

श्रीः ।

श्रीभोजराजसार्वभौमविरचितं

# चम्पूरामायणम् ।

लक्ष्मणसूरिविरचितं युद्धकाण्डम् ।



रामचन्द्रबुधेन्द्रविरचितया व्याख्यया समेतम् ।

( पञ्चम सस्करणम् )

पणशीकरोपाह्वविद्वद्वरलक्ष्मणशर्मतनुजनुषा  
वासुदेवशर्मणा संस्कृतम् ।



तच्च

मुम्बय्यां

तुकाराम जावजी

इत्येतै स्त्रीये निर्णयमागराख्यमुद्रणयन्त्रालयेऽङ्कयित्वा

प्राकाश्यं नीतम् ।

शके १८३९-सन १९१७

मूल्यं रूप्यकद्वयम् ।

THE  
**CHAMPÛ=RÂMÂYAṆA**

OF

**KING BHOJA ( 1=5 Kândas )**

AND

**LAKSHMANA SÛRI (6th Kànda).**

WITH THE COMMENTARY OF RAMACHANDRA BUDHENDRA

EDITED

BY

**WÂSUDEV LAXMAN S'ÂSTRÎ PANSÎKAR.**

---

**Fifth Edition**

---

**PUBLISHED**

BY

**TUKÂRÂM JÂVAJÎ,**

PROPRIETOR OF THE "NIRNAYA SAGAR" PRESS,

**Bombay.**

---

**1917**

---

*Price 2 Rupees.*




( All rights reserved by the publisher )

— — —

Published by Tukaram Javaji, and Printed by Kanchandra Yesu Shedge,  
at the 'Nirnaya Sagar Press, 21, Kolbhat Lane Bombay

श्रीः ।  
श्रीभोजराजविरचितं  
चम्पूरामायणम् ।

रामचन्द्रबुधेन्द्रविरचितसाहित्यमञ्जूषाव्याख्यासमेतम् ।



बालकाण्डम् ।

गुरवे सर्वलोकानां भिषजे भवरोगिणाम् ।  
निधये सर्वविद्यानां दक्षिणामूर्तये नमः ॥  
शिवानन्दाश्रयगुरोश्चरणस्मरणं मम ।  
उत्साहशक्तिजं तेजस्तनोतु सुखपङ्कजे ॥  
विघ्नेश विधिमार्तण्डचन्द्रेन्द्रोपेन्द्रवन्दित ।  
नमो गणपते तुभ्यं ब्रह्मणा ब्रह्मणस्पते ॥  
सीताकटपलतान्वित दशरथाम्भोराशिज सोदरो-  
दारस्कन्धमभीष्टद सुमनसा श्रेणीभिरामोदितम् ।  
नित्यं स्वाश्रितनन्दनं किसलयश्रीपञ्चशाखोज्ज्वल  
श्रीरामामरभूरुहं हृदि सदा सेवेऽर्थसिद्धये ॥  
सुवाकरसुवाकराच्छरदभास्वराभास्वरा-  
श्रितक्रमविपश्चिकाक्रणनसादरा सादरा ।  
विरिञ्चिनवमोहनागमविशारदा शारदा ।  
मदीयरसनाङ्गणे नटतु सर्वदा सर्वदा ॥  
यत्पादाम्भोजरेणुं विबुधकविवरा प्राप्य सिद्धाञ्जनं वा  
प्रज्ञादृष्टे प्रमीला पटुतरतमसा प्राप्तवत्या निजाया ।  
आसाद्योन्मेषमारान्निधिमिव कविता प्राप्स्यद्गुणार्थं  
निष्प्रत्यूहं मुदास्मान्सं सुरवरजुतं पातु हेरम्बदेव ॥  
श्रीमास्त्रैल्लिङ्गदेशे स जयति विबुधश्रेणिकोटीरकोटी-  
कोटीमाणिक्यभूतागणितगुणगणोऽखण्डपाण्डित्यशौण्ड ।  
वीरं शाण्डिल्यगोत्रं सकलकविकुलाह्लादिसूक्तिप्रवीणो  
वीणोदाहार्यविद्याविवरणनिपुणो रामचन्द्रो बुधेन्द्र ॥

नित्य सभ्रमजृम्भिता नटति यज्जिह्वाङ्गणे भारती  
 जायन्ते कविपुगवास्तनुभृतो यद्वक्त्रनिर्वर्णनात् ।  
 भोजक्षोणिभुजा पुरा विरचितश्चम्पूप्रबन्धोऽबुना  
 व्याख्या तस्य करोमि मञ्जुलतरा साहित्यमञ्जूषिकाम् ॥  
 व्याकुर्वन्ति निबद्धगौरवभयान्नैव स्फुट युक्तिभि-  
 र्ये तेऽयेतृजनप्रतारणपरा का नैपुणी वा तत ।  
 वैसर्या वचसा कवीशहृदय प्रत्यापयन्नन्वय-  
 द्वारैवाहमिहाखिल प्रविवृणोम्युक्तित्रजोऽजृम्भितम् ॥

अद्य खलु तत्रभवान्विचित्रसरसकविताकल्पलतामञ्जर्यामोदिताशेषविबुधसमाजो  
 ऽनवद्यनिखिलविद्याभिज्ञ सर्वज्ञसार्वभौमो भोजनामा महाराज समस्तसद्गुणमणि-  
 गणाभिरामस्य तारकब्रह्मरूपिणस्तत्रभवत श्रीरामस्य चरितानुवर्णन नि श्रेयसनिदान  
 निजान्तरङ्गे निर्वर्ण्य 'काव्य यशसेऽर्थकृते व्यवहारविदे शिवेतरक्षतये । सद्य परनि-  
 र्वृतये कान्तासमिततयोपदेशयुजे ॥' इत्याद्यलङ्कारवचनप्राप्त्यात्, काव्यस्याने-  
 कश्रेय साधनता 'काव्यालापाश्च वर्जयेत्' इति निषेवस्यास्तकाव्यविषयता च  
 पश्यन्, स्रलकल्याणपरायण श्रीरामायण चम्पूप्रबन्धात्मना चिकीर्षु, चिकीर्षि-  
 तानन्तरायपरिसमाप्तिप्रचयगमनलक्षणफलसाधनत्वात् 'आशीर्नमस्क्रिया वस्तुनि-  
 र्देशो वापि तन्मुखम्' इत्याचार्यदण्डिवाक्यादाशीराद्यन्यतमस्य प्रबन्धमुखलक्षणत्वाच्च  
 तत्रादौ लक्ष्मीशब्दपूर्वकमाशिष प्रयुक्ते—

लक्ष्मीं तनोतु नितरामितरानपेक्ष-

मङ्गिद्वयं निगमशाखिशिखाप्रवालम् ।

हैरम्बमम्बुरुहडम्बरचौर्यनिघ्नं

विघ्नादिभेदशतधारधुरधरं नः ॥ १ ॥

लक्ष्मीमिति । आदौ लक्ष्मीशब्दप्रयोगाद्वर्णगणादिशुद्धेरभ्युच्छय । तदु-  
 क्तम्—'देवतापाचका शब्दा ये च भद्रादिवाचका । ते सर्वे नैव निन्द्या स्युर्लि-  
 पितो गणतोऽपि वा ॥' इति । निगमा वेदास्त एव शाखिनो वृक्षा । 'ग्रक्षो मही  
 रुह शाखी' इत्यमर । ब्रीह्यादित्वादिनि तेषां शिखा उपनिषद । ता एव  
 शिखा अघ्राणीति श्लिष्टरूपकम् । मौलयश्च प्रतीयन्ते । तासां प्रवाल नवपल्लवम् ।  
 वेदान्तवेद्यमित्यर्थः । 'शिखा ज्वालाकेफिमोत्यो शिखा शाखाप्रमौलिषु' इति  
 वैजयन्ती । 'प्रवालो वल्लकीदण्डे विद्रुमे नवपल्लवे' इति शब्दार्णवे । अम्बुनि रोह  
 तीत्यम्बुरुहं पद्म तस्य यो डम्बर सौभाग्यातिशयसरम्भस्तस्य चौर्येऽपहरणे ।  
 ब्राह्मणादित्वात्प्यञ् । निघ्नसायत्तम् । अम्बुरहसौभाग्यापहारीत्यर्थः । 'अधीनो  
 निघ्न आयत्तः' इत्यमर । अतएव सादृश्यपर्यवसानादुपमा । डम्बरैत्यत्र  
 दम्बन्ते भीरवोऽनेनेति डम्बर । 'दमु उपशमे' । औणादिकत्वाद्वरप्रत्यय,  
 पृषोदरादित्वाद्वर्णव्यत्ययश्च । सुबोधिनीकारस्तु—'डम्ब विक्षेपे' इति बान्तो

वातुरस्तीत्याह । तन्मते डम्बं विक्षेप रातीति डम्बर । 'आडम्बरोऽस्त्री सरम्भ' इत्यमरशेषश्च । विहन्यत एभिरिति विघ्ना प्रत्यूहा । 'विघ्नोऽन्तराय प्रत्यूह' इत्यमर । 'वचर्थे कविधानम्' इति कप्रत्यय । त एवाद्रय पर्वतास्तेषां भेदे विदारणे शतधारदुरवर वज्रायुधसमानसारम् । अशेषविघ्नविनाशकमित्यर्थः । धूरेव दुरा । 'आपं चैव हलन्तानाम्' इति वचनादाप् । ता वारयतीति दुरवरम् । 'सज्ञाया भृतृवृजि-' इत्यादिनाप्रत्ययः । 'खित्यनव्ययस्य' इति ह्रस्वः । 'अरुर्द्विषत्-' इत्यादिना मुमागमः । हेरम्बस्येद हेरम्ब वैयाकम् । 'तस्येदम्' इत्यण् । अङ्घ्रिद्वय चरणयुग्मम् । इतरेषु न विद्यतेऽपेक्षा यस्मिन्कर्मणि तद्यथा भवति तथेतरेणपेक्षम् । भजनीयान्तरनिरपेक्षमित्यर्थः । इदं क्रियाविशेषणम् । यदाङ्घ्रिद्वयविशेषणं तदा सहकार्यन्तरमनपेक्ष्य स्वातन्त्र्येणैव सकलसेवकजनाभीप्सितदानसमर्थमित्यर्थः । नितरामतिशयेन । 'किमेत्तिडव्यय-' इत्यादिना आम्प्रत्ययः । नोऽस्माकं लक्ष्मीमशेषाभिलषितार्थसंपत्तिं तनोतु करोतु । सपादयत्वित्यर्थः । तनोते 'आशिषि लिङ्लोटौ' इत्याशीरर्थे लोटः । 'शोभासंपत्तिपद्मासु लक्ष्मीं श्रीरिति कथ्यते' इति शाश्वतः । अत्राशीरलकार - 'आशीर्नामाभिलषितवस्तुनः शासनं मतम्' इति लक्षणात् । अयं चोक्तोपमारूपकविशेषाभ्यां तिलतण्डुलवत्परस्परनैरपेक्षयात्ससृज्यते । तथा नितरामितरेत्यादिव्यञ्जनयुग्मानां तकाररेफखकारादीनां केवलानां चासकृदावृत्त्या वृत्त्यनुप्रासः शब्दालङ्कारः । तदुक्तं विद्यानाथेन - 'एकद्विप्रभृतीनां तु व्यञ्जनानां यदा भवेत् । आट्टित्थिन्नं सदर्थं वृत्त्यनुप्रासः इष्यते ॥' इति । अयमेवालङ्कारः प्रायशो भोजराजोक्तिष्वनुसंधेयः । विशेषः तु वक्ष्यामः । आदौ ह्युदेवताकस्य अन्यलघोस्तगणस्य प्रयोगाच्छुभलाभः सूच्यते । तदुक्तम् - 'तो यौरन्यलघु शुभः' इति । लकारस्य भूत्वाद्वीजप्रचयगमनसिद्धिः । प्रायेणात्र द्राक्षापाक - 'द्राक्षापाकः स कथितो बहिरन्तः स्फुरद्रसः' इति लक्षणात् । एतदादिश्लोकपञ्चकं वसन्ततिलकावृत्तम् - 'उक्ता वसन्ततिलका तमजा जगौ ग' इति केदारलक्षणात् ॥

इदानीं तावत् 'मङ्गलादीनि मङ्गलमध्यानि मङ्गलान्तानि शास्त्राणि प्रयन्ते' इत्यादिभगवद्भाष्यकारवचनं प्रमाणयन्, शिष्टाचारपरिप्राप्तं विशिष्टदेवताब्राह्मणनमस्काररूपं मङ्गलं निबध्नाति—

उच्चैर्गतिर्जगति सिद्ध्यति धर्मतश्चे-  
त्तस्य प्रमा च वचनैः कृतकेतुरैश्चेत् ।  
तेषां प्रकाशनदशा च महीसुरैश्चे-

त्तानन्तरेण निपतेत्क तु मत्प्रणामः ॥ २ ॥

उच्चैरिति । जगति । जगत्स्वित्यर्थः । उच्चैरुन्नता गतिर्गन्तव्यदेशः । स्वर्गाद्युन्नतस्थानमित्यर्थः । 'देशे प्राप्ये गतिः' इति वैजयन्ती । धर्मतो ज्योतिष्टोमादिधर्मात् । पञ्चम्यास्तसि । सिद्ध्यति चेन्निष्पन्ना भवति यदि । सिद्ध्यतीति पदं सर्वत्र सबध्यते । तस्य धर्मस्य प्रमा यथार्थानुभवश्च । स्वर्गादिफलसाधनत्वज्ञानमिति यावत् । प्रमाकरणं प्रमाणमित्यत्र 'यथार्थानुभवः प्रमा' इति प्रमाशब्दार्थस्य तार्किकैरुपवर्णितत्वात् । कृतकेतुरैरुत्तमैर्वचनैः 'ज्योतिष्टोमेन स्वर्गकामो यजेत' इत्यादिवेदवाक्यैः सिद्ध्यति

चेत् । ननु 'अस्य महतो भूतस्य निश्चितमेवैतद्यद्वेदो यजुर्वेद सामवेद' इत्यादिवाक्याद्वेदानामुत्पत्तिश्रवणात्कथमकृतकत्वमिति चेत् 'अनादिनिबना नित्या वागुत्सृष्टा स्वयमुवा । आदौ वेदमयी विद्या यत सर्वं प्रवर्तित ॥' इति श्रुतेरकृत्रिमत्वा वगमात् । 'ऋच सामानि जज्ञिरे' इत्यादिषु हिरण्यगर्भे वेदाविर्भाव एव जनेरर्थः । एतत् 'शास्त्रयोनित्वात्' इति वेदान्तसूत्रव्याख्यानावसरे तत्रभवद्भिर्भाष्यकृद्भिः सम्यग्निवेचितं तत्रैवानुसंधेयमित्यलमत्र शास्त्रविचारेण । तेषामकृत्रिमवचनानां प्रकाशनदशा पाठतोऽर्थतश्च स्फुटीकरणप्रकारश्च । महीसुरैः । ब्राह्मणैरित्यर्थः । 'आश्रमोऽस्त्रीद्विजाल्यग्रजन्मभूदेववाडवा' इत्यमरः । तानन्तरेण तान्महीपुरान्विना । 'अन्तरान्तरेण युक्ते' इति द्वितीया । मत्प्रणामो मत्कृतनमस्कारः क्वनु कुत्र वा निपतेत्प्रवर्तते । उक्तक्रमेण परमश्रेयोहेतूनां वेदविदा ब्राह्मणानामेव नमस्कार्यत्वात्तेषामेवाय नमस्कारो विधीयत इत्यर्थः । तथाच श्रुतिः — 'तस्माद्ब्राह्मणेभ्यो वेदविद्भ्यो दिवेदिवे नमस्कुर्यात्' इति । ततो ब्राह्मणा एव नमस्कार्या इष्टदेवताश्च । तदुक्तं भगवता श्रीकृष्णेन महाभारते — 'देवावीन जगत्सर्वं मन्त्रावीन तु देवतम् । ते मन्त्रा ब्राह्मणावीना ब्राह्मणो मम दैवतम् ॥' इति । अत्रोत्तरोत्तरस्य पूर्वपूर्वं प्रति विशेषणत्वादेकावत्यलंकारः । तदुक्तमेकावल्याम् — 'यत्र विशेषणभावः पूर्वपूर्वं प्रति क्रमेणैव । भजति परपरमेषालकृतिरेकावली कथिता ॥' इति ॥

इदानीं स्वचिकीषितनिबन्धस्य स्वरूपनिरूपणद्वारा सहृदयानां प्रोचनामुत्पादयन्, तद्वचनाया निजरसनाया प्रवृत्तिमाशास्ते —

गद्यानुबन्धरसमिश्रितपद्यसूक्ति-

हृद्या हि वाद्यकलया कलितेव गीतिः ।

तस्माद्दधातु कविमार्गजुषां सुखाय

चम्पूप्रबन्धरचनां रसना मदीया ॥ ३ ॥

गद्येति । गद्यान्यपादवद्धानि । तदुक्तम् — 'अपादः पदसघातो गद्यं पद्यं चतुःपदम्' इति । गद्यानामनुबन्धेनानुषङ्गेण यो रस आस्वादस्तेन मिश्रिता मिलिता पद्यसूक्तिः पद्यानां सम्यग्रचना । 'आस्वादो ब्रह्मणि रसे' इति शब्दार्णवे । वाद्यकलया वीणावेणुमृदङ्गादिवाद्यशिल्पेन । 'कला शिल्पे विवृद्धौ' इति वैजयन्ती । कलिता मिश्रिता गीतिर्गानविधेयं हृद्या मनोज्ञा हि । सहृदयहृदयाह्लादिनी खलित्वित्यर्थः । तस्माद्गद्यपद्यमिश्रितप्रबन्धस्य सर्वानन्दकरत्वाद्धेतोः । कवयन्ते रसोल्लसितशब्दार्थसघटनपरया गिरा वर्णयन्तीति कवयस्तन्मार्गजुषा तद्वर्तमानवर्तिनाम् । कवितारसाभिज्ञानमित्यर्थः । सुखाय हृदयानुरजनार्थं ममेयं मदीया । 'वृद्धाच्छ' इति छप्रत्ययः । रसना जिह्वा । चम्पूप्रबन्धरचना 'गद्यपद्यात्मकं काव्यं चम्पूरित्यभिधीयते' इत्युक्तलक्षणं काव्यं चम्पूप्रबन्धस्तस्य रचना निर्माणं दधातु । विशिष्टप्रबन्धरचनायां मदीया रसना प्रवर्ततामित्यर्थः । चमत्कारितया गद्यपद्यात्मकं काव्यं करोमीति तात्पर्यम् ।

अत्र पूर्ववाक्य उपमानोपमेयसाधारणधर्मसादृश्यप्रतिपादकानां चतुर्णां प्रयो-  
गाच्छ्रौत पूर्ण उपमालकार —‘स्वत सिद्धेन भिन्नेन समतेन च धर्मत । स्यादौ-  
पम्येन वर्ण्यस्य वाच्य चेदेकगोपमा ॥’ इति लक्षणात् । स च शब्देनानुप्रासेन च  
ससृज्यते ॥

ननु वाल्मीकिरचितेनैव श्रीरामायणेन सकलजनसत्प्रेर्जायमानत्वात्तव पुन  
कोऽय नूतनप्रबन्धनिर्माणप्रयास इत्याशङ्क्य सोपपत्तिक तत्प्रणयने स्वस्याधिकार  
तावद्दर्शयति—

**वाल्मीकिगीतरघुपुंगवकीर्तिलेशै-**

**स्तुतिं करोमि कथमप्यधुना बुधानाम् ।**

**गङ्गाजलैर्भुवि भगीरथयत्नलब्धै-**

**किं तर्पणं न विदधाति नरः पितृणाम् ॥ ४ ॥**

**वाल्मीकीति ।** वल्मीकस्यापत्य वाल्मीकि । तदुक्तं ब्रह्मवैवर्ते—‘अथा-  
ब्रवीन्महातेजा ब्रह्मा लोकपितामह । वल्मीकप्रभवो यस्मात्तस्माद्वाल्मीकिरित्यसौ॥’  
इति । ‘अत इच् इतीच्’ । तेन गीता उपवणिता ये रघुपुगवकीर्तिलेशा । पुमान्गौरिव  
पुगवो वृषभश्रेष्ठ । ‘श्रेष्ठोक्षाणौ तु पुगवौ’ इति वैजयन्ती । ‘गोरतद्धितलुकि’ इति  
समासान्तष्टच् । रघुपुगवस्य रघुश्रेष्ठस्य कीर्तौर्दानक्षात्रादिगुणसमुद्भवाया समाख्या-  
या लेशा लवास्ते । ब्रह्मलोकप्रसिद्धस्य शतकोटिविस्तृतस्य श्रीरामचरितस्य चतुर्विं-  
शतिसहस्रसख्यापरिमितग्रन्थेन श्रीरामायणेन कियत् एव वर्णितत्वात्कीर्तिलेशैरित्यु-  
क्तमित्यवगन्तव्यम् । अधुनेदानीं कथमपि महता यत्नेन । चम्पूप्रबन्धनिर्माणरू-  
पेणेत्यर्थः । ‘ज्ञातहेतुविवक्षायामप्यादिकथमव्ययम् । कथमादि तथाप्यन्त यत्ने  
गोरवबाढयो ॥’ इत्युत्पलमालायाम् । बुधानां तज्ज्ञानाम् । ‘ज्ञातृचान्द्रिसुरा बुवा’  
इति क्षीरस्वामी । तृप्तिं सतृप्तिं करोमि । अत्र दृष्टान्तमाह—भुवि भूलोके भगीरथेन  
राज्ञा यत्नलब्धैः प्रयत्नेनानीतैः । अश्वमेधीयाश्वान्वेषणसमये कपिलानलदग्धानां  
सगरात्मजानां खलौकप्रापणाय दुश्चरतपश्चर्यादिबहुतरप्रयत्नेन वियन्मार्गाद्भुव प्रापि-  
तैरित्यर्थः । भगीरथप्रयत्न उत्तरत्र वक्ष्यते । गङ्गाजलैर्मन्दाकिनीसलिलैर्नरः पितृणां  
तर्पणं निवापाजलिदानेन सतृप्तिं न विदधाति न करोति किम् । करोत्येवेत्यर्थः ।  
अतोऽहमप्येव करोमीति भावः । अत्र वैवर्त्येण दृष्टान्तालकार —‘यत्र वाक्यद्वये  
बिम्बप्रतिबिम्बतयोच्यते । सामान्यधर्मो वाक्यज्ञैः स दृष्टान्तो निगद्यते ॥’ इति  
लक्षणात् ॥

इत्थं स्वस्य ग्रन्थकरणे योग्यता प्रसाध्य सप्रति कथा प्रस्तौति—

**वाचं निशम्य भगवान्सं तु नारदस्य**

**प्राचेतसः प्रवचसां प्रथमं कवीनाम् ।**

**माध्यंदिनाय नियमाय महर्षिसेव्यां**

**पुण्यामवाप तमसां तमसां निहन्त्रीम् ॥ ५ ॥**

**वाचमिति ।** प्रवचसा प्रगल्भवचसा कवीना व्यासादिकवीना प्रथम आद्य । सकलकविकुलगुरुरित्यर्थः । स प्रसिद्धः । अत्र न यच्छब्दापेक्षा । तदुक्तं काव्यप्रकाशे—‘प्रक्रान्तप्रसिद्धानुभूतार्थविषयस्तच्छब्दो यदुपादानं नापेक्षते’ इति । तुशब्द उत्कर्षार्थः । अव्ययानामनेकार्थत्वात् । भगवान् । ‘उत्पत्तिं निधनं चैव भूतानामागतिं गतिम् । वेत्ति विद्यामविद्यां च स वाच्यो भगवानिति ॥’ इत्युक्तलक्षणः । प्रचेतसोऽपत्यं प्राचेतसो वात्मीकि । ‘तस्यापत्यम्’ इत्यण् । ‘प्राचेतरास्त्वादिकवि स्यान्मेत्रावरुणिश्च स । वात्मीकिश्च इति विश्वः । रमन्ते शरीरेन्द्रियविषयोपनी- तथा विवेदनयेति नरा जीवास्तेषां सबन्धि नारमज्ञानं द्यति खण्डयति श्रीनारायण- दिव्यनामसंकीर्तनेनेति नारदः । तदुक्तं नारदीये—‘गायत्रागयणकथा सर्वलो- भयापहाम् । नारदो नाशयन्नेति नृणामज्ञानजं तमः ॥’ इति । अथवा ‘नरतीति नरः प्रोक्तः परमात्मा सनातनः’ इति नारदीयवचनान्नरः परमात्मा तस्य सबन्धि नारः परमात्मविषयज्ञानं तद्वदात्युपदिशति परमकारणिकतया मुमुक्षुभ्य इति नारदः । तेनास्य श्रद्धेयवचनत्वमुक्तमित्यवधेयम् । तस्य नारदस्य ब्रह्मनियोगेन समागतस्य देवर्षिप्रवरस्य वाचं निशम्य । ‘को न्वन्मिन्साप्रतः लोके’ इत्यादिनिज- प्रश्नानुरूपोत्तरतया ‘मुने वक्ष्याम्यहं बुद्ध्वा तैर्युक्तं श्रूयतां नरः’ इत्यादिसंक्षिप्त- बालरामायणोक्ता श्रीरामगुणवर्णनरूपा वाचं श्रुत्वा । ‘गुरुमुखाच्छ्रोतव्यम्’ इति न्यायेन सकललोकगुरोर्नारदस्य मुखाच्छवणविधेर्विहितत्वादिति भावः । निशा- म्यतीति श्रवणे तथा निशमयत्यपि’ इति भट्टमल्लः । ततो निशाम्यतेरिदं रूपम् । अन्यथा निशम्येति स्यात् । अत एवाह वामनः—‘निशम्य निशम्यशब्दो प्रकृतिभेदात्’ इति । ननु ‘उत्पन्नान्नारदो जज्ञे दक्षोऽङ्गुष्ठात्स्वयमुव’ इति भागवतप्रसिद्धं हि नारदस्य ब्रह्मपुत्रत्वम् । तथाच—‘वात्मीकिरभवद्ब्रह्मा वाणी वाक्तस्य रूपिणी । चकार रामचरितं पावनं चरितव्रतः ॥’ इति स्कान्दे पार्वती प्रति परमेश्वरेणोक्तत्वाद्ब्रह्मलोकप्रसिद्धं शतकोटिप्रविस्त्रुतं रामचरितं भूलोकवर्तिचातुर्वर्ण्यतापत्रयविमोचनार्थं संक्षिप्य रचयितुमुद्युक्तस्य परमकारणिकस्य ब्रह्मण एव भूमौ स्वाशेन वात्मीकिरूपेणावतीर्णत्वादस्य प्रवृत्तत्वं नारदस्योपदेष्टृत्वं च कथमुप- पद्यत इति चेत्, सत्यम् । मानुषलोके रूपान्तरेणावतीर्णस्य तस्य संप्रदायप्रवर्तनार्थ- मित्यमुपयुक्तत्वान्नानुपपत्तिरित्यलमतिप्रपञ्चेन । मध्ये भवो माभ्यदिनः । ‘मध्य- शब्दस्य मध्यदिनादेशो भवार्थप्रत्ययश्च स्यात्’ इति न्यासकारः । ‘मध्याह्नवाचि मध्यदिनशब्द एवेत्सादिषु पठितः’ इत्यन्ये । तथाच—‘उत्सादिभ्योऽमः’ । माध्यदिनाय नियमाय । माध्याह्निकक्रिया कर्तुमित्यर्थः । महर्षिभिर्ऋषिप्रवरै- सेव्या ज्ञानसध्यावन्दनाद्यनुष्ठानार्थमाश्रयितुं योग्याम् । महर्षिलक्षणं तु—‘तप- शौचपरा दान्ता सत्यवाचो बहुश्रुताः । वेदवेदाङ्गतत्त्वज्ञा ऋषयः परिकीर्तिताः ॥’ इति । कुतः । पुण्या पावनीम् । अतएव तमसामज्ञानानां निहन्त्री विनाशिनीम् । स्वसेवातत्पराणामशेषपापनिवर्तनेन ज्ञानप्रदात्रीमित्यर्थः । तमसा तमसानदीमवाप । लक्षणया तत्तीरं प्रापेत्यर्थः । अत्र तमसा तमसामिति व्यञ्जनत्रितयस्यावृत्त्या ऋ- त्यनुप्रासः शब्दालंकारः । लक्षणं तूक्तम् ॥

तत्र कंचन कौञ्चमिथुनादेकं पञ्चशरविद्धमपि व्याधेनानुविद्धं  
निधायतो बद्धानुकम्पस्य भगवतो वाल्मीकेर्वदनारविन्दाच्छन्दोमयी  
काचिदेवं निससार सरस्वती ॥

तत्रेति । तत्र तमसातीरे । पञ्च शरा यस्य तेन पञ्चशरेण स्मरेण विद्ध प्रह-  
तम् । काममोहितमिति यावत् । 'काम पञ्चशर स्मर' इत्यमर । पञ्चभि-  
शरैर्विद्धमिति गम्यते । 'अरविन्दमशोक च चूत च नवमल्लिका । नीलोत्पल च  
पञ्चैते पञ्चबाणस्य सायकाः ॥' इत्यमर । तथाभूतमपि व्याधेन लुब्धकेन । निषादे-  
नेति यावत् । 'व्याधो मृगवबाजीवो मृगयुर्लुब्धकश्च स' इत्यमर । अनु पश्चा-  
द्विद्ध सप्रहतम् । परमशोच्यतरमित्यर्थः । 'व्यव सप्रहारे' इति धातो कर्मणि क्त ।  
कौञ्चमिथुनात्कोञ्ची च कौञ्चश्च कौञ्चो बकविशेषौ । 'कूट् कौञ्चोऽथ वरु कहु'  
इत्यमर । 'पुमान्निष्ठाया' इत्येकशेषः । तयोमिथुनाद्वन्द्वात् । तन्मिथुनादित्यर्थः ।  
निर्वाणं पञ्चमी । 'स्त्रीपुतो मिथुन द्वन्द्वम्' इत्यमर । कचनेक पुमास निध्या-  
यत पश्यत । 'निर्वर्णन तु निध्यान दर्शनालोकनेक्षणम्' इत्यमर । अतएव  
बद्धानुकम्पस्योत्पन्नकरुणस्य । मेत्री मुदिता करुणा उपक्षा चेति चतसृणा महच्चि-  
त्तवृत्तित्वेन विद्धवेदनदर्शनस्य करुणोत्पादकत्वादिति भावः । 'कृपा दयानुकम्पा  
स्यात्' इत्यमर । भगवतो वाल्मीके । पदद्वय व्याख्यातम् । वदनमरविन्दमिवे-  
त्युपमितसमासः । न तु वदनमेवारविन्दमिति रूपकसमासः । तथा सत्यरविन्दस्य  
प्राधान्येन तस्मात्सरस्वतीनि सरणायोगात् । छन्दोमय्यनुष्टुप्छन्दोनिबद्धा । 'द्वात्रि-  
शदक्षरानुष्टुप्' इति छान्दसा । छन्दः शब्दात्ताद्रूप्ये मयद् । 'ठिङ्माणञ्-' इत्यादिना  
डीप् । काचिदपूर्वैव वक्ष्यमाणप्रकारा सरस्वती वाङ्मिससार निजप्रयत्न विनैव  
निर्जगाम । 'गीर्वाणवाणी सरस्वती' इत्यमर । 'सु गतौ' इति धातोलिङ् ।

तामेव सरस्वतीमाह—

मा निषाद प्रतिष्ठां त्वमगमः शाश्वतीः समाः ।

यत्कौञ्चमिथुनादेकमवधीः काममोहितम् ॥ ६ ॥

मा निषादेति । हे निषाद, त्वं शाश्वती समा अनन्तसर्वत्सरान् । 'सर्वत्सरो  
वत्सरोऽब्दो द्वायनोऽस्त्री शरत्समा' इत्यमर । अत्यन्तसयोगे द्वितीया । प्रतिष्ठा  
स्थिति मा गमो मा प्राप्नुहि । क्षिप्रमेव त्रियस्त्वर्थः । गमेर्लुङि पुषादित्वाच्चेरडादेश  
'न माङ्थोगे' इत्यटागमप्रतिषेधे वक्तव्येऽप्यार्थत्वात्तदभावप्रतिषेधः । यद्यस्मात्कौञ्च-  
मिथुनादेकं काममोहितं क्रीडातत्परमवधीर्हृतवानसि । हन्तेर्लुङि हनो ववादेशः ।  
अयं शापत्वेन प्रवृत्तः श्लोकः । वाल्मीकेर्महर्षेरीश्वराङ्गु ह्येण कृत्स्नकाव्यार्थसप्रहो  
निस्तुत । सप्रहृष्टायम्—मानिषाद मा लक्ष्मीर्निपीदति तिष्ठत्यस्मिन्निति मानिषाद  
लक्ष्मीनिवास श्रीराम, त्वं शाश्वती समाश्चिरकालं प्रतिष्ठामगम । अखण्डितैश्वर्या-  
नन्दसपन्नो विजयी भवेत्यर्थः । यद्यत कारणात्कौञ्चमिथुनात् 'कुञ्च गतिकौटित्या-  
ल्पीभावयो' इति धातोः । कुञ्चा राक्षसी कैकसी तस्या अपत्यं कौञ्चो राक्षसो रावणः ।



‘तस्यापत्यम्’ इत्यण् । तस्य ण्नी कौञ्ची मन्दोदरी । अत्रापि पूर्ववदेकशेषः । तयो-  
मिथुनादेक काममोहित लोकविद्विष्टकर्माण रावणमवधी । एतेन महर्षिणा वात्मी-  
किना संप्रदायप्रवर्तकेन लक्ष्मीपतिरूपश्रीरामस्मरणरूप मङ्गल काव्यादाववश्य कर्त-  
व्याशीर्वचन कृतमित्यवगन्तव्यम् । इत्येव सरस्वती नि ससारेति पूर्वेण सबन्धः ।  
श्लोकाख्यमेतदानुष्टुभ वृत्तम्—‘पञ्चम लघु सर्वेषु सप्तम द्विचतुर्थयो । गुरुषट्क च  
सर्वेषामेतच्छ्लोकस्य लक्षणम् ॥’ इति वचनात् । ‘मानिषाद प्रतिष्ठा त्वमगमः’  
इत्यत्र ‘प्रतिष्ठा तु अम गमः’ इति छेदः । न विद्यते मा यस्येति विग्रहः । तस्य  
सबुद्धिर्हे अम निर्भाग्य इति नारायणीये ॥

तदनु समयोचितकृत्यं निर्वर्त्य स्वाश्रमं प्रति गतवति भगवति  
वाल्मीकौ

तदन्विति । तदनु ‘मानिषाद’ इत्यादिच्छन्दोनिबद्धवाङ्मनिरणानन्तरम् ।  
भगवति पूज्ये वाल्मीकौ । समयोचित मध्याह्नकालोचितम् । ‘समया शपथाचार-  
कालसिद्धान्तसविदः’ इत्यमरः । कृत्यं स्नानसंन्यावन्दनादि कर्म निर्वर्त्य कृत्वा स्वा-  
श्रमं स्वनिकेतनं पर्णशालां प्रति गतवति प्रविष्टे सति ।

ततः किं प्रवृत्तमित्यत आह—

वाणीविलासमपरत्र कृतोपलम्भ-

मम्भोजभूरसहमान इवाविरासीत् ।

आभाति यत्कृतिरनेकविधप्रपञ्च-

व्याजेन्द्रजालविधिसाधकपिञ्छिकेव ॥ ७ ॥

वाणीति । अम्भोज नारायणनाभिकमलं तत्र भवतीत्यम्भोजभूर्ब्रह्मा । तदुक्तं भा-  
गवते—‘यन्नाभिजातादरविन्दकोशाद्ब्रह्माविरासीद्यत एष लोकः’ इति । ‘अन्येभ्योऽपि  
दृश्यते’ इति क्रिप् । अपरत्र पुरुषान्तरे वाल्मीकौ कृतोपलम्भं विहितानुपगमः । तत्रोपल-  
म्भमानमित्यर्थः । वाण्या ‘मा निषाद’ इत्यादिवाचः । सरस्वतीदेव्याश्चेति गम्यते ।  
विलासलीलामसहमानोऽमृष्यमाण इवाविरासीत्प्रादुरभूत् । निजपरिग्रहस्य पुरुषा-  
न्तरासक्तिं को वा सहेतेति भावः । वस्तुतस्तु परमकारुणिकतया महर्षेर्वीर्यकीर्त्या-  
धविद्वक्त्रौश्चदर्शनानन्तरजनितशोकापनोदनार्थं निजाज्ञया प्रथमतो नारदोक्तमेवार्थं  
पुनः स्वयमायुपदेष्टुं तत्समक्षं प्रत्यक्षोऽभूदिति तात्पर्यम् । युक्तं चेत्तदित्याह—आभा-  
तीति । यत्कृतिर्यस्याम्भोजभुवः कृतिः क्रियाशक्तिः कर्त्री । अनेकविधो देवतिर्यङ्मनुष्या-  
दिभेदेन बहुप्रकारो यः प्रपञ्चः सर्गः स इति व्याजोऽपदेशो यस्य स तथोक्तो य इन्द्रजा-  
लविधिः । ‘अदेशकालपारोक्ष्यं परोक्षस्यैव वस्तुनः । यत्रौषधादिभिः सोऽयमेन्द्रजाल-  
विधिः स्मृतः ॥’ इत्युक्तलक्षणः । तस्य साधकपिञ्छिकेव निष्पादकपिञ्छविशेष इवाभाति  
प्रकाशते । अतएव तदुक्तं श्रौञ्चहननं तद्दर्शनेन महर्षेरपि शोकोत्पादनं तदपनोदनार्थं  
स्वस्याविर्भावश्चेति भावः । पिञ्छिकेत्यत्र पिञ्छैव पिञ्छिका । स्वार्थे कप्रत्ययः ।  
कात्पूर्वस्येकारादेशः । यद्यपि ‘पिञ्छबह्वै नपुसके’ इत्यमरः, तथाप्याबन्तोऽयं पिञ्छा-

शब्दो निघण्ट्वन्तरेषु मृग्य । अथवा महाकविप्रयोगदर्शनात्समाधेयम् । यथोक्त कृष्ण-  
कर्णामृतस्तवे मङ्गले—‘नवशिखिपिच्छालाञ्छितम्’ । तथा ज्ञानवाशिष्ठे शाम्बरि-  
क्रोपाख्याने—‘इत्युक्त्वा पिच्छिका तेन भ्रामिता प्रसभ सभा । नानाविरचनाबीजं  
मायेव परमात्मना ॥’ इति । निरङ्कुशा खलु कवयः सार्वपथीना इत्यलमतिप्रसङ्गेन ।  
अत्र पूर्ववाक्ये वाण्योर्वाच्यप्रतीयमानयोः श्लेषभित्तिकाध्यवसाया मूलातिशयोक्तिर्नि-  
र्व्यूढा । असहमान इति जातिस्वरूपोत्प्रेक्षा । उत्तरवाक्ये तु प्रपञ्चे व्याजशब्देन  
तत्त्वमपह्लुलैन्द्रजालत्वारोपणादपह्लवालकार । ‘व्याजादिशब्देरसत्यत्वप्रतिपादनमप-  
ह्लुति’ इति सर्वस्वसूत्रम् । तदुज्जीविता चेयः पिच्छिकेत्युपमा । साचोक्तोत्प्रेक्षया  
परस्परनैरपेक्षयात्सृज्यते । वसन्ततिलकावृत्तम् । लक्षणं तूक्तम् ॥

ततः परमहर्षेण महर्षिणा विधिवदभ्यर्चितः परमेष्ठी मध्यलोकेऽपि  
स्ववृत्तं प्रकाशयितुं किल भवन्तमेवोपतिष्ठमानयानया भारत्या  
रामचरितं यथाश्रुतं व्याक्रियतामिति व्याहृत्यान्तरधात् ।

तत इति । ततः प्रादुर्भावानन्तरम् । परमहर्षेण । पितामहोऽयमेवभूते मयि  
दययाविरभूदहो कृतार्थतेति परमानन्दभरितेनेत्यर्थः । महर्षिणा ‘ऊर्ध्वरेतास्तपस्युग्रो  
नियताशी च सयमी । शापानुग्रहयोः शक्तः सत्यसवो भवेदृषिः ॥’ इत्युक्तलक्षण-  
लक्षितेन ऋषिप्रवरेण वाल्मीकिना । विविद्विध्यहम् । यथाशान्त्रमित्यर्थः । अभ्य-  
र्चितोऽर्थपाद्यासनादिभिः पूजितः । परमे स्थाने तिष्ठतीति परमेष्ठी ब्रह्मा कर्ता ।  
‘परमे स्थः कित्’ इति कित् । इतिप्रत्यय औणादिकः । ‘तत्पुरुषे कृति बहुलम्’ इति  
सप्तम्या अलुक् । ‘स्थास्थिन्तृणाम्’ इति वक्तव्यात्पत्वम् । मध्यमलोके भूर्लोकैऽपि ।  
लोकत्रयपक्षेऽप्यस्य मव्यत्वादिति भावः । अपिशब्दो लोकान्तरप्रख्यातिं द्योतयति ।  
स्ववृत्तं निजचरित्रं प्रकाशयितुं प्रख्यापयितुम् । किलेल्यलीके । वस्तुतस्तु मच्छन्दादे-  
वेति भावः । भवन्तं त्वामेव । अन्यव्यवच्छेदार्थमेवकारः । तवैव योग्यत्वादिति  
भावः । एवकारोऽयं भारत्या वा सव्यते । उपतिष्ठमानयानुवर्तमानयानया भवन्तु-  
खान्निर्गतया भारत्या ‘मा निषाद—’ इत्यादिसरस्वत्या । ईदृशैरेव श्लोकैरित्यर्थः ।  
रामचरितं श्रीरामचरित्रम् । श्रुतमनतिक्रम्य यथाश्रुतम् । नारदमुखतः श्रुतक्रमान-  
तिक्रमणेनैवेत्यर्थः । ‘यथासादृश्ययोग्यत्ववीप्सास्वार्थानतिक्रमा’ इति शब्दार्णवे ।  
व्याक्रियता व्याख्यायतामित्येव व्याहृत्योक्तवोपदिश्यः । ‘व्याहार उक्तिर्लेपितम्’  
इत्यमरः । अन्तरवाददृश्योऽभूत् । अत्रेदं श्रीरामायणबालकाण्डवचनम्—‘मच्छ-  
न्दादेव ते ब्रह्मन्प्रवृत्तेयं सरस्वती । रामस्य चरितं कृत्स्नं कुरु त्वमृषिसत्तम ॥’  
इत्यारभ्य ‘इत्युक्त्वा भगवान्ब्रह्मा तत्रैवान्तरधीयत’ इत्यन्तम् ॥

अथ सरसिजयोनेराज्ञया रामवृत्तं

करवदरसमानं प्रेक्ष्य दृष्ट्वा प्रतीच्या ।

शुभमतनुत काव्यं स्वादु रामायणाख्यं

मधुमयफणितीनां मार्गदर्शी महर्षिः ॥ ८ ॥

अथेति । अथ ब्रह्मातिरोधानानन्तरम् । ‘मङ्गलानन्तरारम्भप्रश्नकात्पर्येष्वयो अथ’

इत्यमर । मधुमय्योऽमृतस्राविण्यस्तासा फणितीना रसालकारोल्लसितशब्दार्थसघट-  
नाविशेषाणाम् । मधुमयेत्यत्र 'स्त्रिया पुवत्-' इत्यादिना पुवद्भाव । मार्ग पद्धति  
दर्शयतीति ताच्छील्येन कवीनामपि मार्गदर्शी । सकलकविकुलगुरुरित्यर्थ ।  
दृशेर्ण्यन्तात्ताच्छील्ये णिनि । महाश्वासौ ऋषिश्च महर्षि । 'तपोनिर्भूतपाप्मानो  
याथातथ्याभिधायिन । वेदवेदाङ्गतत्त्वज्ञा ऋषय परिकीर्तिता ॥' इत्युक्तलक्षण  
ऋषिश्रेष्ठो वाल्मीकि सरसिज योनि कारण यस्य तस्य ब्रह्मण आज्ञया श्रीरामचरित  
व्याक्रियतामित्येवरूपनियोगेन हेतुना । रामवृत्त श्रीरामचरित प्रतीच्या दृष्ट्या योग-  
दृष्ट्या । बदर्या फल बदरम् । 'फले लृक्' । करे हस्ते यद्बदर तेन समान तत्तुत्य-  
मित्यार्थ उपमा, क्रियाविशेषण वा । नि शेषमित्यर्थ । प्रेक्ष्य दृष्ट्वा । शुभ वक्तृणा  
श्रोतृणा च कत्याणकरम् । स्वादु पाठतो गानतश्च मधुरम् । 'त्रिविष्टमधुरौ स्वाद्'  
इत्यमर । रामस्यायन स्थान वर्णकत्वेनेत्यन्वर्थसज्ञा रामायणमित्याख्या यस्य तत्त-  
थोक्तम् । 'पूर्वपदात्सज्ञायामग' इति णत्वम् । उत्तरायणवत् । काव्य प्रबन्धमतनु-  
ताकरोत् । कवयते वर्णयतीति कविस्तस्य कर्म काव्यम् । ब्राह्मणादित्वात्प्यञ् । तस्य  
पङ्कजादिवद्रूढत्वाद्सोल्लसितशब्दार्थसघटनात्मकमेव, नतु कर्ममात्रम् । तत्काव्य  
रचितवान् । तथा च श्रीरामायणे—'तत पश्यति धर्मात्मा तत्सर्व योगमास्थित ।  
पुरा यत्तत्र निवृत्तं पाणावामलक यथा ॥' इत्यारभ्य 'रघुवंशस्य चरितं चकार  
भगवानृषि' इत्यन्तम् । मालिनीवृत्तम्—'ननमयययुतेय मालिनी भोगिलोकै'  
इति लक्षणात् ॥

तदनन्तरवृत्तान्तमाह—

**एनं प्रबन्धं प्रयोक्तुं कः समर्थ इति चिन्तामुपगतवति सति भग-  
वति वाल्मीकौ ।**

**एनमिति ।** भगवति वाल्मीकावेनं प्रबन्धं श्रीरामायणाख्यमेतत्काव्य प्रयोक्तु-  
मध्यापयितुं पठितुं वा क पुमान्समर्थोऽधिकारीत्वेवरूपा चिन्ता पर्यालोचनमुपग-  
तवति सति ।

तत कि जातमित्यत आह—

**उपागतौ मिलितपरस्परोपमौ**

**बहुश्रुतौ श्रुतिमधुरस्वरान्वितौ ।**

**विचक्षणौ विविधनरेन्द्रलक्षणौ**

**कुशीलवौ कुशलवनामधारिणौ ॥ ९ ॥**

**उपागताविति ।** मिलिता सगता परस्परोपमान्योन्यसादृश्य ययोस्तौ । यम-  
लत्वात्परस्परतुल्यरूपावित्यर्थ । बहुश्रुतौ वेदवेदाङ्गादिसकलविद्याविशारदौ । 'शास्त्र-  
श्रवणयो श्रुतम्' इति विश्व । श्रुतिमधुरेण श्रवणानन्दकरेण स्वरेण श्रुत्यारब्धानु-  
रणनलक्षणेनान्वितौ । आव्यकण्ठस्वरसपन्नावित्यर्थ । स्वरलक्षणमुक्तं संगीतरत्ना-  
करे—'श्रुत्यनन्तरभावी य शब्दोऽनुरणनात्मक । रसाद्रजयति श्रोतृचित्तं स स्वर

उच्यते ॥' इति । विचक्षात इति विचक्षणौ विद्वांसौ । 'कर्तरि ल्युट्' इति न्यास-  
कार । 'असनयो प्रतिपेधो वक्तव्य' इति चक्षिड ख्याजादेशाभाव । विविधानि  
बहुप्रकाराणि नरेन्द्रलक्षणान्याजानुबाहुत्वादिराजचिह्नानि ययोस्तौ । महाराजकुमा-  
रत्वान्महाभाग्यसूचकराजलक्षणलक्षितावित्यर्थः । कुशो लवश्चेति नाम धारयत इति  
कुशलवनामधारिणौ । कुशैलैवैश्च गर्भक्लेदमार्जनात्कुशलवावित्यन्वर्थसज्ञावित्यर्थः ।  
उक्तं च कालिदासेन—'स तौ कुशलवोन्मृष्टगर्भक्लेदौ तदाख्यया । कवि कुशलवा-  
वेव चकार किल नामत ॥' कुशीलवौ गायकौ । पृषोदरादित्वात्साधु । उपागतौ ।  
चिन्तासमकालमेव विशिष्टगुणसंपन्नौ मैथिलेयौ कुशलवौ समीपं प्राप्तवावित्यर्थः ।  
'अव्याक्षेपो भविष्यन्त्या कार्यसिद्धेर्हि लक्षणम्' इति भावः । अत्रोदात्तता नाम  
गुणः । तदुक्तं विद्यानाथेन—'श्लाघ्यैर्विशेषणैर्योगो यत्र सा स्यादुदात्तता' इति ।  
रुचिरावृत्तम्—'चतुर्ग्रहैरिह रुचिरा जभस्जगा' इति लक्षणात् ॥

**एतौ मुनिः परिगृह्य स्वां कृतिमपाठयत् ।**

**एताविति ।** मुनिर्मननशीलो वाल्मीकिः । मुनिलक्षणं तु—'निर्वृतं सर्वत-  
त्त्वज्ञं कामक्रोधविवर्जितं । ध्यानस्थो निष्क्रियो दान्तस्तुत्यमृत्काञ्चनो मुनिः ॥'  
इति । एतौ कुशलवौ परिगृह्य शिष्यत्वेन परिगृह्य स्वां स्वकीयाम् । 'स्वो ज्ञातावा-  
त्मनि स्व त्रिष्वात्मीये स्वोऽस्त्रिया वने' इत्यमरः । कृति श्रीरामायणाख्यं प्रबन्धम-  
पाठयदध्यापयामास । पठेर्ष्यन्ताल्लङ् । 'गतिबुद्धिः' इत्यादिनाणि कर्तुं कर्मत्वम् ॥

**तौ पुनरितस्ततो गायमानौ दृष्ट्वा रामः प्रहृष्टमनाः स्वभवनमा-  
नीय भ्रातृभिः परिवृतो निजचरितं गातुमन्वयुङ्क्त ।**

**ताविति ।** इतस्ततः । तत्र तत्र प्रदेश इत्यर्थः । गायमानौ गानेनैव श्रीरामा-  
यणं पठन्तौ तौ कुशीलवौ कर्म । पुनः शब्दो वाक्यालंकारः । दृष्ट्वा । रामः प्रहृष्टमना  
रूपगानसंपत्तिभ्यां सतुष्टान्तं करणं सन्, स्वभवनं निजमन्दिरमानीय भृत्यै-  
प्रापय्य भ्रातृभिर्लक्ष्मणादिभिः परिवृतः परिवेष्टितो निजचरितं स्वचरित्रं गातुं  
गानेन परिकर्तुमन्वयुङ्क्तापृच्छत् । प्रबन्धमेव पठतमिति नियोजितवानित्यर्थः ।  
'प्रश्नोऽनुयोगः पृच्छा च' इत्यमरः ॥

**ततश्च ।**

**तत इति ।** ततोऽनुयोगानन्तरम् । चशब्दो वक्ष्यमाणक्रियायां संबध्यते ॥

**छन्दोमयीनां निलयस्य वाचामन्ते वसन्तौ मुनिपुंगवस्य ।**

**एतौ कुमारौ रघुवीरवृत्तं यथाक्रमं गातुमुपाक्रमेताम् ॥ १० ॥**

**छन्दोमयीनामिति ।** छन्दोमयीनामनुष्टुबादिछन्दोनिबद्धानां वाचाम् । निल-  
यस्य । पद्यप्रपञ्चनिर्माणचातुर्यैकनिकेतनस्येत्यर्थः । 'छन्दः पद्ये च वेदे च' इति  
विश्वः । छन्दः शब्दान्मयटि डीप् । मुनिपुंगवस्य मुनिश्रेष्ठस्य वाल्मीके । अन्ते  
वसन्तावन्तेवासिनौ शिष्यौ । एतेनानयोरसण्डितवचनत्वं सूच्यते । 'छात्रान्तेवा-  
सिनौ शिष्ये' इत्यमरः । एतौ कुमारौ मैथिलेयौ कुशलवौ रघुवीरवृत्तं श्रीरामचरितं

यथाक्रमम् । उपदेशानुसारेणैवेत्यर्थः । गातु गानेन पठितुमुपाक्रमेतामुपक्रान्त-  
वन्तौ । चशब्दोऽयमनुयोग समुच्चिनोति । एतेन प्रश्नानन्तरमेवाविलम्बेन प्रारब्ध-  
गानयोरनयो श्रीरामस्य चान्योन्यं दैववशात्स्वयमेवोत्पन्ना प्रीतिरिति सूच्यते ।  
इन्द्रोपेन्द्रामिश्रणादुपजातिवृत्तम् । 'स्यादिन्द्रवज्रा यदि तौ जगौ ग । उपेन्द्रवज्रा  
जतजास्ततो गौ । अनन्तरोदीरितलक्ष्मभाजौ पादौ यदीयावुपजातयस्ता ।' इति  
केदारेणोक्तत्वात् ॥

उपक्रमप्रकारमेवाह—

अस्ति प्रशस्ता जनलोचनानामानन्दसंदायिषु कोसलेषु ।

आज्ञासमुत्सारितदानवानां राज्ञामयोव्येति पुरी रघूणाम् ॥ ११ ॥

अस्तीति । जनलोचनानामानन्दसंदायिषु । समस्तवस्तुसमृद्धतया सकलजन-  
नयनानन्दकरेष्वित्यर्थः । कोसलेषूत्तरकोसलेषु जनपदेषु । बहुवचनान्तैव देशविशे-  
षस्य सज्ञा । प्रशस्ता प्रख्याता । आज्ञायैव समुत्सारिता निरस्ता दानवा येषां तेषाम् ।  
चण्डशासनानामित्यर्थः । रघूणां रघुवशोद्धवानां राज्ञां प्रजानुरञ्जकानां नृपाणाम् ।  
रघुशब्देन यदुशब्दवत्तदपत्ये लक्षणा । जनपदशब्दानामतद्राजत्वाद्वहुषु लुगसंभवा-  
द्भुराजसंबन्धिनीत्यर्थः । योद्धुमशक्या अयोध्येत्यन्वर्थसज्ञा पुरी राजधान्यस्ति ।  
इन्द्रवज्रावृत्तम् । लक्षणं तूक्तम् । 'संदायिषु' इत्यपि पाठः । उदात्तालंकारः ॥

तामावसद्दशरथ सुरवन्दिनेन

संक्रन्दनेन विहितासनसंविभागः ।

वृन्दारकारिविजये सुरलोकलब्ध-

मन्दारमाल्यमधुवासितवासभूमिः ॥ १२ ॥

तामिति । सुरवन्दिनेन सुरसेव्येन संक्रन्दनेनेन्द्रेण । 'संक्रन्दनो दुश्चयवनस्तु-  
राषाण्मेघवाहनः' इत्यमरः । विहित आसनसंविभागो दत्तार्थासनः । इन्द्रस्यापि  
माननीय इत्यर्थः । तथा वृन्दारकारीणां दानवानां विजये सति । दानवेषु विजि-  
तेषु सत्स्वित्यर्थः । सुरलोके स्वर्गे लब्धानि परितोषात्सुरैर्दायमानतया प्राप्तानि  
मन्दाराणां माला एव मात्यानि पारिजातकुसुमस्रजस्तेषां मधुना पुष्परसेन  
वासिता सुरमिता वासभूमिर्निवासस्थानं यस्य स तथोक्तः । भूलोकेऽपि स्वर्गसुखा-  
नुभावक इत्यर्थः । 'मधु मये पुष्परसे' इत्यमरः । दशरथो राजा तामयोऽयामा-  
वसदधिवसतिस्म । 'उपान्वध्याड्वसः' इति कर्मत्वम् । तत्र वर्तमानो निजकार्य-  
निर्वाहकतया सुरैः पूज्यमानश्चिरकालं साम्राज्यश्रियमनुवभूवेत्यर्थः । अनुप्रासोऽलं-  
कारः । वसन्ततिलकावृत्तम् ॥

अथासिन्ननपत्यतया द्यूमानमानसे पुत्रार्थं क्रतुमश्वमेधं विधातुं  
मन्त्रिभिः सैमं मन्त्रयमाणे दशरथे सुमन्त्रः प्रहृष्टमना महर्षेरङ्गदेश-  
संगतावग्रहनिग्रहशौण्डस्य विभण्डकसूनोरवश्यमृष्यशृङ्गस्य प्रसा-  
दात्प्रभवो भविता कुमारारणामिति सनत्कुमारोदीरितं पुरावृत्तमस्मै  
दशरथाय कथयामास ।

अथेति । अथानन्तरमस्मिन्दशरथेऽनपत्यतयाऽपुत्रतया दूयमानं परितप्यमानं मानस यस्य तस्मिन् । 'नापुत्रस्य लोकोऽस्ति तत्सर्वं पशवो विदुः' इति, 'अपुत्रस्य गतिर्नास्ति' इति श्रुतिस्मृतिभ्याम् । 'दूञ् परितापे' इति धातो कर्तरि शानच् । अतएव पुनात्रो नरकात्रायन्त इति पुत्रास्तदर्थं पुत्रलाभार्थमित्यर्थः । 'अर्थेन सह नित्यसमासो विशेष्यलिङ्गता च वक्तव्या' । अश्वमेध क्रतुमश्वमेधयाग विवातुं कर्तुं मन्त्रिभिः सम सचिवैः साक मन्त्रयमाणे विचारयमाणे सति । तदा सुमन्त्र कुल-क्रमागतो मन्त्रिप्रवर कर्ता । अङ्गदेशेऽङ्गराष्ट्रे सगतः प्राप्तो योऽवग्रहो वृष्टिप्रति-बन्धः । 'अवे ग्रहो वर्षप्रतिबन्धे' इत्यप्प्रत्ययः । 'वृष्टिर्वर्षः तद्विघातेऽवग्राहावग्रहौ समौ' इत्यमरः । तस्य निग्रहे निवर्तने शौण्डस्य दक्षस्य । निग्रहानुग्रहसमर्थस्येत्यर्थः । 'सप्तमी शोण्डै' इति समासः । विभण्डकसूनोर्विभण्डकाख्यमुनिपुत्रस्यर्ष्यशृङ्गस्य महर्षेः प्रसादादनुग्रहात् । 'प्रभावात्' इति पाठे सामर्थ्यात् । अवश्य निश्चितं कुमारानां पुत्राणां प्रभव उत्पत्तिर्भविता भविष्यति । अनद्यतने लुप्तः । दशरथ इति शेषः । इत्येव सनत्कुमारेण परापरविदा ब्रह्ममानसपुत्रेणोदीरितं ब्रह्मसभायां कथितं पुरावृत्तं पूर्ववृत्तान्तमस्मै दशरथाय कथयामास । पूर्वमिक्ष्वाकुसारथ्येन ब्रह्मसभा गतस्तत्र भूलोकराजप्रस्तावतत्परैर्देवैः पृष्टेन सनत्कुमारेण त्रैकाल्यविदा कथितस्य दशरथवृत्तान्तस्य मनसि स्थितत्वात्तदानीमेतत्सर्वं निवेदयामासेत्यर्थः ॥

सोऽपि सुमन्त्रवचनाच्छान्ताधिः शान्ताकुटुम्बिनं संबन्धिनं मु-निमानीय वसिष्ठादिष्टमश्वमेधाध्वरं सरयूरोधसि विधाय तत्र पु-त्रीयामिष्टिं विधिवत्कर्तुमारभत ।

स इति । स दशरथोऽपि सुमन्त्रस्य वचनात्तथ्यवाक्याद्धेतोः शान्तं शमं गतं आधिः पुत्राभावजातमनोव्यथा यस्य स तथोक्तं सन् । 'पुस्याधिर्मानसी व्यथा' इत्यमरः । शान्ता नामाङ्गदेशावीश्वरस्य पुत्री रोमपादनान्नस्तनया तथा कुटुम्बिनं कुटुम्बवन्तम् । शान्ताजानिमित्यर्थः । अवग्रहनिवारणानन्तरं पारितोषिकतया निजपुत्रिकायां दत्तत्वादिति भावः । अतएव संबन्धिनं बन्धुम् । रोमपादस्य दशरथस्य च सौहार्दसंबन्धसोदरभावस्य विद्यमानत्वादिति भावः । मुनिं मननशी-लमृष्यशृङ्गमानीय । स्वयमेवेति शेषः । वसिष्ठेन निजकुलगुरुणादिष्टमुपदिष्टमश्व-मेधाध्वरं सरयूरोधसि सरय्वारख्यनदीतीरे । 'कूल रोवश्च तीरं च' इत्यमरः । विधाय विधिबोधितक्रमेण कृत्वा तत्र सरयूरोधस्येव । न त्वश्वमेधे । 'न हि कर्मणि कर्मात्मन्' इति शास्त्रनिषेधात् । पुत्राणामियं पुत्रीया ताम् । पुत्रोत्पादन-हेतुमित्यर्थः । 'वृद्धाच्छ' इति छप्रत्ययः । इष्टिं यागपुत्रकामेष्टिं विधिवद्विध्यहम् । यथाशास्त्रमित्यर्थः । 'तदहति' इति वतिप्रत्ययः । कर्तुमारभतोपाक्रमतः ॥

तदनु हविराहरणाय धरणौ कृतावतरणाः सर्वे गीर्वाणगणाः शतमखप्रमुखाश्चतुर्मुखाश्च दशमुखप्रतापग्रीष्मोष्मसंश्लेषणमावेध

१ 'धरण्या' इति पाठ २ 'गीर्वाणा' इति पाठ ३ 'शक्र' इति पाठ..  
४. 'प्रतापानल' इति पाठ ५ 'सश्लेषणम्' इति पाठ .

तेन सह शरणमिति शार्ङ्गधन्वानं मन्वाना नानाविधप्रस्तुतस्तुतयः  
क्षीराम्बुराशिमासेदुः ।

तदन्विति । तदन्वारम्भानन्तरं हविराहरणाय हविर्भागानाहर्तुं धरणो कृताव-  
तरणा भुव प्रत्यागता शतमुखप्रमुखा इन्द्राद्या सर्वे गीर्वाणगणा देवगणाश्चतुर्मु-  
खाय ब्रह्मणे दशमुखस्य रावणस्य प्रताप कोशदण्डज तेज । ‘स प्रताप प्रभावश्च  
यत्तेज कोशदण्डजम्’ इत्यमर । स एव ग्रीष्मोष्मा ग्रीष्मर्तुजनितसतापस्तेन  
यत्संश्लेषण दाह । ‘श्लेष दाहे’ इति धातोर्ल्युट् । तदावेद्य विज्ञाप्य तेन सह चतुर्मु-  
खेन साकम् । अङ्गस्य विकार शार्ङ्ग धनुर्यस्य त शार्ङ्गधन्वानं श्रीमहाविष्णुम् । ‘धनु-  
षश्च’ इत्यनडादेशस्तद्धितसमासत्वात् । शरण रक्षितारम् । ‘शरण गृहरक्षित्रो’ इत्य-  
मर । इति मन्वाना अवबुध्यमाना । शरणपदस्य कर्मत्वेऽपि निपातेनेतिशब्देना-  
भिहितत्वान्न द्वितीया । तिडाद्युपसख्यानस्योपलक्षणत्वात् । यथाह वामन — ‘निपा-  
तेनाप्यभिहिते कर्मणि न कर्मविभक्ति परिगणनस्य प्रायिकत्वात्’ इति । नानाविधा  
बहुप्रकारा प्रस्तुतास्तत्कालोचिता स्तुतयः स्तोत्राणि येषां ते तथोक्ता । यद्वा  
नानाविध यथा तथा प्रस्तुता उपक्रान्ता स्तुतयो येषां ते तथोक्ता सन्त । क्षीरा-  
म्बुराशि क्षीराणैवमासेदु । श्रीमहाविष्णोः क्षीराब्धिशायित्वात्तत्तीरं प्रापुरित्यर्थः ।  
अम्बुराशिशब्दस्य रूढ्यार्णवपरत्वान्नानार्थान्तरयोगापेक्षया रुढिर्बलीयसीति मीमा-  
सका । एवमुत्तरत्रापि द्रष्टव्यम् । ‘षट्पलं विशरणगल्यवसादनेषु’ इति धातोर्लिट् ॥

अथ त्रिभिः कुलकेन श्रीमहाविष्णुं वर्णयति—

संतापघ्नं सकलजगतां शार्ङ्गचापाभिरामं

लक्ष्मीविद्युल्लसितमतसीगुच्छसच्छायकायम् ।

वैकुण्ठाख्यं मुनिजनमनश्चातकानां शरण्यं

कारुण्यापं त्रिदशपरिषत्कालमेघं ददर्श ॥ १३ ॥

संतापघ्नमिति । सकलजगतां समस्तलोकानां सतापं तापत्रयजनितं ग्रीष्मा-  
दिजनितं च सज्जरं हन्ति नाशयतीति संतापघ्नम् । ‘हो हन्ते—’ इति कुत्वम् ।  
शार्ङ्गमेव चापमिन्द्रधनुस्तेनाभिरामं मनोज्ञम् । लक्ष्मीरेव विद्युत्सौदामिनी तथा  
लसितं लसन्तम् । कर्तरि क्त । ‘गतिबुद्धि—’ इत्यादिसूत्रे चकाराद्वर्तमानार्थत्वात् ।  
अतसी नाम क्षुमापरपर्यायो वृक्षविशेषः । ‘अतसी स्यादुमा क्षुमा’ इत्यमर । तस्या  
गुच्छस्य पुष्पस्तवकस्य समाना छाया कान्तिर्यस्य तादृशः कायो देहो यस्य तमित्यु-  
पमा । ‘छाया त्वनातपे कान्तौ’ इति वैजयन्ती । ‘समानस्य च्छन्दसि—’ इत्यादि-  
सूत्रे समानस्येति योगविभागात्समासः । छायादिषु समानशब्दस्य सभावः । मुनयो  
मननशीलास्त एव जनास्तेषां मनास्येव चातकाः पक्षिविशेषास्तेषां शरणे रक्षणे  
साधु शरण्यम् । ‘सर्वसहायतितमम्बु न चातकानाम्’ इत्यादिना तेषां तदेकचरण-  
त्वादिति भावः । ‘तत्र साधु’ इति यत्प्रत्ययः । अपा समूह आपम् । ‘तस्य समूहः’  
इत्यण् । कारुण्यं दयैवापः यस्य तम् । अथवा कारुण्यमेवापो यस्य त कारुण्यापम् ।

‘ऋक्पू—’ इत्यादिना समासान्त । विकुण्ठ एव वैकुण्ठो विष्णु । स्वार्थेऽप्रत्यय । स इत्याख्या यस्य त कालमेघ नीलाम्बुद त्रिदशपरिषद्ब्रह्मेन्द्रादिदेवसमाजो ददर्श । त्रिदशेत्यत्र तिस्रो दशा अवस्था बाल्ययौवनकौमाराणि जन्मसत्तावृद्धयो येषां ते । यद्वा त्रिदश परिमाणमेषामिति ‘बहुव्रीहौ सख्येये डच्’ । अत्रोपमारूपकयोरनुप्रासस्य च परस्परनैरपेक्ष्यात्सस्पष्टि । एतदादिश्लोकत्रय मन्दाक्रान्तावृत्तम्—‘मन्दाक्रान्ता जलविषडगैम्मौ नतौ तो गुरु चेत्’ इति लक्षणात् ॥

**क्षीराम्भोधेर्जठरमभितो देहभासां प्ररोहै**

**कालोन्मीलत्कुवलयदलद्वैतमापादयन्तम् ।**

**आतन्वानं भुजगशयने कामपि क्षौमगौरे**

**निद्रामुद्रां निखिलजगतीरक्षणे जागरूकाम् ॥ १४ ॥**

**क्षीरेति ।** पुनर्देहभासा निजशरीरक्रान्तीना प्ररोहैरङ्कुरैः क्षीराम्भोधे क्षीरसमुद्रस्य । ‘रुढिर्योगमपहरति’ इति न्यायेन योगाद्रूढैर्बलीयस्त्वादिति भाव । जठरमभित । मध्यप्रदेशस्य समन्तादित्यर्थः । ‘सलिलमभित’ इत्यपि पाठः । ‘अभित परित—’ इत्यादिना द्वितीया । काले चन्द्रोदयकाल उन्मीलन्ति विरुसन्ति यानि कुवलयदलानि नीलोत्पलपत्राणि तैरद्वैतमभेदम् । तत्सादृश्यमित्यर्थः । आपादयन्त सपादयन्तम् । कालग्रहण दलानाममलानत्वद्योतनार्थम् । निजदेहक्रान्तिच्छटाभि क्षीरार्णवस्य नीलवर्णता जनयन्तमित्यर्थः । एतेन श्रीमहाविष्णुदेहस्येन्द्रनीलसादृश्यं सूच्यते । तदुक्तम्—‘क्षीरमध्ये क्षिपेन्नील क्षीर चेन्नीलता व्रजेत् । स इन्द्रनीलो विज्ञेय सर्वसौख्यकर शुभ ॥’ इति रत्नशास्त्रवचनात् । अतएव क्षीरस्य स्वधवलमपरित्यागेनान्यनीलिमस्वीकरणोक्तेस्तद्गुणालकारः । ‘तद्गुणं स्वगुणस्यागादन्योत्कृष्टगुणाहति’ इति लक्षणात् । तथा क्षौमवहुकूलवद्गौरे सित इत्युपमा । ‘गौरोऽरुणे सिते पीते’ इति विश्वामरौ । भुजगशयने शेषपर्यङ्के निखिलजगतीना सकललोकानां रक्षणे पालने जागरूका जाग्रतीम् । सावधानामित्यर्थः । ‘जागर्तेरूक’ इत्यूकप्रत्ययः । अतएव कामप्यनिर्वाच्याम् । लोकविलक्षणत्वादिति भावः । निद्रामुद्रा योगनिद्रावस्थामातन्वानमनुकुर्वाणम् । तनोते शानच् ॥

अथ नृसिंहावतारं वर्णयति—

**प्रह्लादस्य व्यसनममितं दैत्यवर्गस्य दम्भं**

**स्तम्भं वक्षःस्थलमपि रिपोर्योगपद्येन भेत्तुम् ।**

**बद्धश्रद्धं पुरुषवपुषा मिश्रिते विश्वदृष्टे**

**दंष्ट्रारोचिर्विशदभुवने रंहसा सिंहवेषे ॥ १५ ॥**

**प्रह्लादस्येति ।** अमितमपार प्रह्लादस्य हिरण्यकशिपुतनयस्य निजभक्ताप्रेसरस्य व्यसनं समुद्रपातनसर्पदशनादि तत्पितृकृतविपदम् । ‘व्यसनं विपदि भ्रशे’ इत्यमरः । तथा दैत्यवर्गस्य हिरण्यकशिपुमुखासुरनिकरस्य दम्भं मायाडम्बरं स्तम्भमयोमयस्तम्भं च रिपोर्वक्षःस्थलमप्युरस्थलमपि । अपिशब्दः समुच्चये । योगपद्येनैकवार-



मेव । नतु कालक्रमेणेत्यर्थं । भेत्तु विदारयितु पुरुषवपुषा नरशरीरेण मिश्रिते मिलिते अतएव विश्वदृष्टेऽस्याश्चर्यतया विश्वजनालोकिते दष्टाणा दन्तविशेषाणा रोचिर्भि कान्तिभिर्विशदानि शुभ्राणि भुवनानि कुक्षिस्थलोका यस्य तस्मिन्सहवेषे सिंहाकारे रहसा वेगेन बद्धश्चन्द्र विहितादरम् । नरसिंहरूपेणावतीर्णमित्यर्थं । दद-  
शेति पूर्वेण सबन्ध । उक्तं च श्रीभागवते—‘भक्तप्रतिज्ञापरिपालनाय सर्वात्मता-  
व्याप्तिविवर्तनाय । दैत्येन्द्रवक्षोदलनाय विष्णु स्तम्भानृसिंहाकृतिराविरासीत् ॥’ अत्र  
क्रमिकस्य स्तम्भादिविदारणस्य यौगपद्यासबन्धेऽपि तत्सबन्धोक्तेरतिशयोक्तिभेद ॥

**नारायणाय नलिनायतलोचनाय**

**नामावशेषितमहाबलिवैभवाय ।**

**नानाचराचरविधायकजन्मदेश-**

**नाभीपुटाय पुरुषाय नमः परस्मै ॥ १६ ॥**

**नारायणायेति ।** नारायणाय परमात्मने । तदुक्तम्—‘नारायण परोऽव्य-  
क्तादण्डमव्यक्तसंभव ’ इति । यद्वा नरस्य सबन्धीनि नाराणि तत्त्वानि तान्ययन  
स्थान यस्य नारायण । तदुक्तम्—‘नराज्जातानि तत्त्वानि नाराणीति विदुर्बुधा ।  
तस्य तान्ययन पूर्वं तेन नारायण स्मृत ॥’ इति । अथवा नारा आपोऽयन यस्य  
तथा । ‘अतएवाणवे तस्मिन्यत्तदस्यायन गता । नारास्ता सृष्टिकरणस्तेन नारा-  
यण स्मृत ॥ आपो नारा इति प्रोक्ता आपो वै नरसूनव । तस्य तास्त्वयन पूर्वं  
तेन नारायण स्मृत ॥’ इत्यादिना । नारा इत्यत्राजादित्वात्सिद्ध, आर्षो वा  
डीषभाव । तस्मै नारायणाय । नलिनायतलोचनाय पुण्डरीकविशालाक्षाय । नाम्ना  
नाममात्रेणावशेषितमवशेषवत्कृतं महद्भूयिष्ठ बलिवैभव वैरोचनी सपयेन तस्मै ।  
वामनावतारे बलिं पादेनाक्रम्य पाताले निक्षिप्तवत् इत्यर्थं । नाना बहुप्रकार चरा-  
चर स्थावरजङ्गमात्मक जगत् । ‘चराचर स्याज्जगति’ इति विश्व । तस्य विधायको  
निर्माता ब्रह्मा तस्य जन्मदेशो जन्मस्थान नाभीपुट नाभिपद्मकोश यस्य तस्मै परस्मै  
पुरुषाय परमपुरुषाय नमः । ‘नमः खस्ति-’ इत्यादिना चतुर्थी । तथाच श्रीभाग-  
वते—‘नतोऽस्म्यह त्वाखिलहेतुभूत नारायण पुरुषमाद्यमव्ययम् । यन्नाभिजाताद-  
रविन्दकोशाद्ब्रह्माविरासीद्यत एष लोक ॥’ इत्युक्तत्वात् । वसन्ततिलकाट्टतम् ॥

**इति प्रणम्योत्थितानेतान्स्तुतिरवमुखरितहरिन्मुखान्हरिहयप्रमु-  
खानखिलानमरानरुणारुणतामरसविलासचोरैर्लोचनैर्मरीचिसंतानै-  
रानन्दयन्त्ररविन्दलोचनः स्फुटमभाषत ।**

**इतीति ।** इत्युक्तप्रकारेण प्रणम्य साष्टाङ्गप्रणाम कृत्वोत्थितानुत्थान प्राप्तान्स्तु-  
तिरवैस्तरतरस्तोत्रध्वनिभिर्मुखरितानि प्रतिध्वनिवशान्मुखरीकृतानि हरिता दिशा  
मुखानि प्रदेशा एव मुखानि वदनानि येषां तान्हरिहयप्रमुखानिन्द्रादीन् । ‘जम्भ-  
मेदी हरिहय ’ इत्यमर । एतान्पूर्वोक्तानखिलानमरानशेषसुरानरुणारुणमरुणप्रकारम् ।  
अत्यन्तलोहितमित्यर्थं । ‘प्रकारे गुणवचनस्य’ इति द्विर्भाव । कर्मधारयवद्भावा-

त्सुपो लुक् । तादृग्यत्तामरस पद्म तस्य विलासचोरै । तत्तुल्यैरित्यर्थ । महाभाग्य-  
लक्षणसपन्नस्यास्य रक्तान्तनयनत्वादिति भाव । तदुक्त सामुद्रिकशास्त्रे—‘पाणिपा-  
दतले रक्ते नेत्रान्तौ च नखास्तथा । तालुजिह्वाधरोष्ठ च सप्तरक्त सुखी भवेत् ॥’  
इति । लोचनमरीचिसतानेर्दृष्टिप्रभापरम्परामिरानन्दयन्सतोषयन् । अरविन्दलोचनो  
विष्णु । अरविन्दग्रहण दृष्टीना सुखनिमीलनत्वद्योतनार्थम् । स्फुट व्यक्तमभाषता-  
वोचत् ॥

अपि कुशलममर्त्या स्वागतं सांप्रतं वः  
शमितदनुजदम्भा किं नु दम्भोलिकेलि ।  
अपि धिषणमनीषानिर्मिता नीतिमार्गा-  
स्त्रिदशनगरयोगक्षेमकृत्ये क्षमन्ते ॥ १७ ॥

अपीति । हे अमर्त्या इन्द्रादिदेवा , वो युष्माक कुशलमपि क्षेम किम् । ‘कुशल  
क्षेममस्त्रियाम्’ इत्यमर । अपिशब्द प्रश्ने । तथा व सांप्रतमिदानी शोभनमागत  
स्वागत सुखागमन किम् । कर्तरि क्त । दम्भोलिकेलिर्वज्रायुवविलास शमितो  
विदारितो दनुजाना दानवाना दम्भ कपटोपायो यया सा तथोक्ता किं नु ।  
विवस्वदानवा किमित्यर्थ । तथा धिषणस्य बृहस्पतेर्मनीषया बुद्ध्या निर्मिता  
रचिता । ‘बृहस्पति सुराचार्यो गीष्पतिर्विषणो गुरु’ इत्यमर । नीतिमार्गा नीति-  
मार्गपद्धतयस्त्रिदशनगरस्यामरावत्या योगक्षेमकृत्ये सरक्षणकर्मणि क्षमन्तेऽपि समर्था  
भवन्ति किम् । पूर्ववदपि प्रश्ने । ‘गर्हासमुच्चयप्रश्नशङ्कासभावनास्वपि’ इत्यमर ।  
अलब्धलाभो योग , लब्धस्य परिपालन क्षेममिति विवेक । मालिनीवृत्तम् ।  
‘कृलै’ इत्यपि पाठ । निष्पादनायेत्यर्थ ॥

एव भगवतः कुशलानुयोगपुरःसरीममृतासारसरसां सरस्वती-  
माकर्ण्य संपूर्णमनोरथानां सुमनसां संसत्पुंसे परस्मै विज्ञापयामास ।

एवमिति । एवमुक्तप्रकारेण कुशलानुयोगपुर सरी कुशलप्रश्नपूर्विकाम् । ‘पुरो-  
ऽग्रतोऽग्रेषु सर्ते’ इति टच्प्रत्यय । टित्वान्दीप् । ‘प्रश्नोऽनुयोग पृच्छा च’ इत्य-  
मर । अमृतासारेणामृतवारासपातेन सरसा रुचिराम् । ‘धारासंपात आसार’  
इत्यमर । भगवत ‘ऐश्वर्यस्य समग्रस्य वर्मस्य यशस श्रिय । ज्ञानवैराग्ययोश्चापि  
षण्णा वर्गो भगो मत ॥’ इत्युक्तलक्षणषड्गुणैश्वर्यसपन्नस्य विष्णो सरस्वतीं वाणी-  
माकर्ण्य श्रुत्वा संपूर्णमनोरथानां यदर्थं वयमागतास्तदेव भगवानपि पृष्टवान् ।  
‘अपुष्पमालयो स्त्री देवबुधयो पुमान्’ (१) इति वैजयन्ती । ‘सभासमितिसद’  
इत्यमर । परस्मै पुंसे परमपुरुषाय विष्णवे विज्ञापयामास विज्ञापितवती ॥

किमिति विज्ञापयामासेत्यत आह—

देव, कथमकुशलमाविर्भवेद्भवता कृतावलम्बानामस्माकम् ।

देवेति । हे देव द्योतमान स्वामिन् , भवता महात्मना कृतावलम्बानाम् । युष्म-  
दधीनानामित्यर्थ । अस्माकमकुशलमशुभ कथमाविर्भवेदुत्पद्येत । नाविर्भवेदेवेत्यर्थ ॥

तथापि किंचिद्विज्ञापनीयमस्तीत्याह—

कितु ।

कित्विति । त्वा शरणं गत्वा पुरतोऽवस्थानमेवास्मत्कार्यसाधनम् । तथाप्या-  
ल्यतिशयेन किंचिदुच्यत इति भावः ॥

अस्ति प्रशस्तविभवैर्विवुधैरलङ्घ्या

लङ्केति नाम रजनीचरराजधानी ।

माणिक्यमन्दिरभुवां महसां प्ररोहै-

स्तेजस्त्रयाय दिनदीपदशां दिशन्ती ॥ १८ ॥

अस्तीति । प्रशस्तविभवैः प्रख्यातवस्तुसंपद्भिर्हृत्पलक्षिता विबुधैरलङ्घ्या लङ्घितुं  
मशक्या । देवानामप्यसाध्येत्यर्थः । माणिक्यमन्दिरभुवा मणिमयगृहप्रभवानाम् ।  
'तृतीयादिषु भाषितपुंस्क-' इति पुवङ्गावाटुवडादेशः । महसां तेजसाम् । 'तेजो  
धाम महो विभा' इत्यमरः । प्ररोहैरङ्कुरैस्तेजसा भानुशीतभानुकृशानुरूपाणां वान्ना  
त्रयाय दिनेऽङ्घ्रि यो दीपस्तस्य दशमवस्थाम् । निस्तेजस्कतामित्यर्थः । 'दशा  
वर्ताववस्थायाम्' इति विश्वः । दिशन्ती । इत्यसबन्धेऽपि सबन्धरूपातिशयोक्तिः ।  
लङ्केति नाम लङ्केति प्रसिद्धा । लङ्कानाम्ना प्रसिद्धेत्यर्थः । रजनीचराणां राक्षसानां  
राजधानी नगरी प्रधाननगर्यस्ति । राजानो धीयन्तेऽस्यामिति राजधानी । 'कण्ठा-  
धिकरणयोश्च' इत्यधिकरणार्थे ल्युट् । एतदादिश्लोकचतुष्टयं वसन्ततिलकावृत्तम् ।  
प्रशस्तो विभवो येषां तैरिति विबुधविशेषणत्वे व्याख्यान्तरम् ॥

एनां पुराणनगरीं नगरीतिसालां

सालाभिरामभुजनिर्जितयक्षराजः ।

हेलाभिभूतजगतां रजनीचराणां

राजा चिरादवति रावणनामधेयः ॥ १९ ॥

एनामिति । साला सर्जवृक्षास्तद्वदभिरामैरायतत्वादिगुणसंपन्नत्वात्तनुल्यैर्भु-  
जैर्विशतिसख्याकनिजबाहुभिर्निर्जितो यक्षराजः कुबेरो येन स तथोक्तः । 'साले तु  
सर्जकाश्चाश्वकर्णिका' इत्यमरः । विश्रवसोऽपत्यं रावणः । 'तस्यापत्यम्' इत्यण् ।  
'विश्रवसो विश्रवणरवणौ' इति प्रकृते रवणादेशः । पौराणिकास्तु रावयतीति रावण  
इति व्युत्पादयन्ति । तदुक्तमुत्तररामायणे—'यस्माच्छोकत्रयं चैतद्रावितं भयमागतम् ।  
तस्मात्त्वं रावणो नाम नाम्ना वीरं भविष्यसि ॥' इति । रौतेर्ण्यन्तात्कर्तरि ल्युट् ।  
रावण इति नामधेयं यस्य स तथोक्तः । हेलया विलासेन, अवज्ञया वा अभिभूतानि  
तिरस्कृतानि जगन्ति यैस्तेषाम् । 'हेलावज्ञाविलासयोः' इति विश्वः । रजनीचराणां  
राजा चक्रवर्ती नगस्य पर्वतस्येव रीतिराकृतिर्यस्य स तथाभूतः । सालं प्राकारो  
यस्यास्ताम् । गिरिदुर्गप्रायप्राकारावृत्तत्वादतिदुर्गमामित्यर्थः । 'प्राकारो वरणः सालः'  
इत्यमरः । एनां पूर्वोक्ता लङ्कानाम्ना प्रसिद्धा पुराणनगरीं पुरातनपुरीं चिराच्चिरकाल-  
मारभ्य । विभक्तिप्रतिरूपकमव्ययम् । अवति रक्षति । अनुप्रासः ॥

अथ द्वाभ्या तन्महिमान वर्णयति—

यद्वाहुराहुरसनायितशस्त्रधारा  
दिक्पालकीर्तिमयचन्द्रमसं ग्रसन्ति ।  
यद्वैरिणां रणमुखे शरणप्रदायी  
नैवास्ति कश्चिदमुमन्तकमन्तरेण ॥ २० ॥

यदिति । यस्य रावणस्य बाहवो विशतिसख्याका भुजास्त एव राहवो विधुतु-  
दास्तेषा रसनायिता रसनावदाचरिता शस्त्रवारा आयुवश्रेणय । रसनायितेत्यत्र  
आचारक्यवन्तात्कर्तरि क्त । दिक्पालानामिन्द्रादिदिगीश्वराणा कीर्तिमयो यशोरूप ।  
ताद्रूप्ये मयट् । यश्चन्द्रमाश्चन्द्र । ‘हिमाशुश्चन्द्रमाश्चन्द्र’ इत्यमर । त ग्रसन्ति गि-  
लन्ति । रणकोविदोऽय रावणो निजबाहुबलेन दिक्पालान्निर्जित्य तत्कीर्तिं लुम्पती-  
त्यर्थ । एकस्य चन्द्रस्यानेकराहुसमर्द्धे किमवस्थान्तर वक्तव्यमिति भाव । तथा यस्य  
वैरिणा शत्रूणा रणमुखे रणाग्रे । अमुमेनमिति हस्तनिर्देश । अन्तकमन्तरेण यम  
विना । ‘अन्तरान्तरेण युक्ते’ इति द्वितीया । कश्चित्कोऽपि देव शरणप्रदायी रक्षण-  
तत्परो नास्त्येव । अन्यव्यवच्छेदार्थमेवकार । रणपरायणान्वैरिणो विजित्य यमक्षय  
नयतीत्यर्थ । रसनायितेत्यत्रेशब्दलोपाह्लोपोपमा । सा चोक्तरूपकेण सकीर्यते ॥

एतादृशसामर्थ्य रावणस्य कुत आयातमित्यत आह—

अम्भोजसंभवममुं बहुभिस्तपोभि-  
राराधयन्वरमवाप परैर्दुरापम् ।  
तस्मादशेषभुवनं निजशासनस्य  
लक्ष्मीकरोति रजनीचरचक्रवर्ती ॥ २१ ॥

अम्भोजेति । अपक्रान्तत्वादुत्तरत्र तच्छब्दस्य विद्यमानत्वाच्चात्र यच्छब्दो-  
ध्याहर्तव्य । यो रजनीचरचक्रवर्ती राक्षससार्वभौमो रावणो बहुभिरनेकैस्तपोभि-  
पञ्चाग्निमव्यमेकपादावस्थानादिरूपोऽतपश्चर्याभि । अमुमिति पुरोवर्तिनिर्देश ।  
अम्भोजसंभव ब्रह्माणमाराराधयन्समावयन्परैर्दुरापं दुर्लभम् । अनन्यसाधारणमित्यर्थ ।  
‘इपहु सुपु’ । इत्यादिना सत्प्रत्यय । वर सुरासुरावध्यत्वरूपमवाप प्राप । पूर्वमिति  
शेष । तस्मात्कारणादशेषभुवनम् । अशेषलोकानित्यर्थ । निजशासनस्य निजज्ञाया  
लक्ष्मीकरोति विषयीकरोति । चण्डशासनोऽय निजशासनेनैवाशेषभुवनानि शास्ती-  
त्यर्थ । अभूततद्भावे च्चि । ‘अस्य च्चौ’ इति वीर्षः ॥

तत किमित्यत आह—

तेन वयं पराधीना इव भवामः ।

तेनेति । तेन रावणेन वय पराधीना परतन्त्रास्तत्स्वामिका इव भवाम ।  
इदानीमिति शेष । वस्तुतस्तु भवत्परतन्त्रा एवेतीवशब्दार्थ । ‘परतन्त्र. पराधीनः  
परवान्नाथवानपि’ इत्यमर ॥

१. ‘ग्रसन्ते’ इति पाठः २ ‘तद्वैरिणा’ इति पाठ . ३ ‘समस्त’ इति पाठ .

परावीनत्वमेव प्रतिपादयति—

तथा हि । सोऽयं कदाचित्क्रीडाधराधरमारुह्य सावरोधवधूजन-  
श्रवणाभ्यां संचरेत् चेदागमिष्यत्याग इत्यनाविष्कृतातपो भयेन भ-  
गवान्सहस्रभानुरपि संकुचितभानुरेव तत्सानूनि नूनं संश्रयते ।

तथाहीत्यादिना । सोऽयमिति । सोऽय रावण कदाचित्कस्मिंश्चित्समये ।  
अवरोधवध्व एव जनस्तेन सह सावरोधवधूजन । अन्त पुरस्त्रीजनसहचर सन्नि-  
त्यर्थ । 'शुद्धान्तश्चावरोधश्च' इत्यमर । 'तेन सहेति तुल्ययोगे' इति बहुव्रीहि ।  
'वोपसर्जनस्य' इति सहस्य सत्वम् । क्रीडाधराधर क्रीडाशैलम् । दिवाविहारदेश  
मित्यर्थ । तदुक्त भावप्रकाशे—'सरित पुलिन वेलकान्तारारामभूधरा । लता-  
गृहाणि चित्राणि शय्या किसलयोचिता ॥ दिवाविहारदेशा स्यु' इति । आरुह्या-  
विष्टाय । चरणाभ्या यान विहाय पादाभ्या सचरेत् चेद्विहरेत् यदि । आगश्चरण-  
तलसतापोत्पादकरूपोऽपराव । 'आगोऽपरावो मन्तुश्च' इत्यमर । आगमिष्यति  
समापतेत् । तथा सति दण्डन कुर्यादिति भाव । इति । मत्वेति शेष । 'इतिनैव  
गम्यमानार्थत्वादप्रयोग प्रयोगे पौनरुक्त्यम्' इत्यालकारिका । भयेनानाविष्कृता-  
तपोऽप्रकटीकृतद्योत । 'प्रकाशो द्योत आतप' इत्यमर । भगवान्पूज्य । अथवा  
ऐश्वर्यादिषड्गुणसपन्न । मूर्तित्रयमयत्वादिति भाव । सहस्र भानवो मरीचयो यस्य  
सहस्रभानुरपि सूर्य संकुचितभानुरपसहस्रमरीचिरेव सन् । 'भानु करो मरीचि  
स्त्रीपुंसयोर्दीधिति स्त्रियाम्' इत्यमर । तस्य क्रीडाधराधरस्य सानूनि प्रस्थान् ।  
अव प्रदेशानित्यर्थ । 'अ प्रस्थ सानुरस्त्रियाम्' इत्यमर । संश्रयते । सांस्वसव-  
शात्तत्र निलीय वसतीत्यर्थ । लोकत्रयप्रकाशकस्यापि भगवत किरणमालिन ईदृ-  
श्यवस्थेति महत्कष्टमायातमिति भाव । नूनमिति निश्चये न तूत्प्रेक्षायाम् । अतएव  
सहस्रभानो सानुसमाश्रयणासबन्धेऽपि तत्सबन्धाभिधानादसबन्धे सबन्धरूपाति-  
शयोक्ति । एवमुत्तरत्र गद्यत्रयेऽप्यतिशयोक्त्यनुप्रासावृद्धौ ॥

एव सूर्यावस्थामुक्त्वा सप्रति चन्द्रावस्था निवेदयति—

एष मृगाङ्कोऽपि मृगयायासपरिश्रान्तिविश्रान्त्यै ससंभ्रमं नमज्ज-  
नपरिवृते मज्जनगृहाभिमुखे दशमुखे तत्रत्यविचित्रतरशातकुम्भस्त-  
म्भाग्रप्रत्यग्रप्रत्युसस्फटिकशिलाशालभञ्जिकापुञ्जकरतलकलितनि-  
जोपलमयकलशमुखाच्छाच्छाईमविच्छिन्नधारामम्बुधारां निजकरा-  
भिमर्शादापादयन्तस्य प्रसादपिशुनानां शुनासीरचिरकाङ्क्षितानां  
विंशतिविधवीक्षणानां क्षणमात्रं पात्रं भवति ।

एष इति । एष मृगाङ्कश्चन्द्रोऽपि । सकललोकाशास्योदयतया ऋष्योऽपीति  
भाव । मृगयाखेट । 'आखेटो मृगया स्त्रियाम्' इत्यमर । तत्र तथा वा आयास  
खेदस्तेन या परिश्रान्ति खेदातिरेकानुभव परिश्रम । स्त्रिया किन् । तस्या वि-

- १ 'कदाचन' इति पाठ २ 'अधिरुह्य' इति पाठ ३ 'तत इत सचरेत्' इति पाठ ।  
४ 'समाश्रयते' इति पाठ ५ 'निर्जितशतमुखे दशमुखे' इति पाठ ६ 'अविच्छिन्नपा-  
तान्मुधारा' इति पाठ ७ 'विंशतिवीक्षणानां' इति पाठ

धान्त्यै विश्रमार्थम् । तदपनोदनार्थमित्यर्थः । 'अम खेदोऽवरत्यादेर्जात स्वेदादि-  
भूमिकृत्' इति लक्षणात् । सप्तम्रम सप्तावस सत्वर यथा भवति तथा नमद्भिर्नम-  
स्कुर्वानैर्जनैः परिवृते परिवेष्टिते दशमुखे रावणे मज्जनगृहाम्बुमुखे स्नानगृहमण्डपो-  
न्मुखे सति । तत्र मज्जनगृहे भवास्तत्रत्या । अव्ययात्त्यप् । विचित्रतरा अत्यन्ता-  
श्चर्यकराश्च ये शातकुम्भस्तम्भा हिरण्यगृहाधारदारुविशेषा । 'हिरण्यं हेम द्वाट-  
कम् । तपनीय शातकुम्भम्' इत्यमरः । तेषामग्रेषूपरिप्रदेशेषु प्रत्यग्र नूतन यथा  
तथा । अत्र प्रत्यग्रग्रहणमविलम्बेन निष्पन्दद्योतनार्थम् । प्रत्युप्त कीलितो य स्फ-  
टिकशिलाशालभजिकापुञ्जश्चन्द्रकान्तमणिप्रतिमाश्रेणिस्तस्य करतलेषु कलिता सघ-  
टिता निजोपलमयाश्चन्द्रमणिविकाराश्च ये कलशा कुम्भास्तेषा मुपजात् । मुखाकार-  
विवरेभ्य इत्यर्थः । 'उपल प्रस्तरे मणौ' इति विश्वः । विकारार्थं मयद् । अच्छा-  
च्छामच्छप्रकाराम् । अतिनिर्मलमित्यर्थः । 'प्रकारे गुणवचनस्य' इति द्विर्भावः ।  
कर्मधारयवद्भावात्सुपो लृक् । अविच्छिन्नधारामखण्डितसपातम् । 'धारासपात  
आसार' इत्यमरः । अम्बुधारा सलिलधारा निजकराभिमर्शात्स्वकिरणसपर्कादापा-  
दयन्नुत्पादयन् । तस्य रावणस्य प्रसादपिशुनानामनुग्रहसूचकानाम् । 'कर्णेजप  
सूचकं स्यात्पिशुनो दुर्जन खल' इत्यमरः । 'सु पूजायाम्' इति गणव्याख्याने-  
ऽतएव शु पूजायामिति श्वशुर इति । शोभना नासीरा अग्रेसरा यस्य तेन  
शुनासीरेण पुरदरेण चिरकाङ्क्षितानां चिरकालमारभ्याभिलषितानाम् । नतु प्राप्ता-  
नामित्यर्थः । एतेनात्यन्तदुर्लभत्व सूच्यते । 'वृद्धश्च शुनासीर' इत्यमरः । विश-  
तिविधवीक्षणानां विशतिसख्याककरुणाकटाक्षवीक्षणानाम् । नतु कियतामेवेति  
भावः । तथापि क्षणमात्रमल्पकालमेव पात्र योग्यो भवति । 'मात्रं कात्स्न्येऽव-  
धारणे' । 'योग्यभाजनयो पात्रम्' इति चामरः । शुनासीरचिरकाङ्क्षितानामित्यनेन  
प्राकशासनस्य कारागृहप्रवेशेन दुःखं ब्रह्मवाक्येन मोचनं च सूचितं भवति ॥

अथ मास्तावस्था विज्ञापयति—

तेन पुलस्त्यनन्दनेन संक्रन्दननन्दनात्स्वमन्दिरोद्यानमानीतस्य  
मन्दारप्रमुखस्य वृन्दारकतरुवृन्दस्य बन्दीकृतसुरसुन्दरीनयनेन्दीव-  
रद्वन्द्वाश्च करारविन्दकलितकनककलशाश्च मन्दोष्णं स्यन्दमानैरम्बु-  
भिर्जम्बालितालवालस्य पचेलिमानामपि कुसुमानां पतनभयमाश-  
ङ्कमानाः पवमानाः परित्स्पन्दितुमपि प्रभवो न भवन्ति ।

तेनेति । पुलस्त्यनन्दनेन विश्रवस पुत्रेण तेन रावणेन संक्रन्दननन्दनादिन्द्रो-  
द्यानात् । उद्धृत्येति शेषः । स्वमन्दिरोद्यानं निजगृहाग्रममानीतस्य प्रापितस्य ।  
निजाशोकवनिकाया प्रत्यारोपितस्येत्यर्थः । तथा बन्दीकृता उपग्रहीकृता । कारा-  
गृहनिक्षिप्ता इत्यर्थः । 'प्रग्रहोपग्रहौ बन्ध्याम्' इत्यमरः । तासां सुरसुन्दरीणां देवता-  
क्रीणा नयनेन्दीवरद्वन्द्वान्नेत्रोत्पलयुगुलाश्च । करारविन्देषु तासामेव हस्तपद्मेषु कलितो

१ 'नन्दनवनात्' इति पाठः. २ 'द्वन्द्वात्करारविन्दकनक' इति पाठः. ३ 'स्पन्दमानैः'  
इति पाठः. ४ 'संतत परित्स्पन्दितु' इति पाठः.

३ च० रा०

य कनककलशो हिरण्यवारिकुम्भस्तत्साच । उभयत्रापि जातावेकवचनम् । नय-  
नारविन्दद्वन्द्वेभ्य कनककलशेभ्यश्चेत्यर्थः । तासामारामतरुमूलसेकव्यापारे नियो-  
जितत्वादिति भावः । मन्दोष्णमीषदुष्णं यथा तथा स्यन्दमानैः प्रसवद्भिरम्बुभिः ।  
बाष्पोदकैः कलशोदकैश्चेत्यर्थः । कलशोदकानां शीतलत्वेऽपि शोकानलसतप्तबाष्पो-  
दकमिश्रणान्मन्दोष्णमित्युक्तमित्यवगन्तव्यम् । जम्बालवत्कृतानि जम्बालितानि ।  
पङ्कीकृतानीत्यर्थः । 'तत्करोति-' इति ण्यन्तात्कर्मणि क्तः । तान्यालवालानि जला-  
धारमूलवलयानि यस्य तस्य । 'निषद्वरस्तु जम्बालः' इति, 'स्यादालवालमावालम्'  
इति चामरः । मन्दारप्रमुखस्य वृन्दारकतरुवृन्दस्य पारिजाताविंसुरतरुनिकरस्य सब-  
न्धिनाम् । स्वयमेव पच्यन्त इति पचेलिमानि । पतनोन्मुखानीत्यर्थः । कर्मकर्तरि  
केलिमर्वाच्यः । तेषामपि कुसुमानां पतनभयमाशङ्कमाना अधः पातमुत्प्रेक्षमाणाः ।  
तथा सति कुसुमानां पङ्कलेपमहापराधेन निगृहीयादिति भावः । पवमाना मरुत-  
परिस्पन्दितुं चलितुमपि । किमुत यथेच्छं विहर्तुमिति भावः । प्रभवः समर्था न  
भवन्ति ॥

अथाभ्यवस्था निवेदयति—

एतेऽपि पावका रूढिशङ्कावहां हुतवहाख्यां वहन्तस्तद्गृहे गार्हप-  
त्यपैरोगाः पौरोगैवधुरं दधते ।

एत इति । गार्हपत्य पुरोगोऽप्रेसरो येषां ते तयोक्ता एते परिदृश्यमानाः ।  
पावका गार्हपत्याहवनीयदक्षिणाभ्यन्वाहार्यावसथ्यादिरूपा अग्नयोऽपि । रूढिरश्व-  
कर्णादिवदवयवार्थाभावेन समुदायप्रसिद्धिः । तदुक्तमाचार्यैः — 'असत्स्ववयवार्थेषु  
योऽन्यत्रार्थे प्रयुज्यते । तत्रानन्यगतित्वेन समुदायः प्रसिध्यति ॥' इति तच्छङ्कावहां  
तद्गोचरबुद्धिजननीं हुतवहाख्यां हुतवहाभिधानं वहन्तः सन्तः । पूर्वं हुतं यजमा-  
नैर्दृश्यमानं हविर्वहन्तीति हुतवहा इति योगसिद्धेर्व्याख्यातामेवेदानीं लोकविद्विष्ट-  
कर्मणा रावणेनाध्वराणां विवसितत्वाद्दविषामलाभेन तादृक्शङ्कावहा दधाना  
इत्यर्थः । तद्गृहे रावणमन्दिरे पौरोगवधुरं महानसाध्यक्षाधिकारं दधते धारयन्ति ।  
'समानौ रसवत्या तु पाकस्थानमहानसे । पौरोगवस्तदभ्यक्षः' इत्यमरः ॥

सर्वज्ञस्य भगवतः पुरस्तात्किमवस्थान्तरं विज्ञापनीयमिति गमयन्ति—

किं बहुना ।

किं बहुनेत्यादिना । बहुभिः कालयापनकरैर्वाक्यैरलमित्यर्थः ॥

किंतु वक्तव्याशमेव विज्ञापयाम इत्यत आह—

स एष मानुषादवमाननमागमिष्यतीत्यमन्वानस्तदितरैरवध्यत्वं  
चतुराननचराल्लब्ध्वा समुद्धतः संप्रति संप्रहारसमाक्रान्तदिगस्त-  
दन्तावलदन्तकुन्तव्रणकिणस्थपुटितवक्षःस्थलः स्थलकमलिनीं वन-

१ 'शङ्का' इति पाठः. २ 'पुर-सरा .' इति पाठः. ३ 'पौरोगमीं धुर' इति पाठः. ४ 'दधति'  
इति पाठः ५ 'मानवादवमान' इति पाठः

वारइव रावणस्त्रिलोकीमभिभवन्भवदीयानित्यस्मान्न जातु किञ्चि-  
दपि जानातीति ।

स इति । स एष रावण मानुषात् । मनुष्येभ्य इत्यर्थः । जातावेकवचनम् ।  
अवमानन अवज्ञा । परिभव इति यावत् । 'रीढावमाननावज्ञावहेलनम्' इत्यमरः ।  
आगमिष्यति समापतेदित्येवममन्वानोऽनवबुध्यमानः । तेषां तृणप्रायत्वादिति  
भावः । तदितरैः सुरासुरादिभिरवध्यत्वमहिष्यत्व चतुराननवराल्लब्ध्वा प्राप्य ।  
अतएव समुद्धतो दर्पोद्विक्तः सन् सप्रतीदानीम् । सप्रहियतेऽनेनेति सप्रहारो  
युद्धम् । 'सप्रहाराभिसपातकलिसस्फोटसद्युगा' इति सग्रामपर्यायेष्वमरः । तत्र  
समाकान्ता समवरुद्धा ये दिगन्तदन्तावला ऐरावतादिदिग्गजास्तेषां दन्ता रदना  
एव कुन्ता प्रासास्तैर्यानि त्रणानि क्षतानि तैर्जाता ये क्षिणा शुष्कग्रन्थयः ।  
'तृतीया तत्कृत—' इत्यादिना समासः । तैः स्थपुटित निम्नोन्नत वक्षःस्थलसुर-स्थल  
यस्य तथोक्तः सन् । अतएव वनवारणो वनगजः । वनग्रहणं निर्जलत्वद्योतनार्थम् ।  
स्थलकमलिनी स्थलप्ररूढपद्मिनीमिव । त्रयाणां लोकानां समाहारस्त्रिलोकी । 'तद्वि-  
तार्थोत्तरपदसमाहारे च' इति समासः । 'सख्यापूर्वौ द्विगु' इति द्विगुसज्ञा ।  
'अकारान्तोत्तरपदो द्विगु स्त्रियामिष्ट' इति स्त्रीत्वम् । 'द्विगो' इति ङीप् । 'द्विगु —'  
इत्येकवचनम् । ता जगत्रयीमभिभवन्नाक्रमन् । पीडयन्नित्यर्थः । अस्मान्भवदीया-  
स्तावकीनान् । निग्रहानुग्रहसमर्थस्य भवतः सवन्धिन इत्यर्थः । जातु कदाचिदपि  
किञ्चिदीषदपि न जानाति । सकललोककण्टकेन दर्पान्धेन रावणेन त्वन्महिमैव न  
ज्ञायते । अस्माकं तु का कषेति भावः । इति विज्ञापयामासेति पूर्वेण सबन्धः ॥

ततः किमत आह—

अथ भगवानाकर्ण्य गीर्वाणगणवाणीम् ।

अथेति । अथ विज्ञापनानन्तरं भगवान्विष्णुः । भगवच्छब्दो व्याख्यातः ।  
गीर्वाणगणस्येन्द्रादिसुरसङ्घस्य वाणीं वाचमाकर्ण्य श्रुत्वा ॥

किमकरोदित्यत आह—

इन्द्रनीलाचलोदञ्चच्चन्द्रिकाधवलस्मितः ।

वाचमूचे सुधाधारां मधुरां मधुसूदनः ॥ २२ ॥

इन्द्रनीलेति । मधुं सूदयतीति मधुसूदनो विष्णुः । कर्तरि ल्युट् । अत्र मधु-  
ग्रहणं मन्वादिमहादैत्यसहर्तुरस्य कियान्रावणवध इति द्योतयितुमित्यवगन्तव्यम् ।  
इन्द्रनीलाचल इन्द्रनीलपर्वतः । इन्द्रनीललक्षणमुक्तम् । तत्रोदञ्चत्युल्लसन्ती या  
चन्द्रिका कौमुदी तद्वद्धवलं शुभ्रं स्मित यस्य । स्मितपूर्वाभिभाषित्वात्कृतमन्दहासः  
सन् । यद्वा दुर्मदान्धोऽयं राक्षसभावाद्दुष्टनिग्रहशिष्टपरिपालनदक्षं मा ज्ञातुं न शक्नो-  
तीति सावहेलनमन्दहासः सन्नित्यर्थः । अत्र मधुसूदनस्येन्द्रनीलसदृशाङ्गत्वाद्वासस्य  
च-शुभ्रत्वेन कविसमयसिद्धत्वादियमुपमा । सुधावाराममृतस्यन्दिनीमत एव मधुरा  
माधुर्यगुणयुक्ताम् । 'मधुर रसवद्वाचि स्वादुन्यपि मधुत्वति । येन माद्यन्ति विबुधा



मधुनेव मधुव्रता ॥' इति वचनात् । वाचमूच उक्तवान् । श्लोकाख्यमेतदानुष्ठुभ  
वृत्तम् । लक्षणं तूक्तम् । इदमुत्तरत्रापि द्रष्टव्यम् ॥

वाचमेव विवृणोति—

**भवतामपराधविधायिनस्तस्य यातुधानस्य निधनमधुनैव विधातुं  
शक्यम् ।**

**भवतामिति ।** हे देवा इत्यभ्याहर्तव्यम् । भवता युष्माकमपराधविधायिन  
उक्तरीत्या अपकर्तुस्तस्य पूर्वोक्तस्य यातुधानस्य राक्षसस्य रावणस्य । 'यातुवान्  
पुण्यजन' इति राक्षसपर्यायेष्वमर । निधनं विनाशमधुनेवेदानीमेव विधातुं कर्तुं  
शक्यं युक्तम् ॥

तर्हीदानीमेव क्रियतामित्याशङ्क्य तत्रोपपत्तिमाह—

**किंतु सरसिजासनशासनमप्यमोघीकुर्वन्नुर्वीतले पुत्रीयत. सुत्रा-  
ममित्रस्य दशरथस्य मनोरथमपि पूरयितुमादृतमानुषवेषः सन्नह-  
मेव तं हनिष्यामीति व्याहृत्यान्तरधात् ।**

**किंतु सरसिजेति ।** किंतु सरसिजासनस्य ब्रह्मणः शासनं सुरासुरावध्यत्व-  
रूपाज्ञावचनमपि । 'शासनं राजदत्तोर्व्यां लेखाज्ञाशास्त्रशास्त्रिणु' इति विश्व ।  
अमोघीकुर्वन् । ब्रह्मवरस्यान्यथाकरणानौचित्यादिति भावः । अभूततद्भावे चिव ।  
'अस्य च्वौ' इति दीर्घः । तथोर्वीतले भूमण्डले । पुत्रानात्मन इच्छतीति पुत्रीयन् ।  
'सुप आत्मन क्यच्' इति क्यच् । 'सुपो धातु-' इत्यादिना सुब्लुकि 'क्यवि च'  
इति दीर्घः । तस्य । पुत्रार्थिन इत्यर्थः । सुत्राममित्रस्येन्द्रसखस्य । दैत्यविनाशनाख-  
ण्डितवैभवाभ्यां तत्सुहृद इत्यर्थः । 'मित्रं सुहृदि मित्रोऽर्के' इति वैजयन्ती । दशर-  
थस्य राज्ञो मनोरथं वाञ्छितमपि पूरयितुं सफलीकर्तुमादृतमानुषवेषो गृहीतमानवा-  
कारः सन् । अहमेव तं रावणं हनिष्यामि विनाशयिष्यामि । मदन्यस्य यस्यकस्य-  
चिद्धननेऽसामर्थ्यादिति भावः । इत्येवंप्रकारेण व्याहृत्योक्तवान्तरधाददृश्योऽभूत् ।  
'व्याहार उक्तिर्लपितम्' इत्यमरः ॥

**ततः सा परिषदनिमिषाणामुन्मिषितहर्षा हृषीकेशादेशात्प्रशमि-  
तदुर्दशानि निर्दशनानानि चतुर्दशभुवनानि बुद्ध्वा दुग्धसागराग्नि-  
रगात् ।**

**तत इति ।** ततोऽन्तर्धानानन्तरं सा पूर्वोक्ता । न निमिषन्तीत्यनिमिषा । पचा-  
यच् । 'अनिमेषाणाम्' इति वा पाठे न विद्यन्ते निमेषा पक्षमपाता येषां तेषाम् ।  
परिषदेवतासङ्घः । हृषीकाणां विषयेन्द्रियाणामीशो हृषीकेश इन्द्रियस्वामी तस्य भ-  
गवत आदेशादहमेव तं हनिष्यामीत्याज्ञावचनादेवोन्मिषितहर्षां समुत्पन्नानन्दा सतीं  
चतुर्दशभुवनानि भूरादिचतुर्दशसख्याकलोकान्निर्दशनानान्यरावणानि । तेष्वपि सच्चा-

१ 'विधायिनो यातुधानस्य तस्य' इति पाठः २ 'वधिष्यामि' इति पाठः ३ 'उक्त्वा'  
इति पाठः ४ 'हर्षाणाम्' इति पाठः ।

रसभवादिति भावः । अतएव प्रशमिता प्रशान्ता दुर्दशा दुरवस्था येषां तानि तथो-  
क्तानि बुद्ध्वा । सत्यप्रतिज्ञस्य भगवतोऽत्यन्तविश्वसनीयवचनत्वात्तथावगम्येत्यर्थः ।  
दुग्धसागरात्क्षीराम्भोधे सकाशान्निरगान्निर्जगाम ॥

ततस्तानमरान्प्राह स्म पितामहः ।

तत इति । ततो निर्गमनानन्तरं पितामहो ब्रह्मा तानमरानिन्द्रादीन्प्राह स्म  
ब्रूते स्म । उवाचेत्यर्थः । 'लद् स्मे' इति भूतार्थे लद् । 'ब्रुव' पञ्चानामादित आहो  
ब्रुव' इति णलादेशो ब्रुव आहादेशश्च ॥

तदेव विवृणोति—

भवन्तस्तावदवतरिष्यतो लक्ष्मीसहायस्य साहाय्यार्थमप्सरःप्र-  
भृतिषु युवतिषु वानराच्छभल्लगोपुच्छनीलमुखवेषभृतः प्रथितप्र-  
भावाः प्रजाः प्रजनयेयुरिति ।

भवन्त इति । हे देवा इत्यध्याहारः । भवन्तो यूयं तावदिदानीमवतरिष्यतो  
दाशरथिरूपेणोत्पत्स्यतो लक्ष्मीसहायस्य श्रीमहाविष्णो साहाय्यार्थं सहायकर्म  
कर्तुम् । 'गुणवचन—' इत्यादिना प्यञ् । अर्थेन सह नित्यसमासः असर्वलिङ्गता  
च वक्तव्या । अप्सरसः स्वर्वेद्या । 'स्त्रिया बहुष्वप्सरसः स्वर्वेद्या' इत्यमरः ।  
तत्प्रभृतिषु तदाद्यास्तु युवतिषु गन्धर्वयक्षादिस्त्रीषु । 'यूनस्ति' इति तिप्रत्ययः ।  
वानरा मर्कट्यः, अच्छभल्ला भल्लूका, गोपुच्छा गोलार्जुना, नीलमुखा दीर्घपुच्छाश्च  
मर्कटभेदास्तद्वेषभृतस्तद्भूमिकाधारिणः । 'मर्कटो वानरः कीशो वनौका अथ भल्लुके ।  
ऋक्षाच्छभल्लभल्लूका' इति चामरः । प्रथितप्रभावा जगद्विख्यातप्रतापा । प्रजायन्त  
इति प्रजाः सतती । पुत्रानित्यर्थः । 'प्रजा स्यात्सततौ जने' इत्यमरः । 'उपसर्गे  
च सज्ञायाम्' इति डप्रत्ययः । प्रजनयेयुस्तदादयेयुरिति । 'शेषे प्रथमः' इति प्रथम-  
पुरुषः । भवच्छब्दस्य युष्मदस्मद्व्यतिरिक्तत्वेन शेषत्वादिति ॥

पुरैव किल मम जृम्भारम्भे संभूतवाञ्छाम्बवानिति ।

पुरेति । किञ्च पुरा पूर्वकाले । सृष्ट्यादावित्यर्थः । मम जृम्भारम्भे जृम्भणस-  
मये । 'जृम्भ स्यान्निषु जृम्भणम्' इत्यमरः । जाम्बवानाम् भल्लूकाधिपतिः ।  
संभूतवान्किल उत्पन्नः किल । सोऽयमिदानीं वर्तते । सहायकर्म करिष्यतीति  
भावः । इत्येवमाह स्मेति पूर्वेण सवन्धः ॥

ततस्ते गीर्वाणास्तथाकुर्वन् ।

तत इति । ततो ब्रह्मानिदेशवचनानन्तरं ते पूर्वोक्ता गीर्वाणा इन्द्रादिदेवास्तथा-  
कुर्वन् । अप्सरः प्रभृतिषु युवतिषु पुत्राञ्जनयामासुरित्यर्थः ॥

अथ वैतानाद्वैश्वानरान्नरः प्राजापत्यः सहेमपात्रः कश्चिदुत्थाय  
पुत्रीयते दशरथाय पायसममृतप्रायं प्रायच्छत् ।

१ 'वानरगोपुच्छभल्लूकवेषभृत', 'वानरभल्लूगोपुच्छवेषभृत' इति पाठौ २ 'पुरा खलु'  
इति पाठः. ३ 'संभूत' इति पाठः. ४ 'दशरथाय पुत्रीयते' इति पाठः.

अथेति । अथानन्तर वितानं कृतु । पुत्रेष्टिरिति यावत् । तत्प्रयोजनमस्य वैतानिक । 'कृतुविस्तारयोरस्त्री वितानम्' इत्यमर । 'प्रयोजनम्' इति ठक् । तस्माद्वैश्वानरादग्ने सकाशात् । 'अग्निवैश्वानरो बहि' इत्यमर । सहेमपात्र । हिरण्मयपात्रपाणिरित्यर्थ । कश्चिददृष्टपूर्वं प्रजापते सबन्धी प्राजापत्य । प्रजापतिना प्रेषित इति यावत् । 'दित्यदित्यादित्यपत्युत्तरपदाण्य' इति ण्यप्रत्यय । पर पुरुषविशेष । उत्थाय निर्गत् । पुत्रीयते पुत्रानात्मन इच्छते । 'सुप आत्मन क्यच्' । दशरथाय राज्ञे यजमानायामृतप्रायममृतकल्प पयसा सस्कृतं पायस परमान्नम् । 'परमान्नं तु पायसम्' इत्यमर । 'सस्कृत भक्षा' इत्यण् । प्रायच्छत्पु-  
त्रीयमेतदिति दत्तवान् । 'प्राग्नाध्मा-' इत्यादिना दाणो यच्छादेश ॥

पायस तत्किमकरोदित्यत आह—

ततः ।

कौसल्यायै प्रथममदिशद्भूपतिः पायसार्धं  
प्रादादर्धं प्रणयमधुरं कैकेयेन्द्रस्य पुत्र्यै ।

एते देव्यौ तरलमनसः पत्युरालोच्य भावं

स्वार्धाशाभ्यां स्वयमकुरुतां पूर्णकामां सुमित्राम् ॥ २३ ॥

तत इति । कौसल्याया इति । तत पायसप्रदानानन्तर भूपतिर्दशरथ कौसलस्य राज्ञोऽपत्यं स्त्री कौसल्या । 'वृद्धेत्कोसलाजादाज्यङ्' इति व्यङ्प्रत्यय । तस्यै कौसल्यायै अग्रमहिष्यै । 'यङश्चाप्' इति चाप् । 'कर्मणा यमभिप्रैति स सप्र-  
दानम्' इति सप्रदानत्वाच्चतुर्थी । प्रथममाद्य पायसस्यार्धं समविभागम् । 'पुंस्यर्धोऽर्धं समेऽशक्ये' इत्यमर । अदिशद्दत्तवान् । कैकेयेन्द्रस्य कैकयाधीश्वरस्य पुत्र्यै कैकेय्यै प्रणयेन प्रेम्णा मधुर माधुर्यगुणयुक्तम् । तस्या अत्यन्तप्रेमास्पदत्वादिति भाव । अर्ध-  
मवशिष्टभाग प्रादाद्दत्तवान् । तत किं तत्राह—एते देव्यौ कौसल्याकैकेय्यौ तरल-  
मनस सुमित्रायै पायसाशाप्रदानात्पर्याकुलचित्तस्य पत्युर्भर्तुर्दशरथस्य । 'पति समास एव' इति चिसङ्गाऽभाव । 'ख्यत्यात्परस्य' इति ङस अकारस्योकारः । भावं कथं वा सुमित्रा लब्धपायसभागा भविष्यतीत्यभिप्रायमालोच्य । परबुद्धेरप्रत्यक्षत्वा-  
न्मुखचिह्नैरनुमीयेत्यर्थ । स्वयं स्व । उभे इत्यर्थ । स्वार्धाशाभ्यां स्वयो स्वकीययो राज्ञा दत्तयोरर्धयोरर्धाशाभ्यामर्धभागाभ्यां सुमित्रा पूर्णकामा सफलमनोरथामकुरुता कृतवत्यौ । स्वार्धभागौ प्रत्येकं साम्येन द्वेधा विभज्यैकमेक भागमात्मार्थं निक्षिप्या-  
वशिष्टभागौ सुमित्रायै ददतुमित्यर्थ । अयं च विभागो न रामायणसमतः । तत्र चरोरर्धं कौसल्यायै, अवशिष्टार्धार्धं सुमित्रायै, शिष्टार्धं कैकेय्यै, शिष्ट पुनः सुमित्रायै इत्यभिधानात् । किंतु पुराणान्तरसवादो द्रष्टव्य । उक्तं च नरसिंहसंहितायाम्—  
'ते पिण्डप्राशने काले सुमित्रायै महीपति । पिण्डाभ्यामल्पमल्पं तु स्वसपत्न्यै प्रय-  
च्छत ॥' इति । उक्तं च कालिदासेन—'अचिता तैव कौसल्या प्रिया कैकयव-  
शजा । अतः सभाविता ताभ्यां सुमित्रामैच्छद्भीश्वरः ॥ ते बहुज्ञस्य चित्तज्ञे पत्न्यौ

पत्युर्महीक्षित । चरोरर्धार्धभागाभ्या तामयोजयतामुभे ॥' इति । एवमन्यत्रापि सतिविरोधे पुराणान्तरात्समाधातव्यम् । मन्दाक्रान्तावृत्तम् ॥

अनन्तरकृत्यमाह—

अवभृथेऽवसिते सरयूतटादथ यथायथमुच्चलिते जने ।

दशरथः परिपूर्णमनोरथः पुरमगात्पुरुहूतपुरोपमाम् ॥ २४ ॥

अवभृथ इति । अवभृथे दीक्षान्तस्नानादिकृत्ये । 'दीक्षान्तोऽवभृथो यज्ञे' इत्यमर । अवसिते परिसमापिते सति । 'षोऽन्तकर्मणि' इति धातो कर्मकर्तरि क्त । अथानन्तर जने यज्ञार्थमागते जनसमाजे सरयूतटाद्यथायथं यथास्वम् । स्वकीयदेशमनतिक्रम्येत्यर्थः । 'यथास्व तु यथायथम्' इत्यव्ययेवमर । 'यथास्वे यथायथम्' इति निपातनाद्विर्भावो नपुसकत्व च । 'ह्रस्वो नपुसके प्रातिपदिकस्य' इति ह्रस्वत्वम् । उच्चलिते प्रस्थिते सति । स्वस्वनियतदेशान्प्रति गतवति सतीत्यर्थः । तथा दशरथो राजा परिपूर्णमनोरथ पुत्रप्राप्त्युपायलाभात्सफलाभिलाष सन् । उपमीयत इत्युपमा । 'आतश्चोपसर्गे' इत्यङ् । पुरुहूतपुरमुपमोपमान यस्यास्ता पुरुहूतपुरोपमामिन्द्रनगरीतुल्या पुरमयोध्यामगात्प्रविवेश । पुरु भूयिष्ठं हूयते यज्ञेध्विति पुरुहूत इति विग्रहः । द्रुतविलम्बितवृत्तम् । 'द्रुतविलम्बितमाह नभौ भरौ' इति लक्षणात् ॥

अथ तासा गर्भोत्पत्तिं प्रस्तौति—

अपाटवात्केवलमङ्गकानां मनोज्ञकान्तेर्महिषीजनस्य ।

शनैः शनैः प्रोज्झितभूषणानि चकाशिरे दौहृदलक्षणानि ॥ २५ ॥

अपाटवादिति । मनोज्ञा गर्भविर्भावात्पूर्वापेक्षयाप्यत्यन्तमनोहरा कान्तिर्लघ्वर्ण्य यस्य तस्य । कृताभिषेका राजपत्नयो महिष्यस्ता एव जनस्तस्य । कौसल्याकैकेयीक्षुमित्राणामित्यर्थः । 'कृताभिषेका महिषी' इत्यमर । अल्पान्यङ्गान्यङ्गकानि तेषां हस्ताद्यवयवानाम् । अल्पार्थे क । अल्पत्वमत्र कार्यं गर्भिणीनारीणां तत्सम्भवादिति भावः । केवलमत्यन्तमपाटवात्पटुत्वाभावाद्धेतो प्रोज्झितानि परित्यक्तानि भूषणानि कङ्कणाद्याभरणानि शेषे तानि । तेषां स्वस्थानस्थित्यसम्भवाद्द्वारायमाणत्वाच्चेति भावः । दौहृदलक्षणानि शरीरसादमुखपाण्डिमकृष्णचूचुकत्वादीनि गर्भचिह्नानि शनैः शनैः । दिनक्रमेणेत्यर्थः । वीप्सायां द्विर्भावः । चकाशिरे । सुव्यक्तानि बभूवुरित्यर्थः । स्वहृदयेन गर्भहृदयेन च द्विहृदया गर्भिणी । यथाह बाहट — 'मातृजन्यस्य हृदयं मातुश्च हृदयेन यत् । सबद्धं तेन गर्भिण्या नेष्टं श्रद्धावमाननम् ॥' इति । तत्सबन्धित्वाद्गर्भो दौहृदमित्युच्यते । सा च तथोगादौहृदिनी । तदुक्तं सग्रहे— 'द्विहृदया नारी दौहृदिनीमाचक्षते' इति । उपेन्द्रवज्रावृत्तम् ॥

अथाग्रमहिष्या कौसल्यायां प्राधान्येन मध्यगौरवरूपं दौहृदलक्षणं वर्णयति—  
मन्दमन्दमित्यादिभिस्त्रिभिः कुलकेन—

मन्दमन्दमैपर्यङ्गलित्रया गाधताविषयनाभिगह्वरा ।

कोसलेन्द्रदुहितुः शनैरभून्मध्ययष्टिरपि दृष्टिगोचरा ॥ २६ ॥

१ 'प्रोषित' इति पाठ २ 'दौहृद' इति पाठ ३ 'अपयात्' इति पाठ ४ 'वलित्रयी' इति पाठ

**मन्दमन्दमिति ।** मन्दमन्द मन्दप्रकारम् । ‘प्रकारे गुणवचनस्य’ इति द्विर्भाव । ‘कर्मधारयवदुत्तरेषु’ इति कर्मधारयवद्भावात्सुपो लोप । अपयदपग-च्छद्वलीना मध्यरेखाणा त्रय यस्या सा तथोक्ता । ‘वलिर्मध्यमरेखोर्मिजीर्णत्वगृह-दारुषु’ इति विश्व । गाधताया उत्तानत्वस्य । ‘गाढता’ इत्यपि पाठ । विषयं गोचर नाभिगह्वर नाभिकुह्वर यस्या सा । ‘अथ नाभिस्तु जन्त्वङ्गे यस्य सज्ञा प्रसारिका’ इत्यमर । अत्र पूर्वविद्यमानयोर्महाभाग्यलक्षणत्वेन सामुद्रिकशास्त्रोक्त-योर्वलित्रयनाभिगह्वरयोरिदानीं गर्भगौरवादपगम इत्यवगन्तव्यम् । अतएव कोस-लेन्द्रदुहितु कौसल्याया सबन्विनी मध्ययष्टिर्यष्टिकल्पमध्यमपि शनैः कालक्रमेण दृष्टिगोचरा चक्षुर्विषयाभूत् । अपिशब्दात्कैकेयीसुमित्रयोरपि मध्ययष्टि समुच्चयते । अङ्गकादर्यादिगर्भलक्षणे बाहट — ‘क्षामता गरिमा कुक्षौ मूर्च्छा च्छर्दिरोचक । जृम्भावसेकस्खलनं रोमराज्या प्रकाशनम् ॥’ इति । रथोद्धतावृत्तम् — ‘रान्नराविह रथोद्धता लगौ’ इति लक्षणात् ॥

**न्यग्रोधपत्रसमतां क्रमशः प्रयाता-**

**मङ्गीचकार पुनरप्युदरं कृशाङ्ग्याः ।**

**जीवातवे दशमुखोरगपीडितानां**

**गर्भच्छलेन वसता प्रथमेन पुंसा ॥ २७ ॥**

**न्यग्रोधेति ।** कृशाणि कार्श्यावस्थामापन्नान्यज्ञान्यवयवा यस्यास्तस्या कौस-ल्याया । ‘अङ्गगात्रकण्ठेभ्यश्च’ इति वक्तव्यान्डीषू । उदर कुक्षि ‘पिचण्डकुक्षी जठरोदर तुन्दम्’ इत्यमर । क्रमशो दिनक्रमेण प्रयातामपगता न्यग्रोधपत्रसमता वटपत्रसादृश्यम् । ‘वटपत्रसम स्त्रीणामुदर पुत्रदायकम्’ इति सामुद्रिके । ‘न्यग्रोधो बहुपाद्वट’ इत्यमर । दशमुखो रावण एव उरग सर्प । दशमुखवान्सर्पश्च प्रती-यते । तेन पीडितानां दुःखितानाम् । लोकानामिति शेष । जीवातवे जीवनौषधा-र्थम् । रावणं निहत्य तत्पीडिताजीवयितुमित्यर्थ । ‘जीवातुर्जीवनौषधम्’ इत्यमर । गर्भच्छलेन कुक्षिस्थार्भकव्याजेन । ‘गर्भोऽपवरकेऽन्तस्थाग्नौ कुक्षिस्थार्भके मत’ । ‘छल तु स्खलिते व्याजे’ इति शब्दार्णवविश्वप्रकाशौ । वसता तिष्ठता प्रथमेन पुसा-दिपुरुषेण विष्णुना हेतुना पुनर्भूयोऽप्यङ्गीचकार । पूर्वं महाभाग्यलक्षणतया विद्यमाने वटपत्रसाम्ये निर्भरगर्भभारवशादिदानीमपगतेऽपि वटपत्रशायिन श्रीमहाविष्णोर्नि-वासत्वेन पुनस्तत्साम्यं बभारेत्यर्थ । ‘ऊरीकृतमुररीकृतमङ्गीकृतमाश्रुत प्रतिज्ञातम्’ इत्यमर । ‘ऊर्यादिचिचिडाचश्च’ इत्यङ्गीगन्दस्य गतिसज्ञाया घातो प्राक्प्रयोगः । विष्णोर्वटपत्रशायित्वमुक्तं श्रीमहाभागवते तृतीयस्कन्धे कपिलदेवद्वतिसंवादे— ‘स त्वं धृतो मे जठरेऽस्य नाथ कथं नु यस्योदर एतदासीत् । विश्व युगान्ते वटपत्र एक शेते स्म मायाशिशुरङ्घ्रिपान ॥’ इति । अन्यत्र च— ‘अम्मोधिशायी वटपत्र-शायी श्रीरङ्गशायी रमता मनो मे’ इति । अत्र दशमुखोरगेति रूपकं गर्भच्छलेने-त्यत्र छलशब्देन नाथ गर्भं किंतु साक्षाद्वटपत्रशायीति गर्भस्यासत्यत्वप्रतिपादनाच्छ-

लादिशब्दैरसत्यत्वप्रतिपादनलक्षणोऽपह्नवभेद । तदुज्जीविता चेय पुनर्वटपत्रसाम्य-  
भरणोत्प्रेक्षा । सा च व्यञ्जकाप्रयोगाद्रम्या । सा चोक्तरूपकेण ससृज्यते । वसन्त-  
तिलाकावृत्तम् ॥

अपि च ।

मध्यं तनुत्वादविभाव्यमानमाकाशमासीदसितायताक्ष्याः ।

गर्भोदये विष्णुपदापदेशात्कार्श्यं विहायापि विहाय एव ॥ २८ ॥

[ अपि च ] मध्यमिति । असिते आयते चाक्षिणी यस्या सा उत्पलपत्रा-  
यताक्ष्या कौसल्याया सबन्धि । 'बहुव्रीहौ सक्थ्यक्ष्णो स्वाङ्गात्षच्' इति षचि  
'षिज्ञैरादिभ्यश्च' इति ङीष् । मध्यमवलग्न [कर्तु] । 'मध्यम चावलग्न च मध्योऽङ्गी'  
इत्यमर । तनुत्वात्सूक्ष्मत्वाद्धेतोरविभाव्यमानमज्ञायमानम् । अपरिदृश्यमान सदिति  
यावत् । आकाशमासीदाकाशकल्पमभूत् । पूर्वमिति शेष । तथा कविसमयसिद्ध-  
त्वादिति भाव । गर्भोदये गर्भोत्पत्तौ सत्याम् । इदानीमिति शेष । कार्श्यमाकाशभा-  
वनिमित्त सौक्ष्म्यं विहाय त्यक्त्वापि विष्णोर्गर्भरूपेण विद्यमानस्य पदं विष्णुपदम् ।  
आकाश चेति प्रतीयते । तदपदेशात्तद्व्याजात्तद्व्यपदेशाद्वा विहाय आकाशमेवासीदिति  
सबन्ध । 'वियद्विष्णुपद वा तु पुस्याकाशविहायसी' इत्यमर । अत्र पूर्वार्धे मध्या-  
काशयोर्भेदेऽपि तदेवासीदित्यभेदोक्तेर्भेदेऽभेदरूपातिशयोक्ति । तथा च तत्साम्य  
गम्यत इत्यलकारेणालकारध्वनि । उत्तरार्धे तु आकाशभवननिमित्तकार्श्यं  
विहायापि तदेवासीदिति विरोध । स च विष्णुपदमिति श्लेषभित्तिकाभेदाध्यवसा-  
यमूलातिशयोक्त्यनुप्राणितापदेशशब्दापेक्षापह्नवोज्जीवित इति सकर ॥

अथ श्रीविष्णुराविरभूदित्याह—

ततः ।

उच्चस्थे ग्रहपञ्चके सुरगुरौ सेन्दौ नवम्यां तिथौ

लग्ने कर्कटके पुनर्वसुयुते मेषं गते पूषणि ।

निर्दग्धुं निखिलाः पलाशसमिधो मेध्यादयोध्यारणे-

राविर्भूतमभूतपूर्वमपरं यत्किञ्चिदेकं महः ॥ २९ ॥

तत इति । उच्चस्थ इति । ततो दौहदलक्षणप्रकाशानन्तर ग्रहाणा सूर्यादीना  
पञ्चके उच्चेषु स्थानेषु तिष्ठतीत्युच्चस्थे । 'सुपि स्थ' इति क । सूर्याङ्गारकगुरुशुक्रश-  
निषु पञ्चसु ग्रहेषु मेषादिस्वतुङ्गस्थानसगतेषु सतिस्वित्यर्थ । सुरगुरौ बृहस्पतौ सेन्दा-  
विन्दुयुक्ते सति । पूषणि सूर्ये । 'विभाषा डिश्यो' इति विकल्पादल्लोपाभाव । मेष  
गते मेषराशिं प्रविष्टे सति । पुनर्वसुयुते पुनर्वसुनक्षत्रयुक्ते । नवाना पूरणी नवमी  
तस्याम् । तत्सङ्गिक इत्यर्थ । 'तस्य पूरणे ङट्' । 'नान्तादसख्यादेर्मट्' इति ङटो  
मङागम । टित्वान्ङीप् । तिथौ दिने । अत्र तिथिशब्द पुंलिङ्गो ग्राह्य । यथाहा-

मरसिंह —‘तदाद्यास्तिथयो द्वयो’ इति । कर्कटकं कर्कटकनाम्नि लभे राक्षुद-  
यकाले । ‘राक्षीनामुदयो लभम्’ इत्यमर । निखिला समस्ता । पलं मासमश्र-  
न्तीति पलाशा राक्षसास्त एव समिध, किंशुकसमिधश्च । अरणिजन्यस्त्राग्नेनैयत्येन  
पलाशसमिद्वाहकत्वादिति भाव । निर्दग्धु विनाशयितु भस्मीकर्तुं च । मेध्यात्पवि-  
त्रात् । अथवा मेध क्रतुस्तदर्हाद्यागयोग्यादित्यर्थः । अयोधैवारणिरभिमन्थनदारु-  
विशेषस्तस्मात् । ‘मध्यात्’ इति पाठेऽयोध्यारणेर्मध्यात् । मध्यादेशादित्यर्थः ।  
‘पञ्चमी विभक्ते’ इति पञ्चमी । ‘यूपान्न तर्पे निर्मेन्ध्यदारुणि त्वरणिर्द्वयो’ इत्यमर ।  
अभूतपूर्वमविद्यमानत्वसदृशम् । सजातीयभेदरहितमित्यर्थः । न विद्यते पर यस्मात्त-  
दपरमद्वितीयम् । विजातीयभेदरहितमित्यर्थः । एकं खगतभेदरहितमत एव यत्कि-  
ञ्चिद्विधभेदरहिततया निर्वाच्यं महस्तेज । पर ज्योतिरिति यावत् । ब्रह्मेत्यर्थः ।  
‘एकमेवाद्वितीयं ब्रह्म’ इति श्रुते । तदेव महोऽभिरिति श्लिष्टरूपकम् । आविर्भूतं  
स्वयमेवाभिव्यक्तम् । अभूदिति शेषः । एतेनान्यवन्मातृसबन्धराहित्यं सूच्यते ।  
गर्भवासादिकमन्यत्सर्वं प्रातीतिकमेव न पारमार्थिकमिति भावः । उक्तगुणयुक्ते  
शुभदिने श्रीरामादिमूर्तिचतुष्टयरूपेणायोध्याया परमात्मा श्रीविष्णुराविरभूदिति फलि-  
तार्थः । अत्र समस्तवस्तुवर्तिश्लेषसकीर्णसावयवरूपकालंकारः । अत्रेदमनुसंधेयम्—  
‘अजवृषभमृगाङ्गनाकुलीरा झषवणिजौ च दिवाकरादितुङ्गा । दशशिखिमनुयुकि-  
थीन्द्रियाशैस्त्रिनवकविंशतिभिश्च तेऽस्तनीच्वा ॥’ सूर्यादीना सप्ताना ग्रहाणा मेषा-  
दयो राशयः श्लोकोक्ताः कमविशिष्टा उच्चस्थानानि । खस्वतुङ्गापेक्षया सप्तमस्थानानि  
नीचानि । अत्र उच्चेष्वपि दशमादयो राशिर्त्रिंशशा यथाक्रममुच्चेषु परमोच्चा नीचेषु  
परमनीचा इति जातकश्लोकार्थः । अत्राशस्त्रिंशो भागः । यथाह नारदः—‘त्रिंश-  
द्भागात्मक लभम्’ इति । तेऽपि खोच्चस्था फलन्ति नास्तगा नापि नीचगा ।  
तदुक्तं राजमृगाङ्के—‘खोच्चे पूर्णं स्वर्क्षगेऽर्धं सुहृद्दे पादं द्विर्द्धिर्वांशुभं खेचरेन्द्रा ।  
नीचस्थायी वास्तगो वा न किञ्चित्पादाभ्यूनं स्वत्रिकोणे ददाति ॥’ तदित्यमाह कवि—  
उच्चस्थ इति । यस्य जन्मकाले पञ्चप्रभृतयो ग्रहाः खोच्चस्था स देवतुल्यो भवतीति ।  
तदुक्तं कृष्णीये—‘सुखिनः प्रकृष्टकार्या राजप्रतिरूपकाश्च राजानः । एकद्वित्रिचतु-  
र्भिर्जायन्तेऽतः परं दिव्या ॥’ इति । तदिदमाह—ग्रहपञ्चक इति । यद्यपि ‘उच्चस्थे  
ग्रहपञ्चके’ इत्यनेनैव सूर्यस्य खोच्चस्थानगतत्वोक्तेः पुनः ‘मेषं गते पूषणि’ इति पौन-  
रुक्त्यदूषणं प्रसज्यते, तथापि गोबलीवर्दन्यायेन समाधेयमित्यलमतिप्रसङ्गेन । शार्दूलवि-  
क्रीडितं वृत्तम्—‘सूर्याश्वैर्मसजस्तता सगुरवः शार्दूलविक्रीडितम्’ इति लक्षणात् ॥

एवं तावत्तारकब्रह्मणोऽनन्यत्वेनाविर्भावमुक्त्वा सप्रति लौकिकरीत्या प्राथिकम-  
वतारमाह—

अपिच ।

अथ रामाभिधानेन कवेः सुरभयनिर्दरः ।

अलं चकार कारुण्याद्रघूणामन्वयं हरिः ॥ ३० ॥

## बालकाण्डम् ।

अपिचेति । अपिच । किंचेत्यर्थः ॥ अथेति । अथ मह प्रादुर्भावानन्तरम् । हरति भक्तजनदुरितानीति हरिर्विष्णुः । रमन्ते योगिनोऽत्रेति रामः । 'रमन्ते योगिनोऽनन्ते सदानन्दे चिदात्मनि । इति रामपदेनासौ परब्रह्माभिधीयते ॥' इति श्रुते । 'करणाधिकरणयोश्च' इत्यधिकरणार्थे षष् । स इत्यभिधाने तेन रामनाम्ना कवेर्वाल्मीकिर्गोत्रो वाचः । सुरभीर्मनोज्ञा कुर्वन्सुरभयन् । सुरभीकरिष्यन्नित्यर्थः । 'सुगन्धौ च मनोज्ञे सुरभिर्वाच्यलिङ्गवत्' इति विश्वः । 'तत्करोति—' इति प्यन्ताल्लट शत्रादेशः । वर्तमानसामीप्ये वर्तमानप्रत्ययः । तदनन्तरमेव महाकविना वाल्मीकिना श्रीरामचरित्रस्य नियमेन वर्णयिष्यमाणत्वादिति भावः । कारुण्यात्करुणाहेतोः । 'कारुण्यं करुणा' इत्यमरः । करुणैव कारुण्यमिति विग्रहः । स्वार्थे ष्यञ् । रघूनामन्वयः रघुवशमलचकारालंकृतवान्भूषितवान् । प्रकाशितवानित्यर्थः । परमकारुणिकोऽयं हरिः श्रीरामरूपेणावतीर्य रघुवशमनुजग्राहेत्यर्थः । ज्येष्ठः श्रीरामः कौसल्यायामजनीति फलितार्थः । परमकारुणिका किं न कुर्वन्तीति भावः । 'अलं भूषणपर्याप्तिशक्तिवारणवाचकम्' इत्यमरः । एतदादिश्लोकचतुष्टयमानुष्ठुभ वृत्तम् ॥

अथ भरतादिकुमारत्रयोदयमाह—

तमेनमन्वजायन्त त्रयस्त्रेताश्रितेजसः ।

अग्रजस्यानुकुर्वन्तस्तैस्तैर्लोकोत्तरैर्गुणैः ॥ ३१ ॥

तमिति । त्रेताश्रितेजस आहवनीयगार्हपत्यदक्षिणाभिन्नत्रय त्रेताश्रितस्य तेज इव तेजो येषां ते तथोक्ताः । तेजस्विन इत्यर्थः । 'वर्चस' इति पाठेऽप्ययमेवार्थः । उपमालंकारः । 'अभिन्नयमिदं त्रेता' इत्यमरः । त्रेताशब्देनैवाभिज्ञशब्दप्रतीते पुनरभिज्ञशब्दः करिकलभकर्णावतंसवशकरीरादिपदवदवगन्तव्यः । एक एवाभिस्त्रीण्याहवनीयादिरूपाणि इतः प्राप्तस्त्रेता । तदुक्तम्—'एक एवावसथ्याभिरभ्याधेयेन कर्मणा । संस्कृतस्त्रीणि रूपाणि तत्त्रेतेति शब्दयते ॥' इति । आवसथ्याभिरौपासनाभिः । स्त्रीत्वं लोकात् । 'लिङ्गमशिष्यं लोकाश्रयत्वालिङ्गस्य' इति पृषोदरादित्वाद्गुणव्यत्ययेन इकारस्थाने एकारे सति त्रेतेति रूपसिद्धिः । तथा तैस्तैः । वीप्साया द्विर्भावः । लोकोत्तरैर्लोकोत्कृष्टैः । लोकेष्वसाधारणैरिति यावत् । गुणैर्विद्याविनयादिभिः शौर्योदार्यगाम्भीर्यादिभिर्वा अग्रजस्य । अग्रजः राममित्यर्थः । 'कर्तृकर्मणो कृति' इति कर्मणि षष्ठी । अथवा सबन्धसामान्ये षष्ठी । भगवतो नारायणस्यानुकरोतीतिवत् । अनुकुर्वन्तोऽनुवर्तमानाः । तत्सदृशा इत्यर्थः । तदुक्तं दण्ड्यायै—'तदन्वेत्यनुबध्नाति तच्छीलं तन्निषेधति । तस्य वानुकरोतीति शब्दा सादृश्यवाचका ॥' त्रयः कुमारास्तमेनमनु । तस्यामुष्य श्रीरामस्य पश्चादित्यर्थः । 'अनुलक्षणे' इति कर्मप्रवचनीयत्वाद्वितीया । अजायन्त जाता ॥

भरतस्तेषु कैकेय्यास्तनयो विनयोऽबलः ।

अन्यौ लक्ष्मणशत्रुघ्नौ सुमित्रायां कृतोदयौ ॥ ३२ ॥



भरत इति । तेषु त्रिषु कुमारेषु । केकयस्य राज्ञोऽपत्यं ह्री कैकेयी । 'तस्या-  
पत्यम्' इत्यण् । 'केकयमित्रयुप्रलयाना यादेरिय' इति यशब्दस्येयादेशः ।  
कैकेयीति तस्या विनयेन प्रथयेण विशिष्टनीतिसप्त्या वा उज्ज्वल । विनयभूषण  
इत्यर्थः । भरतो नाम तनयः । जात इति शेषः । तथा लक्ष्मणशत्रुघ्ननामानावन्यौ  
भरतापेक्षया इतरौ कुमारौ सुमित्राया कृतोदयौ समुत्पन्नौ ॥

एते ववृधिरे वीरा ब्रह्मक्षेमाय दीक्षिताः ।

लोकानन्दमुकुन्दस्य चत्वार इव बाहवः ॥ ३३ ॥

एत इति । ब्रह्मक्षेमाय ब्राह्मणपरिपालनं कर्तुम् । 'ब्रह्मा विप्र प्रजापति'  
इत्यमरः । दीक्षिता सजातदीक्षा । कृतसकल्पा इत्यर्थः । 'तदस्य सजात तार-  
कादिभ्य इतच्' । तारकादिराकृतिगणः । चत्वार एते पूर्वोक्ता वीरा दानदयायुद्धेषु  
शूरा श्रीरामलक्ष्मणभरतशत्रुघ्ना लोकानन्दो लोकाना भुवनानामानन्दकर कार्य-  
कारणयोरभेदोपचारात् । स चासौ मुकुन्दश्च । कमनीयत्वान्मुकुन्द इति विग्रहः ।  
तस्य चत्वारो बाहव उक्तविशेषणविशिष्टाश्चतुर्भुजा इव ववृधिरे वृद्धि गताः ।  
पूर्णोपमालंकारः ॥

अथ राक्षसविनाशनाटकस्य पूर्वैरङ्गभूत विश्वामित्रागमनं तावदाह—

अथ कदाचिदपरिमेयमायाभयानकयुद्धसमुद्धतदैत्यबलावस्कन्द-  
कादिशीकवृन्दारकानीकपरिवार्यमाणरथः पङ्क्तिरथस्तपश्चर्याजाता-  
नामाश्चर्याणामायतनं त्रिशङ्कुयाजिनं भगवन्तं पद्यप्रबन्धमिव दर्शि-  
तसर्गभेदं प्राकृतव्याकरणमिव प्रकटितवर्णव्यत्यासं बुधमिव सोम-  
सुतं कुशिकसुतमद्राक्षीत् ॥

अथेति । अथानन्तर कदाचित्कस्मिंश्चिद्दिने अपरिमेया अपरिमिता या माया  
शाम्बरीविद्या । विचित्रकपटवृत्तय इति यावत् । 'स्यान्माया शम्बरीविद्या' इत्य-  
मरः । ताभिर्भयानकानि भयंकराणि । 'घोर भीमं भयानकम्' इत्यमरः । युद्धसमु-  
द्धतानि युद्धोद्धतानि च यानि दैत्यबलानि दैत्यसेनास्तेषामवस्कन्दादाक्रमणात्कांदि-  
शीकैर्भयद्रुतैर्वृन्दारकानीकैर्दैवसैन्यै परिवार्यमाणो निरीक्ष्य परिवेष्ट्यमाणो रथो यस्य  
तथोक्तः । देवानामपि शरण्य इत्यर्थः । अथवा परिपाल्यमानः सरक्ष्यमाणो रथो  
यस्य स तथोक्तः । एतदायत्तमस्मज्जीवनमिति मत्वा तैः परिक्षितस्यन्दन इत्यर्थः ।  
'कादिशीको भयद्रुतः', 'अनीकिनी बलं सैन्यं चक्रं चानीकमस्त्रियाम्' इति चास्त्रर ।  
पङ्क्तिरथो दशरथः । 'पङ्क्तिश्छन्दोऽपि दशमम्' इत्यमरः । तपश्चर्याजातानां बलिष्ठ-  
स्पर्धया ब्रह्मत्वसंपादनार्थं विरचितव्रतोपवासादितपोनुष्ठानाज्जनितानामाश्चर्याणामद्भु-  
तानामायतनमास्पदम् । कारणमित्यर्थः । चर्येत्यत्र 'गदमदचर—'इत्यादिना यक्य  
न्तर्भावितपण्यर्थः । त्रिशङ्कुर्नाम राजा हरिश्चन्द्रपिता तं याजयति सदेहसर्गगमनार्थं-

१ 'प्रजाक्षेमाय' इति पाठः २ 'लोकानन्दा मुकुन्दस्य' इति पाठः ३ 'प्रतिप्राप्त्यमात्म-  
हारय' इति पाठः ४ 'नि शङ्कं त्रिशङ्कु' इति पाठः ५ 'अद्राक्षीदप्राक्षीच्च' इति पाठः

मिति त्रिशङ्कुयाजिनम् । यजतेर्ण्यन्तात्ताच्छील्ये णिनि । पद्यप्रबन्धमिव श्लोकनिबद्धकाव्यमिव दर्शितं सर्गभेद कथाविच्छेदरूपं सृष्ट्यन्तरं च येन तम् । प्राकृतव्याकरणमिव प्रकटितं प्रकाशितो वर्णव्यत्यासोऽक्षरव्यत्ययः क्षत्रियत्वपरित्यागेन ब्राह्मणवर्णस्वीकाररूपव्यत्यासश्च येन तम् । यथा 'आर्जित' इति सस्कृतपदस्य 'आर्जेवि-  
डप्' इति कर्मणि विडप्पादेशे विडप्पन्तीति वर्णव्यत्यासाभिधायिनी प्राकृतव्याकरणीरिति । 'वर्णो द्विजादौ शुक्रादौ स्तुतौ वर्णं तु वाक्षरे' इत्यमरः । बुधमिव सौम्यमिव सोमसुतं चन्द्रसुतं सोमयाजिनं च । सोमं सुनोतीति सोमसुतः । किप् । भगवन्तं पूज्यं कुशिकसुतं विश्वामित्रमद्राक्षीद्दर्शः । दृशेर्लुङ् । 'इरितो वा' इति विकल्पाददभवापक्षे सिचि वृद्धिः । 'न दृश' इति निषेवात्कसादेशाभावः । सल्लेषसकीर्णमुपमात्रयमन्योन्यनैरपेक्ष्यात्ससृष्टम् । त्रिशङ्कुयाजिनरुथामुत्तरत्र वक्ष्यति ॥

तदनु यथाविधिर्कृतसपर्येण मर्यादातीतमहिम्ना महितेन गाधे-  
तरहृदयेन गाधिनन्दनेन सत्रपरित्राणार्थमित्थमभ्यर्थितोऽभूत् ।

तदन्विति ॥ तदनु दर्शनानन्तरम् । विधिमनतिक्रम्य यथाविधि यथाशास्त्रम् । 'अव्ययम्—' इत्यादिनाव्ययीभावसमासः । कृता दशरथेन विरचिता सपर्या अर्घ्य-  
पाद्यादिरूपा पूजा यस्य तेन । 'पूजा नमस्यापचितिः सपर्यार्चोर्हणा समा' इत्यमरः । मर्यादातीतमहिम्नापरिमेयमाहात्म्येन महितः पूजितस्तेन गाधेतरहृदयेन गम्भीरचेतसा गाधिनन्दनेन विश्वामित्रेण सत्रपरित्राणार्थं यज्ञसरक्षणार्थम् । 'सत्रमाच्छादने यज्ञे' इत्यमरः । इत्थं वक्ष्यमाणप्रकारेण । 'इदमस्थमु' इति थमुप्रत्ययः । अभ्यर्थितो याचितोऽभूत् । दशरथ इति शेषः । 'याज्यायामभिमाने च प्रार्थना कथ्यते बुधैः' इति केशवः । 'अर्थमर्थयतेरर्थादाने याज्यावरोधयो' इति वृश्चनान्न ॥

प्रार्थनाप्रकारमाह—

राजन्, भवतस्तनयेन विनयाभिरामेण रामेण शरासनमित्रेण  
सौमित्रिमात्रपरिजनेन क्रियमाणक्रतुरक्षो रक्षोदुरितमुत्तीर्य कृताव-  
भृत्यो भवितुमभिलषामीति ।

राजन्निति । हे राजन्निति संबोधनम् । यतो रज्जनाद्राजा त्वमतोऽस्मद्भृदय-  
रज्जनमपि करिष्यसीति विज्ञापयितुमित्यवगन्तव्यम् । भवतस्तनयेन पुत्ररूपेणाव-  
तीर्णैर्नेत्यर्थः । विनयः प्रश्रयस्तेनाभिरामेण रमणीयेन । एतेन यथोक्तकारित्वं सू-  
च्यते । शरासनमेव मित्रं सुहृदस्य तेन । धनुर्मात्रसहायेनेत्यर्थः । सौमित्रिमात्र-  
लक्ष्मण एव परिजनो भृत्यवर्गो यस्य तेन । अत्र मात्रशब्देन परिजनान्तरव्यवच्छे-  
दकेनास्यासहायशूरत्वं सूच्यते । एवभूतेन रामेण रक्ष सदनार्थं श्रीरामरूपेणावती-  
र्णेन विष्णुना क्रियमाणा विधीयमाना क्रतुरक्षा यागपरिपालनं यस्य तथोक्तं सन् ।  
अहमिति शेषः । रक्षोदुरितं सुबाहुमारीचादिराक्षसरूपविघ्नं तत्कृतविघ्नं वा । अथवा

१ 'प्रतिकृत', 'परिगृहीत' इति पाठौ २ 'महिम्ना गाधेतर' इति पाठः ३ 'अ-  
भ्यर्थितः पार्थिवोऽभूत्' इति पाठः ४ 'तत्र कुमारेण' इति पाठः ५ 'शरासनमात्र-  
मित्रेण' इति पाठः

तद्विरचितयागदूषणलक्षणदुष्कृतम् । 'अहो दुरितदुष्कृतम्' इत्यमर । उत्तीर्य तीर्त्वा कृतावभृथोऽतिवर्तितवीक्षान्तो भवितुमभिलषामि वाञ्छामि इत्येवप्रकारेण प्रार्थितोऽभूदिति पूर्वेण सबन्ध । 'वीक्षान्तोऽवभृथो यज्ञे' इत्यमर ॥

**एतदाकर्ण्य कर्णपरुषं महर्षिभाषितमतिमात्रपुत्रवात्सल्यात्कौसल्याजानिः सशल्यान्तकरणोऽभूत् ।**

**एतदिति ।** कर्णपरुषमेतत्पूर्वोक्तं महर्षे । 'ऊर्ध्वरेतास्तपस्युग्रो नियताशी च सयमी । शापानुग्रहयो शक्त सत्यसधो भवेदृषि ॥' इत्युक्तलक्षणपिंश्रेष्ठस्य विश्वामित्रस्य भाषितं 'श्रीराम प्रेषणीय' इत्येवंरूप वचनमाकर्ण्य श्रुत्वा । महर्षिप्रहणमनतिक्रमणीयवचनत्वद्योतनार्थम् । 'भाषित वचन वच' इत्यमरः । अतिमात्रपुत्रवात्सल्यादतिवेलपुत्रस्नेहाद्धेतो । 'अतिवेलभृशस्यार्थमिति मात्रोद्गाढनिर्भरम्' इत्यमर । सशल्यान्त करणो विदीर्णहृदयोऽभूत् । तद्वचनस्य शस्त्रप्रायत्वादिति भाव । अत्र मुनिवचने शल्यत्वरूपणाद्रूपकालकार ॥

**ततस्तस्मिन्बहुप्रकारैर्वार्यनिश्चये भगवति विश्वामित्रे दशरथस्तपनकुलहितेन पुरोहितेनैवमभिहितोऽभूत् ।**

**तत इति ।** ततस्तदनन्तर तस्मिन्भगवति विश्वामित्रे बहुप्रकारै । 'अहमेव गमिष्यामि योद्धु तै कूटयोधिभि । रामस्यास्य न पश्यामि मुनेऽह युद्धयोग्यताम् ॥ षष्टिर्वर्षसहस्राणि जातस्य मम कौशिक । यत्नेनोत्पादितश्चाय न राम नेतुमर्हसि ॥' इत्याद्युक्तानेकोपायैरित्यर्थ । अवार्यो निवारयितुमशक्यो निश्चय श्रीरामप्रेषणरूपो यस्य तस्मिन्सति तदा दशरथस्तपनकुलस्य सूर्यवशस्य हितेन हितकारिणा । योगक्षेमानुसन्धानतत्परेणेत्यर्थ । अतोऽस्य वचनमवश्यमङ्गीकरणीयमिति भावः । पुरोहितेन वसिष्ठेनैवं वक्ष्यमाणप्रकारेणाभिहितोऽनुशासितोऽभूत् ॥

तत्प्रकारमेवाह—

**पर्याप्तभाग्याय भवानमुष्मै कुर्यात्सपर्यां कुशिकात्मजाय ।**

**निर्यातुधानां वसुधां विधातुं निर्यातु रामः सह लक्ष्मणेन ॥ ३४॥**

**पर्याप्तेति ।** हे राजन्नित्ययाहार । भवान् पर्याप्त परिपूर्ण भाग्यं ब्रह्मवर्चसप्राप्तिरूप भागधेय यस्य तस्मै । एतेन दु साध्यब्रह्मवर्चससाधकस्य महात्मनो न किमप्यसाध्यमस्तीति सूच्यते । अत पूज्यायेति भाव । अमुष्मै कुशिकात्मजाय सपर्यां श्रीरामप्रदानरूपा पूजा कुर्यात्करोतु । भवच्छब्दयोगे प्रथमपुरुष एव न मध्यमपुरुष इति भाष्ये स्थितत्वात् 'विधिनिमन्त्रणामन्त्रणाधीष्टप्रश्नप्रार्थनेषु लिङ्' । अत वसुधा भुवं निर्गता यातुधाना यस्यास्ता निर्यातुधानामराक्षसाम् । 'यातुधान पुण्यजो नैर्ऋतो यातुरक्षसी' इत्यमर । एवं विधातुं कर्तुं लक्ष्मणेन सह रामो निर्यातु निर्गच्छतु । प्राप्तकाले लोद् । श्रीरामस्य राक्षससंहारार्थं निर्गन्तु काल प्राप्त इत्यर्थ । इन्द्रवज्रावृत्तम् । लाटानुप्रास ॥

१ 'एवविधमाकर्ण्य' इति पाठ २ 'प्रकारैरपि' इति पाठ. ३. 'अपरिहार्य' इति पाठ ४. 'पर्याप्तकामाय' इति पाठ

एवं वसिष्ठेन प्रतिष्ठापितधृतिर्दशरथः सुतप्रदानेन कुशिकसुतम-  
नोरथमेव पूरयामास ।

एवमिति । एवमुक्तरीत्या वसिष्ठेन प्रतिष्ठापिता पुनः सस्थापिता धृतिर्धैर्यं यस्य  
स तथोक्त । ‘धृतियोगान्तरे धैर्यं धारणाध्वरतुष्टिषु’ इति विश्व । दशरथः सुतप्र-  
दानेन श्रीरामसमर्पणेन कुशिकसुतमनोरथं विश्वामित्राभिलाषमेव पूरयामास सफ-  
लीचकार । न त्वप्रदानरूपं निजमनोरथमिलेवकारार्थं ॥

योगेन लभ्यो यः पुंसां संसारापेतचेतसाम् ।

नियोगेन पितुः सोऽयं रामः कौशिकमन्वगात् ॥ ३५ ॥

योगेनेति । यो रामः संसारात्पुत्रमित्रकलत्रबन्धुरूपादपेतः निवृत्तः चेतो येषां  
तेषां पुंसाम् । वीतरागाणां योगीश्वराणामित्यर्थः । योगेन लभ्यो ध्यानेन गम्यः ।  
‘श्रोतव्यो मन्तव्यो निदिध्यासितव्यः’ इति श्रुतेः । ‘योगः सनहनोपायध्यानसगति-  
युक्तिषु’ इत्यमरः । सोऽयं श्रीरामः पितुर्नियोगेन निदेशेन । नितरां योगेन चेति  
गम्यते । कौशिकमन्वगादनुजगाम । लोकानुग्रहदयालवः किं न विडम्बयन्तीति  
भावः । ‘इणो गा छुडि’ इति छुडि गादेशः । एतदादिश्लोकत्रयमानुष्टुभं छन्दः ॥

तत्र सत्रं परित्रातुं विश्वामित्रो महामुनिः ।

सौमित्रिसहितं रामं नयन्नयमवोचत ॥ ३६ ॥

तत्रेति । तत्र तस्मिन्समयेऽयं महामुनिर्मुनिश्रेष्ठः । विश्वस्य मित्रं विश्वामित्रः ।  
‘मित्रे चर्षौ’ इति विश्वशब्दस्य दीर्घश्छान्दसः । लोकेऽपि शिष्टप्रयोगात् । सत्रं  
परित्रातुं यज्ञं परिपालयितुं सौमित्रिसहितं लक्ष्मणानुगतं रामं नयन्प्रापयन्नवोचतो-  
क्तवान् ॥

तदेवाह—

बलेन तपसां लब्धे बलेत्यतिबलेति च ।

विद्येते मयि काकुत्स्थ विद्ये ते वितरामि ते ॥ ३७ ॥

बलेनेति । ककुदि वृषासे तिष्ठतीति ककुत्स्थः । अत्रेत्यपौराणिकी कथा—पुरा  
किल पुरजनां नाम साक्षाद्भगवतो विष्णोरशावतारः कश्चिदैक्ष्वाको राजा देवैः सह  
समयबन्धेन देवासुरयुद्धे देवसहायार्थं महोक्षरूपधारिणो महेन्द्रस्य ककुदि स्थित्वा  
पिनाकिलीलया निशाचरकुलं निहत्य ककुत्स्थसङ्ग्रामलभतेति । तस्यापत्यं काकुत्स्थः ।  
तस्य सबुद्धिर्हे काकुत्स्थः श्रीरामः, तपसा बलेन तपःशक्त्या । तपसामिति बहुवचनं  
विद्यथोरसुलभताद्येतनार्थम् । लब्धे प्राप्ते बलेति अतिबलेति च नाम्ना प्रसिद्धे विद्ये  
मन्त्रौ मयि विद्येते वर्तते । ते विद्ये ते तुभ्यं वितराम्युपदिशामीत्यवोचतेति स-  
बन्धः । उपदिदेशः चेति वाक्यशेषः । अत्र बलातिबले प्रक्रम्य ब्रह्मयामलेऽभिहि-  
तम्—‘उत्साहबलयोर्वृद्धिं परशस्त्रसहिष्णुता । न बाधा क्षुत्पिपासाभ्यां यतः सा  
कथिता बला ॥ यतः परस्य स्वालित्य दृष्ट्यानं कायकर्मणाम् । स्वोपाये च ह्यमोघत्व  
भवेत्सातिबला मता ॥ इदं विद्याद्वयं ज्ञातमात्रं सिद्धिकरं नृणाम् । विष्णुरेतद्वयं

स्मृत्वा जितवान्मधुकैटभौ ॥' इति । तथा रामायणश्लोक — 'क्षुत्पिपासे न ते राम भविष्येते नरोत्तम । बलामतिबला चैव पठत पथि राघव ॥' इति ॥

अथ मुनी राममनोविकासार्थं कथा कथयितुमुपचक्रम इत्याह—

ततो गृहीतविद्यस्य दाशरथेः प्रदेशमेकं प्रदर्श्य भगवानित्थमकथयत् ।

तत इति । ततो गृहीते विद्ये बलातिबलाख्ये येन तस्य दाशरथेर्दशरथनन्दनस्य श्रीरामस्य । 'अत इच्' इतीप्प्रत्यय । एक कमपि प्रदेश जनपद प्रदर्श्य दर्शयित्वा भगवान् । इत्थमकथयत्कथयामास ॥

तदेव विवृणोति—

अस्मिन्पुरा पुरभिदः परमेश्वरस्य

फालान्तरालनयनज्वलने मनोभूः ।

सद्यः प्रपद्य शलभत्वममुञ्चदङ्गं

तस्मादमुं जनपदं विदुरङ्गसंज्ञम् ॥ ३८ ॥

अस्मिन्निति । पुरा पूर्वकालेऽस्मिन्प्रदेशे मनोभूर्मेन्मथ पुरभिदस्त्रिपुरान्तकस्य । अस्यान्यान्तकत्वं किमु वक्तव्यमिति भाव । परमेश्वरस्य त्र्यम्बकस्य फालान्तराले निटलतटे यत्रयन तृतीय नेत्र तदेव ज्वलनोऽग्निः, तज्ज्वलनो वा, तत्र सद्योऽविलम्बेन शलभत्वं पतङ्गभावम् । 'समौ पतङ्गशलभौ' इत्यमर । प्रपद्य प्राप्य । भस्मीभूयेथ । अङ्ग शरीरममुञ्चत्युक्तवान् । 'शे सुचादीनाम्' इति मुमागम । तस्मात्कारणादमुं जनपदं देशम् । अङ्ग इति सज्ञा नामधेय यस्य त तथोक्तं विदुर्जानन्ति । पुराविद इति शेष । अङ्गमोचनमेवाङ्गशब्दप्रवृत्तिनिमित्तं कृत्वा तथा कथयन्तीत्यर्थ । 'नीवृज्जनपदो देशविषयौ तूपवर्तनम्' इत्यमर ॥

तदनु मानससरःप्रसृतां सरयूमतिक्रम्य वृत्रवधप्रवृद्धवृद्धश्रवः-  
पङ्कक्षालनलब्धमल्लयोर्मलदकरुशानाम्नोर्जनपदयोः सीम्नि कृतपदयो-  
र्दाशरथ्योः पुनरप्येवमब्रवीत् ।

तदन्विति । तदनु तदनन्तरं मानससरः प्रसृतां मानसाख्यकासारादुत्पन्ना सरयूं नाम नदीमतिक्रम्य तीर्त्वा वृत्रवधेन वृत्रासुरहत्याया प्रवृद्धो वृद्धिं गतो यो वृद्ध-  
श्रवस इन्द्रस्य पङ्क, पाप्मा स एव पङ्क कर्दम इति छिष्टरूपकम् । 'पङ्कोऽस्त्री कर्दे-  
मैनसो' इति निघण्टुः । तस्य क्षालनेन लब्धमल्लयोः प्राप्तकित्त्विषयो । संक्रान्त-  
मल्लिन्ययोरिति यावत् । अतएव मलदकरुशानाम्नोर्मलदं करुशश्चेति नाम ययोस्त-  
योर्जनपदयोर्द्वेष्टविशेषयोः सीम्नि पर्यन्तमुचि । दाशरथ्यो रामलक्ष्मणयोः कृतपदयो-  
र्विन्यस्तपादयोः । प्रविष्टपादयोः स्तोरित्वर्थ । पुनर्भूयोऽप्येवमब्रवीदुवाच । मालि-  
न्ययोगान्मलदं, करुश क्षुत् कार्यं वा तद्योगात्करुश इति संज्ञाविणीयः ॥

१ 'परिगृहीत', 'प्रतिगृहीत' इति च पाठौ. २. 'एकं प्रदेशं' इति पाठः. ३. 'लब्धमलद-  
करुशकनाम्नो' इति पाठः .

यक्षः सुकेतुर्दुहिणप्रसादाल्लेभे सुतां कामपि ताटकाख्याम् ।

सुन्दः किलैनां परिणीय तस्यां मारीचनीचं जनयांबभूव ॥ ३९ ॥

यक्ष इति । सुकेतुर्नाम यक्षो देवयोनिविशेषः । 'विद्याधराप्सरोयक्षरक्षोगन्ध-  
र्वकिनरा' इत्यमरः । दुहिणस्य तपसा समाराधितस्य ब्रह्मणः प्रसादादनुग्रहात् ।  
'धाताब्जयोनिर्दुहिणः' इत्यमरः । ताटकेत्याख्या नाम यस्यास्ता कामपि काचित्सुता  
पुत्रिका लेभे प्राप । जनयामासेत्यर्थः । अथ सुन्दो नाम कश्चिद्यक्ष एना ताटका  
परिणीयोपयम्य । भार्यात्वेन परिग्रहोत्यर्थः । किलेति वार्तायाम् । 'वार्तासभाव्ययो  
किल' इत्यमरः । तस्या भार्याया ताटकाया मारीच इति नीचः क्षुद्रम् । मारीचना-  
मानः कचन तनयमित्यर्थः । जनयाबभूवोत्पादयामास ॥

तदनन्तरवृत्तान्तमाह—

एकदा सुन्दे निहते मारीचः कुम्भसंभवमभिभूय तस्य शापाद-  
चापः कौणपताम् । ताटकाप्यभूत्पुरुषादिनी ।

एकदेति । एकदैकस्मिन्समये सुन्दे निहते सति । अगस्त्येनेति शेषः ।  
मारीचः कुम्भसंभवमगस्त्यम् । 'अगस्त्यः कुम्भसंभवः' इत्यमरः । अभिभूय  
पितृवधजनितरोषात्तिरस्कृत्य तस्य कुम्भसंभवस्य शापात्कौणपता राक्षसत्वमवाप  
प्राप्तवान् । 'राक्षसः कौणपः कव्यात्' इत्यमरः । तथा ताटकापि पुरुषादिनी  
नरमासभोजिनी राक्षस्यभूत् । अत्रेदं रामायणवचनम्—'अगस्त्यः परमकुद्धस्ताट-  
कामभिश्चाप्तवान् । पुरुषादी महायक्षी विकृता विकृतानना । इदं रूपं विहाय त्व  
दारुणं रूपमाप्नुहि ॥' इति ॥

ततः किमित्याशङ्क्यावश्यं त्वयेयं हन्तव्येत्याह—

सेयमब्जासनसिद्धसिन्धुरसहस्रप्राणात्मजेन सह जनपदविपदं  
विदधाना व्यापादनीया त्वयेति ।

सेति । अब्जासनस्य तपःपरितोषितस्य ब्रह्मणो वरात्सिद्धो निष्पन्नः सिन्धुरा  
गजास्तेषां सहस्रस्य प्राणः पराक्रमो यस्याः सा । ब्रह्मवरप्राप्तमहाबलसंपन्नैत्यर्थः ।  
'सिन्धुरः सामजः कुम्भी' इति गजपर्यायेष्वमरः । अतः एवात्मजेन सह जनपदविपदं  
निजाश्रमदेशोपप्लवः विदधाना कुर्वाणा सेयं ताटका त्वया व्यापादनीया हन्तव्या  
इत्येवमब्रवीदिति पूर्वेण सबन्धः ॥

रामस्तमाकर्ण्य स्त्रीवधशङ्कामकरोत् ।

राम इति । रामस्तं विश्वामित्रोक्तं ताटकावृत्तान्तमाकर्ण्य श्रुत्वा स्त्रीवधस्य  
ताटकाहननस्य शङ्का मयमकरोत्कृतवान् ॥

स्त्रीहत्यायाः शास्त्रनिषिद्धत्वात्ताटकावधसंशयं श्रीराममनसि विद्यमानं पूर्वदृष्टान्त-  
कथनेन निरस्यति—किंचेत्यादिना ।

१. 'एकदा उ सुन्दे' इति पाठः २. 'विनिहते' इति पाठः. ३. 'कुम्भसंभवमुनिमभिभूय'  
इति पाठः ४. 'चाभूत्' इति 'अप्यासीत्' इति च पाठौ ५. 'आजन्मसिद्ध' इति पाठः.  
६. 'जनपद' इति पाठः .

किंच । वैरोचनीं मन्थरां वसुंधरापराधधुरंधरां पुरंदरेण निहतां  
जनार्दनकृतमर्दनां च भार्गवजननीं प्रदर्श्य दाशरथेरमन्दां सुन्दवधू-  
वर्धविचिकित्सां मुत्सारयामास ।

किंचेति । वसूनि धारयतीति वसुधरा भूमि । ‘सज्ञाया मृतृवृजि-’ इत्यादिना  
खच् । ‘अरुद्विषद्-’ इत्यादिना मुमागम । तस्या अपराध उपद्रवाचरणरूपे  
धुरंधरा समर्थाम् । तदुपद्रवाचरणतत्परामित्यर्थ । बुरेव बुरा ता धारयतीति धुर-  
धरेति विग्रह । प्रक्रिया तु पूर्ववत् । अतएव पुरंदरेण पुर शत्रुपुराणि दारयतीति  
पुरंदर इन्द्र । ‘पू सर्वयोर्दारिसहो’ इति खच् । ‘खचि हख’ इत्युपवाहख ।  
‘वाचयमपुरंदरौ च’ इति निपातनान्मुमागम । तेन निहता व्यापादिता वैरोचनीम् ।  
विरोचनो नाम राक्षसस्तस्यापत्यं स्त्री वैरोचनी ता विरोचनपुत्रीम् । ‘तस्यापत्यम्’  
इत्यण् । ‘टिड्ढाणञ्-’ इत्यादिना ङीप् । विशेषणमेतत्कैकेयीदासीसदेहनिवृत्त्यर्थम् ।  
मन्थराम् । तथा जनार्दनेन विष्णुना कृतं विरचितं मर्दनं विदारणं यस्यास्ताम् ।  
छिन्नशीर्षामित्यर्थ । भार्गवजननीं शुक्रमातर मृगुपत्नीं च प्रदर्श्य दृष्टान्ततया  
निर्दिश्य दाशरथे श्रीरामस्यामन्दामनल्पा सुन्दवधूवर्धविचिकित्सा ताटकावधो-  
चरसशयमुत्सारयामास निरसितवान् । ‘विचिकित्सा तु सशय’ इत्यमर ॥

आश्रुत श्रुतवृत्तेन तेन सुन्दप्रियावधः ।

तमेवान्ववदत्तस्य चापः शिञ्जारवच्छलात् ॥ ४० ॥

आश्रुत इति । श्रुतवृत्तेन प्रख्यातचरित्रेण । अथवा श्रुत विश्वामित्रमुखादा-  
कर्णितं वृत्तं मन्थरावधादिपूर्ववृत्तान्तो येन तेन तथोक्तेन । ‘वृत्तं पद्ये चरित्रे  
त्रिष्वतीते दृढवर्तुले’ इत्यमर । तेन श्रीरामेण सुन्दप्रियायास्ताटकाया वध आश्रु-  
तोऽङ्गीकृत । ‘ऊरीकृतसुररीकृतमङ्गीकृतमाश्रुतं प्रतिज्ञातम्’ इत्यमर । अथ तस्य  
श्रीरामस्य चापो धनुरपि शिञ्जारवो गुणध्वनिः स इति छल कपटस्तस्मात् ताटका-  
वधमेवान्ववददनुसृत्योक्तवान् । ताटकावधप्रतिज्ञासमनन्तरमेव ज्याटकारं चकारे-  
त्यर्थ । ‘मौर्वी ज्या शिञ्जिनी गुण’ इत्यमर । अत्र छलशब्देन नाय शिञ्जारव-  
कित्वनुवाद इत्यारवस्यासत्यत्वप्रतिपादनादपह्नवभेदः । ‘छलादिशब्देनासत्यत्वप्रति-  
पादनमपह्नव’ इति सर्वस्सूत्रम् ॥

तदा ताटकाप्यभ्युज्जगामेत्याह—

तत्काले पिशिताशनाशपिशुना संध्येव काचिन्मुने-

रध्वानं तरसा रुरोध रुधिरक्षोदारुणा दारुणा ।

स्वाधीने हनने पुरीं विदधती मृत्योः स्वकृत्यात्यय-

क्रीडित्किंकरसंघसंकटमहाभृङ्गाटकां ताटका ॥ ४१ ॥

तत्काल इति । तत्काले शिञ्जारवसमये पिशितं मांसमश्रन्तीति पिशिताश्ना  
राक्षसास्तेषां नाशस्य पिशुना सूचका । श्रीरामवध्यानां राक्षसानां स्वयं प्रथमतया-  
दिति भावः । अन्यत्र पिशिताशनानामशनस्य भोजनस्य पिशुना । सध्याया अक्षुर-

१ ‘तर्दना’ इति पाठ २ ‘उत्सादयामास’ इति पाठ ३ ‘स्वकृत्यात्यया’ इति पाठः.

भोजनकालत्वेन प्रसिद्धत्वादिति भावः । 'कर्णेजप सूचक' स्यात्पिशुनो दुर्जनखल' इत्यमरः । अत्र जतुकाष्ठवच्छब्दयोरेव श्लिष्टत्वाच्छब्दश्लेषः । रुधिरक्षोदेनासृक्पङ्केन । अन्यत्र रुधिरक्षोदवत्कुङ्कुमरज इव । अरुणा रक्तवर्णा । एकत्र हिंस्रतया बीभत्सितत्वात्, अन्यत्र स्वाभाव्याच्चेति भावः । 'रुधिरकुङ्कुमासृजो' इत्युभयत्रापि विश्वः । 'क्षोदो रजसि पेषणे' इति नानार्थरत्नमाला । दारुणा भयङ्करी । एकत्र तथा भीषणाकारत्वात्, अन्यत्र पिशाचादिसंचाराच्चेति भावः । 'दारुण भीषणं भीष्म घोरं भीमं भयानकम्' इत्यमरः । तथा हनने हिंसाकर्मणि स्वाधीने स्वायत्ते सति मृत्योः पुरी यमपुरीम् । सयमिनीमिति यावत् । स्वेषा यत्कृत्य प्राणिपीडनव्यापारस्तस्यात्ययेन विपर्ययेण क्रीडद्भिर्यथेच्छ विहरद्भिः किकरसर्घैर्यमदूतनिवहै सकटं सकुलम् । 'सप्रोदक्ष कटच्' इति कटच् । महद्विपुलं शृङ्गाटकं चतुष्पथं यस्यास्ता तथोक्ता विदधती विदधाना । दधाते शतरि 'उगितश्च' इति ङीप् । 'नाभ्यस्ताच्छतु' इति नुमभावः । 'शृङ्गाटकचतुष्पथे' इत्यमरः । काचित्ताटका नाम राक्षसी तरसा बलेन रहसा वा । 'तरसी बलरहसी' इत्यमरः । सध्येव सायसध्येव मुनेर्विश्वामित्रस्याध्वानं मार्गं रुरोध निरुद्धवती । सध्यायामपि नैष्ठिकानां तादात्मिकनिष्ठानियमनेन निरोधकर्तृत्वसम्भवादियमुपमा श्लेषसंकीर्णा । अन्यथाकरणे वा प्रत्यवायापत्तेरिति भावः । शार्दूलविक्रीडितं वृत्तम् ॥

**अथ दाशरथेः कर्णमविशत्ताटकागुणः ।**

**तथा धनुर्गुणस्तूर्णं प्राविशत्तज्जिघांसया ॥ ४२ ॥**

**अथेति ।** अथानन्तरं ताटकाया गुणः शब्दः । सिंहनाद इति यावत् । दाशरथे श्रीरामस्य कर्णं श्रोत्रमविशत् । 'कर्णशब्दप्रहौ श्रोत्रम्' इत्यमरः । यथा येन प्रकारेण तस्यास्ताटकाया जिघांसया हन्तुमिच्छया । हन्ते सन्नन्तास्त्रियामप्रत्यये टाप् । धनुषश्चापस्य गुणो ज्या । मौर्वीति यावत् । तूर्णं क्षिप्रं दाशरथे कर्णं प्राविशत् तथेति सबन्धः । ताटकानिर्हार्दश्रवणसमकालमेव श्रीरामो मौर्वीमाकर्णमाचक्रर्षेत्यर्थः । अतएवासबन्धे सबन्धरूपातिशयोक्तिः । 'गुणस्त्वानृत्तिशब्दादिज्येन्द्रियामुख्यतन्तुषु' इति वैजयन्ती । एतदादिपद्यत्रयमानुष्टुभं छन्दः ॥

**ततो भाविनि संग्रामे बद्धश्रद्धस्य ताटका ।**

**स्वप्राणान् रामबाणस्य वीरपानमकल्पयत् ॥ ४३ ॥**

**तत इति ।** ततस्ताटका भाविनि भविष्यति संग्रामे सुबाह्वादिराक्षससहस्रणे बद्धश्रद्धस्य विहितादरस्य रामबाणस्य स्वप्राणान् स्वकीयप्राणवायून् वीरपानमकल्पयत्कल्पितवती । वीरपानं नाम युद्धोपक्रम उत्साहवर्धनार्थं वीरैः क्रियमाणं पानम् । श्रीरामामोघबाणविद्धा सती प्राणास्तत्याजेत्यर्थः । 'वीरपानं तु यत्पानं वृत्ते भाविनि वा रणे' इत्यमरः । 'वा भावकरणयो' इति विकल्पाणत्वम् । वीराणां पानं वीरपानमिति विग्रहः । नान्तोऽप्ययं शब्दो वर्तते । पूर्ववदतिशयोक्तिः ॥

१, 'यथा' इति पाठः २ 'यथा' इति पाठः ३ 'अविशत्' इति पाठः ४ 'स्वप्राणै' इति पाठः ५ 'वीरपानम्' इति पाठः



मुनिर्भृशाश्वोपज्ञानि ताटकामाधिने ददौ ।

अस्त्राणि जुम्भकादीनि जम्भशासनशासनात् ॥ ४४ ॥

**मुनिरिति ।** मुनिर्विश्वामित्रो जम्भनामान राक्षस शास्त्रीति जम्भशासन इन्द्र । कर्तरि ल्युट् । तस्य शासनात् 'महात्मने श्रीरामायाम्बकलापं देहि' इति नियोगाद्धेतोर्भृशाश्वो नाम कश्चिद्विस्तस्योपज्ञायन्त इत्युपज्ञानि । 'आतश्चोपसर्गे' इति कर्मण्यप्रत्यय । भृशाश्वोपज्ञानि । भृशाश्वनादौ ज्ञातानीत्यर्थः । 'उपज्ञोपक्रमम्-' इत्यादिनानपुसकत्वम् । 'उपज्ञोपक्रमान्ताश्च तदादित्वप्रकाशनम्' इत्यमरश्च । जुम्भकमादिर्घेषा तानि जुम्भकादीन्यस्त्राणि अस्त्रमन्त्रानित्यर्थः । ताटका मन्त्राति हन्तीति ताटका-माधिने श्रीरामाय ददावदात् । उपदिदेशेत्यर्थः । 'कर्मणा यममिप्रैति स सप्रदानम्' इति सप्रदानत्वाच्चतुर्थी । तद्गुणसविज्ञानो बहुव्रीहिः ॥

तत्र कंचन विरिञ्चिलोकप्रत्यादेशं प्रदेशं प्रदर्शयन्नवोचत् ।

**तत्रेति ।** तत्र वने विरिञ्चिलोकस्य ब्रह्मलोकस्य प्रत्यादेशम् । प्रत्यादिश्यत इति प्रत्यादेश इति विग्रहः । ब्रह्मलोककल्पमित्यर्थः । कंचन कमपि प्रदेश विषय प्रदर्शयन्निदर्शयन्नवोचतोक्तवान् । मुनिरिति शेषः ॥

तदेवाह—

प्रतिदिनमवदातैर्ब्रह्मभिर्ब्रह्मनिष्ठैः

प्रशमितभवखेदैः सादरं सेव्यमाने ।

बलिनियमनहेतोर्वागमनः काननेऽस्मि-

न्बलिनियमपरः सन्ब्रह्मचारी चचार ॥ ४५ ॥

**प्रतिदिनमिति ।** अवदातैः प्रसन्नैः । विषयवैराग्यसपन्नतया निर्मलान्त करणैरित्यर्थः । अतएव ब्रह्मैव निष्ठा विश्रान्तिपद येषां तैः । अथवा ब्रह्मणि निष्ठा नियमो येषां तैः । निदिध्यासनतत्परैरित्यर्थः । अतएव प्रशमिता शान्तिं गमिता भव-खेदाः सासारिकक्लेशा येषां तैः । तापत्रयविनिर्मुक्तैरित्यर्थः । ब्रह्मभिर्ब्रह्मर्षिभिः । 'ब्रह्मनिष्ठैर्महद्भिः' इति पाठे महद्भिर्महानुभावैः । ऋषिभिरित्यर्थः । प्रतिदिनम् । निरन्तरमिति यावत् । 'अव्ययं विभक्ति-' इत्यादिनाव्ययीभावसमासः । सादर सखेह सेव्यमानेऽधिष्ठीयमाने [ अस्मिन्कानने ] पुण्यारण्ये वामनो ब्रह्मचारी उपेन्द्र-तयावतीर्णो मायाबटुर्विष्णुर्बलैर्वैरोचनेनियमनहेतोः । बलिवन्धनार्थमित्यर्थः । 'षष्ठी हेतुप्रयोगे' इति षष्ठी । इष्टदेवतापूजोपहारा बलयः, शौचसतोषतप स्वाध्यायेश्वरप्रणिधानानि नियमाः, तत्परस्तदासक्त सन् । चचार । ब्रह्मचर्यनिष्ठापारतन्त्र्येण प्रावर्ततेत्यर्थः । 'बलि पूजोपहारे च करे दैत्यान्तरेऽपि च' इति नानार्थरत्नमाला । एतदादिश्लोकत्रयं मालिनीवृत्तम् ॥

अपहतविबुधातैर्वागमनस्याजमूर्ते-

रखिलभुवनमिक्षोराश्रमानोकहानाम् ।

१ 'कृशाश्वो' इति पाठः २ 'प्रदेशमेकं प्रदर्शयन्नवोचतोक्तवान्' इति पाठः ३ 'सेव्यमानः' इति पाठः ४ 'अपि च' इति पाठः ५ 'वामन-व्याजमूर्ते' इति पाठः

## ततिरियमतिनीला व्याप्तदिग्व्योमसीमा

स्वयमपि परिमातुं लोकमस्युद्यतेव ॥ ४६ ॥

**अपहृतेति ।** अपहृता निरस्ता विबुधानामिन्द्रादिवृन्दारकाणामर्ति पीडा येन तस्य । 'अर्ति पीडाधनुष्कोव्यो' इत्यमर । न जायत इत्यजो विष्णु । 'अन्येभ्योऽपि दृश्यते' इति डप्रत्यय । तन्मूर्ते । श्रीविष्णवतारस्येत्यर्थ । अखिलभुवनभिक्षो । पादत्रयपरिमितभूतलतया याव्वापदेशेन त्रिभुवनभिक्षातत्परस्येत्यर्थ । 'सनाशसभिक्ष उ' । वामनस्याश्रमे तपोवने येऽनोकहा वृक्षा । अनस शकटस्यार्क गति भ्रन्तीत्यनोकहा इति विग्रह । 'अनोकह कुट साल' इति वृक्षपर्यायेष्वमर । तेषामियं परिदृश्यमाना अतिनीलात्यन्तश्यामलाकारा तथा व्याप्ता आवृता दिग्व्योमसीमा दिशा व्योमत्र सीमा पर्यन्तभुवो यया । आक्रान्तदिङ्मनोऽन्तरालत्वेनावतिसमुन्नतेत्यर्थ । 'सीमसीमे स्त्रियामुभे' इत्यमर । नान्तपाठेऽसीमन इति निषेधान्न स्त्रीत्वम् । इदं च विशेषणद्वयं विभक्तिविपरिणामेन वामनेऽपि योज्यम् । तति श्रेणि । स्वयमपि लोकम् । त्रिभुवनमित्यर्थ । जातावेकवचनम् । परिमातु-मित्यत्तावधारणेन परिच्छेत्तुमभ्युद्यता समुद्युक्तेव प्रतिभाति । पश्येति शेष । 'ससर्गजा पुण्यगुणा भवन्ति' इति न्यायेन त्रिभुवनपरिमातुस्तत्रभवतो वामनस्य सहवासवशात्तद्वत्स्वयमपि तथा कर्तुमुद्युक्तेव प्रतीयत इत्यर्थ । अत्रोन्नतगुणनिमित्ता अभ्युद्यतत्वजातिस्वरूपोत्प्रेक्षा व्यञ्जकसद्भावाद्वाच्या ॥

**इति विविधरसाभिः कौशिकव्याहृताभिः**

**श्रुतिपथमधुराभिः पाचनीभिः कथाभिः ।**

**गलितगहनकृच्छ्रं गच्छतोर्दाशरथ्योः**

**समकुचदिव सद्यस्तादृशं मार्गदैर्घ्यम् ॥ ४७ ॥**

**इतीति ।** इत्यनेन प्रकारेण विविधा बहुप्रकारा रसा आस्वादा यासा तास्तथोक्तास्ताभि श्रुतीना पन्था श्रुतिपथम् । 'ऋक्पू -' इत्यादिना समासान्त । तस्य मधुराभि । श्रवणानन्दकरीभिरित्यर्थ । पाचनीभि पवित्राभि कौशिकव्याहृताभिर्विश्वामित्रकथिताभि कथाभिरुपाख्यानैर्ह्येतुभि । 'चिन्तिपूजिकथिकुम्बिचर्चश्च' इत्यङ्प्रत्यय । गलितमपगत गहनकृच्छ्रं काननसंचारजनितकष्ट यस्मिन्कर्मणि तद्यथा भवति तथा । 'स्यात्कष्टं कृच्छ्रमाभीलम्' इत्यमर । गच्छतोर्दाशरथ्यो रामलक्ष्मणयोस्तादृश तथाविधम् । अत्यधिकमित्यर्थ । 'त्यदादिषु दशोऽनालोचने कश्च' इति कञ्प्रत्यय । 'आ सर्वनाम्न' इत्यात्वम् । मार्गदैर्घ्यं मार्गायाम सद्यः समकुचदिव सकोचमगमदिवेत्युत्प्रेक्षा । विश्वामित्रकथितमधुरतरकथाश्रवणकौतूहलपारवश्याद्द्वीयानपि मार्गो नेदीयानिव प्रत्यभादित्यर्थ ॥

**ततः सिद्धाश्रमं प्रविश्य विश्वामित्रः सत्रमारभत ।**

**तत इति ।** ततस्तदनन्तरं विश्वामित्र सिद्धाश्रमं निजतपोवनं प्रविश्य सत्रमारभत । ऋतुदीक्षितोऽभूदित्यर्थ ॥

तदनन्तरमन्तरिक्षान्तरालादापतन्तमन्तकानीकभयानकं तं पला-  
शगणमवलोक्य पलायमानाः कैरगलितसमित्कुशा कुशिकनन्दना-  
तेवासिनः ससंभ्रममभिलषिताहवाय राघवाय न्यवेदयन् ।

तदनन्तरमिति । तदनन्तरं सत्रप्रारम्भानन्तरमन्तरिक्षान्तरालान्नभोविवरा-  
दापतन्तमुपसर्पन्तमन्तकानीकभयानकं यमकिंकरसेनाभयंकरं तं प्रसिद्धं पलाशानां  
सुबाहुमारीचादिराक्षसानां गणं समूहमवलोक्य दृष्ट्वा पलायमानां प्रद्वमाणाः ।  
अतएव करेभ्यो गलितं सस्तं समित्कुशं समिधं कुशा दर्भीश्च यज्ञीया येषां ते  
तथोक्ताः । ‘अस्त्री कुशं कुथो दर्भः’ इत्यमरः । ‘जातिरप्राणिनाम्’ इति द्वन्द्वैकव-  
द्भावाद्बहुव्रीहिः । कुशिकसुतान्तेवासिनो विश्वामित्रशिष्याः । अन्ते समीपे  
वसन्तीत्यन्तेवासिनः । ‘छात्रान्तेवासिनौ शिष्ये’ इत्यमरः । ‘शयवासवासिष्वकालात्’  
इत्यलुक् । अभिलषिताहवायः । समरोत्सुकायेत्यर्थः । राघवाय । श्रीरामाय  
ससंभ्रमं सोद्वेगं न्यवेदयन्व्यजिज्ञपन् ॥

निवेदनप्रकारमेवाह—

हृत्वाद्रेः शिखराणि तानि परितः क्षिप्वा हसित्वा कुधा

कृत्वा हस्तविघटनं तत इतः स्थित्वा नटित्वा मुहुः ।

सिक्त्वा क्षमामसृजा स्रजान्त्रकृतया बद्धा कचान्खेचरा-

न्दग्ध्वाग्ने सट्टशा दृशा निशिचरा रुन्धन्ति रन्ध्रं दिवः ॥४८॥

हृत्वेति । अद्रेः शिखराणि गिरिश्चङ्गाणि हृत्वानीय तानि शिखराणि परितः  
क्षिप्वा समन्ताद्विकीर्य । तथा हसित्वाट्टहासं कृत्वा । कुधा क्रोधेन । ‘क्रोपक्रोधा-  
मर्षरोषप्रतिषा रुद्रकुधौ क्रियौ’ इत्यमरः । हस्तविघटनं करतलास्फालनं कृत्वा ।  
तत इतः स्थित्वा । समन्ताद्भाष्येत्यर्थः । मुहुर्नटित्वा पुनः पुनस्तसाहनाद्यं कृत्वा ।  
क्षमा मेदिनीमसृजा रक्तेन सिक्त्वाष्ठाव्यः । ‘क्षमावनिर्मेदिनी मही’, ‘रुधिरैऽसृग्लो-  
हितास्त्ररक्तक्षतजशोणितम्’ इति चामरः । तथात्रकृतया स्रजान्त्रनिर्मितया  
मालया कचाञ्जिरोरुहान्बद्ध्वा सग्रथ्यः । तथाग्ने सट्टशा अभिज्वालाकल्पया दृशा  
निजदृष्ट्या । खे चरन्तीति खेचरा अन्तरिक्षचारिणश्चारणादयः । ‘तत्पुरुषे कृति  
बहुलम्’ इत्यलुक् । तान्दग्ध्वा सताप्य निशिचरा राक्षसा दिवो रन्ध्रं नभोऽन्तरालं  
रुन्धन्त्यावृण्वन्ति । आच्छादयन्तीत्यर्थः । एव न्यवेदयति इति पूर्वेण सबन्धः ।  
शार्दूलविक्रीडितं वृत्तम् ॥

ततः किं जातमित्यत आह—

तत्र ।

तत्रेति । तत्र तस्मिन्समये ॥

संक्रान्तवर्णान्तरगाधिसूनोः संपर्कपुण्यादिव रामभद्रः ।

क्षेत्रक्रमात्पिप्पलदण्डयोग्यः पलाशदण्डाद्वतपाणिरासीत् ॥४९॥

१ ‘भयानकं पलाशः’ इति पाठः २ ‘करतलगलितपलाशसमित्’ इति पाठः ।  
३ ‘रामचन्द्रः’ इति पाठः ।

**संक्रान्तेति ।** 'क्षणु हिंसायाम्' इति यातो. सपदादित्वात्किप् । 'गम्यादी-  
नाम्-' इति वक्तव्यादनुनासिकलोपे तुगागमे च क्षदिति रूपं सिद्धम् । क्षतो नाशा-  
ज्जायत इति क्षत्र क्षत्रवर्णम् । 'सुपि-' इति योगविभागात्कप्रत्ययः । तस्य सबन्धी  
क्षात्रस्तस्मात्कमात् । क्षत्रियकुलाचारक्रमादित्यर्थः । पिप्पलदण्डयोग्योऽश्वत्थदण्डधा-  
रणार्हः । उपनयनसमये तथा विपिविहितत्वादिति भावः । 'पिप्पल कुञ्जराशनः ।  
अश्वत्थे' इत्यमरः । रामभद्रः श्रीरामः । अन्यो वर्णो वर्णान्तरम् । 'अन्तरमवका-  
शावधिपरिधानान्तर्धिभेदतादर्थ्ये' इत्यमरः । 'सुप्सुपा' इति समासः । संक्रान्त-  
तपोबलात्संप्राप्तं वर्णान्तरं ब्राह्मण्यस्य स तथोक्तस्तस्य गाधिसूनोर्गांधिराजनन्द-  
नस्य विश्वामित्रस्य सपत्न्ये सहवासेन यत्पुण्यं मुकृतं तस्मादिवेति हेतूत्प्रेक्षा । पला-  
शदण्डे किञ्चुकदण्डधारण आहत आदरवान्पाणिर्व्यस्य स तथोक्तः । ब्राह्मणस्य पला-  
शदण्डधारणविधानात् । तस्य च 'ससर्गजा दोषगुणा भवन्ति' इति न्यायेन सभा-  
वितत्वाच्चेति भावः । तथा पलमासमश्नन्तीति पलाशा मारीचादिराक्षसास्तेषां दण्डे  
शिक्षण आहतपाणिर्व्यग्रहस्त आसीत् । विश्वामित्रशिष्यवाक्याकर्णनानन्तरमेव राक्ष-  
सशिक्षणव्यग्रहस्तोऽभूदित्यर्थः । आहतपाणिरित्यत्र यद्यपि पाणेरचेतनस्याहतत्व चे-  
तनवर्मो न युज्यते, तथापि तद्वता श्रीरामेण सहाभेदाध्यवसायादौपचारिक इत्य-  
वगन्तव्यम् । ननु 'तेषां दण्डा पालाशो ब्राह्मणस्य, औदुम्बरः क्षत्रियस्य, बैल्वो  
वैश्यस्य' इति गृह्यकारेण क्षत्रियस्यौदुम्बरदण्डविधानादत्र पिप्पलदण्डयोग्य इति  
वक्तुं कथमुचितमिति चेत्सत्यम् । 'पालाशबिल्वयोर्दण्डौ ब्राह्मणस्य, न्यग्रोधचलद-  
लयो क्षत्रियस्य, पीलूदुम्बरयोर्विशः' इत्यादि स्मृत्यनुसारात्पिप्पलदण्डयोग्यत्वक-  
थनं न विरुद्धत इत्यलमतिप्रसङ्गेन । अत्र पिप्पलदण्डयोग्योऽपि पलाशदण्डाहतपा-  
णिरिति सर्वतो विरोधस्य राक्षसशिक्षणपरतया परिहृतत्वाद्विरोधाभासालङ्कारः ।  
'आभासत्वे विरोधस्य विरोधाभास इष्यते' इति लक्षणात् । स चोक्तोत्प्रेक्षानुप्राणित  
इति सकरः । उपजातिवृत्तम् ॥

**मारीचनीचमतिराहवमारचय्य**

**क्षिप्तः क्षणेन रघुनायकसायकेन ।**

**मध्येपयोनिधिं भयेन निमग्नमूर्ति-**

**वैषं पुपोष जलमानुषनिर्विशेषम् ॥ ५० ॥**

**मारीचेति ।** मारीच इति नीचमतिरपसदबुद्धी राक्षसः । महात्मना जगदेक-  
वीरेण श्रीरामेण सह योद्धुं न शक्यत इति सम्यग्बुद्धभावाच्चीचमतिवमवगन्त-  
व्यम् । आह्वयन्ते शत्रवोऽस्मिन्नित्याहवो युद्धम् । 'आडि युद्धे' इति ह्यतेराड्पूर्वा-  
दप्रत्यये सप्रसारणम् । 'आहवः सगरे यागे' इति विश्वः । तमारचय्य कृत्वा ।  
'त्यपि लघुपूर्वात्' इत्यादिदेशः । रघुनायकस्य सायकेन वायव्यास्त्रेण क्षणेन क्षणमा-  
त्रेण । विभक्तिप्रतिरूपकमव्ययमेतत् । क्षिप्तः प्रेरितः । सुशुष्कपर्णवदित्यर्थः । मध्ये-  
पयोनिधिं पयोनिधेर्मध्ये । 'पारे मध्ये षष्ठ्या वा' इत्यव्ययीभावसमासः । तत्सनि-  
योगादेकारान्तत्वं मध्यशब्दस्य । भयेन प्रकाशसचारे पुनः ग्रहरेदिति भीत्या निम-  
ग्नमूर्तिर्जलान्तर्हितशरीरं सन् जलमानुषजलजनिमानुषवेषान्निर्विशेषमविशेषम् ।

तत्कल्पमित्यर्थः । वेषं भूमिका पुपोष पोषितवान् । तद्वज्रलभिमध्ये निमज्जयातिष्ठ-  
दित्यर्थः । वसन्ततिलकावृत्तम् ॥

सुबाहुराघवोन्मत्तः कृतः काकुत्स्थपत्रिणा ।

मुनीनामनभिप्रेतः प्रेतनाथातिथिः कृतः ॥ ५१ ॥

सुबाहुरिति । मुनीनामनभिप्रेतोऽसमत आहवोन्मत्तो युद्धोन्मत्तः सुबाहुर्नामा  
राक्षसः काकुत्स्थपत्रिणा श्रीरामबाणेन । 'पत्रिणौ शरपक्षिणौ' इत्यमरः । काकुत्स्थ-  
शब्दो व्याख्यातः । कृतश्छिन्नः सन् । 'कृती छेदने' इति वातो कर्मणि क् ।  
प्रेतनाथातिथिरन्तकबन्धुः कृतः । यमलोकं प्रापित इत्यर्थः । 'प्रेतनाथातिथीकृतः'  
इति च्यवन्तपाठेऽप्ययमेवार्थः ॥

वंशस्पृशा हृदयहारिफलान्वितेन

रामेरितेन सहसा सहसायकेन ।

स्नेहार्दितेन निरगादनुरागिणीव

प्राणावलिर्हृदयतः पिशिताशनानाम् ॥ ५२ ॥

वंशेति । वंशस्पृशा वेणुसम्भवेन सत्कुलप्रसूतेन च । 'वंशः पृष्ठास्त्रि देहोर्ध्व-  
काष्ठे वेणौ कुले गुणे' इति विश्वः । 'स्पृशोऽनुदके किञ्' । हृदयहारिफलान्वितेन  
हृदयविदलनकारिबाणाग्रयुतेन मनोहरलाभसमृद्धेन च । 'हृदयं मानसोरसो', 'फलं  
बाणाग्रलाभयो' इत्युभयत्रापि विश्वप्रकाशमरौ । स्नेहार्दितेन तैलादिस्नेहद्रव्यपरिशो-  
धितेन सौहार्दपरिपूर्णैः च । 'स्नेहोऽस्त्री द्रवहार्दयो' इति वैजयन्ती । रामेरितेन  
श्रीरामप्रयुक्तेनाभिराम इत्युदीरितेन च । रामाभिरिरितेन रत्यर्थः प्रेरितेन । सुन्द-  
रीणां स्वयमभिलषणीयेनेत्यर्थः । 'सुन्दरी रमणी रामा' इत्यमरः । सायकेन सह  
बाणेन साकम् । प्राणनायकेनेति च गम्यते । पिशिताशनानां हतशेषराक्षसानां  
प्राणावलिः पञ्चप्राणश्रेणिर्हृदयतो हृत्प्रदेशात् । पञ्चम्यास्तसि । अनुरागिण्यनुरागवती  
युवतिरिव सहसा शीघ्रम् । 'स्वरादिपाठादव्ययत्वम्' इति शाकटायनः । निरगाग्नि-  
जगाम । श्रीरामशरताडितां राक्षसास्तत्क्षणं प्राणास्तलजुरित्यर्थः । 'इणो गा छुडि'  
इति छुडि गादेशः । अत्र प्राणावलिनिर्गमनसायकनिर्गमनयोः कार्यकारणयोरसह-  
भाविनो सहभावोक्ते कार्यकारणपौर्वापर्यविपर्ययरूपातिशयोक्त्युपजीविनी सहोक्ति-  
रलकारः । 'सहार्थेनान्वयो यत्र भवेदतिशयोक्तिः । कल्पितौपम्यपर्यन्ता सा सहो-  
क्तिरिहेष्यते ॥' इति लक्षणात् । सायकवन्निर्जगामेत्यौपम्यकल्पनया कारणगताशु-  
भावप्रतीतेश्चमत्कारि रद्वस्यम् । तथा प्रसूतरायकविशेषणसाम्यादप्रसूतप्राणनायक-  
प्रतीतेः समासोक्तिः । 'विशेषणानां तौल्येन यत्र प्रसूतवर्तिनाम् । अप्रसूतस्य  
गम्यत्वं सा समासोक्तिरिष्यते ॥' इति लक्षणात् । इदं चालकारद्वयग्रन्थेन्यनैरपे-  
क्षयात्ससृष्टं सद्भागिणीवैत्युपमासापेक्षितत्वात्तया सकीर्यत इति संक्षेपः । वसन्ततिल-  
कावृत्तम् ॥

१. 'प्रेतनाथातिथीकृतः' इति पाठः. २. 'रघुनाथकसायकेन' इति पाठः. ३. 'स्ने-  
हान्वितेन' इति पाठः. ४. 'प्राणावली' इति पाठः.

अथ निशिचरमाथाद्वीतवैतानविघ्नो  
मुनिरवभृथकृत्यं विश्वहृद्यं समाप्य ।  
अमनुत जयलक्ष्म्या राममाजौ समेतं  
यजनजनितमूर्त्या योक्तुमव्याजलक्ष्म्या ॥ ५३ ॥

अथेति । अयानन्तरं मुनिर्विश्वामित्र । मथ्यत इति माथो मथनम् । कर्म-  
प्यण् । निशिचराणां राक्षसानां माथात्सहरणाद्धेतोर्वीतवैतानविघ्नो निरस्तयागीया-  
न्तराय सन् । विश्वहृद्यं विश्वजनमनोहरम् । लोकद्रोहिं राक्षससहरणपूर्वकत्वालोको-  
पकारकत्वाच्च सकलसमतमित्यर्थः । अवभृथकृत्यं दीक्षान्तस्नानादिकर्म । ‘दीक्षा-  
न्तोऽवभृथो यज्ञे’ इत्यमरः । समाप्य कृत्वा । आजौ युद्धे । ‘समित्याजिसमिद्युध’  
इत्यमरः । जयलक्ष्म्या विजयश्रिया समेत सहित राम श्रीरामभद्र यजने जनकयज्ञे  
जनिता मूर्तिर्यस्यास्तया । तत्रावतीर्णयेत्यर्थः । अव्याजलक्ष्म्या सीतारूपिण्या  
निजया श्रीदेव्या योक्तुं सघटयितुममनुताबुध्यत । यागार्थं जनकेनाहूतो भगवा-  
न्विश्वामित्रस्तत्र धनुर्भङ्गपूर्वकं विष्णुमूर्ते श्रीरामस्य सीतालक्ष्मीविवाहो भविष्यतीति  
मनसि निश्चित्य लक्ष्मणानुगत श्रीराम नेतुमैच्छदित्यर्थः । अत्रेदं पुराणवचनम्—  
‘राघवत्वेऽभवत्सीता रुक्मिणी कृष्णजन्मनि । अन्येषु चावतारेषु विष्णोरेपान-  
पायिनी ॥’ इति । मालिनीवृत्तम् ॥

तदनु मुनि श्रीरामं प्रति निजवशकया कथयितुं प्रारभतेत्याह—

अथ मिथिलां प्रति प्रस्थितः कौशिकः काकुत्स्थमित्थमकथयत् ।

अथेति । अयानन्तरं मिथिला जनकनगरीं प्रस्थितः प्रवृत्तः कौशिको विश्वा-  
मित्रः काकुत्स्थः श्रीरामं प्रतीत्य वक्ष्यमाणरीत्याकथयत् ॥

तदेव विवृणोति—

पुरा खलु कुशेशयासनजन्मा कुंशाभिधानो राजर्षिः कुंशाम्ब-  
प्रमुखैश्चतुर्भिः कौशाम्बीमहोदयधर्मारण्यगिरिब्रजाख्यानां पुरीणां  
कर्तृभिः पुत्री बभूव ।

पुरेति । पुरा खलु पूर्वकाले । खलुशब्दः किलार्थको वाक्यालंकारे वा । कुशे-  
शयासनात्कमलासनाद्ब्रह्मणो जन्म यस्येति व्यधिकरणबहुव्रीहिः । ‘अवार्यो बहुव्री-  
हिर्जन्माद्युत्तरपद’ इति वामनः । ‘शतपत्र कुशेशयम्’ इत्यमरः । कुशाभिधानः  
कुशनामा राजर्षी राजोत्तमः कौशाम्बीमहोदयो धर्मारण्यगिरिब्रजश्चेत्याख्या यासां  
तासां पुरीणां पट्टणानां कर्तृभिरुद्देशकमेणैव निर्मातृभिः कुशाम्बः प्रमुख आद्यो  
येषां तैः कुशाम्बकुशनाभाधूर्तरजसवसुनामभिश्चतुर्भिः कुमारैः पुत्री पुत्रवान्बभूव ।  
कुशाम्बादीश्चतुरः पुत्रान्महापौरुषशालिनो जनयामासेत्यर्थः । तत्र कुशाम्बेन निर्गृता

१ ‘घाताच्छान्त’ इति पाठः २ ‘विश्वामित्र’ इति पाठः ३. ‘काकुत्स्थो  
इति पाठः’ ४. ‘कुशिकाभिधानो’ इति पाठः ५ ‘कुशनाभकुशाम्ब’ इति पाठः  
६ ‘कर्तृभिश्चतुर्भिः’ इति पाठः.

कौशाम्बीत्यन्वर्थसज्ञा । 'तेन निर्दुत्तम्' इत्यण् । 'टिङ्माणञ्-' इत्यादिना ङीप् ।  
अन्यत्पुरत्रयमैच्छिकनामाङ्कितमित्यवगन्तव्यम् ॥

तत्र स्वपितामहस्य कुशनाभस्य वृत्तान्तमाह—

कुशनाभस्तु घृताच्यां कन्याशतमजनयत् ।

कुशनाभ इति । कुशनाभस्तु । अवधारणार्थकस्तुशब्द । घृताच्यामप्सरसि  
कन्याशतं शतसख्याका कन्यका अजनयदुत्पादयामास ॥

कन्यास्ताः संनद्धयौवनाः कामयमानः पवमानः प्रत्याख्यानात्प्र-  
त्यापन्नमन्युरासामवयवेष्वनार्जवमतनुत ।

कन्या इति । सनद्धयौवना सपूर्णतारुण्या कन्या कन्यका कामयमानोऽसि-  
लषमाण । उद्यानविहारसमय इति भावः । पवमानो वायुः प्रत्याख्यानात् 'वयः  
पित्रधीना, तमभ्यर्थय' इति परिहाराद्धेतो प्रत्यापन्नमन्युरुत्पन्नकोव सन् । 'मन्यु-  
दैर्न्ये कतौ कुवि' इत्यमरः । आसा कुशनाभकन्यकानामवयवेष्वनार्जवः कौटिल्य-  
मतनुत । वक्रपाणिपादास्ताश्चकारेत्यर्थः । तथा श्रीरामायणे—'तासां तद्वचनं श्रुत्वा  
वायुः परमकोपनः । प्रविश्य सर्वगात्राणि बभञ्ज भगवान्प्रभुः ॥' इति ॥

अथ विदितवृत्तान्तेन कुशनाभेन तेन क्षमामेव प्रतिक्रियां मन्य-  
मानेन चूलिसूनवे सौमदेयाय राज्ञे ब्रह्मदत्ताय दत्तास्ताः प्रकृतिस्था  
बभूवुः ।

अथेति । अथानन्तर विदितो विज्ञापितो वृत्तान्तः कन्यकाङ्गवैकल्यापादनरूपो  
यस्य तेन । तथा क्षमा धान्तिमेव । ननु कोधमित्येवकारार्थः । 'क्षितिक्षान्त्यो क्षमा'  
इत्यमरः । प्रतिक्रिया मन्यमानेन । क्षमैवात्रोचिता ननु कोध इति तूष्णीभूतेनेत्यर्थः ।  
तेन कुशनाभेन चूलिसूनवे चूलिनामकमुनिपुत्राय सौमदेयाय सोमदाख्यगन्धर्वाङ्ग-  
नासभूताय । चूलिना सोमदायामुत्पादितायेत्यर्थः । 'स्त्रीभ्यो ढक्' इति ढक् ।  
ब्रह्मदत्ताय ब्रह्मदत्तनाम्ने राज्ञे दत्ता भार्यात्वेन प्रतिपादिता । सत्यस्ता कन्यका  
प्रकृतिस्थास्तत्प्रभावाद्यथापूर्वरूपा बभूवुः ॥

पुनरपि कुशनाभस्तु पुत्रीयन्पितुः प्रसादादगाधसत्त्वान्गाधिसं-  
ज्ञानस्सत्तातपादानुदपादयत् ।

पुनरिति । कुशनाभस्तु पुनर्भूयोऽपि पुत्रीयन्पुत्रमात्मन इच्छन् । आनुण्यार्थ-  
मिति भावः । 'सुप्त आत्मन क्यच्' । पितुः कुशस्य राज्ञः प्रसादादनुग्रहादस्सत्ता-  
तपादानस्सत्पितरम् । गाधमित्यर्थः । उपपादयदुत्पादितवान् । 'तातस्तु जनक  
पिता' इत्यमरः । तातपादानिति बहुवचनं पूजार्थं गौडपादानिति वत् ॥

- १ 'कन्याशतं घृताच्याम्' इति पाठः २. 'कुशनाभेन क्षमामेव' इति पाठः .  
३ 'मन्यमानेन' इति पाठः ४ 'सौमदेयाय' इति पाठः ५. 'प्रदत्ता' इति पाठः .  
६ 'पितृप्रसादात्' इति पाठः ७ 'प्रसादादस्सत्तात' इति पाठः.

इत्थं दाशरथिः कौशिकोत्पत्तिकथानिशमननिरायामयामिनी-  
यामानुबन्धो बन्धूकस्तबकसुन्दरबन्धुरेण संध्यारागेण प्राचीमुखेन  
शोणीकृतेन शोणाभिधानं दधानेन नदेन प्रवर्तितप्रत्यूषकृत्यः कृत-  
नियमेन मुनिना सह गङ्गामुपतिष्ठमानेन पथा प्रातिष्ठत ।

इत्थमिति । इत्थमनेन प्रकारेण दाशरथि श्रीराम कौशिकोत्पत्तिकथाया  
विश्वामित्रोदयोपाख्यानस्य निशमनेनाकर्णनेन निरायाम आयामरहित । अदीर्घ  
इति यावत् । यामिन्या निशाया यामानुबन्ध प्रहरानुवृत्तिर्यस्य स तथोक्त । कथा-  
श्रवणजनितकौतूहलपारवश्यात्सकुचितवत्प्रतीयमानत्रियाम इत्यर्थ । 'द्वौ यामप्रहरौ  
समौ' इत्यमर । तथा बन्धूकस्तबकवद्वन्धूकपुष्पगुच्छवत्सुन्दर रमणीय सद्बन्धुर  
मनोज्ञ तेन संध्यारागेण संध्यारागवत्ता । अरुणोदयवशाद्बोहितायमानेनेत्यर्थः ।  
'बन्धूको बन्धुजीवक' इत्यमर । प्राचीमुखेन पूर्वदिग्भागेन [कर्त्रा] शोणीकृतेनानु-  
रजितेन । स्वसावर्ण्यमासादितेनेत्यर्थ । अभूततद्भावे चिव । 'अस्य चवौ' इति  
दीर्घ । शोण इत्यभिधानं नाम दधानेन धारयता । दधाते कर्तरि शानच् । नदेन  
कासारविशेषेण [ करणेन ] शोणाख्यपुण्यप्रवाहजलेनेत्यर्थ । प्राक्कृतसो नद्य प्रत्य-  
क्कृतसो नदा नर्मदा विनेत्याहु । 'शोणस्तरलपादपे । नदेऽम्रौ रक्ततरुगे रागे'  
इत्यभिवानात् । प्रवर्तितप्रत्यूषकृत्यो विहितप्रातः स्नानसंध्यावन्दनादिनित्यकर्मतन्त्र  
सन् कृतनियमेन विरचितानुष्ठानेन मुनिना सह विश्वामित्रेण साकम् । 'साकं सत्रा  
सम सह' इत्यमर । गङ्गा भागीरथीमुपतिष्ठमानेनानुसरता पथा । गङ्गाप्रापकमार्गेण-  
त्यर्थ । प्रातिष्ठत प्रावर्तत । 'समवप्रविभ्य स्थ' इत्यात्मनेपदम् । पथेत्यत्र तृतीया-  
विधाने प्रकृत्यादिभ्य उपसख्यानात्तृतीयोपपत्ति । समेन वावतीतिवत्तत्रापि पथ क-  
रणत्वस्य प्रतीयमानत्वात्कर्तृकरणयोरेव तृतीयेति भाष्यकार । यथाह कालिदास —  
'दक्षिणेन प्रवृत्ता' इति । बन्धूकस्तबकसुन्दरेत्यत्रोपमा । शोणीकृतेनेत्यत्र नदस्य  
स्वनैर्मल्य विहाय प्राचीमुखरागहरणोक्तेस्तद्गुणालकार । 'तद्गुण स्वगुणत्यागादन्यो-  
त्कृष्टगुणाहति' इति लक्षणात् ॥

आजानपावनक्षीरां वृषानन्दविधायिनीम् ।

श्रुतिप्रणयिनीं सोऽयमापगामाप गामिव ॥ ५४ ॥

आजानेति । सोऽय श्रीराम आजानपावनं स्वभावशुद्ध क्षीर नीर यस्यास्ताम् ।  
'शुद्धं भागीरथीजलम्' इति वचनादिति भाव । आजानशब्द स्वभावे रूढ । अथवा  
जनाना समूहो जानम् । 'तस्य समूह' इत्यण् । आ समन्तात् । बहिरभ्यन्तरे  
चेत्यर्थ । जान जनसमूह पावयति स्नानपानाभ्या पवित्रीकरोतीत्याजानपावन क्षीरं  
यस्यास्ता तथोक्ताम् । 'क्षीर स्यान्नीरदुग्धयो' इति रत्नमाला । वृषैर्यमनियमादिभि-

१ 'निशमनेन निरायामा यामिनीमनुभूय' इति पाठ २ 'स्तबकबन्धुरेण' इति पाठ .  
३ 'प्राचीमुखे शोणीकृते' इति पाठ ४ 'दधाने नदे' इति पाठ . ५ 'प्रत्यूष कृत्य.'  
इति पाठः.



धर्मैर्ये आनन्दस्तं विदधातीति वृषानन्दविधायिनीम् । तीर्थविशेषज्ञाननियमादिकर्मणा नि श्रेयसहेतुत्वेन शास्त्रप्रसिद्धेर्ब्रह्मानन्दकरीमित्यर्थः । यद्वा वृषाणामानन्दमुल्लास विदधातीति तथोक्ताम् । धर्मादिभिर्वृद्धिकरीमित्यर्थः । यद्वा वृषानानन्द च विदधातीति तथोक्ताम् । समस्तधर्मनिर्वहणद्वारा निरतिशयानन्दानुसवायिनीमित्यर्थः । 'वृष स्याद्वासवे धर्मे सौरभेये च शुक्लजे । पुराशिमेदयो शृङ्गा मूषिकश्रेष्ठयोरपि ॥' इति विश्वः । 'सुक्रुते वृषभे वृष' इत्यमरश्च । श्रुतिप्रणयिनी श्रुतिपरिचिताम् । वेदप्रतिपाद्यामित्यर्थः । 'सितासिते सरिते यत्र सगते' इत्यादिश्रुतिप्रसिद्धत्वादिति भावः । प्रणय स्यात्परिचये यात्राया सौहृदेऽपि च' इति यादवः । अथवा तरङ्गसगतधुमधुमध्वनिभिः श्रोत्रानन्दकरीमित्यर्थः । 'श्रुति श्रोत्रे तथाग्राये वार्ताया श्रोत्रकर्मणि' इति विश्वः । अपा समूह आपम् । समूहार्थेऽण् । तेन गच्छतीत्यापगा । 'अन्येष्वपि दृश्यते' इति डप्रत्ययः । उपपदसमासः । ता भागीरथीम् । लक्षणया तत्कूलमित्यर्थः । आप प्राप । कथमिव स्थिताम् । गा धेनुमिव स्थिताम् । धेनु कीदृग्विधाम् । आजानपावनमाजन्मशुद्ध क्षीर दुग्ध यस्यास्ताम् । वृषस्य वृषभस्यानन्द विदधाति रतिप्रदत्वादिति तथोक्ताम् । श्रुतिप्रणयिनी श्रुतिसखीम् । तत्कृतामित्यर्थः । 'चत्वारि वाक्परिसितापदानि' इति श्रुत्या वेदवाचो धेनुत्वेन निरूपितत्वादिति भावः । तथा गा कामधेनुमिव स्थिता । कीदृशी कामधेनुम् । आजानपावनक्षीरामिति समानम् । वृषस्य शकस्य । 'वासवो वृत्रहा वृषा' इत्यमरः । विष्णोर्वा आनन्द विदधाति वाञ्छितार्थदोग्धृत्वादिति तथोक्ताम् । श्रुतिप्रणयिनीम् 'स्वर्गे लोके कामधुग्भवति' इत्यादिश्रुतिभिरुदाहरणीयामित्यर्थः । तथा गा भुवमिव स्थिताम् । कीदृशी भुवम् । आजानपावनक्षीराम् । सकलपुण्यतीर्थाधारामित्यर्थः । यद्वा आजानपावनानि स्वतः पवित्राणि क्षीराणि क्षीरत्वेन परिणतानि रत्नमहौषधिप्रभृतिवस्तूनि यस्यास्ताम् । 'ता क्षीरपरिणामिनी' इति विष्णुपुराणात् । पूर्वं गोरूपधारिण्यास्तस्यास्तथा दुग्धत्वादिति भावः । अत्रार्थे प्रमाणं श्रूयते—'दुग्धा पुनर्दिव्यैर्वसुधरा । महौषधीश्च भास्वन्ति रत्नानि विविधानि च । वत्सश्च हिमवानासीद्दोग्धा मेरुर्महागिरिः ॥' इति रत्नौषधिप्रभृतीनामाजानपावनत्व स्मृतिसिद्धं द्रष्टव्यम् । कामवर्षित्वाद्बुधो विष्णुः । 'तेजो वृषो ह्युतिधरः सर्वशस्त्रभृता वरः' इति सहस्रनामस्तोत्रे । तस्यानन्द विदधाति पत्नीत्वेनेति तथोक्ताम् । 'विष्णुपत्नी महीं देवीम्' इति श्रुते । श्रुतिप्रणयिनीम् । 'मेदिनी देवी वसुधरा' इत्यादिश्रुतिप्रतिपाद्यामित्यर्थः । तथा गा भारतीमिव स्थिताम् । कीदृशी भारतीम् । आजन्मशुद्धत्वादाजानपावना क्षीरसवर्णत्वात्क्षीरा । 'अग्निर्माणवकः' इत्यादिवद्रौणोऽयं प्रयोगः । अथवा क्षीरं क्षीरसावर्ण्यमस्या अस्तीति क्षीरा । अर्शआदित्वादच्छप्रत्ययः । आजानपावना च क्षीरा च ताम् । 'स्त्रिया पुवत्—' इत्यादिनाजानपावनशब्दस्य पुवद्भावः । सुरश्रेष्ठत्वाद्धर्मस्वरूपत्वाद्वा वृषो ब्रह्मा तस्यानन्द विदधाति पत्नीत्वेनेति तथोक्ताम् । 'विरिञ्चिपत्नी कमलासनस्थिता सरस्वती नृत्यतु वाचि मे सदा' इत्यादिवचनादिति भावः । श्रुतिप्रणयिनीम् । श्रुतित्युपलक्षणम् । श्रुतिस्मृतीतिहासपुराणागमादिरूपेण परिणतामित्यर्थः । 'गौर्नादित्ये बलीवर्दे क्रतुभेदार्थिभेदयो । ज्ञी तु स्याद्विशि भारत्या भूमौ च सुरभावपि ॥' इति केशवः । तदेवमुपमानेषूपमेये

चार्थपञ्चकवचनात् अर्थपञ्चकवाच्यविषयश्चित्रभेद । अत्र श्लेषस्य शुद्धविषयत-  
यासभवेन सर्वालंकारबाधकत्वादुपमाप्रतिभोत्थापित प्रकृताप्रकृतश्लेषोऽयमित्य-  
लंकारसर्वस्वकार । एवञ्च पूर्णोपमाया निर्विषयत्वप्रसङ्गाच्छ्लेषप्रतिभोत्थापितेयमुप-  
मैवेत्यन्ये ॥

अथ भागीरथीकथां श्रोतुकामाय रामाय भगवानिदंभाषत ।

अथेति । अथानन्तर भागीरथीकथा मन्दाकिन्युपाख्यान श्रोतुमाकर्णितु  
कामोऽभिलाषो यस्य तस्मै । 'तु काममनसोरपि' इति तुमुनो मकारलोप ।  
श्रीरामाय भगवान् । 'उत्पत्ति च विनाश च भूतानामागति गतिम् । वेत्ति  
विद्यामविद्या च स वाच्यो भगवानिति ॥' इत्युक्तलक्षणो विश्वामित्र इदं वक्ष्यमाणम् ।  
गङ्गावतरणवर्णनपर वचनमित्यर्थ । अभाषतोक्तवान् ॥

अथ चतुस्त्रिंशता श्लोकैरानुष्टुभेन छन्दसा मन्दाकिन्युत्पत्तिप्रकार वर्णयितु-  
मारभते—

पुरा मनोरमा नाम सुमेरोरभवत्सुता ।

गृहमेधी तथैवासीच्चक्रवर्ती धराभृताम् ॥ ५५ ॥

पुरेति । पुरा पूर्व मनोरमा नाम । मनोरमेति प्रसिद्धेत्यर्थ । सुमेरो सुता  
मेरुकन्यका । 'मेरु सुमेरुर्हेमाद्री रत्नसानु सुरालय' इत्यमर । तथा मनोरमयैव ।  
परिग्रहान्तरव्यवच्छेदार्थमेवकार । धराभृता चक्रवर्ती पर्वतसार्वभौमो हिमवान्गृह-  
मेधी गृहस्थ आसीत् । तामुपयेम इत्यर्थ । 'मेधु सगमे' । इति धातोस्ताच्छील्ये  
णिनि । गृहेषु सगतो गृहस्थ इत्यर्थ । अथवा । 'प्रजापतिरश्वमेधमसृजत । यो  
मेधायालभ्यते । आशासाना मेधपतिभ्या मेधम्' इत्यादिश्रुतौ दर्शनान्मेधशब्दो  
यागवचन यथा त्वमेव पितृमेध इतिवत् । 'दारेष्वपि गृहा' इत्यमर । गृहै पठ्या  
सह मेधो यस्येति गृहमेधी । सर्वधनीत्यादिवत्कर्मेधारयादपि मत्वर्थीयप्रत्यय ॥

कन्याद्वयममुष्यासीदेका मन्दाकिनी तयोः ।

अन्या भगवती साक्षाच्चन्द्रचूडकुटुम्बिनी ॥ ५६ ॥

कन्येति । अमुष्य मनोरमाजानेर्हिभवत कन्याद्वयमासीत् । द्वे कन्ये समुत्पन्ने  
इत्यर्थ । तयो कन्यकयोर्मध्य एका आद्या कन्या मन्दाकिनी इति नाम्ना प्रसिद्धा-  
भूदित्यर्थ । अन्या द्वितीया कन्या साक्षाद्भगवती प्रत्यक्षपरमेश्वरी । अतश्चन्द्रचू-  
डकुटुम्बिनी चन्द्रशेखरभार्या आसीदित्यर्थ । भविष्यदीश्वरपरिग्रहाभिप्रायेणेत्य  
सिद्धपदाभिधानेनोक्तमित्यवगन्तव्यम् । 'भार्या जायाय पुभून्नि दारा स्यात्तु  
कुटुम्बिनी' इत्यमर ॥

तां नदीं विबुधा लब्ध्वा नाकलोकमनीनयन् ।

तपस्यन्तीं गिरिगौरीं देवाय महते ददौ ॥ ५७ ॥

**तामिति ।** विबुधा देवास्ता नदी मन्दाकिनी लब्ध्वा याज्यापूर्वकं हिमवन्नि-  
योगात्प्राप्य नाकलोकं स्वर्गलोकम् । ‘आकाशे त्रिदिवे नाक’ इत्यमर । अनीनय-  
न्प्रापयामासु । अतएव स्वर्णदीति प्रसिद्धिः । नयतेणौ चटयुपयाहस्योऽभ्यासदी-  
र्घश्च । नीवह्योर्हरतेश्च द्विकर्मकता । तथा गिरिहिमवास्तपस्यन्ती तपश्चरन्तीम् ।  
ईश्वरपरिग्रहलाभार्थमेवेति भावः । ‘कर्मणो रोमन्यतपोभ्या वर्तिचरो’ इति क्यट्-  
प्रत्ययः । गौरी पार्वती महते देवाय महादेवाय ददौ भार्यात्वेन दत्तवान् ।  
‘कर्मणा यमप्रिमैति स सप्रदानम्’ इति सप्रदानत्वाच्चतुर्थी ॥

एवमन्ययोर्वृत्तान्तं सक्षेपेणोक्त्वा तत्र बह्वेक्षितत्वान्मन्दाकिनीवृत्तान्तस्यादौ  
तमुपेक्ष्य सूचीकटाहन्यायेन गौरीवृत्तान्तं तावदाह—शिवयोरित्यादिपञ्चमि ।

**शिवयोर्युञ्जतोर्वीर्यं दृष्ट्वा धात्र्यां समर्पितम् ।**

**पावकः प्रतिजग्राह दैवतैरनुनाथितः ॥ ५८ ॥**

**शिवयोरिति ।** शिवा च शिवश्च शिवौ तयोः शिवयोः पार्वतीपरमेश्वरयोः ।  
‘पुमान्निन्नया’ इत्येकशेषः । युञ्जतोर्मियुनकर्मतत्परयोः सतोः । धात्र्या भुवि सम-  
र्पितं निक्षिप्तम् । शिवेनैवेति शेषः । पार्वतीगर्भसमुत्पत्त्यमानमहाभूतप्रभीतदैवैर्वीर्यं  
भुवि समुत्सृजेति प्रार्थितत्वादिति भावः । वीर्यं रेतो दृष्ट्वा दैवतैरिन्द्रादिभिर्दैवैरनु-  
नाथितस्त्वमेव तद्गृहणेति याचितं सन् । ‘नायृ याज्यायाम्’ इति धातोः कर्मणि  
क्तः । पावकोऽग्निं प्रतिजग्राह स्वीकृतवान् ॥

**अनर्पत्यानथामर्त्यान्बहुभार्यां च मेदिनीम् ।**

**अकरोदम्बिकाक्रोधैः पुत्रालाभसमुद्भवः ॥ ५९ ॥**

**अनपत्यानिति ।** अथानन्तरं पुत्रालाभसमुद्भवः पुत्राप्राप्तिजनितोऽम्बिका-  
क्रोधः पार्वतीकोपोऽमर्त्यान्देवाननपत्यानपुत्रकास्तथा मेदिनीं भुवः बहूनां राज्ञां भार्यां  
चाकरोत् । कोपवशात्तथा शशापेत्यर्थः । तेषां स्वपुत्रलाभविघातकत्वादिति भावः ।  
तथा रामायणे—‘अथ शैलपुता राम त्रिदशानिदमब्रवीत् । समन्युरशपत्सर्वा  
न्क्रोवसरक्तलोचना ॥ यस्मान्निवारिता चैव सगता पुत्रकाम्यया । अपत्यं खेषु  
दारेषु नोत्पादयितुमर्ह्य ॥ एवमुक्त्वा सुरान्सर्वाञ्चशपः पृथिवीमपि । अवनेऽने-  
करूपा त्वं बहुभार्या भविष्यसि ॥’ इति ॥

**अथ सेनान्यमिच्छद्भिरुक्तः स ब्रह्मभिः सुरैः ।**

**वह्निर्ह्राय जाह्नव्यां न्यषिञ्चद्भीर्यमैश्वरम् ॥ ६० ॥**

**अथेति ।** अथानन्तरं वह्निर्भिरुक्तः । सेना नयतीति सेनानी सेनानायकः । ‘सि-  
नानीरग्निभूयुह’ इत्यमरः । नयते क्तिप् । तं सेनान्यमिच्छद्भिः । तारकाशुरसहा-  
रार्थमिति भावः । स ब्रह्मभिर्ब्रह्मादिभिः सुरैरुक्तो जाह्नव्यामेतन्निषिञ्चेति व्याहृतं सन् ।  
अह्राय द्रष्टेति । ‘स्नाग्नादित्यज्जसाहाय द्राइ मद्भु सपदि द्रुते’ इत्यमरः । ऐश्वर-

१ ‘युञ्जत’ इति पाठः २ ‘धृत्वा धात्र्या’ इति पाठः ३ ‘अनुमोदित’ इति पाठः  
४ ‘तथा’ इति पाठः ५ ‘क्रोव’ इति पाठः

मीश्वरस्य सबन्धि वीर्यं तेजो जहोरपत्य स्त्री जाह्नवी तस्या मन्दाकिन्या न्यषिञ्च-  
न्निक्षिप्तवान् ॥

सापि सप्तार्चिषा क्षिप्तं तेजस्तद्वोदुर्मक्षमा ।

हिमवत्प्रान्तकान्तारे श्रान्ता शरवणे जहौ ॥ ६१ ॥

सेति । सा जाह्नव्यपि सप्तार्चिषा वह्निना । 'सप्तार्चिर्दमुना शुक्र' इत्यमरः ।  
क्षिप्त निक्षिप्त तदैश्वर तेजो वीर्यं वोदु वारयितुमक्षमासमर्था । अतएव श्रान्ता  
खिन्ना सती हिमवत्प्रान्तकान्तारे तुहिनभूधरनिकटकानने यच्छरवण शरप्रचुर वन  
तत्र जहौ तस्याज । 'प्रनिरन्त शर-' इत्यादिना वननकारस्य णत्वम् ॥

तत्राभूत्कृत्तिकाप्रीत्यै षोढारूढमुखाम्बुजम् ।

तारकध्वान्तविध्वंसि सद्यः षाण्मातुरं महः ॥ ६२ ॥

तत्रेति । तत्र शरवणे कृत्तिकाना स्तन्यप्रदानार्थं देवैः प्रेरिताना षण्णा मातृणा  
प्रीत्यै परितोषार्थं षोढा षड्भिः प्रकारैः । 'प्रकारवचने आल्' । आरूढानि प्रादुर्भू-  
तानि मुखाम्बुजानि वक्रकमलानि यस्य तत्तथोक्तम् । तासामवैषम्येन स्तन्यग्रहणार्थं  
गृहीतमुखषड्भिर्युक्तम् । अतएव षण्णा मातृणामपत्य षाण्मातुरम् । 'षाण्मातुर  
शक्तिधर' इत्यमरः । 'मातुरुत्सख्यासम्भद्रपूर्वाया' इत्यणप्रत्यय उकारश्चान्तादेशः ।  
तारकस्तारकासुर एव ध्वान्त तिमिर तद्विध्वंसयति नाशयतीति तारकध्वान्तविध्वंसि  
महस्तेजः । कुमारस्वामीत्यर्थः । अभूज्जातम् । 'तेजो वाम महो विभा' इत्यमरः ।  
रूपकालंकारः ॥

अथ वियद्गङ्गावतरणं प्रस्तौति —

त्रैविध्यं श्रूयतां वत्स सरितस्त्रिदिवौकसाम् ।

यथोक्तं हव्यमश्रन्त्या देवताया इवाध्वरे ॥ ६३ ॥

त्रैविध्यमिति । हे वत्स श्रीराम । आदरातिशयेन सबोधनमेतत् । त्रिदिवः ।  
स्वर्ग ओक स्थान येषां ते त्रिदिवौकसो देवास्तेषां सबन्धिन्या सरितः । मन्दा-  
किन्या इत्यर्थः । अध्वरे यागे यथोक्तं शास्त्रविहितं हूयत इति हव्यमाज्यादिकमश्रन्त्या  
देवताया इव । अग्नेरिवेत्यर्थः । त्रैविध्यं त्रिप्रकारत्वम् । मया कथ्यमानमिति शेषः ।  
श्रूयतां माकर्ण्यताम् । आहवनीयगार्हपत्यदक्षिणाग्निरूपेण तस्यापि त्रैविध्यसम्भवादिति  
भावः । उपमालंकारः । एतेनात्यन्तपावनादिगुणयुक्तश्लाघ्यताया सूच्यते ॥

तदेव विवृणोति—

पुरीमयोध्यामध्यास्त सावित्रः सगरो नृपः ।

केशिनीसुमतिभ्यां च लङ्घितप्रथमाश्रमः ॥ ६४ ॥

पुरीमिति । सावित्रः सवितृवशोद्भवस्तथा केशिनीसुमतिभ्यां पत्नीभ्यां लङ्घित-  
प्रथमाश्रमोऽतिक्रान्तब्रह्मचर्यं । गृहीतगृहस्थाश्रम इत्यर्थः । सगरो नाम नृपो राजा-

योध्या पुरीमयोध्याख्या नगरीमध्यास्ताधिष्ठितवान् । 'अधिश्रीड्स्थासा कर्म' इति कर्मत्वम् ॥

**स पुत्रीयन्सपत्नीकस्तपस्तेपे समाः शतम् ।**

**भृगुः प्रीतमनास्तस्मै ददौ दायदसंपदम् ॥ ६५ ॥**

**स इति ।** स सगर पुत्रानात्मन इच्छन्पुत्रीयन् । 'सुप आत्मन क्यच्' इति क्यच् । सह पत्नीभ्या सपत्नीक सन् । 'तेन सह' इति तुल्ययोगे बहुव्रीहि । 'नवृ-  
तश्च' इति कप् । शत समा शतसख्याकान्वत्सरान् । 'सवत्सरो वत्सरोऽब्दो हाय-  
नोऽस्त्री शरत्समा' इत्यमर । 'कालाध्वनोरत्यन्तसयोगे' इति द्वितीया । तपस्तेपे ।  
तपश्चरणतत्परोऽभूदित्यर्थ । भृगुर्महर्षिः प्रीतमनास्तपसा सतुष्टान्त करण सन् तस्मै  
सगराय दायदसपद सुतसपत्ति ददौ दत्तवान् । दाय विभक्तद्रव्यमस्तीति दायद  
इति विग्रह । 'दायादौ सुतबान्धवौ' इत्यमर ॥

पुत्रसपत्तिमेवाह—

**असमञ्जं सुतं लेभे वैदर्भीं केशिनीं तयोः ।**

**षष्टिं पुत्रसहस्राणां सुमतिश्च यवीयसी ॥ ६६ ॥**

**असमञ्जमिति ।** तयो राजपुत्र्योर्मध्ये विदर्भस्य राज्ञोऽपत्य स्त्री वैदर्भी । 'तस्या-  
पत्यम्' इत्यण । 'टिङ्गाणञ्-' इत्यादिना ङीप् । केशिनी ज्येष्ठपत्न्यसमञ्जं नाम सुत  
लेभे प्राप । स्वमनोरथानुसारेणेति भाव । तथा यवीयसी कनिष्ठा । युवशब्दादीयसुनि  
'स्थूलदूर-' इत्यादिना गुणयणादिपरलोपौ । 'उगितश्च' इति ङीप् । सुमतिश्च  
पुत्रसहस्राणा षष्टिम् । षष्टिसहस्रसख्याकान्पुत्रानित्यर्थ । लेभे । पूर्ववद्भाव । तत  
परितोषितेन मुनिनैकपुत्रपक्षं षष्टिसहस्रसख्याकपुत्रपक्षं च निर्दिश्यानयो को वा  
पक्षोऽभिमत इति पृष्टे बहुपुत्रपोषणासमर्था केशिन्येकपुत्रमङ्गीचकार । अन्या  
त्वन्यमिति श्रीरामायणकथात्रानुसंधेया ॥

**असमञ्जसचारित्रमसमञ्जमैपोह्य सः ।**

**आरब्धहयमेधः सन्नमुञ्चत तुरंगमम् ॥ ६७ ॥**

**असमञ्जसेति ।** स सगरोऽसमञ्जसचारित्रं पौरजनोपद्रवकारित्वादसाधुचरि-  
त्रमसमञ्जं केशिनीतनयमपोह्य त्यक्त्वा । गुणगृह्या एव महात्मानो न पक्षपातिन  
इति भाव । वक्ष्यति च—'सिद्धार्थको महामान्यस्तत्परित्यागमब्रवीत् । सरयूपाति-  
तानेकप्रजामारणकारणात्' इति । आरब्धहयमेध उपक्रान्ताश्वमेध सन् । तुरंग-  
ममश्वमेधीयाश्वममुञ्चत त्यक्तवान् ॥

**कव्यादवपुषा सोऽयमहारि हरिणा हयः ।**

**ततस्तं नष्टमन्वेष्टुं सौमतेयाः प्रतस्थिरे ॥ ६८ ॥**

**कव्यादेति ।** सोऽय हयोऽश्वमेधीयाश्च कव्यादवपुषा राक्षसवेषधारिणा ।

‘राक्षस कौणप क्रव्यात्’ इत्यमर । हरिणेन्द्रेण । ‘हरिर्वार्ताकचन्द्रेन्द्रयमोपेन्द्रम-  
रीचिषु’ इति शाश्वत । अहार्यपहत स्वपदभ्रशभयादिति भाव । हरते कर्मणि  
लुङ् । ‘भावकर्मणो’ इति चिणू । ‘चिणो लुक्’ । ततस्तदनन्तरं नष्टमपहतं तमश्च-  
मन्वेष्टु परिमार्गितुं सुमत्या अपत्यानि पुमास सौमतेया षष्टिसहस्रसख्याका सुमति-  
पुत्रा । ‘स्त्रीभ्यो ढक्’ इति ढक् । प्रतस्थिरे प्रस्थिता । पित्राज्ञयेति भाव । ‘समव-  
प्रविभ्य स्थ’ इत्यात्मनेपदम् ॥

**सर्वे सपर्वतामुर्वी खनन्तः सगरात्मजाः ।**

**चक्रुर्झरितध्वान्तं नागलोकं नखांशुभि ॥ ६९ ॥**

**सर्व इति ।** सर्वे षष्टिसहस्रसख्याका सगरात्मजा सगरपुत्रा सपर्वता सशैला-  
मुर्वी भुव खनन्तोऽवदारयन्त सन्त नखाशुभिर्नखकान्तिभिर्नागलोकं पातालं झर्झ-  
रितध्वान्तं विध्वंसितान्धकारं चक्रुः । सर्वामप्युर्वीं विचित्र्य तत्राश्वालाभात्रखैरेव  
पातालपर्यन्तं भुवमवदारयामासुरित्यर्थः । ‘अधोभुवनपातालं बलिसञ्च रसातलम् ।  
नागलोक’ इत्यमर ॥

**त एते तपसा दीप्ते तमःस्तोमप्रमाथिनि ।**

**कापिले ज्वलने वीरा लेभिरे शलभोपमाम् ॥ ७० ॥**

**तत इति ।** एते वीरा सर्वे सगरकुमारास्तपसा व्रतनियमोपवासादिकर्मणा दीप्ते  
ज्वलिते अतएव तमः स्तोममन्धकारपटलं गाढाज्ञानं च प्रकर्षेण मथ्नाति नाशयतीति  
तथोक्ते । ताच्छील्ये णिनि । कापिले कपिलमहर्षिरूपेणावतीर्णस्य विष्णोः सबन्धिनि  
ज्वलने कोपाग्नौ शलभोपमा शलभसादृश्यं लेभिरे प्राप्ता । कपटनाटकपटुना महे-  
न्द्रेण पाताले कपिलनिकटनिबद्धमश्व दृष्ट्वा ‘अश्वपहर्ताय लब्ध’ इति तं बाधयन्त  
सर्वे सगरकुमारा कोपानलेन भस्मीकृता इत्यर्थः ॥

**असमञ्जसुतं पौत्रमंशुमन्तमथाब्रवीत् ।**

**सप्ति हृत्वा समाधत्तां सप्ततन्तुं भवानिति ॥ ७१ ॥**

**असमञ्जेति ।** अथानन्तरं सगरोऽसमञ्जस्य केशिनीतनयस्य सुतमंशुमन्तम-  
शुमन्नामानं पौत्रं प्रत्यब्रवीदुवाच । किमिति । भवान्सप्तिमश्वमेधीयहयं हृत्वानीय ।  
‘वाजिवाहवर्गगन्धर्वहयसैन्धवसप्तय’ इत्यमर । सप्तभिर्गायत्र्यादिभिश्छन्दोभिस्त-  
न्यत इति सप्ततन्तुः । सप्त तन्तवः सस्या यस्येति वा सप्ततन्तुरश्वमेवकतुः । ‘सप्त-  
तन्तुर्मखं कतु’ इत्यमर । ‘सितनिगमि-’ इत्यादिना औणादिकस्तुमुन्प्रत्ययः । तं  
समाधत्ताम् । समापयत्वित्यर्थः । अन्यथा महाननर्थो भूयादिति भावः । ‘शेषे  
प्रथम’ इति प्रथमः ॥

**तोऽपि गत्वा बिलं तत्र दृष्ट्वा भस्मीकृतान्पितृन् ।**

**साश्रुस्तेभ्योऽञ्जलिं दित्सुश्चरं ह्येमे तुरंगमम् ॥ ७२ ॥**

**स इति ।** सोऽप्यंशुमानपि बिल पातालकुहर गत्वा तत्र बिले भस्मीकृतान्निर्दग्धान् । अभूततद्भावे चिव । ‘अस्य च्वौ इति दीर्घ । पितृन्पितृस्थानीयान्सौमतेयान्दृष्ट्वा साश्रु कृतरोदनस्तथा तेभ्यः पितृभ्योऽञ्जलि तर्पणाञ्जलि दित्सुर्दातुमिच्छु सन् । ददाते सन्नतानुप्रलय । ‘सनि मीमा—’ इत्यादिना इसादेशा । ‘अत्र लोपोऽभ्यासस्य’ इत्यभ्यासलोप । चरन्पर्यटस्तुरगममश्वमेधीयाश्च लेभे प्राप ॥

**मातुलो गरुडस्तेषामेनं तत्रैवमब्रवीत् ।**

**गङ्गामिहानयायुष्मन्नैषामेषा गतिः परा ॥ ७३ ॥**

**मातुल इति ।** तेषां सौमतेयानां मातुलो मातृभ्राता । ‘मातृभ्राता तु मातुल’ इत्यमरः । गरुडो गरुडमास्तत्र पाताल एनमशुमन्तं प्रत्येवमनेन प्रकारेणाब्रवीत् । परमकारुणिकात्सबन्धवशाच्च भागिनेयानां तरणोपायमुपदिदेशेत्यर्थः । तदेव विवृणोति । हे आयुष्मन्नित्यादरादामन्त्रणम् । गङ्गा मन्दाकिनीमिह पाताल आनय प्रापय । एषा गङ्गा एषा भस्मीकृतानां सौमतेयानां परा गतिः । परलोकप्रापिकेत्यर्थः । तद्व्यतिरेकेण न कश्चित्तरणोपायोऽस्तीति भावः ॥

**ततस्तनयवृत्तान्तं श्रुत्वा लब्धतुरगमः ।**

**समाप्य सगरः सत्रं पुत्रशोकाद्दिवं गतः ॥ ७४ ॥**

**तत इति ।** ततस्तदनन्तरं सगरो लब्धतुरगमं प्राप्तश्चमेधीयाश्च सन् । अशुमतानीतत्वादिति भावः । तनयानां वृत्तान्तं विनाशवार्तां श्रुत्वा । अशुमन्मुखादिति शेषः । ‘वार्तां प्रवृत्तिवृत्तान्तं’ इत्यमरः । सत्रमश्वमेधयागं समाप्य निर्वर्त्य पुत्रशोकात्पुत्रनाशजनितशोकाद्धेतोर्दिवं स्वर्गं गतः ॥

**अथांशुमानयं राज्यं चिराय परिपालयन् ।**

**दिलीपे न्यस्तभूभारस्तपस्तेपे हिमालये ॥ ७५ ॥**

**अथेति ।** अथानन्तरमयमंशुमान् । राज्ञः कर्म राज्यम् । पुरोहितादिवाद्यवप्रत्ययः । चिरायः । चिरकालमित्यर्थः । ‘चिरायचिररात्रायचिरस्याद्याश्चिरार्थका’ इत्यमरः । विभक्तिप्रतिरूपकमव्ययमेतत् । परिपालयन्सरक्षयन् । ततो दिलीपे दिलीपनाम्नि स्वपुत्रे न्यस्तभूभारो निक्षिप्तभूपालनकृत्यः सन् । हिमस्यालयः स्थानमिति हिमालयस्तस्मिन्निहमवत्पर्वते तपस्तेपे । गङ्गायां भूलोकावतारणार्थं तपश्चर्यातत्परोऽभूदित्यर्थः । ‘न भवति कुलधुर्ये सूर्यवश्यो गृहाय’ इति खकुलाचारपर्यवसितमस्य तपो न गङ्गानयनायैवेति तात्पर्यम् ॥

**दिलीपेऽपि दिवं याते श्रुत्वा वृत्तं भगीरथः ।**

**अमर्त्यसरितं कर्तुं मेने मर्त्यतरंगिणीम् ॥ ७६ ॥**

**दिलीप इति ।** दिलीपेऽपि दिवं याते स्वर्गं गते सति भगीरथो दिलीपपुत्रो वृत्तम् । पितृतर्पणार्थं सचरन्तमंशुमन्तं प्रति गरुडेनोक्तं वृत्तान्तमित्यर्थः । श्रुत्वा ।

अमर्त्यसरित सुरनदी मर्त्यतरणिणीं मानुषनदी कर्तु मेने । पितृतर्पणार्थं स्वर्णदी  
भुवमवतारयितुमुद्योजितवानित्यर्थ ॥

ततो गोकर्णमासाद्य तपस्यति भगीरथे ।

देवो देवापगां वोढुमन्वमस्त दयानिधिः ॥ ७७ ॥

तत इति । ततस्तदनन्तरं भगीरथे गोकर्णाख्यसिद्धक्षेत्रमासाद्य तपस्यति  
तपश्चरति सति । देवप्रसादार्थमिति भावः । 'कर्मणो रोमन्यतपोभ्या वर्तिचरो'  
इति वयञ् । दया निरवधिपरदुःखप्रहाणेच्छा तस्या निधिः । दयासमुद्र इत्यर्थः ।  
देवो गोकर्णेश्वरो देवापगा सुरनदी वोढु शिरसा धारयितुमन्वमस्ताङ्गीकृतवान् ।  
अनुदात्तत्वादिद्विप्रतिषेधः ॥

अथ गङ्गावतरणं चतुर्भिः श्लोकैः कुलकेनाह—

अथ वीचीचयच्छन्नदिगन्तगगनान्तरा ।

शशाङ्कशङ्खसंभिन्नतारामौक्तिकदन्तुरा ॥ ७८ ॥

अथेति । अथानन्तरं वीचीचयैस्तरंगपरम्पराभिश्छन्नमाच्छादितं दिगन्तगग-  
नान्तरं नभोऽन्तरालं च यस्यां सा । शशाङ्कश्चन्द्र एव शङ्खस्तेन संभिन्नानि  
सगतानि तारा नक्षत्राण्येव मौक्तिकानि मुक्तामणयस्तैर्दन्तुरा व्याप्ताः । 'दन्त  
उन्नत उरञ्' इत्युरञ् । 'नक्षत्रमृक्ष भ तारा' इत्यमरः । रूपकालकारः ॥

तरंगाकृष्टमार्तण्डतुरंगायासितारुणा ।

फेनच्छन्नस्वमातङ्गमार्गव्यग्रवासवा ॥ ७९ ॥

तरंगेति । पुनस्तरंगैराकृष्टमार्गप्रवर्तिता ये मार्तण्डतुरंगा सूर्यरथाश्चासौरा-  
यासित पुनर्निजमार्गप्रवर्तनकेशवान्कृतोऽरुण सूर्यसारथिर्यस्यां सा । 'सूर्यसू-  
तोऽरुणोऽनूरु' इत्यमरः । तथा फेनैर्दिण्डीरमण्डलैश्छन्न आच्छादितो यः स्वमातङ्ग  
ऐरावतस्तस्य मार्गणेऽन्वेषणे व्यग्र सभ्रान्तो वासवो यस्यां सा । 'दिण्डीरोऽन्विकफ  
फेन' इत्यमरशेषः । ऐरावतस्य शुभ्रत्वेन विविच्य ग्रहीतुमशक्यत्वादिति भावः ।  
अतएव सामान्यालंकारः । 'सामान्य गुणसाम्येन यत्र वस्त्वन्तरैकता' इति  
लक्षणात् ॥

आविःशाखाशिखोन्नेयनन्दनद्रुमकर्षणा ।

एकोदकनभोमार्गदिङ्मृददिवसेश्वराः ॥ ८० ॥

आविरिति । पुनराविर्भूताभिः प्रत्यक्षाभिः शाखाभिः पल्लवपुष्पादिभिरभिव्य-  
ञ्जकैरुन्नेयमनुमेयं नन्दनद्रुमाणां मन्दारादिपुरदरोद्यानतरुणां कर्षणं विलेखनं यस्यां  
सा । अनुमानप्रकारस्तु—इयं मन्दाकिन्याकृष्टनन्दनद्रुमा भवितुमर्हति । तत्पुष्पप-  
ल्लवकीलितत्वात् । या नैव सा नैव यथा गोदावरीति केवलव्यतिरेकी । अथवा  
आविर्भूताभिः शाखाशिखाभिः शाखाग्रैरुन्नेयमभ्यूहनीयं नन्दनद्रुमाणां कर्षणमाक-  
र्षणं यस्यां सा । प्रकाण्डानां जलनिमग्नत्वात् । सलक्ष्यमाणशिखामात्रोत्प्रेक्षणीय-



नन्दनद्रुमोत्पादिकेत्यर्थः । तथा एकोदक केवलजलाद्गतो नभोमार्गो यस्या सा अ-  
तएव दिङ्मूढो दिग्भ्रान्तिमान्दिवसेश्वर सूर्यो यस्या सा तथोक्तेति कृतबहुव्रीहोविशे-  
षणयोर्मिथोविशेषणविशेष्यभावविवक्षायाम् 'विशेषण विशेष्येण बहुलम्' इति समासः ।  
यद्वा—एकोदक केवलजलप्रायो यो नभोमार्गस्तस्मिन्दिङ्मूढो दिवसेश्वरो यस्या  
सा । अथवा एकोदका जलप्रचुरा नभोमार्गो दिशश्च यस्या सा एकोदकनभोमार्ग-  
दिक् । अतएव मूढो मन्दरश्मिर्दिवसेश्वरो यस्या सा तथोक्तेति व्यस्तसमासो वा ॥

**आवर्तगतसंभ्रान्तविमानप्लवविप्लवा ।**

**नीलजीमूतशैवालकृतरेखाहरित्ता ॥ ८१ ॥**

**आवर्तति ।** पुन —आवर्ता अम्भसा भ्रमास्त एव गर्ता प्रदरास्तेषु सभ्रान्ता  
परिभ्रममाणा ये विमाना व्योमयानानि तेषां प्लवविप्लवा उन्मज्जननिमज्जने यस्या  
सा तथोक्ता । 'स्यादावर्तोऽम्भसा भ्रमः' । 'व्योमयान विमानो ह्री' इत्यपि  
चामरः । अथवा विमाना एव प्लवा उड्डुपानि तेषां विप्लवो विशिष्टप्लवनः यस्या सा ।  
'उड्डुपं तु प्लवः कोलः' इत्यमरः । तथा नीलजीमूता नीलमेघास्त एव शैवालानि तै  
कृता विरचिता रेखा श्रेणयो येषां तानि तथोक्तानि हरित्तानि दिक्कूलानि यया  
सा तथोक्ता । निजवेगासहिष्णुतया मेघानां दिक्कूलनिलयाच्छ्रेणीभूतमेघवत्कृतदिग-  
न्तेत्यर्थः । 'जलनीली तु शैवालः शैवलः' इत्यमरः । जीवनस्य मूतः पुटबन्धो  
जीमूतः इति विग्रहः । पृषोदरादित्वात्साधुः । रूपकालकारः ॥

**अवलेपभराक्रान्ता सुरलोकतरंगिणी ।**

**पपात पार्वतीकान्तजटाकौन्तारगह्वरे ॥ ८२ ॥**

**अवलेपेति ।** अवलेपो गर्वः स एव भरो भारस्तेनाक्रान्ताधिष्ठिता । मवीयवे-  
गस्य को वा सोढेति समुत्पन्नमहागर्वेत्यर्थः । 'अवलेपस्तु गर्वः स्याल्लेपने दूषणेऽपि च' इति  
विश्वः । सुरलोकतरंगिणी मन्दाकिनी पार्वतीकान्तस्य धूर्जटेजटाकान्तारः जटागहन-  
तस्य गह्वरे महाकुहरे पपातः । प्रावहदित्यर्थः । भाराक्रान्तस्य पतनं युक्तमेवेति भावः ॥

**अलब्धनिर्गमा शंभोः कपर्दादमरापगा ।**

**दधौ दूर्वाशिखालग्रतुषारकणिकोपमाम् ॥ ८३ ॥**

**अलब्धेति ।** अमरापगा मन्दाकिनी शंभोः कपर्दाज्जटाजूटात् । 'कपर्दोऽस्य  
जटाजूटः' इत्यमरः । अलब्धनिर्गमाप्राप्तबहिः प्रसरा सती । तदूर्वनिर्वापणकृत्य-  
सरम्भेण शम्भुना तथाकृतत्वादिति भावः । दूर्वाशिखायां दूर्वाग्रे लग्ना ससक्ता या  
तुषारकणिका हिमबिन्दुस्तद्गुपमा तत्सादृश्यं दधौ धृतवती । तथात्यल्पतया लक्ष्यते-  
त्यर्थः । कर्तुमकर्तुमन्यथाकर्तुं समर्थस्य भगवतः शंभोः किं दुष्करमिति भावः ।  
'तुषारस्तुहिर्निर्गमः हिमः' इत्यमरः । उपमालकारः ॥

**अदृष्ट्वा तां नदीं तत्र तुष्ट्वा परमेश्वरम् ।**

**भगीरथो विधेः क्रौर्यात्परिक्षीणमनोरथः ॥ ८४ ॥**

अद्वेति । भगीरथस्तत्र धूर्जटिजटागह्वरे ता नदीं मन्दाकिनीमदृष्ट्वानवलोक्य  
विधे कौर्यैर्द्वैवप्रातिकूल्यात्परिक्षीणं प्रणष्टो मनोरथो गङ्गावतरणरूपो यस्य स त-  
थोक्तः सन् परमेश्वरं महादेवं तुष्टाव स्तुतवान् । गङ्गायाः पुनर्निर्गमनार्थमिति भावः ॥

गङ्गा सप्ताकृतिर्जाता न्यपतद्धरमूर्धनि ।

तेन स्तुत्या प्रसन्नेन क्षिता बिन्दुसरस्यपि ॥ ८५ ॥

गङ्गेति । स्तुत्या भगीरथकृतस्तोत्रेण हेतुना प्रसन्नेन प्रसादमधिगतेन तेन  
परमेश्वरेण क्षिता प्रेरिता गङ्गा सप्त आकृतयः स्रोतांसि यस्याः सा तथोक्ता जाता  
सती । एकधारासपातेन हिमवान्न सहेतेति मत्वा सप्तभिः प्रवाहैः प्रवृत्ता सतीत्यर्थः ।  
धरतीति धरः पर्वतः । हिमवानित्यर्थः । पचाद्यच् । ‘अहार्यधरपर्वता’ इत्यमरः ।  
तस्य मूर्धनि शिखरे न्यपतत्प्रथमं पपात । अथ बिन्दुसरसि बिन्दुसरोनामककासा-  
रविशेषेऽपि न्यपतत् । अत्रेदं रामायणविरुद्धम् । तत्र—‘गङ्गाच्छिरसि शिरस्ततो  
धरणिमाश्रिता’ इत्येतावन्मात्रस्यैव कथनाद्धिमवन्मूर्ध्नि निपातस्याकथनात् । तथाच  
‘न्यपतद्धरमूर्धनि’ इति पदविभागं कृत्वा व्याख्यानेऽसागल्यपौनरुक्त्यदोषापत्तेः ।  
अतो यथाश्रुतमेव युक्तमित्युत्पद्यामः । विरोधपरिहारस्तु—‘शिरः शार्चं स्वर्गात्पशु-  
पतिशिरस्तः क्षितिधरम्’ इति भर्तृहरिवचनात् पुराणान्तराच्चापि नेयमित्यलमतिप्रस-  
ङ्गेन । ‘गङ्गा सप्ताकृतिर्जाता न परं हरमूर्धनि’ इति पाठे गङ्गा हरमूर्धनि परं सप्ता-  
कृतिर्न जाता । अपि तु स्तुत्या प्रसन्नेन परमेश्वरेण बिन्दुसरस्यपि क्षिता सती सप्ता-  
कृतिर्जाता । सप्ता जटायुक्ता आकृतिर्यस्याः सा इत्येकत्र, अन्यत्र तु सप्तप्रकारा  
आकृतयः स्वरूपाणि यस्याः सा तथोक्त्यर्थः । अलंकारस्तु विरोधाभासः श्लेषानु-  
प्राणितः । एवमर्थकल्पने न कोऽपि दोष इति प्रतिभाति ॥

तासु प्राचीं गतास्तिस्रस्तिस्रः प्राचेतसीं दिशम् ।

अन्याः पितृक्रियोद्युक्तभगीरथपथानुगा ॥ ८६ ॥

तास्विति । तासु सप्तसु गङ्गासु तिस्रो ह्यदिनीप्रभृतयो गङ्गाः प्राचीं पूर्वदिशं  
प्रति गताः । तिस्रः सुचक्षुः प्रभृतयः प्राचेतसीं वारुणीं दिशम् । प्रतीचीमित्यर्थः ।  
गताः । अन्याः अवशिष्टाः सप्तमी गङ्गाः पितृक्रियायाः पितृतर्पणं उद्युक्तस्य भगीर-  
थस्य । भगीरथस्य पन्थाः भगीरथपथः । ‘ऋक्पूरुषं’ इत्यादिना समासान्तः ।  
तमनुगच्छत्यनुसृत्य यातीति तथोक्ताः । जातेति शेषः ॥

सैषा भागीरथी जहोः सत्रक्षेत्रं समावृणोत् ।

तां स पीत्वा ततः शान्तो जहौ श्रोत्रेण वर्त्मना ॥ ८७ ॥

सेति । सैषा भागीरथी भगीरथस्यापत्यं स्त्री गङ्गा जहोर्मुनेः सत्रक्षेत्रं यज्ञवाटं  
समावृणोत्समन्तादावृतवती । तत्र आवरणानन्तरं स जहृस्ता गङ्गा पीत्वा निजस-  
त्रक्षेत्रावरणजनितकोपान्निपीय ततः शान्तो भगीरथकृतस्तुत्याः प्रसन्नः सन् श्रोत्रेण  
वर्त्मना श्रोत्ररूपेण मार्गेण जहौ तत्प्राजम् ॥

१ ‘मूर्धनि’ इति पाठः २ ‘पथानुगा’ इति पाठः

तथा तटिन्या जाह्नव्या प्रापयन्निदिधं पितृन् ।

भगीरथः पुरं प्राप परिपूर्णमनोरथः ॥ ८८ ॥

तयेति । भगीरथस्तथा जहोरपत्नेन जाह्नव्या । उक्तरीत्या तस्यापि जनकत्वा-  
दित्थ निर्देश । तटिन्या गङ्गाया पितृन्कापिलानलभस्मीकृतान्सौमतेयास्त्रिदिव स्वर्गं  
प्रापयत् । गङ्गा पातालं नीत्वा भस्मीकृतान्पितृन्तृष्याह्लाव्य तत्सत्कारजनितपुण्यात्स्व  
र्गलोकनिवासिनश्चकारेत्यर्थः । आप्रोतेर्ण्यन्तात्कर्तरि लङ् । ‘गतिबुद्धि-’ इत्यादिना  
अणिकर्तुं कर्मत्वम् । ततः परिपूर्णमनोरथः सन् पुरीमयोध्यां प्राप प्राप्तः ॥

अथ दाशरथिराकर्णितभागीरथीकथस्तां सरितं विलङ्घ्य विशालां विलोक्य पुरीं कस्येयमिति गाधिनन्दनमपृच्छत् । सोऽप्येवमवोचत् ।

अथेति । अथानन्तरमाकर्णिता विश्वामित्रमुखाच्छ्रुता भागीरथ्या कथा उपा-  
ख्यानं येन स तथोक्तो दाशरथि श्रीरामस्तां सरितं भागीरथीं विलङ्घ्य तीर्त्वा ततो  
विशाला विशालाख्या पुरीं विलोक्य इयं परिदृश्यमाना पुरी कस्य राज्ञः सवन्धिनी-  
त्येव गाधिनन्दनं गाधितनयं विश्वामित्रमपृच्छत्पृष्टवान् । स गाधितनयोऽप्येव  
वक्ष्यमाणप्रकारेणावोचदकथयत् ॥

तदेव विवृणोति—

पुरा खलु सुरासुराणां सुधानिमित्तं मिथोविरोधे प्रवृत्ते मायां विश्वमोहिनीं विश्वरूपः प्रदर्श्य दैतेयनिधनं शतधारपाणिना कारयामास ॥

पुरेति । पुरा खलु पूर्वकाले । खलुशब्दो वाक्यालंकारः । ‘निषेधवाक्यालंकार-  
जिज्ञासानुनये खलु’ इत्यमरः । सुराश्चासुराश्च सुरासुरा । ‘येषां च विरोधः शाश्व-  
तिकः’ इति नैकवद्भावः । येषां कार्यत एव विरोधः, गोव्याघ्रादिवन्न शाश्वतिकः  
इत्याहुः । अथवा सुरैः सगता असुरा इति मयूरव्यंसकादित्वात्समासः, उत्तरपदलो-  
पश्च । न तु सुराश्चासुराश्चेति द्वन्द्वः । तत्र हि ‘येषां च विरोधः शाश्वतिकः’ इत्ये-  
कवद्भावः स्यात् । तेषां सुरासुराणां देवदानवानां सुधानिमित्तम् । सुधालाभार्थमि-  
त्यर्थः । मिथोविरोधेऽन्योन्यवैरे प्रवृत्ते प्रसक्ते सति । विश्वरूपः प्रपञ्चस्वरूपः ।  
अथवा विश्वानि विश्वरक्षणतत्पराणि रूपाणि मत्स्यकूर्माद्यवतारा यस्य स विश्वरूपः  
श्रीमन्महाविष्णुः । विश्वमोहिनीं जगन्मोहजननीं मायाम् । योषिदाकृतिसित्यर्थः ।  
प्रदर्श्य दर्शयित्वा । अन्योन्यवैरदाढ्यापादनेन दैतेयानिन्द्रेण घातयितुं मायायो-  
षिद्रूपेण स्वयमाविर्भूयेत्यर्थः । शतधारपाणिनेन्द्रेण । दैतेयविदलनसमर्थसाधन-  
संपन्नत्वद्योतनार्थं शतधारपाणिनेत्युक्तम् । शतधारं पाणौ यस्येति विग्रहः । ‘प्रहर-  
णार्थेभ्यः परे निष्ठासप्तम्यौ भवतः’ इति सप्तम्या परनिपातः । दिव्या अपत्यानि  
पुमांसो दैतेयाः । ‘स्त्रीभ्यो ढक्’ इति ढक् । तेषां निधनं नाशं कारयामास ।

न चैतत्प्राघुणिकहस्तेन सर्पमारणम्, किंतु कपटनाटकसूत्रधारोऽयं निजमायावैचित्र्यप्रकटनार्थमित्थं कृतवानित्यवगन्तव्यम् । 'हृकोरन्यतरस्याम्' इत्यणिकर्तुं शतधारपाणे कर्मत्वविकल्पत्वात्करणत्वम् ॥

तत किं जातमित्यत्राह—

तेषां जननी दितिरतिवेलमन्युः शतमन्युशासनं कमपि पुत्रं लब्धुकामा पत्युर्मारीचस्य वचनात्कुशल्लवे सुचिरं तपश्चचार ।

तेषामिति । तेषा दैतेयानां जननी माता दितिरतिवेलमन्यु पुत्रविनाशात्समुत्पन्नोक्तकोपा अतएव शत मन्यव कृतवो यस्य स शतमन्युस्त शास्ति शिक्षयतीति शतमन्युशासनम् । इन्द्रहन्तारमित्यर्थः । कर्तरि ल्युट् । 'मन्यु क्रोधे क्रतौ दैन्ये' इत्युभयत्रापि विश्वः । कमप्यनिर्वाच्यबलं पुत्रं लब्धुकामा प्राप्नुकामा सती । 'तु काममनसोरपि' इति तुमुनो मकारलोपः । पत्युर्भर्तुः । 'पति समास एव' इति धिसज्ञाभावः । मारीचस्य मरीचिब्रह्मपुत्रस्य रुद्रपस्य वचनादाज्ञावचनात्कुशल्लवे विशालायां पूर्वस्थाने तपोवने सुचिरं बहुकालं तपश्चचार । व्रतनियमोपवासादिरूपकर्माचरणतत्परा बभूवेत्यर्थः ॥

तदन्विन्द्रोऽपि तत्प्रतिक्रिया चकारेत्याह—

तां कैतवेन शुश्रूषमाणः शतधारपाणिः पादकलितकचकलापा-  
मापन्ननिद्रामपवित्रेति निर्वर्ण्यावगाहिततदीयजठरं सप्तधा गर्भं निर्भिद्य निर्जगाम ।

तामिति । शतधारपाणिर्वज्रहस्तः । एतच्च विशेषणं भाविकायोंपयोगार्थमित्यवगन्तव्यम् । शतधारपाणिरिन्द्रं कैतवेन सति रन्ध्रे गर्भं निर्भेत्स्यामीति कपटेन तां दितिं शुश्रूषमाणस्तत्कालोचितैरुपचारैः सेवमानं सन् पादयोः पादस्थाने कलितो निक्षिप्त कचकलाप केशपाशो यया ताम् । 'पाशं पक्षश्च हस्तश्च कलापश्च कचात्परे' इत्यमरः । तथैवापन्ननिद्रां प्राप्तस्वापाम् । शय्यायां शिरस्थाने पादौ पादस्थाने शिरः कृत्वा निद्राणामित्यर्थः । एतच्छास्त्रनिषिद्धमिति भावः । अतएव तामपवित्राशुचिरिति निर्वर्ण्यावलोक्य । 'निर्वर्णनं तु निध्यानं दर्शनालोकनेक्षणम्' इत्यमरः । अवगाहिततदीयजठरं प्रविष्टदित्युदरकुहरं सन् गर्भं पिण्डं सप्तधा सप्तभिः प्रकारैः । 'प्रकारवचने णाल्' । निर्भिद्य विदार्य निर्जगाम निर्गतः । जठरादिति शेषः । अपवित्रेत्यत्र अपवित्रामिति कर्मत्वे वक्तव्ये निपातेनेति शब्देनाभिहितत्वान्न द्वितीयेत्युक्तम् । एवमुत्तरत्रापि द्रष्टव्यम् ॥

दितिरपि विदिततनयवृत्तान्तां तान्यपि खण्डान्याखण्डलेन सप्त-  
मरुतः कारयित्वा त्रिविष्टपं प्रविष्टाः ।

दितिरिति । इन्द्रनिर्गमनानन्तरार्थकोऽयमपिशब्दः । विदितो ज्ञातस्तनयस्य

१ 'तेषां तु' इति पाठः २ 'अभ्युपगतमन्यु' इति पाठः ३ 'मरीचे' इति पाठः ४ 'कुशल्लवने' इति पाठः ५ 'शुश्रूषमाणं शक्र' इति पाठः ६ 'केश' इति पाठः ७ 'कदना' इति पाठः

गर्भस्थस्य वृत्तान्तो विच्छेदनरूपवार्ता यथा सा तथोक्ता सती तानि सप्त सप्त-  
सख्याकान्यपि खण्डानि गर्भशकलान्याखण्डलेनेन्द्रेण सप्तमरुतो वातामिमानिनी-  
दैवता । आवहादीना सप्ताना मरुता स्थानपालानित्यर्थः । कारयित्वा तृतीयं  
विष्टप स्वर्गं प्रविष्टा । आवहादीना नामानि—‘आवह प्रवहश्चैव सवहश्चोद्वहस्तथा ।  
विवहाख्यं परीवाह परावह इति क्रमात् ॥ सप्तैते मारुतस्कन्धा महर्षिभिरुदा-  
हता । आवहो वर्तयेद्वायुर्मैघोल्कावृष्टिविद्युत् ॥ वर्तयेत्प्रवहश्चापि तथा मार्ता-  
ण्डमण्डलम् । सवहो मारुतस्कन्धस्तथा शीताशुमण्डलम् । वर्तयेदुद्वहश्चापि तथा  
नक्षत्रमण्डलम् । पञ्चमो विवहाख्यस्तु तथैव ग्रहमण्डलम् ॥ सप्तर्षिचक्रं स्वर्गज्ञा  
षष्ठं परिवहस्तथा । परावहस्तथा वायुर्वर्तयेद्भुवमण्डलम् ॥’ इति ॥

अस्तु तर्हि ततः किमित्याशङ्क्य प्रश्नस्योत्तरमाह—

ततः ।

अलम्बुसायामिक्ष्वाकोर्जातः कश्चिन्महीपतिः ।

विंशालेति खनाम्नात्र विशालां विदधे पुरीम् ॥ ८९ ॥

तत इति । ततो दिते स्वर्गप्रवेशानन्तरम् । अलम्बुसायामिति । इक्ष्वा-  
कोर्युष्मद्वशकूटस्थाद्वाङ्गोऽलम्बुसाया अलम्बुसाख्याया निजभार्याया जात उत्पन्न  
कश्चिन्महीपतिर्विशालो नाम राजा । अत्र कुशल्लवे स्वस्य यन्नाम विशाल इत्यभि-  
धान तेनैव । अङ्कितामिति शेषः । अतएव विशालेति नाम्ना प्रसिद्धा विशाला  
विस्तृता पुरी विदधे निर्ममे । ‘वे शालच्छङ्कटचौ’ इति शालच्छप्रत्ययः । विशालनि-  
र्मितत्वमेव विशालपदप्रवृत्तिनिमित्तमित्यर्थः ॥

तदनु तद्वास्तव्येन सुमतिनाम्ना नृपतिना कृतातिथ्यः सराज-  
पुत्रो भगवान्विश्वामित्रस्तत्र निशीथिनीं नीत्वा मिथिलां प्रति  
प्रस्थितः प्रतपसामुत्तमस्य गौतमस्याश्रमं प्रदर्श्य तदारानुषकां  
कथामित्थमकथयत् ।

तदन्विति । तदनु विशालानगरीवृत्तान्तकथनानन्तरं भगवान्पूज्यो विश्वामि-  
त्रस्तस्या विशालाया वसतीति तद्वास्तव्यं तत्र वसन् । ‘वसेस्तव्यत्कर्तारि णिच्’ इति  
कर्तरि तव्यत्प्रत्ययो वृद्धिश्च । तेन सुमतिरिति नाम यस्य तेन सुमतिनाम्ना नृपतिना  
राज्ञा कृतातिथ्यो विहितातिथिसत्कारो राजपुत्राभ्यां रामलक्ष्मणाभ्यां सह सराजपुत्र  
सन् तत्र विशालाया निशीथिनीं रात्रिम् । ‘निशा निशीथिनी रात्रि’ इत्यमरः ।  
नीत्वा गमयित्वा मिथिलां विदेहनगरीं प्रति प्रस्थितः सन् प्रतपसामुत्तमस्य महात-  
पस्त्रिप्रवरस्य गौतमस्य सुनेराश्रमं तपोवनं प्रदर्श्य तस्य गौतमस्य दारा भार्याहृत्या  
तस्यामनुषक्ता तदनुबद्धा कथामुपाख्यानमित्थमनेन प्रकारेणाकथयत्कथयामास ॥

तदेव विवृणोति—

अत्रागमद्रौतमधर्मदाराननार्यजुष्टेन पथा महेन्द्रः ।

सै च क्रुधा निर्वृषणं वृषाणं भार्यामदृश्यां च मुनिश्चकार ॥ ९० ॥

१. ‘विशालः स्वेन नाम्नात्र’ इति पाठः २. ‘सराजपुत्रो विश्वामित्रः’ इति पाठः.  
क्रुद्धस्ततो’ इति पाठः

अत्रेति । अत्राश्रमे महेन्द्रोऽनार्यजुष्टेनासाधुजनाचरितेन पथा । कितवमार्गे-  
णेत्यर्थः । गौतमस्य धर्मदारान्धर्मपत्नीमहत्याम् । 'दारा पुंसि च भूयैव' इत्य-  
भिधानात् । अगमब्राम्यधर्मेण सगतवान् । गमेर्लुङ् । पुषादित्वाच्छेरडादेशः । स  
मुनिर्गौतमश्च कुवाहल्याजारत्वजनितक्रोधेन वृषाणं महेन्द्रम् । 'वासवो वृत्रहा वृषा'  
इत्यमरः । निर्वृषणं विगताण्डकोशम् । 'मुष्कोऽण्डकोशो वृषणः' इत्यमरः । तथा  
भार्यामहत्यां चादृश्याम् । पूर्वरूपपरित्यागेन पाषाणभावमापन्नमित्यर्थः । चकार  
तथा शशाप । उपजातिवृत्तम् ॥

शापान्तं कथयति—

वनमेतद्गते रामे शापमुक्ता भविष्यसि ।

इत्युक्त्वा गौतमः पत्नीं हिमाद्रिं तपसे ययौ ॥ ९१ ॥

वनमिति । रामे श्रीरामचन्द्र एतद्वनमेतदरण्यं गते प्राप्ते सति शापात्पाषाण-  
भावनिर्बन्धरूपान्मुक्ता भविष्यसि । श्रीरामचन्द्रपदारविन्दरजं कणस्पर्शादेव मच्छा-  
पपरिप्राप्ता पाषाणभाववस्था विहाय निजशरीरं प्राप्स्यसीत्यर्थः । इत्यनेन प्रकारेण  
गौतमः पत्नीमहत्यां प्रत्युक्त्वा तपसे तपश्चर्यार्थं हिमाद्रिं ययौ प्राप ॥

इत्थं विदितवृत्तान्ते देवतानां गणे तदा ।

पितॄणां प्राभवान्मे मेषस्य वृषणं वृषा ॥ ९२ ॥

इत्थमिति । इत्थमनेन प्रकारेण देवतानां गणेऽग्न्यादिदेवसङ्घे विदितवृत्तान्ते  
गौतमशापादिन्द्रो निर्वृषणोऽभूदिति विज्ञातवृत्तान्ते सति तदा तस्मिन्समये वृषेन्द्र-  
पितॄणां पितृदेवतानां प्राभवान्माहात्म्यान्मेषस्य हविष्टेन कल्पितस्यैडकाख्यपशुवि-  
शेषस्य वृषणं लेभे प्राप । मेषवृषणं छित्तवैतद्वृषणस्थाने योजयामासुरित्यर्थः । अतएव  
'मेषवृषण इन्द्र' इति लोकवेदयोः प्रसिद्धिः । 'मेण्डोरभोरणोर्णायुमेषवृषणय एडके'  
इत्यमरः ॥

तदेनामेनसो मुक्तां प्रतिगृह्णातु गौतमः ।

इति तस्याश्रमं भेजे साकं रामेण कौशिकः ॥ ९३ ॥

तदिति । तत्तस्मात्कारणाद्गौतम एनसो महेन्द्रसभोगजनितपापान्मुक्ताम् ।  
युष्मत्पादरजोमहिषेति शेषः । एनामहत्यां प्रतिगृह्णातु पुनः स्वीकरोतु । इति ।  
उक्त्वेति शेषः । इतिनैव गम्यमानार्थत्वादप्रयोगः । प्रयोगे वा पौनरुक्त्यमित्याल-  
कारिका । कौशिको विश्वामित्रो रामेण साकं तस्य गौतमस्याश्रमं भेजे प्राप ॥

दुःखे सुखे च रज एव बभूव हेतु-

स्तादृग्विधे महति गौतमधर्मपत्न्याः ।

यस्माद्गुणेन रजसा विकृतिं गता सा

रामस्य पादरजसां प्रकृतिं प्रपेदे ॥ ९४ ॥

दुःख इति । तादृग्विधे तादृक्प्रकारे । अनिर्वाच्य इत्यर्थं । महत्यनल्पे च गौतमधर्मपत्न्या अहल्याया दुःखे पाषाणावस्थाजनितक्लेशे सुखे पूर्वरूपात्तिजनिता-  
नन्दे च विषये रज एव रजोगुणो रेणुश्च । एवकारोऽवधारणार्थकः । हेतुः कारण-  
बभूव । कुतः । यस्मात्कारणात्सा गौतमधर्मपत्नी गुणेन गुणरूपेण रजसा । रजो-  
गुणेनेत्यर्थः । विकृतिं गता पाषाणावस्थाविकारः प्राप्ताः । तथा रामस्य श्रीरामचन्द्रस्य  
पादरजसा चरणरेणुना प्रकृतिं पूर्वरूपं प्रपेदे । श्रीरामचन्द्रचरणारविन्दरजः सपर्कात्पा-  
षाणत्वविहाय निजाकृतिं प्रापेत्यर्थः । 'रजो रजोगुणे रेणावार्तवे च' इति नानार्थरत्न-  
माला । रज इति केवलप्रकृतगोचरः श्लेषालकारः । यद्यपि पूर्वमदृश्या चकारेत्युक्तम्,  
ननु पाषाणावस्थाम्, तथा 'विकृतिं गता प्रकृतिं प्रपेदे' इत्यनेन पद्मपुराणोक्तपाषाणा-  
वस्था सूच्यते । तथाच पाद्मे—'सा ततस्तस्य रामस्य पादस्पर्शान्महात्मनः । अभू-  
त्सुरूपा वनिता समाक्रान्ता महाशिला ॥' इति । गुहेनाप्युक्तम्—'क्षालयामि-  
तव पादपङ्कजं नाथ दारुदृषदो किमन्तरम् । मानुषीकरणचूर्णमस्ति ते पादयोरिति  
कथा प्रतीयसी ॥' इति । महानाटकेऽप्युक्तम्—'शिला कम्पयते शिवः शिव-  
वियुक्ते कठिनेतामहो नारीच्छायामयति वनितारूपमयते । वदत्येव रामे विकसि-  
तमुखी वल्कलमुरस्थले धृत्वा बध्वा कचभरमुदस्थादृषिवधू ॥' इति । अन्यत्र  
गौतमेन च—'पदकमलरजोभिर्मुक्तपाषाणदेहामलभत यदहल्या गौतमो धर्मप-  
त्नीम् । त्वयि चरति विशीर्णग्राणि विन्ध्याद्रिप्रादे कति कति भवितारस्तापसा  
दारवन्तः ॥' इति । वसन्ततिलकाटुतम् ॥

तस्मिन्नहल्याया गौतमेन च कृतमातिथ्यं विश्वामित्रः सराजपुत्रः  
प्रतिगृह्य मिथिलोपकण्ठभुवि जनकयजनभवनमभजत ।

तस्मिन्निति । तस्मिन्नाश्रमे विश्वामित्रोऽहल्याया गौतमेन च कृतातिथिसत्कार-  
सराजपुत्रः श्रीरामलक्ष्मणसहितः सन्प्रतिगृह्य स्वीकृत्य मिथिलोपकण्ठभुवि विदेहन-  
गरान्तिकप्रदेशे जनकस्य यजनभवनं यज्ञशालामभजत प्राविशत् । 'विदेहो मिथिला-  
पुरी' । 'उपकण्ठान्तिकाभ्यर्णाभ्यग्रा अप्यभितोऽव्ययम्' इति चामरः ॥

तदनु जनकेन विधिवदभ्यर्चिते तस्मिन्निमित्तकुलपुरोधाः शता-  
नन्दो रघुनन्दनमेवमभाषत ।

तदन्विति । तदनु यज्ञशालाप्रवेशानन्तरं तस्मिन्विश्वामित्रे जनकेन राज्ञा विधि-  
वद्विध्यर्हम् । यथाशास्त्रमित्यर्थः । 'तदर्हम्' इति वतिप्रत्ययः । अभ्यर्चिते पूजिते  
सति निमिर्नाम राजा विदेहानां कूटस्थस्तत्कुलपुरोधास्तद्विशपारम्पर्यागतपुरोहितः ।  
पुरस्तादेव राज्ञो हितं धत्ते पुरोधा इति विग्रहः । 'पुरोधास्तु पुरोहितः' इत्यमरः ।  
शतानन्दो गौतमपुत्रो मुनिः रघुनन्दनः श्रीरामः प्रत्येव वक्ष्यमाणप्रकारेणाभाषता-  
वोचत् । विश्वामित्रमाहात्म्यं वक्तुमुपचक्रामेत्यर्थः ॥

तदेव विवृणोति—

तिष्ठन्क्षत्रार्हवृत्तौ मुनिरगमदसावाश्रमं ब्रह्मसूनो-  
रातिथ्यं तत्र लब्ध्वा निरवधि सुरभेः प्राभवादित्यवेत्य ।

सा तेन प्रार्थिताभूत्तदनु मुनिवरे नाभ्युपेते चर्कष  
क्रोशन्तीं तां तयैव प्रचुरबलजुषा कादिशीको बभूव ॥ ९५ ॥

तिष्ठन्निति । असावयमिति हस्तनिर्देश । मुनिर्मननशीलो विश्वामित्र क्षत्रार्ह-  
वृत्तौ क्षत्रवर्णयोग्यव्यापारे । 'क्षत्रार्ह—'इति पाठे क्षत्रवर्मयोग्यव्यापारे । तिष्ठन्व-  
र्तमान सन् । पुरेति शेष । ब्रह्मसूनोर्वसिष्ठस्याश्रमं तपोवनमगमत्प्राप । आखेट-  
कयात्रायामिति शेष । अथ तत्राश्रमे निरवधि निर्मर्यादम् । षडसोपेत चतुर्विध-  
मृष्टान्नपानादिसमृद्धतया निर्वक्तुमशक्यमित्यर्थ । आतिथ्यमतिथिसत्कार लब्ध्वा  
प्राप्य । वसिष्ठकृतमिति शेष । तत सुरभे कामधेनो । 'सुरभिर्गवि च त्रि-  
याम्' इत्यमर । प्राभवात्सामर्थ्यादित्येवमवेत्य ज्ञात्वा सा सुरभिस्तेन विश्वामित्रेण  
प्रार्थिता मह्यमियं वीर्यतामिति वसिष्ठमुद्दिश्य याचिताभूत् । तदनु याजानन्तर  
मुनिवरे मुनिश्रेष्ठे वसिष्ठे नाभ्युपेते । धेनु दातुमनङ्गीकृतवति सतीत्यर्थ । नजर्यस्य  
नशब्दस्य सुप्सुपेति समास । क्रोशन्तीमार्तस्वर कुर्वती ता धेनु चर्कष बलात्का-  
रेण नीतवान् । तत प्रचुरबलजुषाल्यन्तबलिष्ठया तया धेनवैव कादिशीको भयद्रुतो  
बभूव । महाबलसपन्नकामधेनुविदलितचतुरङ्गबल सन्पलायितोऽभूदित्यर्थ । 'का-  
दिशीको भयद्रुत' इत्यमर । तयैवेत्यत्र एवकारो वसिष्ठव्यवच्छेदार्थक । राजा  
तपोबलेन न बध्य इति तेनोपेक्षितत्वादिति भाव । तदुक्त श्रीरामायणे किष्किन्धा-  
काण्डे—'दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदा-  
तारो न सशय ॥ तान्न हिस्यान्न चाक्रोशेन्नाक्षिपेन्नाप्रिय वदेत् । देवा मानुषरूपेण  
चरन्त्येते महीतले ॥' इति स्रग्वरावृत्तम् । तदुक्त केदारेण—'प्रभैर्याना त्रयेण  
त्रिमुनियतियुता स्रग्वरा कीर्तितेयम्' इति ॥

एवभूतोऽपि पुनर्युद्धार्थमेव प्रवृत्त इत्याह—

बहुशस्तद्वलचकितस्य तपोबलाधिगतविविधायुधनिगमस्य भूयो-  
ऽपि सुरभिनिमित्तं समारब्धसमरस्य दिव्यास्त्रपरम्परां ब्रह्मदण्डेन  
निरुन्धन्नरुन्धतीजानिरवतस्थे ।

बहुश इति । बहुशो बहुप्रकारम् । 'बहुलपार्थाच्छस्कारकादन्यतरस्याम्' इति शस्  
प्रत्यय । तस्या कामधेनोर्बलाच्छक्तेश्चकितस्य भयसभ्रान्तस्य । 'चकित भयसभ्रम्'  
इत्यभिधानात् । तपसा तपोबलेनाधिगता प्राप्ता विविधा बहुप्रकाराश्चायुधनिगमा  
वनुर्वेदाद्यस्त्रविद्या येन तस्य अतएव सुरभिनिमित्तं कामधेनुप्राप्त्यर्थं भूय पुनरपि  
समारब्धसमरस्योपक्रान्तयुद्धस्य । विश्वामित्रस्येति शेष । दिव्यास्त्रपरम्पराममा-

१ 'सुरभी' इति पाठ २ 'सोऽनेन प्रार्थितोऽभूत्' इति पाठ ३ 'चर्कषन्'  
इति पाठ ४ 'सुरभिनिमित्तं भूयोऽपि' इति पाठ



नुषात्रश्रेणिं ब्रह्मदण्डेन ब्रह्मतेजोमयेन दण्डेन निरुन्धन्निवारयन् । मोघीकुर्वन्निमित्तार्थं ।  
अरुन्धत्येव जाया यस्यारुन्धतीजानिर्वसिष्ठ । 'जायाया निब्' इति निटादेश ।  
अवतस्थ औन्मुख्येन स्थितवान् । 'समवप्रविभ्य स्थ' इत्यात्मनेपदम् ॥

ततोऽयं जातव्यलीक क्षात्रात्तेजसः परं ब्राह्ममेव महो महीय  
इति निश्चित्य तत्सिद्धये दक्षिणस्यां दिशि तीव्रतरं तपश्चचार ।

तत इति । ततस्तदनन्तरमयं विश्वामित्रो जातव्यलीक क्षत्रियबले समुत्पन्ना-  
प्रीतिं सन् । 'अलीक त्वप्रियेऽनृते' इत्यमर । अथवा उत्पन्नदुःख । 'व्यलीकम-  
प्रिये दुःखे' इति वैजयन्ती । अतएव क्षात्रात्क्षत्रसबन्धिनस्तेजसो बलात् । 'तेज  
प्रभावे दीप्तौ च बले' इत्यमर । परमत्यन्त ब्राह्म ब्रह्मसबन्धि महस्तेज एव महीयो  
महत्तरम् । प्रशस्तमिति यावत् । इति निश्चित्य निर्धार्य । तथा श्रीरामायणे—  
'धिगबल क्षत्रियबल ब्रह्मतेजोबल बलम् । एकेन ब्रह्मदण्डेन सर्वाङ्गाणि हृतानि मे ॥'  
इति । तत्सिद्धये ब्रह्मतेज प्राप्त्यर्थं दक्षिणस्यां दिशि तीव्रतरमत्युग्रं तपश्चचार ।  
घोरतरतपोनिष्ठोऽभूदित्यर्थं ॥

अथ सावित्रः क्षत्रियस्त्रिशङ्कुः सशरीरः स्वर्गसिद्धिर्मभ्यर्थयमानो  
वसिष्ठेन प्रत्याख्यातस्तस्य पुत्रैर्महोदयादिभिर्निर्बन्धकुपितैर्दत्तचण्डा-  
लभावस्तमेनं शरणमभजत ।

अथेति । अथानन्तर सावित्र सवितृवंशोद्भव । क्षत्रिय क्षत्रकुलप्रसूतः ।  
'क्षत्राद्' इति घप्रत्यय । विशेषणद्वयेनापि गृहीतापरित्यागत्वं सूच्यते । त्रिशङ्कु-  
राजा सशरीर शरीरसहित सन्नेव स्वर्गसिद्धिं स्वर्लोकप्राप्तिर्मभ्यर्थयमान । सशरीर  
एवाह स्वर्गं यास्यामीति याचमान सन्नित्यर्थः । वसिष्ठेन गुरुणा प्रत्याख्यात  
सशरीरस्वर्गगमनमशक्यमिति निराकृत । तथा निर्बन्धकुपितैर्युष्माभिरपि गुरुपुत्रै-  
रह सशरीर एव स्वर्गं प्रापणीय इति पुन पुनर्याजानिर्बन्धजनितोपद्रवसजात-  
कोपैर्महोदय आदिर्येषां तैस्तस्य वसिष्ठस्य पुत्रैर्दत्तचण्डालभावो यस्य स तथोक्त ।  
चण्डालो भवेति शप्त सन्नित्यर्थः । तमेन विश्वामित्रं तपस्यन्त शरणमभजत ।  
तत्प्रतिपक्षतयाय मा स्वर्गं प्रापयिष्यतीति शरणागतोऽभूदित्यर्थः ॥

तत किमत आह—

असावपि तन्मनोरथपरिपूर्तये क्रतुमेकं प्राक्रमत ।

असाविति । असौ विश्वामित्रोऽपि तस्य त्रिशङ्कोर्मनोरथपरिपूर्तये । सशरीर-  
स्वर्गप्राप्तिरूपमनोरथ परिपूरयितुमित्यर्थः । एक क्रतु प्राक्रमत । कचिदाग प्रार-  
ब्धवानित्यर्थः ॥

तत्र समागतेषु ब्राह्मणेषु जुगुप्सया त्रिशङ्कोरनागतान्वसिष्ठपुत्रा-  
नयं शापेन श्वभक्षकानकरोत् ।

१ 'क्षात्रतेजस' इति पाठ २ 'प्राथयमानो' इति पाठ ३ 'पूर्तये' इति पाठ  
४ 'क्रतुं प्राक्रमत' इति पाठ ५ 'त्रिशङ्कुयजनेऽनागतान्' इति पाठ

**तत्रेति ।** त्रिशङ्को सबन्धिनि तत्र तस्मिन्कतौ ब्राह्मणेषु ब्रह्मर्षिषु समागतेषु विश्वामित्रभयादुपागतेषु सत्सु त्रिशङ्कोर्नृपात् । 'जुगुप्साविराम-' इत्यादिना पञ्चमी । जुगुप्सया । शाखान्तरं प्रविष्टो जातिभ्रष्टोऽस्मत्परिपन्थिनं शरणं गतश्चण्डालोऽयं यजमानं क्षत्रियश्च याजकस्तस्मात्तत्र गमनमनुचितमित्युत्पन्नमनं सक्रोचेनेत्यर्थः । अनागतानसंप्राप्तान्वसिष्ठस्य पुत्रानयं विश्वामित्रं शापेन श्वभक्षकानकरोत् । यतोऽस्मदुपक्रान्तयागं प्रतीर्ष्यया न समागतास्त इमे वसिष्ठस्य पुत्रा श्वभक्षका भवन्त्विति शशापेत्यर्थः ॥

**ततः क्रतुभुजां वर्गेऽपि स्वर्गादनवतीर्णे ।**

**तत इति ।** ततस्तदनन्तरम् । क्रतु भुजत इति क्रतुभुजस्तेषामिन्द्रादिदेवानां वर्गे सङ्घेऽपि स्वर्गादनवतीर्णे जुगुप्सयैवानवतरति । हविर्भागान्ग्रीहीतुमिति शेषः ॥

**अयं महात्मा तपसः प्रभावादारोपयामास दिवं त्रिशङ्कुम् ।**

**नीलाम्बरं निहूतराजवेषं वर्षानिशीथाद्विशेषवेषम् ॥ ९६ ॥**

**अयमिति ।** महात्मा महानुभावोऽयं विश्वामित्रस्तपसः प्रभावात्तपः सामर्थ्या- त्रिशङ्कुं दिवं स्वर्गमारोपयामासारोपितवान् । रुहेर्ष्यन्ताह्निद्र । 'रुहं पोऽन्यतरस्याम्' इति पकारः । 'गतिबुद्धि-' इत्यादिनाणिकर्तुर्णौ कर्मत्वम् । कीदृशं त्रिशङ्कुम् । 'नीलमम्बरं वासो व्योमं च यस्य तम् । एकत्र चण्डालाकृतिधारित्वादित्यर्थः । अन्यत्र मेघावरणजनितान्धकारावृतत्वात् । 'अम्बरं वाससि व्योम्नि' इति विश्वः । तथा निहूत आच्छादितो राजवेषो नृपनेपथ्यं चन्द्रप्रकाशश्च यस्य तम् । 'राजा प्रभौ नृपे चन्द्रे यक्षे क्षत्रियशक्रयो' इति विश्वः । अतएव वर्षानिशीथात्प्रावृद्धकालार्धरात्राद्विशेषो विशेषरहितो वेषो यस्य तम् । अर्धरात्रतुल्याकारमित्यर्थः । 'स्त्रिया प्रावृद्ध स्त्रिया भूम्नि वर्षा' इति, 'अर्धरात्रनिशीथौ द्वौ' इति चामरः । श्लेषालकारः । इन्द्रवज्रावृत्तम् ॥

**ततः**

**अपातयत्स्वर्गमुपाश्रयन्तं संजातमन्युः शतमन्युरेनम् ।**

**ततोऽवलम्ब्यास्य नियोगशङ्कुं लेभे त्रिशङ्कुर्गगने प्रतिष्ठाम् ॥ ९७ ॥**

**ततः । अपातयदिति ।** ततस्तदनन्तरं शतं मन्यवः क्रतवो यस्य शतमन्युरिन्द्रं संजातमन्युश्चण्डालं किमिति स्वर्गमारोपितवानिति समुत्पन्नक्रोधं सन् । 'मन्युर्देन्ये क्रतौ क्रुधि' इत्यमरः । स्वर्गमुपाश्रयन्तं प्रविशन्तमेनं त्रिशङ्कुमुपातयत्पातयामास । ततोऽनन्तरं त्रिशङ्कुम् । पतमान इति शेषः । अस्य महात्मनो विश्वामित्रस्य नियोगशङ्कुं त्वमत्रैव तिष्ठेत्याज्ञारूपावलम्बनयष्टिविशेषमवलम्ब्यावष्टभ्य गगने प्रतिष्ठां स्थितिं लेभे प्राप । एतन्नियोगावलम्बेनान्तरिक्षे स्थितोऽभूदित्यर्थः । महात्मानं किं वा कर्तुं न शक्नुवन्तीति भावः । उपजातिवृत्तम् ॥

**ततो गीर्वाणगणप्रार्थनया परित्यक्तभुवनान्तरनिर्माणकर्माणं तत्र**

तपःप्रत्यूहः प्रत्यूद्धूत इति पश्चिमायां दिशि पुष्करे पुष्कलं तप-  
श्चरन्तममुमम्बरीषयज्ञपशुविनाशप्रायश्चित्तार्थं बह्वीभिर्गोभिः क्रीत्वा  
नरपशुतां नीयमानस्तावद्वचीकस्य मध्यमपुत्रः शुन.शेषः शरण-  
मयाचत ।

तत इति । ततस्त्रिशङ्कोर्गगनप्रतिष्ठापनानन्तरं गीर्वाणगणप्रार्थनया पुरदरादि-  
वृन्दारकवृन्दयाज्याया परित्यक्तं विसृष्टं भुवनान्तरनिर्माणकर्म स्वर्गान्तररचनैव कर्म  
येन तम् । तत्र दक्षिणस्या दिशि । तपःप्रत्यूहस्तपोविघ्नः । 'विघ्नोऽन्तरायः प्रत्यूहः'  
इत्यमरः । प्रत्यूद्धूतः सजात इति पश्चिमाया दिशि पुष्करे तीर्थविशेषे पुष्कल  
समग्रं तपश्चरन्तममुं विश्वामित्रमम्बरीषस्य महाराजस्य यज्ञपशुविनाशे निमित्ते  
प्रायश्चित्तार्थं । प्रायश्चित्तं नाम प्रारब्धकर्मलोपजनितदुरितनिराकरणार्थमवश्यकर्त-  
व्यकर्मविशेषः, तदर्थं बह्वीभिरनेकाभिः । शतसंख्याकामिरित्यर्थः । 'वोतो गुणव-  
चनात्' इति ङीप् । गोभिर्मूल्यभूताभिः क्रीत्वा गृहीत्वा नरपशुतां नीयमानः ।  
तत्प्रायश्चित्तस्य नरपशोर्निर्वर्त्यत्वेन विविबोधितत्वादिति भावः । तावत्तदानी-  
मृचीकस्य ऋचीकनाम्न कस्यचिद्दुरिद्रब्राह्मणस्य शुनः शेषः शुनः शेषनामा । शुनः इव  
शेषो यस्येति विग्रहः । 'शेषपुच्छलाङ्गुलेषु—' इत्यल्लुक् । मध्यमपुत्रः शुनः पुच्छ  
शुनोलाङ्गूल इत्याद्यतृतीयपुत्रापेक्षया मध्यमोऽयं पुत्रः । मध्ये भवो मध्यमः ।  
'मध्यान्म' इति मप्रत्ययः । 'पिता ज्येष्ठमविक्रय माता चाह कनीयसम् । विक्रीतं  
मध्यमः मन्ये राजपुत्रं नयस्व माम् ॥' इति श्रीरामायणे तेनैवोक्तत्वात् । शरण-  
मयाचत । आपन्नोऽहम्, मत्प्राणसरक्षणं कुर्वन्ति प्रार्थितवानित्यर्थः । ननु ऋची-  
कोऽयं ब्राह्मणः, तत्कथं स्वदग्धोदरपूरणाय पथर्थं स्वपुत्रदानरूपं पापं कृतवान् ।  
किञ्च 'आत्मा वै पुत्रनामासि' इति श्रुतेः पुत्रस्यात्मरूपत्वादात्महन्तृत्वदोषप्रस-  
ङ्गाच्चेति चेत्, सत्यम् । बुभुक्षितस्यास्य तादृग्विवेकशून्यत्वात् । उक्तं च—'त्य-  
जेष्ठुवार्ता महिलापि पुत्रं भुङ्क्ते क्षुधार्ता भुजगी स्वमण्डम् । बुभुक्षितः किं न  
करोति पापं क्षीणा नरा नष्टगुणा भवन्ति ॥' अन्यच्च—'अस्य दग्धोदरस्यार्थं किं  
न कुर्वन्त्यसाप्रतम्' इति । अतस्तथा कृतवानित्यलमतिप्रसङ्गेन ॥

ततः किं कृतवान्मुनिरित्यत आह—

अयं भगवान्निजतनयविनिमयेन रक्षितुमेनमुन्मुखः पराङ्मुखेभ्य-  
स्तेभ्यो हविष्यन्दादिभ्यः शापेन वसिष्ठपुत्रदशां दत्त्वा गाथाद्वयप्री-  
ताभ्यामिन्द्रोपेन्द्राभ्यामम्बरीषं शुनः शेषं च परिपूर्णमनोरथौ कार-  
यामास ।

अयमिति । अयमिति पुरोवर्तिनि निर्देशः । भगवान् 'उत्पत्तिं च विनाशं च'  
इत्युक्तलक्षणो विश्वामित्रो निजतनयविनिमयेन स्वपुत्रप्रत्यर्पणेनैव शुनः शेषं रक्षितुं  
पालयितुमुन्मुखः । 'सर्वकामसमृद्धस्य ह्यश्वमेधस्य यत्फलम् । तत्फलं लभते त्रस्ते

रक्षिते शरणागते ॥' इति शरणागतरक्षणे महाफलश्रवणान्निजतनयार्पणेनाप्येन पशुभावनिर्वन्धान्मोचयितु कृतनिश्चय इत्यर्थः । पराङ्मुखेभ्यो विनिमयानङ्गीकारेण प्रतिकूलभ्यो हविष्यन्द आदिर्येषा तेभ्यो हविष्यन्दप्रमुखेभ्यस्तेभ्यो निजतनयेभ्यः शापेन वसिष्ठपुत्रदशा श्वभक्षकावस्था दत्त्वा । वसिष्ठतनया इव श्वमासभोजिनो भवन्त्विति शशापेत्यर्थः । 'दशा वर्ताववस्थायाम्' इति विश्वः । गाथाद्वयप्रीताभ्यां गाथयोरेन्द्रोपेन्द्रप्रसादकसूक्तविशेषयोर्द्वयेन शुन शेषगीतेन प्रीताभ्यां सतुष्टाभ्यामिन्द्रोपेन्द्राभ्यां यागाधिष्ठानदेवताभ्यामम्बरीष शुन शेष चेत्युभौ परिपूर्णमनोरथौ सपूर्णाभिलाषौ कारयामास । इन्द्रोपेन्द्रसतोषोत्पादनपूर्वक यज्ञस्य साङ्गत्वापादनेनाम्बरीषमनोरथ प्राणपरित्राणेन शुन शेषमनोरथ च पूरयामासेत्यर्थः ॥

**ततस्तपस्यन्तमेनं मेनकासङ्गतस्तपोभङ्गश्चिरमङ्गीचकार ।**

तत इति । ततस्तदनन्तरं तपस्यन्तं तपः कुर्वणम् । तपोनिष्ठमित्यर्थः । एनं विश्वामित्रं मेनकाया मेनकाख्याया अप्सरसः सङ्गतं सङ्गात् । पञ्चम्यास्तसि । तपोभङ्गस्तपोविघ्नं कर्ता । चिरं बहुकालमङ्गीचकारानुसारं । मेनकासभोगतात्पर्येण चिरकालमयं परित्यक्तनियमोऽभूदित्यर्थः ॥

**पश्चात्पश्चात्तापाभिभूतोऽयमुत्तरे भूभृति कौशिकीतीरे धोरं तपश्चचार ।**

पश्चादिति । पश्चात्तदनन्तरमयं विश्वामित्रः पश्चात्तापेन किमेतदसदाचरितमङ्गीकृतमित्यनुतापेनाभिभूत आक्रान्तः सन्नुत्तरं उत्तरस्मिन्भूयति हिमवत्पर्वते । 'पूर्वादिभ्यो नवभ्यो वा' इति विकल्पात्स्मिन्नादेशाभावः । कौशिक्यास्तत्रत्याया स्वभगिन्या नद्यास्तीरे धोरमत्युग्रं तपश्चचार । तथाच श्रीरामायणे—'कौशिकी परमोदारा प्रवृत्ता च महानदी । दिव्यपुण्योदका रम्या हिमवन्तमुपाश्रिता । लोकस्य हितकाम्यार्थं प्रवृत्ता भगिनी मम ॥' इति श्रीरामः प्रति स्वेनैवोक्तम् ॥

तत्र जम्भारिप्रहितां रम्भां शैली भवेति शङ्का पूर्वस्यां दिशि निरस्तनिश्वासं तपश्चरत्यमुष्मिन्नुष्मणा तपोघ्नैर्द्विप्रितामरसखस्तामरसासनः सन्निधाय जितेन्द्रियत्वाद्ब्रह्मर्षिरसि वसिष्ठोऽप्येवं व्याहरतु भवन्तमित्यभाषत ।

तत्रेति । तत्र तस्मिन्पर्वते जम्भारिणा जम्भाख्यदैत्यद्वेषिणेन्द्रेण प्रहिता तपोविघ्नार्थं प्रेषिता रम्भामप्सरसम् ॥ 'स्त्रिया बहुष्वप्सरसः स्वर्वेद्या उर्वशीमुखा । वृताची मेनका रम्भा उर्वशी च तिलोत्तमा ॥' इत्यमरः । शैली शिला रूपा भवेति शङ्का । शापेन पाषाणावस्था दत्तवैत्यर्थः । पूर्वस्यां दिशि प्राच्या निरस्तनिश्वासं निरुद्धप्राणसंचारं यथा तथा । रेचकपूरककुम्भकलक्षणप्राणायामसहितमित्यर्थः । अमुष्मिन्विश्वामित्रे तपश्चरति महोग्रतपोनिष्ठापरतन्त्रे सति तपोमेस्तरूपवद्देरुष्मणा सतापजनकज्वालयोर्द्विप्रिता विह्वलिता ये अमरा देवास्तेषां सखा तत्सखः । भयसम्प्रान्ताखिलगीर्वाणसहितः सन्नित्यर्थः । 'राजाह सखिभ्यष्टच्' । ताम-

रसासनो ब्रह्मा सन्निधाय सन्निहितो भूत्वा जितेन्द्रियत्वाद्विषयप्रवृत्तिप्रतिरोधेन शिक्षितेन्द्रियग्रामत्वाद्धेतो ब्रह्मर्षिरसि जात । वसिष्ठोऽपि त्वत्प्रतिपक्ष्यपि भवन्तमेवं ब्रह्मर्षिरसीति व्याहरतु वदतु । मदनुग्रहेणेति शेष । तथैव तव मनसि विद्यत इति भाव । इतीत्यमभाषत ॥

तत कि तत्राह—

असौ वसिष्ठनिर्देशाद्ब्रह्मर्षित्वमविन्दत ।

यथोपनयसंस्काराद्विजन्मा ब्रह्मवर्चसम् ॥ ९८ ॥

असाविति । असौ विश्वामित्रो वसिष्ठस्य निर्देशान्निरूपणाद्ब्रह्मर्षित्वम् । द्वे जन्मनी उत्पत्तिकर्मभ्या यस्य स द्विजन्मा ब्राह्मण उपनयसंस्कारादुपनयनरूपसंस्काराद्ब्रह्मवर्चसं यथा ब्रह्मतेज इवाविन्दतालभत 'ब्रह्महस्तिभ्या वर्चसः' इत्युत्प्रत्यय । अत्र यथाशब्द इवार्थक । 'इववद्वायथाशब्दा' इति दण्ड्याचार्यानुशासनात् । अतएवोपमा ॥

इति जनकपुरोधःश्लाघितो गाधिसूनुः

सह नृपतनयाभ्यां शर्वरीं तत्र नीत्वा ।

विधिवददिशदर्थं पुष्पदर्भाग्रगर्भं

सरसिजदयिताय ज्योतिषे छान्दसाय ॥ ९९ ॥

इतीति । इत्युक्तप्रकारेण जनकस्य पुरोधसा पुरोहितेन शतानन्देन श्लाघित प्रशसितो गाधिसूनुर्विश्वामित्रो नृपतनयाभ्या सह श्रीरामलक्ष्मणाभ्या साक तत्र यज्ञशालाया शर्वरीं रात्रिं नीत्वा गमयित्वा सरसिजदयिताय पद्मबान्धवाय छान्दसाय छन्दोमयाय । सध्यात्रयेऽपि क्रमेण ऋगादिवेदत्रयमयायेति भाव । तथाच श्रुति — 'ऋग्भि पूर्वाह्ने दिवि देव ईयते यजुर्वेदे तिष्ठति मध्ये अह । सामवेदेनास्तमये महीयते' इति । ज्योतिषे सूर्याय पुष्पदर्भाग्रगर्भं पुष्पदर्भाङ्कुरमिश्रम् । तथाभूतस्येव शास्त्रचोदितत्वादिति भाव । उक्तं च ज्ञानवासिष्ठे— 'दत्तार्थं कीर्णकुसुमं प्रणम्याशु प्रदक्षिणै । विष्णुमाह द्विजो वाक्यैरम्भोदमिव चातक ॥' इति । अर्घार्थं पूजार्थं जलमर्घ्यं जलाञ्जलि । 'पादार्घ्याभ्या च' इति यत्प्रत्ययः । 'मूल्ये पूजाविधिवर्ध' 'षट् तु त्रिष्वर्घ्यमर्घार्थे' इति चामर । विधिवद्विध्यर्हम् । यथाशास्त्रमित्यर्थ । 'तदर्हम्' इति वतिप्रत्यय । आदिशद्वत्त्वान् । अत्र श्रुति — तदुह वा एते ब्रह्मवादिन पूर्वोभिमुखा सध्याया गायत्र्याभिमन्त्रिता आप ऊर्ध्वं विक्षिपन्ति । ता एता आपो वज्रीभूत्वा तानि रक्षासि मन्देहारुणे द्वीपे प्रक्षिपन्ति' इति । सालिनीवृत्तम् ॥

तदनु जनकराजधानीं रामलक्ष्मणनिरीक्षणकौतुकाद्वनधरतर्पितेन विकचकुवलयनिचयोपचीयमानमेचकर्मरीचिमलिम्लुचेन पौरनारीलोचनरोचिषा कवचितनरपतिपथां विश्वामित्रः प्रविश्य दशरथतनयाविन्दमभाषत ।

१ 'पातितेन' इति पाठ . २ 'मरीचिवीचिमलि' इति पाठ . ३ 'पौरनारीजनविलोचन' इति पाठ . ४. 'इत्थम्' इति पाठ .

**तदन्विति ।** तदन्वर्थप्रदानानन्तर विश्वामित्र रामलक्ष्मणयो कर्मणो निरी-  
क्षणकौतुकद्विलोकनकौतूहलाद्धेतो । 'कौतूहल कौतुक च कुतुक च कुतूहलम्' इत्य-  
मर । अनवरतपतितेन निरन्तरप्रसृतेन विकचकुवलयानामुत्फुल्लनीलोत्पलाना निच-  
येन समूहेनोपचीयमाना प्रवर्धमाना या मेचकमरीचि श्यामलकान्ति । 'कृष्णे  
नीलासितश्यामकालश्यामलमेचका' इत्यमर । तस्या मलिम्लुचेन पाटच्चरेण ।  
तिरस्करणेनेति यावत् । तद्वनीलवर्णेनेत्यर्थ । अतएवोपमा । 'प्रतिरोधिपरास्कन्दि-  
पाटच्चरमलिम्लुचा' इत्यमर । पौरनारीणा पुरसुन्दरीणा लोचनरोचिषा नयनकान्त्या  
कवचित् सवलितो नरपते पन्था नरपतिपथो राजभागौ यस्यास्ताम् । 'ऋक्पू -'  
इत्यादिना समासान्त । राजानो वीयन्तेऽस्यामिति राजवानी । जनकस्य राजधानी  
जनकराजधानी मिथिलानगरी ताम् । 'करणाधिकरणयोश्च' इत्यधिकरणार्थे ल्युट्-  
प्रत्यय । प्रविश्य । दशरथतनयौ श्रीरामलक्ष्मणौ प्रतीद वचनमभाषत ॥

तदेवाह—

**अस्यां खलु नगर्यामारब्धयज्ञस्य राज्ञो जनकस्य भागधेयात्सीता-  
नामधेयभाजनमजीजनत्कन्यारत्नं रत्नगर्भा भगवती ।**

**अस्यामिति ।** अस्या नगर्या मिथिलायाम् । खलुशब्द प्रसिद्धार्थक । भग-  
वती पूज्या । रत्नानि मणयो गर्भे यस्या सा रत्नगर्भा भू । तथा । 'जगती रत्नगर्भा  
च' इत्यमर । आरब्धयज्ञस्योपक्रान्तसवस्य राज्ञ । हलमुखकर्षणेन यज्ञभूमिं शो-  
यत इत्यर्थ । भागधेयाद्भाग्याद्धेतो । 'दैव दिष्ट भागधेय भाग्य स्त्री नियतिर्विधि'  
इत्यमर । सीता लाङ्गलपद्धतिस्तज्जन्यत्वात्सीतेत्यन्वर्थसज्ञा । 'सीता लाङ्गलपद्धति'  
इत्यमर । सीतेति नामधेयस्य नाम्नो भाजन पात्रम् । 'नामरूपभागेभ्य स्वार्थे धेयो  
वक्तव्य' इत्युभयत्रापि धेयप्रत्यय । कन्यारत्नम् । श्रेष्ठा कन्यकामित्यर्थ । अजीज-  
नजनयामास । रत्नगर्भायास्तस्या रत्नजनन युक्तमेवेति भाव । जनेणौचद्व्युपवाया  
ह्रस्वोऽभ्यासदीर्घश्च । 'रत्न श्रेष्ठे मणावपि' इति विश्व । 'जातौ जातौ यदुत्कृष्ट  
तद्रत्नमिति कथ्यते' इत्यभिधानात् ॥

**अस्यां पुनः किमपरं माहात्म्यम् ।**

**अस्या इति ।** अस्या पुनर्मिथिलानगर्या अपरमितोऽन्यन्माहात्म्य महानुभा-  
वत्व किं वर्णनीयमस्ति । न किञ्चिदस्तीत्यर्थ ॥

यतैः ।

**देव्या यस्या वसनमुदधिः पीठिका हाटकाद्रि-**

**हारः सिन्धुः सगरतनयस्वर्गमार्गैकबन्धुः ।**

**क्रीडाशैलः प्रथमपुरुषक्रोडदंष्ट्रा च तस्याः**

**सीतामातुर्जगति मिथिलां सूतिकागेहमाहुः ॥ १०० ॥**

यतो यस्मात् कारणात् ॥ देव्या इति । यस्या देव्या भूदेव्या उदकानि धीय-

- १ 'तस्या' इति पाठ २ 'किं पर किमपि' इति पाठ . ३ 'कुत' इति पाठ .  
४ 'यस्या पृथ्व्या' इति पाठ ५ 'परमपुरुष' इति पाठ .  
७ च० रा०

न्तेऽस्मिन्नित्युदधि समुद्र । 'उदकस्योद सञ्ज्ञायाम्' इत्युदकशब्दस्योदादेशः । वसनं वस्त्रम् । तथा हाटकद्रि खर्णाचल । 'खर्णं सुवर्णं कनकं हिरण्यं हेमं हाटकम्' । अल्पं पीठं पीठी सैव पीठिकोपवेशनपीठम् । गौरादित्वाण्डीपू । तत् स्वार्थे क । 'केऽण' इति ह्रस्वः । तथा सगरतनयानां कपिलानलदग्धानां स्वर्गमार्गं एकवन्धुमुख्यसुहृत् । स्वर्लोकप्राप्तिकेत्यर्थः । सिन्धु सरित् । मन्दाकिनीति यावत् । हारो मुक्ताकलापः । 'देशे नदविशेषेऽव्यौ सिन्धुर्ना सरिति स्त्रियाम्' इत्यमरः । तथा प्रथमपुरुषं पुराणपुरोषो विष्णुः स चासौ क्रोडो वराहश्च तस्य दष्टा दन्तविशेषश्च क्रीडाशैलो विहाराचलः । सर्वत्राभूदिति शेषः । तस्यां सीतामातुः सीताजनन्या भूदेव्या जगति । जगत्स्वित्यर्थः । मिथिला परिच्छिन्नतया वर्तमाना मिथिलानगरी सूतिकागेहं सूतिकाग्रहमाहुर्बुवन्ति । यत एवमपरिमेयानुभावायां भूदेव्या मिथिला सूतिकागेहं कथयन्ति । अतोऽस्यां माहात्म्यं किमन्यद्वक्तव्यमस्तीत्यर्थः । 'ब्रुव पञ्चानाम्-' इत्यादिना णलादेशः । ब्रुव आहादेशश्च । अत्रोदयादिषूपरञ्जकत्वेन वसनत्वादिरूपणात्समस्तवस्तुवर्तिरूपकालकारः । 'आरोपविषयस्य स्यादतिरोहितरूपिणः । उपरञ्जकमारोप्यमाणं तद्रूपकं मतम् ॥' इति लक्षणात् । तत्र तयात्पीयसा मिथिलायां सागराम्बरादिमत्तया महीयसा भूदेव्या आरोपित्वकथनादधिकप्रभेदोऽलकारः । तदुक्तम्—'आधाराधेययोरानुरूप्यभावोऽधिको मतः' इति । अयं चोक्तरूपकानुप्राणित इति सक्तः । मन्दाकान्तावृत्तम् ॥

तत्र सीताविवाहार्थममरैरपि दुष्करम् ।

जनकः कल्पयामास धनुरारोपणं पणम् ॥ १०१ ॥

तत्रेति । तत्र मिथिलायां सीतोत्पत्तिसमये जनको राजा पिता च । 'तार्तस्तु जनकः पिता' इत्यमरः । सीतायां विवाहार्थममरैरिन्द्रादिभिरपि । किमुतान्यैरिति भावः । दुष्करं कर्तुमशक्यम् । 'ईषद् सुषु-' इत्यादिना खलप्रत्ययः । धनुषो हरकोदण्डस्यारोपणमवर्तनमनं पणं मृत्युं कल्पयामास । यो वा को वा इदं धनुरारोपयति तस्मां इयं कन्या दीयते नत्वन्यस्मा इति प्रतिज्ञातवानित्यर्थः । इत्थमभाषतेति पूर्वेण सबन्धः । 'पणो द्यूतादिषूत्सृष्टे भृतौ मूल्ये धनेऽपि च' इत्यमरः ॥

ततो महर्षिर्जनकस्य राज्ञः सभां सुधर्मासदृशीं प्रपेदे ।

तौ चापतुश्चापविलोकलोलौ संचापकौ कोसलराजपुत्रौ ॥ १०२ ॥

तत इति । ततः सीतावृत्तान्तकथनानन्तरं महर्षिर्विद्वामित्रः । ऋषिलक्षणमुक्तम् । सुधर्मासदृशी देवसभासमाम् । 'स्यात्सुधर्मा देवसभा' इत्यमरः । जनकराजस्य सभामास्थानं प्रपेदे प्राप । तथा चापविलोकलोलौ वनुरदर्शनलालसौ । 'लोलुपो लोलुभो लोलो लम्पटो लालसश्च स' इति यादवः । कुतः । चापाभ्यां सह संचापकौ धन्विनौ । इति वनुर्विद्याविशारदत्वं सूच्यते । 'तेन सह-' इत्या-

दिना बहुव्रीहि । 'शेषाद्विभाषा' इति कप्रत्यय । तौ कोसलराजपुत्रौ रामलक्ष्मणौ च । एतेन महाकुलीनत्वादिसकलगुणसंपत्ति सूच्यते । आपतु प्राप्तवन्तौ । उपजातिवृत्तम् । लक्षण तूक्तम् ॥

तत्र विधिवदभ्यर्चितः कथितदशरथतनयवृत्तान्तः कौशिकः कौशिकप्रमुखैरमरैरस्तकुलमहत्तरे देवराते निक्षिप्तं विशेषतः सीताशुल्कार्थं मया रक्षितमिदमिति जनकेन प्रदर्शितस्य चापस्यारोपणाय राममादिदेश ।

तत्रेति । तत्र सभाया कुशवंशसभूतत्वात्कौशिको विश्वामित्र । 'कुशवशसभूतत्वात्कौशिक रघुनन्दन' इति श्रीरामायणे । विधिवद्यथाशास्त्रमभ्यर्चित पूजित । राज्ञेति शेष । तथा । कथित उपवर्णितो दशरथतनयस्य वृत्तान्तो वशप्रशसादिवृत्तिर्येन स तथोक्त सन् । 'वार्ता प्रवृत्तिवृत्तान्त' इत्यमर । तथा कौशिकप्रमुखैर्महेन्द्रादिभिरमरैः । 'महेन्द्रगुगुल्लकन्यालप्राहिषु कौशिक' इत्यमर । अस्तकुलमहत्तरेऽस्मद्वशश्रेष्ठे देवराते राज्ञि निक्षिप्तं विन्यस्त विशेषतो विशेषाकारेण सीताया शुल्कार्थं विवाहमूल्यार्थम् । तदारोपणस्यैव सीताप्रदानमूल्यत्वादिति भाव । 'शुल्कोऽस्त्री स्त्रीवनेऽपि च' इत्यमर । मया रक्षितं गुप्तमिदम् । वनुरिति शेष । इत्युक्त्वा इतिनैव गम्यमानार्थत्वादप्रयोग । जनकेन प्रदर्शितस्य चापस्यारोपणायानमनाय राममादिदेशाज्ञापयामास । नन्वीश्वरेण वनुरेवराते न्यासभूततया निक्षिप्तमिति रामायणादौ श्रूयते । अत्रेन्द्रादिभिरिति कथमेतत्सगच्छत इति चेत्, स देवेभ्यो धनुषि दित्सिते तदानीमेतैर्देवैः सन्निकर्षं गत्वा स्वयं ग्रहीतुं भीतैरस्मदर्थेऽस्य देवरातस्य देहीति प्रार्थितं सन् तस्य हस्ते दत्तवानिति न कोऽपि विरोधः ॥

तैतः ।

रामे बाहुबलं विवृण्वति धनुर्वशे गुणारोपणं

माँ भूत्केवलमात्मना तिलकिते वंशेऽपि वैकर्तने ।

आकृष्टं नितरां तदेव न परं सीतामनोऽपि द्रुतं

भङ्गस्तस्य न केवलं क्षितिभुजां दोस्तम्भदम्भस्य च ॥ १०३ ॥

तत आदेशानन्तरम् ॥ राम इति । रामे बाहुबलं निजभुजबलं विवृण्वति प्रकटयति सति धनुर्वशे केवलं धनूरूपवेणुदण्ड एव गुणारोपणं मौर्वीयोजनं शौर्याद्यर्पणं च मा भून्नासीत् । अत्र माडो नवर्थत्वात् 'माडि लुङ्' इति लुङाक्षीरर्थत्वावकाशः । कित्वात्मना स्वेन तिलकिते सजाततिलके । अलंकृते इत्यर्थः । अत्र स्वस्यावतीर्णत्वादिति भावः । 'तदस्य सजातं तारकादिभ्यः -' इतीतत्प्रत्ययः । तारकादिराकृतिगणः । वैकर्तने विकर्तनसबन्धिनि वंशे सूर्यकुलेऽपि । 'वंशो वेणौ कुलेऽपि च' इति विश्वः । गुणारोपणमभूदिति विरोधस्य शौर्यादिगुणसमर्पणमभूदिति परिहाराद्विरोधाभासोऽलंकारः । इतरवशजै राजभिर्धनुषोऽनारोपितत्वात्सूर्यवंशा-

१ 'वृत्तान्तं कौशिकमुखैः' इति पाठ २ 'आरोपणे' इति पाठ ३ 'तत' इति नास्ति कचित् ४ 'नाभूत्' इति पाठ



वतसेन श्रीरामेणारोपितत्वादिति तद्वशस्य महती प्रतिष्ठा संपादितेत्यर्थः । 'मौर्व्यां  
द्रव्याश्रिते सत्त्वशौर्यसध्यादिके गुणः' इत्युभयत्राप्यमरः । किञ्च तद्वनुरेव नित-  
रामतिशयेन कृष्ट मा भूत् । किन्तु परमत्यन्तं द्रुतं शीघ्रं सीतामनोऽयाकृष्टमभूत् ।  
धनुराकर्षणस्येव तन्मनः समाकर्षणहेतुत्वादिति भावः । तथा तस्य केवलं धनुष-  
एव भद्रो विभेदो नाभूत् । किन्तु क्षितिभुजा दोस्तम्भदम्भस्य दोर्दण्डकैतवबलाड-  
म्बरस्य च । 'दम्भस्तु कैतवे कल्के' इति विश्वः । भद्रोऽभूत् । भग्नं वनुर्दृष्ट्वा राजानो  
निर्वापितनिजभुजगर्वा बभूवुरित्यर्थः । शार्दूलविक्रीडितं वृत्तम् ॥

रामाकर्षणभग्नकार्मुकभुवा ध्वानेन रोदोरुधा

दृप्तक्षत्रयशः सितच्छदकुले जीमूतनादायितम् ।

वीरश्रीप्रथमप्रवेशसमये पुण्याहघोषायितं

सीतायाः किल मानसे परिणये माङ्गल्यतूर्यायितम् ॥ १०४ ॥

रामेति । रामाकर्षणेन श्रीरामकर्तृकाकर्षणेन भग्नं विदलितं यत्कार्मुकं तस्माद्भ-  
वतीति तथोक्तेन । तथा रोदसी द्यावाभूमी रुणद्धि आट्टणोतीति रोदोरुधा ।  
'अन्येभ्योऽपि दृश्यते' इति क्विप् । सर्वव्यापिनेत्यर्थः । 'द्यावाभूमी च रोदसी' इ-  
त्यमरः । ध्वानेन ध्वनिना कर्त्रा दृष्टा मदोद्विक्ता ये क्षत्रा क्षत्रिया । अत्र जाति-  
वाचिना क्षत्रशब्देन तज्जन्या क्षत्रिया लक्ष्यन्ते । तेषां यश एव सितच्छदकुलं  
हस्तश्रेणीति रूपकम् । तस्मिन्निषये । 'हंसास्तु श्वेतगरुतः' इत्यमरः । जीवनस्य  
जलस्य मूतं पुटवन्धो जीमूतो मेघः 'मूतं वन्धने' पृषोदरादित्वात्साधुः । 'जीमूतौ  
मेघपर्वतौ' इत्यभिव्यानात् । जीमूतनादेन जलदगर्जितेनेवाचरितं जीमूतनादायितम् ।  
तस्य तन्निवारकत्वादिति भावः । 'कर्तुं कथञ्च सलोपश्च' । ततो भावे क्तः ।  
'अकृत्सर्वधातुकयोर्दीर्घः' इति दीर्घः । एवमुत्तरत्रापि योज्यम् । तथा वीरश्रियो  
वीरलक्ष्म्या प्रथमप्रवेशसमये प्रथमप्रवेशकाले । 'समया शपयाचारकालसिद्धा-  
न्तसविदः' इत्यमरः । पुण्याहघोषेण स्वस्तिवाचनरवेणैवाचरितं पुण्याहघोषायितम् ।  
पुण्यं च तदहश्च पुण्याहमिति विशेषणसमासः । 'राजाह सखिभ्यष्टच्' इति टच् ।  
'पुण्यसुदिनाभ्यामहं क्लीबचेष्टा' इति क्लीबत्वम् । तथा सीताया मैथिल्या मानसे ।  
मनसि प्रवर्तमान इत्यर्थः । परिणये विवाहविषये माङ्गल्यतूर्येण माङ्गल्यार्थं तूर्यध्व-  
निनेवाचरितं माङ्गल्यतूर्यायितम् । किलेति सभावनायाम् । 'वार्तासभाव्ययोः किल'  
इत्यमरः । छुत्सोपमालकारः । वृत्तं पूर्ववत् ॥

नवैः कठिनकर्षणवृट्तिचापजन्मा क्षणा-

दिशां द्विरर्द्धीकृतैः कृतहरित्पतिस्वागतः ।

जगद्भ्रमणकौतुकोच्छलितरामकीर्त्यङ्गना-

प्रयाणपटहध्वनिं प्रथयति स्म तारध्वनिः ॥ १०५ ॥

नव इति । कठिनकर्षणादृढाकर्षणाद्धेतोः छुटितो भग्नो यश्चापस्त्वस्माज्जन्म यस्य स

१ 'मैथिल्या' इति पाठः . २. 'रवः' इति पाठः . ३ 'फ्रीकृतैः' इति पाठः  
४ 'ताराध्वनिः' इति पाठः .

तथोक्त । इति व्यधिकरणबहुव्रीहि । ‘अवज्यो बहुव्रीहिव्यधिकरणो जन्माद्युत्तर-  
पद’ इति वामन । क्षणादतिशीघ्र दिशा द्विरदधीकृतैर्दिग्गजधीकारैर्हेतुभि । स्वभ-  
यजनितैरेवेति भाव । कृतो विहितो हरित्पतिस्वागतो दिगीश्वरकर्तृकशोभनागम-  
नप्रश्नो यस्य स तथोक्त । अतिवेगेन दिगन्तव्यापीत्यर्थ । नवोऽभूतपूर्वस्तारध्वनि-  
रुच्चध्वनि । जगद्भ्रमणकौतुकालोकसंचारकौतूहलाद्धेतो । उच्चलिता प्रवृत्ता रामस्य  
कीर्तिरेवाङ्गनेति रूपकम् । तस्या प्रयाणपटहध्वनिं यात्रारम्भे भेरीभाकार प्रययति  
स्म प्रकटयति स्म । ताद्रूप्यमवापेल्यर्थ । अत्र वनुर्भङ्गजनितध्वनौ पटहध्वनित्वा-  
रोपणाद्रूपकालकार । तथान्यनिष्ठेषु धीकृतेष्वन्यकर्तृकस्वागतत्वरूपणाद्यधिकरणरू-  
पमित्यनयोर्नैरपेक्ष्यात्सृष्टि । पृथ्वीवृत्तम् । ‘जसौ जसयला वसुग्रहयतिश्च पृथ्वी  
गुरु’ इति लक्षणात् ॥

**तत्र दशरथः सीतापरिणयकृतनिश्चयजनकप्रहितदूताहूतः पुरोहि-  
ताभ्युपगमान्मिथिलामुपागमत् ।**

**तत्रेति ।** तत्र तस्मिन्समये दशरथ सीतापरिणये सीताविवाहे कृतनिश्चयेन  
विहितनिर्णयेन । ‘समौ निर्णयनिश्चयौ’ इत्यमर । जनकेन प्रहिता प्रेषिता ये दूता  
प्रेष्यास्तैराहूत सन् पुरोहिताभ्युपगमाद्वसिष्ठाङ्गीकारात् । ‘अङ्गीकाराभ्युपगम-’  
इत्यमर । मिथिलामुपागमत् ॥

तमेव दशरथ वर्णयति—

**यत्कीर्तिस्तिलकायते सुरवधूसंगीतगोष्ठीमुखे**

**येनाद्यः पितृमान्पुमान्वसुमती येनैव राजन्वती ।**

**इन्द्रः संगरसंकटेषु विजहौ वीरस्य यस्योन्मुख-**

**प्रेह्यत्यन्दनकेतनाम्बरदशासंदर्शनाद्दुर्दशाम् ॥ १०६ ॥**

**यदिति ।** यस्य दशरथस्य कीर्तिर्दानक्षात्रोद्भवा समाख्या सुरवधूना देवता-  
स्त्रीणां संगीतगोष्ठी संगीतप्रस्तावस्वस्या मुख प्रारम्भ स एव मुख वक्त्रमिति श्लिष्ट-  
रूपकम् । तस्मिन् । ‘मुख प्रधाने प्रारम्भे वक्त्रे’ इति नानार्थरत्नमाला । तिलका-  
यते तिलको भूषणविशेष स इवाचरति । सुरवधूनामपि गेयान्तरापेक्षया प्रथमत  
एव वर्णनयोग्यो भवतीत्यर्थ । ‘कर्तुं क्यङ् सलोपश्च’ इति क्यङ् ‘अकृतसार्वधातु-  
कयोर्दोषे’ इति दीर्घ । ‘तमालपत्रतिलकचित्रकाणि विशेषकम् । द्वितीय च तुरीय  
च न स्त्रियाम्’ इत्यमर । तथा येन दशरथेन आद्य पुमान्पुराणपुरुषो विष्णु पिता-  
स्यास्तीति पितृमान् । अभूदिति शेष । श्रीरामरूपेणास्य तद्रर्भसभूतत्वादिति भाव ।  
एतेनास्य महाभाग्यसंपत्ति सूच्यते । येन दशरथेन । नान्येनेत्येवकारार्थ । वसुमती  
पृथ्वी सुराजा अस्या अस्तीति राजन्वती सुराङ्गी अभूत् । ‘सुराङ्गि देशे राजन्वान्’  
इत्यमर । ‘राजन्वान्सौराज्ये’ इति निपातनात्साधु ‘उगितश्च’ इति ङीप् । तथा यस्य

१. ‘तत्र सीता’ इति पाठ . २. ‘नियम’ इति पाठ ३. ‘उपागमदशरथ’  
इति पाठ

वीरस्य दशरथस्योन्मुखमभिमुख यथा तथा प्रेङ्खन्त्यो वायुवशाच्चलन्त्यो या स्यन्दनके-  
तनाम्बरदशा रथनिबद्धध्वजपताकाञ्चलानि तासां सदृशनात्सम्यग्दर्शनाद्देतो । 'वर्त्य-  
वस्थाशुकाशेषु दशा' इति रत्नमाला । इन्द्रतीतीन्द्र । 'इदि परमैश्वर्ये' । परमैश्वर्य-  
सपन्न पाकशासन । 'उपेन्द्र-' इत्यादिना औणादिको रप्रत्यय । सगरसकटेषु  
देवासुरयुद्धसमर्देषु । 'अथ प्रतिज्ञाजिसविदापत्सु सगर' इत्यमर । दुर्दशा दुरवस्था  
विजहौ तत्याज । इन्द्रस्याप्याशास्यपौरुष इति भाव । सोऽयं दशरथो मिथिलामग  
मदिति पूर्वेण सबन्व । तिलकायत इत्यत्र छतोपमा । सा चोक्तरूपकेण सकीर्यते ।  
शार्दूलविक्रीडित वृत्तम् ॥

**जनकः स्वकनीयांसमाजुहाव कुशध्वजम् ।**

**हत्वा युधि सुधन्वानं सांकाश्ये स्थापितं पुरे ॥ १०७ ॥**

**जनक इति ।** जनको राजा स्वस्य कनीयासम् । अनुजमित्यर्थः । 'जघन्यजे  
स्यु कनिष्ठयवीयोऽवरजानुजा' इत्यमर । 'युवाल्पयो कनन्यतरस्याम्' इति वि-  
कल्पात्कनादेशः । तथा युधि युद्धे सुधन्वान नाम राजान हत्वा सांकाश्ये सांका-  
श्याख्ये सुधन्वपट्टणे स्थापित प्रतिष्ठित कुशध्वजमाजुहाव । तत्पुत्र्योरपि विवाहम-  
होत्सव कर्तुमाकारयामासेत्यर्थः ॥

**तदनु ताभ्यामभ्यर्चितः सपुरोहितो दशरथस्तत्र पुत्राणां गोदान-  
मङ्गलं निर्वर्तयामास ।**

**तदन्विति ।** तदनु तदनन्तर ताभ्यां जनककुशध्वजाभ्यामभ्यर्चितो तथार्हं  
पूजित सपुरोहितः सवसिष्ठो दशरथस्तत्र तस्मिन्समये पुत्राणां श्रीरामादीनां चतुर्णां  
कुमाराणां गोदानमेव मङ्गलं निर्वर्तयामास । विवाहदीक्षाङ्गत्वेन कृतवानित्यर्थः ।  
'गौर्नादित्ये वलीवर्दे क्रतुभेदार्षिभेदयो । स्त्री तु स्याद्विशि भारत्या भूमौ च सुरभा-  
वपि । नृन्नियो स्वर्गवज्राम्बुरदिमदृग्बाणलोमसु' इति केशव । गावो लोमानि केशा  
दीयन्ते खण्ड्यन्ते इति व्युत्पत्त्या गोदान नाम ब्राह्मणादीनां षोडशादिषु वर्षेषु कर्तव्य  
केशान्ताख्य कर्मोच्यते । तदुक्तं मनुना—'केशान्तं षोडशे वर्षे ब्राह्मणस्य विधीयते  
राजन्यबन्धोर्द्वाविंशे वैश्यस्य त्र्यधिके ततः ॥' इति । 'वेदानधीत्य वेदौ वा वेद वापि  
यथाकमम् । अविश्रुतब्रह्मचर्यो गृहस्थाश्रममावसेत् ॥' इति ॥

**जग्राह जनकात्सीतां तातादेशेन राघवः ।**

**अन्नायशासनेनार्चा यजमानादिवानलः ॥ १०८ ॥**

**जग्राहेति ।** रघोर्गोत्रापत्य पुमान् राघवः श्रीरामस्तातस्य पितुर्दशरथस्यादेशेना-  
ज्ञया । 'तातस्तु जनकः पिता' इत्यमर । जनकाद्वा तु सीतामनलो हुताशन आ-  
न्नायशासनेन श्रुतिचोदनया यजमानाद्यजनशीलाद्गृहस्थात् । यजतेस्ताच्छील्ये शा-  
नच् । 'आने मुक्' इति मुगागम । अर्चा होमादिसत्क्रियामिव जग्राह गृहीतवान् ।  
परिणीतवानित्यर्थः । बिम्बप्रतिबिम्बभावेनोपमालकारः ॥

आश्चर्यमेतत् ।

आश्चर्यमेतत् । एतदद्भुतम् ॥

किं तदित्याह—

गुणमनिमिषचापे कंचिदारोप्य सीतां

कुशिकतनयवाक्यादग्रहीद्रामभद्रः ।

तदनु तदनुजन्मा मैथिलेन्द्रस्य चित्ते

निहितबहुगुण सन्नूर्मिलां लक्ष्मणोऽपि ॥ १०९ ॥

**गुणमिति ।** रामभद्र श्रीराम । अत्र भद्रशब्दप्रयोग सकलकल्याणस्वरूप-  
त्वाद्विवाहकर्मवीक्षितत्वाच्चेत्यवगन्तव्यम् । 'श्व श्रेयस शिव भद्र कल्याण मङ्गल  
शुभम्' इत्यमर । कुशिकतनयवाक्याद्विश्वामित्रवचनात् । न निमिषन्तीत्यनिमिषा  
देवा । पचाद्यच् । तेषां चापे । मूर्तत्वानिक्षेपणार्ह इति भाव । कचिदेक गुण  
मौर्वीम् । विद्यादिष्वेकतम गुण चेति गम्यते । आरोप्य निक्षिप्य सीतामग्रहीद्गृहीत-  
वान् । तदनु सीताग्रहणानन्तरं तस्य श्रीरामस्य अनु पश्चाज्जन्म यस्यानुजन्मा ल-  
क्ष्मणोऽपि मैथिलेन्द्रस्य जनकस्य चित्ते । अमूर्तत्वानिक्षेपणानर्होऽपीति भाव । निहिता  
परयोग विनैव निक्षिप्ता बहवोऽनेके गुणा विद्याविनयादयो मौर्व्यश्च येन स तथोक्त  
सन् । ऊर्मिला जनकस्यौरसी कन्यामग्रहीत् । उक्तरीत्या श्रीरामस्य सीताग्रहण यु-  
क्तम् । लक्ष्मणस्योर्मिलाग्रहणमेवाश्चर्यमित्यर्थ । दुरारोपहरचापारोपणादमानुषवीर्यवत्ता  
निरीक्ष्य जनक श्रीरामाय सीता वीर्यशुल्क ददौ । वीर्यविनयादिसकलसद्गुणसपन्न-  
तया योग्यतामालोच्य लक्ष्मणायोर्मिलामिति परमार्थ । नात्र व्युत्क्रमविवाहदोष ।  
भिन्नोदरत्वात्तेषाम् । 'पितृव्यपुत्रसापन्नपरनारीसुतेषु च । विवाहोपनयादौ (?) न  
भवेत्सा हि दूषणी ॥' 'गुणोऽप्रधाने रूपादौ मौर्व्या सूदे वृकोदरे । स्तम्भसत्त्वादिस-  
ध्यादिविद्यादिविनयादिषु ॥' इति विश्व । अत्रोपमानाच्छ्रीरामादुपमेयस्य लक्ष्मण-  
स्याविक्रयप्रतीतेर्व्यतिरेकालकार । 'उपमानाद्यदन्यस्य व्यतिरेक स उच्यते' इति  
लक्षणात् । स चोक्तश्लेषानुप्राणित इति सकर । मालिनीवृत्तम् ॥

ततो भरतशत्रुघ्नौ कुशध्वजनियोगतः ।

माण्डवीश्रुतकीर्तिभ्यामभूतां गृहमेधिनौ ॥ ११० ॥

**तत इति ।** ततो रामलक्ष्मणविवाहानन्तर भरतशत्रुघ्नौ कुशध्वजस्य जनकानु-  
जस्य नियोगतो निदेशात् । पञ्चम्यास्तसि । 'नियोजितौ' इति पाठे कुशध्वजेन नि-  
योजितौ मदीय कन्याद्वयं यथायोग्य प्रतिगृह्यतामिति नियोजितौ सन्तौ । माण्डवी-  
श्रुतकीर्तिभ्या गृहमेधिनौ गृहस्थावभूताम् । माण्डवीश्रुतकीर्त्याख्ये कुशध्वजपुत्र्यौ  
क्रमेण भरतशत्रुघ्नौ परिणीतवन्तावित्यर्थ । गृहैर्दरैर्भेधेते सगच्छेते इति गृहमे-  
धिनौ । 'दारेष्वपि गृहा' इत्यमर । 'जाया च गृहिणी गृहा' इति हलायुधश्च ।  
'भेधु सगमे' इति वातोर्णिनि ॥

अथ दशरथः तनयैः सह कृतविवाहैर्विदेहेभ्यः प्रतिनिवर्तमानः

संवर्तसमयमुज्जृम्भितहुतवहदुःसहरोषं भीषणदुर्वारपराक्रमं क्षत्रवर्गगर्वसर्वकषपरश्वधधाराधीनरुधिरधाराकल्पितपितृतर्पणं दर्पवतामग्रेसरमुग्रप्रतापिन तपःसमुचितवल्कलवसानमपि वासनावशादनतिपरिमुषितयुद्धश्रद्धं मध्येमार्गं भार्गवं मुनिं राममद्राक्षीत् ।

अथेति । अथ तनयविवाहानन्तरं दशरथः कृतविवाहैर्विहितपरिणयैः । नवोढासगतैरित्यर्थः । तनयैः सह रामादिभिः साकं विदेहेभ्यो जनपदेभ्यः । 'पञ्चमी विभक्ते' इति पञ्चमी । प्रतिनिवर्तमानो निजराजधानीं प्रत्यावर्तमानः सन् । संवर्तसमये प्रलयकाले । 'संवर्तः प्रलयः कल्पः' इत्यमरः । समुज्जृम्भितो जाज्वल्यमानो यो हुतवहोऽग्निस्तद्गुहो सह सोढुमशक्यो रोषो यस्य तम् । अतएव भीषणो भयंकरो दुर्वारो निवारितुमशक्यश्च पराक्रमो भुजबलः यस्य तम् । भीषणेत्यत्र 'भीष्म्योर्हुतुभ्ये' इति शुक् । तथा क्षत्रवर्गस्य क्षत्रियनिग्रहस्य गर्वसर्वकषाहकारनिरासका या परश्वधधारा 'द्वयोः कुठारः स्वविति परशुश्च परश्वधः' इत्यमरः । तदधीना तदायत्ता । तन्निष्पादितेति यावत् । या रुधिरधारा रक्तप्रवाहस्तया कल्पितमनुष्ठितं पितृतर्पणं येन तथोक्तम् । सप्रतिज्ञं त्रिसप्तकत्वं क्षत्रियान्निजकुठारेण निहृत्य तदीयरुधिरेण पितृनिवापाज्जलिं कृतवन्तमित्यर्थः । सर्वकषेत्यत्र 'सर्वकूलाभ्रकरीषेषु-' इति खच्चप्रत्ययः । 'अरुद्विषद्-' इत्यादिना मुमागमः । दर्पः शौर्यादिमदस्तद्वतामग्रेसरम् । अतिमदोद्धतमित्यर्थः । उग्रप्रतापिनम् । आज्ञादण्डप्रतिदण्डाभ्यां प्रचण्डप्रतापमित्यर्थः । यद्यपि 'न कर्मधारयान्मनुप्' इति कर्मधारयान्मत्वर्थीयप्रत्ययो नोपपद्यते, तथाप्यनुद्वेगकरत्वात्सर्वधनीसर्वकेशीत्यादिवन्मत्वर्थीये इनिर्बोद्धव्यः । तथा तपःसमुचितं तपश्चर्यानुकूलं वल्कलं वृक्षत्वङ्निर्मितवस्त्रं वसानमाच्छादयन्तम् । 'वस आच्छादने' इति धातोः शानच् । तथापि वासनावशात्क्षत्रियक्षेत्रसंजननवशादनतिपरिमुषिता अत्यन्तानपहता युद्धश्रद्धा युद्धादरो यस्य तम् । 'इदं ब्राह्ममिदं क्षात्रं शापादपि शरादपि' इति वचनादिति भावः । मुनिं मननशीलं भृगुवशोद्भवं भार्गवं रामं जामदग्न्यं मध्येमार्गम् । 'पारे मध्ये षष्ठ्या वा' इत्यव्ययीभावः । तत्सन्निधौगादेकारान्तत्वं च मध्यशब्दस्य । अद्राक्षीदृष्टवान् दृशेर्लुङि 'इरितो वा' इति विकल्पात् अडभावपक्षे सिचि वृद्धिः । 'न दश' इति वसादेशाभावः ॥

अप्राक्षीच्च तन्निरीक्षणादेव प्रक्षीणहर्षोऽपि महर्षिभिः सह विधाय सपर्यामार्यशीलं, कुशलमिति ।

अप्राक्षीदिति । तस्य भार्गवस्य निरीक्षणादेव । नतु व्यापारादित्येवकारार्थः । प्रक्षीणहर्षोऽपि निहतानन्दोऽपि महर्षिभिः सह वसिष्ठादिमहर्षिभिः साकं सपर्या

- १ 'दुर्निमित्तद्वयमानान्तरङ्गं संवर्त' इति पाठः २ 'दुःसहरोषभीषणम्' इति पाठः ३. 'परिकल्पित' इति पाठः ४ 'समुदग्रप्रतापम्' इति पाठः ५. 'वल्कलमयवसानवसानम्' इति पाठः ६ 'अन्विष्टरामभद्रम्' इति पाठः ७ 'समम्' इति पाठः ८. 'भार्यशीलं कुशलमन्वयुक्तं' इति पाठः ।

पूजाम् । 'पूजा नमस्यापचिति सपर्यार्चार्हणा समा' इत्यमर । विधाय कृत्वा । अवश्यकर्तव्यत्वात्कालोचितत्वाच्चेति भाव । हे आर्यशील सत्स्वभावसपत्नेति भय-  
भक्तिभ्यामामन्त्रणम् । कुशलमिति काङ्क्षु । इत्यप्राक्षीत्पृष्ठवान् । 'ब्राह्मण कुशल  
पृच्छेत्क्षत्रबन्धुमनामयम्' इति स्मरणात् । दर्शनसमुच्चयार्थकश्चशब्द । 'प्रश्नोऽनु-  
योग पृच्छा च' इत्यमर ॥

तत किमित्यत आह—

अथ दशरथवाणीं तामशृण्वन्प्रसन्नां  
भृगुपतिरिदमूचे प्रश्रितं रामभद्रम् ।

अवजिगमिषुरासं जीर्णचापात्तकीर्ते-  
रविदितपरशोस्ते दोर्मदं कार्मुकेऽस्मिन् ॥ १११ ॥

अथेति । अथ कुशलप्रश्नानन्तर भृगुपतिर्भार्गवराम प्रसन्ना प्रसादगुणसप-  
न्नाम् । श्राव्यामित्यर्थ । ता पूर्वोक्ता दशरथस्य वाणीमशृण्वन्ननादरादनाकर्णयन्प्र-  
श्रित । ब्राह्मणोऽयमिति विनयप्रह्व रामभद्र प्रति इद वचनमूच उक्तवान् । किं तद्व-  
चनमत आह—अविदितेति । जीर्णचापेन शिथिलहरचापारोपणेन हेतुना आत्तकीर्ते  
सप्राप्तयशस इति सावहेलनवचनम् । तथा अविदितपरशोरज्ञातनिजायुधप्रभावस्येति  
भयोत्पादनवचनम् । येन परशुना त्रि सप्तकृत्व क्षत्रिया विदारिता इति भाव । ते  
तव दोर्मद भुजदर्पमस्मिन्वैष्णवे कार्मुके । कर्मणे प्रभवतीति कार्मुकम् । 'कर्मण  
उकञ्' इति उकञ् प्रत्यय । तस्मिन्नवजिगमिषुर्ज्ञातुमिच्छुरासमभवम् । गमे सन्न-  
न्तादुप्रत्यय । शिथिलतरहरचापस्य किं नमनेन भङ्गेन वा, मदीयचापारोपणेन  
त्वदीयभुजबल ज्ञातुमिच्छामीत्युक्तवानित्यर्थ । मालिनीवृत्तम् ॥

तत श्रीराम किमकार्षीदित्यत आह—

आदाय तत्सगुणमाशु विधाय तत्र  
संधाय बाणमैवधार्य तपोधनत्वम् ।

तज्जीवितस्य दयमानमना मनीषी  
संभूतघोरसमराद्विरराम रामः ॥ ११२ ॥

आदायेति । मनस ईषी मनीषी विवेकसपन्न । शकन्वादित्वात्पररूपम् ।  
ब्रह्मादित्वान्मत्वर्थे इति । रामस्तद्भार्गवकार्मुकमादाय गृहीत्वा आशु शीघ्र सगुणं  
सज्य विधाय कृत्वा । 'मौवी ज्या शिञ्जिनी गुण' इत्यमर । तत्र कार्मुके बाण  
शर संधाय योजयित्वा । ततस्तपोधनत्वमवधार्य । अयं तपस्वी ब्राह्मणोऽवध्य इति  
निर्धार्येत्यर्थ । अतएव तज्जीवितस्य भार्गवरामप्राणधारण प्रतीत्यर्थ । 'कर्तृकर्मणो  
कृति' इति कर्मणि षष्ठी । दयमान ताच्छील्येन दयातत्पर मनो यस्य स तथोक्त

१ 'प्रस्थितम्' इति पाठ २ 'अवधाय' इति पाठ . ३. 'तज्जीविताय'  
इति पाठ

सन् । सभूतघोरसमरात्समुपस्थितदारुणरणाद्विरराम विरतोऽभूत् । 'जुगुप्साविराम-'  
इत्यादिना पञ्चमी । उक्तरीत्या चापारोपणाद्याडम्बरमेव कृतवान् । 'न ब्राह्मणो  
हन्तव्य' इति न्यायेन युद्धं न कृतवानित्यर्थः । नहि युक्तायुक्तविचारतत्परा विवे-  
किनो निजभुजबलमेव पश्यन्तीति भावः । वसन्ततिलकावृत्तम् ॥

किञ्च ।

तावुभौ च भृगुवंशसंभवौ चापदण्डजमदग्निसंभवौ ।

प्रह्वभावमवलम्ब्य केवलं राघवार्पितगुणौ बभूवतुः ॥ ११३ ॥

किञ्चेति चार्थः । ताविति । भृगुवंशो भृगुमुनिवेणू सभवं कारणं ययोस्तौ ।  
तज्जन्यावित्यर्थः । यद्वा भृगुवंशे शैलप्रपातजवेणौ भृगुमुनिकुले च सभवं उत्पत्तिर्य-  
योस्तौ । 'भृगुदैत्यगुरौ शभौ जमदग्निप्रपातयो' इति नानार्थरत्नमाला । तौ पूर्वो-  
क्तावुभौ चापदण्डजमदग्निसंभवौ वनुर्यष्टिजामदग्न्यौ केवलमत्यन्तं प्रह्वभावमपरो-  
पणताप्रयुक्तनम्रत्वं विनयावनतत्वं चावलम्ब्य राघवैर्पितो निक्षिप्तौ गुणौ मौर्वी-  
साधुत्वं च ययोस्तौ । यद्वा राघवैर्पितो गुणः पराक्रमः सत्त्वगुणश्च याम्या तौ  
बभूवतुः । एकत्र स्वारोपस्य महापराक्रमसूचनात्, अन्यत्र विष्णवतारत्वेन तत्र  
सत्त्वगुणसमर्पणाच्चेति भावः । अत्र चापदण्डजमदग्निसंभवयोः केवलप्रकृतयोरेव  
प्रह्वभावावलम्बनरूपसमानवर्मेणौपम्यस्य गम्यमानत्वात्केवलप्रकृतगोचरत्वात्तुल्य-  
योगितालंकारः । 'प्रस्तुतानां तथान्येषां केवलं तुल्यवर्मतः । औपम्यं गम्यते यत्र  
सा मता तुल्ययोगिता ॥' इति लक्षणात् । स चोक्तश्लेषाङ्गेन सकीर्यते । रयोद्धता-  
वृत्तम्—'रान्नराविह रयोद्धता लगौ' इति लक्षणात् ॥

युगपत्प्राप्तगुणयोश्चार्पणार्गवरामयोः ।

ऋजुता वक्रतां प्राप वक्रतापि तथार्जवम् ॥ ११४ ॥

युगपदिति । युगपदेकदा प्राप्तौ गुणौ मौर्वी साधुत्वं च ययोस्तयोश्चापभार्ग-  
वरामयोः । 'चापभार्गवयोस्तयो' इति च पाठः । ऋजुता आर्जव वक्रता नम्रत्व-  
माप । तथा वक्रता कौटिल्यमार्जवं प्राप । 'आप्रोतेर्लुट्' इति लृटित्वाच्चलेरडा-  
देशः । सज्यत्वादृजुश्चापो नम्रोऽभूत् । तादृग्वनुर्मनदक्षमिममहं किं कर्तुं शक्नो-  
मीत्यहंकारपरित्यज्य साधुत्वग्रहणाद्वक्रो भार्गवः ऋजुरासीदिति वाक्यार्थः । अत्र  
प्राप्तगुणपदार्थस्य विशेषणगत्या ऋजुतावक्रतयोरितरेतरभावप्राप्तिं प्रति हेतुत्वात्पदा-  
र्थहेतुकं काव्यलिङ्गमलंकारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्ष-  
णात् । तथा धनुर्गुणप्राप्त्यनन्तरकालीनत्वेऽपि भार्गवगुणप्राप्ते युगपदित्येककाली-  
नत्वोक्त्या तदसंबन्धेऽपि सबन्धाभिधानादसंबन्धे सबन्धरूपातिशयोक्तिः । सा च  
स्वतः सिद्धकविप्रौढोक्तिसिद्धकार्यकारणपौर्वापर्यविपर्ययनिबन्धनेति रहस्यम् । तथा  
ऋजुता वक्रता वक्रता चार्जवं प्रापेति स्फुरतो विरोधस्योक्तरीत्या समाधानाद्वि-  
रोधाभासश्चेति सकरः ॥

ततस्तत्क्षणममोघेन राघवः शरेण भार्गवस्य स्वर्गतिं रुरोधः ।

१ 'भार्गवयोस्तयो' इति पाठः २ 'स्वर्गतिम्' इति पाठः

तत इति । ततस्तदनन्तर राघवस्तत्क्षण तस्मिन्नेव क्षणे । अत्यन्तसंयोगे द्वितीया । अमोघेनाव्यर्थेन शरेण भार्गवस्य भृगुनन्दनस्य रामस्य स्वर्गतिं स्वर्लोक-  
गमनं दूरोध बभजेत्यर्थः । 'स्वरव्ययं स्वर्गनाक—' इत्यमरः । 'देशोपायगमे गति' इति वैजयन्ती ॥

स्थाने हि तत् ।

स्थाने हि तत् । तद्गतिनिरोधनं स्थाने हि युक्तं खलु । 'युक्ते द्वे साप्रतः स्थाने' इत्यमरः ॥

तत्कथमित्यत आह—

नूनं जनेन पुरुषे महति प्रयुक्त-  
मागः परं तदनु रूपफलं प्रसूते ।

कृत्वा रघूद्वहगतेः क्षणमन्तरायं  
यद्भार्गवः परगतेर्विहतिं प्रपेदे ॥ ११५ ॥

नूनमिति । जनेन महति पुरुषे महानुभावे विषये प्रयुक्तं कृतमागोऽपराधः । 'आगोऽपराधो मन्तुश्च' इत्यमरः । परमत्यन्तं तस्यागसोऽनुरूपमनुगुणं फलं प्रसूते जनयति । नूनमिति वस्तुविचारत्वान्नयमुत्प्रेक्षालकारः । कुतः । यद्यस्मात्कारणा-  
द्भार्गवः । उद्वहतीत्युद्वहो रघूणामुद्वहो रघूद्वहो रघुनन्दनः । 'तस्यास्तु तोकापत्यं च प्रसवोद्वहनन्दनः' इति कोशः । 'नन्दिग्रहि—' इत्यादिना पचाद्यच् । तस्य गतौ विषये क्षणं क्षणमात्रमन्तरायम् । विघ्ननिरोधमिति यावत् । कृत्वा परगते स्वर्लोक-  
प्राप्तेर्विहतिं हानिं प्रपेदे प्राप । ऐहिकामुष्मिकगत्योरन्यतरविच्छेदं पृष्ठं सन्निहलोक-  
संचारतात्पर्येणामुष्मिकगतिनिरोधमेवाङ्गीचकार भार्गवः । अतस्तन्निरोधमेव श्रीराम-  
श्चकारेत्यर्थः । विशेषेण सामान्यसमर्थनरूपोऽर्थान्तरन्यासालकारः । सामान्यविशे-  
षकार्यकारणभावाभ्यां निर्दिष्टप्रकृतसमर्थनमर्थान्तरन्यासः इति सर्वस्वसूत्रम् ॥

अथ संक्रान्तया जामदग्न्यशक्तिसंपदा संपन्नं पन्नगपरिवृढभोगभु-  
जाभिरामं राममविरलमालिङ्ग्य मूर्ध्न्युपाघ्राय दशरथः परिस्रयेव प-  
रिसरं परिसरन्त्या सरयूसरितानुविद्धामयोध्यां दारकान्सदारान्सा-  
दरमवलोकयन्तीनां पौरपुंरंघ्रीणां नीरन्ध्रैतगवाक्षैः कटाक्षैः सौन्द-  
र्यवर्धिततापिच्छैः पिच्छातपत्रायमाणधवलातपत्रः प्रविवेश ।

अथेति । अथ जामदग्न्यस्य परलोकगतिविहृत्यनन्तरं दशरथः संक्रान्तया प्रति-  
फलितया । जमदग्नेरपत्यं पुमाज्जामदग्न्यः । गर्गादिभ्यो यञ् । तस्य भार्गवरामस्य  
शक्तिसंपदा सामर्थ्यसंपत्त्या संपन्नं समृद्धम् । अवतारादवतारान्तरसंक्रमणनियमा-

१ 'अविरलपुलकम्' इति पाठः २ 'सपरिख्येव' इति पाठः ३ 'नीरधृत' इति पाठः ४ 'तापिच्छै' इति पाठः ५ 'पिच्छातपत्रा' इति पाठः ।



त्सप्रतिपन्नवैष्णवतेज परिपूर्णमित्यर्थं । परिवृत्तीति परिवृढ प्रभु । वृहेर्वा कर्तरि क्तप्रत्यय । ते 'प्रभौ परिवृढ' इति नकारहकारयोर्लोपो निष्ठातकारस्य ढत्व च निपात्यते । पन्नगपरिवृढस्य भुजगेन्द्रस्य भोग कायस्तत्कल्पाभ्या भुजाभ्यामभिराम मनोहरम् । 'भोग सुखे ह्यादिभृतावहेश्व फणकाययो' इत्यमर । राम श्रीरामभद्रमविरल गाढमालिङ्ग्यालिङ्ग्य । तथा मूर्ध्नि शिरस्युपाग्रायाग्राण कृत्वा । कृच्छ्रनिर्गत पुत्र पिता शिरसि जिघ्रतीति शास्त्राचारप्रसिद्धि । परिग्रया पट्टणस्य वलयाकारेण निखातजलावारदुर्गविशेषेणेवेत्युत्प्रेक्षा । परिसरे पर्यन्तभुवि । 'पर्यन्तभू परिसर' इत्यमर । परिसरन्त्या प्रवहन्त्या सरयूसरिता सरय्वाख्यया नद्यानुविद्धामावेष्टितामयोव्या निजराजधानी सदारान्सवयूकान्दारकाञ्छीरामादिकुमारान्सादर सल्लेहमवलोकयन्तीना पौरपुराणीणा सबन्धिभिस्तथा नीरन्ध्रतगवाक्षैर्निरन्तरगवाक्षमार्गै । 'वातायन गवाक्ष' इत्यमर । सौन्दर्यवञ्चिततापिञ्छे सौभाग्यनिर्जिततमालकुसुमै । तत्सदृशैरित्यर्थ । अत एवोपमालंकार । 'कालस्कन्धस्तमाल स्यात्तापिञ्छ' इत्यमर । तापिञ्छस्य पुष्प तापिञ्छम् । 'पुष्पमूलेषु बहुलम्' इति लुक् । कटाक्षैरपाङ्गावलोकनै । यद्वा । 'यद्गतगतविश्रान्तिवैचित्र्येण विवर्तनम् । तारकाया कलाभिज्ञास्त कटाक्ष प्रचक्षते ॥' इत्युक्तलक्षणै । पिञ्छातपत्र बह्वैमयच्छत्र तद्वदाचरतीति पिञ्छातपत्रायमाणम् । 'पिञ्छबर्हे नपुसके' इत्यमर । पिञ्छातपत्रशब्दादाचारक्यटताल्लट शानजादेश । 'आने मुक्' इति मुगागम । तथाभूत ववलातपत्र श्वेतच्छत्र यस्य स तयोक्त । सन्प्रविवेश प्रविष्टवान् । अत्रातपत्रस्य स्ववलिमपरित्यागेन कटाक्षनीलिमस्वीकरणत्वोक्तस्तद्गुणालंकार । तेन चोक्तोपमानिरूढेन ववलातपत्रस्य पिञ्छातपत्रत्वमुत्प्रेक्ष्यत इति त्रयाणां सकर ॥

**लज्जावशादविशदस्मरविक्रियाभि-**

**स्ताभिर्वधूभिरतिवेलमवाप्तसौख्यान् ।**

**इक्ष्वाकुनाथतनयान्प्रथमो रसानां**

**तारुण्ययोगचतुरश्चतुर. सिषेवे ॥ ११६ ॥**

**लज्जेति ।** लज्जावशाल्लज्जायत्तत्वाद्धेतो । त्रपापारतङ्ग्यादित्यर्थ । 'वश आयत्ताया च' इत्यमर । अविशदा अस्फुटा स्मरविक्रिया मन्मथचेष्टा यासां ताभि । एतेन मुग्धावस्था सूच्यते । 'उदयद्यौवना मुग्धा लज्जाविजितमन्मथा' इति लक्षणात् । ताभिर्वधूभि सीतादिभिर्नवोढाभि । 'वधूर्जयानवोढयो' इति विश्व । अतिवेलमत्यर्थमवाप्तसौख्यान्प्राप्तानन्दाश्चतुरश्चतु सख्याकानिश्वाकुनाथस्य दशरथस्य तनयाञ्छ्रीरामादीन्कुमारास्तारुण्ययोगे यौवनसगतिदशाया चतुरो निपुण । विनोदकर इति यावत् । 'योग सनहनोपायध्यानसगतियुक्तिषु' इत्यमर । रसानां नवानां प्रथम शृङ्गाररस सिषेवे सेवितवान् । सवधूकानां तरुणानां चतुर्णां राजकुमाराणां श्रीरामादीनां सभोगशृङ्गार प्रवृत्त इत्यर्थ । नवरसास्त्वलंकारशास्त्र उक्ता—

‘शृङ्गारवीरकरुणरौद्रहास्यभयानका । बीभत्साद्भुतशान्ताख्या रसा पूर्वैरुदाहृता ॥’ इति । तत्र शृङ्गारो द्विविधः—सभोगो विप्रलम्भश्चेति । तदुक्तं शृङ्गारतिलके—‘सभोगो विप्रलम्भश्च द्विधा शृङ्गार इष्यते । सयुक्तयोस्तु सभोगो विप्रलम्भो वियुक्तयोः ॥ विप्रलम्भश्चतुर्धात्र वर्ण्यते रसकोविदैः । पूर्वानुरागमानाख्य प्रवासे करुणात्मना ॥ प्रागसगतयोर्यूनोराख्य स्यादुत्तरे त्रय । स्युः प्राक्सगतयोरेव तत्र पूर्वा-नुरञ्जनम् ॥’ इति । अत्र समवायिकारणत्वेनालम्बनयोर्नायिकानायकयोः समागम-जन्मा रतिस्थायी सभोगशृङ्गारः । रतिर्नाम सभोगविषयक इच्छाविशेषः । तदुक्तम्—‘यूनोरन्योन्यविषया स्थायिनीच्छा रति स्मृता’ इति । सभोगश्च यूनोरन्योन्यान-न्दजनक दर्शनालिङ्गनादि कर्म । तदुक्तं भावप्रकाशे—‘कामोपचारसंभूत काम स्त्रीपुंसयोः सुखम् । सुखमानन्दसंभेद परस्परविमर्दजः ॥ उपचारस्तथानन्दकारक कर्म कथ्यते ॥’ इति । तद्विषय इच्छाविशेषः स्पृहापरपर्यायः प्रमोदात्मकमनोवृ-त्तिविशेषो रतिरित्यर्थः । तदुक्तम्—‘सपन्नैश्वर्यसुखयोरशेषगुणयुक्तयोः । नवयौवनयोः श्लाघ्यप्रकृत्योः श्लिष्टरूपयोः ॥ नारीपुरुषयोस्तुल्यपरस्परविभावना । स्पृहाह्वया चित्त-वृत्ती रतिरित्यभिधीयते ॥’ इत्यलमतिप्रसङ्गेन । वसन्ततिलकावृत्तम् ॥

विद्ययेव त्रयीदृष्ट्या दर्भपत्राग्रधीः सुधीः ।

राजपुत्र्या तथा रामः प्रपेदे प्रीतिमुत्तमाम् ॥ ११७ ॥

विद्ययेति । दर्भपत्राग्रधीः । निशितबुद्धिरिति यावत् । सुधीर्विद्वान् [कर्ता] । विशेषणद्वयमेतद्रामेऽपि योज्यम् । त्रयी त्रिवेदी । ‘इति वेदान्नयस्त्रयी’ इत्यमरः । तस्या दृष्ट्या पर्यालोचनेन या विद्या ज्ञान तथैव रामस्तथा राजपुत्र्या जानक्या । ‘सुतोऽग्रराजभोजमेरुभ्यो दुहितुः पुत्रद्वयव्य’ इति दुहितृशब्दस्य पुत्रडादेशः । उत्तमा प्रीतिं परमानन्दं प्रपेदे प्राप । उपमालकारः ॥

अथ कवि काव्यवर्णनमाख्यानपूर्वकं काण्टसमाप्तिं कथयति—

इति विदर्भराजविरचिते चम्पूरामायणे बालकाण्डं समाप्तम् ।

इतीत्यादि । इतिशब्दः परिसमाप्तौ । विदर्भाणां जनपदानां राजा विदर्भ-राजो भोजस्तेन विरचिते प्रणीते इति कविनामकथनम् । ‘गद्यपद्यात्मकं काव्यं चम्पूरित्यभिधीयते’ इत्युक्तलक्षणं चम्पू तथाभूतं रामस्यायनचरितवृत्तचम्पू-रामायणतस्मिन्निति काव्यवर्णयोः कथनम् । शिष्टं स्पष्टम् ॥

इति श्रीमत्परमयोगीन्द्रवृन्दमानसेन्दीवरसदोहामन्दानन्दलाभाभिनन्दितरघुनन्दन-चरणारविन्दमकरन्दास्त्रादनकन्दलितसारस्वतेनाखण्डतपःप्रचण्डमुनिप्रकाण्डमण्डले-श्वरशाण्डिल्यमहासुनिगोत्रावतंसस्य वचनान्वयसुधापारावारपारिजातस्य धन्वन्त-र्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोदण्डपण्डितवर्यस्य तनूजेन गङ्गाभिर्कागर्भरत्नाकरसुधाकरेण श्रीरामचन्द्रबुधेन्द्रेण विरचितायां चम्पू-रामायणव्याख्यायां साहित्यमञ्जूषिकासमाख्यायां बालकाण्डसमाप्तम् ॥

रामचन्द्रार्यरचिता रामचन्द्रपदार्पिता ।

बालकाण्डस्य संपूर्णा व्याख्या मञ्जूषिकाभिधा ॥

## अयोध्याकाण्डम् ।

गच्छता दशरथेन निर्वृति भूभुजामसुलभां भुजाबलात् ।

मातुलस्य नगरे युधाजितं स्थापितौ भरतलक्ष्मणानुजौ ॥ १ ॥

गच्छतेति । भुजाबलान्निजभुजशक्ते । 'बल शक्तौ बलासुरे' इति शाश्वत । भुजशब्दश्चाबन्तोऽप्यस्ति । 'त्रेताया रघुनायकस्य महितख्याता भुजाया यथा' इति प्रयोगश्च । भूभुजा राज्ञामसुलभा दुर्लभाम् । अनन्यसाधारणामिति भावः । निर्वृतिं मुखम् । 'निर्वाणं निर्वृतिं मुखम्' इति पर्यायः । गच्छता प्राप्तवता । अनुभवतेति यावत् । गुणवत्पुत्रलाभेन निजभुजबलस्य साफल्यसिद्धेरिति भावः । दशरथेन । भरतलक्ष्मणानुजौ भरतशत्रुघ्नौ । शत्रुघ्नस्य रामानुजत्वोऽपि नैयत्येन भरतानुजत्वम्, लक्ष्मणस्य च श्रीरामानुजत्वमित्युभयस्यापि स्वतः सिद्धत्वादिति भावः । युधाजितो युधाजिन्नाम्नो मातुलस्य मातृभ्रातुः । तयोरेवेति भावः । 'मातृभ्राता तु मातुलः' इत्यमरः । नगरे केकयस्य पुरोऽश्वमेधपुरे वा स्थापितौ प्रतिष्ठापितौ । दौहित्रदिदक्षोर्द्वन्द्वस्य केकयस्याज्ञया तदानयनार्थमुपागतवति युधाजिति राजा तनयौ प्रेषितवानित्यर्थः । श्रीरामायणे अयोध्याकाण्डप्रारम्भे 'गच्छता मातुलकुलम्' इत्याद्यप्ये प्रथमतः प्रयुक्तं 'गच्छता' इति पदं वाल्मीकिना, तदेतद्भोजेनात्रापि मङ्गलाचारतया चमत्कारकारितया वा प्रयुक्तमित्यनुसंधेयम् । एवमुत्तरत्रापि तत्तत्काण्डाद्यपदं तत्तत्काण्डादौ प्रयुक्तमित्यवगन्तव्यम् । रथोद्धतावृत्तम्—'रान्नराविह रथोद्धता लग्नौ' इति लक्षणात् ॥

तदनन्तरं राजा श्रीरामाभिषेकं कर्तुमुद्युक्तवानित्याह—

अथ दशरथः पुत्रं रामं स्वतस्त्रिजगत्पति

स्वविषयमहीमात्रे कर्तुं पतिं विदधे मतिम् ।

भुवनभरणे कल्यं कल्याणभूधरमादरा

त्स्वगृहपटलीधुर्यस्तम्भं विधातुमना इव ॥ २ ॥

अथेति । अथ भरतशत्रुघ्नयोर्मातुलनगरप्रतिष्ठापनानन्तरं दशरथः स्वतः स्वभावादेव । त्रयाणां जगतां समाहारस्त्रिजगत् । 'तद्धितार्थ'—इत्यादिना द्विगुः । तस्य पतिं त्रिलोकाधीश्वरं पुत्रं निजभाग्योदयात्पुत्ररूपेणावतीर्णं रामम् । श्रीरामनामाङ्कितविष्णुमित्यर्थः । स्वविषया स्वस्य परिपाल्यत्वेन गोचरा या मही भूस्तन्मात्रे । तावत्या मह्यामित्यर्थः । 'मात्रं कात्स्न्येऽवधारणे' इत्यमरः । पतिं कर्तुं मतिं विदधे । निर्धारितवानित्यर्थः । अर्थनिर्धारणं मतिरिति तज्ज्ञा । कथंभूत इव । भुवनभरणे त्रिलोकोद्बहने । 'भुवनं सलिले लोके' इत्यजयः । कल्यं समर्थं कल्याणभूधरं स्वर्णाचलम् । 'कल्याणमक्षये स्वर्णे कल्याणं मङ्गलेऽपि च' इति विश्वः । आदराच्छ्लाघ्योऽयमित्यासक्ते स्वगृहपटलीं निजगृहनिबहः । गौरादित्वान्दीप् । तस्या धुरं वहतीति धुर्यो धुरधरः । 'धुरो यङ्कु' इति यत्प्रत्ययः । स चासौ स्तम्भश्च तं विधातुमना इव कर्तुकाम इवेत्युत्प्रेक्षा । 'तुं काममनसोरपि' इति तुमुनो मकारलोपः । श्रीरामस्य

परिमितमहीपतिकरणनिर्धारणं सुमेरोर्गृहाधारदारुविशेषकरणनिर्धारणप्रायमिवेत्युत्प्रेक्षार्थं । तथा च विशिष्टमतिविधानमेरुस्तम्भविधानयोर्वाक्यार्थयोर्निर्दिष्टैकत्वासम्वात्सादृश्यलक्षणायामसम्भवद्वस्तुसम्बन्धवाक्यार्थवृत्तिर्निर्दर्शनाभेदो व्यज्यत इत्यलकारेणालंकारध्वनिः । स चायं दृष्टान्तो ध्वनितो वाक्यभेदेन प्रतिबिम्बकरणाक्षेपे तस्योत्थानात् । अत्र तु वाक्यार्थे 'वाक्यार्थसमारोपाद्वाक्यैकवाक्यताया तथा भावः' इत्यलकारसर्वस्वकारः । हरिणीवृत्तम्—'भवति हरिणी न्सौ भ्रौ स्लौ गो रसाम्बुधिषिष्टपै' इति लक्षणात् ॥

तदनन्तरमसौ संमन्त्र्य मन्त्रिभिः सह पौरवृद्धान्वृद्धश्रवःपुरोधः-समान्समाहूय समादिदेश ।

तदिति । तदनन्तरं मतिविधानानन्तरम् । असौ दशरथो मन्त्रिभिः सुमन्त्रप्रमुखैरमालैः सहेत्यर्थः । सहार्थविवक्षायां तृतीया । अतएव 'विनापि सहशब्देन भवति' इति काशिका । संमन्त्र्य सम्यगालोच्य वृद्धश्रवःपुरोधा पुरुहूतपुरोहितो बृहस्पतिस्तत्समान् । विद्याबुद्ध्यादिभिर्गुणैस्तत्कल्पानित्यर्थः । उपमालंकारः । पुरो भवा पौरास्ते च ते वृद्धाश्च तान्वयोवृद्धान्विप्रान्समाहूयामन्त्र्य समादिदेश । उक्तवानित्यर्थः ॥

समादेशप्रकारमेव विवृणोति—

विदितमेव हि भवतां शिवतातिमेव मतिं दधानाः सुपथा संचरमाणा प्राणिनां दयमानमानसा मानधनाः यैशःसमार्जनजागरूकाः जनोपतापैःसमार्जनतत्पराः परां निर्वृतिमुपेत्य देवभूयं गताः सर्वे नः पूर्वपुरुषा इति ॥

विदितमिति । शिवताति शिवं करीम् । कल्याणीमेवेत्यर्थः । 'शिवताति शिवंकर' इत्यमरः । मतिं बुद्धिं दधाना धारयन्तः । न तु कदाचिदप्याघातदुर्बुद्धिगन्धाः । सुपथा नीतिशास्त्रोक्तमार्गेण संचरमाणा प्रवृत्तितत्परा । न तूत्पत्यवर्तिनः । पथेत्यत्र 'पथो विभाषा' इति विकल्पात्समासान्ताभावः । तृतीयाविधाने 'प्रकृत्यादिभ्य उपसख्यानम्' इति तृतीयापत्तिरित्याद्युक्तं प्राक् । तथा प्राणिनां दयमानमानसा । सकलभूतदयापूर्णचित्ता इत्यर्थः । न तु कठिनहृदयाः । प्राणिनामिति 'कर्तृकर्मणो कृति' इति कर्मणो षष्ठी । मानधना मानैकचित्ता । न तु यथाकथंचित्प्राणनपरायणाः । यैशः समार्जनजागरूका कीर्तिसपादनसावधानाः । न तु केवलार्थार्जनतत्पराः । 'जागतैरूक' इत्यूकप्रत्ययः । जनोपतापसमार्जनतत्परा निरुपधिपरदुःखप्रहाणेच्छापरतन्त्राः । न तूपेक्षातत्पराः । इत्यभूता नोऽस्माकम् । इदानीतनाभिप्रायसमावनयानः । इति बहुवचनम् । सर्वे निखिला पूर्वपुरुषा इक्ष्वाकुप्रभृतयः पुरातननृपाला परा निर्वृतिं परमसुखमुपेत्य देवभूय देवत्वम् । 'भुवो भावे' इति क्यप् । गता

१ 'समानपुरोहितान्' इति पाठः २ 'अयं ससरणिः समार्जनजागरूका' इति पाठः  
३ 'मार्जनपरा' इति पाठः

प्राप्ता । इत्येतद्वत् भवता विदितमेव । भवद्विज्ञातमेवेत्यर्थः । न तु मया ज्ञापनी-  
यम् । तथापि वक्तव्यार्थसंगत्यर्थं ज्ञापितमित्येवकारार्थः । ‘मतिबुद्धि-’ इत्यादिना  
वर्तमानार्थे क्त । ‘क्तस्य च वर्तमाने’ इति षष्ठी । विशेषणाभिप्रायगर्भत्वात्परिकरा-  
लकारः । ‘साभिप्रायविशेषण परिकर’ इति लक्षणात् ॥

तस्मादस्माभिरपि तेषां मनीषामनुसरमाणैरेतावन्तं कालं परिपा-  
लिताः किल सकलाः प्रजाः ।

तस्मादिति । तस्मात्कारणात्तेषामस्मत्पूर्वपुरुषाणां सबन्धिनी मनीषा बुद्धिम् ।  
‘बुद्धिर्मनीषा धिषणा’ इत्यमरः । ‘सरणिम्’ इति पाठे पद्धतिम् । मार्गमित्यर्थः ।  
अनुसरमाणैरनुवर्तमानैः । ‘अवश्य पितुराचार’ इति न्यायेन शिवतातिबुद्धिवार-  
णादिवैशिष्ट्येनैव प्रवर्तमानैरित्यर्थः । अत्रास्या मनीषाया अन्यत्रासम्भवात्तत्सदृशी  
मनीषामिति सादृश्याक्षेपादसम्भवद्वस्त्ररूपो निदर्शनालकारः । अस्माभिरप्येतावन्तं  
कालम् । बहुकालमित्यर्थः । ‘कालाध्वनोरत्यन्तसयोगे’ इति द्वितीया । सकला  
प्रजा परिपालिता किल । नीतिशास्त्रानुसारेण सरक्षिता खलु । ‘वार्तासमाव्ययो  
किल’ इत्यमरः ॥

न तु वार्तामात्रमेव, किन्तु भवन्तोऽप्यत्र प्रमाणमित्याह—

प्रमाणमत्र परिपालनक्रियामिमां मदीयामनुभवन्तो ननु भवन्त एव

प्रमाणमिति । अत्रास्मिन्नर्थे इमा प्रवर्तमाना मदीया परिपालनक्रिया प्रजास-  
रक्षणकृत्यमनुभवन्तः प्रत्यक्षमनुसदधाना भवन्तो यूयमेव प्रमाणं ननु । साक्षिण  
खल्वित्यर्थः । किं प्रमाणान्तरोपन्यासेनेत्येवकारार्थः । नन्वित्यामन्त्रणे वा ॥

अस्तु तर्हि । ततः किं तत्राह—

भवतामभ्युपगमानां निगमानां प्रतीपगामिनीं पदवीं न प्रत्येति  
खलु लोकस्तदस्ति किञ्चिद्भ्यर्थनीयम् ।

भवतामिति । भवतामभ्युपगमानाम् । भवद्विरङ्गीकृतानामित्यर्थः । ‘अङ्गी-  
काराभ्युपगम-’ इत्यमरः । निगमानां नीतिशास्त्राणां प्रतीपगामिनीं प्रतिकूलवर्तिनीं  
पदवीं मार्गं लोकः जनः । कश्चिदपीति शेषः । न प्रत्येति नानुवर्तते खलु । युष्मदु-  
पदिष्टनीतिमार्गमेवानुसरतीत्यर्थः । तत्तस्मात्कारणार्त्किञ्चित्प्रयोजनसम्भ्यर्थनीयं याच-  
नीयम् । द्रष्टव्यमिति यावत् । अस्ति ॥

किं तद्भ्यर्थनीयमित्याह—

मम सुरनरगीतख्यातिभिर्हेतिभिर्वा

दिवि भुवि च समानप्रक्रमैर्विक्रमैर्वा ।

१. ‘इतेषा सरणिम्’ इति पाठः . २. ‘क्रियामनुभवन्तो’ इति पाठः ३. ‘एवम्’  
इति पाठः . ४. ‘अभ्युपगतानां निगमानां वा’ इति पाठः .

नियतमपरिहार्या या जरा सा मदङ्गे  
विकचकमलषण्डे चन्द्रिकेवाविरासीत् ॥ ३ ॥

ममेति । सुरनरगीतख्यातिभिर्देवमानुषाभिष्टुतप्रतिष्ठैर्हेतिभिरायुधैर्वा । 'हेति-  
ज्वालाशुरायुधम्' इति वैजयन्ती । 'हेति शस्त्रेऽपि वृत्त्रियो' इति केशवश्च । तथा  
दिवि भुवि च स्वर्गमर्त्यलोकयोः समानप्रक्रमैस्तुल्यप्रकारैः । लोकद्वयेऽप्यप्रतिहतप्र-  
सारैरित्यर्थः । विक्रमैः पराक्रमैर्वा या जरा पलितादिरूपा जीर्णावस्था । 'पलित ज-  
रसा शौक्ल्य केशादौ विस्त्रसा जरा' इत्यमरः । नियत निश्चितमपरिहार्या परिहर्तुम-  
शक्या । आयुवशक्त्या वा दुष्परिहरेत्यर्थः । सा जरा मदङ्गे मदीयशरीरे विकच-  
कमलषण्डे प्रफुल्लम्बुजकदम्बे चन्द्रिका कौमुदीवाविरासीत्प्रादुरभूत् । यथा चन्द्रिका  
कमलसकोचम्लानतादिहेतुस्तथा मदीयाङ्गसकोचादिहेतुर्जरा समुत्पन्नाभूदित्यर्थः ।  
'मृणाल बिसमब्जादिकदम्बे षण्डमस्त्रियाम्' इत्यमरः । 'चन्द्रिका कौमुदी ज्योत्स्ना'  
इति चामरः । उपमालकारः । मालिनीवृत्तम् ॥

तत किमित्यत आह—

तस्मात्समस्तक्षत्रवर्गगर्वपाटनैवरिष्ठधारापरश्वधभरणभीषणवेष-  
भार्गवभङ्गादपरिच्छिन्नतरशौर्यशालिनि सौजन्यभाजने जनानुराग-  
निलये निर्मत्सरे वत्सले वत्सेऽस्मिन्विश्वंभराभार चिरकालंधार्यमा-  
णमार्यैरनुमतः सन्नवतार्य विश्रान्तिसुखमनुभवितुमभिलषामीति ।

तस्मादिति । तस्माज्जराविर्भावाद्देतो समस्तक्षत्रवर्गस्य कार्तवीर्याद्यशेषक्षत्रि-  
यनिवहस्य गर्वपाटनेनाहकारविदलनेन वरिष्ठोरुतरा । महत्तरेति यावत् । 'प्रिय-  
स्थिर—' इत्यादिनोरुशब्दस्य वरादेशः । तादृशी वारा यस्य स तथोक्त परश्वध  
कुठारस्तस्य भरणेन धारणेन भीषणो भयकरो वेषो नेपथ्य यस्य स तथोक्तस्तस्य  
भार्गवस्य जामदग्न्यस्य भङ्गेन गर्वनिर्वापणेनापरिच्छिन्नतरमतिगम्भीर यच्छौर्यं तेन  
शालत आभीक्ष्येनेति तथोक्ते । 'बहुलमाभीक्ष्ये' इति णिनि । सौजन्यभाजने  
सुजनत्वैकनिकेतने जनानुरागनिलये सकलप्राणिलोकप्रेमास्पदे निर्मत्सरे परोत्कर्षा-  
सहन मत्सरस्तद्रहिते । अनसूय इत्यर्थः । वत्सले सर्वत स्निग्धे । वत्स स्नेह सो-  
ऽस्यास्तीति वत्सलः । 'स्निग्धस्तु वत्सल' इत्यमरः । 'वत्सासाभ्या कामबले' इति  
लृच्प्रत्ययः । अस्मिन्वत्स एतादृशसकलसद्गुणसपत्ने श्रीरामे । चिरकालमारभ्य धार्य-  
माणमूढमानम् । विश्व बिभर्तीति विश्वभरा । 'सज्ञाया भृतृवृजि—' इत्यादिना खचप्र-  
त्यये सुमागमः । विश्वभराभारमशेषभूपरिपालनव्यापारमार्यैस्तत्रभवद्भिरनुमतस्तपो-  
वनाश्रयार्थमनुज्ञात सन् अवतार्य निवेद्य । निक्षिप्येत्यर्थः । विश्रान्तिसुखमखण्डवि-  
श्रमानन्दमनुभवितुमनुसधातुमभिलषामीच्छामीति । एवमादिदेशेति पूर्वैण सबन्धः ॥

१. 'खण्डे' इति पाठ २ 'पटुधारा' इति पाठ ३ 'मत्समे व' इति पाठ  
४ 'आर्यैरमालै' इति पाठ

तत कि जातमित्यत आह—

ततः प्रावृषेण्यपयोवाहव्यूहस्तनितनादाकर्णनसमुदीर्णनिरतिश-  
याह्लादसंसर्गनिरगलनिर्गलत्केकालापिन. कलापिन इव जनाः प्रम-  
दभवकलकलस्वमुखरितहरिन्मुखा बभूवुः ॥

तत इति । तत आदेशानन्तर प्रावृषि भव प्रावृषेण्यो वार्षिक । ‘प्रावृष एण्य’  
इति एण्यप्रत्ययः । तादृशो य पयोवाहव्यूहो जलवरपटलस्तस्य स्तनित गर्जितमेव  
नादो ध्वनि । ‘स्तनित गर्जित मेघनिर्घोषे रसितादि च’ इत्यमर । तस्याकर्णनेन  
श्रवणेन समुदीर्ण । समुत्पन्न इत्यर्थ । गौणार्थवादग्राम्यत्व प्रत्युतोत्कर्षावहमेव ।  
यथाह दण्डी—‘निष्कृतोद्गीर्णवान्तादिगौणवृत्तिव्यपाश्रयम् । अतिसुन्दरमन्यत्र ग्राम्य-  
कक्षा विगाहते ॥’ इति । तथाभूतो यो निरतिशयाह्लाद परमानन्दस्तस्य ससर्गे-  
णावेशेन निरगलमप्रतिबन्धं यथा तथा निर्गलन्त्यो निर्गच्छन्त्यो या केका स्ववा-  
ग्यस्ता आलपन्ति ताच्छील्येन कूजन्तीति तथोक्ता । के मूर्ध्नि कायति वनयतीति  
विग्रह । ‘केका वाणी मयूरस्य’ इत्यमर । कलापिनो बहिर्णिगो मयूरा इवेत्युपमा ।  
जना श्रोतार प्रमदभवो हर्षसमुत्पन्न । ‘प्रमदसमदौ हर्षे’ इत्यप्रत्ययान्तो निपात ।  
य कलकलरव कोलाहलध्वनि । ‘कोलाहल कलकल’ इत्यमर । तेन मुखरि-  
तानि मुखरीकृतानि । वाचालीकृतानीत्यर्थ । ‘तत्करोति—’ इति प्यन्तात्कर्मणि  
क्त । तानि हरितो दिङ्मुखानि दिगन्तराणि तान्येव मुखानि वदनानि येषां ते  
तथोक्ता बभूवुरिति छिष्टरूपकमुक्तोपमया सकीर्यते । श्रीरामाभिषेकवार्ताश्रवणजनि-  
तानन्दातिशयोक्तिसितकोलाहलेनाशेषदिगन्तरालानि प्रतिध्वनि चकुरित्यर्थ ॥

आनन्दबाष्पविसरो वैदने प्रजाना-

माविर्बभूव मकरन्द इवारविन्दे ।

रामस्य कान्तिमभिषेकदिने भवित्रीं

प्रक्षाल्य चक्षुरिव वीक्षितुमादरेण ॥ ४ ॥

आनन्देति । आनन्दबाष्पविसर आनन्दाश्रुपूर प्रजाना जनाना वदने मुखे-  
ऽरविन्दे पद्मे मकरन्द पुष्परस इवेत्युपमा । आविर्बभूव प्रादुरासीत् । ‘मकरन्द  
पुष्परस’ इत्यमर । किं कर्तुमिव । अभिषेकदिने पट्टाभिषेकदिवसे भवित्रीं भाविनी  
रामस्य कान्ति शोभाविशेषम् । चक्षुः । नेत्राणीत्यर्थ । प्रक्षाल्य सशोभादरेण  
प्रेम्णा वीक्षितुं द्रष्टुमिवेति फलोत्प्रेक्षा । यथा लोके चक्षुः प्रक्षालनपूर्वकं द्रष्टव्यं वस्तु  
पश्यन्ति तथात्रापि जना विशिष्टश्रीरामशरीरकान्ति द्रष्टुकामाश्चक्षुः प्रक्षालयितुमिवा-  
नन्दाश्रूणि प्रवर्तयामासुरित्यर्थ । उत्प्रेक्षा । उक्तालंकारयोरन्योन्यनैरपेक्ष्यात्सृष्टि ।  
वसन्ततिलकावृत्तम् ॥

राजापि तेषां संपत्स्यमानमहोत्सवोत्सुकजनसंमर्दजनिष्यमाण-

रजोराजिपातपरिजिहीर्षयेव रोमाञ्चप्रपञ्चेन कञ्चुकिताङ्गानां प्रमाणातीतां प्रीतिं प्रपन्नानां हर्षप्रकर्षेण द्विगुणीकृतमानन्दमन्तर्नियम्य सुमन्त्रप्रमुखान्मन्त्रिमुख्यानेवमाचख्यौ ।

राजेति । राजा दशरथोऽपि सपत्न्यमान प्रत्यासन्नतया सभविष्यमाणो यो महोत्सवो हर्षोत्पादकश्रीरामपट्टाभिषेकरूपव्यापार । उक्तं च भावप्रकाशे—‘उत्सूते हर्षमित्येव उत्सवः परिकीर्तितः’ इति । तेनोत्सुका कालक्षमत्वलक्षणौत्सुक्यसपन्ना । ‘प्रसितोत्सुकाभ्याम्—’ इत्यादिना तृतीयासमासः । ये जनास्तेषां समर्पेण सभ्रमेण जनिष्यमाण उत्पत्त्यमानो यो रजोराजिपातो ब्रूलिनिङ्कुरम्बपतन तस्य परिजिहीर्षया परिहरणेच्छयेवेति हेतुप्रेक्षा । ‘उत्पन्नस्य प्रतीकारादनर्थस्योत्पत्तिप्रतिबन्ध एव वरम्’ इति न्यायेन प्रागेव रजःसंलेशपरिहरणोपायचिकीर्षयेवेत्युत्प्रेक्षार्थम् । परिपूर्वाद्धरते सन्नन्तात्त्रियामप्रत्यये टाप् । रोमाञ्चप्रपञ्चेन रोमहर्षणव्याप्त्या । ‘रोमाञ्चो रोमहर्षणम्’ इत्यमरः । कञ्चुकितानि कञ्चुकवत्कृतानि । निर्मितानीत्यर्थः । तान्यङ्गानि येषां तेषाम् । कञ्चुकशब्दात् ‘तत्करोति—’ इति ण्यन्तात्कर्मणि क्तः । ततः प्रमाणातीता प्रीतिमपरिच्छिन्नानन्दः प्रपन्नानां तेषां जनानां हर्षप्रकर्षेण इष्टलाभजन्यो मनःप्रसादो हर्षस्तस्य प्रकर्षेणातिशयेन हेतुना । द्वौ गुणावावृत्तिर्यस्य स द्विगुणः । ‘गुणस्त्वावृत्तिशब्दादिज्येन्द्रियामुख्यतन्तुषु’ इति वैजयन्ती । द्विगुणीकृतो द्विरावृत्तः । पूर्ववत्कर्मणि क्तः । तमानन्दमिष्टानुष्ठानानुभवजन्यसुखम् । राज्याभिषेकस्य प्रजाहर्षमूलत्वात्तदुपबृंहितानन्दातिरेकमित्यर्थः । अन्तर्नियम्यान्तरङ्गे निरुध्य । सुमन्त्रप्रमुखान्सुमन्त्रादीन्मन्त्रिमुख्यान्मात्यप्रवरान्प्रत्येव वक्ष्यमाणप्रकारेणाचख्यौ । उवाचेत्यर्थः । अत्र प्रतिहर्षानन्दशब्दानां वृत्तिभेदाद्भेदोऽपनेयः ॥

आख्यानप्रकारमेवाह—

अस्माननाश्रिततपोवनभूमिभागा-

उन्मुच्य मार्गपरिपालनजागरूकान् ।

अम्लानमौग्ध्यमचिरादवलम्ब्य राम-

मेवविधः कथमुदेति जनानुरागः ॥ ५ ॥

अस्मानिति । अनाश्रितोऽनधिष्ठितस्तपोवनभूमिभागः पुण्यारण्यभूप्रदेशोऽयं स्तःस्थोक्तान् । अस्त्रीकृतवानप्रस्थाश्रमानित्यर्थः । किञ्च मार्गेण नीतिशास्त्रपद्धत्या परिपालने प्रजासरक्षणे जागरूकान्सावधानान् । विशेषणद्वयेनाप्यपरित्याज्यत्वसूच्यते । एवविधानमस्मान्न । बहुवचनमत्रात्मसंभावनया अमात्याभिप्रायेण वा द्रष्टव्यम् । उन्मुच्य त्यक्त्वा । अम्लानमक्षीणमौग्ध्यमुग्धभावो यस्य तम् । अनतिप्रौढमित्यर्थः । त्रिजगत्पते सकलकार्यधुरंधरस्य श्रीरामस्य तत्त्वतोऽत्यन्तप्रौढिमसपन्नभावेऽप्यादरातिशयादित्य निर्दिष्टमित्यनुसंधेयम् । राममचिरात्क्षिप्रमेवावलम्ब्याश्रित्य । एवविध इत्थंभूतप्रकारः । अनिर्वाच्य इति यावत् । जनानुरागः प्रजाभिलाषविशेषः



कथं कुतो वोदेत्युत्पद्यते । एतदाश्चर्यमित्यर्थः । मनःप्रवृत्ते परतन्त्रा एव प्रजा न सस्तवपरतन्त्रा इति भावः । एतच्च 'अन्यत्र जयमन्विच्छेत्पुत्रादिच्छेत्पराभवम्' इति न्यायेन राज्ञोऽभिमतमेवेति रहस्यम् । वसन्ततिलकावृतम् ॥

**तेऽपि नियमितनिजमनोरथाय दशरथाय सविनयमेवं व्यजिज्ञपन् ।**

त इति । ते सुमन्त्रप्रमुखा मन्त्रिणोऽपि नियमितो निर्धारितो निजः स्वकीयो मनोरथः श्रीरामाभिषेककरणरूपो यस्य तस्मै । यद्वा नियमितः प्रजानुरागस्य श्रीरामे प्रवृत्तत्वात्सङ्कोचितो निजमनोरथो राज्याभिलाषो यस्य । दशरथाय सविनयः सप्रश्रयः यथा तथा एव वक्ष्यमाणरीत्या व्यजिज्ञपन्विज्ञापयामासु ॥

विज्ञापनमेवाह—

देवे स्थितेऽपि तनयं तव रामभद्रं  
लोकः स्वयं भजतु नाम किमत्र चित्रम् ।  
चन्द्र विना तदुपलम्भनहेतुभूतं  
क्षीरोदमाश्रयति किं तृषितश्चकोरः ॥ ६ ॥

देव इति । देवे राज्ञि त्वयि । 'देवः सुरे धने राज्ञि' इति विश्वः । स्थिते प्रजापरिपालनदक्षतया वर्तमाने सत्यपि लोको जनस्तव तनयः रामभद्रः स्वयं चोदना विनेव भजतु सेवताम् । समाश्रयत्वित्यर्थः । नामेति सभावनायाम् । अत्रास्मिन्नर्थे किं चित्रमाश्चर्यम् । न किञ्चिदपीत्यर्थः । कुत एतदित्याशङ्क्य दृष्टान्तमाह—चन्द्रमिति । तृषितः पिपासितश्चकोरश्चन्द्रिकापायी पक्षिविशेषः । 'चकोरश्चन्द्रिकापायी' इत्युक्तत्वात् । चन्द्रं विना । चन्द्रं बिहायेत्यर्थः । 'पृथग्विना—' इत्यादिना विकल्पाद्वितीया । तदुपलम्भनस्य चन्द्रोत्पत्तेर्हेतुभूतः कारणभूतः क्षीराण्युदकानि यस्य तः क्षीरोदः क्षीरसमुद्रम् । 'उदकस्योदः सञ्जायाम्' इत्युदकशब्दस्योदादेशः । आश्रयति सेवते किम् । नाश्रयत्येवेत्यर्थः । अतएव तन्न चित्रमिति वैवर्धनेन दृष्टान्तालङ्कारः । 'बिम्बानुबिम्बन्यायेन निर्देशो धर्मधर्मिणो । दृष्टान्तालङ्कृतिज्ञेया भिन्नवाक्यार्थसश्रया ॥' इति वियाचक्रवर्तिलक्षणात् । वृत्तं पूर्ववत् ॥

**तदनन्तरं तत्त्वरे तत्परस्तत्त्वविदां वैरिष्ठस्य वसिष्ठस्य शासनादभिषेकोपकरणाहरणाय सामात्यः पौरवर्गः ।**

तदनन्तरमिति । तदनन्तरं राजमन्त्रिसभाषणानन्तरकाले तत्त्वविदामागमरहस्यवेत्तृणां वरिष्ठस्य श्रेष्ठस्य वसिष्ठस्य महर्षेः शासनादाज्ञावचनादभिषेकोपकरणानां पुण्यतीर्थपरिपूरितकनकलशभद्रासनच्छत्रचामरादिराज्याभिषेकसाधनानामाहरणाय । तान्याहर्तुमित्यर्थः । तत्परे आसक्तः सन् । 'तत्परे प्रसितासक्तौ' इत्यमरः । सामात्यो मन्त्रिसहितः पौरवर्गो नागरिकसमूहस्तत्त्वरे त्वरा चकार ॥

अनन्तरवृत्तान्तमाह—

आहूय रामं विनयाभिराममावि.प्रमोदः प्रभुरेवमूचे ।

तवोत्तमाङ्गे मुकुटं विधातुमहाय तिष्ठे दिवसे यतिष्ठे ॥ ७ ॥

आहूयेति । प्रभुर्दशरथो विनयेन प्रश्रयेणाभिराम रमणीय राममाहूयावि प्र-  
मोद समुत्पन्नानन्द सन् एव वक्ष्यमाणप्रकारेणोच उक्तवान् । तदेवाह—अह्वाय  
द्वत । तिष्ठे । पुष्यनक्षत्र इत्यर्थ । ‘पुष्ये तु सिध्यतिष्ठ्यौ’ इत्यमर । ‘पुष्य सर्वार्थ-  
साधक’ इति शास्त्रात्सकलकार्यसिद्धिसाधकत्वेन प्रशस्तत्वादिति भाव । दिवसे ।  
श्व एवेत्यर्थ । तथा रामायणे दशरथवचनम्—‘श्व एव पुष्यो भविता श्वोऽभिषे-  
च्यस्तु मे सुत’ इति । तवोत्तमाङ्गे शिरसि । ‘उत्तमाङ्ग शिर शीर्षम्’ इत्यमर ।  
मुकुटं महाराज्यलक्षण कनककोटीर विधातु निक्षेपु यतिष्ठे यत्न करिष्ये । स्वाभा-  
विकशास्त्राभ्या जनितभेदेन द्विविधस्यापि विनयस्य त्वयि विद्यमानत्वाद्वाजानं त्वा  
करिष्यामीत्यर्थ । अत्र कामन्दक —‘विनयप्रग्रहान्भूत्यै कुर्वीत नृपति सुतान् ।  
अविनीतकुमार हि कुलमाशु विशीर्यते ॥ विनीतमौरस पुत्र यौवराज्येऽभिषेचयेत् ॥’  
इत्युच इति सबन्ध । उपजातिवृत्तम् ॥

अथ दशरथमनोरथं कौसल्यायै निवेद्य स्वभवनमुपागतस्य रा-  
मस्य भगवान्वसिष्ठ. संजातकौतुक. कौतुकमङ्गलं निर्वर्तयामास ।

अथेति । अथानन्तर दशरथस्य मनोरथ मूर्धाभिषेककरणसकल्प कौसल्यायै  
निजजनन्यै निवेद्य विज्ञाप्य स्वभवन निजमन्दिरमुपागतस्य प्रविष्टस्य श्रीरामस्य  
भगवान्पूज्यो वसिष्ठ संजातकौतुक । इदानी खल्वह कृतार्थ इत्यर्थ । यत श्रीरा-  
माभिषेकप्रक्रियानुवर्तनतात्पर्येण सभवाभीति समुत्पन्नहर्ष सन् कौतुक हस्तसूत्रब-  
न्धनरूप मङ्गल मङ्गलाचार निर्वर्तयामास । चकारेत्यर्थ । क्षोणीपाणिग्रहोत्सवेऽव-  
श्यकर्तव्यत्वेन शास्त्रबोधितत्वादिति भाव । ‘कौतुक मङ्गले हर्षे हस्तसूत्रे कुतूहले’  
इत्युभयत्रापि शाश्वत ॥

आपूरयन्मङ्गलतूर्यघोषैराशावशावल्लभकर्णतालान् ।

उज्जृम्भितः कोऽपि गिरामभूमिरुन्मस्तकः पौरजनप्रमोदः॥८॥

आपूरयन्निति । मङ्गलतूर्यघोषैर्मङ्गलार्थवाद्यध्वनिभिराशासु दिक्षु ये वशाना  
करिणीना वल्लभास्तेषा दिग्गजाना कर्णतालान्कर्णसघट्टनजनितध्वनीन् । ‘वशा स्त्री  
करिणी वन्ध्या’ इत्यमर । आपूरयन्विस्तारयन् । कोऽप्यभूतपूर्व । अतएव गिरा-  
मभूमिर्वाचामगोचर । इयत्तयेदन्तया वक्तुमशक्य इत्यर्थ । उन्मस्तक उन्नतशिरा ।  
महानित्यर्थ । अथवा उल्लङ्घितशिरस्क । अतिप्रभूत इत्यर्थ । पौरजनाना प्रमोद  
आनन्द उज्जृम्भित । उत्कटोऽभूदित्यर्थ । अत्र तूर्यघोषाणा दिग्गजकर्णतालपूरणा-  
सबन्धेऽपि तत्सबन्धाभिवानादसबन्धे सबन्धरूपातिशयोक्ति । इन्द्रवज्रावृत्तम् ॥

तत्र ।

तत्रेति । तत्र । तस्मिन्प्रमोदोज्जृम्भणसमय इत्यर्थ ।

१ ‘पौरजनातिमोद’ इति पाठ .

यामेवाहुर्निशिचरकुलोन्मूलने मूलहेतुं

यस्याश्चित्तं प्रकृतिकुटिलं गात्रमित्रं बभूव ।

अम्भोजिन्याः शिशिरैसरसः कासरीवाच्छमम्भः

कैकेय्याः सा हृदयमदयं मन्थरा निर्ममन्थ ॥ ९ ॥

यामेवेति । या मन्थराम् । एवकारोऽन्यव्यवच्छेदार्थकः । निशिचराणां रावणादिराक्षसानां कुलोन्मूलने वशनाशने गणविध्वंसने वा । ‘सजातीयगणे गेहे गोत्रेऽपि कथितं कुलम्’ इति विश्वः । मूलहेतुमाद्यकारणमाहुर्ब्रूवते । जना इति शेषः । ‘ब्रुव पञ्चाना-’ इत्यादिना णलदेशो ब्रुव आहादेशश्च । तदुर्बोधाद्विपरीतबुद्ध्या कैकेय्या वनप्रवाजिते ततः सीतापहरणे सति श्रीरामेण रावणादिसंहारस्य प्रकृतत्वादिति भावः । तथा प्रकृत्या कुटिलस्वभावेन वक्रम् । ‘प्रकृत्यादिभ्य उपसख्यानम्’ इति वृत्तीयासमासः । यस्या मन्थरायाश्चित्तं गात्रमित्रं तस्या एव शरीरसदृशं बभूव । यथा तद्गात्रं स्वभाववक्रं तथा चित्तमप्यासीदित्यर्थः । ‘आकारसदृशी प्रज्ञा’ इति वचनात्प्रायेण प्रज्ञाया आकारसदृशत्वनियमादिति भावः । सा मन्थरा मन्थराभिधाना कैकेयीगृहवासिनी । कासरी वनमहिषीव । ‘छलायो महिषो बाहद्विषत्कासरसैरिभा’ इत्यमरः । ‘जातेरस्त्रीविषयादयोपधात्’ इति ङीष् । शिशिरं च तत्सरसं मधुरं चेति विशेषणयोरपि मिथोविशेषणविशेष्यभावविवक्षायाम् ‘विशेषणं विशेष्येण बहुलम्’ इति समासः । अच्छ निर्मलम् । एतद्विशेषणद्वयं हृदयेऽपि योज्यम् । अम्भोजिन्या सरस्या अम्भ इव कैकेय्या हृदयमदयं दयारहितं यथा तथा निर्ममन्थालोड्यामासः । यथा तन्मनः श्रीरामाभिषेकविषातप्रवणं स्यात्तथा निजचित्तगात्रमित्रैरेव वाक्यैः प्रलोभयामासेत्यर्थः । मनोवाक्कायकर्मसु कुटिलायास्तस्या किं कपटं नाटयितुमशक्यमिति भावः । पूर्णोपमालकारः । मन्दाकान्तावृत्तम् ॥

अलघुचलितझञ्झावातनिष्पेषदोषा-

दशनिरिव कठोरः शीतलाम्भोदपङ्क्तौ ।

अपहृतजनसौख्यान्मन्थराभेदवाक्या-

दपि भरतजनन्यां हन्त दौर्जन्यमासीत् ॥ १० ॥

अलघ्विति । अलघ्वमन्दं चलितं प्रवृत्तो यो झञ्झावातो ध्वनिविशेषः । सूक्ष्मांशुवर्षमिश्रितो महामारुतस्तेन यो निष्पेषः सघर्षणं स एव दोषस्तस्माद्धेतोः । ‘झञ्झा ध्वनिविशेषे स्यादपि सूक्ष्मांशुवर्षणे’ इति नानार्थरत्नमाला । शीतलाम्भोदपङ्क्तौ शिशिरजलदपटले कठोरस्तीक्ष्णोऽशनैर्दम्भोलिरिव । अपहृतं विध्वंसितं जनानां सौख्यं श्रीरामाभिषेकमहोत्सवजनितानन्दो येन तस्मान्मन्थराया भेदवाक्यात् । ‘राजेदानीं श्रीराममभिषेक्तुमुद्युक्तं, ततस्त्वं श्रीरामस्य प्रवाजं भरतस्याभिषेकं च पूर्वदत्तवरद्वयेनाभ्यर्थय, अन्यथा महाननर्थं स्यात्’ इत्युपजापवचनादित्यर्थः । ‘भेदो पजापौ’ इत्यमरः । भरतजनन्या भरतस्य मातरि कैकेय्यामपि दौर्जन्यं श्रीरामाभि-

षेकविघातकत्वरूपमसाधुत्वमासीत् । प्रादुरभूदित्यर्थः । भरतजनन्यामित्यनेन भरते सौजन्यं सुप्रसिद्धमेव, तथा च तज्जनन्यामपि तथात्वमुपपद्यते । कारणगुणपूर्वकत्वात्कार्यगुणानाम् । अतः सौजन्ययुक्तायामप्यस्या दार्जन्यमासीदिति विरोधसूचकोऽयमपिशब्दः । एतेन मन्थराया वचनस्य तादृक्क्लिषोत्पादकपाठवः सूच्यते । हन्तेति विषादे । 'हन्त हर्षेऽनुकम्पाया वाक्यारम्भविषादयो' इत्यमरः । अलकारस्तु पूर्ववत् । मालिनीवृत्तम् । तथा श्रीरामायणे कंकेयी प्रति मन्थरावाक्यम्—'तव देवासुरैर्युद्धे सह राजर्षिभिः पतिः । अगच्छत्वामुपादाय देवराजस्य साह्यकृत् ॥' इत्यात्मन्य 'तौ वरौ याव भर्तारं भरतस्याभिषेचनम् । प्रव्राजन् च रामस्य त्व वर्षाणि चतुर्दश ॥' इत्यन्तम् ॥

ततः कंकेयी किमकरोदित्याशङ्कयामाह—

**सैषा मन्थराभिधानपिशाचिकावेशपरवशनिजाशया पूर्व दण्डके वैजयन्तपुरवास्तव्यशम्बरासुरसंगरसंगतवेदनार्पणोदनार्थमात्मने वितीर्णं वराय दशरथाय वरद्वयं न्यवेदयत् ।**

**सेति ।** मन्थरेत्यभिधानं नाम यस्या सा तथोक्ता या पिशाचिका महाभूतग्रहस्वार्थं क । 'केऽण' इति ह्रस्वः । तस्या आवेशेनाभिनिवेशेन । आक्रमणेनेति यावत् । परवशं परतन्त्रं । विवेकशून्य इति यावत् । निजाशयं स्वकीयान्तं करणं यस्या सा तथोक्ता । सैषा कंकेयी पूर्वपूर्वकाले दण्डके वने वैजयन्तमिति यत्पुरं तद्वास्तव्यस्तत्र वसन् । 'वसेस्तव्यकर्तारि णिच्' इति कर्तरि तव्यत्प्रत्ययो वृद्धिश्च । यः शम्बरासुरः शम्बराख्यो महादैत्यस्तस्य सगरे युद्धे सगता प्राप्ता या वेदनासुरशस्त्रक्षतिजनितखेदः । 'खेदेऽपि वेदना' इत्यमरः । तदपनोदनं तन्निवारणमर्थं प्रयोजनं यस्य तत् । तत्समावितमित्यर्थः । 'अर्थोऽभिधेयैर्वस्तुप्रयोजननिवृत्तिषु' इत्यमरः । आत्मने स्वस्यै वितीर्णम् । तादृग्रणसकटापसार्यं तत्रत्यबाधाया निवृत्ततत्वात्पारितोषिकतया दत्तमित्यर्थः । वरयोर्द्वयम् । द्वौ वरावित्यर्थः । 'देवाद्भूते वरं श्रेष्ठे' इत्यमरः । वराय भर्त्रे दशरथाय । 'क्रियाग्रहणमपि कर्तव्यम्' इति सप्रदानं चतुर्थी । न्यवेदयज्ज्ञापयामास । तथा रामायणे—'स्मर राजन्पुरावृत्तं त्वं हिन्दवासुरे रणे । तत्र चाच्यावयच्छत्रुस्तव जीवितमन्तरा ॥ तत्र चाणि नृणां देव यत्त्वमममिरक्षितः । जाग्रत्या यतमानायास्ततो मे प्रददा वरैः ॥ तौ तु दत्तौ वरौ देव निक्षेपौ मृगयाम्यहम् । तवैव पृथिवी च सकाशे सत्यसगरः ॥' इति ॥

विज्ञापितस्य वरद्वयस्य विनियोगप्रकारमेवाह—

**तयोरेकस्य संरम्भो भरतस्याभिषेचनम् ।**

**अन्यस्य वन्यवृत्त्यैव वने रामस्य वर्तनम् ॥ ११ ॥**

**तयोरिति ।** तयोर्वरयोर्मध्य एकस्य संरम्भः । सवृत्तिरिति यावत् । भरतस्याभिषेचनं राज्याभिषेकः । अन्यस्य वरस्य संरम्भो वन्यवृत्त्या मुनिवृत्त्या । जटावलकल-

धारणकन्दमूलफलाशनरूपव्यापारेणेत्यर्थः । उपजापबुद्धिजनकवृत्त्यन्तरव्यवच्छेदार्थ-  
मेवकारः । रामस्य वने दण्डकावने वर्तनं वृत्तिः । अवस्थानमिति यावत् । पूर्वं सा-  
मान्येन दत्तौ वराविदानीं भरताभिषेकरामविवासनरूपेण दातव्यावित्युक्तवतीत्यर्थः ।  
तथाच रामायणम्—‘नव पञ्च च वर्षाणि दण्डकारण्यमाश्रितः । चीराजिनजटा-  
धारी रामो भवतु तापसः । भरतो भजतामद्य यौवराज्यमकण्टकम् ॥’ इति ॥

तदानीं किं जातमित्याह—

तस्मिन्क्षणे वरयुगं चिरतस्तताम्न-

नाराचवेधपरुषं श्रवसी विदार्य ।

सत्यप्रहाणचकितस्य नृपस्य काम-

मूरीचकार हृदये पुटपाकरीतिम् ॥ १२ ॥

तस्मिन्निति । तस्मिन्क्षणे तत्काले । ‘निर्व्यापारस्थितौ कालविशेषोत्सवयो-  
क्षणः’ इत्यमरः । चिरं चिरकालं तप्तोऽग्निसत्तप्तः अतएव ताम्रो रक्तवर्णो यो ना-  
राचः शलाकाकारस्तीक्ष्णशस्त्रविशेषस्तस्य वेधः सप्रहारस्तद्वत्परुषः कठोरम् । दुःसह-  
मिति यावत् । वरयुगं कर्तुं । सत्यस्य सूनुतभाषित्वस्य प्रहाणं प्रच्युतिः । ‘कृत्यचः’  
इति णत्वम् । तस्माच्चकितस्य भयसम्भ्रान्तस्य नृपस्य राज्ञो दशरथस्य श्रवसी विदार्य  
श्रोत्रे विभिन्य । बाह्येन्द्रियद्वारा अन्तरिन्द्रियस्यार्थग्राहकत्वादिति भावः । ‘कर्णशब्दग्रहौ  
श्रोत्रं श्रुतिः स्त्री श्रवणं श्रवः’ इत्यमरः । हृदये तस्यैव मानसे पुटपाकरीतिं मूषिका-  
सपुटमध्ये सुवर्णादिकं निगूढं निक्षिप्याग्निना सतापनं पुटपाकस्तस्य रीतिम् । तत्स-  
दृशी परिपाटीमित्यर्थः । अतएव निदर्शनाः । काममत्यन्तमूरीचकाराङ्गीचकार ।  
‘प्रतिश्रुतस्याश्रवणेऽग्रहणे वा सत्यविह्वो भवेत्’ इति श्रुत्या गृहीतत्वाच्च तप्तनाराच-  
दुःसहं वरयुगद्वारभूतश्रवणविदाहपूर्वकं राज्ञोऽन्तरङ्गं प्रविश्य तं निरुच्छ्वासं तापयामा-  
सेत्यर्थः । ‘ऊरीकृतमुररीकृतमङ्गीकृतमाश्रुतं प्रतिज्ञातम्’ इत्यमरः । ‘ऊर्यादिच्चिदा-  
चञ्च’ इति गतिसंज्ञायाम् ‘कुगतिप्रादयः’ इति समासः । वसन्ततिलकावृत्तम् ॥

तनयैर्विरहवार्तामात्रसंतप्यमाना-

दथ दशरथचित्ताच्चेतना निर्जगाम ।

दवहुतवहरोचिर्ज्वाल्या लेह्यमाना-

ज्झटिति गहज्गुल्मादुज्जिहाना मृगीव ॥ १३ ॥

तनयेति । अथानन्तरं तनयैर्विरहवार्तामात्रेण— तनयैर्विरहवृत्तान्ताकर्णनेनेव  
संतप्यमानादह्यमानात् । विरह एव सति किं भविष्यति वा न ज्ञातुं इति मात्राश-  
ब्दार्थः । दशरथस्य चित्ताद्धृदयात् । ‘ध्रुवमपायेऽपादानम्’ इत्यपादानत्वात्पञ्चमी ।  
चेतना सज्ञा जीवनाशक्तिर्दवहुतवहस्य वनवहे रोचिर्ज्वाल्या दीप्तिशिखया रोचिषा  
ज्वाल्या वा । ‘वने च वनवह्नौ च दवो दाव इतीरितः’ इति शाश्वतः । लेह्यमानात्  
आस्वाद्यमानादिति यावत् । गहनगुल्मात्काननकुञ्जादुज्जिहाना निर्गमनशीला ।  
‘ओहाड् गतौ’ इति वातो शानच् । मृगी कुरङ्गीव । ‘जातेरस्त्रीविषयादयोपधात्’

इति डीष् । झटित्यञ्जसा । 'द्राग्झटित्यञ्जसाहाय' इत्यमर । निर्जगाम निरगात् । श्रीरामविरहवार्ता श्रुत्वातिमात्रपुत्रवत्सलो राजा सपदि मूर्च्छामगच्छदित्यर्थः । पूर्णोपमालकार । मालिनीवृत्तम् ॥

अथ दशरथः कथमपि लब्धसंज्ञः कैकेयीमभाषत ।

अथेति । अथ चेतनानिर्गमनानन्तरं दशरथः कथमपि कृच्छ्रेण लब्धसंज्ञं प्राप्तचेतनं सन् कैकेयीं प्रतीदं वचनमभाषतावोचत ॥

तत्प्रकारमेवाह—

रामः काममुपाश्रयिष्यति वनं त्यक्त्वा धृतं कौतुकं  
लोकस्त्यक्ष्यति कौतुकं चिरधृतं तस्याभिषेके कथम् ।

धर्मापायभयेन वत्सविरहं वक्ष्यामि वक्ष्यामि किं

यावत्कल्पमकीर्तिरार्तिजननी जायेत जाये तव ॥ १४ ॥

राम इति । रामो धृतं राज्यभिषेकाज्ञत्वेनामुक्तं कौतुकं हस्तसूत्रं त्यक्त्वा ली-  
लयैव विसृज्य काममत्यन्तम् । अप्रतिबन्धमित्यर्थः । वनमुपाश्रयिष्यति प्रवेक्ष्यति ।  
वर्माचारतत्परत्वादानयासेनैव प्रव्रजिष्यतीत्यर्थः । तथा लोको जनस्तस्य श्रीराम-  
स्याभिषेके विषये चिरधृतं चिरकालमारभ्य समृतं कौतुकं हर्षं कथं कथंचित्यक्ष्यति ।  
दुस्त्यजमप्यतिकृच्छ्रेण विसृक्ष्यतीत्यर्थः । तथा वर्मस्याङ्गीकृतपरिपालनरूपसुकृतस्या-  
पायाद्विनाशाद्यद्भयं तेन वत्सविरहं रामवियोगं वक्ष्यामि धारयिष्यामि । अहमिति  
शेषः । 'वह प्रापणे' इत्यस्माद्धातोर्लृट् । किं प्रतिवचनं वक्ष्याम्यालपिष्यामि ।  
वक्तुमवकाशाभावादिति भावः । अत्र 'वद व्यक्ताया वाचि' इत्यस्माद्धातोर्लृट् ।  
अथवा वक्ष्यामि वक्ष्यामीति वहनार्थे द्विरुक्तोऽयं शब्दः । पुनः पुनर्वारयिष्यामी-  
त्यर्थः । 'चापले द्वे भवत' इति द्विरुक्तिः । 'सभ्रमेण प्रवृत्तिश्चापलम्' इति का-  
शिका । अतिदुःखसहपुत्रविरहवेदनाजनितोद्वेगात्सभ्रमः । किंतु हे जाये हे भार्ये,  
तव यावत्कल्पम् । कल्पान्तपर्यन्तमित्यर्थः । 'यावदवधारणे' इत्यव्ययीभावः ।  
आर्तिजननी पीडाकरी । मर्मभेदिनीति यावत् । 'आर्ति पीडाधनुष्कोऽ्यो'  
इत्यमरः । अकीर्तिं श्रीरामाभिषेकविघ्नाचरणजन्याऽपख्यातिर्जायेत प्रादुर्भवेत् ।  
जनेर्लिङि तद् । यथातथा वास्माकं निर्वाहो भविष्यति, जायात्वेन सभावितायास्त-  
वैव महाननर्थः । 'सभावितस्य चाकीर्तिर्मरणादतिरिच्यते' इति गीतायां भगवतो-  
क्तत्वादिति भावः । वृत्त्यनुप्रासः । शार्दूलविक्रीडितं वृत्तम् ॥

वत्सं कठोरहृदये नयनाभिरामं

रामं विना न खलु तिष्ठति जीवितं मे ।

धातुर्बलादुपयमस्त्वयि जातपूर्वः

कैकेयि मामुपयमं नयतीति मन्ये ॥ १५ ॥

वत्समिति । हे कठोरहृदये कठिनचित्ते, यतः स्वप्नेऽपि दुःसहं श्रीरामविरहं

साक्षात्त्व बोधयसि, अतस्त्वद्धृदयस्य कठोरत्वं किं वक्तव्यमित्येतत्सबोधनम् । नय-  
नाभिरामं नेत्रानन्दकर वत्स बाल तनयम् । विरहासहिष्णुत्वद्योतनार्थमेतद्विशेषण-  
द्वयम् । 'वत्सो ना धुटजे (१) वर्षे तर्णके तनयादिके' इति वैजयन्ती । रामं विना ।  
रामं विहायेत्यर्थः । 'पृथग्विना-' इत्यादिना पञ्चम्यभावपक्षे द्वितीया । मे मम  
जीवित जीवन न तिष्ठति खलु । सुनिश्चित मरिष्यामीत्यर्थः । अतः हे कैकेयि,  
अत्र यद्यपि भार्यानामग्रहणं शास्त्रनिषिद्धं तथापि भार्येयं चण्डीति व्यवहर्तुं युज्यत  
इत्येवमामन्त्रितमित्यवधेयम् । धातुर्बलाद्विधिवलात्त्वयि विषये पूर्वं जातो जातपूर्वः ।  
'सुप्सुपा' इति समासः । उपयमो विवाहः यमसामीप्यं च ध्वन्यते । 'विवाहोपयमौ  
समौ' इत्यमरः । मा यमस्यान्तकस्य समीपं उपयमम् । 'अव्यय विभक्ति-' इत्या-  
दिनाव्ययीभावः । नयति प्रापयतीत्येवं मन्ये बुध्यामि । उपयमस्योपयमप्रापकत्वं  
युक्तम् । अतो ममाप्येव मरणमुपयुज्यत इत्यर्थः । लोके लक्षणवतीनां कन्यकानां  
परिणयो भर्तृजीवनाय भवति, ईदृगवलक्षणदुर्भगायास्तव परिणयस्तु मम मरणाय  
भवतीति भावः । वसन्ततिलकावृत्तम् ॥

**तदनु निजमनोरथैकपरिपूरणे कृतादरा कैकेयी सोपहासमवा-  
दीत् ।**

**तदन्विति ।** तदनु दशरथभाषणानन्तरं निजमनोरथैकस्य भरताभिषेचनराम-  
प्रराजनरूपस्वाभिलाषस्यैव परिपूरणे निष्पादने । अत्र मनोरथैकशब्दो शिवभा-  
गवत्तत्समासः । अथवा एकपरिपूरणे मुख्यपरिपूरणे । 'एके मुख्यान्यकेवला'  
इत्यमरः । कृतादरा विहितास्था कैकेयी सोपहासः सोल्लुण्ठनमवादीदुवाच । 'सोल्लुण्ठन  
तु सोत्प्रास सोपहासः समास्त्रय' इति हल्युधः ॥

उक्तप्रकारमेव विवृणोति—

**सत्यविप्लवमपत्यसंगतः संगतं भृशमपश्यतस्तव ।**

**आश्रुतस्य विफलत्वमस्ति चेदाः श्रुतस्य रचितोऽयमञ्जलिः ॥१६॥**

**सत्येति ।** अपत्यसंगतः पुत्रमोहाद्धेतोः । पञ्चम्यास्तसि । संगतः प्राप्तं सत्यवि-  
प्लवं सत्यवाक्यप्रच्युतिं भृशमत्यन्तमपश्यतोऽनालोचयत । ईषदप्यननुसदधत् इ-  
त्यर्थः । तवाश्रुतस्य वरद्वयं दास्यामीति प्रतिज्ञावचनस्य । अङ्गीकृतमाश्रुतं प्रति-  
ज्ञातम्' इत्यमरः । विफलत्वं नैष्फल्यमस्ति चेत् । तत्प्रतिश्रुतं विफलं भवति यदी-  
त्यर्थः । आ इत्युपहासे विसर्गान्तो निपातः । श्रुतस्य 'सत्यं वद, धर्मं चर, स्वाध्या-  
यान्मा प्रमद', 'अङ्गीकृतं सुकृतिना परिपालयन्ति' इत्यादि धर्मशास्त्रस्य । 'श्रुतं  
शास्त्रावधृतयो' इत्यमरः । अयमञ्जलिः प्रणामः । 'तौ युतावञ्जलिः पुमान्' इत्यमरः ।  
रचितो विहितः । 'शासनाच्छास्त्रम्' इति व्युत्पत्त्या दुरध्वप्रवृत्तिप्रतिषेधकत्वेन प्रसिद्धं  
शास्त्रम् । ईदृक्शास्त्रज्ञस्यापि भवतो यद्येव प्रवृत्तिः स्यात्तर्ह्येकचित्करत्वात् नमस्करोमीत्य-  
र्थः । 'तस्माच्छास्त्रं प्रमाणं ते कार्यकार्यव्यवस्थितौ' इत्यादिभिरगवद्वचनाच्छास्त्रमनुसरता

त्वया प्रतिश्रुतनिर्वाहोऽवश्यं कर्तव्य । नान्यथा श्रेय इति तात्पर्यम् । भक्तिश्रद्धावर-  
बन्धुरान्त करणतया विधीयमानो नमस्कार प्रसिद्धस्तथोपहासादावपि नमस्कार  
सम्भवति । तथा प्रयुक्तं पूर्वं — ‘बिन्दुद्वन्द्वतरङ्गिताग्रसरणि कर्ता शिरोबिन्दुक क-  
मेति क्रमशिक्षितान्वयकला ये केऽपि तेभ्योऽञ्जलि । ये तु ग्रन्थसहस्राणकषणवु-  
व्यत्कलङ्कैर्गिरामुल्लासै कवयन्ति बिह्वणकविस्तेष्वेव सन्नह्यति ॥’ इति । रथोद्धता-  
वृत्तम्—‘रान्नराविह रथोद्धता लगौ’ इति लक्षणात् ॥

प्रतिश्रुतमवश्यं कर्तव्यमिति पुरातनराजवृत्तान्त दृष्टान्तयति—

किं नागतस्ते श्रवसोः सकाशमरिंदमः सत्यगिरां पुरोगः ।

इयेनामिषीभूतकपोतपोतजीवातवे शस्त्रनिकृत्तगात्रः ॥ १७ ॥

किमित्यादिना । सत्यगिरा पुरोग सत्यसवाग्रगण्य । अतएवानामिषमामिष  
सपद्यमानमामिषीभूतम् । अभूततद्भावे च्चि । ‘कुगतिप्रादय’ इति समास । इये-  
नस्य इयेनभूमिकाधारिण इन्द्रस्यामिषीभूतो मासखण्डीभूत । ‘पिशित तरस मास  
पललं कव्यमामिषम्’ इत्यमर । यद्वा भोग्यवस्तुभूत । ‘आमिष भोग्यवस्तुनि’ इति  
केशव । य कपोतपोत कपोतडिम्भवेशधारी यम । ‘पोत पाकोऽर्भको डिम्भ’  
इत्यमर । तस्य जीवातवे जीवनौषधार्थम् । तमुपजीवयितुमित्यर्थ । ‘जीवातुर्जीव-  
नौषधम्’ इत्यमर । ‘तादर्थ्यं चतुर्थी वक्तव्या’ । शस्त्रनिकृत्तगात्र खड्गविदलित-  
शरीर । अरीन्दमयतीत्यरिंदम शिबिचक्रवर्त्यपरनामा त्वद्वश्यो महाराज । ‘स-  
ज्ञाया भृतृवृजि—’ इत्यादिना खच् । ‘अरुद्विषत्—’ इत्यादिना मुमागम । ते तव  
श्रवसो सकाश श्रोत्रपथ नागत किम् । त्वया न श्रुत किमित्यर्थ । श्रुतश्चेत्कथ-  
मेव वक्ष्यसीति भाव ।—पुरा किलेन्द्रयमौ शिबिसत्यसघताया विवदमानौ तत्परी-  
क्षार्थं इयेनकपोतौ भूत्वा तत्र सकेतपूर्वक इयेनेनोपद्रुतत्वमात्मनो नाटयन्कपोतो  
यागदीक्षित शिबिं शरण जगाम । सोऽपि इयेनेन ‘मदामिषीभूतोऽय देय’ इति  
पृष्ट शरणागतपरित्यागे दोषस्मरणात्तत्परिमाणस्वशरीरमासपिण्डदानेनैव मोचयितु-  
काम कपोत तुलायामारोप्य स्वमासशकलदाने कैतवेन भारायमाणकपोतविप्रलब्ध  
प्रतिज्ञाभङ्गभयादशेषशरीरं निकृत्तवान्—इति पौराणिकी कथात्रानुसंधेया । पठन्ति  
चात्रेभं श्लोकम्—‘कर्णस्त्वच शिबिर्मांस प्राणाञ्जीमूतवाहन । ददौ दधीचिरस्थीनि  
किमदेय महात्मनाम् ॥’ वृत्तमुपजाति ॥

ननु ‘बहूनामनुग्रहो न्याय्यः’ इति लोकप्रसिद्धिरेकेन दृष्टान्तेन किं चरितार्थते-  
त्याह—

किंच ।

किंचेति । नैक एवाय दृष्टान्त , किंतु राजान्तरमपि विद्यत इत्यर्थ ।

तमेवाह—

अभ्यर्च्य कस्मैचिदुपाश्रिताय वित्तीयं विप्राय विलोचने स्वे ।

आपूरयत्कश्चिदलकसंज्ञः प्राज्ञः प्रतिज्ञां प्रथितप्रभावः ॥ १८ ॥

अभ्यर्च्येति । प्रज्ञ एव प्राज्ञ । ‘धीरो मनीषी ज्ञ प्राज्ञः’ इत्यमर । प्रज्ञादि-



त्वात्स्वार्थेऽणप्रत्यय । अथवा प्रज्ञास्यास्तीति प्राज्ञ । ‘प्रज्ञाश्रद्धार्चाभ्यो ण’ इति णप्रत्यय । प्रथितप्रभाव प्रख्याततेजा । ‘स प्रताप प्रभावश्च यत्तेज कोशदण्ड-जम्’ इत्यमर । अलङ्कृतसङ्गोऽलङ्कनामा कश्चिद्राजा । ‘सङ्गा नामनि गायत्र्या चेत-नाया रवे स्त्रियाम्’ इति विश्व । उपाश्रिताय । नेत्रयाचनार्थमतिथिभावेन समी-पमाश्रितायेत्यर्थ । कस्मैचिदज्ञातकुलगोत्राय न तु परिचिताय विशेष प्रापयतीति विप्राय ब्राह्मणाय वेदवेदाङ्गपारगाय । ‘कर्मणा यमभिप्रैति स सप्रदानम्’ इति सप्रदानत्वाच्चतुर्थी । अभ्यर्च्य पूजयित्वा । न त्ववज्ञायेत्यर्थ । अन्यथा ‘असत्कृ-तमवज्ञात तत्तामसमुदाहृतम्’ इति गीताया भगवदुक्तरीत्या प्रख्यापनीयता स्यादिति भाव । स्वे स्वकीये ‘स्वो ज्ञातावात्मनि स्व त्रिष्वात्मीये’ इत्यमर । विलोचने नेत्रे । द्वितीयाद्विवचनमेतत् । न तु यत्किञ्चिद्दृगित्यर्थ । वितीयै दत्त्वा प्रतिज्ञा सत्यसवता-मापूरयत्परिपूरयामास । समर्थितवानित्यर्थ । सत्यसवतानिर्वाहेण कीर्तिसपाद-नतत्परा राजानो नात्मद्वेष गणयन्तीति भाव । तव तु नैवविवक्षेश, तस्मादाश्रुत परिपालनीयमिति श्लोकद्वयस्य तात्पर्यम् । वृत्त पूर्ववत् । ‘शैब्य श्येनकगोताय स्वमास पक्षिणे ददौ । अलङ्कृतश्रुषी दत्त्वा जगाम गतिमुत्तमाम् ॥’ तथा च— ‘सश्रुत्य शैब्य श्येनाय स्वा तनु जगतीपति । प्रदाय पक्षिणे राजा जगाम गतिमु-त्तमाम् ॥ तथा ह्यलङ्कस्तेजस्वी ब्राह्मणे वेदपारगे । याचमाने स्वके नेत्रे उद्धृत्यावि-मना ददौ ॥’ इत्येतच्छ्लोकद्वयास्यापि मूलम् ॥

यद्येवमाश्रुतो न परिपाल्येत तर्हि सत्यसधसमानस्कन्धगर्हणरूपानर्थ समापते-दित्याह—

**असुरसमरवेलाजातबाधावसाने**

**वरयुगमदिशस्त्वं प्रीतिपूर्वं यया मे ।**

**अशिथिलगुणबन्धाः सत्यसंधा नरेन्द्रा**

**जललिपिरिति कामं संगिरन्तां गिरं ताम् ॥ १९ ॥**

**असुरेति ।** असुरसमरवेलाया शम्बरासुरयुद्धसमये जाता समुत्पन्ना या बाधा-सुरशस्त्रक्षतजनितवेदना तस्या अवसानेऽन्ते । सग्रामादन्यत्रापसरणेन तद्बाधाया निवर्तितत्वादिति भाव । त्व यया गिरा वाचा मे मह्यं वरयोर्युग युगलम् ‘युग्मं तु युगल युगम्’ इत्यमर । प्रीतिपूर्वं बाधानिवर्तनजनितपरितोषपूर्वक यथा-ऽदिशो दत्तवानसि । पारितोषिकतया वरद्वय दास्यामीति या गिरमुक्तवानसीति भाव । ता गिरमशिथिलोऽविच्छिन्नो गुणबन्धो दानदाक्षिण्यादिगुणानुवृत्तिर्येषा ते । सद्गुणसपादनदृढीकरणतत्परा इत्यर्थ । ‘सवा विधौ प्रतिज्ञायाम्’ इत्यमर । नरेन्द्रा राजान । ‘नरेन्द्र पार्यवे राक्षि विषवैद्येऽपि च स्मृत’ इति वैजयन्ती । ता गिर जललिपिरिति जलाक्षरविन्यासरूपेति । ‘लिखिताक्षरविन्यासे लिपिलिबिहमे स्त्रियौ’ इत्यमर । काममत्यन्त संगिरन्तामालपन्ताम् । सभावनाया लोद । दशरथवचन जललिपिवदप्रतिष्ठितमिति सत्यसधकृत गर्हण समविष्यतीत्यर्थ । सत्यसधनरेन्द्रवि-रचिताद्वाक्यप्रतिष्ठाभङ्गप्रयुक्तगर्हणादन्य- को धानर्थपदार्थोऽस्ति सभावितानामिति

भाव । जललिपे कर्मत्वेऽपि निपातेनाभिहितत्वान्न द्वितीयेत्युक्तम् । अत्र गिरो जललिपित्वरूपणाद्रूपकालकारः । मालिनीवृत्तम् ॥

किं बहुना ।

किं बहुनेति । किंबहुना मन्मनोरथापरिपूरणे स्वस्या मरण निश्चितमित्याह—

सत्योद्यां गिरमिह निर्वहस्व मा वा

सन्मानं भुवि न सहेय राममातुः ।

संस्थास्ये विषमुपभुज्य पश्यतस्ते

संनाहं त्यजसि न चेत्प्रवर्तमानम् ॥ २० ॥

सत्येति । गिर वरयुग दास्यामीत्येवरूपा वाच सत्येनोद्येति सत्योद्या यथार्थ-  
वाच्याम् । 'वद सुपि क्यप्च' इति क्यप् । 'उपपदम्—' इति समास । इहेदानी  
निर्वहस्व समर्थयस्व वा उत मा वा मा निर्वहस्व । सत्योद्या मृषोद्या वा कुरुष्वेत्यर्थः ।  
नात्र ममाभिनिवेश इति भावः । किंतु भुवि लोके राममातुः कौसल्यायाः सन्मान  
राजमातृत्वप्रयुक्तसत्कारं न सहेयं न क्षमिष्ये । सोढुं न शक्नुयामित्यर्थः । सहेलिङ् ।  
रामसन्मानस्य सद्भावेऽपि सपत्नीसन्मानस्य दैन्यावहत्वेन दुःसहत्वादिति भावः ।  
अतः प्रवर्तमानं सपद्यमानं सनाहं रामाभिषेकसभ्रमं न त्यजसि चेत् न विसृजसि  
यदि ते तव पश्यतः सतः । पश्यन्तं त्वामनाहत्येत्यर्थः । 'षष्ठी चानादरे' इति षष्ठी ।  
विषमुपभुज्य गरलमभ्यवहृत् । 'क्ष्वेडस्तु गरलं विषम्' इत्यमरः । संस्थास्ये मरिष्ये ।  
हीनजीवनाद्वर मरणमेवेति भावः । 'संस्थावारे स्थितौ मृतौ' इत्यमरः । 'समवप्र-  
विभ्य स्थ' इत्यात्मनेपदम् । अत्र रामायणश्लोकः—'तत्प्रतिश्रुत्य धर्मेण न चे-  
द्वास्यसि मे वरम् । अथैव हि प्रहास्यामि जीवितं त्वद्विमानिता ॥ अहं हि विषमयैव  
पीत्वापि हि तवाग्रतः । पश्यतस्ते मरिष्यामि रामो यद्यभिषिच्यते ॥' इति । प्रहर्षि-  
णीवृत्तम्—'भ्रौ भ्रौ गच्छिदशयति प्रहर्षिणीयम्' इति लक्षणात् ॥

एवंवादिनीमेनां भूयोऽपि भूपतिरवदत् ।

एवमिति । एववादिनीमेनां कैकेयी भूय पुनरपि भूपतिर्दशरथोऽवददुवाच ॥

तदेवाह—

अयि कठिनहृदये, किमुन्मुक्तलोकमर्यादया दयापेतया त्वयोक्तम् ।

अयीति । कठिनहृदये कठिनचित्ते । पुनः पुनरनुनयेऽपि मार्दवाभावाद्बुद्धय-  
स्येदं संबोधनम् । उन्मुक्ता परित्यक्ता लोकमर्यादा सतीपतिन्यायरूपा यया तथा ।  
समतिक्रान्तकुलवधूसमाचारयेत्यर्थः । दयापेतया दयाहीनया । क्रूरयेति यावत् ।  
त्वया किम् । कुत्सितवचनं वक्तुमनुचितमित्यर्थः । 'कुत्साप्रश्रवितर्कैर्वाक्षेपे किशब्द-  
इष्यते' इति शाश्वतः ॥

अनर्थानेवाह—

नैवाभवस्त्वमिह शीलवतीषु गण्या

नैवाभजत्पितृमतां गणनां स रामः ।

नैवापमात्मजसुखान्यहमप्यनार्ये

नैवापमम्बु भरतेन न मे प्रदेयम् ॥ २१ ॥

नेति । हे अनार्ये दुःशीले, अतएव त्वमिह लोके शीलवतीषु सद्भुतिसपन्नासु । साध्वीष्वित्यर्थः । ‘शील स्वभावे सद्भुते’ इत्यमरः । गण्या गणनीया नैवाभवो नैवासि । भुवो लङ् । परोपतापेऽप्यात्मनः श्रेयोभावेन ‘भक्षितेऽपि लज्जने व्याधिर्न निवृत्तः’ । ‘व्रतभ्रंशे सुखाप्राप्तिः’ इत्यादिवदुभयभ्रष्टासीत्यर्थः । तथा स राम पितृमता जीवत्पितृकाणां राजन्यानां मध्ये गणनां सख्या नैवाभजन्न प्राप्नोत् । पिशाचिकयेव त्वया कान्तस्य ममाकिञ्चित्करत्वात्पितृकर्तव्याभिषेकादिसन्मानासिद्धेरिति भावः । तथाहमप्यात्मजैर्यानि सुखानि तानि नैवापम् । वार्धके पुत्रकृतोपचारादिजनितसौख्यानि नैव प्राप्तवमित्यर्थः । रामप्रव्राजनेन महादुःखपूर्वकमरणस्यावश्यभावित्वादिति भावः । सर्वत्रैवकारोऽवधारणार्थकः । आप्नोतेर्लङ् । लुप्तत्वाच्चलेरडादेशः । तथा भरतेन मे मङ्गलम् । निवाप पितृतर्पणम् । ‘पितृदानं निवाप स्यात्’ इत्यमरः । तस्य सबन्धि नैवापम् । सबन्धार्थेऽण् । अम्बूदकं न प्रदेयं न दातव्यम् । भरतस्यार्यत्वेऽप्यनार्यायास्तव दुर्भगगर्भसंभूतत्वात् । ‘सद्बीजान्यपि सस्यानि दुष्येयुः क्षेत्रदोषतः’ इति न्यायेनायोग्यतया ममौर्ध्वदैहिकक्रिया न कर्तव्येत्यर्थः । भवन्मरणभयाद्रामे प्रव्राजिते आत्मनोऽपि मरणं सुनिश्चितमेवेति भावः । अत्र परेतस्य निवापोदकमिष्टमेव तथापि न देयमिति निषेधितत्वादनिष्टविधेरिवेष्टनिषेधस्याप्यनुपपद्यमानतया आभासत्वात्तेन निजमरणमाक्षिप्यत इत्याक्षेपालकारः । उक्तं च विद्यानाथेन—‘समानार्थतयानिष्टविध्याभासोऽप्याक्षेपः’ इत्युपगम्यते । यथा चेष्टनिषेधस्याप्यनुपपद्यमानतया आभासत्वम्, तथानिष्टविधेरप्यनुपपद्यमानतया आभासत्वम्’ इति । रामाभिषेकविघातेऽपि पुत्रस्य राज्यलाभस्यादिति लोभेन शीलवतीगण्यत्वाभावाद्यनर्थार्थीकारत्वे स्वस्य वैधव्यं स्वपुत्रस्य पितृकर्माचरणानर्हत्वं चेत्तैहिकासुष्ठिमिकविरुद्धमनर्थद्वयं स्यादिति वा मत्वा, अस्मादग्निनिवेशाद्विरता भविष्यतीति मत्वानेन राज्ञा भरतनिवापाम्बुदाननिषेधोपन्यासेन निजनिधनं सूचितमिति परमरहस्यम् । अत्र रामायणश्लोकः—‘रामः कारयितव्यो मे मृतस्य सलिलक्रियाम् । सपुत्रया त्वया नैव कर्तव्या सलिलक्रिया ॥’ इति । यद्वा भरतेन नैवापमम्बु मे न प्रदेयमिति काकुः । प्रदेयमेवेत्यर्थः । रामप्रव्राजानोत्तरक्षणमेव निजमरणस्यावश्यभावित्वात्तत्सामिध्याभावेन भरत एव ममौर्ध्वदैहिकक्रियाचरणतत्परो भविष्यतीति भावः । वसन्ततिलकावृत्तम् ॥

वक्तव्यान्तरं विद्यत इत्याह—

किंच ।

वासस्त्वचां भवतु किंचन तारवीणां  
छायाद्रुमाश्च भवनानि भवन्तु धन्याः ।  
कैकेयि तस्य शयनानि कथं भवेयु-  
स्त्वच्चेतसोऽपि कठिनानि शिलातलानि ॥ २२ ॥

किंच । वास इति । हे कैकेयि, तस्य रामस्य । दिव्याम्बरधारिण इति भावः । तारवीणा तरुसबन्धिनीनाम् । सबन्धार्थेऽण् । ‘टिङ्माणञ्-’ इत्यादिना ङीप् । त्वचा सबन्धि किंचन किंचत् । वल्कलादिकमित्यर्थः । ‘त्वक्छ्री वल्कं वल्कलमस्त्रियाम्’ इत्यमरः । वासो वस्त्रं भवतु । तथा धन्या श्रीरामस्य निवास-त्वेन सफलजन्मानश्छायाप्रदाना द्रुमा वृक्षाश्छायाद्रुमा नमेरुतरवः । शाकपा-र्थिवादित्वान्मध्यमपदलोपी समासः । ‘छायावृक्षो नमेरु स्यात्’ इति शब्दार्णवः । नीरन्त्रद्रुमा वा भवनानि गृहाणि भवन्तु । दिव्यभवनसंचारिण इति भावः । किंतु त्वच्चेतसस्तव हृदयादपि कठिनानि कठोराणि । त्वच्चेत एवातिकठिनं ततोऽप्यतिक-ठिनत्वेन तेषां योग्यता किं वक्तव्येति भावः । शिलातलानि शिलाप्रदेशा शय-नानि शय्या कथं भवेयुः । वल्कलच्छायाद्रुमैर्यथाकथंचिदेव यात्रा भविष्यति । किंतु शिरीषपुष्पाधिकसौकुमार्यसपन्नशरीरस्य हस्ततुलिकातल्पस्वापोचितस्य कठिन-तरशिलातलान्येव शयनानि भवितुं नाहंतीत्यर्थः । एतदेव मम हृदयं निकृन्त-तीति भावः । वृत्तं तु पूर्ववत् । रामस्य भावीनि शयनानि शिलातलानि त्वच्चेत-सोऽपि कठिनानि कथं भवेयुः । त्वच्चेतसः कठिनतराणि नैव । किंतु त्वच्चेतः शिला-तलसमकठिनमिति ध्वन्यते ॥

एवं भर्त्रा भर्त्सिताप्यार्द्रचित्ता नाभूदेषा मन्थराक्रान्तवृत्तिः ।

राकाचन्द्रे राजमानेऽप्यर्वाधं वीरुच्छन्ना चन्द्रक्रान्तस्थलीव ॥ २३ ॥

एवमिति । एवमुक्तरीत्या भर्त्सिता ताच्छील्येनेति भर्त्रा तेन प्राणेश्वरेण दशरथेन ‘मृडस्ताच्छील्ये’ इत्यङ् । भर्त्सितापवादितापि । ‘भर्त्सनं त्वपवादनम्’ इत्यमरः । मन्थरया पिशाचकल्पयाक्रान्ताच्छन्ना । निहृता इति यावत् । वृत्ति-सद्वर्तनं यस्या सा । ‘वृत्तिर्वर्तनजीवने’ इत्यमरः । एषा कैकेयी राकाचन्द्रे पूर्णि-माचन्द्रे । ‘पूर्णे राका निशाकरे’ इत्यमरः । अबाध मेघावरणादिप्रतिबन्धरहितं यथा तथा राजमाने प्रकाशमाने सत्यपि वीरुच्छन्ना लताच्छादिता । ‘लता प्रता-निनी वीरुत्’ इत्यमरः । चन्द्रक्रान्तस्थली चन्द्रक्रान्तमणिभूमिरिव । ‘जानपद-’ इत्यादिना अकृत्रिमार्थे ङीप् । आर्द्रचित्ता स्नेहार्द्रहृदया । रामाभिषेकविधातामिनि-वेशपराङ्मुखीति यावत् । नाभून्नासीत् । नहि दुष्टाक्रान्ता प्रयत्नेनापि प्रकृतिं प्रतिपद्यन्त इति भावः । अत्र माडो नञर्थकत्वान्माडि लुडो नाशीरर्थत्वावकाशः ।

अत्र सति भस्मितत्वकारणे चित्तस्यार्द्राभावरूपकार्यानुदयाद्विशेषोक्तिरलंकार । 'तत्सामग्र्यामनुपत्तिर्विशेषोक्तिर्निगद्यते' इति लक्षणात् । तथा मन्थराक्रान्तवृत्तित्वस्य विशेषणगत्या चित्तार्द्राभावाभाव प्रति हेतुत्वात्काव्यलिङ्गमलंकार । तथा च चन्द्रक्रान्तस्थलीवेत्यत्र उपमेति त्रयाणामन्योन्यसापेक्षितत्वात्सकर । शालिनीवृत्तम् । 'शालिन्युक्ता त्रौ तगौ गोऽब्धिर्लोकै' इति लक्षणात् ॥

तदनु मुहूर्तमात्रमपि राममुखावलोकनसुखमनुबुभूषुर्दशरथः कुमारमानयेति सुमन्त्रमादिदेश ।

तदन्विति । तदनु कैकेयीचित्तस्यानार्द्राभावानन्तरम् । मुहूर्तमात्र क्षणमात्र वटिकाद्वयमपि वा । समनन्तर श्रीरामविरहस्यावश्यभावित्वादिति भाव । एतेन कैकेय्या अनिवार्यनिश्चयत्व अधर्मभीरो राज्ञो रामप्रराजनविनिश्चितत्व च सूच्यत इत्यवगन्तव्यम् । 'मुहूर्तमल्पकाले स्याद्वटिकाद्वितयेऽपि च' इति विश्व । राममुखावलोकनेन यत्सुखमानन्दस्तदनुबुभूषुरनुभवितुमिच्छु । श्रीराम दिदृक्षु सन्नित्यर्थ । भुव सन्नन्तात् 'सनाशसमिक्ष उ' । दशरथ कुमार राममानय समीप प्रापयेति सुमन्त्र नाम मन्त्रिणमादिदेशाज्ञापयामास ॥

तेन सत्वरं राजभवनं प्रवेशितो रामः कृतप्रणामः पितरभयथाभूतमुखविकासमारादालक्ष्य चर्कितः किमिदमिति कैकेयीमन्वयुङ्क्त ।

तेनेति । तेन सुमन्त्रेण सत्वरमविलम्बितम् । राज्ञो विलम्बासहिष्णुत्वादिति भाव । 'सत्वर चपल तूर्णमविलम्बितमाशु च' इत्यमर । राजभवन दशरथगृह प्रवेशित सन् । विशेष्यन्तात्कर्मणि क्त । राम कृतप्रणाम कृताभिवादन सन् अयथाभूत पृथग्भूत पूर्वापेक्षया विलक्षणो मुखविकासो वक्त्रश्रीर्यस्य त पितर दशरथमारात्समीपे । 'आरादूरसमीपयो' इत्यमर । आलक्ष्य दृष्ट्वा चर्कितो भयसन् भ्रान्त सन् । इद राज्ञो मुखविकासराहित्यं किम् । कुतो वा जातमित्यर्थ । इत्येव कैकेयीमन्वयुङ्क्तापृच्छत् । 'प्रश्नोऽनुयोग पृच्छा च' इत्यमर ॥

सापि पापाशया प्रत्यवादीत् ।

सेति । तत पापाशया पापाभिप्राया । दु सकल्पेति यावत् । 'आशय स्यादभिप्राये मानसाधारयोरपि' इति विश्व । सा कैकेय्यपि प्रत्यवादीत्युवाच । श्रीरामप्रशस्योत्तर ददावित्यर्थ । वदेर्लुङि सिचि वृद्धि ॥

तदेव विवृणोति—

वत्स, प्रतिश्रुतवरद्वयनिर्वहणे निपुणेतरेस्तातस्ते संप्रति सानुशयस्तनयवात्सल्यात्सत्यव्यत्यासत्रासाञ्च गाढमगाधे शोकसागरे निमज्जतीति ।

वत्सेति । हे वत्स राम, ते तव तात पिता । 'तातस्तु जनक पिता' इत्यमर ।

१ 'अनुबुभूषु' कुमारम्' इति पाठ २ 'प्रवेशितस्तत' इति पाठ ३ 'विलास' इति पाठ ४ 'चर्कितमति' इति पाठ ५, 'अगाधशोक' इति पाठ .

सप्रतीदानी प्रतिश्रुत पूर्वं प्रतिज्ञात यद्वरद्वय तस्य निर्वहणे समर्थने । वरद्वय समन-  
न्तर स्वयमेव परिहरिष्यति । निपुण प्रवीणस्तस्मादितर । असमर्थ सन्नित्यर्थ ।  
'प्रवीणे निपुणाभिज्ञविज्ञनिष्णातशिक्षिता' इत्यमर । अतएव सानुशय समन-  
सताप सन् । 'रन्ध्रे शब्देऽथानुशयो दीर्घद्वेषानुतापयो' इत्यमर । तनये त्वयि  
वात्सल्यल्लेहात् । 'श्रीमान्निगधस्तु वत्सल' इत्यमर । तथा सत्यव्यत्यास भर-  
ताभिषेकाकरणप्रयुक्तसत्यविपर्यासस्तत्रासात्तद्व्याच हेतोरगाधे गम्भीरे । दुस्तर  
इत्यर्थ । शोकसागरे दु खार्णवे गाढ भ्रशम् । असभावितोन्मज्जनमित्यर्थ । 'प्रगाढ  
भृशकृच्छ्रयो' इत्यमर । निमज्जति निमग्नो भवतीत्येव प्रत्यवादीदिति पूर्वेण सबन्ध ॥

किं तद्वरद्वयमित्याशङ्कयामाह—

**वरद्वयं तावत्तव मुनिवृत्त्यैव वने वर्तनमवनेरवनं भरतस्येति ।**

वरेति । वरद्वय वरयुगलम् । तावच्छब्दोऽवधारणार्थक । 'यावत्तावच्च साकल्ये-  
ऽवधौ मानेऽवधारणे' इत्यमर । तव भवतो मुनिवृत्त्या तापसवृत्त्यैव । एवकारो  
भेदबुद्धिजनकवृत्त्यन्तरव्यवच्छेदार्थक । वने दण्डकावने वर्तन चतुर्दशवत्सरावस्था-  
नम् । तथा भरतस्यावनेरवन भूरक्षणं च । 'अव रक्षणे' कर्तरि ल्युट् । तव वन-  
वास एको वर , भरतस्य भूपरिपालनमपर इत्यर्थ । इति वाक्यसमाप्तौ । अथवा  
इति च प्रत्यवादीदिति सबन्ध । यद्वा इति वरद्वय तावद्वरद्वय खल्वित्यन्वय ॥

**रामस्तदाकर्ण्य प्रमुदितहृदयः कृताञ्जलिरेनौ प्रति व्यजिज्ञपत् ।**

राम इति । रामस्तद्वरद्वयमाकर्ण्य सविशेष श्रुत्वा प्रमुदितहृदयो धीरोदात्ततया  
विकारमन्त सस्तम्भ सतुष्टान्तकरण सन् । धीरोदात्तलक्षणं तु—'महासत्त्वोऽति-  
गम्भीर कृपावानविकत्थन । सुवर्णाचलवद्धीरो वीरोदात्त सुसमत ॥' इति ।  
एतेन धैर्यमुक्तम् । 'मनसो निर्विकारत्व वैर्यं सत्स्वपि हेतुषु' इति रसिका ।  
अतएव कृताञ्जलिर्विरचितकरसपुट । भक्तिविनयविधेयतालक्षणमेतत् । एना  
कैकेयी प्रति व्यजिज्ञपद्विज्ञापयामास ॥

तदेवाह—

**भीतो भूभरत किमम्ब भरतः किंवा वनात्पावना-**

**त्रस्तोऽहं सगरान्ववायककुदस्तातः कुतः शोचति ।**

**दिव्यायाः सरितो निवापकरणाह्लध्वीं प्रतिज्ञामिमा-**

**मावाभ्यामभिपूरयिष्यति न चेत्पुत्री कथं स्यादयम् ॥ २४ ॥**

भीत इति । हे अम्ब मात , 'अम्बा माताय बाला स्यात्' इत्यमर ।  
'अम्बार्थनयोर्ह्रस्व' इति ह्रस्व । अत्र सापन्नमातृत्वेऽपि साप्रतिकविरोधाचरणत-  
त्परत्वेऽपि भर्तृप्रातिकूल्यपरायणत्वेऽपि स्वय निर्विकारत्वादेवमामन्त्रितवानित्यवग-  
न्तव्यम् । भरतस्त्वत्पुत्रो भूभरतो भूभारात् । न तु वृथाभूभारात् । 'पञ्चम्यास्तसि'

१ 'वन्यवृत्त्यैव' इति पाठ २ 'भरतस्य चेति' इति पाठ . ३ 'एना व्यजिज्ञपत्'  
इति पाठ ४ 'इह पूरयिष्यति' इति पाठ

‘भीत्रार्थानां भयहेतु’ इत्यपादानत्वात्पञ्चमी । भीतो भयविभ्रान्त किम् । न भीत एवेत्यर्थः । तथाह राम । पावयतीति पावनात्पवित्रताहेतो । न तु नैरर्थव्यापादकात् । ‘पूङ् पवने’ । कर्तरि ल्युट् । वनात्तपोवनात् । पूर्ववत्पञ्चमी । त्रस्तो भीत किम् । न त्रस्त एवेत्यर्थः । ‘चतुर्दश दरस्त्रासो भीतिर्भी साध्वस भयम्’ इत्यमरः । अतः सगरस्य सगरचक्रवर्तिनोऽन्ववायस्य कुलस्य ककुद् श्रेष्ठः । अथवा सगरान्ववायानां राज्ञा श्रेष्ठः । ‘वशोऽन्ववाय सतान’ इति वशपर्यायेष्वमरः । ‘ककुद्वत्ककुदौ श्रेष्ठे वृषाङ्गे राजलक्ष्मणि’ इति विश्वप्रकाशः । अत्र सगरान्ववायग्रहणं सर्वेऽपि सगरकुलोद्भवा भगीरथादयो राजानो दुस्तरप्रतिज्ञापारावारपारीणा एव, अतस्तत्कुलश्रेष्ठस्यास्येष्टप्रतिज्ञाकुल्यावतरणं कियदिति सूचनार्थमित्यवगन्तव्यम् । अतोऽस्मत्पिता मादृशपुत्रजनको दशरथः कुतो हेतोः शोचति खिद्यति । न कुतोऽपि शोचितव्यमित्यर्थः । शोककारणयोरुभयोरप्यन्यतरस्याभावादिति भावः । तत्कुतः इत्याशङ्क्याह—दिवि भवा दिव्या तस्याः सरितो वियद्भजायाः निवापकरणापितृतर्पणाङ्गलिविधानात् । अस्मत्पूर्वमहाराजभगीरथकर्तृकादिति भावः । ‘निवापः पितृतर्पणम्’ इत्यमरः । लघ्वीमल्पाम् । न ततोऽप्यधिका वेत्यर्थः । ‘बोतो गुणवचनात्’ इति ङीप् । इमा प्रतिज्ञा वरद्वयरूपाः । अयमस्मत्तातः । आवाभ्यां स चाह चावाभ्यां साधनभूताभ्याम् । भरतेन मया चैत्यर्थः । ‘त्यदादीनि सर्वैर्नित्यम्’ इति सर्वग्रहणादत्यदादिना भरतेन सहासदस्यदादित्वादेकशेषः । ‘युवावौ द्विवचने’ इत्यावादेशः । ‘युष्मदस्मदोरनादेशे’ इत्यकारोऽन्तादेशश्च । नाभिपूरयिष्यति चेन्न निर्वहिष्यति चेत् । कथं कुतः पुत्री प्रशस्तपुत्रवान् । प्रशसायामिनि । स्याद्भवेत् । न स्यादेव । पुनान्नो नरकात्रायत इति व्युत्पत्त्या अनन्यसाधारणनिरयोद्धरगैकसूत्राणां पुत्राणामस्माकं जनने बहुक्लेशभागिनोऽस्य राज्ञोऽस्तत्पूर्वराजस्य निर्व्यूढप्रतिज्ञापेक्षया अल्पतरया अस्या निर्वहणाभावे कुतो वा न पुत्रशब्दवाच्यता । कुतो वायः पुत्रवानस्यात् । तस्मादावाभ्यामेतदङ्गीक्रियते तातेनापि न शोचितव्यमित्यर्थः । शार्दूलविक्रीडितम् ॥

**वनभुवि तनुमात्राणमाज्ञापितं मे**

**सकलभुवनभारः स्थापितो वत्समूर्ध्नि ।**

**तदिह सुकरतायामावयोस्तर्कितायां**

**मयि पतति गरीयानम्ब ते पक्षपातः ॥ २५ ॥**

**वनेति ।** हे अम्ब, मे मह्यं वनभुवि कान्तारसीम्नि तनुमात्रस्य मामकदेहस्यैकस्यैव त्राणं रक्षणम् । अल्पभारभरणमित्यर्थः । आज्ञापितमादिष्टम् । ममैतत्सुकरमिति भावः । किंतु वत्तो बालः । भारोद्ग्रहणसमर्थ इति यावत् । तस्य भरतस्य स्वर्गभसभूतस्य मूर्ध्नि शिरसि सकलभुवनभारोऽशेषभूभारः गुरुतरत्वाद्बुर्वह इत्यर्थः । स्थापितो निक्षिप्तः । ‘भुवनं विष्टपे लोके सलिलेऽपि वियत्यपि’ इति विश्वः । ततस्तस्मात्कारणादिहास्मिन्कार्यद्वये विषये । आवयो । भरतस्य मम चेत्यर्थः । सुकरतायां सौकर्ये तर्कितायामालोचितायां सत्या गरीयान्गुस्तरः । गुरुशब्दादीयसुनि ‘प्रियस्थिर-’ इत्यादिना गुरोर्गारादेशः । ते तव पक्षपात आदरो मयि पतति

प्रसरति । खतनये भरते सपत्नीनन्दने मयि चादरानादराभ्यां सुखासुखसपादक-  
राज्याभिषेकवनवासविधानार्थं प्रयत्नं कृतं, सोऽयं विचार्यमाणे विपरीतो जातः ।  
अतस्तदेतद्गुरुकरणप्रवृत्तौ मर्कटभावन्यायप्रायं सुखार्थं चन्दनलेपे वातोद्रेकप्रसङ्ग-  
कल्पं चाभूदित्यर्थः । अतएव विषमालंकारः—‘विरुद्धकार्यस्योत्पत्तिर्यत्रानर्थस्य  
वा भवेत् । विरुपघटना सा स्याद्विषमालंकारकृतिविधा ॥’ इति लक्षणात् । मालि-  
नीवृत्तम् ॥

आस्ता तावद्युक्तिरचना । सुनिश्चितं वक्तव्यान्तरमस्तीत्याह—  
किञ्च ।

तातः स्ववाचा व्यवहृत्य हृद्यं वत्साभिषेकोत्सवमङ्गलं मे ।

प्रमाणसंज्ञस्य मयार्पितस्य किं पूर्णपात्रस्य न पात्रमासीत् ॥ २६ ॥

किञ्चेति । तत्प्रकारमेवाह—तात इति । तातोऽस्मत्पिता स्ववाचा स्वमु-  
खोच्चारितेन नियोगवचनेनैव न भवद्वचने भरताभिषेकमभिनन्दयतो मम स्ववच-  
नेन चेत्किमुक्तव्यमिति भावः । हृद्यं मनोहरं वत्सस्योभयोरप्युपलालनीयस्य भर-  
तस्याभिषेको मूर्ध्नाभिषेकः स एवोत्सवः ‘उत्सूते हर्षमित्येष उत्सवः परिकीर्तितः’  
इत्युक्तलक्षणः स एव मङ्गलं कल्याणं मे मह्यं व्यवहृत्योक्त्वा । कथयित्वेति यावत् ।  
‘व्याहार उक्तिर्लपितम्’ इत्यमरः । मयार्पितस्य दत्तस्य प्रणामसंज्ञस्य नमस्कारा-  
ख्यस्य पूर्णपात्रस्योत्सवादिषु देयवस्तुनां पात्रं योग्यो नासीत्किं न जातः किमिति  
काकुः । तातेन भरताभिषेकः क्रियत इति वक्तव्यम्, मया चाङ्गीकारपूर्वकं  
नमस्कर्तव्यं चेत्यर्थः । सत्यसधस्य स्वस्य स्वमुखोच्चारणे कः सकोचः । ततो  
निःसकोचं वदत्विति तात्पर्यम् । ‘उत्सवादिषु यदेयं पूर्णपात्रं तदुच्यते’ इत्यभि-  
युक्ता । ‘योग्यभाजनयोः पात्रम्’ इत्यमरः । अत्र नासीत्किमिति काका राक्षो  
योग्यतापादनद्वारा रागस्य भरताङ्गीकरणमाक्षिप्यत इति गुणीभूतव्यङ्ग्यम् । तदु-  
क्तम्—‘अगूढमपरस्याङ्गं वाच्यसिद्ध्यङ्गमस्फुटम् । सदिग्धतुल्यप्राधान्ये काकाक्षिप्त-  
ममुन्दरम् ॥’ इति । वृत्तमुपजातिः ॥

तत्क्षणमशनिहतं इव पर्वतः, सर्वतः परीतदवदहनं इव घनस्पतिः  
दिवस्पतिपदभ्रंशविधुर इव नहुषः पपात निःसंज्ञः पङ्क्तिरथः ।

तत्क्षण इति । तस्मिन्नेव क्षणे । रामस्य भरताभिषेकाङ्गीकारसमय इत्यर्थः ।  
अत्यन्तसयोगे द्वितीया । पङ्क्तिरथो दशरथः । ‘पङ्क्तिश्छन्दोऽपि दशमम्’ इत्य-  
मरः । अशनिहतो वज्रविदारितः पर्वत इव । सर्वतः समन्तात्परीतदवदहनो व्या-  
प्तदवाग्निर्वनस्पतिर्वृक्ष इव । ‘वनस्पतिर्वृक्षमात्रे विना पुष्पैः फलद्रुमे’ इति विश्वः ।  
दिवः स्वर्गस्य पतिर्दिवस्पतिरिन्द्रः । ‘शतमन्युर्दिवस्पतिः’ इतीन्द्रपर्यायेष्वमरः ।  
‘षष्ठ्या पतिपुत्र—’ इत्यादिना अल्लुकि कस्कादित्वाद्विसर्जनीयस्य सत्वम् । तस्य  
पदाभ्रशेन प्रच्युत्या विधुरो विस्मिष्टः । ‘विधुरः पद्मपतेः स्यात्कष्टविस्मिष्टयोरपि’  
इति वैजयन्ती । नहुषो ययातिपितेव निःसंज्ञो विचेतनः सन् पपात । रामविरहा-



सहिष्णुत्वान्मुमूच्छेत्यर्थं ।—पुरा किल नहुषः कुतश्चित्पुण्योदयात्स्वर्गे इन्द्रत्वं प्राप्य तत्र निजाहंकारहुंकारप्रकोपितेन कुम्भसमवेन भुजङ्गो भवेति शप्त स्वर्गपदात्प्रच्युतो भुवि पपात—इति पौराणिकी कथा । वक्ष्यति चारण्यकाण्डे । उपमालकार ॥

ततः सा पितृनिदेशमाचरेति राममादिदेश ।

तत इति । ततस्तदनन्तरं सा कैकेयी पितुर्देशरयस्य निदेशमाज्ञामाचर विधेहीति राममादिदेशाज्ञापयामास ॥

ततो रामः किमकार्षीदित्यत आह—

स एषः ।

मातुराज्ञां वहन्मूर्ध्ना मालामिव महायशः ।

वनाय रामो वव्राज जगतामवनाय च ॥ २७ ॥

स इति । योऽयं कैकेय्याज्ञप्तः स एष महायशः किर्तिसपन्नो रामोमातुर्कैकेय्या आज्ञा वनवासाय व्रजेत्येवरूपशासनं माला पुष्पस्रजमिव मूर्ध्ना वहन् । शिरसा धारयन्नित्यादौक्तिः । वनाय । दण्डकावनं प्रतीत्यर्थः । ‘क्रियार्थोपपद—’ इत्यादिना चतुर्थी । तथा जगतामवनाय जगद्रक्षणाय च वव्राज जगाम । वनं प्रति गन्तुमैच्छदित्यर्थः । वनवासे दुष्टनिग्रहशिष्टपरिपालनाभ्यां लोकनिर्वाहस्य जायमानत्वाज्जगतामवनायेत्युक्तमित्यवगन्तव्यम् । उपमालकार ॥

असौ समासाद्य सद्यः कौसल्यासदनमभिषेकप्रतिबन्धं कैकेयीनिर्बन्धमात्मनश्च वनवासं प्रणामानन्तरं तस्यै न्यवेदयत् ।

असाविति । असौ रामः सद्योऽविलम्बेन कौसल्यासदनं निजमातृगृहं समासाद्य प्रविश्याभिषेकस्य निजराज्याभिषेकस्य प्रतिबन्धमन्तरायभूतं कैकेय्या निर्बन्धं सकटम् । वरद्वयाख्यपाशेन राजानं निर्बन्ध्य भरतस्याभिषेकप्रवर्तनरूपमभिनवेशमित्यर्थः । तथा आत्मनो वनवासं च प्रणामानन्तरं नमस्कारानन्तरकाले तस्यै कौसल्यायै न्यवेदयत् । कथितवानित्यर्थः ॥

सैतदारुण्यं विदीर्णहृदया विषदिग्धमुखशिलीमुखविद्धश्रवणयुगलेव सहसा निपत्य विललाप ।

सैवदिति । सा कौसल्या एतद्दामवनवासवचनमाकर्ण्य श्रुत्वा विदीर्णहृदया विदलितान्तरङ्गा सती । तस्य वज्रप्रहारप्रायत्वादिति भावः । शिली शय्यं मुखे यस्य शिलीमुखम् । विषदिग्धं विषरूपितं मुखमग्रभागो यस्य स तथोक्तः यः शिलीमुखो बाणः । ‘मुखं स्यादग्रभागेऽपि’, ‘अलिबाणौ शिलीमुखौ’ इत्युभयत्राप्यमरः । तेन विद्धः सप्रहृतः श्रवणयुगलं कर्णयुग्मं यस्यां सा तथोक्तेवेत्युत्प्रेक्षा । तथा चैतद्बचनस्य विशिष्टबाणवदत्यन्तदुः सहत्वं सूच्यते । सहसा शीघ्रम् । ‘स्वरादिपाठादव्यय-

१ ‘निदेशविचारमचिरम्’, ‘निदेशमविचारम्’ इति पाठः २. ‘समासाद्य कौसल्या’ इति पाठः ३ ‘यतः’ इति पाठः ४ ‘भूम्या निपत्य’ इति पाठः

त्वम्' इति शाकटायन । निपत्य भुवि पतित्वा । स्थातुमशक्यत्वादिति भाव । विलाप परिदेवनवती बभूव । 'विलाप परिदेवनम्' इत्यमर ॥

तदेवाह—

रेखारथाङ्गसरसीरुहशङ्खचिह्ने  
क्षेमंकरे तव करे जगतां त्रयाणाम् ।

कान्तारकन्दखननं रचयेति नून-  
माबद्धवान्प्रतिसरं भगवान्वसिष्ठः ॥ २८ ॥

रेखेति । रेखा एव रथाङ्गानि चक्राणि च सरसीरुहाणि च शङ्खाश्च । रथाङ्गाद्याकाररेखा इत्यर्थः । ते चिह्नानि यस्य तस्मिन् । सामुद्रिकशास्त्रोक्तमहाभाग्यसप्तिसूचकतया तादृग्लक्षणलक्षित इत्यर्थः । त्रयाणां जगतां भूर्भुवः स्वर्लोकानां स्वर्ग-मर्त्यपातालानां वा । उपलक्षणमेतत् । अशेषलोकानामित्यर्थः । क्षेम करोतीति क्षेमंकरे शुभकरे । 'क्षेमप्रियमद्रेऽण्व' इति खच् । 'अरुर्द्विषद्-' इत्यादिना मुमागम । तव करे हस्ते । 'बलिहस्ताश्व करा' इत्यमर । कान्तारे अरण्ये कन्दानामभ्य-वहारोचितानां मूलविशेषाणां खननमवदारणम् । 'कान्तारं वर्त्म दुर्गमम्' इत्यमर । रचय विधेहि । जीवनोपायार्थमिति भावः । इति मत्वेति शेषः । भगवान् । 'उत्पत्तिं च विनाशं च भूतानामागतिं गतिम् । वेत्ति विद्यामविद्यां च स वाच्यो भगवानिति ॥' इत्युक्तलक्षणो वसिष्ठः प्रतिसरं हस्तसूत्रमाबद्धवान्निबद्धवान्नूनम् । अन्यथा कथमेवं भवेदिति भावः । 'ना चमूजघने हस्तसूत्रे प्रतिसरोऽस्त्रियाम्' इत्यमरः । अत्र राज्याभिषेकाङ्गत्वेनामुक्तस्य प्रतिसरस्य कन्दखननार्थत्वेनोत्प्रेक्षितत्वादुत्प्रेक्षा । सा च नूनमिति व्यञ्जकसद्भावाद्वाच्या । 'यत्रान्यधर्मसंबन्धादन्यत्वेनोपकीर्तितम् । प्रकृतं हि भवेत्प्राज्ञास्त्रोत्प्रेक्षा प्रचक्षते ॥' इति लक्षणात् ॥

अत्रान्तरे रामाभिषेकविघातमसहमानो निरूढाभिमानो लक्ष्मणस्तावदूच इत्याह-  
तत्र सौमित्रिरतिमात्रप्रवृद्धमन्युः शतमन्युसमानमेवमग्रजमकथयत् ।

तत्रेति । तत्र कौसल्याविलापसमये । सुमित्राया अपत्यं सौमित्रिर्लक्ष्मणः । 'बाह्वादिभ्यश्च' इतीञ्प्रत्ययः । अतिमात्रप्रवृद्धमन्युः श्रीरामवनवासकथायां श्रोतुमशक्यत्वादत्यन्तप्रवृद्धकोपः सन् शतमन्युसमानं भोगैश्वर्यादिसपत्न्या इन्द्रतुल्यमित्युपमा । अग्रजं ज्येष्ठभ्रातरं श्रीरामं प्रत्येव वक्ष्यमाणरीत्याकथयदवोचत् ॥

तत्प्रकारमेव विवृणोति—

आर्य, अकार्यमिदं लोकगैर्हणार्हायाः कैकेय्या वचसा रजसा जरसा च समाक्रान्तस्वान्तया कृत्याकृत्यविवेकमूकस्य राज्ञः प्रज्ञाशैथिल्याग्निःसृतेन वचसा संत्यज्य राज्यमटवीपर्यटनं विधातुम् ।

१ 'न कार्यम्' इति पाठः २ 'लोकगैर्हणीयाया' इति पाठः ३ 'वचसा जरसा' इति पाठः ।

आर्येति । हे आर्य पूज्य, इदमेतदकार्यमयुक्तम् । तवैतन्नोपपद्यत इत्यर्थः । किमिदमिदं आह—लोकेति । लोकरुगर्हणार्हाया ईदृशकार्यकरणशीलत्वाद्भोकेनिन्द्याया । 'कुत्सा निन्दा च गर्हणे' इत्यमरः । कैकेय्या वचसा विप्रलापेन रजसा रजोगुणेन च । 'रजो रजोगुणे धूलौ परागार्तवयोरपि' इति शाश्वतः । जरसा वार्षकावस्थया च । 'जराया जरसस्यतरस्याम्' इति जराशब्दस्य जरसादेशः । समाक्रान्तस्वान्त-तया समभिभूतान्तं करणतया हेतुना । 'स्वान्तं हन्मानस मन' इत्यमरः । कृत्या-कृत्यविवेकमूकस्य कार्याकार्यविवेकशून्यस्य । उक्तत्रितयमध्य एकैकमप्यनर्थाय भवति, मेलने तु किमु वक्तव्यमिति भावः । राज्ञः प्रज्ञाशैथिल्याद्बुद्धिमान्यान्नि सृतेन वचसा निर्गतेनानर्थकवाक्येन राज्यं प्रजापरिपालनात्मकं राजकृत्यं सत्यज्यं विहाय । अटवीपर्यटनमरण्यसंचारं विधातुं कर्तुम् । अकार्यमिति पूर्वेण संबन्धः ॥

ननु भवतु यथा तथा वा, श्रेयस्कामेन पुसा गुरुनिदेशोऽवश्यं कर्तव्यः । अन्यथा निषेधस्मरणादित्याशङ्क्य तत्र युक्तिं वक्ति—

**किंतु तुभ्यमनभ्यर्थमानाय प्रथमैव पित्रा प्रदत्ता ननु पृथिवी ।**

किंत्विति । किंतु । ततः किमुच्यते चेदित्यर्थः । अनभ्यर्थमानायाचाचमानाय । पुनः पुनर्याज्जानिर्बन्धेनानुपद्रवकारिण इत्यर्थः । अभ्यर्थमानायैव दत्तं पुनर्न ग्राह्यम् । अनभ्यर्थमानाय चेत्किमु वक्तव्यमिति भावः । 'अत्रेमेऽर्थयतेरर्था याचे-र्याज्जावरोधने' इति वचनात् । तुभ्यं भवते । 'कर्मणा यमभिप्रैति सः संप्रदानम्' इति संप्रदानत्वाच्चतुर्थी । पित्रा पृथिवी भूः प्रदत्ता ननु वित्तीर्णा खलु । अतः प्रगृही-तायाः पुनरग्रहणेन तवापि प्रतिग्रहपरित्यागदोषः । तस्यापि नत्वयं दत्तापहरणदोषः । तस्मादुभयतारकत्वात्तवया पुनरवश्यं पृथ्वी ग्राह्येति तात्पर्यम् ॥

ननु तथापि न ममायं धर्मः पुरुषार्थव्याहृतिहेतुत्वादिति न मन्यव्यम् । 'क्षत्रियस्य परो धर्मः प्रजानामेव पालनम्' इति मनुवचनात् । वस्तुतो धर्ममार्गप्रशोऽपि सम्यक्प्रजापालनतत्परस्य पुरुषस्य मोक्षसाधकत्वादित्याह—

**क्षत्रधर्मोऽपि धर्म्यात्पथः प्रमाद्यापि वर्णाश्रमरक्षणतः समीचीनः प्रायेण पुरुषं निश्चेयसे नियोजयेत् ।**

क्षत्रेति । समीचीनः समर्थः क्षत्रधर्मः क्षत्रियकुलाचारोऽपि । वस्तुस्वभावावधारणार्थकोऽयमपिशब्दः । धर्मादनपेतो धर्म्यः । 'धर्मपथ्यर्थन्यायादनपेते' इति यत्प्रत्ययः । तस्मात्पथो मार्गात् । 'जुगुप्साविरामः' इत्यादिना पञ्चमी । प्रमाद्यापि प्रमादः प्राप्यापि । धर्ममार्गानवहितो भूत्वापीत्यर्थः । वर्णा ब्राह्मणादयः, आश्रमा ब्रह्मचर्यादयः, तेषां रक्षणतः परिपालनाद्धेतोः । प्रायेण भूम्ना । 'प्रायो भूयन्तगमने' इत्यमरः । पुरुषम् । नितरां श्रेयो निश्चेयसम् । 'अचतुरः' इत्यादिना सूत्रेणाच्छ्रयान्तो निपातितः । तस्मिन्सकलपुरुषार्थाध्यक्षे नियोजयेत्प्रवर्तयेत् । मोक्षाधिकारिणं कुर्यादित्यर्थः । कुतश्चित्कारणाद्धर्ममार्गप्रमादेन वैगुण्येऽपि स्वधर्मत्वात्सम्यक्प्रजापरि-

पालनात्मकस्य क्षत्रवर्गस्य मुनिजनोचिताटवीपर्यटनरूपपरवर्मानुष्ठानापेक्षया श्रेष्ठ त्वाच्छ्रेयस्करत्वं सम्भवति । 'श्रेयान्स्वधर्मो विगुण परधर्मात्स्वनुष्ठितात् । स्वधर्मे निधनं श्रेयं परधर्मो भयावहः ॥' इति भगवद्वचनादिति भावः ॥

अथ दैवबलाद्भवेनापि पौरुषस्य पुरुषार्थसमर्थनसामर्थ्यसम्भवात्क्षत्रवर्गनिर्वाहक पुरुषकार एव समाश्रयणीय इत्याह—

**नियतं नियतिबलमतिलङ्घ्य पौरुषमेव धीरस्य पुरुषार्थान्समर्थयेत् ।**

**नियतमिति ।** पुरुषस्य कर्म पौरुष पुरुषकार एव । 'पौरुष पुरुषस्योक्ते भावे कर्मणि तेजसि' इति विश्व । युवादित्वाद्गण् । अवधारणार्थोऽयमेवकारः । नियतं निश्चितं यथा तथा । नियतिबलं दैवबलम् । 'नियतिर्नियमे दैवे' इति विश्व । अति-लङ्घ्यातिक्रम्य । धीरस्य धैर्यशालिनः पुंसः पुरुषार्थान्वर्माथकाममोक्षचतुर्विधपुरुषार्थान्समर्थयेन्निरवहेत् । स्वशक्त्या पौरुषनिर्वाहस्यैव पुरुषार्थलाभो न त्वन्यस्य । अतः पुरुषकार एव समाश्रयणीय इति भावः ॥

इत्थं स्वमतमुपन्यस्य तस्य फलितमाह—

**मा भूत्वत्पदपद्मयोरुणिमा कान्तारसंचारतः**

**पाणौ पाटलिमा मनाक्प्रसरतु ज्याकर्षणादेव मे ।**

**कैकेयीपरिभूततातवचने नम्रो भवान्मा स्म भू-**

**त्किञ्चिन्मामकार्यं शौर्यजलधे नम्रं धनुर्वर्तताम् ॥ २९ ॥**

**मा भूदिति ।** हे आर्य पूज्य, शौर्यजलधे । अपारशौर्यसपत्नेत्यर्थः । त्वत्पदपद्मयोर्भवच्चरणारविन्दयोः कान्तारसंचारतोऽरण्यसंचारादरुणिमा आरुण्यम् । लौहित्यमिति यावत् । 'वर्णहृदादिभ्यः घ्यञ्च' इति चकारादिमनिच् । मा भून्मास्तु । 'माडि लुङ्' इत्याशिषि लुङ् । किंतु ज्याकर्षणान्मौर्व्याकर्षणात् । 'मौर्वी ज्या शिञ्जिनी गुणः' इत्यमरः । मे मम पाणौ हस्त एव पाटलिमा रक्तिमा । 'श्वेतरक्तस्तु पाटलः' इत्यमरः । पूर्ववदिमनिच् । मनागीषत्प्रसरतु प्रवर्तताम् । तथा भवान्कैकेय्या परिभूतस्य विमोहितस्य तातस्य पितुर्वचने विषये नम्रः प्रह्वः । विधेय इति यावत् । मास्म भूत् । मा भूयादित्यर्थः । स्त्रैणवचनस्यानादरणीयत्वादिति भावः । 'स्रोत्तरे लङ् च' इति चकारादाशीरर्थे लुङ् । 'न माड्योगे' इत्यद्रप्रतिषेधः । 'शेषे प्रथमः' इति प्रथमपुरुषत्वम् । किंतु किञ्चिद्विषन्मामक मदीयम् । 'तवकममकावेकवचने' इति ममकादेशः । धनुर्नम्रं सत् वर्तताम् । स्त्रीपरतन्त्रस्य पितुर्वचननियन्त्रिततया कान्तारसंचारतत्परो मा भव । किंतु मौर्व्याकर्षणपूर्वक मदीयं धनुरायम्य बाणप्रयोगेण कार्याकार्यविचारविधुरमस्मिन्भूत पितरं हनिष्यामीत्यर्थः । तथा च रामायणे—'प्रोत्साहितोऽथ कैकेय्या सतुष्टो यदि न पिता । अस्मिन्भूतो नि शङ्क वध्यता बध्यतामिति ॥' तथा स्मृतिश्च—'गुरोरप्यवलितस्य कार्याकार्यमजानतः । उत्पथप्रतिपन्नस्य कार्यं भवति

१ 'नियतेर्बल' इति पाठ २ 'पुरुषस्य धीरस्य' इति पाठ ३ 'यानर्थयेत्' इति पाठ ४ 'किंवा' इति पाठ

शासनम् ॥' इति । लक्ष्मणो धीरोद्धतत्वादित्यमुक्तवानित्यनुसवेयम् । लक्षण तु—  
'दर्पोत्थाश्चर्यभूयिष्ठश्चण्डवृत्तिर्विकत्यन । मायावी सुलभकोष स वीरोद्धत उच्यते॥'  
इति । अत्र साम्यैकत्वेन प्राप्तयो श्रीरामपादपद्महस्तारुणिमपाटलिप्रो श्रीरामपादप-  
द्मारुणिमान कठोरोक्त्या वर्जयित्वा पाणौ नियमनादेक परिसख्यालकार । तथो-  
त्तरार्थे श्रीरामधनुर्नम्रत्वयो प्राप्तयो श्रीरामनम्रत्व वर्जयित्वा धनुषि नियमनादपर  
इति तयोर्वापेक्षित्वात्सकर । 'एकस्य वस्तुन प्राप्तावनेकत्रैकदा यदा । एकत्र  
नियम सा हि परिसख्या निगद्यते ॥' इति लक्षणात् ॥

**एवमाचक्ष्णान् लक्ष्मण रामः सान्त्वयन्नेवावोचत् ।**

**एवमिति ।** एवमुक्तरीत्याचक्ष्णान् वदन्तम् । 'वद व्यक्ताया वाचि' इत्यस्मा-  
द्धातो शानच् । लक्ष्मण राम सान्त्वयन्सामवादैरुपलालयन्नेव । 'सामसान्त्वयमुभे  
समे' इत्यमर । अवोचत् ॥

तत्प्रकारमेवाह—

**वत्स सवितृवंशजातानां पितृनिदेश एव देशिकः सर्वकर्मसु ।**

**वत्सेति ।** हे वत्स लक्ष्मणेत्यादरेणामन्त्रणम् । सवितृवंशजातानां सूर्यवशोद्भ-  
वाना राज्ञा पितृनिदेश पितृनियोग एव सर्वकर्मसु सकलकार्येषु देशिक आचार्य ।  
उपदेशेति यावत् । सूर्यवशोद्भवा सर्वे पितुराज्ञापरिपालनतत्परा एवेत्यर्थ । अतो  
नास्माकमिदं विरुद्धमिति भाव ॥

न केवलमस्माकमिय मर्यादा, किंतु पूर्वेषामन्येषामपीत्याह—

**बहवः खलु पितृनिदेशगौरवाद्गोहत्यामपि मातृवधमपि तारुण्य-  
विनिमयमपि कण्डुरैणुकेयपूरुप्रभृतयः कुर्वाणा निर्विचारमाचारव-  
तामग्रण्या इति गण्यन्ते ।**

**बहव इति ।** कण्डुर्नाम महर्षि । रेणुकाया अपत्य रैणुकेयो जामदग्न्यो राम ।  
'स्त्रीभ्यो ढक्' । पूर्ययातिनन्दन । प्रभृतिग्रहणात्सगरपुत्रादय । कण्डुश्च रैणुकेयश्च  
पूरुश्चेति द्वन्द्व । ते प्रभृतिरादिर्येषा ते तथोक्ता । बहवोऽनेके पूर्वे महात्मान पितृ-  
निदेशे पित्राज्ञाया गौरवादादरातिशयात् गोहत्यामपि । न तु यस्य कस्यचिज्जन्तोर्ह-  
त्याम् । 'हनस्त च' इति हन्तेर्भावे ऋथप् । तकारश्चान्तादेश । स्त्रीत्व लोकात् ।  
तथा मातृवधमपि । न तु यस्या कस्याश्चित्त्रियो वधम् । तथा तारुण्यस्य यौव-  
नस्य विनिमयो बुद्धिपूर्वकपरिवृत्तिस्तमपि । न तु यस्य कस्यचिद्वयसो विनिमयम् ।  
अत्यन्ताकृत्यविनियोजक एव पितृनिदेशो न लङ्घनीय, इत्येकालवनवासविनियो-  
जकस्तु किं वक्तव्यमित्यपिशब्दत्रयार्थ । निर्विचार विचाररहित यथातथा धर्मशास्त्र-  
निषिद्ध गोहत्यादिमहापातक कथंकार कर्तुमुपयुक्त स्यादिति शङ्काश्चन्यमित्यर्थ ।  
कुर्वाणा आचरितवन्त करोतेस्ताच्छील्ये शानच् । तेनाचरणेनाचारवता सदाचा-  
रसपन्नानाम् । अग्र नयन्तीत्यग्रण्य श्रेष्ठा । 'सत्सूद्विष-' इत्यादिना क्तिप् । 'अग्र

ग्रामाभ्या नयतेर्णो वक्तव्य ' इति णत्वम् । इत्येवं गण्यन्ते सख्यायन्ते । प्रश-  
स्यन्ते खल्वित्यर्थः । पितृनिदेश गुरु कुर्वतामीदृगकार्यकरणमेव प्रशसाहेतुरभूत् ।  
किमुत वनवासादिकार्यकरणमिति भावः ॥

उक्तमर्थं निगमयति—

**तस्मादवश्यं वश्य एव पितुरवगाहे गहनमिति ।**

**तस्मादिति ।** यस्मात्पितृनियोगोऽवश्यमनुष्ठेयस्तस्मात्कारणादित्यर्थः । अवश्यं  
निश्चितं पितुर्वश्यो वशं गत एव सन् । नतु विमत इत्येवकारार्थः । 'वशं गतं'  
इति यत्प्रत्ययः । गहनमरण्यमवगाहे प्रविशेयेत्यवोचतेति पूर्वेषु सबन्धः । अत्र रामा-  
यणम्—'ऋषिणा च पितुर्वाक्यं कुर्वता व्रतचारिणा । गौर्हता कण्डुना वर्म जान-  
तापि विपश्चिता ॥ जामदग्नयेन रामेण रेणुका जननी स्वयम् । कृत्ता परशुनारण्ये  
पितुर्वचनकारणात् ॥ अस्माकं तु कुले पूर्वं सगरस्याज्ञया पितुः । खनद्भिः सागरैर्भू-  
मिमवाप्तं सुमहान्वधः ॥' इति । पूरुस्तु न रामायणे सगृहीतः । तस्येयं कथा महा-  
भारतादौ कथिता—पूर्वं शुकशापवशादसमयसंप्राप्तदुःसहजराभारविह्वलेन पित्रा  
ययातिना नियुक्तं पूरुः स्वतारुण्यं तस्मै दत्त्वा तज्जरां स्वयं गृहीतवानिति । अत्र  
गोहत्याद्युद्दिष्टक्रमेण कण्डूदीनानामुद्देशात्कमापरनामा यथासख्यालंकारः—'उद्दि-  
ष्टानां पदार्थानां पूर्वं पश्चाद्यथाक्रमम् । उद्देशो नु भवेद्यत्र तद्यथासख्यमुच्यते ॥'  
इति लक्षणात् ॥

**तत्र विस्तृतपुत्रवात्सल्या कौसल्या तेन सह गन्तुमभिलषन्ती कृ-  
तप्रणामेन रामेण सविनयमेवमभिहिता ।**

**तत्रेति ।** तत्र तस्मिन्समये विस्तृतपुत्रवात्सल्यां समधिकपुत्रज्ञेहा कौसल्या  
तेन सह पुत्रेण साकं गन्तुम् । वनं प्रतीतिः शेषः । अभिलषन्ती कामयमाना  
सती । कृतप्रणामेन विहितनमस्कारेण रामेण सविनयं सप्रश्रयमेव वक्ष्यमाणरी-  
त्याभिहितोक्ता ॥

तत्प्रकारमेवाह—

**कान्तारभाजि मयि केकयराजपुत्र्याः**

**कार्कश्यकन्दलितया दलितस्य वाचा ।**

**तातस्य शोकदहनग्लपितं शरीरं**

**मातस्त्वया न तु कदाचिदुपेक्षणीयम् ॥ ३० ॥**

**कान्तारेति ।** हे मातः, मयि कान्तारभाजि अरण्यं गते सति । केकयराज-  
पुत्र्या क्षत्रियतनयाया । अतः क्षात्रं युक्तमेव करिष्यतीति भावः । कार्कश्येन  
क्रौर्येण । 'कार्कशं कठिनं क्रूरम्' इत्यमरः । कन्दलितयोत्पन्नया वाचा । शस्त्रधाराक-  
ल्पयेत्यर्थः । दलितस्य विदारितस्य । पीडितस्येत्यर्थः । तातस्यास्मत्पितुः सबन्धि-  
शोकदहनग्लपितं मद्विरहजनितशोकानलेन पीडितम् । सतप्तमिति यावत् । शरीरं  
त्वया कदाचित्क्षणमात्रमपि नोपेक्षणीयं नानादरणीयम् । तुरवधारणार्थकः । किंतु

तत्तत्कालोचितोपचारैः सर्वदा परितोषणीयमित्यर्थः । वाक्शस्त्रविदलनमेव तु सहम् , तत्रापि शोकानलसतापश्चेत्किमु वक्तव्यम् । नखत्रणोपरि मुसलाघातप्रायत्वादिति भावः । मयैकैकैव वनं प्रति गम्यते । पतिदेवतया त्वया तु तदुपचारतात्पर्येण गृह एव स्थातव्यमिति भावः । वसन्ततिलकावृत्तम् ॥

**ततः सा तनयस्य स्वस्त्ययनाय समस्तदेवताकीर्तनपुरःसरीमाशिषमाचचक्षे ।**

तत इति । ततस्तदनन्तरं सा कौसल्या तनयस्य रामस्य स्वस्त्ययनाय । माद्व-  
त्यसपादनार्थमित्यर्थः । समस्तदेवताकीर्तनपुरःसरीमिन्द्रादिसकलदेवतास्तुतिपूर्वि-  
काम् । 'पुरोऽप्रतोऽप्रेषु सर्ते' इति टप्रत्यये 'टिङ्ढाणञ्-' इत्यादिना ङीप् । आशि-  
षमाचचक्ष उवाच । 'यन्मङ्गलं सहस्राक्षे सर्वदेवनमस्कृते । वृत्रनाशे समभवत्तत्ते  
भवतु मङ्गलम् ॥' इत्याद्याशीर्वादं चकारेत्यर्थः ॥

**तदनु रामस्तामभिवन्द्य निष्क्रान्तः प्रक्रान्तनेपथ्यायाः सीतायाः प्रासादमाससाद ।**

तदन्विति । तदन्वाशीरुक्त्यनन्तरं रामस्तां कौसल्यामभिवन्द्य नमस्कृत्य नि-  
ष्क्रान्तं मातृगृहाद्विनिर्गतं सन् प्रक्रान्तमारब्धं नेपथ्यमभिषेकोचितवेषो यस्या-  
स्तस्या सीतायाः प्रासादं सदनमाससादं विवेश ॥

ततः श्रीरामः किमकरोदित्याह—

**कल्याणवादसुखितां सहसैव कान्तां**

**कान्तारचारकथया कलुषीचकार ।**

**अम्भोदनादमुदितां विपिने मयूरीं**

**सन्त्रासयन्निव धनुर्ध्वनिना पुलिन्दः ॥ ३१ ॥**

**कल्याणेति ।** कल्याणवादेन राज्याभिषेकमङ्गलकथनेन सुखितां सजातसुखाम् ।  
तारकादित्वादित्यं । तां कान्तां प्रियतमां सीतां कान्तारचारकथयारण्यसंचारवार्तया  
विपिनेऽम्भोदनादेन जलदगर्जनेन मुदितामानन्दिताम् । मह्यमतिशयेन रौतीति  
मयूरी मयूराङ्गनाम् । प्रषोदरादित्वात्साधु । 'जातेरस्त्रीविषयात्-' इति ङीष् । धनुर्ध्व-  
निना धनुश्छङ्कारेण पुलिन्दो व्याध इव सन्त्रासयन्भीषयन्सहसा सद्य एव कलुषीचकार  
सधोभयामाम् । कैकेयीवचननियन्त्रितेन राज्ञा नियुक्तोऽहं वनं प्रति गमिष्यामी-  
त्येवरूपवचनेन विमनीचकारेत्यर्थः । उपमालकारः । नात्र नीचोपमाशङ्का धर्मप्रा-  
धान्यकथनेनैव तथात्पोपपत्तेः कित्वत्र सन्त्रासनमात्र एव कविविश्रान्तिः । अन्य-  
यातिप्रमङ्गादित्यलम् । वृत्तपूर्ववत् ॥

ततः किमत आह—

**अयमेनामनुगन्तुमुपक्रान्तामकथयत् ।**

अयमिति । अयं श्रीरामोऽनुगन्तुमनुसर्तुमुपकान्ता कृतादरामेना सीता प्रत्य-  
कथयदबोचत् ॥

तदेवाह—

प्रिये जनकनन्दिनि प्रकृतिपेशलामीदृशीं  
कथं ग्लपयितुं सहे तव शिरीषमृद्धीं तनुम् ।  
गृहीतहरिणीगणत्रिकविसारिनानाशिरा-  
क्षतक्षरितशोणितारुणवृकानने कानने ॥ ३२ ॥

प्रिय इति । प्रीणातीति प्रिया । 'इगुपव-' इत्यादिना कप्रत्यय । अकारान्त-  
त्वाद्वाप् । हे प्रिये जनकनन्दिनि जनकराजपुत्रि । 'कृत्यल्युटो बहुलम्' इति बहुलप्र-  
हणसामर्थ्यान्नन्वादित्वाङ्गयुटप्रत्यय । टित्वान्डीप् । एतत्सबोवनद्वय कान्तारसचारा-  
नर्हताद्योतनार्थम् । प्रकृत्या पेशला चास्तराम् । 'चारौ दक्षे च पेशल' इत्यमर ।  
अतएव शिरीषमृद्धी शिरीषपुष्पवन्मृदुलामीदृशीमित्थभूताम् । सुखोपचारोचितामि-  
त्यर्थः । तव तनु शरीरम् । गृहीत दष्ट यद्धरिणीगणत्रिक कुरङ्गनिकुरुम्बत्रिकप्रदेशः ।  
वृको हि जिघृक्षितजन्तोस्त्रिकप्रदेशमेव प्रथमं गृह्णातीति प्रसिद्धिः । 'पृष्ठवशाधरे  
त्रिकम्' इत्यमर । तत्र विसारिण्यो नि सरन्त्यो नानाशिरा नानाविधनाज्यः । 'नाडी  
तु वमनि शिरा' इत्यमर । ताभ्योऽक्षतमविच्छिन्न यथा तथा । यद्वा तासा क्षतेभ्यो  
व्रणेभ्यः क्षरित परिश्रुत यच्छोणितमसृक्तेनारुणानि वृकाणामीहामृगाणामाननानि  
यस्मिन्स्मिन् । हिंस्रपुत्रतयात्यन्तभयकर इत्यर्थः । 'कोकस्त्वीहामृगो वृक' इत्य-  
मर । काननेऽटव्या ग्लपयितुं परिक्षेपयितुं कथं सहे कुतो वा मृष्ये । न कथंचि-  
दपि सह इत्यर्थः । एवमकथयदिति पूर्वैर्ण सबन्धः । पृथ्वीवृत्तम् । लक्षणं तूक्तम् ॥

तदनु नानाविधप्रयत्नेनाप्यनुन्मिषदनुजिगमिषाशैथिल्यायां मै-  
थिल्यां लक्ष्मणेऽप्यनवसितानुगमनव्यवसाये वासिष्ठाय सुयज्ञाय  
भूषणमशेषं नागसहस्रेण सह शत्रुंजयाह्वयं मातुलदत्तं मत्तहस्तिनम-  
गस्त्यकौशिकाभ्यां च महाहोणि रत्नानि वित्तिर्यं तदनु निर्जरारिषी-  
र्यमुषी धनुषी निरपायत्राणकर्मणी वर्मणी निर्मर्यादशिलीमुखकृता-  
नुषङ्गौ निषङ्गौ निर्वर्तितवीरपाणौ कृपाणौ वरुणेन जनकसदसि  
दत्तमेतत्समस्तमायुधजातमादाय मामनुगच्छेति सौमित्रिमन्वग्र-  
हीत् ।

तदन्विति । तदनु तदनन्तरं मैथिल्या जानक्या नानाविधेन हितबुद्ध्या खलु  
वचोमयेन । तदभिधीयते—'सदा सुखं न जानामि दुःखमेव सदा वनम्' इत्यादि  
रामायणोक्तप्रकारेणापि प्रयत्नेन । बहुप्रकारैरप्युपकारैरित्यर्थः । अनुन्मिषदनुदयद-

१ 'क्षति' इति पाठ २ 'प्रयत्नशतेन' इति पाठ ३ 'अतुल मातुलदत्त  
हस्तिनम्' इति पाठ ४ 'महाहोणि च रत्नानि वित्तिर्यं निर्जराराति' इति पाठ  
५ 'सर्वमादाय' इति पाठ



नुजिगमिषाशैथिल्यमनुगमनेच्छादौर्बल्यं यस्यास्तस्याम् । अनिवृत्तानुसरणेच्छाया  
 सत्यामित्यर्थः । तथा लक्ष्मणेऽप्यनवसितानुगमनव्यवसायेऽनिवर्तितानुयात्रोद्योगे सति ।  
 अनवसितेत्यत्र 'षोऽन्तकर्मणि' इति वातो कर्मकर्तारि क्त । ततो नञ्समासः ।  
 ततो वासिष्ठाय वसिष्ठपुत्राय । 'तस्यापत्यम्' इत्यण् । सुयज्ञाय सुयज्ञान्नाम्ना आचार्या-  
 याशेषभूषणभूषणजातम् । कनकरत्नमयकेयूराङ्गदकुण्डलाद्यशेषभूषणानीत्यर्थः । श-  
 त्रूजयतीति शत्रुजय । 'सज्ञाया ऋतृवृजि—' इत्यादिना खच्प्रत्ययः । 'अरुद्विषत्—'  
 इत्यादिना सुमागमः । स इत्याह्वयो यस्य तम् । शत्रुजयनाम्ना प्रसिद्धमित्यर्थः । मातु-  
 लेन दत्त मत्तहस्तिन मत्तेभ च नागसहस्रेण सह गजसहस्रेण साकम् । 'ग्राहा-  
 भ्राहिगजा नागा' इति वैजयन्ती । वित्तीयं दत्त्वा । तथागस्त्यकौशिकाभ्यां कुम्भ-  
 सभवाविश्वामित्राभ्यां च महार्घाण्यमूल्यानि । 'मूल्ये पूजाविधावर्ध' इत्यमरः ।  
 रत्नानि मणिकाञ्चनादीनि श्रेष्ठवस्तूनि च । 'रत्न श्रेष्ठे मणावपि' इति विश्वः ।  
 वित्तीयं तदनु निर्जराणि देवद्विषा दैत्यानां वीर्यं प्रभाव सामर्थ्यं वा मुष्णतोऽप-  
 हरत इति तथोक्तेः । 'अमरा निर्जरा देवा', 'वीर्यं शुल्के प्रभावे च तेज सामर्थ्य-  
 योरपि' इत्यमरशाश्वतौ । धनुषी च निरपाय निरातङ्क त्राणकर्म रक्षणकृत्य ययोस्ते  
 तथोक्ते वर्मणी कञ्चुके । 'तनुत्र वर्म कञ्चुकम्' इत्यमरः । तथा निर्मयादा असह्येया ये  
 शिलीमुखा बाणास्तैः कृतोऽनुषङ्गोऽनुबन्धो ययोस्तौ । अक्षयसायकावित्यर्थः । निषङ्गौ  
 तूणीरौ च । 'तूणोपासङ्गतूणीरनिषङ्गा इषुधिद्वयो' इत्यमरः । निर्वर्तित निष्पादित वीर-  
 पाण रणसमाप्त्यनन्तरकर्तव्यमधुपानं याभ्यातौ । शत्रुसंहारकावित्यर्थः । 'वीरपाण तु  
 यत्पानं वृत्ते भाविनि वा रणे' इत्यमरः । कृपाणौ खङ्गौ चेत्येतत्समस्तम् । 'नपुसकमन-  
 पुंसकेन—' इत्येकशेषः । जनकसदसि जनकयज्ञसभायां वरुणेन मे मह्य दत्तमायुधजा-  
 तमस्त्रकलापमादाय गृहीत्वा मामनुगच्छानुसरेति सौमित्रि लक्ष्मणमन्वग्रहीदनुगृही-  
 तवान् । आज्ञापितवानित्यर्थः । तथा च श्रीरामायणम्—'ये च राज्ञो ददौ दिव्ये  
 महती वरुणं स्वयम् । जनकस्य महायज्ञे धनुषी ते प्रदर्शय ॥ उभे च कवचे दिव्ये  
 तूणी चाक्षयसायकौ । आदित्याविव तौ चोभौ खङ्गौ हेमपरिष्कृतौ ॥ सत्कृत्य निहित  
 सर्वमेतदार्यस्य सद्गनि । स त्वमायुधमादाय क्षिप्रमाव्रज लक्ष्मण ॥' इति । अत्रैके  
 व्याख्यातार किञ्चिदाशङ्क्य समादधु । तत्प्रकारस्तु—ननु जनकयज्ञे धनुरादिप्र-  
 दानस्याश्रवणात्कथमप्रसिद्धे तदनुवादं क्रियते । सत्यमेतत् भगवतो वाल्मीकेरिय-  
 शैली प्रस्तुतार्थप्रतिपादनापारवश्याद्यत्र वक्तव्यमर्थं तत्रानुक्तवोत्तरत्र केनचिद्ब्या-  
 जेन प्रसिद्धमनुवदतीति । यथा बालकाण्डे नाभिहित मणिवन्धनम् 'मणिरत्नमिदं  
 दत्तं वैदेह्यै श्वशुरेण मे' इति सुन्दरकाण्डेऽभिहितवान्, अयोध्याकाण्डे वक्तव्य-  
 काकासुरवृत्तान्तम् 'स पित्रा च परित्यक्तो य सुरैश्च महर्षिभिः' इत्यादि सुन्दर-  
 काण्ड उक्तवानिति । अतस्तदनुसारिणा तत्रभवता भोजेनापि तथैवोक्तवान्न विरोध-  
 इति मन्तव्यम् ॥

तत किमित्यत आह—

**सीतापि निजाभरणजातं सुयज्ञपद्वयै न्येदात् ।**

१ 'गणम्' इति पाठ २ 'विदधे' इति पाठ

**सीतापीति ।** चार्थोऽपिशब्द । निजाभरणजात रत्नकेयूराङ्गदरशनादिस्वकी-  
यभूषणकलाप सुयज्ञस्य पत्न्यै भार्यायै न्यदादत्तवती । महाप्रभो श्रीरामस्याचार्यस-  
भावन तत्पत्न्या सीतायास्तत्पत्नीसभावन युक्तमित्यर्थ ॥

**ततः सौमित्रिरपि स्वाधीनेन धनेन कंचित्कौसल्याश्रितमुपाध्या-  
यमतोषयत् ।**

**तत इति ।** तत सौमित्रिर्लक्ष्मणोऽपि स्वाधीनेन स्वायत्तेन । ‘अधीनो निघ्न  
आयत्त’ इत्यमर । धनेन रत्नकाञ्चनादिरूपेण द्रव्येण कौसल्याश्रितम् । कौसल्याया  
प्रत्नेक पुरोहितमित्यर्थ । कचित्तैत्तिरीयाचार्यमुपाध्याय ब्राह्मणमतोषयत् । स्वकीय-  
द्रव्यप्रदानेन सभावयामासेत्यर्थ । एतेन सौमित्रेर्निजजनन्यपेक्षया कौसल्यायामे-  
वात्यन्तादर सूच्यते ॥

**तत्र सकुटुम्बाय त्रिजटाभिधानाय निर्धनाय द्विजातये स्वहस्त-  
निक्षिप्तदण्डपतितदेशावधिकं गोधनं च कपिञ्जलादिभ्यो द्विजाति-  
भ्यश्च रघुपतिर्वित्तानि विविधानि विततार ।**

**तत्रेति ।** तत्र तस्मिन्समये रघुपति सकुटुम्बाय कुटुम्बसहिताय । पत्नीपुत्रस-  
हितायेत्यर्थ । त्रिजट इत्यभिधानं नामवेय यस्य तस्मै निर्धनायोञ्जवृत्तये कस्मैचि-  
द्विजातये । स्वहस्तेन त्रिजटहस्तेन निक्षिप्तं परिक्षिप्तं । दण्डेन यावत्तावदवा-  
प्यसीति ब्राह्मणानां गोग्रहणचापल्यप्रदर्शनार्थमुदीरितश्रीरामवचनवशात्प्रेरितो यो  
दण्डस्तस्य पतितदेश स एवावधिर्मर्यादा यस्य तथोक्तम् । तावद्देशस्थमित्यर्थ ।  
गोधनं गोव्रजं च । ‘गोकुलं तु गोधनं स्याद्गवां व्रजे’ इत्यमर । तथा कपिञ्जलो नाम  
ब्राह्मण आदिर्द्वेषा ते तथोक्तास्तेभ्यो द्विजातिभ्यः कठकलापमाणवकादिभ्यो ब्राह्म-  
णेभ्यश्च विविधानि नानारूपाणि वित्तानि गोरत्नाम्बरयानादीनि द्रव्याणि । ‘द्रव्यं वित्तं  
स्वापतेयम्’ इत्यमर । विततार विश्राणितवान् । ‘विश्राणनं वितरणम्’ इत्यमर ॥

**ततस्ते पौरनारीणां निश्वासझञ्झानिलचलदधरकिसलयानामर्क्षं  
सलिलासारेण शोकपावकेन च वपूंषि मनांसि च सिक्त्वा दग्ध्वा  
च निषिद्धपरिजनानुगमनतया प्रकाशितप्रवाससिद्धान्ता शुद्धान्ता-  
न्निश्चक्रमुः ।**

**तत इति ।** ततो विश्राणनानन्तरम् । ते सीतारामलक्ष्मणा । निश्वासैरेव  
झञ्झानिलैः सध्वनिमहामासुतैश्चलन्ति वलमानान्यधरकिसलयान्योष्ठपल्लवा यासां  
तास्तथोक्तास्तासां पौरनारीणां वपूंषि मनांसि च । अस्त्रसलिलासारेणाश्रुजलधारा-  
सपातेन । ‘अस्त्रमश्रुणि शोणिते’ इति विश्व । शोकपावकेन शोकदहनेन सिक्त्वाद्दी-  
कृत्य दग्ध्वा सताप्य च । वपूष्यस्त्रसलिलासारेण सिक्त्वा मनांसि शोकपावकेन

- १ ‘सौमित्रिरपि स्वधनेन’ इति पाठ २ ‘त्रिजटाभिधाय द्विजातये’ इति पाठ  
३ ‘स्वहस्ततलनिक्षिप्तदण्डदेशा’ इति पाठ ४ ‘काम्पित्यादिभ्यो’ इति पाठ  
५ ‘विश्वासान्निश्वासजम्भानिल’ इति पाठ ६ ‘अश्रु’ इति पाठ

दग्ध्वा चेति यथाक्रममन्वयाद्यथासंख्यालकार । तथोद्वेल विषादमुत्पाद्येत्यर्थः । निषिद्धपरिजनानुगमनतयैकान्तिकत्वान्निवारितभृत्यानुयात्रतया हेतुना प्रकाशित-  
प्रकटीकृत प्रवाससिद्धान्तो वनवासनिश्चयो यैस्तथोक्ता सन्त शुद्धान्तादन्त पुरा-  
निश्चक्रमुर्निर्जग्मु ॥

तत्र ।

सीता पुरा गगनचारिभिरप्यदृष्टा  
मा भूदियं सकलमानवनेत्रपात्रम् ।

इत्याकलय्य नियतं पिदधे विधाता  
बाष्पोदयेन नयनानि शरीरभाजाम् ॥ ३३ ॥

तत्रेति । तत्र निर्गमनसमये ॥ सीतेति । सीता पुरा पूर्वं गगनचारिभिरपि  
खेचरैरपि । किमुतान्यैरिति भावः । अदृष्टानवलोकिता । महाराजपरिग्रहत्वादिति  
भावः । इयं सीता सकलमानवनेत्रपात्र समस्तजनदृग्गोचरा मा भून्मास्तु । ‘माडि  
लुङ्’ इत्यादिनाशीरथं लुङ् । ‘न मादयोगे’ इत्यदप्रतिषेधः । इत्येवमाकलय्य विचार्य  
विवृत्त इति विधाता युक्तयुक्तसाधनतत्परो ब्रह्मा बाष्पोदयेनाश्रूत्पादनेन शरीर-  
भाजा प्राणिना नयनानि नेत्राणि पिदधे आच्छादितवान् । नियत निश्चितमित्युत्प्रे-  
क्षायाम् । श्रीरामप्रवाससहमाना मानवा सोद्वेगं रुरुदुरित्यर्थः । ‘अपिधानतिरो-  
धानपिधानाच्छादनानि च’ इत्यमरः । ‘वष्टि भागुरिरल्लोपमवाप्योरुपसर्गयो’ इत्य-  
पेकरालोपः ॥

ततः ।

रुद्धापि यान्तमनुगच्छति मैथिली मां  
वत्सो जहाति न कदाचन लक्ष्मणोऽपि ।

इत्येतयोरनुगतिं प्रतिबोध्य गन्तुं  
भूयोऽपि राजभवनं प्रविवेश रामः ॥ ३४ ॥

तत इति । ततस्तदनन्तरम् । रुद्धेति । मैथिली सीता रुद्धा बहुप्रयत्नेन  
निवारितापि यान्तं वनं प्रति गच्छन्तम् । याते शत्रुप्रत्ययः । मामनुगच्छत्यनुस-  
रति । तथा वत्सोऽनुजो लक्ष्मणोऽपि कदाचन क्षणमात्रमपि मा न त्यजति । ‘सो-  
ऽप्यनुगच्छतीत्यर्थः । इत्यनेन प्रकारेणैतयोः सीतालक्ष्मणयोरनुगतिमनुयात्रा प्रति-  
बोध्य विज्ञाप्य । दशरथायेति शेषः । गन्तुं वनं प्रति यातुं रामो भूय पुनरपि राज-  
सदनं दशरथगृहं प्रविवेश । सर्वत्र तदाज्ञाया एव प्रावान्यादिति भावः ॥

तस्मिन्नुमन्त्रेण विज्ञाप्यैर्दशिते भूपतिर्भूताविष्ट इव विष्टरात्रि-  
पत्य सदारः सदारचितपरिदेवनो वनोत्कण्ठां स्वयमप्यकरोत् ।

१. ‘बाष्पोदकेन’ इति पाठः २. ‘ततः’ इति कचित्रास्ति ३. ‘दशिते दशरथौ’  
इति पाठः

तस्मिन्निति । तस्मिञ्श्रीरामे सुमन्त्रेण मन्त्रिवृद्धेन विज्ञाप्य रामोऽयं भवद्दर्शनार्थं समागत इति विज्ञापनं कृत्वा । इत्थंभूतव्यवहारस्य राजधर्मत्वादिति भावः । प्रदर्शिते दृग्गोचरीकृते सति भूपती राजा भूताविष्टः पिशाचाकान्त इव । 'भूतक्ष्मादौ पिशाचादौ न्याय्ये सत्योपमानयो' इति विश्वः । विष्टरादासनात् । 'वृक्षासनयोर्विष्टरः' इति निपातनात् 'ध्रुवमपायेऽपादानम्' इत्यपादानत्वात्पञ्चमी । निपत्य शोकवेगस्य सोढुमशक्यत्वान्मूर्च्छया भुवि पतित्वेत्यर्थः । सदा अविच्छिन्नम् । क्रियाविशेषणमेतत् । रचितपरिदेवनं कृतविलापः सन् । सदारः कौसत्यासहितः स्वयमपि वनोत्कण्ठा वनवासौत्सुक्यम् । 'वनोत्कण्ठमतिम्' इति पाठे वनवासोत्सुका बुद्धिम् । अकरोत् ॥

तदा सुमन्त्रः कैकेयीमब्रवीत् ।

तदेति । तदा तस्मिन्समये सुमन्त्रः कैकेयीमब्रवीदवोचत् ॥

तत्प्रकारमेवाह—

देवि, विरम रामाभिषेकसमुन्मिषिताह्लादाङ्कुरावग्रहादाग्रहात् ।

देवीति । हे देवि कैकेयि, रामाभिषेकेण श्रीरामराज्याभिषेकोत्सवेन सम्बन्धजलसेकेन च समुन्मिषितं समुत्पन्नो य आह्लादाङ्कुर आनन्दरुन्दल इति रूपकम् । तस्यावग्रहात्प्रतिबन्धकादाग्रहादभिनिवेशात् । 'जुगुप्साविरामः—' इत्यादिना पञ्चमी । विरमः विरता भवः । तादृगाग्रहः परित्यजेत्यर्थः । 'व्याङ्परिभ्यः—' इति परस्मैपदम् ॥

पुनस्तस्याः दौःशील्यपरित्यागार्थं तन्मातृगोचरमितिहासमाह—

पुरा खलु वैरदप्रसादादवगतसकलप्राणिभाषणतया पर्यङ्कपर्यन्तपरिसरत्पिपीलिकालापे कृतहासं तव पितरं हसनकारणं पृष्ट्वा तद्विवरणं पत्युर्मर्णकरमित्यवेत्यापि भूयसो निर्बन्धात्कुपितेन राज्ञावज्ञाताया मातुस्ते विधां मानुकुर्वीथा इति ।

पुरेति । पुरा पूर्वकाले । खलुशब्दो वाक्यालकारः । वरदस्य वरप्रदातुः कस्यचिद्योगिनः प्रसादादनुग्रहादवगतसकलप्राणिभाषणतया विज्ञातसकलजन्तुवचनतया हेतुना पर्यङ्कपर्यन्ते शयनसमीपे परिसरन्तीनां प्रसर्पन्तीनां पिपीलिकानां भूविवरसंचारिसूक्ष्मजन्तुविशेषाणामालापे भाषणे विषये कृतहासः किमेते अज्ञानजन्तवः समालपन्तीति हसितवन्तः तव पितरं केकयः हसनकारणं हासहेतुः पृष्ट्वा । केनापि हेतुनायः हसतीति जिज्ञासयानुयुज्येत्यर्थः । तद्विवरणं हसनकारणकथनं पत्युर्मर्णकरणमित्यवेत्येव ज्ञात्वापि । तद्वचनादेवेति भावः । भूयसो बहुलात् 'बहोर्लोपो भू च बहो' इति भूरादेशो बहोर्लोपश्च । निर्बन्धात्प्रयासकरणाद्धेतोः कुपितेन क्रुद्धेन राज्ञा केकयेनावज्ञाताया अवमानितायास्ते तव मातुर्विधा प्रकारम् । 'विधा विधौ प्रकारे च' इत्यमरः । मानुकुर्वीथा । मानुकुरुष्वेत्यर्थः । भर्तृप्रतिकूलाचरणेन मातृवद्विगर्हणीया मा भूरित्यर्थः । करोतेर्लिङि आथाङ् । इत्यब्रवीदिति पूर्वैर्ण सबन्धः ॥

१ 'विरम विरम' इति पाठः २ 'ब्रह्मणो वरप्रसादात्' इति पाठः ३ 'मरण-हेतु' इति पाठः ४ 'मार्गं मा कुर्वीथा' इति पाठः

सुमन्त्रवचनं श्रुत्वा सा किमकार्षीदित्यत आह—

ततः ।

कृतासमञ्जनिर्यासं सगरं केकयात्मजा ।

निर्दर्शनत्वे निर्दिश्य निरबध्नान्निजं पतिम् ॥ ३५ ॥

तत इति । केकयात्मजा कैकेयी । कृतो विहितोऽसमञ्जनात् पुत्रस्य निर्यासं परित्यागो येन तम् । असमञ्जाख्यपुत्रत्यागिनमित्यर्थः । सगर राजानं निर्दर्शनत्वे दृष्टान्तत्वे निर्दिश्य । सगरवत्त्वमपि पुत्रं परित्यजेति निरूप्येत्यर्थः । निजं पतिं स्वभर्तारं निरबध्नान्निरुत्तरं चकारेत्यर्थः ॥

अत्रान्तरे कैकेयीवचनमसहमानं कश्चिदमात्यवृद्धं प्रत्यबोचदित्याह—

तत्र ।

सिद्धार्थको महामात्यस्तत्परित्यागमब्रवीत् ।

सरयूपातितानेकप्रजामरणकारणात् ॥ ३६ ॥

तत्रेति । तत्र कैकेयीनिर्बन्धवाक्यसमये सिद्धार्थकं सिद्धार्थकनामा महामात्यं सुमन्त्रादन्योऽमात्यप्रवरः । अमा सह भवतीत्यमात्यः । शुभाशुभकार्येषु सदा सह वर्तत इत्यमात्यः । ‘अव्ययात्त्यप्’ । सरयूपातितानां सरयूनदीनिक्षिप्तानामनेकप्रजानां बहुजनानां मरणमेव कारणं निमित्तं तस्मात् । तत्परित्यागं तस्यासमञ्जस्य त्यागं समञ्जसं सकलसद्गुणाभिरामस्य तु परित्यागं कथं समञ्जसं इति भावः ॥

इत्थं बहूपालम्भेऽप्यवार्थनिश्चयामवबुध्य राजा राममेवमुवाचेत्याह—

अथ दशरथेन रामः सपरिच्छद एव गच्छेति निर्दिष्टः केवलं खनित्रपिटकौ वल्कलयुगलं च प्रार्थयत ।

अथेति । अथामात्योक्त्यनन्तरं दशरथेन रामं सपरिच्छदं सपरिवारं सन्नेव गच्छं ब्रजेत्येवं निर्दिष्टो नियुक्तः सन् । परिच्छाद्यतेऽनेनेति परिच्छद इति विग्रहः । ‘पुंसि सङ्गाया घं प्रायेण’ इति घप्रत्ययः । ‘घादेरुपसर्गस्य’ इति ह्रस्वः । खनित्रपिटकौ खनित्रमवधारणं खननसाधनम् । कुडालादिकमित्यर्थः । पिटकं कन्दमूलफलाद्याहरणयोग्यं कण्डोलः । तौ केवलं तावेव । ‘खनित्रमवधारणे’, ‘कण्डोलपिटकौ’ इति चामरः । केवलशब्दस्त्ववधारणार्थकः । तथा वल्कलयुगलं वल्कलवल्कलयुग्मं च । प्रार्थयतायाचत । त्यक्तसङ्गस्य मम परिच्छदेन कार्यं किम्, अपि तु मुनिज-नोचितं वल्कलखनित्रपिटकमात्रमेव दातव्यमिति प्रार्थितवानित्यर्थः ॥

अत्रान्तरे श्रीरामविवासनदीक्षितां कैकेयीं विलम्बासहिष्णुतया द्रुततरं वल्कलान्याजहारेत्याह—

सुखोचितानां सुव्यक्तदिव्यलावण्यसंपदाम् ।

त्रयाणामपि कैकेयी वल्कलादीन्युपाहरत् ॥ ३७ ॥

१ ‘निदर्शनेन’ इति पाठः २ ‘पतित’ इति पाठः ३ ‘पिटके’ इति पाठः  
४ ‘वल्कलान्युदपाहरत्’ इति पाठः

सुखोचितानामिति । कैकेयी सुखोचिताना सुखार्हाणा सुव्यक्तं स्फुटं यथा तथा दिवि भव दिव्य श्रेष्ठम् । 'तत्र भव' इति भवार्थे यत्प्रत्यय । लावण्यं शरीर-सौन्दर्यादि सपल्लक्ष्मीश्च येषां ते तथोक्तास्तेषाम् । सकलगुणसपन्नानामित्यर्थः । त्रयाणां सीतारामलक्ष्मणानामपि । नैकस्यैव श्रीरामस्येत्यपिशब्दार्थः । बल्कलानि चीराण्युपाहरत् । परिधङ्कमिति प्रादादिति भावः ॥

अथ रघुकुलनाथो मध्यमाम्बानियोगा-

हुणवति परिधाने मङ्गलाहं निराशः ।

अधिकुचतटवल्गज्ज्ञानकीबाष्पसेका-

दपगतखरभावं वल्कलं पर्यधत्त ॥ ३८ ॥

अथेति । अथ वल्कलाहरणानन्तरं रघुकुलनाथो रघुवंशश्रेष्ठ श्रीराम । मध्ये भवा मध्यमा । 'मध्यान्म' इति मप्रत्यय । सा च सा अम्बा च तस्या मध्यमाम्बायाः कैकेय्या नियोगादाज्ञावशात् । मङ्गलाहं राज्याभिषेककल्याणोचिते गुणवति भार्दवादिगुणसपन्ने तन्तुविनिर्मिते वा परिधानेऽधोश्लुके । 'अन्तरीयोपसव्यानपरिधानान्यधोश्लुके' इत्यमरः । निराशो नि स्पृह सन् । अधिकुचतटेऽविकुचतटम् । विभक्त्यर्थेऽव्ययीभावः । तत्र वल्गन्तं लवन्तो ये जानकीबाष्पा सीतानेत्राम्बूनि तैः सेकात् । कठिनतरकुचतटपतनोत्पतनाद्वाष्पबिन्दूनां तत्र सक्रमणादिति भावः । तेन जानक्या भर्तुरत्यन्तसान्निध्यं वल्कलधारणासहिष्णुत्वं च सूच्यते । 'बाष्पो नेत्राम्बुधूमयो' इत्यभिधानात् । अपगतं खरभावः कार्कश्यं यस्य तत्प्राप्तभारद्वयम् । सधारणानुकूलमित्यर्थः । वल्कलं पर्यधत्त परिधृतवान् । अत्र केचित्—राज्ञः कैकेयी तृतीयैव महिषी । मध्यमाशब्दप्रयोगस्तु मध्यमाल्लन्दोवत्प्रसिद्धत्वान्नतु मध्येभवत्वात् अर्जुनस्य कुन्तीपुत्रमध्यमप्रयोगवदिति वदन्ति । तदेतदविचाररमणीयम् । बकबन्धप्रयासत्वात्किञ्चिज्ज्ञापमादिकप्रयोगाणामेव तादृक्समाधानत्वात् । किंतु स्वर्गपालालयोर्मध्येभवत्वाद्भूलोकस्य यथा मध्यमलोकप्रयोगः तथा कौसल्यासुमित्रयोर्मध्येभवत्वान्मध्यमेयमिति युक्तमुत्पश्याम । एतदभिप्रायेणैव सर्वज्ञो भोजोऽपि मध्यमाम्बानियोगादिति प्रयुक्तवानित्यलं प्रसक्तानुप्रसक्त्या । मालिनीवृत्तम् ॥

तत्र चित्रयन्तः सर्वे निर्विकारवदनलक्ष्मीकमिक्ष्वाकुकुलाध्यक्षमध्यक्षयन्तस्तेषामेव शोकशङ्कुकीलितमानसानामाननेषु पारम्पर्येणास्फुरद्विकारः ।

तत्रेति । तत्र तस्मिन्काले श्रीरामवल्कलधारणसमये । सर्वे अशेषा ये जनाश्चित्रयन्त आश्चर्यं कुर्वन्तः । 'नमोवरिवश्चित्रदं क्यच्' इत्यनेन 'चित्रद् आश्चर्यं' इत्यतः क्यच् । निर्विकारा धीरोदात्तत्वादविकारा विकाररहिता प्रसन्ना लक्ष्मीमुखशोभा यस्य तम् । शैषिकः कप्रत्ययः । इक्ष्वाकुकुलाध्यक्षमिक्ष्वाकुलश्रेष्ठ श्रीरामम् । अध्यक्षप्रत्यक्षं कुर्वन्तोऽध्यक्षयन्तः । पश्यन्त इत्यर्थः । अध्यक्षशब्दात्करोतेर्ण्यन्ताल्लटशत्रादेशः । शोक एव शङ्कुस्तेन शोकशल्येन कीलितमानसानां विद्वद्दयानां तेषामेव

जनानामानेषु मुखेषु । 'मानसेषु' इति पाठे हृदयेषु । 'चित्त तु चेतो हृदयं  
स्वान्तं हन्मानस मन' इत्यमरः । पारम्पर्येणाविच्छेदेन । विकारो वैवर्ण्यं वैकल्यं  
च अस्फुरत् । वल्कलवसानं श्रीरामं दृष्ट्वा सर्वे जना विवर्णवदना विकलमानसाश्च  
बभूवुरित्यर्थः । निर्विकारदर्शनेन विकारोत्पत्तिश्चित्रमिति भावः ॥

तदानीं सर्वसाधारण्याद्वसिष्ठस्योत्पन्न विकारमन्यथा योजयति—

किंतु

सवल्कले दाशरथौ विषादादामीलिताक्षो यदभूद्वसिष्ठः ।

तदेव जातं करणं महर्षेः काकुत्स्थयाथार्थ्यविलोकनस्य ॥३९॥

किंत्विति । तदेवाह—सवल्कल इति । दाशरथौ श्रीरामे । 'अत इच्च' ।  
सवल्कले । द्रुमत्वनिविकारवासोधारिणि सतीत्यर्थः । विषादात्खेदाद्वसिष्ठ आमीलि-  
ताक्षो द्रष्टुमशक्ततयेष्मन्मीलितनयनः । 'बहुव्रीहौ' सक्थ्यक्ष्णो स्वाज्ञात्पच् । अभूदिति  
यत्तन्मीलिताक्षत्वमेव महर्षेः ऋषिश्रेष्ठस्य वसिष्ठस्य । काकुत्स्थयाथार्थ्यविलोकनस्य  
श्रीरामतत्त्वदर्शनस्य । भावे क्त । करणं साधनं जातम् । आमीलितनयनानामृषीणां  
तत्त्वावमर्शसंभवप्रसिद्धे । महर्षेरमुष्यामीलितनयनत्वं तारकब्रह्मण श्रीरामस्य  
तत्त्वावबोधकत्वेनोपकारकमभूदित्यर्थः । तत्त्वानुसंधानसमये सयमिनामर्धोन्मीलि-  
तनयनत्वं योगशास्त्रसिद्धम् । केवलनिमीलने निद्रा स्यात् केवलोन्मीलने विषयदर्श-  
नेनच चित्तविक्षेपः स्यादिति । अत्र विषादकृतमीलनस्य तत्त्वानुसंधानपरत्वेनोत्प्रेक्ष-  
णादुत्प्रेक्षा व्यञ्जकाप्रयोगाद्गम्या । वृत्तमुपजाति ॥

अतएव न व्यथितोऽभूदित्याह—

अस्य पीताम्बरत्यागे किं जाता विक्रियाऽपुरा ।

इति प्रत्यग्वृत्तां श्रेष्ठो वसिष्ठो नातिविष्यथे ॥ ४० ॥

अस्येति । अस्य श्रीरामस्य पीताम्बरत्यागे काश्चनाम्बरविसर्जने सति । पीता-  
म्बरं त्यक्त्वा वल्कलं धृत्वा सतीत्यर्थः । अपुरा अपूर्वा । पीताम्बरधारणसमयेऽनु-  
पलभ्यमानेत्यर्थः । पूर्वार्थवाचिनो निपातात्पुराशब्दान्नस्मासः । विकारो विक्रिया  
जाता उत्पन्ना किम् । न जातैवेत्यर्थः । स्वतो निर्विक्रियाणामलकारानलंकारयोर-  
किञ्चित्करत्वादिति भावः । इत्यालोच्येति शेषः । प्रत्यग्वृत्तामन्तर्मुखाणाम् । ज्ञानि-  
नामित्यर्थः । श्रेष्ठः प्रशस्यः । 'प्रशस्यस्य श्र' इति श्रादेशः । वसिष्ठो नातिविष्यथेऽ-  
त्यन्तव्यथा न प्राप । लौकिकानुवृत्त्या किञ्चिद्यथा प्रापैवेत्यतिशब्दार्थः । पीताम्बरं  
त्यक्त्वा वल्कलं धृतवत् श्रीरामस्य बाह्याभ्यन्तरविकारराहित्येन विशुद्धचित्त्वभाव-  
मनुसंधाय न शुशोचेत्यर्थः । उक्तं च ज्ञानवासिष्ठे—'यो नित्यमध्यात्ममयो नित्य-  
मन्तर्मुखः सुखी । नित्यं चिदनुसंधानं स न शोकेन बाध्यते ॥' इति ॥

सोऽयं मैथिलीवल्कलधारणमरुणदरुणसारथिकुलगुरुः ।

स इति । सोऽयमरुणसारथिकुलगुरुः । अरुणोऽनूरुः सारथिर्यस्यारुणसारथि

सूर्य । 'सूरसूतोऽरुणोऽनूरु' इत्यमर । तस्य कुल वंशस्तस्य गुरुराचार्यो वसिष्ठ ।  
मैथिलीवल्लकलधारणमरुण्यवारयत् । अस्या सुकुमार्या राजकुमार्या नेदृग्वसन-  
धारण योग्यमिति निवारितवानित्यर्थ । रुधेल्लडि 'रुधादिभ्य श्रम्' इति श्रम् ।  
'श्रसोरल्लोप' इत्यकारलोपे सयोगान्तलोप । 'अदकुप्वाङ्-' इत्यादिना णत्वम् । अत्र  
लक्ष्मणवल्लकलधारणाकथनेऽपि श्रीरामस्य तद्वारणकथनात्सीतायाश्च तन्निषेवात्सोऽपि  
वृत्तवानेवेत्यनुसंधेयम् ॥

तत्र प्रयाणाय प्रणिपतन्तीं स्नुषामाश्लिष्य प्रस्तुतपुत्रवात्सल्या कौ-  
सल्या बाष्पगद्गदमवदत् ।

तत्रेति । तत्र तस्मिन्समये प्रयाणाय वनवासयात्रार्थं प्रणिपतन्तीं नमस्कृत्वाणां  
स्तुषा श्रीरामवधू सीताम् । 'समा स्नुषाजनीवध्व' इत्यमर । आश्लिष्यालिङ्ग्य ।  
प्रस्तुत समुत्पन्न पुत्रे श्रीराम इव वात्सल्य स्नेहो यस्या सा तथोक्ता । स्नुषा-  
यामपि सुतनिर्विशेष स्नेहवतीत्यर्थ । कौसल्या बाष्पैर्गद्गदमविस्पष्ट वचनमवदद-  
वोचत् ॥

तत्प्रकारमेव विवृणोति—

घर्मै निदाघकिरणस्य करैः कठोरैः

कान्तारमध्यपदवीषु नखंपचासु ।

त्वां वीक्ष्य संस्थुलपदां वनदेवताभि-

निन्दिष्यते नियतमेव निमेषहानिः ॥ ४१ ॥

घर्म इति । घर्मं ग्रीष्मतौ निदाघकिरणस्योष्णाशो कठोरैस्तीक्ष्णैः करैः किरणैः ।  
नखान्पचन्ति सतापयन्तीति नखंपचासु । 'मितनखे च' इति खचि मुमागम ।  
कान्तारमध्यपदवीषु गहनान्तरालमार्गेषु संस्थुलपदा परिस्खलितपादविन्यासाम् ।  
पदवीनामख्यन्तसतत्त्वात्परिक्लिष्टसचारामित्यर्थ । त्वा वीक्ष्य दृष्ट्वा वनदेवताभि ।  
वनाभिमानिनीभिर्देवताभिरित्यर्थ । निमेषहानि स्वकीयनिर्निमेषत्व निन्दिष्यते  
गर्हिष्यत एव । निर्निमेषत्वादस्माभिरीदृक्कुमारीपरिक्षेपाविच्छिन्नदर्शनजनितसतापो-  
ऽनुभूयते । सनिमेषत्वे तु नैव स्याद्विकृष्ट ब्रह्मणा कीमेतत्कृतमित्युपालप्स्यत इ-  
त्यर्थ । नियतमित्युत्प्रेक्षायाम् । वसन्ततिलकावृत्तम् ॥

अथ मैथिलीनाथः सलक्ष्मणः सप्रदक्षिणं राजानं जननीजनं च  
प्रणम्य प्रतिषिद्धप्रतीहारचक्रो निश्चक्राम ।

अथेति । अथानन्तर मैथिलीनाथ सीतापति । श्रीराम मैथिलीग्रहण तथा च  
प्रहित सन्निति सूचनार्थम् । सलक्ष्मणो लक्ष्मणसहित सन् । सप्रदक्षिणम् । प्रद-  
क्षेणप्रक्रमपूर्वकमित्यर्थ । राजानं दशरथम् । जनन्य एव जनस्त च । कौसल्या-  
देजननीश्चेत्यर्थ । प्रणम्य नमस्कृत्य प्रतिषिद्धप्रतीहारचक्रो निवारितद्वा स्थनिवह  
तन् । अनुसरतो द्वारपालकानिवारयन्नित्यर्थ । निश्चक्राम निर्जगाम । अन्त पुरा-  
देति शेष । 'द्वारि द्वा स्थे प्रतीहार' इत्यमर ॥



तत किमित्यत आह—

**रथोऽपि दशरथाज्ञापरतन्त्रेण सुमन्त्रेण द्वारि समानीतः ।**

रथ इति । दशरथाज्ञापरतन्त्रेण । रामप्रयाणार्थं रथमानयेति दशरथनियुक्तेनेत्यर्थः । सुमन्त्रेण रथो द्वारि द्वारप्रदेशे समानीतः संप्रापितः । 'स्त्री द्वाद्द्वारं प्रतीहारः' इत्यमरः ॥

तदानीमौत्सुक्यात्प्रथमं सीतैव रथमारुरोहेत्याह—

**प्रारब्धयात्रस्य रघूद्वहस्य प्रागेव सीता रथमारुरोह ।**

**आनीलरथ्यं रथमारुरुक्षोरह्नां प्रभोरग्रसरी प्रभेव ॥ ४२ ॥**

प्रारब्धेति । सीता प्रारब्धयात्रस्य प्रकान्तप्रयाणस्य । वनं प्रति जिगमिषोरित्यर्थः । रघूद्वहस्य रघुनन्दनस्याग्रसरी सती । इदं च वाक्यान्तरस्थमप्यन्वयसौकर्यार्थमत्रानुषङ्गनीयम् । अन्यथा 'अन्यारादितरते—' इत्यादिना पञ्चमी स्यात् । प्राक्प्रथममेव रथमारुरोहारूढवती । कथमिव । रथं वहन्तीति रथ्या 'तद्वहति रथ-युग—' इति यत्प्रत्ययः । आनीला ईषनीला । हरिद्वर्णा इत्यर्थः । रथ्या रथवोढारोऽश्वा यस्य तं रथमारुरुक्षोरारोढुमिच्छो । रुहे सन्नन्तादुग्रत्ययः । अह्ना प्रभोरहर्षते. सूर्यस्याग्रे सरतीत्यग्रसरी पुरसरी । 'पुरोऽग्रतोऽग्रेषु सते' इति ट्प्रत्ययः । टित्वान्डीप् । प्रभा दीप्तिरिवेति श्रौती पूर्णोपमा । तथा च सीतारामयोरत्यन्ताविनाभूतरूपं वस्तु व्यज्यत इत्यलकारेण वस्तुध्वनिः । इन्द्रवज्रावृत्तम् ॥

**दाशरथी च रथमारुरुहतुः ।**

दाशरथी इति । दाशरथी रामलक्ष्मणौ च तं रथमारुरुहतुरूढवन्तौ ॥

**यथा यथा राघवराजधानीं विहाय सीता विपिनोत्सुकाभूत् ।**

**तथा तथाजायत यातुकामा लङ्कां विना राक्षसराजलक्ष्मीः ॥ ४३ ॥**

यथेति । सीता यथा यथा येन येन प्रकारेण । वीप्सायां द्विर्भावं । राघवराजधानीमयोध्यां विहाय त्यक्त्वा विपिनोत्सुका वनवासोत्कण्ठिताभूत् । तथा तथा तेन तेन प्रकारेण । पूर्ववद्विर्भावं । राक्षसराजलक्ष्मीं रावणसाम्राज्यश्रीं । लङ्कां विना । विहायेत्यर्थः । 'पृथग्विना—' इत्यादिना पाक्षिकद्वितीया । यातु कामो यस्याः सा यातुकामा गन्तुमना । 'तु काममनसोरपि' इति तुमुनो मकारलोपः । अजायत जाता । तद्वनवासमूलत्वात्तदपसरणस्येति भावः । वृत्तमुपजातिः ॥

**आबालवृद्धमनुगच्छति रामभद्र-**

**मेषा पुरी तदिह मा खलु निर्गुणा स्याम् ।**

**इत्यादरादिव धरा बहुधा विधाय**

**धूलिच्छलान्निजतनुं तमनु प्रतस्थे ॥ ४४ ॥**

**आबालेति ।** एषा पुरी अयोध्या । बालाश्च वृद्धाश्च बालवृद्धास्तानभिव्याप्या-

बालवृद्धम् । अभिविधावव्ययीभाव । रामभद्र प्रयान्तं श्रीराममनुगच्छत्यनुसृत्यगच्छति तत्तस्मात्कारणादिह जगत्यह निर्गुणाननुसरणाद्गुणहीना मा स्या खलु न भवेय किमिति काकु । स्यामेवेत्यर्थः । भक्त्या गौरवेण सङ्गधर्मेण वा महदनुसरणस्य कर्तव्यत्वादिति भावः । इति मत्वेति शेषः । धरा भू । आदरात्प्रेमवशात्रिजतनु स्वकीयमूर्तिं धूलिच्छलाद्रजोव्याजाद्बहुधा विधाय बहुप्रकारं कृत्वा । तमनु श्रीरामस्य पश्चादित्यर्थः । 'पश्चात्सादृश्ययोरनु' इत्यमरः । 'अनुलक्षणे' इति कर्मप्रवचनीयत्वम् । 'कर्मप्रवचनीययुक्ते द्वितीया' इति द्वितीया । 'पुरतः' इति पाठे तस्य पुरस्तात्प्रतस्थे जगामेति क्रियास्वरूपोत्प्रेक्षा वाच्या व्यञ्जकसद्भावात् । सा च धूलिच्छलादिति च्छलशब्देनासत्यत्वप्रतिपादनरूपापह्नवोज्जीवितेति सकरः । 'समवप्रविभ्यस्थ' इत्यात्मनेपदम् । वसन्ततिलकावृत्तम् ॥

नृपसुखविमुखेन स्वेन कान्तेन साकं

दुहितरि विधिपाकात्काननाय व्रजन्त्याम् ।

अकुशलमिति मत्वा नूनमह्वाय धात्री

परिजनमुखबाष्पं पांसुभिः पर्यहार्षीत् ॥ ४५ ॥

नृपेति । नृपसुखविमुखेन राजभोगविरक्तेन स्वेन स्वकीयेन कान्तेन साकं प्राणनाथेन श्रीरामेण सह । 'जीवितेश प्राणनाथ कान्तो रमणवल्लभौ' इति प्रतापमार्तण्डः । दुहितरि स्वपुत्रिकाया विधिपाकाद्वैवविपर्यासात्काननाय वनाय । 'क्रियार्थोपपदस्य च कर्मणि स्थानिनः' इति चतुर्थी । व्रजन्त्या गच्छन्त्या सत्याम् । धात्री वसुमती जननी च । 'धात्री जनन्यामलकीवसुमत्युपमातृषु' इति विश्वप्रकाशः । अकुशलममङ्गलमिति मत्वा परिजनमुखेषु मृत्युजनवदनेषु यो बाष्पो नेत्राम्बुह्वाय द्राक्पांसुभिः परागैः पर्यहार्षीत्परिहृतवती । परिपूर्वाद्धरतेर्छेदि सिचि वृद्धिः । नूनमित्युत्प्रेक्षायाम् । मालिनीवृत्तम् ॥

रामानुसाररसनिर्गतपौरवर्गा

संस्थानमात्रगृहचत्वरराजमार्गा ।

निर्मुक्तभोगभुजगत्वमिव क्षणेन

लब्ध्वा बभूव रघुपुंगवराजधानी ॥ ४६ ॥

रामेति । रामस्यानुसरणे यो रसो रागस्तेन निर्गतः पौरवर्गः पुरजननिवहो यस्याः सा । 'गुणे रागे द्वे रस' इत्यमरः । अतएव संस्थानमात्रा अवस्थित्यैवावशिष्टा । ननु तत्तदनुगुणसम्पन्नमोज्ज्वलता इत्यर्थः । ते गृहाश्चत्वरान्यङ्गणानि राजमार्गाश्च यस्याः सा । 'अङ्गण चत्वरजिरे' इत्यमरः । रघुपुंगवाना राजधानी प्रधाननगरी । 'प्रधाननगरी राज्ञा राजधानीति कथ्यते' इति प्रतापमार्तण्डः । निर्मुक्तो भोगः कायो यया सा तथोक्ता या भुजगत्वङ्गिर्मोकपट्टिका सेव क्षणेन लब्ध्वा नि सारा । शून्येति यावत् । बभूव 'भोगः सुखे ह्यादिमृतावहेश्च फणकाययो' इत्यमरः । उपमालकारः । वसन्ततिलकावृत्तम् ॥

अथ दशरथः सान्तःपुरजनः पुराभिर्गत्य गत्यन्तराभावात्तमेव रामं सुचिरमालोकयन्नालोकपथमतिक्रान्ते सुमन्त्राक्रान्तस्यन्दने रघुनन्दने स्यन्दमानबाष्पप्रवाहो मोहमुपगम्य भूम्यां पपात ।

अथेति । अथ श्रीरामनिर्गमनानन्तरं दशरथः सान्तःपुरजनः सावरोधवधूकः सन् । पुरादयोऽन्यनगराभिर्गत्य । गम्यत इति गतिर्गन्तव्यदेशः । अन्याः गतिर्गत्यन्तरम् । 'सुप्सुपा-' इति समासः । तस्याभावादसंभवात् । 'दशोपायगमे गतिः' इति वैजयन्ती । तं राममेव सुचिरं बहुकालमालोकयन् । ततः सुमन्त्रेण सारथिनाः क्रान्तोऽधिष्ठितः स्यन्दनो रथो यस्य तस्मिन् । 'शताङ्गः स्यन्दनो रथः' इत्यमरः । रघुनन्दने । आलोकपथं दर्शनमार्गम् । 'आलोकौ दर्शनोद्द्योतौ' इत्यमरः । 'ऋक्पू -' इत्यादिना समासान्तः । अतिक्रान्तेऽतीत्य गते सति । स्यन्दमानबाष्पप्रवाहो विगलदध्रुपूरः सन् । मोहं मूर्च्छामुपगम्य भूम्यां पपात ॥

ततः किं जातमित्यत आह—

ततः परिजनकृताश्वासाल्लब्धसंज्ञाय राज्ञे कौसल्यासदनमरोचत ।

तत इति । ततस्तदनन्तरं परिजनैः सेवकजनैः कृतो विहितो यः आश्वासो मूर्च्छापगमोचितोपचारस्तस्माद्धेतोः लब्धसंज्ञाय पुनः प्राप्तचेतनाय राज्ञे दशरथाय । 'रुच्यर्थानां प्रीयमाणः' इति चतुर्थी । कौसल्यायाः सदनं गृहमरोचतः निवासार्हतयेष्टमभूत् । तद्गृहं प्रविवेशेत्यर्थः । एतेन राज्ञः पूर्वं कैकेयीगृहमेव नियतनिवासः इति सूच्यते ॥

ततः श्रीरामवृत्तान्तमाह—

अथ दशरथिरहमहमिकया संमूर्च्छन्महाजनौघदुरवगाहतया मन्दायमानस्यन्दनवेगः सकलजनविवेककोकनदं मुकुलयन्मोहतमसा तमसातटमुपागमत् चरमगिरितटमपि सहस्रदीधितिः ।

अथेति । दशरथिः श्रीरामोऽपि । अन्योन्यं प्रति श्रेष्ठोऽहमित्यभिमानोऽहमहमिका । 'अटमहमिका तु सा स्यात्परस्परयोः भवत्यहंकारः' इत्यमरः । अहमिति विभक्तिप्रतिरूपकमव्ययं निपातितम् । तस्य वीप्सायां द्विरुक्तिः सञ्ज्ञायां कप्प्रत्ययः । तथा । अहप्रथमिकयेत्यर्थः । संमूर्च्छन्समिलन्यो महाजनौघो बहुजनसमूहेन दुरवगाहतया दुष्प्रवेशतया मन्दायमानो मन्दीभवन्स्यन्दनवेगो यस्य स तथोक्तः सन् मोहस्तम इव मोह इव तमश्चेत्युपमितसमासः । तेन मोहान्धकारेण । सकलजनानामशेषजनानां विवेकः कोकनदं रक्तोत्पलमिव स इव च कोकनदम् । 'रक्तोत्पलं कोकनदम्' इत्यमरः । मुकुलयन्सकोचयन् । विशेषणमेतत्सूर्योऽपि योज्यम् । तमसा नाम नदी तस्यास्तटमुपागमत्प्राप । तथा सहस्रदीधितिः सूर्योऽपि चरमगिरितटमस्तावलकूटम् । अगमदिति सबन्धः । अत्र प्रस्तुताप्रस्तुतयोर्दशरथिसहस्रदीधित्यो-

१ 'अवलोकयन्' इति पाठः २. 'स्यन्दमान' इति पाठः ३ 'अथ' इति नास्ति कश्चित् ४ 'दशरथिरपि' इति पाठः ५. 'शिखरम्' इति पाठः

मुकुलयन्निति समानधर्मेणौपम्यस्य गम्यत्वाद्दीपकम् । 'प्रस्तुताप्रस्तुताना च सामान्ये तुल्यधर्मेत । औपम्य गम्यते यत्र दीपक तन्निगद्यते ॥' इति लक्षणात् । तच्चोपमया सकीर्यते ॥

आविःप्रलापमटवीं भजतो जनस्य

काकुत्स्थपादविरहासहमानसस्य ।

आस्तीर्णपर्णशयनान्यभवनृहाणि

मूलस्थलानि तमसातटभूरुहाणाम् ॥ ४७ ॥

आविरिति । आविः प्रलापमाविर्भवत्परिदेवन यस्मिन्कर्मणि तद्यथा भवति तथा । अटवीं भजत प्रविशत । काकुत्स्थपादविरहस्य श्रीरामचरणारविन्दविद्योगस्य न सहत इत्यसहिष्णु । पचाद्यच् । तन्मानस यस्य तस्य । आस्तीर्णान्यास्तृतानि यानि पर्णानि तान्येव शयनानि शय्या येषां तानि तमसातटभूरुहाणां तमसानदीतीररुहतरूणां मूलस्थलानि मूलप्रदेशा गृहाणि मन्दिराण्यभवन् । तेषु विशश्रमुर्ल्यर्थः । यद्यपि 'गृहा पुंसि च भूभ्येव' इत्यमरः । तथापि नपुंसकत्वे कविरेव प्रमाणम् । अत्र मूलस्थलेषु गृहत्वरूपणाद्रूपकालकारः ॥

अथ निशीथे दाशरथिः सुमन्त्रेण संमन्त्र्य वञ्चितजनसंहतिरति-  
विनतानन्दनेन स्यन्दनेन वेदश्रुतिगोमतीनिष्यन्दिकानामनदीत्रयपरि-  
ष्कृतामिक्ष्वाकवे मनुना दत्तां वसुमतीमतीत्य विविधवनगहनवीरुतृ-  
णपटलपिहितरथतुरगखुरमुद्रया पदव्या गङ्गातरङ्गसंगतमूलं गगन-  
गङ्गालिङ्गितशृङ्गं शृङ्गवेरपुरालंकारमिङ्गुदीपादपमुपागमत् ।

अथेति । अथानन्तर दाशरथिः श्रीरामो निशीथेऽर्धरात्रे । 'अर्धरात्रनिशीथौ द्वौ' इत्यमरः । सुमन्त्रेण सह समन्त्र्य निद्राणानिमान्पौरान्विलोक्य गमिष्यामीत्या-  
लोच्य वञ्चितजनसंहतिं प्रतारितानुगतपौरवर्गं सन् । विनतानन्दनमतिकान्तोऽति-  
विनतानन्दनस्तेन । वैनतेयाधिकजवेनेत्यर्थः । 'अत्यादयः क्रान्ताद्यर्थे द्वितीयया'  
इति समासः । स्यन्दनेन रथेन करणेन । वेदश्रुतिश्च गोमती च निष्यन्दिका चेति  
नामानि यस्य तत्तथोक्तं यन्नदीत्रयं तेन परिष्कृताम् । वेदश्रुतिगोमतीनिष्यन्दिका-  
ख्यामिस्तिष्ठभिर्नदीभिर्भूषितामित्यर्थः । 'सपर्युपेभ्यः करोतौ भूषणे' इति सुडागमः ।  
तथा इक्ष्वाकवे राज्ञे मनुना पित्रा वैवस्वतमनुना दत्ता वसुमती भूमिम् । कोसलदेश-  
मित्यर्थः । अतीत्यातिक्रम्य । एतेनास्य राज्यलक्ष्म्या तृणीकारः सूच्यते । विविधानि  
नानाप्रकाराणि वनानि सचारयोग्यानि गहनानि दुष्प्रवेशान्यरण्यानि तेषु वीरुधा-  
लतानां तृणानां च पटलेन जालेन पिहिताच्छादिता । अनुपलभ्यमानेति यावत् ।  
रथतुरगखुरमुद्रा रथाश्चखुरन्यासो यस्यां तथा पदव्या मार्गेण । तृतीयाविधाने  
प्रकृत्यादिभ्यः उपसख्यानान्तृतीयोपपत्तिः । गङ्गायां भूतलवाहिन्या मन्दाकिन्यास्त-  
रङ्गैरुर्मिभिः संगतः मूलः यस्य तम् । गङ्गातीररुहमित्यर्थः । एतेनात्यन्तपवित्रता

सूच्यते । तथा गगनगङ्गाकाशगङ्गयालिङ्गितमाश्लिष्टं शृङ्गमग्रभागो यस्य तम् ।  
इत्यौन्नत्यातिशयोक्तिः । शृङ्गवेरपुरस्य गुहनगरस्यालकारभूतमाभरणभूतम् । शोभा-  
वहमित्यर्थः । इङ्गदीपादप तापसतरुमुपागमत् । तन्मूलप्रदेशमशिश्रयदित्यर्थः ।  
'इङ्गदी तापसतरु' इत्यमरः ॥

ततः ।

तत इति । ततस्तदनन्तरम् ॥

दृष्ट्वा राममनेकजन्मरचितैर्दृश्यं शुभैः कर्मभिः

श्रुत्वा मातुवरद्वयादुपगतां वृत्तिं च वैखानसीम् ।

अत्युज्जृम्भितहर्षशोकजनितैर्बाष्पैर्निषादाधिपः

शीताशीतगुणान्वितैरविरलैः संपृक्तवक्त्रोऽभवत् ॥ ४८ ॥

दृष्ट्वेति । निषादा वनगोचरजाल्यन्तरास्तेषामधिपो राजा गुहः । अनेकजन्मर-  
चितैः । जन्मान्तरसहस्राचरितैरित्यर्थः । शुभैः कर्मभिर्व्रतनियमोपवासादिसत्कृत्यै-  
र्हेतुभिर्दृश्यं साक्षात्करणीयम् । राम दृष्ट्वा । तथा मातुः कैकेय्या वरद्वयात्पूर्वोक्ता-  
द्वरयुग्माद्धेतोरुपगतां प्राप्ताम् । वैखानसाना वानप्रस्थानाः सबन्धिनी वैखानसीम् ।  
'तस्येदम्' इत्यण् । 'टिङ्गणञ्-' इत्यादिना ङीप् । वृत्तिश्च । जटावलकलधारणकन्द-  
मूलाद्यशनवनवासव्यापारः चेत्यर्थः । 'वैखानसो वनेवासी वानप्रस्थश्च तापस' इति  
यादवः । श्रुत्वा । अत्युज्जृम्भिताभ्यामत्युत्कृष्टाभ्यां हर्षशोकाभ्यामानन्दविषादाभ्यां  
जनितैः । श्रीरामदर्शनाद्धर्षः । वनवासश्रवणाच्छोक इति विवेकः । अत एव शीता  
शीतगुणाभ्यां शीतोष्णगुणाभ्यामन्वितैः समवेतैः । हर्षजत्वाच्छीतगुणान्वितत्वम्,  
शोकजत्वादशीतगुणान्वितत्वमिति विवेकः । अविरलैः सान्द्रेर्बाष्पैरश्रुभिः संपृक्त-  
वक्त्रः । परिक्रिन्नवदनोऽभवत् । श्रीरामदर्शनवनवासश्रवणजनितानन्दविषादाभ्यां  
शीताशीतगुणान्वितान्यश्रूण्यवर्तयदित्यर्थः । अतएव यथाक्रममन्ययात्क्रमापरनामा  
यथासंख्यालंकारः । शार्दूलविकीर्णितवृत्तम् ॥

सोऽयं प्रियसुहृत्समासाद्य गुहः कृताञ्जलिर्जसा रघुनाथमनुना-  
थितवान् ।

स इति । सोऽयं प्रियसुहृत्प्रियमित्रम् । 'सुहृद्दुर्हृदौ मित्रमित्रयो' इति निपातः ।  
गुहः समासाद्य समीपमागत्य कृताञ्जलिर्विरचितकरसपुटः सन् । विनयलक्षणमेतत् ।  
अञ्जसा याथार्थ्येन । न त्वौपचारिकतयेत्यर्थः । 'तत्त्वे त्वद्वाञ्जसा द्वयम्' इत्यमरः ।  
रघुनाथः श्रीराममनुनाथितवान्याचितवान् । प्रार्थितवानित्यर्थः । 'नाथ आयायम्'  
इति धातोः क्वतुप्रत्ययः ॥

तत्प्रकारमेव विवरिष्यन्नादौ तावत्सविनयमाविष्करोति—

देव, पितृनियोगप्रवणान्तःकरणमपि भवन्तं विज्ञापयितुमंज्ञान-  
पदरीतिर्भारती मां मुखरयति ।

१. 'तत्र' इति पाठः २. 'प्रिय' इति नास्ति कचित्. ३. 'विज्ञापितुम्' इति पाठः.  
४. 'अज्ञात' इति पाठः

देवेति । हे देव स्वामिन्, पितृनियोगप्रवर्णं पित्राज्ञापरतन्त्रमन्त करण यस्य त  
तथोक्तमपि । अनिवार्यनिश्चयमपीत्यर्थः । भवन्तः प्रति विज्ञापयितुं वक्तव्यार्थं कथयि-  
तुमज्ञानामविवेकिना जानपदानां जनपदवासिना प्रकृतीनां रीतिं शैली यस्या सा  
तथोक्ता । पामरसाधारणीत्यर्थः । भारती सरस्वती मा मुखरयति । मुखं वागस्या-  
स्तीति मुखरो निरन्तरभाषी 'खंमुखकुञ्जोभ्यो रो वक्तव्य' इति रप्रत्ययः । 'दुर्मुखे  
मुखराबद्धमुखौ' इत्यमरः । ततः 'तत्करोति-' इति ण्यन्ताल्लङ् । मुखरीकरोति ।  
व्याहारयतीत्यर्थः । अतो विज्ञापयामीति भावः ॥

सप्रति यद्विज्ञापनीयं तदाह—

अस्त्येतदनिवार्यवीर्योद्भूतभट्टदुर्गवर्गयुक्तमनुषक्तभोग्यजातमन्थर  
मन्थराहृदयतोदावहमस्मदीयं राज्यम् ।

अस्तीति । अनिवार्यवीर्योद्भूता अनतिक्रमणीयपराक्रमोद्भूतिभिता भटा वीरा  
योधा यस्मिन्स तथोक्तो यो दुर्गवर्गो गिरिदुर्गादियुक्तिस्थाननिवहस्तेन युक्तः सगतम् ।  
दुर्गैत्यत्र दुःखेन गम्यतेऽत्रेति विग्रहः । 'मुदुरोरधिकरणे' च इति गमेर्ङ । इत्थभूत-  
स्यैव च राज्ञामाश्रयणीयत्वादिति भावः । तथाह मनु — 'धनुर्दुर्गं महीदुर्गमब्दुर्गं  
वार्क्षमेव च । नृदुर्गं गिरिदुर्गं च समाश्रित्य वसेन्नृपः ॥' इति । तथानुषक्तमनपायि  
यद्भोग्यजातः सक्चन्दनादिभोगार्हवस्तुविशेषसमृद्धिस्तेन मन्थरः निर्भरम् । परिपूर्णमि-  
त्यर्थः । एवभूतस्यैवोपादेयत्वादिति भावः । तथा मन्थराया युष्मद्राज्याभिषेकविधात-  
कारिण्या कैकेयीदास्या हृदयतोदावह मनोव्यथाकरम् । एतद्विघटने तस्या अनधि-  
कारादिति भावः । अस्मदीयमस्मत्सबन्धि । 'त्यदादीनि च' इति वृद्धसज्ञाया वृ-  
द्धाच्छ । एतद्राज्यम् । अयं देश इत्यर्थः । अस्ति वर्तते ॥

अस्तु प्रस्तुते किं तत्राह—

तदेतदनिदं प्रथमप्रवृत्तं परिगृह्य किञ्चिदनुगृह्य च परिजनयोग्यभा-  
ग्यभाजनममुं जनममुञ्चन्नेव तातादेशं देशेऽस्मिन्विस्मयनीयानुभाव-  
मुनिवृन्दं मन्दाकिनीसंदर्शनेन मन्दायमानजननीजनवियोगदुर्दशश्च-  
तुर्दश दशरथकथिताः समाः समापयतु भवानिति ।

तदिति । हे राम, भवान् । इदं प्रथमं यस्य तदिदं प्रथमम् तत्र भवतीत्यनि-  
दं प्रथमम् । अनूतनमित्यर्थः । प्रवृत्तं व्यापारो यस्य तत्तथोक्तम् । पूर्वं यदाकदाचिद-  
पीहृङ्गहाराजापरिपालितत्वादिति भावः । एतत्पूर्वोक्तप्रकारमेतद्राज्यं परिगृह्य स्वी-  
कृत्य । तथा अमुं जनम् । मामित्यर्थः । परिजनस्य भृत्यवर्गस्य योग्यमर्हं यद्भाग्य  
भागधेयं तस्य भाजनं पात्रम् । किञ्चिद्विषयं पूर्णानुग्रहस्यानर्हत्वादिति विनयोक्तिः ।  
अनुगृह्य । भृत्यत्वेन नियुज्येत्यर्थः । तथा तातादेशम् । मुनिवृत्त्या वनमाश्रयेत्येवं-  
रूपं पितृनिधोगमित्यर्थः । स्वयममुञ्चन्नपरित्यजन्नेव । विस्मयनीय आश्चर्यकरोऽनुभाव-

१ 'रप्रकरणे खमुखकुञ्जोभ्य उपसख्यान' इति कौ २ 'भट्टवर्गदुर्गयुक्तम्' इति पाठ  
३ 'तदिदमनिदम्' इति पाठ ४ 'च' इति नास्ति क्वचित् ५ 'योग्यभाजनम्' इति  
पाठ ६ 'तातादेशे' इति पाठ

स्तप सामर्थ्यं यस्य तत्तादृशं मुनिवृन्दं यस्मिंस्तस्मिन् । गङ्गातीरत्वेनात्यन्तपुण्यक्षेत्र-  
त्वाभिरन्तरमहातपोनिष्ठनिवहाधिष्ठित इत्यर्थः । एतेन सहवासयोग्यसपन्नतया निवा-  
साहता सूच्यते । अस्मिन्देशे जनपदे । मन्दाकिनीसदर्शनेन हेतुना मन्दायमाना  
मन्दीभवन्ती जननीजनविरहदुर्दशा मातृवर्गविश्लेषजनितविषादो यस्य स तथोक्त-  
सन् । लोकजननीत्वाद्गङ्गाया इति भावः । एतेन मातृणामत्यन्तपवित्रता सूच्यते ।  
दशरथेन कथिता निर्दिष्टाश्चतुर्दशसख्याका समा वत्सरान्समापयत्वतिवाहयतु ।  
इत्यनुनाथितवानिति पूर्वेण सबन्धः । सपूर्वादाप्नोतेर्विचि प्रार्थनाया लोदः । शेषे  
प्रथमः । 'सवत्सरो वत्सरोऽब्दो हायनोऽस्त्री शरत्समा' इत्यमरः ॥

तस्मिन्नित्थं प्रार्थनाभाजि सख्यौ प्रत्याचख्यौ रामभद्रः प्रियौक्त्या ।  
मातुर्वाक्याद्वल्कलेनावृतं मे गात्रं क्षात्रप्रक्रियां नाहतीति ॥ ४९ ॥

तस्मिन्निति । सख्यौ मित्रे तस्मिन्गृह इत्यमनेन प्रकारेण प्रार्थनाभाजि प्रार्थना  
कुर्वति सति रामभद्रः प्रियोक्त्या प्रियवचनेन । अन्यथा तस्य मनःक्लेशः स्यादिति  
भावः । प्रत्याचख्यौ प्रत्याख्यातवान् । तत्प्रार्थना निराकृतवानित्यर्थः । किमिति ।  
मातुर्वाक्यात्कैकेयिनियोगवचनात् । अत्र मातृग्रहणं पितुर्निर्दोषत्वप्रकाशना-  
र्थम् । वल्कलेनावृतम् । मुनिवेषधारीत्यर्थः । मे मम गात्रं शरीरम् । क्षात्रप्रक्रिया  
क्षत्रियोचितप्रकारम् । राजवेषमित्यर्थः । गृहीतुमिति शेषः । नाहतीति । योग्यं न  
भवतीत्यर्थः । 'गृहीतं न परित्यजेत्' इति न्यायाद्गृहीतपरित्यागस्यानुचितत्वादिति  
भावः । इति प्रत्याचख्याविति पूर्वेण सबन्धः । शालिनीवृत्तम् ॥

ततस्तु तदनुरोधेन रोधस्तरोरधस्तात्सुमन्त्रनियन्त्रितरथ्ये दाशर-  
थ्योरातिथ्यं समधुपर्कं कर्तुमिव मन्दमन्दमरविन्दवृन्दस्यन्दमानम-  
करन्दबिन्दुसंदोहवाहिनि वाहिनीतरङ्गमरुति वाति काननगमनाव-  
स्थां काकुत्स्थस्य प्रेक्षितुमक्षमायामिव क्षमाभृति चरमे तिरोहितायाम-  
ह्वामधिदेवतायां संध्यां चरमां रामः समाप्य तस्यां तरुमूलभुवि ल-  
क्ष्मणकल्पितं पर्णतल्पमभजत् ।

तत इति । ततः प्रत्याख्यानानन्तरं तदनुरोधेन गुहानुवर्तनेन रोधस्तरोः ।  
गङ्गानदीतटरुहस्य कस्यचिद्वृक्षस्येत्यर्थः । अवस्तादधः प्रदेशे सुमन्त्रे नियन्त्रितरथ्ये  
नियमितरथाब्दे सति दाशरथ्यो रामलक्ष्मणयोः । मधुपर्को मधुगुडादिमधुरपदार्थ-  
मिश्रितं पूज्यानां देयद्रव्यं तेन सह समधुपर्कम् । आतिथ्यमतिथिसत्कारं कर्तुमिवेति  
फलोत्प्रेक्षा । अरविन्दवृन्दादब्जषण्डात्स्यन्दमानं प्रस्रवन्तं मकरन्दबिन्दुसंदोहं पुष्प-  
रसशीकरनिकुरम्बं वहतीति तथोक्ते वाहिनीतरङ्गमरुति गङ्गातरङ्गमारुते मन्दमन्दं  
मन्दप्रकारम् । 'प्रकारे गुणवचनस्य' इति द्विर्भावः । कर्मधारयसद्भावात्सुपोल्लङ् । एतेन  
शैल्यमान्यसौरभ्यसपत्तिरुक्ता । वाति प्रसरति सति । वाते शतृप्रत्ययः । 'वहति' इति  
पाठे वहति-प्रवर्तमाने सति । तदा काकुत्स्थस्य श्रीरामस्य । अत्रैकवचनग्रहणं तस्यैव

प्राधान्यादित्यवगन्तव्यम् । काननगमनावस्थामरण्ययात्रादुर्दशा प्रेक्षितुं द्रष्टुमक्षमाया-  
मसहमानायामिवेत्युत्प्रेक्षा । अहमधिदेवतायाम् । अह पतौ चरमे क्षमाभृत्यस्ताचले ।  
'अस्तस्तु चरमक्षमाभृत' इत्यमर । तिरोहितायामन्तर्हिताया सत्याम् । सूर्येऽस्त गते  
सतीत्यर्थः । रामश्चरमा पश्चिमा सध्यामुपास्य । सायसध्यावन्दनं कृत्वेत्यर्थः । तस्या  
पूर्वोक्ताया तरुमूलभुवीङ्गुदीवृक्षाध प्रदेशे लक्ष्मणेन कल्पित रचित पर्णतल्प पर्णमय-  
शय्याम् । 'तल्प शय्यादृदारेषु' इत्यमर । अभजत्प्रापत् । तत्र सविवेशेत्यर्थः ।  
अत्र सकललोकवन्द्यमानचरणारविन्दस्यापि भगवत श्रीरामस्य सध्यावन्दनचरण  
लोके सप्रदायप्रवर्तनार्थमित्यवगन्तव्यम् । तदुक्त भगवता गीतासु—'यद्यदाचरति  
श्रेष्ठस्तत्तदेवेतरो जन । स यत्प्रमाणं कुरुते लोकस्तदनुवर्तते ॥' इति । अथवा 'अह-  
रह सध्यामुपासीत' इत्यादिसकलशस्त्राभिज्ञस्य समस्तधर्माचरणतत्परस्य लीलाविप्र-  
हृधारिण श्रीरामस्यायुरारोग्यादिसकलश्रेय प्रदत्वात्सध्यावन्दनं युक्तमेवेति द्रष्टव्यम् ।  
तथाच महाभारते—'पितामह पितृन्सृष्ट्वा मूर्तिं तामुत्ससर्ज ह । सा प्रातः साय-  
मागत्य सध्यारूपेण वर्तते । एता सध्या यतात्मानो ये तु दीर्घमुपासते । दीर्घायुषो  
भविष्यन्ति नीरुज पाण्डुनन्दन ॥' इति

रामे विदेहसुतया तरुमूलसंज्ञा-

मन्त-पुरं विशति लक्ष्मणसौविदल्लम् ।

निध्याय तं नियमितामितबाष्पवृष्टि-

निद्रां निरस्य निषसाद निषादनाथः ॥ ५० ॥

राम इति । रामे विदेहसुतया वैदेह्या सहेत्यर्थः । अत्र सहाथीप्रयोगेऽपि  
तदर्थगम्यतायाम् । 'बृद्धो यूना-' इति सूत्रादेव प्रयोगात्सहार्थानामप्रयोगेऽपि 'सह-  
युक्तेऽप्रधाने' इति सहाथ्ये तृतीया । लक्ष्मण एव सौविदल्ल कञ्चुकी दौवारिको  
यस्य तत् । सौमित्रिकृतसरक्षणमित्यर्थः । 'सौविदल्ल कञ्चुकिन' इत्यमर । तरुमूल  
वृक्षाध प्रदेश इति संज्ञा यस्य तम् । तद्रूपमित्यर्थः । अन्तःपुरं शुद्धान्तं विशति  
प्रविष्टवति सति । निषादनाथो गुहस्त तथाभूत भूतलशायिन श्रीराम निध्याय दृष्ट्वा ।  
'निर्वर्णनं तु निध्यानं दर्शनालोकनेक्षणम्' इत्यमर । नियमितान्तर्निद्रामितबाष्प-  
वृष्टिरविच्छिन्नाश्रुसपातो येन स तथोक्तः सन् । श्रीरामदुर्दशादर्शनेन कचित्काल  
कृतरोदन इत्यर्थः । निद्रा निरस्य त्यक्त्वा निषसाद । लक्ष्मणसलापतात्पर्येण जाग्र-  
देव तत्रोपविष्टवानित्यर्थः । वसन्ततिलकावृत्तम् ॥

व्यतीतायां विभावर्यामर्यम्णि मरीचिमालाहारिणि पूर्वोर्वीधर-  
मूर्ध्नि विरचितजटाबन्धौ सह सीतया दाशरथी भागीरथीकच्छम-  
गच्छताम् ।

व्यतीतायामिति । विभावर्या रजन्याम् । 'विभावरीतमस्त्रिन्यौ रजनी यामिनी  
समी' इत्यमर । व्यतीताया प्रभाताया सत्याम् । पूर्वोर्वीधरमूर्ध्नुर्दयाचलशिखरे ।  
'उदय पूर्वपर्वत' इत्यमर । अर्यम्णि सूर्ये मरीचिमालाहारिणि तेज पुञ्जधारिणि ।  
अभ्युदिते सतीत्यर्थः । दाशरथी रामलक्ष्मणौ । विरचितो विहितो जटाना बन्धो ।

१ 'अर्यमरीचिवीचिमाला' इति पाठ २ 'जटाबन्धौ दाशरथी' इति पाठ .



वटवृक्षक्षीरैर्ग्रथनं याभ्या तौ । सीतया सह भागीरथीकच्छ गङ्गातीरमगच्छतां प्र-  
सवन्तौ । 'जलप्रायमनूप स्यात्पुसि कच्छस्तथाविध' इत्यमर ॥

तत्र रामः प्रहृष्टचेताः सीतामाचष्ट ।

तत्रेति । तत्र भागीरथीकच्छे राम प्रहृष्टचेतास्तद्दर्शनेनात्यन्तसंतुष्टान्त करण  
सन् । सीतामाचष्टावोचत् ॥

तदेवाह—

मेध्याश्वमार्गपरिमार्गणसंभवस्य

दिव्यौषधिं कपिलकोपमहाज्वरस्य ।

तातानुतर्पणपचेलिमभागधेयां

भागीरथीं भगवतीं शरणं भजामः ॥ ५१ ॥

मेध्येति । मेध्य पवित्र । यद्वा 'प्रजापतिरश्वमसृजत यो मेधायालभ्यते ।  
आशासाना मेधपतिभ्या मेधम्' इत्यादि श्रुतौ दर्शनान्मेधशब्दो यागवचन । यथा  
'त्वमेव पितृमेध' इतिवत् । 'मेध क्रतौ धिया मेधा' इति विश्वश्च । तथाच मेधे  
साधु मेध्य । 'तत्र साधु' इति यत्प्रत्यय । अथवा मेधाहो मेध्य । 'तदर्हम्' इति  
यत्प्रत्यय । स चासावश्वश्च । अश्वमेधीयाश्च इत्यर्थः । तस्य मार्गपरिमार्गणे वर्त्मा-  
न्वेषणे सभव उत्पत्तिर्यस्य तस्य कपिलकोपमहाज्वरस्य कपिलमुनिकोधरूपमहामयस्य  
दिव्यौषधिमसाधारणौषधीभूताम् । तदुपशान्तिकरीमित्यर्थः । तथा तातानुतर्पणेना-  
स्मत्पूर्वपितृसतर्पणेन पचेलिम परिपक्व भागधेयं भाग्य यस्यास्ताम् । परोपकाराचर-  
णोपयोगितयैव जन्मसाफल्यसंभवादिति भावः । पचेलिमेत्यत्र 'कैर्मर्कतरि केलिम-  
र्वाच्य' इति केलिमर्त्यस्य । भगवती पूज्या भागीरथी गङ्गा शरणं भजामः प्राप्नुमः ।  
यतोऽस्मत्कुलमहत्तरेण भगीरथेनेन्द्रपरिमुषिताश्वमेधीयाश्वान्वेषणसमये कपिलान-  
लदग्धाना पितृणां खलौकप्रापणयावतारिता कार्यसिद्धिं कृतवती, अतो भागीरथी-  
नाम्नेयं व्यवहियते । तस्मादस्माकमपि शरणागताना कार्यसिद्धिं करिष्यतीति तद्भजनं  
युक्तमेवेति भावः । स्पष्टोऽत्र रूपकालंकारः । वसन्ततिलकावृत्तम् ॥

तदनन्तरं रामः सान्त्ववचननिवारितसुमन्त्रः ससौमित्रिर्मङ्गलानि  
प्रार्थयमानया तया मैथिल्या सह गुहेनानीतां नावमारुरोह ।

तदनन्तरमिति । तदनन्तरं भागीरथीभजनानन्तरं राम सान्त्ववचनैः प्रियो-  
क्तिभिरेव निवारितः । त्वं पुनरयोध्यां प्रति याहीति निवर्तितं सुमन्त्रो येन स त-  
थोक्तः । अत्र सान्त्वग्रहणं तन्मनः खेदनिरासार्थमित्यवगन्तव्यम् । ससौमित्रिः सल-  
क्ष्मणः सन् । मङ्गलानि । 'पुत्रो दशरथस्यायं महाराजस्य धीमतः । निदेशं पालय-  
त्वेन गङ्गे त्वदभिरक्षितः ॥' इत्यादिश्रीरामायणोक्तकृत्याणानीत्यर्थः । प्रार्थयमानया  
याचमानया । 'याज्जायामभियाने च प्रार्थना कथ्यते बुधैः' इत्यभिधानात् । तया  
नुसृतया मैथिल्या सह जानक्या साकम् । गुहेनानीता श्रुत्यद्वारा प्रपितामित्यर्थः ।  
नावं तरीमारुरोहाधिष्ठितवान् । 'त्रिया नौस्तरणिस्तरि' इत्यमरः ॥

१ 'दुर्नयस्य' इति पाठः. २. केलिमर उपसख्यानम्.

स एष निषिध्य निषादाधिपतेरनुगमनमपि तूर्णमेव विंतीर्णसुर-  
सरित्पूरः संपूर्णसस्ये वत्साभिधाने जनपदे कृतपदचललक्ष्यवेधन-  
चतुरश्वतुरो मृगान्निहत्य कुत्रचिद्वनस्पतिमूले निशामनैषीत् ।

स इति । यो नावमारुरोह स एष रामो निषादाधिपतेर्गुहस्यापि । सुमन्त्रानुस-  
रणनिषेधसमुच्चयार्थकोऽयमपिशब्द । अनुगमनमनुसरण निषिध्य त्वया सम्यग्भक्ति  
प्रदर्शिता, अतस्त्वमत्रैव वसेति निवार्य । तूर्ण क्षिप्रमेव । विलम्बेऽन्तराय स्यादिति  
भयादिति भावः । विंतीर्णसुरसरित्पूरो विलङ्घितगङ्गाप्रवाहः सन् । ‘निस्तीर्ण’ इति च  
पाठः । संपूर्णसस्ये । त्रीह्यादिसकलसस्यसमृद्ध इत्यर्थः । वत्स इत्यभिधानमाख्या यस्य  
तस्मिन्जनपदे देशे । ‘नीवृज्जनपदो देशविषयौ’ इत्यमरः । कृतपदः । प्रविष्ट इत्यर्थः ।  
चललक्ष्यवेधनचतुरश्वचलशरव्यसप्रहारनिपुणः । अतएव चतुरश्वतु सख्याकान्मृ-  
गान्वराहादीन्निहत्य प्रहस्य । क्षत्रधर्मत्वेनानिषिद्धत्वादिति भावः । कुत्रचित्कस्मिन्नि-  
द्वनस्पतिमूले वृक्षाधः प्रदेशे निशा रात्रिमनैषीद्व्यगमयत् । ‘मत्स्याभिधान’ इति  
प्रामादिक पाठः । उक्तं च श्रीरामायणे—‘ततः समृद्धाञ्शुभसस्यशालिनः क्षणेन  
वत्सान्मुदितानुपागमत् । तौ तत्र हत्वा चतुरो महामृगान्वराहमृदयं पृषत महारु-  
रम् ।’ इत्यादि ॥

अन्येद्युर्वन्येन पथा प्रयातास्ते प्रयागे प्रंतायमानहोमधूमप्राग्भारं  
भरद्वाजाश्रमं श्रयन्तश्चाभिवन्द्य तममन्दहर्षं महर्षिमन्त्रेनादिष्टवर्त्मना  
वैकर्तनीपूरोपप्लवं प्लवेन वैणवेन निस्तीर्य शमधनजनसंविधानशमि-  
तशान्प्रवसकलसत्त्वचरित्रविचित्रं चित्रकूटाचलमभजन् ।

अन्येद्युरिति । अन्येद्युरन्यस्मिन्दिने । ‘सद्यः —’ इत्यादिना निपातितमव्ययम् ।  
‘अद्यात्राह्वयथ पूर्वेऽह्नीत्यादौ पूर्वोत्तरापरात् । तथाधरान्यान्यतरेतरात्पूर्वेद्युरादयः ॥’  
इत्यमरः । ते सीतारामलक्ष्मणा वने भवो वन्यस्तेन पथारण्यवर्त्मना प्रयाता  
प्रस्थिता सन्तः प्रयागे प्रयागाख्ये पुण्यक्षेत्रे प्रतापमानो व्याप्नुवानः । तनोतेर्यकि  
लटः शानचि मुमागमः । ‘तनोतेर्यकि’ इत्यनुनासिकस्य वैकल्पिकोऽकारः । होमधूम-  
प्राग्भारो होमधूमसमूहो यस्मिंस्तम् । हव्यगन्धिधूमानुमेयमित्यर्थः । प्राग्भारशब्दः  
समूहे रूढः । भरद्वाजाश्रमः भरद्वाजाख्यमहर्षेस्तपोवनं श्रयन्त आश्रयन्तः सन्तः ।  
अमन्दहर्षं निजागमनादमन्दो हर्ष आनन्दो यस्य त महर्षिमृषिभ्यो त भरद्वाजम-  
भिवन्द्य नमस्कृत्य च । रामः स्वयं तारकब्रह्मणि क्षत्रियरूपेणावतीर्णत्वात् । ‘यद्यदा-  
चरति श्रेष्ठ’ इत्यादिस्मरणात्क्षत्रिमर्यादा प्रवर्तितवानिति सूचितम् । अनेन मह-  
र्षिणादिष्टं यद्वर्त्मं चित्रकूटमार्गस्तेन । विकर्तनस्य सूर्यस्यापत्यं ह्रीं वैकर्तनी यमुना  
नदी । ‘तस्यापत्यम्’ इत्यण् । ‘टिङ्गाणञ्—’ इत्यादिना ङीप् । तस्या पूरः प्रवाहः

१ ‘भवतीर्ण’ इति पाठः । २ ‘चललक्ष्य’ इति पाठः । ३ ‘प्रभाते’ इति पाठः ।  
४ ‘प्रतीयमान’ इति पाठः । ५ ‘भारद्वाजाश्रममाश्रयन्त’ इति पाठः । ६ ‘महर्षि-  
नेन’ इति पाठः । ७ ‘शान्प्रवसत्त्वचारित्रम्’ इति पाठः । ८ ‘चरित्र विचित्रम्’ इति  
पाठः । ९ ‘चित्रकूटमचलम्’ इति पाठः । १० ‘अभजन्त’ इति पाठः

एवोपलव आपत्तम् । मार्गनिरोधकत्वादिति भावः । 'कालिन्दी सूर्यतनया यमुना शमनस्वसा' इत्यमरः । वैणवेन वेणुमयेन प्लवेनोडुपेन । 'उडुप तु प्लवः कोलः' इत्यमरः । निस्तीर्य तीर्त्वा । शमो वैराग्यादिना निर्विकारचित्तत्वं स एव धनं येषां ते शमधना महर्षयस्त एव जनास्तेषां सन्निधानेन सानिध्येन शमितशात्रवाणि प्रशान्तवैराणि यानि सकलसत्त्वानि गोव्याघ्रादिसमस्तजन्तवस्तेषां चरित्रेणान्योन्यसाहचर्यरूपेण विचित्रमाश्चर्यकरम् । निर्वैरदेशत्वान्निवासार्हमित्यर्थः । चित्रकूटं नामाचलं पर्वतमभजन्प्रापुः ॥

अनुजरचितपर्णागारहृद्यासु माद्य-

त्परभृतगलचञ्चत्पञ्चमैरञ्चितासु ।

जनकदुहितृयोगाज्जातसाकेतसौख्य-

श्चिरमरमत रामश्चित्रकूटस्थलीषु ॥ ५२ ॥

अनुजेति । अनुजरचितपर्णागारहृद्यासु सौमित्रिनिर्मितपर्णशालामनोहरासु । तथा माद्यत्परभृतानां मत्तकोकिलानां गलेषु कण्ठकुहरेषु चञ्चन्तं प्रसरन्तो ये पञ्चमा स्वरविशेषास्तैः । 'पिकः कूजति पञ्चमम्' इत्यभिधानात् । 'वनप्रियः परभृतः कोकिलः पिकः' इत्यमरः । अञ्चितासु मनोहरासु 'अञ्चे पूजायाम्' इति इडागमः । चित्रकूटस्य स्थलीष्वकृत्रिमभूमिषु । 'जानपदः' इत्यादिना कृत्रिमाथेऽङीष् । रामो जनकदुहितृयोगाज्जातसागत्याद्धेतोः । 'योगः सनहनोपायध्यानसंगतिद्युक्तिषु' इत्यमरः । जातमुत्पन्नं साकेतेऽयोध्यायां यत्सौख्यमानन्दस्तत्सदृशं सौख्यं यस्य स तथोक्तः सन्निति निदर्शनालंकारः । चिरं बहुकालमरमताकीडतः । 'साकेतः स्यादयोध्यायां कोसलानन्दिनी तथा' इति यादवः ॥

अथ मां वनवासनैरस्यादपि नाम रामः समाह्वयेदिति प्रत्याशया परतन्त्रः सुमन्त्रः कानिचिदहानि गुहसकाशे नीत्वा निराशस्ततः प्रतिनिवृत्तो निवृत्तोत्सवामयोध्यामासाद्य निर्दाशरथिरयं समागत इति श्लोकातिरेकातुरपौरजनजनितदीनाक्रन्दमन्दीभूतनेमिघोषादचरुह्य रथाद्दशरथं प्रयाणोन्मुखप्राणं प्राणंसीत् ।

अथेति । अथ चित्रकूटभजनानन्तरं वनवासे क्लेशभूयिष्ठे वनसंचारे नैरस्याद्वेषादपि नाम । अस्मत्सहवासानुरागाभावेऽपीत्यपिशब्दार्थः । नामेति सभावनायाम् । 'नामः प्राकाश्यसभाव्यकृतसाभ्युपगमेषु च' इति विश्वः । रामो मां समाह्वयेदाकारयेदित्येवंभूतया प्रत्याशया प्रत्याकाङ्क्षया परतन्त्रः परार्थीनः । तादृशाशब्दः सन्त्यर्थः । सुमन्त्रो गुहसकाशे गुहनिकटे कानिचिदहानि । द्वित्राणि दिना-

१ 'कुलम्' इति पाठः २ 'रञ्जितासु' इति पाठः ३ 'नाम' इति नास्ति क्वचित्.  
४ 'प्रत्याशयो' इति पाठः ५ 'निर्दाशरथि सारथिरिति' इति पाठः ६ 'श्लोकातिरेकात्पौर' इति पाठः ७ 'नेमी' इति पाठः

नीत्यर्थं । तथाच रामायणम्—‘तत सायाह्नसमये तृतीयेऽहनि सारथि’ इति । नीत्वा गमयित्वा ततस्तदनन्तर निराश । दृढप्रतिज्ञस्य कुतो नैरस्य कुत पुनरा-  
ह्वानमित्याशारहित सन् । प्रतिनिवृत्त प्रत्यावृत । निवृत्तोत्सवाम् । निरानन्दा-  
मित्यर्थं । अयोध्यामासाद्य प्राप्य । निर्दाशरथिर्दाशरथिरहित पुनरय समागत इति  
हेतोर्थं शोकातिरेको विषादातिशयस्तेनातुरैर्विह्वलै पौरजनैर्जनित उत्पादितो यो  
दीनाकन्द आर्तघोषस्तेन मन्दीभूतोऽन्तर्हितो नेमिघोषश्चक्रधाराध्वनिर्यस्य तस्मादि-  
त्याकन्दतिशयोक्तिः । ‘चक्रधारा प्रधिर्नेमि’ इत्यमरः । रथादवरुह्य । प्रयाणो-  
न्मुखा उत्क्रमणोद्युक्ता प्राणा यस्य तम् । पुत्रवियोगवेदनासहिष्णुत्वेनासन्नमरण-  
मित्यर्थः । दशरथ प्राणंसीत्प्रणतवान् । न मे छिद् । ‘यमरमनमाता सक्च’ इति  
सगागम । चकारादिडागमश्च । ‘इट ईटि’ इति सिचो लुक् । ‘नेटि’ इति प्रतिषे-  
धाद्बुध्यभावः । ‘अढभ्यासव्यवायेऽपि’ इति णत्वम् ॥

एतद्दर्शनेन विसंज्ञो दशरथः कौसल्यासुमित्राभ्यां समाश्वासितः  
कथं प्रयातं रामेण कथं कथितं मैथिल्या किंवृत्तः सौमित्रिरिति मु-  
हुर्मुहुश्चकुण्ठितकण्ठः सुमन्त्रमन्वयुङ्क्त ।

एतदिति । एतद्दर्शनेन सुमन्त्रस्य केवलस्यालोकनेनेत्यर्थः । विसंज्ञो विचे-  
तन । मूर्च्छित इति यावत् । अथ कौसल्यासुमित्राभ्याम् । कैकेय्या अनभिमत-  
तया बहिर्भूतत्वादिति भावः । समाश्वासितः । यथा ससंज्ञः स्यात्तथोपलालित  
सन्नित्यर्थः । दशरथः । रामेण कथं केन प्रकारेण प्रयातः प्रस्थितम् । भावे क्तः ।  
नतु दुःखेन प्रयातः किमित्यर्थः । तथा मैथिल्या कथं कथा रीत्या कथितमुक्तम् ।  
नतु निर्वेदेन कथितं किमित्यर्थः । तथा सौमित्रि किंवृत्तः कथंभूतव्यापारः । अ-  
नुवर्तनतत्परो वा उत न वेत्यर्थः । इत्येव मुहुर्मुहुः पुनः पुनः । वीप्साया द्विरुक्तिः ।  
अश्रुकुण्ठितकण्ठो बाष्पगद्गदवचनः सन् । सुमन्त्रमन्वयुक्तापृच्छत् । ‘प्रश्नोऽनुयोग-  
पृच्छा च’ इत्यमरः ॥

सोऽपि राज्ञे व्यजिज्ञपत् ।

स इति । सुमन्त्रोऽपि राज्ञे दशरथाय व्यजिज्ञपद्विज्ञापितवान् ॥

तत्प्रकारमेवाह—

देव, कथं ब्रवीमि । कठिनहृदयोऽहम् ।

देवेति । हे देव राजन्, कथं कुतो वा ब्रवीमि कथयामि । प्रत्युत्तरमिति  
शेषः । कुतः । यतोऽहं कठिनहृदयो निर्दयचित्तः । अरण्ये राम विहाय पुनरागत-  
त्वात्तस्य तादृग्यात्राकथनव्यालोलरसनत्वाच्चेति भावः ॥

एवमात्मानं विनिन्द्य सप्रति प्रश्नत्रयस्य क्रमेणोत्तरमाह—

सेवारसानुगतपौरमनोरथस्य

दूरे रथस्य च सुतौ तव वर्तमानौ ।

भूत्वा विदेहदुहितुर्नवसौविदल्लौ

भागीरथीतटवने पथिकावभूताम् ॥ ५३ ॥

सेवेति । हे देव, तव सुतौ त्वत्पुत्रौ रामलक्ष्मणौ सेवारसेन भजनानुरागेणानुगता अनुसृता ये पौरा पुरवासिनो जनास्तेषा मनोरथस्यानुवर्तनरूपाभिलाषस्य । तथा रथस्य स्यन्दनस्य च दूरे विप्रकर्षे वर्तमानौ । तमसातीरे निद्राणाना पौराणा निस्पृष्टत्वाच्च वनवासतत्पराणामस्माकं किमनेन रथेनेति परित्यक्तत्वाच्चेति भावः । भागीरथीतटे यद्वनं तत्र विदेहदुहितुर्वैदेह्या नवसौविदल्लौ नूतनकञ्चुकिनौ भूत्वा । तत्परिरक्षणतत्परौ सभूयेत्यर्थः । एतत्सौविदल्लस्येदप्रथमत्वाज्जागरूकत्वद्योतनार्थत्वाच्च त्वत्त्व द्रष्टव्यम् । पन्थान गच्छत इति पथिकौ । पादचारिणाविति यावत् । 'पथ ष्कन्' इति ष्कन्प्रत्ययः । अभूताम् । अत्र पूर्वार्थे मनोरथरथयो केवलप्रकृतयोर्दूरीकृतत्वतुल्यवर्मेणौपम्यस्य गम्यमानत्वात्केवलप्रकृतगोचरा तुल्ययोगिता । उत्तरार्थे तु दाशरथ्योर्नवसौविदल्लत्वरूपणाद्रूपकालकार इत्यनयोरन्योन्यनैरपेक्ष्यात्सृष्टिः । वसन्ततिलकावृत्तम् ॥

वक्तव्यान्तरमप्यस्तीत्याह—

किंच ।

देव त्वत्तनयस्य कुन्तलभरं क्षीरैः स्वधेनूद्भवैः

सेक्तुं नालमरुन्धतीपतिरभूत्तस्याभिषेकोत्सवे ।

सिक्तो हन्त स एष मैथिलसुतावाष्पोदकोत्पादकै-

न्यग्रोधक्षरितैर्जटां रचयितुं क्षीरैर्निषादाहृतैः ॥ ५४ ॥

किंचेति । तदेवाह—देवेति । हे देव, अरुन्धतीपतिर्वसिष्ठोऽभिषेकोत्सवे राज्याभिषेकमहोत्सवे तस्य त्वत्तनयस्य शुष्मत्पुत्रस्य रामस्य कुन्तलभरं चिकुरनिकुरम्बम् । 'चिकुर कुन्तलो वाल' इत्यमरः । स्वधेनूद्भवै स्वस्य या धेनु कामधेनुस्तदुद्भवैस्तत्सभूतैः । अत्यन्तश्लाघ्यैरित्यर्थः । क्षीरैः सेक्तुमाद्रीकर्तुम् । तदानीं गोक्षीराभिषेकस्य शास्त्रविहितत्वादिति भावः । शक्तो नाभूत् । वैवर्ण्यापत्तिभयादिति भावः । अलमिति 'पर्याप्तिवचनेष्वलमर्थेषु' इत्यनेन तुमुन् । 'अलं भूषणपर्याप्तिशक्तिवारणवाचकम्' इत्यमरः । स एष कुन्तलभरो मैथिलसुताया सीताया बाष्पोदकोत्पादकैरश्रुजलोत्पत्तिहेतुभिर्निषादाहृतैर्गृहपरिजनानां तैर्न्यग्रोधक्षरितैर्वटवृक्षोद्भवैः । 'न्यग्रोधो बहुपाद्वटः' इत्यमरः । क्षीरैर्जटां रचयितुं सिक्त आद्राकृतः । हन्तेति खेदे । अत्रारुन्धतीपते कामधेनुक्षीराभिषेकशक्तत्वेऽपि तदशक्तत्वेऽपि सबन्धेऽसबन्धरूपातिशयोक्तिः । तथा च कुन्तलभरस्य तादृशमणीयकं व्यज्यत इत्यलकारेण वस्तुष्वनिः । शार्दूलविक्रीडितं वृत्तम् ॥

तस्या विदेहदुहितुः पदयोर्नखेषु

लाक्षां विनाप्यरुणिमा सहसा बभूव ।

वन्ये पथि प्रियतमेन सह व्रजन्त्या

वैवर्ण्यमाविरभवन्न कदापि वक्त्रे ॥ ५५ ॥

तस्या इति । वन्ये पथि कान्तारमार्गे प्रियतमेन भर्त्रा श्रीरामेण सह व्रजन्त्या गच्छन्त्यास्तस्या विदेहदुहितुर्वैदेह्या पदयोश्चरणयोर्नखेषु लाक्षा विनापि । अलक्त-  
कद्रव्याभावेऽपीत्यर्थः । 'पृथग्विना-' इत्यादिना द्वितीया । अरुणिमा लौहिल्यम् ।  
'वर्णदृढादिभ्य ष्यञ्च' इति चकारादिमनिच् । सहसा शीघ्रं बभूव प्रादुर्बभूव ।  
पल्लवकोमलत्वान्चरणनखेष्वारुण्यमरण्यसंचारेणाविरभूदित्यर्थः । वक्त्रे मुखे तु कदापि  
कदाचिदपि वैवर्ण्यं कान्तिर्हैन्यं नाविरभवन्न प्रादुरभूत् । पूर्ववदेव वक्त्रमशोभतेत्यर्थः ।  
प्रियतमसाहचर्यादिति भावः । तद्वचनं तु किमपि न श्रुतमिति वाक्यशेषः । अत्र  
लाक्षारूपकारणं विनाप्यरुणिमारूपकार्योत्पत्तिकथनाद्विभावनालकारः । तथा कान्ता-  
रसंचाररूपकारणसद्भावेऽपि वैवर्ण्यरूपकार्यानुत्पत्तिकथनाद्विशेषोक्तिरित्यनयो परस्पर-  
रनैरपेक्ष्यात्सृष्टिः स्पष्टा । वसन्ततिलकावृत्तम् ॥

सीतापतेः किसलयैः परिकल्प्य तल्पं

संचार्य सत्त्वदमनाय निशासु दृष्टिम् ।

धन्वी तदङ्घ्रिभजनादिव पुण्यलभ्या-

दस्वप्न एव वनवर्त्मनि लक्ष्मणोऽभूत् ॥ ५६ ॥

सीतेति । धन्वी वनधरः । व्रीह्यादित्वादिनिः । लक्ष्मणो वनवर्त्मनि कान्ता-  
रमार्गे निशासु रात्रिषु सीतापतेः सीतासमेतस्य श्रीरामस्येत्यर्थः । किसलयैः पल्ल-  
वैस्तल्पं शय्या परिकल्प्य निर्माय । सुखशयनार्थमिति भावः । तथा सत्त्वदमनाय ।  
दुष्टजन्तून् दमयितुमित्यर्थः । 'सत्त्वमस्त्री तु जन्तुषु' इत्यमरः । दृष्टिं संचार्य दिक्षु प्रसार्य ।  
पुण्यलभ्यात्पुण्यैर्ब्रतपवासादिसुकृतविशेषैर्लभ्यात्प्राप्तदङ्घ्रिभजनात्तस्य श्रीरामस्या-  
ङ्घ्रिभजनाच्चरणसेवाया इवेति हेतुत्प्रेक्षा । अस्वप्नो निर्निद्रः । जागरूक एवेति यावत् ।  
देवश्चेति गम्यते । एवकारः क्षणमात्रनिद्रासबन्धमपि व्यवच्छिन्नमिति । अभूजात् ।  
महात्मनस्तत्रभवत् श्रीरामस्य पादसेवाया देवभूयप्रापकत्वादिति भावः । अस्वप्न  
इत्यत्र अभिधाया प्रस्तुतैकगोचरत्वादेव विषयशब्दशक्तिमूलो ध्वनिः । स चोत्प्रे-  
क्षानिर्वाहकत्वाद्वाच्यसिद्ध्यङ्गम् ॥

एवं सुमन्त्रनिवेदितपुत्रचरित्रश्चरमगिरिशिखरजुषि निगमवपुषि  
ज्योतिषि हृदयलग्नशोकशल्यां कौसल्यां समाश्वस्य नरपतिरित्यम-  
कथयत् ।

एवमिति । एवमुक्तरीत्या सुमन्त्रेण निवेदितं विज्ञापितं पुत्रयो रामलक्ष्मणयो-  
श्चरित्रं व्यापारो यस्य स तथोक्तः । सुमन्त्रमुखादाकर्णितपुत्रजुषावृत्तान्तः इत्यर्थः ।  
नरपतिर्दशरथो निगमवपुषि त्रयीतनौ ज्योतिषि सूर्ये चरमगिरिशिखरजुष्यस्ताचल-  
कूटभाजि । अस्तंगते सतीत्यर्थः । हृदयलग्नः शोक एव शल्यं शङ्कुर्यस्यास्ताम् ।

दुरन्तशोकाक्रान्तान्त करणामित्यर्थ । कौसल्या समाश्वास्य तत्कालोचितैर्वचनैरुपलाल्येत्य वक्ष्यमाणरीत्याकथयदवोचत् ॥

तत्प्रकारमेवाह—

**पुरा खलु सरयूरोधसि विविधतरुनिवहपिहितदिवस्पतौ मृगयास्पृहया कमपि समयमगमम् ।**

**पुरेति ।** पुरा पूर्वकाले । खलुशब्दो वाक्यालकारे । विविधतरुनिवहेन नानाविधवृक्षसदोहेन पिहितदिवस्पतौ छादितसूर्ये । सूर्यतेजसोऽप्यनवकाशप्रद इति तरूणा सान्द्रत्वातिशयोक्ति । सरयूरोधसि सरयूनदीतीरे मृगयास्पृहयाखेटकेच्छया कमपि समयम् । कस्मिंश्चित्काल इत्यर्थ । 'समया शपथाचारकालसिद्धान्तसविद' इत्यमर । 'कालाध्वनोरत्यन्तसयोगे' इति द्वितीया । अगममगच्छम् ॥

तत किमत आह—

**तत्र ।**

**तत्रेति ।** तत्र सरयूरोधसि ॥

**तोयादानसदानपुष्करगजभ्रान्त्या तपस्वी मया**

**विद्धः कश्चन शब्दवेधनविदा पाथः सरय्वा हरन् ।**

**तत्पित्रोर्जरदन्धयोरनुमृतिं कर्तुं चिंतिं चिन्वतोः**

**शापो मय्यपतद्भवानपि सुतप्रेम्णा प्रणश्येदिति ॥ ५७ ॥**

**तोयेति ।** तोयादानेनोदकग्रहणेन सनाद सबृंहित पुष्कर झण्डाग्र यस्य स तथोक्तो यो गज स इति भ्रान्त्या भ्रमेण । 'पुष्कर करिहस्ताग्रे वाद्यभाण्डमुखे जले' इत्यमर । शब्दवेधनविदा शब्दानुसारेण । लक्ष्यसप्रहाराभिज्ञेनेत्यर्थ । मया सरय्वा नद्या पाथ उदकम् । 'कबन्धमुदक पाथ' इत्यमर । हरन्पित्र्य कमण्डलुना सशब्दसगृह्णन्कश्चन तपस्वी मुनिपुत्र शरेण विद्ध सप्रहृत । तत किमत आह—  
**तदिति ।** जरन्तौ जराजीर्णौ तौ च तौ अन्धौ च तयो 'जराजीर्णौ जरन्नपि' इत्यमर । विशेषणयोरपि मिथो विशेषणविशेष्यभावविवक्षायाम् 'विशेषण विशेष्येण बहुलम्' इति समास । अत एवानुमृति पुत्रमनुसृत्य स्मरणं कर्तुं चितिमभिदीप्तकाष्ठसचय चिन्वतो प्रार्थयतो । न चात्रात्मघातदोष । 'अनुष्ठानासमर्थस्य वानप्रस्थस्य जीर्यत । मृगवग्निजलसपातैर्मरण प्रविधीयते ॥' इति स्मरणात् । तस्य तपस्विन पित्रोर्मातापित्रोः 'पिता मात्रा' इत्येकशेष । शापो मय्यपतत्पपात । अगर्जिताशनिवदिति भाव । किमिति । भवास्त्वमपि सुतप्रेम्णा पुत्रत्वेहेन प्रणश्येन्निभयादिति । 'शेषे प्रथम' इति प्रथमः । शार्दूलविक्रीडित वृत्तम् ॥

शरविद्धस्तपस्वी किं जात इत्यत आह—

**अहं वैश्यस्य शूद्रायां जातस्तस्मान्न संभवेत् ।**

**ब्रह्महत्येति मामुक्त्वा स्वर्गतो दुर्गतो मुनिः ॥ ५८ ॥**

१. 'विष्वस्वति वेतस्वति' इति पाठ. २. 'निदान' इति पाठ. ३. 'सरय्वा हरन्' इति पाठ. ४. 'चितां' इति पाठ.

**अहमिति ।** अहं वैश्यस्य वणिजः शूद्रायाः शूद्रजातीयाङ्गनायाम् । ‘शूद्रा तज्जातिरङ्गना’ इत्यमरः । ‘शूद्रा चामहत्पूर्वा जातिः’ इत्युक्तवान् ङीप् । जातः करणः । न तावद्वैश्योऽप्यस्मीत्यर्थः । ‘वैश्यात्करणं शूद्रायाम्’ इति याज्ञवल्क्यः । ‘शूद्राविशोऽस्तु करणः’ इत्यमरश्च । तस्मात्कारणाद्ब्रह्महत्या न सम्भवेत् । कुतो ब्रह्महत्येति भावः । इति मा प्रत्युक्त्वा दुर्गतं शरसप्रहारदुरवस्थाकान्तो मुनिः स्वर्गतं स्वर्लोके गतः । ‘स्वरव्ययं स्वर्गनाकत्रिदिवत्रिदशलया’ इत्यमरः । तथा च श्रीरामायणे—‘ब्रह्महत्याकृतं पापं हृदयादपनीयताम् । न द्विजातिरहं राजन्माभूते मनसो व्यथा ॥ शूद्रायामस्मि वैश्येन जातो जानपदाविपः ॥’ इति ॥

**तदवश्यं वश्य एवासि मृत्योरिति स्मृतिपथगतराम एव विरराम ।**

**तदिति ।** तत्तस्मान्मुनिशापकारणादवश्यं निश्चितं मृत्योरन्तःकस्य वश्यो वशः गतः एवासि । नात्र सदेह इत्येवकारार्थः । इत्युक्तेति शेषः । स्मृतिपथगतः स्मरणगोचरो रामो यस्य स तथोक्तः सन्नेव । राममनुशोचन्नेवेत्यर्थः । विररामः निर्वचनोऽभूत् । कण्ठगतप्राणोऽभूदित्यर्थः । ‘व्याङ्परिभ्यो रमः’ इति परस्मैपदम् ॥

**मुनिशापकृतोत्पत्तिर्विपत्तिर्निष्प्रतिक्रिया ।**

**ततो दशरथायाः शुद्धिदेशः दशमीं दशमम् ॥ ५९ ॥**

**मुनीति ।** ततो विरामानन्तरं मुनिशापेनोक्तरूपेण कृतोत्पत्तिर्यस्या सा तथोक्ता मुनिशापजनितेत्यर्थः । निष्प्रतिक्रिया प्रतिक्रियारहिता । उपायान्तरैरपरिहार्येत्यर्थः । विपत्तिरापत् । दशरथाय । दशानां पूरणी दशमी । ‘तस्य पूरणे ङद्’ इति ङद् । ‘नान्तादसख्यादेर्मदः’ इति ङटो मङागमः । ‘टिङ्ढाणञ्-’ इत्यादिना ङीप् । ता दशमी दशा मरणावस्था दिदेशः दत्तवती । अमोघमुनिशापानुसारेणैवायं ममारेत्यर्थः । मन्मथावस्थास्वस्या दशमत्वादित्य निदेशः । तदुक्तम्—‘दृढमनः सङ्गसकल्पो जागरः कृशता रतिः । ह्रीत्यागोन्मादमूर्च्छान्ता इत्यनङ्गदशा दशः ॥’ इति दशरूपके ॥

**नाक्रान्तस्त्रिदिवः परैः सुमनसां कान्ता न बन्दीकृता**

**नाकीर्णं पुरुहूतशासनधरैः साकेतबाह्याङ्गणम् ।**

**नादिष्टाः सचिवाश्च भूतलपरित्राणाय यद्यप्यसौ**

**नाकं शोकवशादगाद्दशरथो नास्यां वहन्वाहने ॥ ६० ॥**

**नेति ।** अत्र यद्यपीति पदं सर्वत्रानुसन्ध्यते । यद्यपि विचार्यमाणे परैः शत्रुभिस्त्रिदिवः स्वर्गो नाक्रान्तो नास्कन्दितः । तथा यद्यपि सुमनसा देवानाम् । ‘सुमना पुष्पमालत्यो स्त्री देवबुधयो पुमान्’ इति वैजयन्ती । कान्ता न बन्दीकृता नोपगृहीता । शत्रुभिरिति शेषः । ‘प्रग्रहोपग्रहौ बन्ध्याम्’ इत्यमरः । तथा यद्यपि पुरुहूतशासनधरैरिन्द्राङ्गाकरैर्दूतैः साकेतबाह्याङ्गणमयोध्यापुरबहिश्चत्वरम् । ‘स्यात्साकेतमयोध्यायाम्’ इत्यमरः । नाकीर्णं न सकीर्णम् । इन्द्राङ्गया निजाह्वानार्थ-

१ ‘नरपतिः श्रुतिमार्गगतः’ इति पाठः २ एतदनन्तरम् ‘किं बहुना’ इति क्वचित्  
३ ‘नाक्रान्तं त्रिदिवम्’ इति पाठः



मागतैर्देवदूतैर्न सकुलमित्यर्थः । तथा यद्यपि भूतलपरित्राणाय भूमण्डलसंरक्षणार्थं सचिवा मन्त्रिणो नादिष्टा नाज्ञप्ता । राज्ञो देशान्तरगमने भूमास्य सचिवेषु निक्षिप्तत्वादिति भावः । तथापीति शेषः । असौ दशरथः शोकवशात्पुत्रविरहजनितशोकायत्तत्वाद्धेतोः । 'वश आयत्तताया च' इत्यमरः । वाहने रथ आस्थामादरं न वहन्नगृह्णन्नेव । वाहनं विहायैवेत्यर्थः । नाकं स्वर्गम् । 'आकाशे त्रिदिवे नाक' इत्यमरः । अगात्प्राप । पूर्वं त्रिदिवस्य पराक्रमादिनिमित्तसंभवे तत्र गच्छति । इदानीं तु तादृङ्निमित्ताभावेऽपि तत्रागादित्याश्चर्यमित्यर्थः । अतएव विभावनालकारः । पुत्रशोकातुरया स्थूलशरीरं विहाय सूक्ष्मशरीरेण स्वर्लोकं जगामेति तात्पर्यम् । शार्दूलविक्रीडितं वृत्तम् ॥

**अथ दशरथप्रशंसामांसलैः कैकेयीनिन्दाकन्दलितैः रामगुणकीर्तनगुणितैरवरोधवधूजनपरिदेवनारवैर्मुखरितेषु दिङ्मुखेषु ।**

**अथेति ।** अथ राज्ञः स्वर्लोकगमनानन्तरं दशरथस्य प्रशंसया महाराजोऽयं सत्यसधः स्वर्लोकं गत इत्याद्युपश्लोकेन मांसलैः प्रचुरैः । तद्भूयिष्ठैरित्यर्थः । सिध्मादित्वान्मत्वर्थीयो लक्षप्रत्ययः । कैकेय्या निन्दया पापिष्ठयानया रामे प्रवाजिते तद्विरहशोकातुरो राजा कालधर्मं गत इत्यादिगर्हणेन कन्दलितैः समुद्भूतैः रामस्य गुणकीर्तनेन गुर्वाज्ञापरतन्त्रं सत्यधर्मपरायणोऽयं मुनिव्रतचारी वनं गत इत्यादिसद्गुणवर्णनेन गुणितैरावर्तितैरवरोधवधूजनपरिदेवनारवैरन्तः पुरस्त्रीजनविलापाकन्दैर्दिङ्मुखेषु हरिदन्तरालेषु । वदनेषु चेति गम्यते । मुखरितेषु वाचालितेषु । प्रतिध्वनितेषु सत्स्वित्यर्थः ॥

ततः किं जातमित्यत आह—

**अभूदराजकम्लानसद्गुणं गगनाङ्गणम् ।**

**आलोक्येव तदा शान्तमशेषं च महीतलम् ॥ ६१ ॥**

**अभूदिति ।** तदा तस्मिन्समये । न विद्यते राजा चन्द्रो यस्य स तथोक्तः । कृष्णपक्षरात्रित्वाच्चन्द्ररहित इत्यर्थः । शैषिकः कृष्णप्रत्ययः । अतएव म्लानस्तेजोहीनः सद्गुणो नक्षत्रमण्डलस्य तत्तथोक्तं गगनाङ्गणं नभःस्थलमालोक्य दृष्ट्वेत्सुल्लेक्षा । अशेषः कृत्स्नः महीतलं भूमण्डलं च । अराजको दशरथरहितः । अतएव म्लानः सद्गुणः साधुजननिवहो यस्य तत्तथोक्तं सच्छान्तं स्तिमितमभूत् । 'वा दान्त' इत्यादिना निपातः । चन्द्रराहित्येन गगनं यथा तेजोहीननक्षत्रकं भवति, तथा दशरथमहाराजराहित्येन भूतलमपि खिन्नसाधुजनमभूदित्यर्थः । 'राजा प्रभौ नृपे चन्द्रे क्षत्रे क्षत्रियशक्रयो' इति विश्वः । 'सन्सत्ये विदुषि श्रेष्ठे साधौ भवति च त्रिषु । सत्कीबभृक्षे' इति नानार्थरत्नमालायाम् । अत्रोत्प्रेक्षाश्लेषयोः सापेक्षत्वात्संकरः ॥

ततः प्रभाते वसिष्ठवचसा संचिवास्तैलद्रोण्यां निक्षिप्य क्षितिप  
तेस्तनुं क्षिप्रमेव भरतमकथितदशरथकथा एव आनयतेति दूतान्के-  
कयेषु प्रेषयामासुः ।

तत इति । ततः परिदेवनानन्तरं प्रभाते प्रातः काले सचिवा मन्त्रिणः । 'मन्त्री  
धीसचिवोऽमात्यः' इत्यमरः । वसिष्ठस्य वचसा भरतागमनपर्यन्तमेतच्छरीरं रक्ष-  
न्त्विति नियोगवचनेन क्षितिपते परेतस्य दशरथस्य तनुं कलेवरं तैलद्रोण्यां तैलपू-  
रितकाष्ठाम्बुवाहिन्या निक्षिप्य । उच्छ्रितत्वादिना वैरूप्याभावात्थमिति भावः । 'द्रोणी  
काष्ठाम्बुवाहिनी' इत्यमरः । अकथितदशरथकथा अनिवेदितदशरथवृत्तान्ता सन्त  
एव । अन्यथा कार्यविधातापत्तेरिति भावः । भरतः क्षिप्रमविलम्बितमेवानयत प्रा-  
पयतेति । आदिश्येति शेषः । दूतान्सदेशहारिणः केकयेषु देशेषु प्रेषयामासुः प्रहि-  
तवन्तः । 'स्यात्सदेशहरो दूतः' इत्यमरः ॥

तेऽपि जितपवनजवनवाँजिसंकोचितपथास्तरगपतिपुरे दुःस्वप्न-  
दूयमानमानसं भरतमभिवन्द्य गुरुनिर्द्योगं व्यजिज्ञपन् ।

तेऽपीति । तेऽपि दूताश्च जितपवना पवनाधिकवेगा जवना जवशीलाश्च ।  
'जुचङ्क्रम्य-' इत्यादिना युच् । ये वाजिनोऽश्वास्तैः संकोचितः संकोचः प्रापित इव  
पन्था येषां ते तथोक्ता सन्तः । तादृगश्ववेगवशात्सकुचिततया प्रतीयमानमार्गदैर्घ्या  
इत्यर्थः । तुरगपतेरश्वपतेः केकयस्य पुरे पट्टणे दुःस्वप्नेन स्वपितुर्दुर्गवस्थाशसिस्वप्नेन  
दूयमानः परितप्यमानः मानसः यस्य तः तादृशं भरतमभिवन्द्य नमस्कृत्य गुरोर्वसि-  
ष्ठस्य नियोगं शीघ्रमागन्तव्यमित्येवरूपामाज्ञा व्यजिज्ञपन्विज्ञापयामासुः ॥

सोऽयं मातामहेन युधाजिता चानुज्ञातः कतिपयैरेव दिनैरनि-  
मित्तसंपातेन सातङ्कः साकेतमाससादः ।

सोऽयमिति । सोऽयं भरतो मातामहेन मातुः पित्रा केकयेन युधाजिता  
मातुलेन चानुज्ञातः कतिपयैरेव दिनैः कैश्चिद्देवाहोभिः । मातुलगृहनिर्गमनदिनमा-  
रभ्याष्टमे दिन इत्यर्थः । तथा रामायणे—'अद्य मे सप्तमी रात्रिश्च्युतस्यार्यकवे-  
श्मनः' इति कैकेयी प्रति भरतवचनम् । अनिमित्तसंपातेन दुर्निमित्तपरम्परया सा-  
तङ्कः सभयसभ्रमः सन्साकेतमयोध्यामाससादः प्रापः ॥

अतिचकितमतिः पुरैव पश्यन्पुरमयथापुरचारपौरवर्गम् ।

न्यविशत भरतः परीतदूतः पितुर्भवन्नं पितृकाननादनूनम् ॥ ६२ ॥

अतीति । परीतदूतः परिवेष्टितदूतो भरतः । पुराभावमनतिक्रम्य यथापुर

१ 'सचिवा' इति नास्ति कचित् २ 'निक्षिप्य क्षिप्रमेव' इति पाठः ३ 'कयमेव'  
इति पाठः ४ 'जवनहय' इति पाठः ५ 'दुःस्वप्नदूयमान' इति पाठः ६ 'निदेशम्'  
इति पाठः ७ 'अतिनिमित्तभूतसातङ्कः' इति पाठः ८ 'पितृभवने पितृकाननादनूने'  
इति पाठः

यथापूर्वम् । यथार्थेऽव्ययीभाव । 'स नपुसकम्' इति नपुसकत्वम् । 'ह्रस्वनपुसके प्रातिपदिकस्य' इति ह्रस्वत्वम् । तन्न भवतीत्ययथापुरम् । ततश्चारशब्देन 'सुप्सुपा-' इति समास । अयथापुरश्चार प्रचार परिपाटी यस्य स तथोक्त । पौराणा चार आचार प्रवृत्तिर्यस्य तस्मिन्स तथोक्तम् । श्रीरामवनवासराजविपत्तिभ्या विषण्णजनसकुलमित्यर्थः । पुरमयोभ्या पुरा निकट एव पश्यन्नवलोकयन् । 'स्यात्प्रबन्धे चिरातीते निकटागामिके पुरा' इत्यमर । अत एवातिचकितमतिरत्यन्तभयसम्भ्रान्तान्त करण सन् । पितृकाननाच्छुशानादनूनमन्यून भूताक्रोशभूयिष्ठत्वात्तत्कल्पम् । पितुर्दशरथस्य भवन गृह न्यविशत प्रविष्टवान् । 'श्मशान स्यात्पितृवनम्' इत्यमर । पुष्पिताग्रावृत्तम् । 'अयुजि नयुगरेफतो यकारो युजि च नजौ जरगाश्च पुष्पिताग्रा' इति लक्षणम् ॥

**स पितरमनवेक्ष्य तत्र मातुः सदनगतः प्रणिपत्य तामपृच्छत् ।**

**क नु मम गतवान्पितेति सैषा परुषतरं भरताय वाचमूचे ॥ ६३ ॥**

स इति । स भरतस्तत्र भवने पितर दशरथमनवेक्ष्यादृष्ट्वा मातु कैकेय्या सदनगतो गृहं प्रविष्ट सन् ता मातर प्रणिपत्य गुरुजनादरतत्परत्वान्नमस्कृत्य मम पिता दशरथ क नु कुत्र गतवानित्यपृच्छत्पृष्टवान् । अथ सैषा कैकेयी भरताय । भरत प्रतीत्यर्थः । 'क्रियाग्रहणमपि कर्तव्यम्' इति सप्रदानत्वाच्चतुर्थी । परुषतरमत्यन्तकर्णकठोर यथा तथा वाचमूच उक्तवती । वृत्त पूर्ववत् ॥

तत्प्रकारमेवाह—

**वनचर इव साकं मैथिलीलक्ष्मणाभ्यां**

**पितृविधिमभिरोद्धुं प्रस्थितो रामभद्रः ।**

**तदनु तव पिताभूत्कालधर्मानुयात-**

**स्त्वमनुभव यथेच्छं निःसपत्नां धरित्रीम् ॥ ६४ ॥**

वनचर इति । रामभद्रो मैथिलीलक्ष्मणाभ्या साक पितृविधिं पितृनियोगमभिरोद्धुमनुवर्तितु वनचरो मुनिरिव प्रस्थितो गत । मुनिवेषधारी सन् त्व गच्छेति पित्राज्ञप्त सन् अरण्यं गत इत्यर्थः । तदनु तदनन्तरमसौ तव पिता दशरथ कालधर्म मरणमनुयातोऽनुगत । मृत इत्यर्थः । 'स्यात्पञ्चता कालधर्मः' इत्यादि मृतिपर्यायेष्वमर । अतस्त्वं नि सपत्ना निष्कण्टका धरित्री यथेच्छं स्वच्छन्दमनुभव । परिपालयेत्यर्थः । मालिनीवृत्तम् ॥

**मयूरीव महानागं कैकेयी केकयात्मजा ।**

**भारत्या भरतं चक्रे परिश्रुभितमानसम् ॥ ६५ ॥**

मयूरीति । केकयात्मजा कैकेयी भारत्या उक्तरूपया वाचा भरतम् । मयूरी बहिर्णी । 'जातेरस्त्रीविषयादयोपधात्' इति ङीष् । केकया स्ववाण्या । 'केका वाणी मयूरस्य' इत्यमर । महानागं महाभुजङ्गमिव परिश्रुभितमानसं श्रुब्धहृदय चक्रे ।

‘मयूरो बर्हिणो बर्ही नीलकण्ठो भुजङ्गमुक्’ इत्यभिधानात् । मयूरीस्तद्विरोधित्वादिति भावः । पूर्णोपमालकारः ॥

तदनु भरतश्चिरतरं विलप्य विलुप्यमानविवेकः कैकेयीमकथयत् ।

तदन्विति । तदनु कैकेयीवचनानन्तरं भरतश्चिरतरं बहुकालं विलप्य । पितृ-  
भ्रातृदेशेन परिदेवनं कृत्वेत्यर्थः । विलुप्यमानो लोपं प्राप्नुवन्विवेको यस्य स त-  
थोक्तः । पितृभरणभ्रातृप्रव्रजनश्रवणलुप्तबुद्धिस्फुरणतया कर्तव्याकर्तव्यविचारविधुर-  
इत्यर्थः । कैकेयीमकथयदवोचत् ॥

तदेव विवृणोति—

परिणतिपरुषाणां पाप्मनां संनिपाता-

न्न हि भवसि चतुर्णां सा त्वमस्माकमम्बा ।

तदिह तनयवत्यः संलपिष्यन्ति कामं

श्रुतिपुटरचितार्तेस्त्वां सवित्रीमकीर्तेः ॥ ६६ ॥

परिणतीति । हे कैकेयि, परिणतिपरुषाणां पर्यन्तदुर्दशानुसन्धायकानां पाप्म-  
नामेवविधवापानाम् । ‘अस्त्री पङ्कं पुमान्पाप्मा’ इत्यपरः । संनिपातात्सद्वाताद्धेतोः ।  
सा तथाभूता त्वं चतुर्णां श्रीरामादीनामस्माकं अम्बा माता न भवसि हि न जायसे  
खलु । ईदृक् पापिष्ठा त्वमस्माकमम्बा भवितुं नार्हसीत्यर्थः । तत्तस्मात्कारणात् ।  
इहास्मिन्नोके तनयवत्यः पुत्रवत्यः स्त्रियः । तथाभूतानामेव परिज्ञानसंभवादिति  
भावः । त्वां श्रुतिपुटयोः श्रोत्रगोलकयोः रचिता विहितार्तिं पीडा यया सा तथोक्ता  
तस्याः । श्रोतृणामत्यन्तखेदकारिण्या इत्यर्थः । अकीर्तेर्दुष्कीर्तेः सवित्रीमम्बा काम-  
मत्यन्तं संलपिष्यन्ति । पापाचारेण किमेतदकृत्यमकरोत् । यतो दुर्निवारापकीर्ति-  
मूलमभूदित्यन्योन्यसंभाषणं करिष्यन्तीत्यर्थः । ‘सलापो भाषणं मिथः’ इत्यमरः ।  
‘संभावितस्य चाकीर्तिर्मरणादतिरिच्यते’ इति भगवद्वचनादिति भावः । अत्र कैकेय्या  
निजमातृत्वमपहृत्याकीर्तिमातृत्वस्यारोपादपहवभेदः । एतदादिश्लोकचतुष्टयं मालि-  
नीवृत्तम् ॥

तदनु तन्मुखादाकृष्टदृष्टिरनुजमिदमवादीत् ।

तदन्विति । तदनु तदनन्तरं तन्मुखात्कैकेयीवदनादाकृष्टापसारिता दृष्टिर्यस्य  
स तथोक्तः । ईदृगपकारकारिण्या मुखं किमवलोकनीयमिति जुगुप्सया तदपनीत-  
चक्षुः सन्नित्यर्थः । अनुजः शत्रुघ्नः प्रतीदं वचनमवादीदवोचत् ॥

तदेव विवृणोति—

अविरलमिनवंशं दग्धुमाश्रित्य तापं

जनमनसि किरन्त्यां हन्त सत्यां भवत्याम् ।

अनुसवनमपापैर्देवता पूज्यमाना

वहति कथमिदानीमाश्रयाशाभिधानम् ॥ ६७ ॥

**अविरलमिति ।** भातीति भवत्या पूज्यायाम् । ‘भातेर्भवतु’ इत्यौणादिको ङवतुप्रत्ययः । ‘उगितश्च’ इति ङीप् । सत्या साध्व्याम् । अस्या कैकेय्यामिति सोऽङ्गु-  
ण्टनोक्तिः ‘सती साध्वी पतिव्रता’ इत्यमरः । अविरलम् । सान्द्रवृद्धमिति यावत् ।  
‘अविकलम्’ इति पाठे वैकत्यरहितम् । अक्षतमित्यर्थः । इनवंशः सूर्यवंशः वेणुवंशः  
च गम्यते । दग्धुः नाशयितुं भस्मीकर्तुं च । आश्रित्याधिष्ठाय । जनानां मनसि  
हृदये तापः सतापमौष्ण्यं च किरन्त्या विक्षिपन्त्याम् । प्रवर्तयन्त्या सत्यामित्यर्थः ।  
वशविनाशकारिण्यास्तस्याः सज्जनमनः सतापहेतुत्वादिति भावः । सवनेष्वनुसवनम् ।  
प्रातरादिसवनत्रयेऽपीत्यर्थः । विभक्त्यर्थेऽव्ययीभावः । अपापैः सुकृतिभिर्यजमानैः  
पूज्यमाना देवता । पावकः इत्यर्थः । इदानीमस्मिन्नवसर आश्रयं काष्ठगुल्मादिकम-  
श्रातीत्याश्रयाशः स इत्यभिधानं नामधेयं कथं वहति प्राप्नोति । न वोढव्यमित्यर्थः ।  
सति प्रतिपक्षे स्वप्रतिष्ठायाः अनिर्वाहत्वादिति भावः । ‘आश्रयाशो बृहद्भानुः कृशानुः  
पावकोऽनलः’ इत्यमरः । हन्त अप्रच्युतास्मद्देशस्येयं प्रच्युतिं संपादितवतीति खेदः  
इत्यर्थः । अत्रोपमेयस्याधिक्यकथनापेक्षयोपमानस्य पावकस्याश्रयाशोऽभिधानवहना-  
क्षेपात्प्रतीपालकारः । ‘यत्रोपमानस्याक्षेपः कैमर्थक्येन कथ्यते । यद्वोपमेयभावोऽत्र  
प्रतीपः स्यादलकृतिः ॥’ इति लक्षणात् ॥

पुत्रपीडनमिति दुःसहदुःखकारणमिति दर्शयितुमितिहासमाह—

**अविरतकृषितान्तं वत्समालोक्य धेनो-**

**रपि सैमजशतानां मातुरस्त्रं बभूव ।**

**तदिह तनयशोकं संतरेदेकपुत्रा**

**कथय कथमिदानीं कोसलेन्द्रस्य पुत्री ॥ ६८ ॥**

**अविरतेति ।** अविरताविच्छिन्ना । मध्याह्नपर्यन्तमिति यावत् । तथा कृष्या  
कर्षणेन तान्तं ग्लानं खिन्नं वत्सं तनयौ । बलीवर्दावित्यर्थः । जातावेकवचनम् ।  
स्ववश्यत्वाद्वत्सत्वेन निर्देशः । ‘वत्सो ना कुटजे वर्षे तर्णके तनयादिके’ इति वैज-  
यन्ती । आलोक्य दृष्ट्वा । समं तुल्यं जायन्त इति समजा पुत्रास्तेषां शतानां  
मातुः । अनेकपुत्रजनन्या अपीत्यर्थः । धेनोः कामधेनो गगनस्थाया इति शेषः ।  
अस्त्रमश्रु बभूव । तनयक्लेशजनितशोकवशाद्बुदितवतीत्यर्थः । ‘रोदनं चास्त्रमश्रु च’  
इत्यमरः । ततस्तस्मात्कारणादेकः श्रीरामः पुत्रो यस्याः सा तथोक्तैकपुत्रा कोसले-  
न्द्रस्य पुत्री कौसल्या । इहास्मिन्नलोक इदानीं तनयशोकं पुत्रविरहजनितशोकम् ।  
अतिदुस्तरमिति भावः । कथं केनोपायेन सतरेतरितुं शक्नुयात् । न केनापि सतरेदे-  
वेत्यर्थः । कथय ब्रूहीति विषादाभिनयवचनम् । बहुपुत्रसपत्न्यापि खल्लोकनिवासिन्यपि  
कामधेनुरपि साक्षादनात्मजस्यापि वत्सस्य क्लेशमसहमाना शोचितवती । एवंभूता  
कौसल्या शोचिष्यतीति किमु वक्तव्यमित्यर्थः । तथा श्रीरामायणम्—‘यस्याः पुत्रस-  
हस्राणि साति शोचति कामधुक् । किं पुनर्या विना रामं कौसल्या वर्तयिष्यति ॥  
एकपुत्रा च साध्वी च विवर्त्सेयं त्वया कृता ॥’ इति । अत्र कामधेनवपेक्षयासाराया

कौसल्याया शोकसतारणाशक्तत्वस्य कैमुत्यन्यायेन कथितत्वादार्थापत्तिरलकार ।  
'एकस्य वस्तुनो भावाद्यत्र वस्त्वन्यथापतेत् । कैमुत्यन्यायत सा स्यादार्थापत्तिरल-  
क्रिया ॥' इति लक्षणात् ॥

अपिबदियममन्त्रे कालयोगान्नरेन्द्रे

वरयुगरसनाभ्यां प्राणवायुं तदीयम् ।

अपनगरममुष्या वर्तनं युक्तरूपं

पितृवनवसुमत्यां कापि वल्मीकवत्याम् ॥ ६९ ॥

अपिबदिति । इय कैकेयी भुजगी च प्रतीयते । नरेन्द्रे राज्ञि दशरथे विष  
वैद्ये च । 'नरेन्द्रो वातिके राज्ञि विषवैद्ये च कथ्यते' इति विश्व । कालयोगात्काल-  
वशात् । न विद्यते मन्त्र उपायचिन्तन भुजगस्तम्भनमन्त्रश्च यस्य तस्मिन्मन्त्रे ।  
पूर्वं मन्त्रसपन्नत्वेऽपि कालवशात्तद्विहीने सतीत्यर्थः । वरयुगमेव रसने ताभ्यां तदीय  
नरेन्द्रसबन्धिनम् । 'त्यदावीनि च' इति वृद्धसज्ञाया 'वृद्धाच्छ' इति छप्रत्ययः ।  
प्राणवायुमपिबत्पीतवती । वरयुगापदेशेन नरेन्द्र निहतवतीत्यर्थः । 'पात्राध्मा-'  
इत्यादिना पिबादेशः । अतोऽमुष्या कैकेय्या । नगरादपस्तस्यापनगरम् । अयोध्या-  
नगर वर्जयित्वेत्यर्थः । 'अपपरिबहिरिष्य पञ्चभ्या' इत्यव्ययीभावसमासः । 'अव्य-  
यीभावश्च' इति नपुसकत्वम् । वल्मीकवत्या भुजगीनिवासोचितवामल्लरप्रचुरायाम् ।  
'वामल्लरश्च नाकुश्च वल्मीक पुनपुसकम्' इत्यमरः । कापि कस्याचित्पितृवनवसुमत्या  
श्मशानभुवि वर्तनमवस्थान युक्तरूपः प्राशस्त्येन युक्तम् । 'प्राशसाया रूपपू' ईदृक्कू-  
रसमाचारेण नगरान्निर्वासनीयेत्यर्थः । अत्र वरयुगे रसनात्वरूपणात्कैकेय्या भुजगी-  
त्वप्रतीते श्लेषसकीर्णैकदेशवर्ति सावयवरूपकम् । यथा पूर्ववाक्यार्थस्योत्तरवाक्यार्थ  
प्रति हेतुत्वाद्वाक्यार्थहेतुक काव्यलिङ्गमित्यनयोरङ्गाङ्गिभावेन सकरः ॥

एषा निकृष्टमतिरात्मगुणोचितेषु

वंशेषु सत्सु बहुधा पिशिताशनानाम् ।

माकन्दशालिनि वने विषवल्लीरिव

हा हन्त केकयकुले कथमाविरासीत् ॥ ७० ॥

एषति । निकृष्टमतिर्नचबुद्धिरेषा कैकेयी आत्मगुणोचितेषु निजदुर्गुणानुगुणेषु  
पिशिताशनानां राक्षसानां वंशेषु बहुधा बहुप्रकारेण सत्सु विद्यमानेषु सत्सु । माक-  
न्दैश्वतवृक्षे शालतेऽभीक्ष्णमिति माकन्दशाली । 'बहुलमाभीक्ष्ण्ये' इति णिनि ।  
तस्मिन्वन उद्याने विषवल्ली विषमञ्जरीव । 'वल्ली मञ्जरी समे' इत्यमरः । केकयस्य  
राज्ञः कुले । सकललोकश्लाघ्ये महाराजवश इत्यर्थः । कथं कुत आविरासीदुदि-  
ताभूत् । तादृक्महाराजकुलेऽस्या उत्पत्तिरनुचितेत्यर्थः । उपमालकारः । वसन्तति-  
लकावृत्तम् ॥

जननीतिविहीना मे जननीति स धर्मवित् ।

निरयाग्निरयाद्वीरो निरयादिव सानुजः ॥ ७१ ॥

जननीतीति । वीरो देयदानादिषु वीर्यशाली धर्मविद्धर्मज्ञः स भरतो मे मम

जननी माता जनाना नीत्या मर्यादया विहीनेति । उक्तवेति शेष । सानुज । सशत्रुघ्न सन्नित्यर्थ । निरयात् । रलयोरभेदान्निलयात् । कैकेयीगृहान्निरयान्नर-  
कादिव । 'स्थान्नारकस्तु नरको निरयो दुर्गति स्त्रियाम्' इत्यमर । निरयान्निरगात् ।  
नि पूर्वादयगताविति धातोर्लङ् । उपमानुप्रासयो ससृष्टि ॥

**तत्र सामात्यः समुपेत्य पत्युश्चित्ताधिरोहणमभिलषन्तीं कौसल्यां  
भरतः शपथशतैर्निवार्य वसिष्ठोदिष्टेन पथा दशरथाय सदा याग-  
शीलाय यायजूकाभिप्रेतं प्रेतकृत्यमकरोत् ।**

**तत्रेति ।** तत्र तस्मिन्समये भरत सामात्य समन्त्रिवर्गं सन् समुपेत्य समी-  
पमागत्य । कौसल्याया इति शेष । पत्युर्भर्तुर्दशरथस्य चित्ताधिरोहणमनुगमनम-  
भिलषन्ती कामयमानाम् । 'आर्तातै मुदिते हृष्टा प्रोषिते मलिना कृशा । मृते  
न्त्रियेत या नारी सा स्त्री ज्ञेया पतिव्रता ॥' इति स्मृत्या तस्या पतिव्रताधर्मत्वादिति  
भाव । कौसल्या शपथशतैः । 'कृता शास्त्रानुगा बुद्धिर्मा भूतस्य कदाचन । सत्यसध  
सता श्रेष्ठो यस्मार्योऽनुमते गत ॥' इत्यादिश्रीरामायणोक्तानेकशपथैरित्यर्थ ।  
निवार्य चित्ताधिरोहणाभिनिवेशान्निर्वर्त्य । वसिष्ठेन निजकुलाचार्येण महर्षिणादिष्टेन  
पथान्खेष्टिमार्गेण सदा यागशीलाय दशरथाय । यायजूकोऽश्वमेधादिबहुयज्ञकर्ता ।  
'इज्याशीलो यायजूक' इत्यमर । 'यजजपदशा यड' इति यजतेर्यटन्तादूकप्र-  
त्यय । तस्याभिप्रेतमभिमत प्रेतकृत्य दहनादिमृतसस्कारमकरोत् । 'मृत प्रेत  
परामुश्च' इति वैजयन्ती ॥

तत किं जातमित्यत आह—

**ताते पितृवनं याते यातुं भ्रातृवनं तथा ।**

**भरतः प्रार्थयामास प्राञ्जलिः प्रकृतीः कृती ॥ ७२ ॥**

**तात इति ।** कृतमनेन कृती कुशल । कृतकृत्य इत्यर्थ । 'इष्टादिभ्यश्च' इती-  
निप्रत्यय । भरतस्ताते पितरि दशरथे पितृवनं श्मशानं याते गते सति । परलो-  
कगामिनि सतीत्यर्थ । तथा तेन प्रकारेण स्वयं भ्रातृवनम् । श्रीरामाधिष्ठितं दण्ड  
कावनमित्यर्थ । यातुं गन्तुं प्राञ्जलिं कृताञ्जलिं सन् । 'कुगतिप्रादय' इति समास ।  
प्रकृतीरमात्यान् । 'प्रकृतिं सहजे योनावमाले परमात्मनि' इति विश्व । प्रार्थया  
मास याचितवान् ॥

तदनन्तरवृत्तान्तमाह—

**अथ ताभ्यां सुमित्राकौसल्याभ्यामन्तःपुरजनेन च साकमनुनीतो  
भरतो भवनमभजत ।**

**अथेति ।** भरतोऽनुनीतो वसिष्ठसुमन्त्रादिभिः प्रार्थितः सन् । ताभ्यां मातृत्वेन

१ 'तत इति पाठ' २ 'समुपेत्य' इति नास्ति कचित्. ३ 'चित्तारोहणम्' इति  
पाठ ४ 'अधिष्ठितेन' इति पाठ ५ 'सदा यागशीलाय' इति नास्ति कचित् ६ 'प्रेतकृ-  
त्यमशेषम्' इति पाठ. ७ 'अथ' इति नास्ति कचित् ८. 'सह भरतः' इति पाठ

प्रसिद्धाभ्या कौसल्यासुमित्राभ्याम् । कैकेय्या अनादराभिभूतत्वादिति भावः । तथा-  
न्तःपुरजनेनान्येन राजावरोधवधूजनेन च साकं भवनं गृहमभजतः प्रविवेश ॥

अथ यथाविधिविहितौर्ध्वदैहिकं गमितचतुर्दशदिवसं दिवसकरकुलहितेन पुरोहितेन नगरवृद्धैः सार्धममात्याः समुपेत्य मुकुटस्य भरणाय प्रार्थयामासुः ।

अथेति । अथ गृहप्रवेशानन्तरम् । विविमनतिक्रम्य यथाविधि यथाशास्त्रम् । 'यथासादृश्ये' इत्यव्ययीभावः । ऊर्ध्वदैहोर्ध्वमौर्ध्वदैहिकं परलोकक्रियाम् । 'मृतार्थं तदहर्दानं त्रिषु स्यादौर्ध्वदैहिकम्' इत्यमरः । 'ऊर्ध्वदैहाच्च' इति वक्तव्यादृक् । अनुशक्तिकादेराकृतितगणत्वादुभयपदवृद्धिः । विहितमाचरितमौर्ध्वदैहिकं येन तत्तथोक्तम् । गमिता नीताश्चतुर्दशसख्याका दिवसा येन तद्भरतम् । अमा सह वसन्तीत्यमात्या मन्त्रिणः । 'अव्ययात्त्यप्' । दिवसकरकुलहितेन पुरोहितेन वसिष्ठेन तथा नगरे पट्टणे ये वृद्धा ज्ञानवृद्धा वयोवृद्धास्तैश्च सार्धं समुपेत्य समीपमागत्य मुकुटस्य राजचिह्नस्य कोटीरस्य भरणाय प्रार्थयामासुर्याचितवन्तः । मूर्धाभिषिक्तो भूत्वा भुवःपरिपालयेत्यनुनीतवन्तः इत्यर्थः । ननु 'क्षत्रियस्य षोडशाहानि' इति षोडशाहशौचसद्भावात्कथं चतुर्दशदिवसमित्युच्यत इति चेत्सत्यम् । 'क्षत्रियस्तु दशाहेन स्वकर्मेनिरतः शुचिः' इत्यादिविशेषशास्त्रानुसारेण दशाहेनाशौचनिवृत्तौ द्वादशेऽहनि श्राद्धं कृतवानिति मन्तव्यम् । चतुर्दशदिवसमिति तु वास्तवत्वादविरोधः । तथाच रामायणे—'ततो दशाहेऽपि गते कृताशौचो नृपात्मजः । द्वादशेऽहनि सप्राप्ते श्राद्धकर्माण्यकारयत् ॥' तथा—'ततः प्रभातसमये दिवसेऽथ चतुर्दशे । समेत्य राज्यकर्तारो भरतः वाक्यमब्रुवन् ॥' इति । 'ततः प्रभातसमये दिवसेऽथ त्रयोदशे । विललाप महाबाहुर्भरतः शोकमूर्च्छितः ॥' इति त्रयोदशेऽहि भरतस्य शोकविह्वलत्वेन प्रसाधयितुमशक्तत्वात् 'दिवसेऽथ चतुर्दशे' इति श्रीरामायण उक्तम् । अत्र तु गमितचतुर्दशदिवसमित्यनेन चतुर्दशस्याप्यहो गमितत्वात्पञ्चदशेऽह्नीत्यायातम् । तथाच श्रीरामायणविरोध इति चेत्, तर्हि यद्यपि विरोधो दुर्वारः, तथापि यथाकथञ्चिदुपा-  
न्यन्यायेन चतुर्दशदिवस एव परिणमयितव्यम् । यद्वा गमित इत्यत्र वर्तमानार्थे क्त-  
प्रत्यये क्रियमाणे गमितो गम्यमानः । नीयमान इति यावत् । चतुर्दशदिवसो येन तमिति चतुर्दशदिवस एव पर्यवस्यति तदा न कोऽपि विरोध इत्यलमतिसप्रज्ञेन ॥

ततस्तान्निर्बध्नतः सोऽयं प्रत्यवादीत् ।

तत इति । ततः प्रार्थनानन्तरं निर्बध्नतो मुकुटभरणार्थं निर्बन्धं कुर्वतस्तान-  
मात्यान्प्रत्यवादीदुवाच ॥

तदेवाह—

बहुभिरिह किमुकैस्त्यक्तसौमित्रिबृत्ति-

मुकुटमपि वहेयं युष्मदाज्ञा हि पूज्या ।

१ 'हितकरैर्नगरवृद्धैः' इति पाठः २ 'मुकुटाभरणाय भरतः प्रार्थयामासुः' इति पाठः ३ 'वृत्तिः' इति पाठः ४ 'अथ' इति पाठः



मम परमवकाशः पर्णशालानुकूलः

क्वचिदपि विपुलायां नास्ति चेद्दण्डकायाम् ॥ ७३ ॥

बहुभिरिति । इहेदानी बहुभिरनेकैरुक्तैरुक्तिभि । भावे क्त । किम् । न किञ्चिदपीत्यर्थ । वृथा कालक्षेपावहत्वादिति भाव । किंतु त्यक्ता विस्मृता सौमित्रे-  
लक्ष्मणस्य वृत्तिवर्तन श्रीरामकैर्यरूप येन स तथोक्त सन् । मुकुटमपि वहेय धार-  
येयम् । राज्याविपत्यमङ्गीकुर्यामित्यर्थ । अपिशब्द सभावनायाम् । कुत । युष्मा-  
कमाप्ताना भवतामाज्ञा नियोग पूज्या हि माननीया खलु । अवश्यकर्तव्येत्यर्थ ।  
कथं चेद्विपुलाया विस्तृताया दण्डकाया क्वचित्कुत्रचिदपि मम पर्णशालानुकूल  
पर्णशालानिर्माणानुगुण । तावन्मात्र इत्यर्थ । अवकाशोऽन्तर परमत्यन्त नास्ति  
चेत् । तथा वहेयमिति सबन्ध । अतो लक्ष्मणवच्छ्रीरामकैर्यतत्परैरेव मया भू-  
यते कि मुकुटभरणादरेणेति तात्पर्यम् ॥

इत्युक्त्वा श्रीरामसेवोत्सुकमना निश्चक्राम ।

इतीति । इत्यनेन प्रकारेणोक्त्वा श्रीरामसेवोत्सुक श्रीरामकेकयोत्कण्ठित मन-  
श्चित्त यस्य स तथोक्त सन्निश्चक्राम निर्जगाम । गृहादिति शेष ॥

तत्र ।

तत्रेति । तत्र तस्मिन्भरतनिर्गमनसमये ॥

अनुपैधि रचयित्वा सत्पथे पांसुलत्वं

सुजननयनसौख्यप्रातिकूल्यं च कृत्वा ।

नरपतिगृहमध्यात्तूर्णमुद्धूर्णमाना

कुटिलगतिरुदस्थान्मन्थरा नाम वात्या ॥ ७४ ॥

अनुपधीति । अनुपध्यकपटम् । अगूढमिति यावत् । क्रियाविशेषणमेतत् ।  
'कपटोऽस्त्री व्याजदम्भोपधय ' इत्यमर । सत्पथे श्रीरामाभिषेकाचरणरूपसाधुमार्गे ।  
अन्यत्र सता नक्षत्राणा पन्थास्तस्मिन्नाकाशे । 'ऋक्पू —' इत्यादिना समासान्त ।  
पासवो दोषा अस्या सन्तीति पासुला । 'स्त्रैरिणी पासुला च स्यात्' इत्यमर ।  
सि मादित्वाल्लचप्रत्यय । तस्या भावस्तत्त्वम् । तद्विधातकरणरूपदोषकारित्वमित्यर्थ ।  
'त्वत्तलोर्गुणवचनस्य' इति पुवद्भावो वक्तव्य । अन्यत्र पासव परागा अस्य सन्तीति  
पासुलत्वम् । रचयित्वा प्रकटयित्वासाद्य च । अतएव सुजननयनसौख्यप्रातिकूल्य  
सज्जननेत्रोत्सवविधातम्, अन्यत्र सुष्ठुजनाना नयनसौख्यस्य नेत्रसुखस्थिते प्राति  
कूल्य विरोध च कृत्वा । उद्धूर्णमाना परिभ्रममाणा । एकत्रोन्मत्तत्वात्, अन्यत्र  
स्वभरणाच्चेति भाव । कुटिलगतिर्विक्रगति । एकत्र कुब्जत्वात् अन्यत्र तादृक्चक्र-  
चङ्क्रमणशीलत्वाच्चेति भाव । मन्थरा नाम मन्थरेति प्रसिद्धा वात्या वातसहति ।  
'पाशादिभ्यो य' इति यत्प्रत्यय । नरपतिगृहमध्याद्राजभवनान्तरात् । तूर्ण क्षि-  
प्रमुदस्थादुत्थितवती । निर्गतवतीत्यर्थ । 'उदोऽनूर्वैकर्मणि' इत्येतस्य प्रत्युदाहरण-

मेतत् । अत्र प्रकृताप्रकृतगत श्लेषालकार । 'प्रकृताप्रकृतोभयगतमुक्तं चेच्छब्द-  
मात्रसाधर्म्यम् । श्लेषोऽयं श्लिष्टत्व सर्वत्राद्यद्वयेनान्य ॥' इति लक्षणात् ॥

केशहस्तं स्वहस्तेन गृहीत्वा तद्वधोद्यतम् ।

कौसल्या वारयामास क्रुद्धं रामानुजानुजम् ॥ ७५ ॥

केशहस्तमिति । ततस्तदनन्तरं क्रुद्धं तद्दर्शनात्कोपोद्विक्तमतएव स्वहस्तेन  
निजकरेण केशहस्तं मन्थराकेशकलापम् । 'पाशं पक्षश्च हस्तश्च कलापार्थं कचा-  
त्परे' इत्यमरः । गृहीत्वा तस्या मन्थराया वध उद्यतमुद्युक्तम् । ईदृक्पापिष्ठयाववे  
न स्त्रीहत्यादोषं प्रसज्येतेति तद्विध्वंसने विहिताग्रहमित्यर्थः । रामानुजस्य भरतस्य  
लक्ष्मणस्य वानुजं शत्रुघ्नं कौसल्या वारयामास । किमनेन क्षुद्रदासीनिग्रहेणेति  
तन्निर्वन्वाभिनिवेशान्निवारितवतीत्यर्थः । एतेनास्या साध्वीजनोचितदयासौशील्यादि  
गुणसंपत्तिः सूचितेति मन्तव्यम् ॥

तत्र सान्तःपुर एव पुरास्त्रिगुणं शिल्पिवर्गसमीकृतसरणिर्भरतः  
पुरतः प्रसृतनरगजरथतुरगचरणक्षुण्णक्षोणीतलसमुत्कीर्णेन रेणुनि-  
कुरुम्बेण जम्बालयन्मम्बरगङ्गां गङ्गां च सुमन्त्रभणितगुणनिवहगुहा-  
नुमत्या निस्तीर्य दूरादेवाश्रमद्वारं निवेशितबलभारो भरद्वाजाभिव-  
न्दनमकरोत् ।

तत्रेति । तत्र तस्मिन्समये भरतः सान्तःपुर एव कौसल्याद्यन्तःपुरस्त्रीसहितं  
सन्नेव शिल्पिवर्गेण खनकवर्धकीवृक्षतक्षकीप्रमुखशिल्पिनिवहेन समीकृता गर्तेपाषाण-  
गुल्मादनिरसनेन ऋजूकृता सरणिर्माणौ यस्य स तथोक्तः सन् । पुरतः पुरस्तात्प्रसृ-  
तानां प्रवृत्तानां नराणां गजानां रथानां तुरगाणां च चरणैः पदैः क्षुण्णमवदारितं  
यत्क्षोणीतलं तस्मात्समुत्कीर्णेन समुत्थितेन रेणुनिकुरुम्बेण पासुभरेणाम्बरगङ्गामा-  
काशगङ्गां जम्बालयन्मम्बरालवतीं कुर्वन् पङ्क्तिरयन्त्रिलयसम्बन्धे सबन्धरूपातिशयोक्तिः ।  
'निषद्वरस्तु जम्बालं पङ्क्तोऽस्त्रीं शादकदर्दमौ' इत्यमरः । जम्बाशब्दात् 'तत्करोति-'  
इति ण्यन्ताल्लटः शत्रादेशः । तथा सुमन्त्रेण भणितो वार्णितो गुणनिवहः  
सौशील्यसौहार्दादिसद्गुणसंपत्तिर्यस्य तथोक्तस्य गुहस्य निषादनाथस्यानुमत्याङ्गीकारेण  
गङ्गा भूतलवाहिनीं च निस्तीर्य तीर्त्वा । अस्माभिः क्रियमाणमतिथिसत्कारः परिगृह्य  
पुनर्गन्तव्यमिति प्रार्थयमानः गुहः सान्त्वयचनैः प्रसाद्य । तदनुमत्या तेन सहैव गङ्गां  
सतीर्येत्यर्थः । दूराद्दूरत एव विप्रकृष्टदेशः एव । महर्षेरमर्षोदयभयादिति भावः ।  
'दूरान्तिकार्थेभ्यो द्वितीया च' इति चकारात्पञ्चमी । आश्रमद्वारे तपोवनप्रतिहार-  
प्रदेशे निवेशितबलभारः संस्थापितसेनानिवहः सन् । महर्ष्याश्रमपीडाभयात्क्रोशा-  
देव विसृष्टसैन्य इत्यर्थः । तथा श्रीरामायणम्—'भरद्वाजाश्रमं दृष्ट्वा क्रोधादेव नर-  
र्षभ । बलं सर्वमवस्थाप्य जगाम सपुरोहितः ॥' इति । अथ भरद्वाजस्य मुनेर-  
भिवन्दनं पादवन्दनमकरोत् ॥

सोऽयं प्रीतमना मुनिर्भरद्वाजो भरतं जननीजनमपि प्रत्येकमालो-  
क्य सेनामैप्याह्वय यथोचितमातिथ्यमकुरुत ।

स इति । सोऽयं मुनिर्मननशीलो भरद्वाज प्रीतमनास्तदागमनात्सतुष्टान्त क-  
रण सन् । भरत जननीजनमपि कौसत्यादिभरतमातृजन च प्रत्येक विविक्तमा-  
लोक्य । दयादृष्टयानुगृह्येत्यर्थः । सेना भरतचमूमप्याह्वय आनीयतामिति सेनेति  
भरतमाज्ञाप्य । तद्भृत्यमुखेनाकारयित्वेत्यर्थः । यथोचित यथार्हमातिथ्यमतिथिस-  
त्कारमकुरुत कृतवान् ॥

तत्प्रकारमेव वर्णयति—

तथातिथ्यं चक्रे भरतबलभाजां तनुभृतां

भरद्वाजः सोऽयं भुकुटिभटकल्पपाखिलसुरः ।

तपस्तप्ता घोरां दिवि सुमनसस्तत्फलभुजो

यथा तेषां तोषं क्षणमभिलषेयुर्मुनिकृतम् ॥ ७६ ॥

तथेति । भुकुट्या भ्रूमङ्गमात्रेणैव हेतुना ईषदसमाप्ता भटा भटकत्पा ।  
किंकरप्राया इति यावत् । ‘ईषदसमाप्तौ कल्पब्देश्यदेशीयर’ इति कल्पप्रत्ययः ।  
तेऽखिलसुरा अखिलदेवा यस्य स तथोक्तः । लोकत्रयेऽप्यस्यासाध्यं न किंचिदस्तीति  
भावः । अतएव सोऽयं भरद्वाजः । भरतस्य बलभाजा चमूचराणाम् । ‘भजो  
षिवः । तनुभृता शरीरिणा तथा तेन प्रकारेणातिथ्यमभ्यजनस्नानवासोऽगन्धमात्या-  
लकारमृष्टान्नपानाद्यतिथिसत्कार चक्रे चकार । ‘अतिथेर्व्य’ इति तादर्थ्ये व्यप्रत्ययः ।  
कथं चकारेत्यत आह—घोरां दुष्करं तपो व्रतोपवासादिरूपं तप्त्वा कृत्वा सुमनसो  
देवा सन्तः । अतएव दिवि स्वर्गे तत्फलभुजस्तस्य तपसः फलभुजो रम्भासभोगा-  
दिफलभोक्तारः पुरुषा मुनिकृतं भरद्वाजेन विहितं तेषां भरतचमूचराणां तोषमानन्द-  
क्षणं क्षणमात्रं यथाभिलषेयुः । क्षणमात्रमपीदृक्परितोषोऽस्माकं स भवेद्यदि तर्हि  
कृतार्थो भवेमेति यथा वाञ्छेयुस्तथा चकारेत्यर्थः । सर्वेऽपि चमूचरा मुनिकृताति-  
थ्यवशात्स्वर्गसुखादप्यधिकं सुखमनुबभूवुरित्यर्थः । अत्र स्वर्गिणां तत्परितोषणा-  
भिलाषणासवन्धेऽपि तत्सबन्धोक्तेरतिशयोक्तिभेदः । शिखरिणी वृत्तम् । ‘रसै रुद्रै-  
दिक्षन्ना यमनसभलागः शिखरिणी’ इति लक्षणात् ॥

इति तद्दिनं दिनशतकल्पं तत्र नीत्वा मुनेर्निर्देशेन सर्वे चित्रकूट-  
वनोद्देशमविशन् ।

इतीति । इत्यनेन प्रकारेण । तद्दिनं मुनिदर्शनदिनं दिनशतकल्पम् । श्रीराम-  
दर्शनौत्सुक्याद्बहुदिनतुल्यमित्यर्थः । तत्र भरद्वाजाश्रमे नीत्वा गमयित्वा । अथ मुने-  
र्निर्देशेन भरद्वाजाज्ञया सर्वे भरतादयश्चित्रकूटस्य पर्वतस्य वनोद्देशं वनप्रदेशमवि-  
शन्प्रविष्टवन्तः ॥

१ ‘मुनिर्भरतः तज्जननी’ इति पाठः । २, ‘अस्याह्वय’ इति पाठः । ३ ‘सर्वेऽपि’  
इति पाठः

तत्र संन्यस्तसैन्यस्तत इतो गुहेन सह राममन्विष्यन्हव्यगन्धिना  
गन्धवहेन धूमगन्धेन च दूरादेव विभाव्यमानमचलमृगगणमदृश्यरू-  
पाभिर्वनदेवताभिरवकीर्यमाणबलिकुसुममशेषपिशिताशनपिशाचो-  
च्चाटनमन्त्रायमाणलक्ष्मणचापघोषश्रवणसमुचितसामीप्यप्रदेशं नू-  
तनपरिकल्पितपर्णशालावास्तव्यवैखानसकुटुम्बिनिबिरीसभूभागम-  
नोकहशाखावलम्बमानवलकलाजिनममरतरुशाखापचितैरभिनवप-  
ल्लवभङ्गशबलैरम्बरचरपतिपूतनागणकरकिसलयविमुक्तैरविरलैः कु-  
सुमनिकरैरभ्यर्च्यमानजानकीनिवासतरुमूलवेदिकमालक्ष्यमाणख-  
ङ्गकार्मुकनिषङ्गमतिथिजनसपर्यापर्युत्सुकसौमित्रिसर्माहृतकन्दमूल-  
फलकल्पितैकदेशमविनाभूतजनकदुहितृचरणनलिनविन्यासमपह-  
सितसांकेतरामणीयकं रामाश्रमं भरतः ससंभ्रममभजत ।

तत्रेति । भरतस्तत्र वनोद्देश एव सन्यस्तसैन्यस्तत्कानीक सन् । श्रीरामम-  
नस्यन्यथाप्रतीत्यनुदयार्थमिति भावः । तथा गुहेन सह गहनमार्गवेदिना निषादावि-  
पेन साक तत इत प्रदेशे राममन्विष्यन्मृगयन् । हूयत इति हव्यमाज्यादि तद्ग-  
न्धोऽस्यास्तीति तथोक्तेन हव्यगन्धिना गन्धवहेन वायुना धूमगन्धेन होमधूमसौ-  
रभ्येण च दूराद्विप्रकृष्टदेश एव विभाव्यमानमनुनीयमानमचला निर्भयदेशत्वादप-  
लायमाना मृगगणा हरिणादिमृगयूथा यस्मिंस्तम् । अदृश्यरूपाभिरन्तर्हिताकाराभि-  
र्वनदेवताभिर्वनाभिमानिनीभिर्देवताभिरवकीर्यमाणानि विक्षिप्यमाणानि बलिकुसु-  
मानि पूजोपहारपुष्पाणि यस्मिंस्तम् । वनदेवतानामप्यर्चनीयमित्यर्थः । 'करोपहारयो  
पुसि बलि' इत्यमरः । अशेषा समस्ता ये पिशिताशना क्रव्यादास्त एव पिशाचा  
भूतग्रहविशेषास्तेषामुच्चाटनमन्त्रवदाचरन्नुच्चाटनमन्त्रायमाणो यो लक्ष्मणचापघोष  
सौमित्रियनुष्टकारस्तच्छ्रवणस्य तदाकर्णनस्य समुचितो योग्य सामीप्यप्रदेश प्रान्त-  
भूमिर्यस्य तम् । निरन्तरलक्ष्मणचापघोषधुमधुमायमानसमीपदेशमित्यर्थः । नूतनप-  
रिकल्पिता श्रीरामसदृशासेन कृतार्थत्व सपादयितु प्रत्यग्र निर्मिता पर्णशालास्तासु  
वसन्तीति वास्तव्या वसन्तः । 'वसेस्तव्यत्कर्तरि णिच्' इति कर्तरि तव्यत्प्रत्ययो  
वृद्धिश्च । वैखानसास्तपोविशेषलब्धसज्ञास्तापसविशेषाः । यद्वा ब्रह्मणो नखजाता  
वैखानसाः । 'ये नखजास्ते वैखानसा' इति श्रुतेः । यद्वा विखनसमुनिना प्रोक्त  
सूत्रमविकृत्य तन्मार्गानुसारिणो वैखानसाः । नूतनपरिकल्पितपर्णशालावास्तव्याश्च  
ते वैखानसकुटुम्बिनो वानप्रस्थसासारिकाश्च तैर्निबिरीसो निबिडो भूभागो भूप्रदेशो  
यस्य तम् । 'निबिड निबिरीस च दृढ बाढं प्रचक्षते' इति वैजयन्ती । 'नेर्बिडजिब-  
रीसचौ' इति निशब्दाद्विरीसचप्रत्ययः । 'निबिडित' इति पाठे स्पष्टोऽर्थः । अनोक-

१ होमधूमेन इति पाठ २ 'अचपलमृग' इति पाठ ३ 'अशेषित' इति पाठ

४ 'निबिडित' इति पाठः ५ 'अमु तरु' इति पाठ ६ 'शाखारचितै' इति पाठ

७ 'सेना' इति पाठ ८. 'अविरलै' इति नास्ति कचिद् ९ 'साकेतम्' इति पाठ

हाना वृक्षाणां शाखास्वल्ग्वलम्बमानानि ह्यसमानानि सस्थानकानि वल्कलानि चीरव-  
सनान्यजिनानि कृष्णाजिनानि च यस्मिन्तम् । तथा मरतरुशाखाभ्यः कल्पवृक्षशाखा-  
भ्योऽपचितैर्ह्यनैरभिनवपल्लवभङ्गशबलैर्बालप्रवालशकलमिश्रणकर्बुरवणैः । 'चित्र किर्मी-  
रकल्माषशबलैताश्च कर्बुरे' इत्यमर । अम्बरचरपते सिद्धगन्धर्वादिलेखेचराधीश्वर-  
स्येन्द्रस्य यः पृतनागण सैन्यनिवहस्तस्य करकिसलयविमुक्तैः पाणिपल्लवविकीर्णैर-  
विरलैः सान्द्रैः कुसुमनिरुहैः पुष्पनिकुरुम्बैरभ्यर्च्यमाना सपूज्यमाना जानकीनिवास-  
तरुमूलवेदिका सीतानिकेतनवृक्षाव प्रदेशवितदिका यस्मिन्तम् । 'स्याद्वितदिस्तु  
वेदिका' इत्यमर । आलक्ष्यमाण परिदृश्यमान राज्ञा कर्मकनिषङ्ग यस्मिन्तम् । अति  
थिजनानां सपर्याया पर्युत्सुकेन प्रोत्साहेन सौमित्रिणा समाहूतैरानीतैः कन्दमूलफलैः  
कल्पितः समृद्धः एकदेशो यस्य तम् । कन्दा वर्तुलमूलपिण्डा मूलानि दीर्घाकाराणि  
इति विवेकः । अविनाभूता निरन्तरानुवृत्ता जनकदुहितृचरणनलिनविन्यासा जानकी  
पादपद्ममुद्रा यस्मिन्तम् । अपहसितः परिहसितम् । धिक्कृतमिति यावत् । साकेतराम  
णीयकमयोध्यापुरसौभाग्य येन तम् । 'योपवाद्गुरुपोत्तमाद्गुब्' । रामाश्रम श्रीरामनि  
वासस्थान सभ्रमेण सतोषजनितवेगेन सहितः यमिन्कर्मणि तद्यथा भवति तथा सस  
भ्रममभजतः प्राप । अत्र साकेतरामणीयकस्यापहसितत्वासबन्धेऽपि तत्सबन्धोक्तेर  
तिशयोक्तिभेदः ॥

**अथावासं शान्तेरकृतसुकृतानामसुलभं**

**नवाम्भोदश्यामं नलिननयनं वल्कलधरम् ।**

**जटाजूटापीडं भुजगपतिभोगोपमभुजं**

**ददर्श श्रीमन्तं विपिनभुवि सीतासहचरम् ॥ ७७ ॥**

**अथेति ।** अथाश्रमभजनानन्तरं शान्तेरावासः शमैकनिकेतनम् । अकृतसुकृता  
नामनाचरितपुण्यकर्मणा जनानामसुलभं दुष्प्रापम् । नवाम्भोदश्यामं नीलमेघश्याम  
लाङ्गम् । नलिननयनं पुण्डरीकाक्षम् । वल्कलधरं वल्कलवस्त्रधारिणम् । जटाजूट  
एवापीडं शेखरो यस्य तम् । 'शिखास्वापीडशेखरौ' इत्यमर । भुजगप्रते-  
रादिशेषस्य भोगः कायः स एवोपमा सादृश्यं ययोस्तौ तादृशौ भुजौ यस्य तम् ।  
वृत्तायतपीवरबाहुमित्यर्थः । श्रीमन्तः सहजशोभासपन्नम् । नित्ययोगे मनुष्यः । सीता-  
सहचरः जानकीसमेतः श्रीरामः विपिनभुवि कान्तारसीमनि ददर्श । एतदादि शिष्य  
रिणी वृत्तम् ॥

**ततस्तस्योपान्ते जनकयजनाधीनजनानां**

**वचन्दे वैदेहीं रजनिकररेखाभिव नवाम् ।**

**अरण्यानां पुण्यात्पदकमलमुद्रापरिचया-**

**दयोध्यासध्रीचीमविकलमवस्थां विदधतीम् ॥ ७८ ॥**

**तत इति ।** ततः श्रीरामदर्शनानन्तरं तस्य श्रीरामस्योपान्ते पार्श्वदेशे नवा  
नूतना रजनिकररेखा चन्द्रकलामिव स्थितामित्युत्प्रेक्षा । भूलोकगतायाश्चन्द्रकलाया  
अप्रसिद्धत्वान्नोपमा । जनकस्य राज्ञो यजनाधीनं यज्ञायतनजननं जन्म यस्यास्ताम् ।

हलमुखकृष्टजनकयज्ञक्षेत्रसमुत्पन्नामित्यर्थ । 'अधीनो निम्न आयत्त' इत्यमर । तथा पुण्यात्पवित्रात्पदकमलमुद्रापरिचयान्निजपादपद्मविन्याससंस्थानाद्धेतो । अरण्याना विपिनानाम् । 'अटव्यरण्य विपिनम्' इत्यमर । अविकल दृढ यथा तथा । अयोध्यासग्रीचीमयोध्यासहचरीम् । तत्सदृशीमित्यर्थ । अत एवोपमालकार । अवस्था दशा विदधतीम् । सपादयन्तीमित्यर्थ । यत्र निजसंचारस्तस्यैवायोध्यापुर-सब्रह्मचारित्वादिति भाव । दधाते शतरि 'उगितश्च' इति ङीप् । 'नाभ्यस्ताच्छतु' इति नुमभाव । वैदेहीं जानकी ववन्दे नमश्चकार । श्रीरामस्य दर्शन सीतायाश्च वन्दनमिति नैतच्चोद्यमुद्गावनीयम् । श्रीरामापेक्षयापि तत्पत्न्या परमपतिव्रताया तस्यामेवात्यन्तादरसमवादिति भाव । सग्रीचीत्यत्र सहाश्चतीति सग्रीची । 'ऋ-त्विक्-' इत्यादिना किन्प्रत्यय । 'सहस्य सध्रि' इति सहस्रब्दस्य सध्यादेश । 'अनिदिता-' इत्यादिना नकारलोप । 'अच' इत्यकारलोपे 'चौ' इति दीर्घ । अञ्चते 'उगितश्च' इति ङीप् । उक्तालकारयो परस्परनैरपेक्ष्यात्सृष्टि ॥

**स्वतःसिद्धं यस्मिन्नितरदुरवापं विजयते**

**सुमित्रापुत्रत्वादपि जगति रामानुजपदम् ।**

**यदीयाक्षिद्वन्द्वप्रतिनिधि भवेदम्बुजयुगं**

**निशीथे निर्निद्रं यदि तमपि साक्षादकृत सः ॥ ७९ ॥**

**स्वतः सिद्धमिति ।** इतरदुरवाप भ्रात्रन्तरदुष्प्रापम् । भिन्नोदरदुर्लभमित्यर्थ । रामानुज इति पद शब्दो यस्मिन्नलक्षणे । सुमित्रापुत्रत्वात् । सापन्नमातृजनितत्वेन भिन्नोदरत्वाद्दीर्घमित्यर्थ । कौसल्यागर्भसंभूतत्वाभावेऽपीत्यपिशब्दार्थ । तथात्वे रामानुजपद स्वतः सिद्धत्वस्याविवाद एवेति भाव । यद्वा सुमित्राया आपुत्रत्वादीषत्पुत्रत्वादस्य सुमित्रागर्भसंभूतत्वमात्रमेव । पुत्रलाभफलस्य तु कौसल्यागामित्वादिति भाव । अत्रापिरेवधारणार्थक । अथवा सुमित्रमकृत्रिममुहत् । आपुत्रमीषत्पुत्र । पुत्रकटप इत्यर्थ । 'पितृसमो ज्येष्ठ' इति न्यायस्यात्रैव प्रसिद्धत्वादिति भाव । सुमित्रश्चासौ आपुत्रश्चेति विशेषणसमास । तस्य भावस्तत्त्वात् । अन्यस्यैतादृशत्वाभावादि-त्यपिशब्दार्थ । यद्वा सुमित्रापुत्रत्वात्सुमित्रापुत्रत्व विहायेत्यर्थ । 'ल्यब्लोपे कर्मण्यधि-करणे च' इति पञ्चमी । अत्रापिरेवकारार्थक । स्वतः सिद्ध निसर्गसिद्ध सत् जगति लोके विजयते सर्वोत्कर्षेण वर्तते । 'पुण्यैशो लभ्यते' इति न्यायादिति भाव । 'विपराभ्या जे' इत्यात्मनेपदम् । तथा अम्बुजयुगमरविन्दयुगम् । कर्तुं । निशीथेऽर्धरात्रे । 'अर्धरात्रनिशीथौ द्वौ' इत्यमर । निर्निद्रं यदि प्रकुलं चेत् । यस्य लक्ष्मणस्य सबन्ध-यदीयम् । तच्च तदक्षिद्वन्द्वं नेत्रयुगलं च तस्य प्रतिनिव्युपमान भवेत्स्यात् नास्योप-मान किञ्चित्पश्याम इति भाव । एतेन लक्ष्मणस्य सर्वत्र निद्राराहित्य सूच्यते । त लक्ष्मणमपि भरत साक्षादकृत प्रत्यक्षीचकार । अपश्यदित्यर्थ । करोतेर्लुङि सिच-कित्वात् गुण । 'ह्रस्वादङ्गात्' इति सलोप । अत्राम्बुजयुगस्य निर्निद्रनिशीथत्वास-बन्धेऽपि तत्समावनया सबन्धकयनादतिशयोक्ति । तदेतत् 'पुष्प प्रबालोपहित यदि स्यात्' इत्याद्युदाहृत्यालकारसर्वस्वकार सग्रीचकार ॥

तदनन्तरं मरुपथे पृथुतरग्रीष्मोष्मणि दैवात्कृतोपलम्भमम्भोरुह-  
तटाक सुधासारं पूरितापं भूरिताप सतृष्ण इव कृष्णसार. सैरभसं  
समुपेत्य पादयोर्निपत्य चिर रुदन्दशरथकथां कथयित्वा मैथिलीस-  
हिताय सलक्ष्मणाय रामाय शोकमूर्च्छां प्रायच्छत् ।

तदनन्तरमिति । अत्र राम भरत इति च पदद्वयमध्याहर्तव्यम् । तदनन्तर  
श्रीरामसीतालक्ष्मणदर्शनानन्तरम् । पृथुतरोऽत्यन्तबहुलो ग्रीष्मोष्मा ग्रीष्मर्तु  
जनितसतापो यस्मिंस्तस्मिन् । दु सहसतापकारिणीत्यर्थः । मरुपथ ऊषरस्थलवर्त्मनि।  
निर्जलदेश इति यावत् । ‘ऋक्पू -’ इत्यादिना समासान्तः । दैवाद्भाग्यवशात् ।  
‘दैव दिष्ट भागवेय भाग्यम्’ इत्यमरः । कृतोपलम्भम् । उपलब्धिं प्राप्तमित्यर्थः ।  
सुधाया अमृतस्य सार इव सार उत्कृष्टांशो यासा ता पूरिता परिपूर्णाश्च । कर्तरे  
क्तः । आपो यस्मिंस्तम् । अमृतप्रायपय परिपूर्णमित्यर्थः । ‘ऋक्पू -’ इत्यादिना  
समासान्तः । अम्भोरुहतटाक पद्मसरोविशेषम् । भूरितापो बहुलसतापः । अतएव  
सतृष्ण पिपासातुरः कृष्णसारो हरिणविशेष इवेत्युपमा । भरतः सरभसः सवेण  
यया तथा । ‘रभसो वेगहर्षयो’ इत्यमरः । रामः समुपेत्य प्राप्य पादयोर्निपत्य चिर  
रुदन्दोदनं कुर्वन्दशरथस्य कथां परलोकयात्रारूपां वार्तां कथयित्वा मैथिलीसहिताय  
सलक्ष्मणाय च रामाय शोकेन या मूर्च्छां तां प्रायच्छद्भवान् । भरतमुखाद्दशरथप-  
रलोकयात्रां श्रुत्वा सीतारामलक्ष्मणां शोकवशान्मूर्च्छां प्रापुरित्यर्थः । ‘पात्राभ्या-’  
इत्यादिना दाणो यच्छादेशः ॥

ततः किमित्यत आह—

वेलोल्लङ्घनमेतेषां शोकोदन्वति तन्वति ।

अगस्त्यायितमेतस्मिन्वसिष्ठेनात्मवेदिना ॥ ८० ॥

वेलेति । एतेषां श्रीरामादीनां सबन्धिन्येतस्मिन्पूर्वोक्तः । शोक उदन्वानिवेत्यु-  
पमितसमासः । अगस्त्यायितमित्युपमाल्लङ्घात् । तस्मिंश्शोकोदन्वतिः दुःखसागरे ।  
‘उदन्वानुदधौ च’ इति निपातनात्साधुः । वेलोल्लङ्घनं कूलातिवर्तनं मर्यादातिक्रमणं  
च । ‘अव्यम्बुविकृतौ वेला कालमर्यादयोरपि’ इत्यमरः । तन्वति कुर्वति । उद्वेगे  
सतीत्यर्थः । आत्मवेदिना आत्मतत्त्वज्ञेन । शोकापनयकोविदेनेत्यर्थः । वसिष्ठेन  
महर्षिणा । अगस्त्येनेवाचरितमगस्त्यायितम् । कुम्भसम्भवोऽम्भोधिमिव वसिष्ठस्त-  
दीयशोकसरम्भं स्तम्भितवानित्यर्थः । ‘कर्तुं कथञ्च सलोपश्च’ इति कथञ्च । ‘अकृ-  
त्सार्वबातुकयोर्दीर्घः’ इति दीर्घः । ततो भावे क्तः । उपमालङ्कारः ॥

ततः प्रतिपद्य संज्ञामनुज्ञया गुरोरमरसरिति विरचितसमुचित-  
निवापकृत्यं प्रणिपत्य रामं प्रतिनिवर्तयितुं भरतः प्रावर्तत ।

१ ‘प्रथिततर’ इति पाठः २ ‘धारा’ इति पाठः ३ ‘सरभसमुपेत्य’ इति पाठः  
४ ‘निपत्य पादयोश्चिरतर’ इति पाठः ५. ‘कथामपि’ इति पाठः ६ एतत्पूर्वं ‘रामज-  
ननीजोऽपि तत्र निपत्य सुचिरमरोदीत्’ इति कचिद् ७. ‘प्रपद्य’ इति पाठः ८. ‘रामस-  
कृत्यवर्तयितुम्’ इति पाठः ९. ‘प्राययत्’ इति पाठः.

तत इति । ततस्तदनन्तरं सज्ञा चेतना प्रतिपद्य प्राप्य । प्रतिबुध्येत्यर्थः । 'सज्ञा-  
नामनि गायत्र्या चेतनाया रविस्त्रियाम्' इति विश्वः । गुरोरनुज्ञया वसिष्ठनिर्देशेना-  
मरसरिति गङ्गाया विरचितमारचित समुचित न्याय्य तत्कालोचित वा निवा-  
पकृत्य पितृतर्पणकर्म येन तम् । 'इदं भुङ्क्ते महाराज प्रीतो यदशना वयम् ।  
यदन्नं पुरुषो भुङ्क्ते तदन्नास्तस्य देवता ॥' इति श्रीरामायणोक्तरीत्या तदानीं सभ-  
वद्भिः पदार्थैर्निर्वर्तितपितृयज्ञमित्यर्थः । रामः प्रणिपत्य नमस्कृत्य भरतः प्रतिनिवर्त-  
यितुं वनवासात्प्रत्यावर्तयितुं प्रवर्तत प्रवृत्तोऽभूत् । श्रीरामः प्रतिनिवर्तनार्थं विज्ञाप-  
यितुमुपाक्रमतेत्यर्थः ॥

तत्प्रकारमेव विवृणोति—

विकर्तनकुलस्य यदनुकूलं गुणगणस्य यदनुगुणं यशोरूपस्य य-  
दनुरूपं समाचारस्य यत्समुचितं प्राचीनभाग्यस्य यद्योग्यं लोकगर्ह-  
णाय यदनर्हं श्रुतस्य वा यत्सदृशं तादृशमाशयं प्रकाशयन्ती भरतो-  
पज्ञा विज्ञापना ।

विकर्तनेति । तत्रानुकूलादिशब्दानां प्रायशस्तावदेकार्थकत्वम् । तथापि  
किञ्चिद्वाख्यायते—विकर्तनकुलस्यार्कवशस्य । 'विकर्तनार्कमार्तण्ड-' इत्यमरः ।  
यद्यादृगिति सर्वत्र यच्छब्दार्थः । अनुकूलं समतम् । गुणगणस्य विद्याविन-  
यादिसपत्तेर्येदनुगुणमनुवृत्तम् । यशोरूपस्य प्रशस्तयशसः । 'प्रशसाया रूपम्' ।  
'प्रशसावचनेश्च' इति समासः । यदनुरूपमर्हम् । समाचारस्य सम्यगाचारस्य यत्समु-  
चितं न्याय्यम् । प्राचीनभाग्यस्य पुरातनपुण्यस्य यद्योग्यं युक्तम् । लोकगर्हणाय  
लोकापवादाय यदनर्हमयोग्यम् । लोकनिन्दानिवर्तकं यादृगित्यर्थः । श्रुतस्य शास्त्रस्य  
यत्सदृशं समानम् । अविरुद्धमित्यर्थः । 'श्रुतं शास्त्रावधृतयो' इत्यमरः । तादृशं तादृ-  
कप्रकारमेव । विधेयप्राधान्यात्पुलिङ्गनिर्देशः । आशयमभिप्रायम् । 'आशयं स्याद-  
भिप्राये मानसाधारयोरपि' इति विश्वः । प्रकाशयन्ती प्रकटयन्ती विज्ञापना प्रार्थना  
भरतस्य । उपज्ञायत इत्युपज्ञा । भरतेनैवादौ ज्ञातेत्यर्थः । 'आतश्चोपसर्गे' इति कर्म-  
ण्यणप्रत्ययः । कर्तरि षष्ठ्या समासे 'उपज्ञोपक्रमम्-' इत्यादिना नपुंसकत्वेऽपि  
विधेयप्राधान्यात्पुलिङ्गता । 'उपज्ञोपक्रमान्तश्च तदादित्वप्रकाशने' इत्यमरः । म-  
हाकुलीनत्वाद्विगुणसंपन्नत्वस्य यथा युक्तं स्यात्तथा भरतो विज्ञापितवानिति फलि-  
तार्थः । श्रीरामप्रतिनिवर्तनार्थमनन्यसाधारणी विज्ञापना कृतवानिति तात्पर्यम् ॥

तत किं जातमित्यत आह—

तत्क्षणं क्षणप्रभाभङ्गुरलक्ष्मीसमावेशलक्ष्मणि क्षोणीपतिशतघृतो-  
ज्जिते मुकुटे विघटिताशं सादरं प्रणिपत्य मां पादुकाभ्यां परिष्कुरुतं



युवामिति रघुवरचरणौ स्वयमेव प्रार्थ्य प्रतिश्रयितुं स्थण्डिलशायि-  
चरणैमिव बभार भरतस्योत्तमाङ्गम् ।

**तत्क्षणमिति ।** तस्मिन्नेव क्षणे तत्क्षणम् । 'अत्यन्तसयोगे द्वितीया' । क्षण  
प्रभा द्युतिर्यस्या सा क्षणप्रभा विद्युत्तद्बहुदुरा भङ्गशीला । अतिचञ्चलेत्यर्थः । 'भङ्ग-  
भासमिदो घुरचू' । तस्या लक्ष्म्या राज्यश्रिय समावेशस्य सप्राप्तेर्लक्ष्मणि चिह्ने ।  
तथा क्षोणीपतिशतैरनेकक्षोणीपतिभिश्च तच्च तदुज्जितं च त्यक्तं चेति स्नातानुलिप्तव  
त्पूर्वकालसमासः । तस्मिन् । विशेषणद्वयेनापि हेयत्व सूच्यते । मुकुटे कोटीरे विघ-  
टिताश्च त्यक्तस्पृह भरतस्योत्तमाङ्ग शिरः । 'उत्तमाङ्ग शिरः शीर्षम्' इत्यमरः । अत-  
एव सादर सगौरव प्रणिपत्य नमस्कृत्य युवा पादुकाभ्यां भवदीयाभ्यां परिष्कृत  
मामलकुसुतम् । नहि मे तद्व्यतिरेकेण मुकुटमलकार इति भावः । 'सपर्युपेभ्य क-  
रोतौ भूषणे' इति सुट् । करोतेर्लोप्साभ्यमपुरुषद्विवचनम् । इत्येव रघुवरचरणौ रघु-  
नायकपादौ स्वयमेवोत्तमाङ्गमेव प्रार्थ्य याचयित्वा प्रतिश्रयितुं निजप्रार्थनामङ्गी-  
कर्तुम् । 'अङ्गीकाराभ्युपगमप्रतिश्रवसमावय' इत्यमरः । स्थण्डिले भूतले शेते व्रत-  
वशादिति स्थण्डिलशायी । 'यः स्थण्डिले व्रतवशाच्छेते स्थण्डिलशाग्यसौ' इत्यमरः ।  
'स्थण्डिलाच्छयितरि व्रते' इति णिनि । तस्य यन्त्रणमाचरण स्थण्डिलशायित्वरूप  
तद्भूमावेत्युत्प्रेक्षा । यथा कश्चिद्ब्रती खेष्टदेवतायां यावदनुग्रहमप्यशयने व्रतनिय-  
मादितात्पर्येणावतिष्ठते, तथा भरतस्योत्तमाङ्गमपि श्रीरामचरणनिकटे पादुकादान-  
रूपानुग्रहणपर्यन्तं निपत्यातिष्ठदित्युत्प्रेक्षार्थः ॥

ततः श्रीरामः किमकरोदित्यत आह—

**त्वया मया च कर्तव्यः सत्यवाचः पितुर्विधिः ।**

**इति प्रत्यादिशद्रामो भारतीमपि भारतीम् ॥ ८१ ॥**

**त्वयेति ।** सत्यवाचः सत्यवचनस्य पितुर्दशरथस्य विधिः । चतुर्दशवत्सरावधि-  
कभूपरिपालनवनवासनियोग इत्यर्थः । त्वया मया च । पुत्राभ्यामावाभ्यामित्यर्थः ।  
कर्तव्योऽवश्यं विधेयः । अन्यथा दोषस्मरणादिति भावः । इत्युक्तेति शेषः । भारती  
भरतसबन्धिनीमपि भारती प्रार्थनावाच रामः प्रत्यादिशत्प्रत्याख्यातवान् । पुत्रस्य  
पित्राङ्गोऽङ्गुलमनुचितमतोऽवश्यं मया नियतकालं वनवस्तव्यम्, त्वया च प्रजाप-  
रिपालनतत्परेण भवितव्यमिति निराकृतवानित्यर्थः । तादृग्विनयादिसङ्गुणसपन्नस्य  
भरतस्यैव प्रार्थना प्रत्याख्यातवान् । किमुतान्यस्येति किं वक्तव्यमस्य सत्यप्रतिज्ञापरि-  
पालकत्वमपीत्यपिशब्दार्थः ॥

अथ किं तत्राह—

**तत्र जाबालिप्रार्थनायामपि व्यर्थायाम् ।**

**तत्रेति । तत्र तस्मिन्समये ॥ जाबालीति । अत्र रामायणम्—'आश्वासयन्त**

- १ 'चरणद्वयम्' इति पाठः २ 'परिरचयितु' इति पाठः ३ 'चरितम्' इति पाठः  
४ 'एतत्पूर्वम्' 'तथाहि' इति कचित् ५ 'कर्तव्यम्' इति पाठः ६ 'वच' इति पाठः  
७ 'तत्र' इति नास्ति कचित्

भरत जाबालिर्ब्राह्मणोत्तम । उवाच राम धर्मज्ञ वर्मापेतमिदं वच ॥ साधु राघव  
माभूते बुद्धिरेव निरर्थका । प्राकृतस्य नरस्येव ह्यार्यबुद्धेस्तपस्विन ॥ क कस्य पुरुषो  
बन्धु किमाप्त कस्य केनचित् । यदेको जायते जन्तुरेक एव विनश्यति ॥ तस्मा-  
न्माता पिता चेति राम सज्येत यो नर । उन्मत्त इति विज्ञेयो नास्ति कश्चिद्दि-  
कस्यचित् ॥' इत्येवभूताया जाबालेर्महर्षे प्रार्थनाया याच्यायामपि व्यर्थीयामनङ्गी-  
कृताया सत्याम् । जाबालिवचनेऽपि निराकृते सतीत्यर्थ । महर्षेरपि वचनं नाङ्गी-  
कृतम् । किमुतान्यस्येत्यपिशब्दार्थ । भरतप्रार्थनानङ्गीकारसमुच्चयार्थको वा ॥

भरतस्तदनु प्रार्थ्य लेभे लाभविदां वरः ।

काकुत्स्थपादुकाकारं महार्घं मुकुटद्वयम् ॥ ८२ ॥

भरत इति । तदनु जाबालिप्रार्थनानन्तरम् । लाभविदामधिकफलप्राप्तिव्यव-  
हारपरिज्ञातृणाम् । विदेर्ज्ञानार्थात्सपदादित्वात्किप् । वर श्रेष्ठ । 'देवाद्वते वर श्रेष्ठे'  
इत्यमर । भरत । प्रार्थ्य 'अधिरुह्यार्य पादाभ्या पादुके हेमभूषिते । एते हि सर्व-  
लोकस्य योगक्षेम विधास्यत ॥' इति रामायणोक्तरीत्या याचयित्वा । काकुत्स्थस्य  
श्रीरामस्य पादुकाकारं महार्घममूल्यम् । 'मूल्ये पूजाविधावर्घ' इत्यमर । मुकुटद्वयं  
कोटीरयुगलं लेभे प्राप । किमेतेनापकर्षावहेन राजलक्षणकोटीरेणेति परिहृत्योत्कर्षा-  
वहं मस्तकालकारोत्तम पादुकाद्वयं स्वीकृतवानित्यर्थ । वर्मिष्ठं ज्येष्ठं परित्यज्य राज्यं  
परिपालनमपूज्यमिति मत्वा तदीयपादुकाद्वयपुरस्कारेण राज्यं कर्तुं तद्वयं सगृहीत-  
वानिति भावः । अत्र लाभविद्वरपदार्थस्य विशेषणगत्या मुकुटद्वयप्राप्तिपदार्थहेतु-  
त्वात्पदार्थहेतुकं काव्यलिङ्गमलकारः । 'हेतोर्वाक्यपदार्थत्वे काव्यलिङ्गमुदाहृतम्'  
इति लक्षणात् ॥

अनन्तरवृत्तान्तमाह—

स एष सानुजः प्रायादयोध्यां भ्रातृशासनात् ।

अटवीं पितृसंदेशाद्ययौ रामः सलक्ष्मणः ॥ ८३ ॥

स इति । स एष भरत सानुजः सशत्रुघ्नः सन् भ्रातृशासनाच्छ्रीरामनियोगाद-  
योध्यां प्रायात्प्रापत् । तथा रामः सलक्ष्मणः सन् पितृसंदेशात्पितृशासनादटवीं  
दण्डकारण्यं ययौ । यथा श्रीरामस्य पित्राज्ञा परिपालनत्वेन गरिष्ठा तथा भरतस्य  
भ्रात्राज्ञेत्यर्थः । एतेन भरतस्य पित्राज्ञापेक्षयापि भ्रात्राज्ञैव गरीयसीति सूच्यते ॥

विलङ्घ्य विविधान्देशान्भरतो धृतवल्कलः ।

विषयं स्वमुपाश्रित्य विषये विमुखोऽभवत् ॥ ८४ ॥

विलङ्घयेति । भरतो धृतवल्कलः सन् । ज्येष्ठे धर्मिष्ठे वल्कलधारिणि सति  
मम समीचीनवस्त्रधारणमनुचितमिति परिधृतवल्कलवसन इत्यर्थः । विविधान्नाना-  
विधान्देशान्, भरद्वाजाश्रमादिप्रदेशाञ्जनपदान्वा । विलङ्घ्यातिक्रम्य । ततः स्व-  
स्वकीयं विषयं क्रोसलदेशमुपाश्रित्य विषये राजाहं भोगे विमुखो निरास्थोऽभवत् ।

१ 'महर्षम्' इति पाठ २ 'समुपाश्रित्य' इति पाठ

१४ च० रा०

आतृवत्कन्दमूलफलाहारेण शरीरयात्रातत्परोऽभूदित्यर्थः । अत्राय ध्वनि — भरतो नाम कश्चन मुनिर्विविधास्तिर्यङ्मनुष्यादिरूपेण बहुप्रकारान् दिश्यन्त इति देशान् शरीराणि विलङ्घ्य । तत्तत्कर्मानुसारेण तत्तच्छरीरोपाध्यवच्छिन्नतया यावत्कर्मानुभव स्थित्वा तत्तत्कर्मक्षये तानि सर्वाप्यतिक्रम्येत्यर्थः । धृतवत्कलश्वरशरीरावच्छिन्नदशाया वैराग्याद्वत्कलवारी सन् । ख खहृदयाकाशान्तस्थविषय ज्ञेयतया निर्दिष्ट चिदानन्दान्तक ब्रह्मोपाश्रित्य कुतश्चिद्भाग्योदयाध्यानगोचर कृत्वा । विषये तुच्छे सासारिकसुखे विमुखो विरक्तोऽभवत् । अत्राभिवाया प्रकृतार्थनियन्त्रणादप्रकृतमुनिगोचरशब्दमूलोऽय ध्वनिरिति सक्षेपः ॥

**ततश्चायं यावदार्थस्य प्रत्यागमनं तावदयोध्यां नाध्यास्ये । तस्मिन्नवधिमतिक्रम्य चिरायति यदि सद्य एवाश्रयाशमाश्रित्यापि प्राणान्नन्दयिष्यामीति नन्दिग्रामसंज्ञमाश्रममशिश्रयत् ।**

तत इति । ततस्तदनन्तरमय भरत । यावद्यावत्पर्यन्तमार्यस्य श्रीरामस्य प्रत्यागमनं तावत्तावत्पर्यन्तमयोध्या नगरी नाध्यास्ये नावितिष्ठामि । 'अधिशीङ्स्थासा कर्म' इत्यकर्मत्वम् । सति वनवासिनि ज्येष्ठे तत्र राज्यं कर्तुमनर्हत्वादिति भावः । तथा तस्मिञ्श्रीरामेऽवधि चतुर्दशवत्सरात्मकमर्यादामतिक्रम्योल्लङ्घ्य चिरायति यदि । शीघ्रं नायाति चेदित्यर्थः । सद्योऽविलम्बेनैवाश्रयमश्रमातीत्याश्रयाशमनलमाश्रित्यापि प्राणान्नन्दयिष्यामि सतोषयिष्यामि । तदनन्तरविरहस्याग्निप्रवेशादप्यत्यन्तदुःसहत्वादिति भावः । प्राणपरितोषकोपायान्तरात्यन्तभावसूचकोऽयमपिशब्दः । इति । प्रतिज्ञायेति शेषः । नन्दिग्राम इति संज्ञा नामधेय यस्य तमाश्रमनिवासमशिश्रयदाश्रितवान् । तत्रार्थपादुक्रयो राज्याभिषेकं कृत्वा तत्परतन्त्रतया राज्यं परिपालयन्नितिष्ठदित्यर्थः । श्रयतेर्लुङि 'णिश्चिड्लुभ्य कर्तरि चङ्' इति चङ् । 'चङि' इति द्वित्वम् । ननु 'असुर्या नाम ते लोका अन्धेन तमसावृता । तास्ते प्रेत्याभिगच्छन्ति ये के चात्महनो जनाः ॥' इति श्रुतेरात्महन्तृणा महानर्थश्रवणाद्धर्मशास्त्ररहस्याभिज्ञोऽयं भरतः कथमाश्रयाश्रयणरूपप्रतिज्ञां कृतवानिति चेत्, सत्यमेव कथयति भगवती श्रुतिः । तथाप्यातुरस्य भरतस्यात्यन्तसौभ्रात्रप्रदर्शनार्थकत्वादित्य प्रतिज्ञेति वेदितव्यम् ॥

**दाशरथिरपि शमधनजनकथितनिशिचरगणैरचितकदनपरिहरणाय गहनजठरमवजगाहे ।**

दाशरथिरिति । दाशरथि श्रीरामोऽपि शमधनजनैर्महर्षिभिः कथितं निवेदितं निशिचरगणरचितं राक्षसनिवहकृतं यत्कदनमाश्रमोपप्लव रूपं तस्य परिहरणाय निरसनार्थम् । महोपद्रवकारिराक्षससहरणेन महर्षीन्स्वस्थान्कर्तुमित्यर्थः । गहनजठरं कान्तारान्तरालमवजगाहे प्रविवेश ॥

१ 'यदि' इति नास्ति कचित् २ 'प्राणानपि निन्दिष्यामीति' इति पाठ ३ 'रचित' इति नास्ति कचित्

विस्तीर्णाक्षैर्विपिनहरिणैर्वीतभीतिप्ररोहै-

र्दभ्रमासेऽप्यकृतरुचिभिः सस्पृहं वीक्ष्यमाणः ।

रामः प्राप्य प्रकृतिमहितं स्थानमत्रेर्महर्षे-

जग्राहस्म प्रमुदितधियः प्रेमपर्या सपर्याम् ॥ ८५ ॥

विस्तीर्णेति । रामो वीतोऽपगतो भीतिप्ररोहो भयाविर्भावो येषां तै । प्रस-  
न्नत्वाद्विगुणदर्शनजनितविलम्बमादनुत्पन्नमयैरित्यर्थः । अतएव विस्तीर्णान्यौत्सुक्या-  
द्विस्तारितान्यक्षीणि येषां तै । 'बहुव्रीहौ सक्थ्यक्ष्णो स्वाङ्गात्षच्' । तथा दर्भणां  
प्रासे कवलेऽप्यकृतरुचिभिरविहितादरैः । श्रीरामदिव्यमूर्तिदर्शनव्यासङ्गान्निजदेहया-  
त्रायामप्यासक्तिरहितैरित्यर्थः । विपिनहरिणैररण्यमृगविशेषैः सस्पृहं साभिलाषं  
यथा तथा वीक्ष्यमाणोऽवलोक्यमानः सन् । श्रुतिः भव-पद्मभवप्रमुखानामप्यगोचरो  
भगवान्सीतालक्ष्मणोपेत श्रीरामः पङ्कपरि गङ्गाप्रवाहवदस्माकं पुरतः प्रादुरासीदिति  
सकलजगन्मोहनदिव्यमङ्गलविग्रहदर्शनानन्दविच्छेदभयेन निमेषरहितैर्नैत्रैर्विशिष्टमृ-  
गादिभिरपि सविस्मयं परिदृश्यमान इत्यर्थः । तिरश्चामेवायं विलोकनीयः किमुतान्ये-  
षामिति भावः । प्रकृत्या स्वभावेन महितं पूज्यमत्रेरत्रिनाम्नो महर्षेः स्थानं प्राप्य प्रमु-  
दितधियोऽस्य महर्षेः सबन्धिनी प्रेमपर्यां प्रीतिपूर्विकां सपर्यामितिपूजां जग्राह  
स्वीकृतवान् । यथार्हातिथिसत्काराचरणतत्परेण महर्षिणा यावदुत्साहः सभाविता  
पूजा गृहीतवानित्यर्थः । 'पूजा नमस्यापचितिः सपर्यार्चाह्णं समा' इत्यमरः ।  
सकललोकपूज्यस्यास्य भगवतो रघुनन्दनस्य महर्षिपूज्यत्वमुक्तमेवेति भावः ॥

ततः किमत आह—

सीतामप्यनसूयाभिधानस्य पत्नीं स्वभूषणैरतोषयत् । ✓

सीतामिति । अनसूयेत्यभिधानमाख्या यस्या सा तथोक्ता तस्य महर्षेरत्रे  
पत्नी भार्या सीता श्रीरामधर्मपत्नीमपि स्वभूषणैः स्वकीयालकारैरतोषयदमोदयत् ।  
वस्त्रमाल्यादिदानेन सभावयामासेत्यर्थः । साध्वीमणे साध्वीमणितोषणमुक्तमिति  
भावः । तथा रामायणम्—'इदं दिव्यं वरं माल्यं वस्त्रमाभरणानि च । अङ्गरागं च  
वैदेहि महार्हं च विलेपनम् ॥ मया दत्तमिदं सीते तव गात्राणि शोभय ॥' इति ॥

खण्डनाय वसुधावधूमनःपुण्डरीकतुहिनत्विषां द्विषाम् ।

दण्डकावनमवाप राघवश्चण्डभानुरिव मेघमण्डलम् ॥ ८६ ॥

इति विदर्भराजविरचिते चम्पूरामायणेऽयोध्याकाण्डः समाप्तः ।

खण्डनायेति । राघवो रघुवशोद्भवः श्रीरामः वसुधैव वधूर्भार्या । तत्त्वत-  
स्तस्य श्रीमहाविष्णुत्वेन भूततित्वादिति भावः । तस्या मन एव पुण्डरीकं सिताम्भो-  
जम् । 'पुण्डरीकं सिताम्भोजम्' इत्यमरः । तस्य तुहिनत्विषा हिमकराणाम् । च-  
न्द्राणामिति यावत् । चन्द्रवत्तदुल्लासनिरसनहेतुभूतानामित्यर्थः । अधर्माचरणतत्प-  
रत्वेन मनः सतापकारित्वादिति भावः । न चानेकचन्द्रग्रहणदोषाय । विशेष्या-  
बाहुल्येनोपचरितत्वादित्युक्तं विद्यानाथेन—'प्रोचन्मुक्तौघताराप्रकरपरिवृतस्वर्धूवक-  
चन्द्रा' इति । द्विषा राक्षसानां खण्डनाय सहरणार्थम् । वस्तुतः स्वयं दुष्टराक्षस-

शिक्षणार्थमवतीर्णत्वात्तेषा चावश्यमुपलानीयाया वसुधारूपनिजभार्याया मान-  
सोल्लासनिरसनकृत्यकारित्वाच्चेति भाव । चण्डभानु सूर्यो मेघमण्डलमध्रवृन्दमिव  
दण्डकावनमवाप । तत्समीप जगामेत्यर्थ । रूपकोपमयो ससृष्टि स्पष्टा । शब्दानु-  
प्रासस्तु चमत्कारकारितया सप्रदायशुद्धिद्योतकतया च श्रीरामायणयोध्याकाण्डा-  
न्तिमश्लोकतुरीयपादान्तिमोपमामत्राप्यन्ते प्रयुक्तवानित्यनुसंधेयम् । तथा च श्री-  
रामायणम्—‘इतीव तै प्राञ्जलिभिस्तपस्त्रिभिर्द्विजै कृतस्वस्त्ययन परतप । वनं  
सभार्यं प्रविवेश राघव सलक्ष्मण सूर्य इवाभ्रमण्डलम् ॥’ इति । रथोद्धता वृत्तम् ।  
‘रान्नराविह रथोद्धता लगौ’ इति लक्षणात् ॥

इति श्रीमत्परमयोगीन्द्रवृन्दमानसेन्दिन्दिरसदोहामन्दानन्दलाभाभिनन्दितरघु-  
नन्दनचरणारविन्दमकरन्दाखादनकन्दलितसारस्वतेनाखण्डतप प्रचण्डमुनिप्रकाण्ड-  
मण्डलेश्वरशाण्डिल्यमहामुनिगोत्रावतसस्य वचनान्वयसुधापारावारपारिजातस्य ध-  
न्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितव-  
र्यस्य तनूजेन गङ्गाम्बिकागर्भरत्नाकरसुधाकरेण श्रीरामचन्द्रबुधेन्द्रेण विरचिताया  
चम्पूरामायणव्याख्याया साहित्यमञ्जूषिकासमाख्यायामयोध्याकाण्ड समाप्त ॥

रामचन्द्रार्थरचिता रामचन्द्रपदार्पिता ।

अयोध्याकाण्डस्य व्याख्या पूर्णा मञ्जूषिकाभिधा ॥

अरण्यकाण्डम् ।

प्रविश्य विपिनं महत्तदनु मैथिलीवल्लभो  
महाबलसमन्वितश्चलितनीलशैलच्छविः ।  
निशाचरदवानलप्रशमनं विधातुं शरै-

श्चचार सशरासनः सुरपथे तडित्वानिव ॥ १ ॥

प्रविश्येति । तदनु दण्डकावनसमीपप्राप्त्यनन्तर महाबलसमन्वित । अप्रमे-  
यपराक्रमशालीत्यर्थः । एतेनाविसवादितया सकलराक्षसशिक्षणदक्षत्व सूच्यते ।  
अन्यत्र महाबलो वायुस्तेन समन्वितः । तत्प्रेरित इत्यर्थः । चलितस्य सचलतो नी-  
लशैलस्येन्द्रनीलाचलस्य च्छविरिव च्छविर्यस्य स तथोक्तः । सामान्यमेतत् । एतेना-  
त्यन्ताश्चर्यकरत्वं महौन्नत्यं च सूच्यते । मैथिलीवल्लभ सीतापति श्रीरामो महद्विपुल  
विपिनं दण्डकारण्यं प्रविश्य शरैर्बाणैर्नीरैश्च । 'शरो दध्याद्यप्रसारे बाणे काण्डे तृणा-  
न्तरे । शरं तु नीरे' इति नानार्थरत्नमाला । निशाचरा राक्षसा दवानला वनवह्नय  
इवेत्युपमितसमासः । तडित्वानिवेति स्पष्टोपमालिङ्गात् तेषां प्रशमनं विनाशमुपशमनं  
च विधातुं कर्तुं सशरासनो वनुर्वरः सन् । अन्यत्र सेन्द्रचापः । सुरपथ आकाशे ।  
'ऋक्पू-' इत्यादिना समासन्तः । तडितोस्य सन्तीति तडित्वान्मेष इव ।  
'तसौ मत्वर्थे' इति भसज्ञाया पदकार्यं ( दकारः १ ) न भवति । किंतु ज्ञयो मनुष्यो  
यकारस्य वकारः । 'तसौ मत्वर्थे' इति भसज्ञायामेकसज्ञाविकारेणापदत्वान्न  
जडत्वम् । चचार । विजहारेत्यर्थः । अत्रोत्तरार्धे श्लेषानुप्राणितोऽयमुपमालकार  
स्पष्टः । चलितनीलशैलेत्यत्र नीलशैलस्य चलनासंभवादियमभूतोपमेत्याचार्यदण्डि  
प्रभृतयो बभूवुः । अतएवाप्रसिद्धस्योपमानत्वायोगादुत्प्रेक्षेत्याधुनिकालकारिका सर्वे  
वर्णयन्ति । पक्षच्छेदात्पूर्वं यदि विवक्षा तदैवोपमेत्यलम् । पृथ्वीवृत्तम् । लक्षणमु-  
क्तम् । अत्र श्रीरामायणारण्यकाण्डाद्यपद्याद्यपदं प्रयुक्तमित्यवगन्तव्यम् । तच्च 'प्र-  
विश्य तु महारण्यम्' इति ॥

तदनु कण्डूलवरशुण्डालकपोलकषणविषमितौमितविटपसाल-  
षण्डनिर्यातनिर्यासगन्धानप्यात्तगन्धान्विदधानैरौहुतिगन्धैरनुमी-  
यमानानविनाभूतजलाशयानाश्रमभागानभितश्चरतोरतिथ्यशमित-  
मार्गश्रमयो रामलक्ष्मणयोरध्वानं रुरोध विराधाभिधानो यातुधानः ।

तदन्विति । कण्डूनाम नखाद्युल्लेखनापनेयस्त्वयोगविशेषः । सा एषामस्तीति  
कण्डूलाः । सिन्ध्मादित्वाल्लच् । शुण्डास्तुण्डा एषा सन्तीति शुण्डालाः । 'प्राणिस्थादातो

१ 'तत' इति पाठः २ 'कण्डूलापनयनपटुशुण्डाल' इति पाठः ३ 'मितानमित-  
विकटवित्त' इति पाठः ४ 'श्चाहुति' इति पाठः ५ 'गन्धैर्धूमस्तोमै' इति पाठः  
६ 'श्रमित', 'प्रश्रमित' इति पाठौ ७ 'जशरथ्यो' इति पाठः ८ 'तरसा रुरोध',  
'सहसा रुरोध' इति पाठौ

लजन्यतरस्याम्' इति मत्वर्थीयो लच्छप्रत्यय । रेफान्तपक्षे 'कुटीशमनीशुण्डाभ्योर' इति रप्रत्यय । कण्डूला ये वरशुण्डालकपोला मत्तेभगण्डस्थलानि तेषां कषणेन सघर्षणेन विषमिता विशकलीकृता अमिता असख्याताश्च विटपा शाखा यस्य स तथोक्त । 'विटप पङ्क्वे पिङ्गे विस्तारे स्तम्भशाखयो' इति विश्व । तादृशो य सालपण्ड सर्जतरुनिवहस्तस्माभिर्गर्भितो निर्गतो निर्यासगन्धो मज्जाविशेषामोदो येषां ते तथोक्ता-  
नप्यात्तगन्धान्पुन स्वीकृतामोदान् । अभिभूतामोदानिति गम्यते । विदधानै । नि-  
र्यासगन्धविश्रुतत्वेऽपि पुन स्वाभिव्याप्त्या बहुलतरगन्धसपन्नान्कुर्वाणैरित्यर्थ । 'साले तु सर्जकादर्याश्वकर्णका सस्यसवर' । 'आत्तगन्धोऽभिभूत स्यात्' इति चामर । आ-  
हुतिगन्धैर्दूयमानहविराद्यामोदैर्हेतुभि । 'गन्धो गन्धक आमोदे लेशे सबन्धगर्वयो' इति विश्व । अनुसीयमानानभ्युह्यमानान् । दूरादेवेति शेष । इमे ऋष्याश्रमा भवितु-  
मर्हन्ति आहुतिगन्धवत्त्वात्सप्रतिपन्नाश्रमवदित्यनुमितिर्विषयीक्रियमाणानित्यर्थ । अ-  
विनाभूता सर्वत प्रतिपन्ना जलाशया हृदा येषु तान् । श्रमहारिण इत्यर्थ । आश्रम-  
भागानभितस्तपोवनाना समन्तात् । 'अभित परित-' इत्यादिना द्वितीया । चरतो सचारतत्परयोरातिथ्येन मुनिविरचिततिथिसत्कारेण । 'अतिथेर्ज्य' इति व्यप्रत्यय  
शमित शान्ति गमितो मार्गश्रमोऽध्वगमनप्रयुक्तखेदो ययोस्तथो । 'श्रम खेदोऽध्व-  
रत्यादे' इति लक्षणम् । रामलक्ष्मणयोर्दाशरथ्योरध्वानं मार्गम् । विराध इत्यभिवान  
नाम यस्य स तथोक्तो यातुधानो राक्षसो रुरोध निरुद्धवान् । 'यातुवान पुण्यजनो  
नैर्ऋतो यातुरक्षसौ' इत्यमर ॥

**स एष रोषभीषणवेषस्त्रिशिखशिखावतंसितविविधमृगशवैशत-  
हृदयः शतहृदातनयः सीतामपजहार । व्याजहार च दाशरथी ।**

**स इति ।** रोषेण सहजामर्षेण भीषणो भयकरो वेषो यस्य स तथोक्त । नन्द्या-  
दित्वाद्भ्युद । त्रिशिखशिखया त्रिशूलप्रेणावतंसितानि प्रोतानि विविधमृगशवशत-  
हृदयानि शतसख्याकसिंहादिनानाविधमृगमृतशरीरवक्ष प्रदेशा यस्य स तथोक्त सन्  
भक्षणार्थं शूलप्रपोतसिंहाद्यनेकमृगनिवह इत्यर्थ । तथा रामायणम्—त्रीन्सिंहाश्च-  
तुरो व्याघ्रान्द्वौ वृकौ पृषता दश । सविषाण वसादिग्ध गजस्य च शिरो महत् ॥  
अवसज्यायसे शूले निनदन्त महास्वनम्' इति । शतहृदायास्तनयः स एष सोऽय  
विराध सीतामपजहारापहतवान् । दाशरथी रामलक्ष्मणौ प्रति च व्याजहारोवाच ।  
'व्याहार उक्तिर्लपितम्' इत्यमर ॥

व्याहारप्रकारमेवाह—

**कौ युवां युवानौ, कुतस्त्यौ, वामाचारवत्प्रतिभाति वामाचारः ।  
चीरं वपुषि, जटाः शिरसि, करे च चण्डकोदण्डः । कायमाकल्पः,  
कच कल्पलताकल्पेयमनलपाभरणा तरुणीति ।**

१ 'भीषणखिलोकी' इति पाठ २ 'शिखरावतसित' इति पाठ ३ 'शत' इति  
पाठ ४ 'प्रतिभाति मे' इति पाठ

**काविति ।** युवानौ तरुणौ युवा भवन्तौ कौ । कस्मिन्वंशे जातावित्यर्थः । कु-  
त कस्माद्देशादागतौ कुतस्त्यौ । 'अव्ययात्त्यप्' । वायुवयो । 'युष्मदस्मदो षष्ठीच-  
तुर्थीद्वितीयास्थयोर्बानावौ' इति वामादेशः । आचारः प्रवृत्तिर्वामाचारवद्वकाचारवत् ।  
अतिरम्याचारवदिति परमार्थः । 'वामस्तु वक्रो रम्ये स्यात्सव्ये वामस्थितेऽपि च'  
इति शब्दाणवे । 'तेन तुल्य क्रिया चेद्वति' इति वतिप्रत्ययः । प्रतिभाति परिस्फुरति ।  
कुत । वपुषि देहे चीरं बल्कलम् । शिरसि जटा । करे च चण्डः प्रकाशमानः को-  
दण्डो वनुर्यस्य स तथोक्तः । अयं परिदृश्यमान आकल्पो जटाबल्कलशरचापासिवा-  
रणरूपो वेषः । 'आकल्पवेषौ नेपथ्यम्' इत्यभिवानात् । कः । कल्पलताकल्पा कल्प-  
वल्लीसदृशी । सकलमनोरथपूरणीत्यर्थः । 'ईपदसमाप्तौ कल्पब्देश्यदेशीयर' इति क-  
ल्पप्रत्ययः । अनल्पाभरणा सकलाभरणभूषितेयमेषा तरुणी सुन्दरी । क्वच । मुनि-  
वेषधारणस्त्रीसाहचर्ययोरत्यन्तविरुद्धत्वादिति भावः । इति व्याजहारेति सबन्धः ॥

**दाशरथिरपि कथितनिजान्वयो विराधाङ्गे वेपमानां विदेहदुहित-  
तरं विलोक्य सकोपः सौमित्रिणा साकं रक्षोवक्षसि शिलीमुखान्नि-  
चखान ।**

**दाशरथिरिति ।** दाशरथि श्रीरामोऽपि कथित उक्तो निजान्वयो निजवशो  
येन स तथोक्तः सन् । इक्ष्वाकुवंशप्रभवत्वादितिजकथा कथयित्वेत्यर्थः । विराधस्या-  
ङ्गे । कटिप्रदेश इति यावत् । वेपमाना भयसम्भ्रान्ततया कम्पमाना विदेहदुहितर  
वैदेही विलोक्य । अतएव सकोपः सामर्थ्यं सन्सौमित्रिणा साकं लक्ष्मणेन सह रक्षो-  
वक्षसि विराधोरस्थले । शिली शल्यं मुखे येषां ते शिलीमुखा बाणास्तान्निचखान  
निखातवान् । सप्तभिर्बाणै रक्षोवक्षो विदारयामासेत्यर्थः । 'धनुषा ज्यागुणवता  
सप्तबाणान्मुमोच ह' इति श्रीरामायणे । 'अलिबाणौ शिलीमुखौ' इत्यमरः ॥

तत किं तत्राह—

**विंशिखे विशिखे तस्मिन्निधातृवरवर्मणि ।**

**सीतां विक्षिप्य चिक्षेप शूलं रक्षो रघूद्वहे ॥ २ ॥**

**विशिख इति ।** विधातृवरो ब्रह्मवर एव वर्म कञ्चुक यस्य तस्मिन् । अभेद्यक-  
वच्च इत्यर्थः । 'तनुत्र वर्मं दशनम्' इत्यमरः । अतएव तस्मिन्विराधे विषये विशि-  
खे । रामबाणेष्वित्यर्थः । जातावेकवचनम् । अतएव शिलीमुखानिति न बहुवचनवि-  
रोधः । विगता शिखा अग्राणि यस्य तस्मिन् । अकिञ्चित्करेषु सत्स्वित्यर्थः । रक्षो  
विराधः । सीतां विक्षिप्य विहाय रघूद्वहे रघुनायके विषये शूलं चिक्षेप प्रयुयोज ॥

**तदनु शूलमखण्डयदञ्जसा शितशिखं रघुनायकसायकः ।**

**नियतमेव विराधविरोधिनां हृदयशूलमपि त्रिदिवौकसाम् ॥ ३ ॥**

**तदन्विति ।** तदनु तदनन्तरं रघुनायकस्य सायको बाणः शितशिखं तीक्ष्णाय

१ 'विदेहराज' इति पाठ २ 'निजधान' इति पाठ ३ एतत्पूर्वम् 'तत' इति  
पाठ कचित् ४ 'तत्र' इति पाठ ५ 'निक्षिप्य' इति पाठ



शूल विराधप्रयुक्त त्रिशूलमञ्जसा शीघ्रमखण्डयदच्छिनत् । तथा विराधविरोधिनाम् ।  
 विराधोपद्रुतानामित्यर्थः । त्रिदिक् स्वर्गं ओक् स्थानं येषां तेषां देवानां नियतं  
 नित्यानुस्यूतम् । एवकारस्त्वयोगव्यवच्छेदार्थकः । हृदयशूलं हृच्छूलमप्यखण्डयत् ।  
 श्रीरामबाणखण्डितं विराधशूलं निरीक्ष्य देवा विशल्यान्तं करुणां बभूवुरित्यर्थः ।  
 अत्र द्वयोः शूलयोः प्रकृतयोरेव खण्डनक्रियारूपसाम्यादौपम्यस्य गम्यमानत्वात्वे-  
 बलप्रकृतगोचरा तुल्ययोगिता । द्रुतविलम्बितम् । 'द्रुतविलम्बितमाह नभौ भरौ'  
 इति लक्षणात् ॥

विराधोऽपि क्रुधा सरभसमभिपत्य स्कन्धे निधाय रामलक्ष्मणौ  
 गतिनिरोधापराधपरिहाराय हिमकराहिमकरौ प्रस्थे वहन्विन्ध्य इव  
 प्रतस्थे ।

विराध इति । विराधोऽपि क्रुधा शूलखण्डनजनितक्रोधेन सरभसं सवेगम् ।  
 'रभसो वेगहर्षयो' इति विश्वः । अभिपत्याभ्युपगम्य । गतिनिरोधापराधपरिहाराय  
 निजागमनप्रतिबन्धनिराकरणार्थं रामलक्ष्मणौ स्कन्धे । अस्योरित्यर्थः । निधाया-  
 रोप्य हिमकराहिमकरौ चन्द्रसूर्यौ प्रस्थे सानौ । 'क्षु प्रस्थं सातुरन्नियाम्' इत्य-  
 मरः । वहन्धारयमाणो विन्ध्यो विन्ध्याचल इव प्रतस्थे चचाल । 'समवप्रविभ्य-  
 स्थ' इत्यात्मनेपदम् । अत्र विन्ध्यस्य मेरुस्पर्धया चन्द्रसूर्यगतिनिरोधकौन्नत्यसम-  
 वेऽपि प्रस्थानासमवाद्युत्प्रेक्षा ॥

रामस्तत्र विराधवधोद्युक्तं सौमित्रिमेवमभिदधे ।

राम इति । तत्र तस्मिन्समये रामो विराधस्य वधे हिसायामुद्युक्तं सन्नद्धं सौ-  
 मित्रिमभिदधे उवाच ॥

तदेवाह—

या तु नः पदवीं सैषां यातुनश्चास्य लक्ष्मण ।

यातुकामं तयैवेदं यातु कामं न हन्यताम् ॥ ४ ॥

येति । हे लक्ष्मण, या तु यैव । तुशब्दस्त्ववधारणार्थकः । नोऽस्माकं सबन्धिनी  
 पदवीं मार्गः । अस्मज्जिगमिषिता पदवीत्यर्थः । सैषैवास्य यातुनो राक्षसस्य पदवी ।  
 'नैर्ऋतो यातुरक्षसी' इत्यमरः । अस्त्वेव । किं तत्राह—इदं रक्षस्तया पदव्यैव ।  
 यातु कामो यस्य तद्यातुकामं गन्तुकामम् । 'तु काममनसोरपि' इति तुमुनो मका-  
 रलोपः । अतः कामं यथेच्छं यातुं गच्छतु । यातेर्लोद् । न हन्यता न वध्यताम् ।  
 दुर्गमेऽस्मिन्कान्तारमार्गेऽस्मद्वहनतात्पर्येणोपकारत्वादयं न हन्तव्यः इत्यर्थः । नह्य-  
 स्माभिरस्मात्क्षुद्ररक्षः क्रीटकाद्रेतव्यम् । किंतु कतिपयोद्वहनेन सुखं गत्वानन्तरममुं  
 निहन्व । अतो यथेच्छं गच्छत्वित्यर्थः । एतेनास्यात्यन्तधैर्यसंपत्तिः सूच्यते । 'म-  
 नसो निर्विकारत्वं धैर्यं सत्स्वपि हेतुषु' इति रसिका । अत्र श्रीरामस्य कान्तारसु-  
 खसंचारे काकतालीयन्यायेनान्यस्यार्थस्य रक्षोवहनस्य कारणत्वकथनात्समाधिरल-  
 कारः । 'कारणान्तरयोगात्कार्यस्य सुकरत्वं समाधिः' इति सूत्रम् ॥

१ 'परिहरणायैव' इति पाठः २ 'मिहिरहिमकरौ' इति पाठः ३. 'सेय' इति पाठः .

अयि कवलय मामम् विमुञ्चेत्यतिकरुणं रुदतीमवेक्ष्य सीताम् ।

अरमरचयतामुभावसिभ्यां पिशितभुजं भुजभारहीनमेनम् ॥ ५ ॥

अयीति । अयि हे राक्षस, मा कवलय भक्षय । अमू रामलक्ष्मणौ विमुञ्च त्यज । 'शे मुचादीनाम्' इति नुम् । इत्युक्त्वेति शेषः । स्वापेक्षयापि तयोरत्यन्तप्रे-  
मातिशयत्वस्य सभवादिति भावः । अतिकरुणमतिहीन रुदन्ती रोदन कुर्वाणा सीता-  
मवेक्ष्य दृष्ट्वा उभौ रामलक्ष्मणौ । अर क्षिप्रम् । 'लघु क्षिप्रमर द्रुतम्' इत्यमरः ।  
असिभ्या खड्गाभ्यामेन पिशितभुजं क्रव्यादं विराजम् । भुजावेव भारस्तेन हीनं रहि-  
तमरचयतामकुस्ताम् । लक्ष्मणः सव्यबाहुः रामो दक्षिणं च चिच्छेदेत्यर्थः । तथा  
श्रीरामायणम्—'तस्य रौद्रस्य सौमित्रिः सव्य बाहुः बभञ्ज ह । रामोऽपि दक्षिण  
बाहुः तरसा तस्य रक्षसः ॥' इति । पुष्पिताग्रा वृत्तम् । 'अयुजि नयुगरेफतो यकारो  
युजि च नजौ जरगाश्च पुष्पिताग्रा' इति लक्षणात् ॥

ततस्तीक्ष्णतरप्रहरणगवाक्षितवक्षसा रक्षसा नपरित्यक्तेषु प्रा-  
णेषु पराक्रमाविषयपराक्रमौ प्राक्रमेतामेतौ तदङ्गगलितरुधिरधारा-  
सेकेन खननक्षमायां काननक्षमायां राक्षसशवोचितमवटमतिविश-  
ङ्कटमुत्पादयितुम् ।

तत इति । ततो भुजच्छेदानन्तरं तीक्ष्णतरप्रहरणेन गाढतरप्रहारेण गवाक्षव-  
त्कृत गवाक्षित छिद्रितम् । 'तत्करोति—' इति ण्यन्तात्कर्मणि क्तः । वक्ष उरस्थलं  
यस्य तेन तथोक्तेन । शैषिकस्य कपो वैभाषित्वान्न कपू । तेन रक्षसा विराधेन  
प्राणेषु नपरित्यक्तेषु सत्सु । तस्मिन्नमृते सतीत्यर्थः । नवर्थस्य नशब्दस्य 'सुप्सुपा'  
इति समासः । एतौ रामलक्ष्मणौ पराक्रमस्य भुजबलस्याविषयोऽगोचरः पराक्रमः  
काठिन्यं यस्या सा तस्याम् । अशक्यायामित्यर्थः । तथा तस्य विराधस्याङ्गेभ्योऽव-  
यवेभ्यो गलितया परिस्रवन्त्या रुधिरधारया रक्तप्रवाहेण यः सेकः आलवस्तेन खनन-  
क्षमायामवदारणयोग्याया काननक्षमायाः कान्तारक्षित्याम् । 'क्षितिक्षान्त्यो क्षमा  
युक्ते क्षमः शक्ते हिते त्रिषु' इत्यमरः । राक्षसशवस्य राक्षसकुणपस्योचितमनुरूपम् ।  
'यादृशा तादृशी गतिः' इति वचनादिति भावः । राक्षसानां प्रेतानां गर्तप्रक्षेपणस्य  
धर्मत्वादिति भावः । तेनैवोक्तं श्रीरामायणे श्रीरामः प्रति—'रक्षसा गतसत्त्वानामेष  
धर्मः सनातनः । अवटे ये निधीयन्ते तेषां लोकाः सनातनाः ॥' इति । अतिविश-  
ङ्कटमत्यन्तविशालम् । 'विशङ्कटं पृथु बृहद्विशालं पृथुलं महत्' इत्यमरः । अवटं  
गर्तम् । 'गर्तावटौ भुवि श्वेत्ने' इत्यमरः । उत्पादयितुं रचयितुं प्राक्रमेतामुपक्रा-  
न्तवन्तौ ॥

तत्क्षणमेव क्षणदाचरोऽपि संजातप्रत्यभिज्ञो रामाय व्यजिज्ञपत् ।

तत्क्षणमेवेति । तत्क्षणमेव तस्मिन्नेव क्षणे । गर्तरचनासमय एवेत्यर्थः ।

१ 'क्षुरप्रप्रहरण' इति पाठः २ 'विकटमवटम्' इति पाठः ३. 'प्रत्यभिज्ञः सन्सराम'  
इति पाठः.

‘अत्यन्तसयोगे द्वितीया’ । क्षणदाचरो विराधोऽपि सजाता स्मृत्यारूढा प्रत्यभिज्ञा पूर्वानुभूतस्ववृत्तान्तपरामर्शो यस्य तथोक्तं सन् । रामाय व्यजिज्ञपद्विज्ञापयामास । निजवृत्तान्तमिति शेषः । ‘क्रियाग्रहणमपि कर्तव्यम्’ इति सप्रदानत्वाच्चतुर्थी ॥

तत्प्रकारमेव विवृणोति—

**आत्मनो गन्धर्वकुलसंभवं रम्भापरिरम्भणारम्भसंरम्भं तच्छ्रवणकुपितवैश्रवणदत्तां रक्षोरूपिणीं शापव्यापदं तस्यास्तथाविधमवसानं च ।**

**आत्मन इति ।** आत्मन स्वस्येति सर्वत्र सबध्यते । गन्धर्वाणां देवयोनिविशेषाणां देवगायकानां कुले वशे सभवमुत्पत्तिम् । तथा रम्भाया वैश्रवणस्तुषाया परिरम्भणारम्भसरम्भमालिङ्गनोद्योगसभ्रमं च । तथा तच्छ्रवणेन रम्भापरिरम्भणारम्भसरम्भाकर्णनेन कुपितः क्रुद्धो वैश्रवणः कुबेरस्तेनैव दत्तामतिस्त्रुष्टम् । विश्रवसोऽपत्यं वैश्रवण इति विग्रहः । ‘तस्यापत्यम्’ इत्यण् । ‘विश्रवसो विश्रवणरवणौ’ इति प्रकृतेर्विश्रवणादेशः । ‘किनरेशो वैश्रवणः’ इत्यमरः । रक्षोरूपिणीम् । राक्षसरूपदायिनीमित्यर्थः । शापव्यापदं शापरूपमहाविपत्तिं च तस्या शापव्यापदस्तथाविधं तादृक्प्रकारम् । वनवाससंचारतत्परेण रामेण श्वश्रुप्रक्षेपणरूपमित्यर्थः । अवसानमन्तं च । व्यजिज्ञपदिति सबन्धः । अत्रेदं रामायणवचनम्—‘अभिशापादहं घोरा प्रविष्टो राक्षसीं तनुम् । तुम्बुरुर्नाम गन्धर्वः शप्तो वैश्रवणेन ह ॥ प्रसाद्यमानश्च मया सोऽब्रवीन्मा महायशाः । यदा दाशरथी रामस्त्वा वधिष्यति सयुगे ॥ तदा प्रकृतिमापन्नो भवान्स्वर्गं गमिष्यति । इति वैश्रवणो राजा रम्भासक्तमुवाच ह ॥’ इति ॥

**रक्षोवधः प्रकृत इत्ययमेव शंसे-**

**त्स्वर्गाय गायकपदं गमितो विराधः ।**

**नागालयाय वपुर्गच्छति वदेद्वितीयं**

**श्वश्रे तदक्षिपदिषुप्रहृतं स रामः ॥ ६ ॥**

**रक्ष इति ।** रक्षोवधो राक्षससंहारः प्रकृतः प्रकान्तः । रामेणेति शेषः । इति । एतद्वचनमित्यर्थः । गायकपदं गन्धर्वस्थानं गमितं प्रापितोऽयं विराधः एव स्वर्गाय । स्वर्गलोकवासिभ्य इत्यर्थः । शंसेत् । स्वर्गलोकगतमसु दृष्ट्वा देवाः प्रकान्तो राक्षसवध इति जानीयुरित्यर्थः । तथास्य विराधस्य वपुर्मृतशरीरं कर्तुं । नागालयाय । पाताललोकवासिभ्य इत्यर्थः । ‘अधोभुवनपातालं बलिसदृशं रसातलम् । नागलोकः’ इत्यमरः । रक्षोवधः प्रवृत्त इति वदेत्कथयेत् । भूलोके तु प्रसिद्धमेवेति भावः । इति मत्वेति शेषः । स रामः इषुभिर्बाणैः प्रहृतः प्रकर्षेण हतः तद्विराधवपुः श्वश्रे गतंऽक्षिपत् क्षिप्तवानिवेत्युत्प्रेक्षाः । पातालपर्यन्तगम्भीरे गतं तद्वपुर्निपातितवानित्यर्थः ॥

तदनु नाकलोकभजनाय पुरुहूतेन समाहूतस्य भगवतः शरभङ्ग-  
स्याश्रमपदं रघुपतिरभजत ।

तदन्विति । तदनु विराधववानन्तरं रघुपति श्रीरामो नाकलोकभजनाय  
खलौकनिवासार्थं पुरुहूतेनेन्द्रेण समाहूतस्य तावकं तपः फलितम्, अतः खलौक-  
भजेत्याकारितस्येत्यर्थः । समस्तमुनिजनसमभिलषणीयसानिधेनेन्द्रेण स्वयं समा-  
हूतत्वात्किं तस्य माहात्म्यं कथनीयमिति भावः । भगवतः पूज्यस्य शरभङ्गस्य शर-  
भङ्गनाम्नो मुनेराश्रमपदं तपोवनस्थानमभजतं प्राप ॥

तत्र ।

दशशतनयनेऽपि वीक्ष्यमाणे दशरथपुत्रसिषेविषैव जाता ।

मनसिजशरभङ्गकारिवृत्तेर्मनसि मुनेः शरभङ्गनामभाजः ॥ ७ ॥

तत्रेति । तत्र तस्मिन् ॥ दशेति । दशशतानि नयनानि यस्य तस्मिन्सहस्राक्षे  
वीक्ष्यमाणे दृश्यमाने सत्यपि । अलभ्यदर्शने देवेन्द्रे दृष्टे सत्यपीत्यपिशब्दार्थः ।  
मनसिजशराणां मन्मथबाणानां भङ्गं करोतीति तद्भङ्गकारिणीं वृत्तिवर्तनं यस्य तथो-  
क्तस्य । जितेन्द्रियस्येत्यर्थः । भङ्गकारीत्यत्र 'स्त्रिया पुंवत्-' इत्यादिना पुंवद्भावः ।  
शरभङ्ग इति नाम भजतीति तथोक्तस्य मुनेः । 'निर्वृत्तं सर्वतत्त्वज्ञं कामक्रोधा-  
दिवर्जितं । ध्यानस्थो निष्क्रियो दान्तस्तुल्यमृत्काञ्चनो मुनिः ॥' इत्युक्तलक्षणस्य  
शरभङ्गमुनेर्मनसि दशरथपुत्रसिषेविषैव श्रीरामभजनेच्छैव । सेवते सन्नतात्त्रिधा-  
मप्रत्यये टाप् । जाता समुत्पन्ना । निरतिशयनिर्मलनित्यानन्दस्वरूपस्य भक्तजन-  
पारिजातस्य भगवतः श्रीरामस्य भजनानन्दं विहाय खलौके न किमपि भोक्तव्य-  
मस्ति, अतस्तत्सेवां कृत्वा खलौकमागमिष्यामीतीन्द्र प्रेषितवानित्यर्थः । अतएवे-  
न्द्रवाक्यमुल्लङ्घ्यापि श्रीरामभजनमस्य युक्तमिति भावः । पुष्पिताग्रा वृत्तम् ॥

स मुनिराश्रमस्थं काकुत्स्थमातिथ्येन समाराध्य तत्सानिध्याच्छु-  
द्धां मन्त्रपूतामाहुतिमिवात्मतनुं अतनूष्मणि तनूनपाति पातयित्वा  
शाश्वतं पदं समाश्रितवान् ।

स इति । स मुनिः शरभङ्गः । आश्रमे तिष्ठतीत्याश्रमस्थम् । निजभाग्यवशा-  
दाश्रमं प्रत्यागतमित्यर्थः । 'सुपि स्थ' इति कप्प्रत्ययः । काकुत्स्थः ककुत्स्थान्वये-  
ऽवतीर्णः श्रीराममातिथ्येनातिथिसत्कारेण समाराध्यः सम्यक्पूजयित्वा । तस्य श्रीरा-  
मस्य सानिध्यात् । सनिवानेन शुद्धा पवित्रामात्मतनुं निजशरीरं मन्त्रेण ऋग्यजु-  
सामादिना मन्त्रवादेन पूता पवित्रामाहुतिमाज्याहुतिमिवेत्युपमा । अतनुरमन्दं  
ऊष्मा यस्य तस्मिन् । जाज्वल्यमान इत्यर्थः । तनूनपाति जातवेदसि । 'जातवेदा-  
स्तनूनपात्' इत्यमरः । पातयित्वा निक्षिप्य । शाश्वतं पदं ब्रह्मस्थानं समाश्रितवान् ।  
मुक्तोऽभूदित्यर्थः । 'आत्मा वारे द्रष्टव्यं श्रोतव्यो मन्तव्यो निदिध्यासितव्यः'  
इत्यादिश्रुत्या परमात्मरूपश्रीरामदर्शनस्य मोक्षहेतुत्वान्मुक्तिर्युक्तैवेति भावः । 'वृद्ध

शौचक्रियालुप्त प्रत्याख्यातमिषक्त्रिय । आत्मान घातयेद्यस्तु शृग्वभ्यनशनाम्बु-  
भि ॥' इति वचनाच्छरभङ्गस्य न्याय्य एवामिप्रवेश इति मन्तव्यम् ॥

ततस्तीक्ष्णतपसः सुतीक्ष्णस्य निदेशेन देशात्तस्मादुच्चलितः सलिल-  
लनिधिपानसंभावितजीवनाभावशङ्कया शरणाश्रयणाय लम्बमान-  
नीलाम्बुदकुटुम्बसंदेहावहेन नानानोकहननिवहेन पिहिताभोगमग-  
स्त्याश्रमं रामः ससंभ्रममाससाद । अकथयच्च मैथिलीम् ।

तत इति । ततः शरभङ्गमोक्षानन्तरं रामस्तीक्ष्ण निश्चित तपो व्रतोपवासादिरूप-  
यस्य तथोक्तस्य सुतीक्ष्णस्य मुनेर्निदेशोनाज्ञया । एतेन सुतीक्ष्णसदर्शनमपि कृतमिति  
सूचितम् । तस्माद्देशात्सुतीक्ष्णाश्रमप्रदेशात् । 'पञ्चमी विभक्ते' इति पञ्चमी । उच्चलित  
प्रस्थित सन् । सलिलनिधिपातेन समुद्राचमनेन सभाविता सप्रतिपन्ना या जीवना-  
भावशङ्का जीवनस्योदकस्य । जीविकायाश्चेति गम्यते । अभावशङ्काभावोत्प्रेक्षा तथा  
हेतुना । शरणाश्रयणाय । शरणं गन्तुमित्यर्थः । लम्बमानं स्रसमानं यन्नीलाम्बुदकु-  
टुम्ब नीलमेघनिकुरम्बम् । तदिति सदेहावहेन सशयप्रदेन नानानोकहननिवहेन ना-  
नाविधवृक्षषण्डेन पिहिताभोगमाच्छादितदेशविस्तारम् । 'वष्टि भागुरिरल्लोपमवाप्यो-  
रुपसर्गयो' इत्यपेकारलोपः । 'अपिधानतिरोधानपिधानाच्छादनानि च' इत्यमरः ।  
अगस्त्यमुनेराश्रमं ससंभ्रममाससाद प्राप ॥ अकथयदिति । मैथिलीं प्रत्यक-  
यदुक्तवाञ्छ । मनोविनोदार्थमाख्यायिका कथयितुमारब्धवानिति भावः । अत्रानो-  
कहननिवहविशिष्टनीलाम्बुदसदेहवत्त्वोत्प्रेक्षणात्सदेहोज्जीविनीं गुणनिमित्तां जातिस्वरू-  
पोत्प्रेक्षेति सकरः । सदेहशब्दस्य भ्रान्तिपरत्वेन भ्रान्तिमदलकार इति विवेकः ॥

कथनप्रकारमेवाह चतुर्भिः —

तस्येदमाश्रमपदं सरसीरुहाक्षि

संख्याविहीनमहिमैकनिकेतनस्य ।

भर्ता समस्तसरितां कुपितस्य यस्य

हस्तारविन्दमकरन्ददशामवाप ॥ ८ ॥

तस्येत्यादिना । हे सरसीरुहाक्षि पद्मलोचने मैथिलि, इदमेतत्परिदृश्यमानं स-  
ंख्याविहीनमहिमैकनिकेतनस्यागणनीयमाहात्म्यमुख्यनिलयस्य तस्य मुनेराश्रमपद-  
माश्रमस्थानम् । यत्तदोर्नित्यसबन्धात्तच्छब्दस्य यच्छब्दापेक्षायामाह — समस्तसरितां  
भर्ता समुद्रं कुपितस्य क्रुद्धस्य यस्य मुनेरगस्त्यस्य हस्त एवारविन्दं तत्र मकरन्ददशां  
पुष्परसावस्थामवाप । ईदृज्ज्ञाहात्म्यसपन्नोऽयं मुनिरिति भावः । रूपकालकारः ।  
तथा परिच्छिन्ने मुनिहस्तेऽपरिच्छिन्नसमुद्रस्याधेयत्वकथनादधिकप्रभेदोऽलकारः ।  
'आधाराधेययोरानुरूप्याभावेऽधिको मतः' इति लक्षणात् । वसन्ततिलकावृत्तम् ॥

१. 'सुतीक्ष्ण' इति पाठ २ 'निदेशात्' इति पाठ ३ 'रामः ससंभ्रमम्' इति  
नास्ति कश्चित् ४ 'सरसीरुहाक्षी' इति पाठ

इह समदगजेन्द्रन्यस्तहस्तातिभारा-  
त्पथि निर्यमितशाखः सल्लकीवृक्ष एषः ।

अभिनयति निकामं सगतोच्छ्रायहानि-

मुनिवरकरपाताद्भुजविन्ध्याद्रिमुद्राम् ॥ ९ ॥

इहेति । इहास्मिन्पथ्याश्रममार्गे समदगजेन्द्रेण मत्तमहामतङ्गजेन न्यस्तो विश्र-  
मार्थं पल्लवभक्षणार्थं वा निक्षिप्तो यो हस्तो निजशुण्ड स एवातिभारो भारातिशय-  
स्तस्माद्धेतो नियमितशाखो भुमशाख । अतएव निकाममत्यन्तं सगता प्राप्ता  
उच्छ्रायहानिरौन्नत्यभङ्गो यस्य स तथोक्तः । उत्कृष्ट श्राय उच्छ्राय । घञन्तेनो-  
पसर्गस्य समानोपसृष्टाद्व्यप्रत्ययः । 'श्रिणीभुवोऽनुपसर्गे' इति नियमात् । एषोऽयं  
परिदृश्यमानः । सल्लकी चासौ वृक्षश्चेति विशेषणसमासः । गजभक्ष्याख्यवृक्षविशेषः ।  
अत्र वृक्षशब्दस्य सामान्यवाचकत्वान्न पौनरुक्त्यं चूतवृक्ष इत्यादिवत् । 'गन्धिनी  
गजभक्ष्या तु सुहवा सुरभीरसा । महेरणा कुन्दुरुकी सल्लकी ह्लादिनीति च ॥'  
इत्यमरः । 'सल्लकी स्याद्भुजप्रिया' इति हलायुधश्च । मुनिवरस्यागस्त्यस्य महासुने  
करपाताद्धस्तेन नियमनाद्धेतो । भुमस्यावनतस्य विन्ध्याद्रेर्मुद्रा परिपाटीमभिनयति  
नाटयत्यनुकरोति । प्रकटयतीत्यर्थः । एतन्मुनिनियमितविन्ध्याद्रिमुद्रानुकरणमेतन्मु-  
न्याश्रमस्थवृक्षस्य युक्तमिति भावः । पुरा किल मेरुस्पर्श्या प्रवर्धमानं सूर्यमार्गवि-  
रोधिनं विन्ध्याचर्चं त्रिदशभ्यर्थितोऽगस्त्यः स्वहस्तेन नियमितवानिति पौराणिकी  
कथा । अत्राभिनयते सादृश्यपर्यवसानादुपमा । तथा मुद्रामित्यत्र तत्सदृशी मुद्रा-  
मिति सादृश्यस्यापेक्षादसंभवद्वस्तुसंबन्धरूपो निदर्शनालंकार इत्यनयोऽसृष्टिः ।  
मालिनीवृत्तम् ॥

तस्मिन्महापथधिया वदनं विगाह्य  
निर्गन्तुमक्षमतया जठरे लुठद्भिः ।

वन्यैर्गजैरजगराः पिशिताशनेभ्यो  
वातापिदानवदशामुपदेशयन्ति ॥ १० ॥

तस्मिन्निति । तस्मिन्नाश्रमेऽजगरास्तिलित्सापरनामानो महाङ्गा सर्पविशेषा  
कर्तारः । 'तिलित्स स्यादजगर' इत्यमरः । महापथधिया महामार्ग इति भ्रान्त्या ।  
अतएव भ्रान्तिमदलंकारः । वदनं निजवक्त्रकुहरं विगाह्य प्रविश्य । निर्गन्तुं पुनरा-  
गन्तुमक्षमतयासमर्थतया । सकटत्वादिति भावः । जठरे कुक्षिगोलके लुठद्भिर्वर्तमानै-  
र्वनेभ्यैर्वन्यैर्गजैः पिशिताशनेभ्यः कव्यादेभ्यः । वातापिदानवदशा वातापिनामक-  
दानवावस्थामुपदेशयन्त्युपदेशं कारयन्ति । उपमा । उपपूर्वाद्विशतेर्ण्यन्ताल्लट् । पूर्व-  
ममुष्य महात्मनोऽगस्त्यस्योदरे वातापिनामा दानव एवमेव परिलुठङ्गीर्णोऽभूत् ।  
अतो गुष्माभिः कैतवाचरणैर्न भवितव्यमिति बोधयन्तीत्यर्थः । अत्रोक्तार्थासंबन्धेऽपि  
तत्संबन्धकथनादतिशयोक्तिभेदः । स च पूर्वोक्तभ्रान्तिमता सापेक्षितत्वात्संकीर्यते ।

अत्र श्रीरामायणवचनम्—‘अगस्त्योऽपि तथा देवैः प्रार्थितोऽयं महापिंभिः । अनुभूय किल श्राद्धे भक्षितः स महासुरः ॥’ इति । वसन्ततिलकावृत्तम् ॥

आश्चर्यान्तरमपि विद्यत इत्याह—

किंच ।

चुलुकगतसमुद्रास्वादने कुम्भयोने-

रितरकरनिरस्ता मक्षिकोत्साररीत्या ।

गगनगतिविहीना ये घनाः पल्वलान्ते

विपिनमहिषवेषैः केवलं ते वलन्ते ॥ ११ ॥

किंचेति । चुलुकेति । ये घना मेघाश्चुलुकगतसमुद्रस्य दक्षिणकरतलस्थसागर-  
स्यास्वादने । पानसमय इत्यर्थः । मक्षिकोत्साररीत्या मक्षिकानिराकरणप्रक्रियया  
कुम्भयोनेरगस्त्यस्य । ‘अगस्त्यः कुम्भसंभवः’ इत्यमरः । इतरकरेण सव्यहस्तेन नि-  
रस्ता निराकृता । जाता इति शेषः । ते घना गगनगतिविहीना निराकरणजनित-  
दौर्बल्यान्नभोमार्गसचरणसामर्थ्यरहिताः सन्तः । पल्वलान्तेऽल्पसरोमध्ये । ‘वेशन्तः  
पल्वलं चाल्पसरः’ इत्यमरः । विपिनमहिषवेषैररण्यालुलायभूमिकाभिः केवलमत्यन्तं  
वलन्ते सचलन्ते । वन्यमहिषव्याजेन परिलुठन्तीत्यर्थः । अत्र वेषशब्देन महिषत्वम-  
पहृत्य विगिष्टघनत्वप्रतिपादनात्सापहवोत्प्रेक्षा व्यञ्जकाप्रयोगाद्गम्या । मालिनीवृत्तम् ॥

एवं विपिनविलोकनविस्मितमतिस्तदुदजनिंकटमासाद्य रामः शि-  
ष्यैः प्रवेशितः सकललोकवन्द्यमानचरणारविन्दमरैर्विन्दसंभवमिव  
वृन्दारकैर्मुनिवृन्दारकैश्च परिवृतं कोपहुंकारनिरहंकाराय नहुषाय भु-  
जंगभावदूषिताय दत्तभुजंगभावं खगगतिनिरोधकल्यवैपुल्ययोर्दुर्-  
वगाहमहावनयोर्विन्ध्यशैलसिन्धुराजयोर्गाधतागाधतातस्करकरो-  
दरमुदरजातवेदो विरचितवातापिदानवावलेपलोपं लोपामुद्रावल्लभं  
सकलसरिद्वल्लभनिःशेषीकरणवाडवं वाडवप्रशस्तमपास्तसमस्ताश-  
मप्युपगतदक्षिणाशं वृषैकतानजन्मानमपि कुम्भजन्मानं भगवन्तम-  
गस्त्यमपश्यत् ।

एवमिति । एवमुक्तप्रकारेण विपिनविलोकनेन तपोवनदर्शनेन विस्मिता विस्मय  
प्राप्ता मतिर्यस्य स तथोक्तो रामस्तस्यागस्त्यस्य मुनेरुदजनिकटः पर्णशालाभ्यर्णम् ।  
‘पर्णशालोटजोऽस्त्रियाम्’ इत्यमरः । आसाद्य प्राप्य । शिष्यैर्मुन्यन्तेवासिभिः श्रीरा-  
मोऽयं मुनिसदृशनाकाङ्क्षितया समागतस्तस्मै निवेदयन्तिवति लक्ष्मणवाक्येन मुनये  
निवेद्य तदनुमत्या पुनरागतैरित्यर्थः । प्रवेशितो मुनिसमीपं प्रापितः सन् । सकल-

१. ‘तत्र’ इति पाठः २ ‘चुलुक’ इति पाठः ३ ‘अरविन्दभवमिव वृन्दारकवृन्दैः’  
इति पाठः ४ ‘उदरजातजातवेदो’ इति पाठः ५. ‘जितवातापि’ इति पाठः ६ ‘ब्रा-  
ह्मणश्रेष्ठम्’ इति पाठः

लोकेनाशेषभुवनस्थजनेन वन्द्यमानेनमस्कियमाणे चरणारविन्दे पादपद्मे यस्य तम् ।  
 'लोकस्तु भुवने जने' इत्यमर । वृन्दारकैर्दैवैस्तथा मुनिवृन्दारकैर्मुनिमुख्यैश्च परिवृत  
 परिवेष्टितम् । सकलमुनिसेव्यमित्यर्थः । 'वृन्दारका दैवतानि पुंसि वा देवता स्त्रि-  
 याम्' 'वृन्दारकौ रूपिमुख्यौ' इत्युभयत्राप्यमर । अतएवारविन्दसंभव ब्रह्माणमिव  
 स्थितमित्युपमा । तथा कोपहुकारेण निजरोषजनितहुकारेण निर्गतोऽहकारो यस्य  
 तस्मै । भुजगभावेन शचीविटभावेन दूषितायावलिप्ताय नहुषाय ययातिजनकाय  
 राज्ञे दत्तो भुजगभाव सर्पत्व येन तस्मै । 'भुजङ्गो विटसर्पयो' इत्युभयत्राप्यभिधा-  
 नात् । पुरा क्लिप्त नहुषो राजा कुतश्चित्पुण्यवशात्सशरीर स्वर्गं प्राप्य तत्रेन्द्र सन्  
 शचीजारणार्थं यानमधिरुह्य गच्छन्साहकार सर्पं सर्पेति भगवन्तमाक्षिप्य कोपहुका-  
 रकारिणा तेन सर्पो भवेति शप्त इति पौराणिका कथा कथयन्ति । खे गच्छन्तीति  
 खगा पक्षिणस्तेषामपि गतिनिरोधे गमनप्रतिबन्धे कल्य समर्थं वैपुल्य विशा-  
 लत्व ययोस्तयोर्दुरवगाह दुष्प्रवेश महावन महाकाननमगाधजल च ययोस्तयो ।  
 'वने सलिलकानने' इत्युभयत्राप्यमर । विन्ध्यशैलसिन्धुराजयोर्विन्ध्याचलसमुद्रयो  
 सबन्धिन्धौ ये गाधतागाधते औन्नत्यगाम्भीर्यं तयोस्तस्करमवलोक करोदर करो  
 हस्त उदर कुक्षिश्च यस्य त तथोक्तम् । करतलनियमितविन्ध्यत्वात्कुक्षिनिक्षिप्तसमुद्र-  
 त्वाच्चेति भावः । असाधारणसामर्थ्यैकनिकेतनमित्यर्थः । अत्र विन्ध्यस्य गावता  
 समुद्रस्यागाधतेति च यथाक्रममन्वयाद्वनेत्यत्र श्लेषसंज्ञो यथासंख्योऽलकारः । त-  
 थोदरजातवेदसा जाठराग्निना विरचितो विहितो वातापिदानवावलेपलोपो वातापि-  
 नामकदानवगर्वनिवारण येन त तथोक्तम् । 'अवलेपस्तु गर्वे स्याल्लेपने दूषणेऽपि च'  
 इति विश्व । लोपामुद्राया वल्लभ दयितम् । 'मैत्रावरुणिरस्यैव लोपामुद्रा सधर्मिणी'  
 इत्यमर । 'वल्लभो दयितेऽध्यक्षे' इति विश्व । सकलानामशेषाणा सरिता नदीना  
 वल्लभ पति समुद्रस्तस्य नि शेषीकरणे निरवशेषतापादने वाडव वडवानलम् । पूर्व  
 निजोदरस्य सामर्थ्यवर्णनम्, इदानीं स्वस्येति न पौनरुक्त्यम् । अत्र मुनौ वाडव-  
 त्वरूपणाद्रूपकम् । तेन प्रसिद्ध वडवानलस्यैतच्छोषकत्वमित्यपूर्वरूप वस्तु व्यज्यते ।  
 वाडवप्रशस्त ब्राह्मणोत्तमम् । 'वाडवो वडवानलः', 'आश्रमोऽस्त्री द्विजाल्यप्रजन्म-  
 भूदेववाडवा' इति चामर । अपास्तसमस्ताश निरस्ताशेषतृष्णमप्युपगतदक्षिणाश  
 प्राप्तदक्षिणारूपद्रव्यातितृष्णमिति विरोधः, अधिष्ठितयाम्यदिशमिति परिहाराद्विरो-  
 धाभासोऽलकारः । 'आशा दिगतिर्तृष्णयो' इत्युभयत्रापि वैजयन्ती । उक्तं च ब्र-  
 ह्माण्डपुराणे—'अगस्त्यो दक्षिणामाशामाश्रित्य नभसि स्थितः । वरुणस्यात्मजो योगी  
 विन्ध्यवातापिमर्दनः ॥' इति । तथा वृषैकतानं सुकृतैकायनं जन्म यस्य तम् ।  
 सकलवर्गैकनिकेतनावतारतया महानुभावमित्यर्थः । वृषभायत्तजन्मानमिति च प्र-  
 तीयते । तथापि कुम्भजन्मानं क्षुद्रकुम्भोद्भवमिति विरोधः । उर्वशीदर्शनात्प्रस्क-  
 नस्य मित्रावरुणरेतस्य कुम्भे निक्षिप्तत्वात्तत्संभवत्वेनास्य वस्तुगत्या परिहारात्पूर्व-  
 वदलकारः । माहात्म्ये तावन्नोत्पत्तिस्थानं प्रयोजकमिति भावः । भगवन्तं षड्रुणैश्च-  
 र्यसपन्नमगस्त्यमपश्यत् । 'सुकृते वृषभे वृष', 'एकतानोऽनन्यवृत्तिरेकाग्रैकायना-  
 वपि' इति चामर ॥



तत श्रीराम किमकार्षादित्याशङ्क्याह—

**प्रभामिवाकीं तमसां निहन्त्रीं ब्राह्मीं दधानं नियमेन लक्ष्मीम् ।  
तपोनिधिं शौर्यनिधिः प्रसन्नः स्वनाम संकीर्त्य ननाम रामः ॥ १२ ॥**

**प्रभामिति ।** आकीर्णकर्मसबन्धिनी प्रभा दीप्तिमिव तमसामज्ञानजनितमोहानामन्वकाराणां च निहन्त्री विध्वंसकारिणीम् । ‘कर्तृकर्मणो कृति’ इति कर्मणि षष्ठी । ब्राह्मी लक्ष्मी ब्रह्मतेजो नियमेन नैयत्येन निष्ठापारतट्टयेण समित्कुशाद्यागन्तुकसाधननिष्पाद्यकर्मविशेषेण वा हेतुना । दधान धारयन्तम् । ‘नियमस्तु स यत्कर्म नित्यमागन्तुसाधनम्’ इत्यमर । तपसो व्रतोपवासादिसहितमेध्याशनरूपस्य निधिनिधानमगस्त्य शौर्यनिधिर्महाशौर्यसपन्न । प्रसन्नो निर्मलान्त करण इति च । विशेषणद्वयेन दुष्टनिग्रहशिष्टानुग्रहसामर्थ्योक्तिः । राम स्वनाम संकीर्त्य ननाम । ‘श्रीरामवर्माह भो अभिवादये’ इति निजनामोच्चारणपूर्वकं नमश्चकारेत्यर्थः । ज्यायसा नमस्कारे तथा शास्त्राचारादिति भावः । ‘अभिवादात्परं विप्रो ज्यायासमभिवादायेत् । असौनामाहमस्मीति स्व नाम परिकीर्तयेत् ॥’ इति मनुस्मरणात् । अत्र श्लेषसंकीर्णोपमा । वृत्तमुपजाति ॥

**अतः परमहर्षेण महर्षिणा प्रणीताभिराशीर्भिः सह मुरशासनशरासनं सरसिजासनास्त्र सौत्रामणं तूणीरयुग्मं रुक्ममयकोशं खड्गं च प्रतिगृह्य तदाज्ञया गोदावरीतटनिकटप्रकटितां पञ्चवटीमसेवत ।**

**तत इति ।** ततो नमस्कारानन्तरम् । राम इत्यध्याहारः । परमहर्षेण । साक्षात्परब्रह्मरूपोऽयं श्रीरामो मद्दर्शनापदेशेनागत्य स्वयं प्रत्यक्षोऽभूत्कृतनमस्कारश्चाभूदित्युत्पन्नामन्दानन्दतुन्दिलान्त करणेनेत्यर्थः । महर्षिणागस्त्येन । प्रणीताभि स्वयं महर्षित्वात्तस्य च प्रतीत्या राजपुत्रत्वाच्च विरचिताभिराशीर्भिः सहाशीर्वादौ साकम् । मुरशासनशरासनं वैष्णवचापम् । सरसिजासनास्त्रं ब्रह्मास्त्रम् । सुत्राम्ण इदं सौत्रामणमैन्द्रं तूणीरयुग्ममक्षयसायकतूणयुगलम् । तथा रुक्ममयकोशं हिरण्यपिधानं खड्गं च प्रतिगृह्य स्वीकृत्य । ‘कोशोऽस्त्री कुड्मले खड्गपिवानेऽथौघदिव्ययो’ इत्यमरः । तदाज्ञया तस्यागस्त्यस्य निदेशेन गोदावर्यास्तटनिकटे रोव समीपे प्रकटिता प्रसिद्धाम् । पञ्चाना वटानां समाहारः पञ्चवटी ताम् । तदुपलक्षितत्वात्तदाख्यया प्रख्याता कचिदाश्रममित्यर्थः । असेवत निवासार्थमभजत । पञ्चवटीत्यत्र ‘तद्धितार्थः—’ इत्यादिना समासः । ‘सख्यापूर्वो द्विगु’ इति द्विगुसंज्ञा । ‘अकारान्तोत्तरपदो द्विगुः स्त्रिया भविष्यति’ इति स्त्रीत्वम् । ‘द्विगो’ इति ङीप् ॥

**तत्र विस्तृतपक्षद्वन्द्वमप्यप्रतिद्वन्द्वं शौर्यावस्थाप्रत्ययं कृतापरोक्षमिव तार्क्ष्यं महामहीभ्रकल्पं गृध्राजमद्राक्षीत् ॥**

**तत्रेति ।** तत्र पञ्चवत्या श्रीरामो विस्तृत विशाल पक्षद्वन्द्वं गरुडगुमं यस्य तम् ।

१. ‘प्रपन्न’ इति पाठ २ ‘प्रगृह्य’ इति पाठ ३ ‘अप्रतिद्वन्द्वशौर्यं’ इति पाठ -  
४. ‘प्रत्ययाय’ इति पाठ

‘पक्ष पार्श्वगर्त्ताभ्यसहायबलभित्तिषु’ इति यादव । अप्रतिद्वन्द्वमविद्यमानप्रतिभ-  
टम् । जगदेकवीरमित्यर्थः । अतः शौर्यावस्थायाः महाशौर्यमर्यादायाः प्रत्ययमधी-  
नम् । लोकोत्तरशौर्यसीमानमित्यर्थः । ‘प्रत्ययोऽधीनशपथज्ञानविश्वासहेतुषु’ इत्य-  
मर । ‘अप्रतिद्वन्द्वशौर्यावस्थप्रत्ययम्’ इति पाठेऽप्रतिद्वन्वायाः निरुपमायाः शौर्याव-  
स्थायाः प्रत्ययः कृतमपरोक्षमपरोक्षता येन तः प्रत्यक्षः तार्क्ष्यः गरुडमिव स्थितमित्यु-  
पमा । ‘गरुट्मान्गरुडस्ताक्ष्यः’ इत्यमरः । महीं वरतीति महीध्रः । मूलविभुजादि-  
त्वात्कप्रत्ययः । यथाह वामनः — ‘महीध्रादयो मूलविभुजादौ तथा दर्शनात्’ इति ।  
महामहीध्रकल्पः महापर्वतसन्निभम् । ईषदसमाप्तौ कल्पप्रत्ययः । गृध्राणां राजानं  
गृध्रराजं जटायुषम् । ‘राजाह सखिन्यष्टचू’ इति टच् । अद्राक्षीदपश्यत् । दृशेर्लुङि  
सिचि वृद्धिः ॥

पानेन हीनजलमब्धिमपास्य नूनं

मैनाक एष मुनिमाश्रयतीति जाताम् ।

शङ्कामिमां रघुपतेः कथितात्मवंश-

स्त्वत्तातमित्रमहमित्यहरज्जटायुः ॥ १३ ॥

पानेनेति । एषोऽयं मैनाकः पर्वतः । सिद्धवत्कृतनिर्देशोऽत्र तथा प्रतीयमान-  
न्वादित्यवगन्तव्यम् । पानेन मुनिकर्तृकपानक्रियया हेतुना हीनजलं जलरहितम् ।  
स्थलप्रायमित्यर्थः । अब्धिः समुद्रमपास्य त्यक्त्वा । पूर्वं पक्षच्छेदोद्यतपुरंदरभयात्तत्र  
निलीयमानत्वादिति भावः । यथाह कालिदासः — ‘मैनाकमम्भोनिविबद्धसौख्यम्’  
इति । मुनिमगस्त्यमाश्रयत्यनुसरति । स्वाश्रयभङ्गकारिणः स्वस्याश्रयणीयत्वादिति  
भावः । नूनमित्युत्प्रेक्षायाम् । इत्येवप्रकारेण जातमुत्पन्नामिमां रघुपते श्रीरामस्य  
शङ्कां वितर्कम् । ‘शङ्कां वितर्कं भययो’ इति शाश्वतः । जटायुः कथितात्मवशो वि-  
नतायाः कश्यपाज्जातस्यारुणस्य गरुडाग्रजस्य तनयोऽहं श्येनीगर्भसंभवः सपातेरनुजः  
इत्याद्युपवर्णितनिजान्वयवृत्तान्तः सन् । अहं त्वत्तातस्य दशरथस्य मित्रं सुहृत् ।  
‘मित्रं सुहृदि मित्रोऽर्के’ इति विश्वः । इत्युक्त्वेति शेषः । अहरत्परिहृतवान् । श्रीराम-  
मुक्तसदेहरहितमकार्षीदित्यर्थः । तथा रामायणम् — ‘द्वौ पुत्रौ विनतायास्तु गरुडो-  
ऽरुण एव च । तस्माज्जातोऽहमरुणात्सपातिश्च ममाग्रजः । जटायुरिति मां विद्धि श्ये-  
नीपुत्रमरिंदम’ इति । अत्र कविसमतसादृश्यान्महोन्नते जटायुषि मैनाकसदेहोदया-  
त्तस्य च तेनैव परिहृतत्वान्निश्चयान्तः सदेहालंकारः । अत्र शङ्काशब्दस्य भ्रान्तिपरत्वे  
भ्रान्तिमदलंकारः । स चोत्प्रेक्षयाङ्गेन सकीर्यते । वसन्ततिलकावृत्तम् ॥

रामस्तु दशरथमिव तं पश्यन्काश्यपसंभूतं संपातेरनुजमनुजर-  
चितपणेशालः पञ्चवर्ष्यां कंचित्कालं गमयामास ।

राम इति । रामस्तु रामोऽपि काश्यपसंभूतम् । कश्यपपौत्रमित्यर्थः । सपाते-  
रनुजः तं जटायुषं दशरथमिव पश्यन्पितुरतिसुहृत्त्वात्तमिव बहुमन्यमानः सन् ।

अनुजरचितपर्णशालो लक्ष्मणनिर्मितोटज सन् पञ्चवट्या कंचित्समयं कियन्त कालं  
गमयामास यापयामास ॥

अथ शूर्पणखागमन वक्तु तत्कालोद्दीपक हेमन्त वर्णयति—

अथ कदाचिदुपचीयमानमनोभववैभव. पाककपिशकलममञ्जरी-  
पुञ्जपिञ्जरीभूतकेदारप्रपञ्चः पञ्चबौरणप्रयाणोचितवीरपाणवत्पत्रपु-  
टपातदृश्यावश्यायबिन्दुसंदोहश्चन्द्रातपे निरानन्दतां चन्दनानुलेप-  
ने निर्लोलुपतां चन्द्रशालायां निराशतां चन्द्रोपलस्थले निरास्थतां  
वातायनसेवने निरुत्सुकतां वापीकूपोपकण्ठे निरुत्कण्ठतां वासराव-  
सानेऽनादरतां वारिविहारे निराकाङ्क्षतामुत्पलमालायामुपेक्ष्यतामु-  
पवनभजनेऽप्युद्विग्नतां च जनानां जनयन्गम्भीराभोगगर्भगृहस्य च  
घनेष्टकारचितभिर्त्तेरश्लक्ष्णतिरस्करिणीपटलस्य च शशोदरोममृ-  
दुकम्बलस्य च कालागरुधूमस्य च काश्मीराङ्गरागस्य च निर्धूमाङ्गा-  
रभरितहसन्तिकायन्त्रस्य च सुभगंकर. रेणुकणायमानतुषारधूलिधू-  
सरवासरः सरसीरुहदावपावकस्तुहिनव्रणितलसिकाधरदलदूरी-  
कृतदंशकृत्य. प्रक्षीणतारुण्यपण्याङ्गनाङ्गवत्प्रयातसौभाग्यप्रपासञ्चि-  
वेशस्तालवृन्तविश्रान्तिकालं कामिनीस्तनभरगिरिदुर्गसीञ्चि निर्भय-  
निलीननिदाघभावो दिवाभीतव्रातस्याप्यनतिभयंकरदिवाकरश्चको-  
रनिकरस्याप्यनतिक्षेमंकरसुधाकर. कादम्बकदम्बस्याप्यनतिप्रियं-  
करकमलाकर कृतकरयुगलस्वस्तिकाबन्धनतया नीहारातङ्कशङ्कया  
हृदयकमलमिव गोपायन्तमश्रान्तदन्तवीणाव्यापारवेपमानाधरपुट-  
तया शीतिकापिशचिकानिर्हरेणाय निपुणं मन्त्रजपमिव कुर्वन्तमवि-  
रलपुलकपालीककम्बलितकलेवरतया सकरुणविधिवितीर्णरोमक-  
म्बलकृताङ्गरक्षमिव भिक्षामटन्तं दुर्गतवर्गं निर्धृणा कदाचिदपि क-  
मला नालोक्तितवतीति तस्य सासूय इव तदीयावासतामरसं सपत्र-  
कोशं विनाशयन्गगनमतङ्गजकरपुष्करोत्थितशीकरनिकराकारैरति-  
परुषस्सरशरतांपप्रतप्तगगनाङ्गनाङ्गस्ववस्त्वेदसदृक्षैरक्षीणहिमप्रकरैर-  
ध्वगान्तःकरणानि सीमन्तयन्हेमन्तसमयः समुदजृम्भत ॥

१ 'कलममञ्जरी' इति पाठ २ 'पञ्चवाणप्रयाणो' इति पाठ ३. 'चन्द्रका-  
न्तस्थले' इति पाठ. ४ 'निरादरताम्' इति पाठ ५ 'च' इति नास्ति कचित्  
६ 'घनेष्टिकारचितमितिश्लक्ष्ण' इति पाठ ७ 'करेणुकरनिकरवत्सकणायमान' इति  
पाठ ८ 'गहनदाव' इति पाठ ९ 'लसिकाधरदूरीकृतवशकृत्य.' इति पाठ  
१०. 'कर' इति पाठ ११ 'निशाकर' इति पाठ १२. 'प्रीतिकर' इति पाठ  
१३. 'करयुगकृत' इति पाठ १४. 'नालोकयतीति' इति पाठ १५. 'तामरसकोश  
नाशयन्त्रजमतगज' इति पाठ १६ 'शशिकर' इति पाठ १७ 'जातताप' इति  
पाठ १८ 'स्वेदबिन्दु' इति पाठ १९ 'अक्षीणमहिमहिमप्रसारै.' इति पाठ

अथेत्यादिना । अथ पञ्चवत्या कियत्कालयापनानन्तरम् । कदाचित्कस्मिन्नि-  
 त्समये । शरत्कालावसान इत्यर्थः । हेमन्तसमयः समुपजृम्भतेत्यन्वयः । कीदृशो  
 हेमन्तसमयः इत्याकाङ्क्षाया तमेव विशिनष्टि—उपचीयमानः प्रवर्धमानः । चिनोते  
 कर्मणि शानच् । मनोभववैभवो मन्मथप्रभावः कामोत्सवो वा यस्मिन्स तथोक्तः ।  
 उद्दीपकत्वादिति भावः । पाकेन पक्वावस्थया कपिशः पिशङ्गो या कलममञ्जर्यं  
 शालिविशेषकणिशगुच्छास्तासां पुञ्जैः कदम्बकैः पिञ्जरीभूतः केदारप्रपञ्चो व्रीहिक्षेत्र-  
 विस्तारो यस्मिन्स तथोक्तः । तत्र तेषां पचेलिमत्वसम्भवत्वादिति भावः । अपिञ्जर  
 पिञ्जरः सपद्यमानः पिञ्जरीभूतः । अभूततद्भावे च्चि । ‘अस्य च्चौ’ इति दीर्घः ।  
 ‘कुगतिप्रादयः’ इति समासः । ‘शालयः कलमाद्याश्च’, ‘कणिशः सस्यमञ्जरी’ इति  
 चामरः । पञ्चबाणस्य मारमहावीरस्य रणप्रयाणे जैत्रयात्राप्रारम्भः उचितमनुरूप  
 यद्वीरपाणः वीराणामवश्यकर्तव्यं मनुपानम् । तेषां तथाचारादिति भावः । ‘वीरपाणः  
 तु यत्पानं वृत्ते भाविनि वा रणे’ इत्यमरः । ‘तेन तुल्यः’ इति तद्धितगतार्थः  
 उपमा । ‘तेन तुल्यः क्रिया चेद्वति’ इति वतिप्रत्ययः । ‘तद्धितश्चासर्वविभक्तिः’  
 इत्यव्ययसंज्ञा । पत्रपुटानि तरुपलाशसपुटानि तान्येव पात्राणि चषका इति रूपकम् ।  
 तेषु दृश्यः सलक्ष्यमाणोऽवश्यायबिन्दुसदोहो नीहारशीकरनिकुरुम्बो यस्मिन्स  
 तथोक्तः । ‘अवश्यायस्तु नीहारस्तुषारस्तुहिनः हिमम्’ इत्यमरः । तथा चन्द्रातपे  
 चन्द्रिकायाः निरानन्दता प्रीतिराहित्यं चन्द्रानुलेपने पटीरचर्चायाः निर्लोळपता  
 निरपेक्षताम् । चन्द्रशालायाः शिरोगृहे । ‘चन्द्रशालाः शिरोगृहम्’ इत्यमरः ।  
 निराशतामभिलाषराहित्यम् । चन्द्रोपलब्धे चन्द्रकान्तमणिकुट्टिमे । ‘उपलः प्रस्तरे  
 मणौ’ इति विश्वः । निरास्थतामासक्तिरहितत्वम् । वातायनसेवने गवाक्षमार्गानु-  
 वर्तने । ‘वातायनः गवाक्षः स्यात्’ इत्यमरः । निरुत्पुक्ततामपरितोषताम् । वापीना  
 दीधिकाणां कूपानामुदपानानां चोपकण्ठेऽन्तिकसंचारे निरुत्कण्ठता निरल्लासताम् ।  
 वासरावसाने सायकालेऽनादरतामतत्परताम् । वारिविहारे जलक्रीडायाः निराकाङ्क्षता  
 नि स्पृहत्वम् । उत्पलमालायाः कुवलयदास्युपेक्ष्यतामुदासीनताम् । उपवनभजन  
 उद्यानवनसेवनेऽप्युद्विगता निरुत्साहताम् । जनानां जनयन्नुत्पादयन् । कालान्तरोपयो-  
 गिना चन्द्रातपादिशीतलोपचाराणां तदानीमनुपयुक्तत्वेनानपेक्षत्वात्तेषु निरानन्दत्वा-  
 दिजनक इत्यर्थः । अत्र चन्द्रातपनिरानन्दत्वादीनां केवलप्रकृतानामेवोत्सादनक्रिया-  
 रूपधर्मसंबन्धेनौपम्यस्य गम्यमानत्वात्केवलप्रकृतगोचराः । तुल्ययोगिता । तदुक्तम्—  
 ‘प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा स्मृता तुल्य-  
 योगिता ॥’ इति लक्षणात् । तथा—गम्भीरस्तुषारवातादिदुष्प्रवेशगाम्भीर्ययुक्त  
 आभोगो विस्तारो यस्य तथोक्तः यद्गर्भगृहमावासागारम् । ‘गर्भागारः वासगृहम्’  
 इत्यमरः । तस्य च घनं नीरन्त्रं यथा तथा इष्टकाम्भी रचिता या भित्तिः कुड्यम् ।  
 तस्याश्च शीतवाधानिवर्तकत्वेनोपयोगित्वादिति भावः । ‘भित्तिः स्त्री कुड्यमेद्वकम्’  
 इत्यमरः । ‘इष्टकेशीकामालानां चित्तूलभारिषु’ इति ह्रस्वः । अश्लक्ष्णोऽतनुः ।  
 सुघटित इति यावत् । तस्य तिरस्करिणीपटलस्य प्रतिसीरानिकरस्य । ‘श्लक्ष्णं द्रव्यं  
 कुशं तनुः’, ‘प्रतिसीरा जवनिका स्यात्तिरस्करिणी च सा’ इति चामरः । ‘तिरसोऽ-

न्यतरस्याम्' इति णत्वम् । शशस्य मृगविशेषस्योदरे कुक्षिप्रदेशे यानि रोमाणि कोमलतनूरुहाणि तन्निर्मितं यन्मृदुकम्बलम् । अथवा तद्वन्मृदु यत्कम्बलं सुखस-  
स्पर्शकम्बलं तस्य च । 'शीतं नैव वितीर्यते प्रियतमैरालिङ्गनं कम्बलम्' इति  
चारुचर्यावचनादिति भावः । कालागरुधूमस्य कृष्णागरुधूमस्य च । काश्मीराङ्गारस्य  
कुङ्कुमविलेपनस्य । 'काश्मीरपङ्केन कृतप्रलेपो हैमन्तकानांशु निहन्ति दोषान्' इति  
तस्य दोषनिवर्तकत्वेन तदानीमपेक्षितत्वादिति भावः । 'कुङ्कुमं घुस्य पुण्यं प्रोक्तं  
लोहितचन्दनम् । काश्मीरजन्म विद्वद्भिः कालेयं जाङ्गलं स्मृतम् ॥' इति हलायुधः ।  
निर्धूमाङ्गारैर्धूमरहिताङ्गारैर्भरितं पूर्णं हसन्तिकायन्मङ्गारशकटीरूपयन्त्रं तस्य च ।  
'अङ्गारयानिकाङ्गारशकट्यपि हसन्त्यपि' इत्यमरः । निर्धूमग्रहणं नेत्रयोरनुद्वेजकत्वा-  
र्थमित्यवगन्तव्यम् । सुभगं कुर्वन्त्यनेन सुभगकरो भाग्यकरः । गर्भागारादीनां  
शैलक्लेशनिवर्तकत्वेनोपयोगित्वात्तज्जन्मसत्तासाफल्यसपादक इत्यर्थः । 'आढ्यसु-  
भगस्थूलपलितनम्रान्धप्रियेषु च्यवर्थेष्वचवौ कृञ् करणे ख्युन्' इति ख्युन्प्रत्ययः ।  
'अरुद्विषद्-' इत्यादिना सुभागम् । अत्रापि पूर्ववद्भ्रमं गृह्यादीनां प्रकृतानामेव  
सौभाग्यलभरूपधर्मसम्बन्धेनौपम्यस्य गम्यमानत्वात्केवलप्रकृतगोचरा तुत्ययोगिता  
तया रेणुकणायमाना रेणुकणवदाचरन्तः । अतिसूक्ष्माकारा इत्यर्थः । आचारक्यड-  
न्ताल्लट शानजादेशः । तादृशा ये तुषारा नीहारास्त एव धूलयः परागा इति  
रूपकम् । ताभिर्भूसरा धूम्रा वासरा दिवसा यस्य स तथोक्तः । सरसीरुहाणां  
दावपावको दावाभिः तुषारतुषानलेन तद्ध्रस्वकरत्वादिति भावः । 'वने च वनवह्नौ  
च द्वौ दावश्च कथ्यते' इति शाश्वतः । तुहिनेन व्रणितानि व्रणवत्कृतानि ।  
स्फुटितानीत्यर्थः । व्रणशब्दात्करोतेर्ष्यन्तात्कर्मणि क्तः । तादृशानि यानि लासि-  
कानां पण्यस्त्रीणामवरदलान्यधरोष्ठपल्लवानि तेषां दूरीकृतं दूरतोऽपास्तं दशकृत्य  
दन्तक्षतक्रिया यस्मिन्स तथोक्तः । स्वतः स्फुटितानां दशकृत्यासहत्वादिति भावः ।  
'वशकृत्य-' इति पाठे दूरीकृतं दूरतः परिहृतं वशकृत्य वेणुनादक्रिया यस्मिन् ।  
स्फुटितानामधराणां वेणुपूरणासमर्थत्वादिति भावः । कुलवधूजनाधरपुटानां दशकृ-  
त्यानौचित्याल्लासिकाग्रहणं द्रष्टव्यम् । 'नर्तकीलासिके समे' इत्यमरः । प्रक्षीणतारु-  
ण्यपण्याङ्गनाङ्गवद्वृद्धवेद्यावयववदित्युपमा । प्रयातसौभाग्योऽप्रगतरामणीयक प्रपास-  
न्निवेशः पानीयशालिकासंस्थानं यस्मिन्स तथोक्तः । विटानां पान्थानां चानपेक्षित-  
त्वात्प्रसाधनाभावेन वृद्धपण्याङ्गनाङ्गानां प्रपासन्निवेशानां चापगतारामणीयकं द्रष्ट-  
व्यम् । 'प्रपा पानीयशालिका' इत्यमरः । घबर्थे कविधानम् । तालवृन्तानां व्यज-  
नानां विश्रान्तिकालो विश्रमसमयः । ग्रीष्मर्तावितस्ततो व्याधूननजनितानन्दसम्भा-  
दिति भावः । 'व्यजनं तालवृन्तकम्' इत्यमरः । कामिनीनां तरुणीनां स्तनभरं  
कुचभारं एव गिरिदुर्गसीमा गिरिदुर्गस्थानं तत्र निर्भयं निरातङ्कं यथा तथा निलीनो  
निगूढतया प्रवर्तमानो निदाघभावः ऊष्मत्वं यस्मिन्स तथोक्तः । तदानीं कामि-  
नीकुचभरैष्वत्यन्तौष्ण्यस्य विद्यमानत्वादियमुत्प्रेक्षागम्या रूपकसंकीर्णा । एतेन  
हैमन्तनिदाघयोर्जेतृजेतव्यभावो व्यज्यते । 'निदाघो ग्रीष्मकाले स्यादुष्णस्वेदाम्बु-  
नोरपि' । 'भावः सत्तास्त्रभावाभिप्रायचेष्टात्मजन्मसु' इति विश्वप्रकाशमरौ ।

दिवाभीतव्रातस्य दिवा अहनि भयशीलस्य धूकनिकरस्यापि । 'दिवान्व कौशिको धूक' इत्यमर । अनतिभयकर मन्दप्रकाशत्वादीषद्भयकर सूर्यो यस्मिन्स । 'मेघर्तिभयेषु कृञ' इति खचि 'अरुर्द्विषद्-' इत्यादिना मुमागम । चकोरनिकर-स्यापि चन्द्रिकापायिपक्षिविशेषनिवहस्यापि । 'चकोरश्चन्द्रिकापायी' इत्यभिधानात् । अनतिक्षेमकरो नीहारावरणेन मन्दरश्मिन्त्वादीषत्तृप्तिकर सुधाकरश्चन्द्रो यस्मिन्स । 'क्षेमप्रियमद्रेष्व' इति खचि मुमागम । कादम्बकदम्बस्यापि कलहसनिक्कुरम्ब-स्यापि । 'कादम्ब कलहस स्यात्' इत्यमर । अनतिप्रियकरा पद्मोल्लासहान्या ईषत्प्रियजनका कमलाकरा सरासि यस्मिन्स । प्रियकरेत्यत्र पूर्ववत्खच्चप्रत्ययमुमागमौ । तथा करयुगलस्य हस्तयुगमस्य स्वस्तिक स्वस्तिकाकार सन्निवेशविशेषो व्यत्या-सस्थापकस्वस्तिकशब्दार्थस्तद्रूपो यो बन्ध स कुत शीतबाधानिवर्तकवसनकम्ब-लाद्याच्छादनाभावादुरसि विरचितो येन स तथोक्त । शीतबाधया व्यत्यस्तहस्ता-च्छादितोरस्थल इत्यर्थ । तस्य भावस्तत्ता तथा हेतुना । नीहारातङ्का तुहिनोपद्रवा या शङ्का भीतिस्तया । 'शङ्का वितर्कभययो' इति यादव । हृदयकमल हृत्पद्म गोपायन्तं रक्षन्तमिवेत्युत्प्रेक्षा । 'गुपूधूपविच्छिपणिपनिभ्य आय' इत्यायप्रत्यय । दन्ता एव वीणा वल्लकी वाद्यविशेष । शैल्यजनितकम्पवशेन ध्वननशीलत्वादश्रान्त निरन्तर यो दन्तवीणाव्यापारश्चलनरूपक्रियाविशेषस्तेन वेपमानाधरपुटतया कम्प-मानावरोष्ठतया हेतुना शीतिकाया शैल्यबाधया पिशाचिकायाश्च निर्हरणाय ता नि-राकर्तुम् । उच्चाटयितुं चेत्यर्थ । निपुण समर्थ मन्त्रजप मन्त्रोच्चारण कुर्वन्तमिति वे-त्युत्प्रेक्षा । अविरलपुलकपात्या सान्द्रोमाञ्चप्रपञ्चेन कवलित अस्तम् । आच्छादितमिति यावत् । कलेवर शरीर यस्य तत्तया हेतुना । सकरुणेन दयालुना विधिना ब्रह्मणा वितीर्णं दत्त यद्रोमकम्बल तनूरुहरूपकम्बल तेन कृताङ्गरक्ष विरचिताङ्गसगोपनमिव स्थितमि-त्युत्प्रेक्षाणा तिसृणा ससृष्टि । भिक्षामटन्त भिक्षाचरणतत्पर दुर्गतवर्ग दरिद्रसमूहम् । 'दरिद्रो दुर्गतोऽपि स' इत्यमर । निर्घृणा निष्करुणा । 'कारुण्य करुणा घृणा' इत्यमर । कमलं लीलापद्ममस्या अस्तीति कमला लक्ष्मी । अर्शआद्यच्चप्रत्यय । 'लक्ष्मी पद्मा-लया पद्मा कमला श्रीर्हरिप्रिया' इत्यमर । नालोक्तवती न दृष्टवती । करुणाकटा-क्षवीक्षणेन तस्य वन्यता नापादितवतीत्यर्थ । नवर्थस्य नशब्दस्य सुप्सुपेति समास । अथवा आलोक्तवती न भवतीत्यर्थ । 'अस्तिर्भवन्तीपरोऽप्रयुज्यमानोऽप्यस्ति' इति भाष्यकारवचनाद्भवन्तीति लट् पूर्वाचार्याणां सज्ञा । इति मत्वेति शेष । तस्यै कम-लायै । तस्या कमलायामित्यर्थ । 'कुवद्बुद्ध्यर्थ्यासूयार्थानां यप्रति कोप' इति च-तुर्थी । सासूय सेव्य सन्निवेत्युत्प्रेक्षा । सपत्रकोश सपर्णकुब्जल सहवाहनाथौ च । 'पत्र वाहनपर्णयो', 'कोशोऽस्त्री कुब्जले खङ्गपिबानेऽयौषदिव्ययो' इति विद्वा-मरौ । तस्या इदं तदीय कमलासबन्धि यदावासतामरस निवासपङ्केरुहम् । 'पङ्के-रुह तामरसम्' इत्यमर । तद्विनाशयन्निव्वसयन् । तत्रस्थाया कमलाया प्रतीका-रस्य दुष्करत्वेन तदीयावासतामरसप्रतीकारकयनात्प्रत्यनीकालकार । तदुक्तम्— 'बलिन प्रतिपक्षस्य प्रतीकारे सुदुष्करे । यस्तदीयतिरस्कार प्रत्यनीकं तदुच्यते ॥' इति । सा चोक्तोत्प्रेक्षोज्जीवितेति सकर । सपत्रकोशमिति श्लेषस्तु विशेष । तथा

गगनमेव मतङ्गज कुञ्जर । 'मतङ्गजो गजो नाग कुञ्जरो वारण करी' इत्यमर । तस्य करपुष्करेण हस्ताग्रेणोत्थित उत्क्षिप्तो य शीकरनिकरो जलबिन्दुसदोहस्ता-कारैस्तद्रूपै । इति रूपकसकीर्णताद्रूप्योत्प्रेक्षागम्या । 'पुष्कर करिहस्ताग्ने वाद्यभाण्ड-मुखे जले' इत्यमर । अत्र पुष्करशब्देनैव करप्रतीते पुन करग्रहण करलब्धकर्णाव-तसादिवद्ब्रष्टव्यम् । अतिपरुषस्मरशरतापेनात्यन्तकठोरमन्थबाणकृतसज्वरेण प्रतप्त सतप्त यद्गगनमेवाङ्गना तस्या अङ्ग शरीर तस्मात्स्रवन्स्रवमाणो य स्वेदो घर्मा-म्बुकणगणस्तत्सदृशैस्तत्सदृशैरित्युत्प्रेक्षा । अभूतोपमा । गगनस्याङ्गस्वेदयोरप्रसिद्ध-त्वादित्युक्त प्राक् । 'दृष्टे च' इति समानस्य स । अमूर्तस्य गगनस्यैव स्मरशरसत-प्तत्वं किमुतान्यस्येत्याश्चर्यमिति भाव । अक्षीणहिमप्रकरैरविच्छिन्नतुषारासारैरध्वगा-  
\*न्त करणानि पान्थहृदयानि सीमन्तयन्विदारयन् । हेमन्तसमयो हेमन्तकाल समु-दजृम्भत विजृम्भितोऽभूत् ॥

यत्र कान्ता न पश्यन्ति क्लान्ता विरहवह्निना ।

निशावसानवेलां च वेलां च व्यसनाम्बुधेः ॥ १४ ॥

यत्रेति । यत्र यस्मिन्हेमन्ते विरहवह्निना प्रियवियोगाभिना क्लान्ता निपीडिता कान्ता स्त्रियो निशावसानवेला रजनीविरामकाल व्यसनाम्बुधेर्दुःखसागरस्य वेला कूल च न पश्यन्ति । दुःसहविरहवेदनावशात्तयोस्तथानवविक्रत्वेन प्रतीयमानत्वा-दिति भाव । 'अब्ध्यम्बुविकृतौ वेला कालमर्यादयोरपि' इत्यमर । अत्र वेलयोरुभ-योरपि प्रकृतयोरेवाददर्शनक्रियारूपवर्मसाम्येनौपम्यस्य गम्यमानत्वात्केवलप्रकृतगो-चरा तुल्ययोगिता ॥

तत्र पर्णशालामध्यमध्यासीनं लक्ष्मणाग्रजमुपससाद् शूर्पणखा ।

तत्रेति । तत्र हेमन्ते । शूर्प शोणितभाजनम् । 'नखि विदूषणे' इति धातो । शूर्पेण शोणितभाजनेन यज्ञादिसत्क्रिया नखीयति दूषयतीति शूर्पणखा । यद्वा शूर्पा-काराणि नखानि यस्या सा शूर्पणखा नाम राक्षसी रावणस्वसा । 'पूर्वपदात्सङ्गाया-मग' इति णत्वम् । 'नखमुखात्सङ्गायाम्' इति न ङीप् । पर्णशालामध्यम् । त-न्मध्य इत्यर्थ । 'अधिशोऽस्थासा कर्म' इति कर्मत्वम् । अध्यासीनमधिष्ठितम् । 'ई-दास' इतीकार । लक्ष्मणाग्रज राममुपससाद् प्राप । कामातुरतयेति भाव । भाविकार्यकरणदक्षत्वाल्लक्ष्मणग्रहण द्रष्टव्यम् ॥

तस्मिन्नुजृम्भितोष्णस्तनतटदयिताहीनसंहारकाले

काले प्रालेयधाराकवचितगगनाभोगदिवचक्रवाले ।

कामान्धा राक्षसी सा पतिमतिमतनोन्मैथिलीप्राणनाथे

लक्ष्मीलीलारविन्दे नवपिशितधियं तन्वती श्येनिकेव ॥ १५ ॥

तस्मिन्निति । प्रलयादागत प्रालेयम् । 'तत आगत,' इत्यण् । 'केकयमित्रयु-प्रलयाना यादेरिय' इति यशब्दस्येयादेश । प्रालेयधाराभिर्नीहारासारै कवचित

आवेष्टितो गगनाभोगो गगनविस्तारो दिक्चक्रवाल दिक्खण्डलं च येन तस्मिन्स्थितोक्ते ।  
 ‘चक्रवाल तु मण्डलम्’ इत्यमर । अतएवोष्णम्भितोष्णं प्रवृद्धोष्म स्तनतट कुचम-  
 ण्डल यासा तामिर्दयिताभिर्वधूभिर्हीना विहीना वियुक्ता । विरहिण इत्यर्थः । तेषा  
 सहारकाले प्रलयकाले । अथवा तेषा सहारे सहरणक्रियाया काले कृतान्तरूपे ।  
 ‘कृतान्तानेहसो काल’ इत्यमर । ‘हसन्ती च हसन्ति च हसन्तीं वामलोचनाम् ।  
 हेमन्ते ये न सेवन्ते ते नरा दैववञ्चिता ॥’ इति वचनाद्विरहिजनमारक इत्यर्थः ।  
 तस्मिन्काले हेमन्तसमये । कामेनान्धा । विवेकदृष्टिशून्येत्यर्थः । सा पूर्वोक्ता राक्षसी  
 शूर्पणखा । ‘जातेरस्त्रीविषयादयोपवात्’ इति ङीप् । लक्ष्म्या लीलारविन्दे विहार-  
 पद्मे, लीलया करधृतकमले वा । नवपिशितधिय नूतनमासबुद्धिं तन्वती कुर्वती ।  
 तादृग्भ्रान्तिं प्राप्नुवतीत्यर्थः । ‘पिशित तरस मासम्’ इत्यमर । नवग्रहण जिघृक्षो-  
 त्पादनार्थमित्यवगन्तव्यम् । श्येनिकेव श्येनाङ्गनेव । वर्तमानेति शेषः । श्येनो ग्रह-  
 जातीयः कपिजलविशुद्धखगग्राही पक्षिविशेषः । ‘जातेरस्त्री-’ इत्यादिना ङीप् ।  
 ततः स्वार्थे क । ‘केण’ इति ह्रस्वः । मैथिलीप्राणनाथे सीतावल्लभे श्रीरामे । ए-  
 तेनास्य सभोगार्थं ह्यन्तराख्यन्ताभावः सूच्यते । पतिमतिं पतिरय मे भूयादिति  
 बुद्धिमत्तनोदकरोत् । पतित्वेनावृणोदित्यर्थः । श्येनिका लीलारविन्दे मासबुद्धिमिव  
 शूर्पणखा श्रीरामे प्रियतमबुद्धिं चकारेत्यर्थः । अथवा राक्षसी श्येनिका लक्ष्मीलीला-  
 रविन्दे पिशितधियमिव मैथिलीप्राणनाथे पतिमतिं तन्वती विदधाना सती अत-  
 नोत् । वरमिति शेषः । त्व मे पतिर्भवेति श्रीराममवृणोदित्यर्थः । उपमालकारः ।  
 स चारविन्दे श्येनिकाया पिशितभ्रान्त्युदयकथनाद्भ्रान्तिमताङ्गेन सकीर्यते । स्रग्ध-  
 रावृत्तम् । लक्षणं तूक्तम् ॥

ततस्तेन जानकीजानिरिति जानीहि जैनमिमं ममानुजमतिमनु  
 जबलमबालमबलावियुक्तं युक्तमाश्रयितुं तवेति रामेण प्रत्याख्याता  
 सौमित्रिमुपेत्य यथामनीषितमभाषत ।

तत इति । ततः पतित्वेन वरणानन्तरम् । इममेव जनम् । मामित्यर्थः । तस्या-  
 खण्डितमहिमातिशयद्योतनार्थमिदशब्देन निर्देशः । जानकी जनकमहाराजपुत्री  
 जाया यस्य जानकीजानि सीतापति । ‘जायाया निङ्’ इति निङादेशः । ईदृक्सौ-  
 भाग्यशालिनी महाकुलप्रसूतेय सन्निहिता मम भार्या, निसर्गतोऽहं चैकपत्नीव्रतशीलः,  
 तस्मान्मम त्वद्वरणमयुक्तमिति भावः । इति जानीहि । जानकीपतिमवबुध्यस्वेति प्रा-  
 नीतिकोऽर्थः । परमार्थस्तु दशरथनन्दनरूपेण जननाज्जनम् । दुष्टनिग्रहशिष्टपरिपाल-  
 नार्थं राजपुत्रत्वेनावतीर्णमित्यर्थः । इमं मा जानीहि सीतारूपिण्या लक्ष्म्या पति  
 श्रीमहाविष्णुः । तथाच राक्षससहर्षुर्विष्णोर्न राक्षसीवरणं युक्तमिति भावः । इति  
 जानीहि । ततः किमिल्याशङ्काह—‘गुरुणापि समं हास्य कर्तव्यं कुटिलं विना’  
 इत्यादिन्यायेन भ्रातृविषयमपि परिहासः प्रयोजयन् रामो लक्ष्मणविषयत्वेन प्रवृत्त्या-  
 भासप्रत्यायकैस्तात्पर्येण निवृत्तिप्रतिपादकैः शिष्टशब्दैः, प्रलोभनार्थमुत्तरमनुभाषते—



ममेत्यादिना । ममानुज सोदरम् । नतु य कंचन । सौशील्यसौन्दर्यादिभिर्मनुज-  
मित्यर्थः । मनुजानतिक्रान्तमतिमनुजम् । 'अत्यादय कान्ताद्यर्थे द्वितीया' इति  
समासः । तद्भुजबल यस्य तम् । अमानुषबाहुपराक्रमशालिनमित्यर्थः । अबाल  
तरुणम् । रतिक्षममिति यावत् । अबलावियुक्तमनूढभार्यमसन्निहितभार्य वा । अतो  
भार्यापेक्षितमित्यर्थः । सा च त्वमेव भविष्यसीति भावः । ईदृश लक्ष्मणमाश्रयितु  
भार्यात्वेनानुवर्तितुं तव युक्तमनुरूपमिति परिहासानुकूल प्रातीतिकोऽर्थः । अन्तरा-  
शयस्तु—ममानुज धर्मशीलत्वादिना मत्सम ब्रह्मचारिणमित्यर्थः । अतिमनुज पुरु-  
षोत्तमो विष्णुरिति यावत् । तस्येव भुजबल यस्य तम् । विष्णुतुल्यपराक्रममित्यर्थः ।  
बालोऽविवेकी न भवतीत्यबालस्तम् । विवेकिनमित्यर्थः । अबलावियुक्त परदारपरि-  
ग्रहादिशून्यम् । एकपत्नीव्रतमित्यर्थः । आश्रयितु युक्तमिति काकुः । न युक्तमित्यर्थः ।  
इत्यनेन प्रकारेण रामेण प्रत्याख्याता प्रत्युक्ता निराकृता वा सा शूर्पणखा सौमित्रि-  
मुपेत्य । तात्पर्यानभिज्ञतया श्रीरामवचनं स्वानुकूलमेव मन्वाना मन्दबुद्धिरियं  
लक्ष्मणसमीपं गतव्येति । मनीषितमनतिक्रम्य ययामनीषितम् । यावदभिलाष-  
मित्यर्थः । अभाषत मा परिग्रहाणेत्यवोचत । 'यथासादृश्ये' इत्यव्ययीभावः । 'य-  
थासादृश्यवीप्सार्थपदार्थानतिवृत्तिषु' इत्यभिव्यानात् ॥

ततः किं जातमित्यत आह—

**तेनापि भद्रे तस्यार्यस्य दासोऽहं दासभार्यापदमनार्यं नन्वार्याया-  
कुलजातायास्तस्मात्तमेव भजेथाः ।**

तेनेति । भद्रे हे कल्याणि, आर्यस्य श्रेष्ठस्य तस्य श्रीरामस्य यस्त्वया प्रथमवृत्त-  
स्तस्याहं दासो भूय । अतः कुलजातायाः सत्कुलप्रसूतायाः । आर्याया इति यावत् ।  
नार्या वच्चा । 'नारी सीमन्तिनी वधू' इत्यमरः । दासभार्यापदं भृत्यभार्यास्थान-  
म् । तथाभूतत्वमित्यर्थः । 'पदं व्यवसितत्राणस्थानलक्ष्माङ्घ्रिस्तुषु' इत्यमरः । अना-  
र्यं नन्वयुक्तं खलु । दासभार्या भूत्वा दासीभावं गन्तुमसाप्रतमित्यर्थः । तस्मात्कार-  
णात्तमार्यं श्रीराममेव भजेथाः प्राप्नुया । आर्याया आर्यभजनं युक्तमित्यक्षरार्थः । वा-  
स्तवार्थस्तु विरुद्धलक्षणया अपह्वेन हे अमङ्गले । कुजवासरे अमङ्गले मङ्गलशब्दप्रयो-  
गवत्, 'अभद्रे जाते सर्वभद्रं जातम्' इत्यादिप्रयोगवद्दृष्टव्यम् । आर्यस्य श्रेष्ठस्य श्री-  
रामस्य भार्यात्वमेव भविष्यसीति भावः । ईदृश लक्ष्मणमाश्रयितुं भार्यात्वेनानुवर्ति-  
तुं तव युक्तमनुरूपमिति परिहासानुकूलं प्रातीतिकोऽर्थः । सर्वेषुपर्वसर्वमौमस्य तस्य  
प्रसिद्धस्य श्रीरामस्य श्रीमहाविष्णुरूपिणोऽहं दासो भक्तः । श्रीविष्णुरूपश्रीरामभक्त-  
त्वेनात्यन्तपावन इत्यर्थः । अतः कुलकान्तायाः भवत्या नार्या दासस्य श्रीविष्णुभ-  
क्तस्य भार्याया यत्पदं तद्वरणमयुक्तम् । शून्यान्दोलिकारोहणवाञ्छितवदित्यर्थः ।  
तस्मात्तं विष्णुरूपं राममेव भजेथाः शरणं गच्छे । यतः ईदृगपकारिणी त्वमुक्ता  
भविष्यसीत्यर्थः ॥

अक्रूरसत्त्वां भयानककाननसंचाराचतुरां विहाय वैदेहीं तत्रभव-  
तीमेवासौ परिग्रहीष्यतीति लक्ष्मणेनाभिहिता वीतमतिः सा तदीयं  
वचनमनुमतममनुत ।

अक्रूरेति । अथ 'गुरुणापि सम हास्यम्' इत्यादिन्यायेन लक्ष्मण श्रीरामे सी-  
तायामपि परिहास प्रयुक्ते । किंतु । अक्रूरसत्त्वामदृढचित्तमतएव भयानके भयकरे  
कानने संचाराचतुरा सचरणाशक्ताम् । यद्वा सचारेणाचतुरा विह्वलाम् । वनवास-  
प्रतिबन्धभूतामित्यर्थः । वैदेही विदेहराजपुत्रीम् । न तु सदेहराजपुत्रीम् । अतएव  
कुशाङ्गीमित्यर्थः । 'अनुदरा कन्या, अलवणा यवागू' इत्यादिभाष्यकारवचनादी-  
षदर्थवाचिनजर्थकोऽयं विशब्दः । निपातनाव्ययानामनेकार्थत्वाद्विदेहशब्दोऽयं राज-  
विशेषण राजपुत्रीविशेषण वा, त्वं तु नोक्तत्रयविशेषणविशिष्टेति भावः । ईदृशी सी-  
तामपहाय त्यक्त्वा । तत्रभवती त्वामेव । पूज्यामित्यर्थः । 'इतराभ्योऽपि दृश्यते'  
इति प्राग्विदशीयस्त्रत्ययः । 'सुप्सुपा' इति समासः । 'उगितश्च' इति ङीप् । 'त्रिषु  
तत्रभवान्पूज्यस्तथैवात्रभवानपि' इति यादवः । असौ श्रीरामः परिग्रहीष्यति स्वी-  
करिष्यतीति प्रातीतिकोऽर्थः । वस्तुतस्तु अक्रूरसत्त्वा प्रसन्नहृदया विशिष्टकाननस-  
चारेणाचतुरा पीडिताम् । सुकुमारीमित्यर्थः । यद्वा तत्संचारभीरुमित्यर्थः । भीरत्व-  
स्यैव कुलस्त्रीधर्मत्वादिति भावः । विदेहराजपुत्री जनकमहाराजकन्यका महाकुल-  
प्रसूता विशिष्टविदेहराजपुत्रीम् । अतएव तत्रभवती बहुमाननीया सीताम् । एतादृश-  
सकलगुणसंपन्नत्वेनापरित्यागार्हामित्यर्थः । विहाय कठोरहृदया कुलवधूधर्मपरित्यागे-  
नाततायितया काननस्रैरसचारतत्परा राक्षसीत्वेनाकुलजाता विकृताकारा च ।  
अतएव तत्रभवतीं विरुद्धलक्षणयाऽपूज्या परित्यागार्हा त्वा परिग्रहीष्यतीति काकुः ।  
न परिग्रहीष्यत्येवेत्यर्थः । इत्येवप्रकारेण तेन लक्ष्मणेनाभिहिता प्रयुक्ता सती ।  
वीतमतिः परिहासाशयानभिज्ञतया नष्टबुद्धिः सा शूर्पणखा तदीयं लक्ष्मणोक्तं वचन-  
मनुमतमनुकूलममनुताबुध्यत । तत्र वीतमतिपदार्थस्य विशेषणगत्या मननशब्दार्थः  
प्रति हेतुत्वात्पदार्थहेतुकः काव्यलिङ्गमलकारः ॥

ततः सा किमकरोदित्यत आह—

**दशरथात्मजयुग्मनिरीक्षणक्षणसमाकुलबुद्धिरियं दधौ ।**

**उभयकूलसंस्थितशाद्वलभ्रमगतागतखिन्नगवीदशाम् ॥ १६ ॥**

दशरथेति । दशरथात्मजयुग्मस्य रामलक्ष्मणयोर्निरीक्षणक्षणेन दर्शनोत्सवेन  
समाकुला ससन्नमा बुद्धिर्यस्या सा अनयो कतरं भजामीति दोलायमानमानसे-  
त्यर्थः । 'निर्व्यापारस्थितौ कालविशेषोत्सवयोः क्षणः' इत्यमरः । इयं शूर्पणखा । उभे  
च ते कूले च उभयकूले । अत्र 'उभादुदात्तो नित्यम्' इति पृथक्सूत्रग्रहणादेव नि-  
त्यत्वे सिद्धे पुनर्नित्यत्वग्रहणसामर्थ्याद्वृत्तिविषय उभयशब्दस्थान उभयशब्दप्रयोग एव

१ 'क्रूरसत्त्व' इति पाठः २ 'निहितं हितमिति तदीय' इति पाठः ३ 'वचन-  
ममनुत' इति पाठः ४ 'समुत्थित' इति पाठः

साधुरित्यनुसंधेयम् । यथाह कैयट —अत्र 'उभादुदात्तो नित्यम्' इति नित्यग्रहणस्येद प्रयोजनं वृत्तिविषय उभयशब्दप्रयोगो माभूत् । उभयशब्दस्यैव यथा स्यादित्युभयपुत्र इत्यादि भवति । एतद्व्याख्यात मदीयशृङ्गारनाटके । तयो पूर्वोत्तरनदीतीरयो सम तुल्य यथा तथा स्थितौ शाद्वलौ शष्पश्यामदेशौ । शादा शष्पाण्यनयोर्देशयो सन्तीति शाद्वलाविति विग्रहः । 'शाद्वल शादहरिते' इत्यमर । 'शाद कर्दमशष्पयो' इति विश्व । 'नडशादाद्वलच्' इति वलच्प्रत्यय । तयोर्यो भ्रम कुत्र वा गच्छामीति चित्तसभ्रमस्तेन हेतुना गतागताभ्या यातायाताभ्या खिन्ना खेद प्राप्ता या गवी गौर्धेनु । 'गोरतद्धितलुकि' इति समासान्तष्टच् । टित्वान्डीप् । तस्य दशमवस्था दधौ वृतवती । 'दशा वर्ताववस्थायाम्' इति विश्व । रामलक्ष्मणयोरन्यतरप्राप्त्याशान्दोलनेन परमखिद्यतेत्यर्थ । अत्रान्यधर्मस्यान्यत्रासभवात्तत्सदृशी दशमिति सादृश्याक्षेपादसंभवद्वस्तुसंबन्धरूपो निर्देशनालकार । तदुक्तम्—'असंभवद्वस्तुयोगादुपमानोपमेययो । प्रतिबिम्बक्रिया गम्या यत्र सा स्यान्निदर्शना ॥' इति लक्षणात् ॥

**वृषस्यन्ती वृषस्कन्धं राघवं रावणानुजा ।**

**भूयः शूर्पणखा भेजे शूर्पकारातिबाधिता ॥ १७ ॥**

**वृषस्यन्तीति ।** वृष पुमान् । 'वृष स्याद्वासवे वसे सौरभेये च शुक्रजे । पु-राशिभेदयो शृङ्गाया मूषकश्रेष्ठयोरपि ॥' इति विश्व । वृष पुरुषमात्मन इच्छतीति वृषस्यन्ती कामुकी । 'वृषस्यन्ती तु कामुकी' इत्यमर । 'सुप आत्मन क्यच्' इति क्यच् । 'अश्वक्षीरवृषलवणानामात्मप्रीतौ क्यचि' इत्यसुगागम । 'अश्ववृषयोर्मैथुनेच्छायामिति वक्तव्यम्' इत्यर्थनियम । तत् शत्रुप्रत्यय । 'उगितश्च' इति डीप् । रावणानुजा रावणस्वसा शूर्पणखा शूर्पक शम्बरापरनामा कश्चिदसुरस्तस्यारातिस्तेन बाधिता पीडिता सती । जगन्मोहनदिव्यमङ्गलविग्रहश्रीरामदर्शनजनितमदनातुरा सतीत्यर्थ । वृषस्य वृषभस्य स्कन्धाविव स्कन्धौ भुजशीर्षे यस्य तम् । स्कन्धौ-न्नत्यस्य महापुरुषलक्षणत्वादिति भाव । राघव श्रीराम भूय पुनरपि भेजे प्राप ॥

**तदनु जनकदुहितुरनितर्युवतियोग्यं भाग्यं रामस्य रूपरामणीयकं च निरूप्य पुनरेवमचिन्तयत् ।**

**तदन्विति ।** तदनु भजनानन्तरमिय शूर्पणखा जनकदुहितुर्जानक्या सबन्ध-नितर्युवतियोग्यमनन्यवधूसाधारण भाग्य श्रीरामपत्नीत्वरूप भागधेयम् । तथा रा-मस्य रूपरामणीयकमाकारसौन्दर्यं च 'रूप स्वभावे सौन्दर्य आकारश्लोकयोरपि' इति विश्व । 'योपधाद्भूतोत्तमाद्भुज्' । यद्वा कुण्डलमुक्ताहारनूपुराङ्गदादिचतुर्विधभूषणाभावेऽपि भूषितवदवभासमान आकारविशेषो रूपम् । तदुक्त भावप्रकाशे—'आवे-ध्यारोप्यनिक्षेप्य भूषणीयैरभूषितम् । यद्भूषितमिवाभाति तद्रूपमिति कथ्यते ॥' इति । 'अङ्गान्यभूषितान्येव प्रेक्षणीयैर्विभूषणै । येन भूषणवद्भ्रान्ति तद्रूपमिति कथ्यते ॥

१ 'युवती' इति पाठ २ 'रामस्य रामणीयक' इति पाठ ३ 'च' इति नास्ति कचिद्.

इति तस्य रामणीयक रमणीयत्व च निरूप्य निदिश्य । पुन शब्दो वाक्यालकारे ।  
एव वक्ष्यमाणप्रकारेणाचिन्तयचिन्तितवती ॥

तत्प्रकारमेवाह—

**लावण्याम्बुनिधेरमुष्य दयितामेनामिवैनं जनं**

**कस्मान्नासृजदस्मदन्वयगुरोरुत्पत्तिभू पद्मभूः ।**

**आस्तां तावदरण्यवासरसिके हा कष्टमस्मिन्निमां**

**कान्ति काननचन्द्रिकासमदशां किं निर्ममे निर्ममे ॥ १८ ॥**

**लावण्यमिति ।** अस्मदन्वयगुरोरस्मत्कुलश्रेष्ठस्य । अस्मत्कुलकूटस्थस्य पुलस्त्य-  
स्येत्यर्थः । ‘गुरुस्तु गीष्पतौ श्रेष्ठे’ इति विश्वः । उत्पत्तिभूर्जन्मस्थानम् । साक्षाज्जनक  
इति यावत् । तथा चास्मत्पितामहेनास्माकं हिताचरणतत्परेण भवितव्यमिति भावः ।  
पद्मभूर्ब्रह्मा । लवण एव लावण्य कान्तिविशेषः । चातुर्वर्ण्यादित्वात्स्वार्थे ष्यङ्प्रत्ययः ।  
‘लवणो रसरक्षोऽन्विभेदेषु लवणादिषु’ इति विश्वः । यद्वा ‘मुक्ताफलेषु च्छायाया-  
स्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥’ इति भूपालः । तद-  
म्बुनिधे । अपरिच्छिन्नलावण्यसपन्नस्येत्यर्थः । अमुष्य श्रीरामस्य दयिता भार्यामेना  
सीतामिव । एनं जनम् । मामित्यर्थः । कस्माद्धेतोर्नासृजन्न सृष्टवान् । प्रपितामहसब-  
न्धत्वादित्यमेव स्रष्टव्या । तथा मामकाङ्गं न सृष्टवान्कुहको विधातेत्यर्थः । एव चेदियमि-  
वाहमप्यस्य लावण्याम्बुधेर्भार्या भूत्वा वन्यता प्राप्नुयामिति भावः । किमनयाकाण्डचि-  
न्तयेति स्वमनसि स्वयमेव निषेवति—**आस्तामिति ।** एतत्सर्जनविषयकचिन्तन-  
मास्तां तिष्ठतु । गतजलसेतुबन्धनप्रायेणानेन किमित्यर्थः । कित्वरण्यवासरसिके वनवा-  
सतत्परे । राज्यस्त्रीसभोगादिनिस्पृह इत्यर्थः । ‘अत इनिठनौ’ इति रसशब्दान्मत्वर्थो-  
यष्टन्प्रत्ययः । कुतो निर्ममे । ममेत्येतद्विभक्तिप्रतिरूपकमव्ययम् । ममत्वाद्वाञ्छिताद्र-  
हितो निर्ममस्तस्मिन् । वैराग्यसपन्न इत्यर्थः । ‘अस्मिञ्श्रीरामे काननचन्द्रिकासमदशा-  
मरण्यचन्द्रिकाप्रायाम् । उपभोगानुपयोगितया निष्फलमित्यर्थः । इमामेतादृशी कान्ति  
लावण्यसपत्तिः किं किमर्थं निर्ममे निर्मितवान् । अरण्यचन्द्रिकावन्निरर्थकत्वादीदृक्का-  
न्तिनिर्माणमयुक्तमित्यर्थः । प्रायश एतादृशानुपयुक्तनिर्मातैवायं विधातेति भावः ।  
हेति खेदे । कष्टम् । ब्रह्मण एतादृशकान्तिनिर्माणप्रयासवैफल्यात्कृच्छ्रमित्यर्थः । अ-  
थेदक्पुरुषालाभात्स्वस्या कष्टमित्यर्थः । एवमचिन्तयदिति सबन्धः ॥

ततः किं जातं तत्राह—

**सीतामाहर्तुकामामसुलभविषयप्रार्थनोद्दामकामां**

**सौमित्रिः शस्त्रपाणिर्दशमुखभगिनीं तामनार्यां निवार्य ।**

**कामक्रोधात्मिकानामहमहमिकया प्रेङ्खतामायतानां**

**तस्याः श्वासानिलानामकुरुत तरसा मार्गविस्तारकृत्यम् ॥ १९ ॥**

**सीतामिति ।** सीतामाहर्तुं कामो यस्यास्ताम् । रामलक्ष्मणकृतावमानजनित-

क्रोधात्सीताग्रहणेच्छयाभ्युद्विगच्छन्तीमित्यर्थः । 'तु काममनसोरपि' इति तुमुनो मकारलोपः । असुलभो दुर्लभो यो विषयः श्रीरामसभोगरूपार्थस्तस्य प्रार्थनाया तत्प्राप्तियाज्जायामुद्दामो बहुलः कामोऽभिलाषो यस्यास्ताम् । मूर्खतयात्यन्तालम्ब्यलाभाकाङ्क्षिणीमित्यर्थः । 'कामोऽभिलाषस्तर्षध्वं' इत्यमरः । अतएवानार्या दुर्बुद्धिमती ता पूर्वोक्ता दशमुखभगिनी रावणानुजा सौमित्रिलक्ष्मणः । शस्त्रपाणौ यस्य स शस्त्रपाणि खड्गहस्त सन् । 'सप्तम्युपमान-' इत्यादिना बहुव्रीहिः । 'प्रहरणार्थेभ्यः परे निष्ठासप्तम्यौ भवतः' इति वक्तव्यात्पाणिशब्दस्य परनिपातः । निवार्य निरुध्य । अलम्ब्यवस्तुवाञ्छाविशेषः कामः, तदभावान्मनः प्रज्वलनः क्रोधः, तदात्मकानामहमधिकोऽहमधिकः इत्यन्योन्यं प्रति योऽभिमानोऽसावहमहमिका । 'अहमहमिका तु सा स्यात्परस्परं यो भवत्यहकारः' इत्यमरः । अहमिति विभक्तिप्रतिरूपकमव्ययनिपातितम् । तस्य वीप्साया द्विरुक्तिः । सज्ञायाः कन्प्रत्ययः पृषोदरादित्वादिति सुभूतिचन्द्रः । तयाहमहमिकया हेतुना प्रेङ्गता परिछठताम् । नासाविवरयोः सकुचित्वेन सकटत्वादिति भावः । आयताना दीर्घाणां तस्याः शूर्पणखायाः श्वासानिलानां निश्वासमारुतानां तरसा बलेन रहसा वा । 'तरसी बलरहसी' इत्यभिधानात् । मार्गस्य विस्तारकृत्य विस्तारक्रियामकुरुत कृतवान् । सकुचितमार्गे तद्विस्तारकृत्यस्य युक्तत्वादिति भावः । श्रीरामाज्ञया खड्गेन तन्नासिका चिच्छेदेत्यर्थः । तस्यास्तथैव प्रायश्चित्तत्वादिति भावः । एतेन कर्णच्छेदोऽपि लक्ष्यते । तथाच श्रीरामायणम्—'इत्युक्त्वा लक्ष्मणस्तस्याः कुद्धो रामस्य पश्यतः । उद्धृत्य खड्गं चिच्छेद कर्णनासं महाबलः ॥' इति । अत्र नासिकाच्छेदनरूपकारणप्रस्तुतेनैव मार्गविस्ताररूपस्वकार्येण गम्यत इति पर्यायोक्तिरलङ्कारः । 'कारणं गम्यते यत्र प्रस्तुतात्कार्यवर्णनात् । प्रस्तुतत्वेन सबन्धः तत्पर्यायोक्तिरिष्यते ॥' इति लक्षणात् ॥

**ततस्तस्याः निवृत्तकर्णनासिकायाः कनीयस्याः परिभवं वदने वचने च दृष्ट्वा श्रुत्वा च जनस्थानवर्ती समरमुखमुखरः खरश्चतुर्दशसहस्रसंख्याकशाखं चतुर्दशाध्यक्षरक्षितं रक्षोबलं रामलक्ष्मणौ जिघृक्षुः प्रेषयामास ।**

तत इति । ततस्तदनन्तरम् । जनस्थानं नाम दण्डकारण्यमध्यभूप्रदेशस्तत्र वातितुः शीलमस्यास्तीति जनस्थानवर्ती । तदविषयः इत्यर्थः । ताच्छील्ये णिनिप्रत्ययः । समरमुखे रणाग्रे मुखरः सिंहनादाडम्बरतत्परः । रणशूरः इत्यर्थः । खरो नाम राक्षसाधिपतिः । निवृत्तं छिन्नं कर्णनासिकः यस्यास्तस्यास्तथाभूतायाः कनीयस्याः अनुजायास्तस्याः शूर्पणखायाः परिभवं कर्णनासिकच्छेदनरूपं भङ्गं वदने वचने च दृष्ट्वा श्रुत्वा च । वदने दृष्ट्वा वचने श्रुत्वा इति यथाक्रममन्वयाद्ययासख्यालङ्कारः । तदनन्तरमेव शूर्पणखाया तत्समीपं गत्वा प्रत्यक्षं स्वमुखभङ्गं प्रदर्श्य श्रीरामलक्ष्मणकथायाः कथितत्वादिति भावः । वचनं इत्यत्र अपादाने वक्तव्येऽप्यधिकरणविवक्षायाः सप्तमी । रामलक्ष्मणौ जिघृक्षुर्ग्रीहीतुमिच्छुः सन् । ग्रहे सन्नन्तादुप्रत्ययः । चतुर्दशसहस्रसंख्याका ।

शाखा व्यूहा यस्य तत्तथोक्तम् । स्वयं चतुर्दशसहस्रसख्याकराक्षसाधिपतित्वादेकैक-  
सहस्रकल्पितैकैकव्यूहमित्यर्थः । अतएव चतुर्दशाध्यक्षैश्चतुर्दशसख्याकसेनानायकै-  
रक्षितं परिपालितम् । एकैकव्यूहस्यैकैकनायकेन भाव्यत्वादिति भावः । रक्षोबल रा-  
क्षससैन्यं प्रेषयामास प्रहितवान् ॥

अथ दाशरथिर्निरीक्ष्य दिक्षु रक्षोगणमुपसर्पन्तमपसर्पभूतया शू-  
र्पणखया दर्शितसरणिमैरणिरिव मन्थनोत्पूर्वमनाविष्कृततेजःप्रसरः  
सीतारक्षणे लक्ष्मणमादिश्य यातुधानवधं तथाविधमकरोत् ।

अथेति । अथानन्तरं दाशरथि श्रीराम । अपसर्पभूतया चरसमया । अवस्थानं  
प्राप्तयेत्यर्थः । 'अपसर्पश्चर स्पृश' । 'युक्ते क्षमादावृते भूत प्राण्यतीते समे त्रिषु'  
इति चामरः । शूर्पणखया दर्शिता निवेदिता सरणिर्मागीं यस्य तम् । अतएवोपस-  
र्पन्तं समीपं प्रत्यागच्छन्तं रक्षोगणं राक्षससैन्यं निरीक्ष्य । मन्थनात्पूर्वमरणिरि-  
निर्मन्थनदारिविव । 'यूपाग्रं तर्मे निर्मन्थ्यदारुणि त्वरणिर्द्वयो' इत्यमरः । अनाविष्कृ-  
तोऽप्रकटितस्तेजः प्रसरः प्रभावस्फूर्तिरनलप्रकाशश्च यस्य सः । निर्मन्थनदारुण्यमि-  
वन्निगूढप्रताप इत्यर्थः । श्लेषसंकीर्णैर्यमुपमा । 'तेजोऽनले प्रभावेऽहि ज्योतिष्यचिषि  
रेतसि' इति वैजयन्ती । लक्ष्मण सीतारक्षणं आदिश्याज्ञाप्य । स्वयमसहायशूरत्वा-  
त्तादृक्संकटे बधूनां रक्षणीयत्वाच्चेति भावः । तथाविव तादृक्प्रकारं यातुधानवधं  
राक्षससंहारमकरोत् । 'यातुधानं पुण्यजन' इत्यमरः ॥

कीदृग्विधं राक्षसवधमकरोदित्यत आह—

यथा तपोधननिधनकरकरनिकुरुम्बमिदं परुषभाषणस्पृहयालु-  
तालुजातमिदं परदारनिरीक्षणनिरपत्रपनेत्रवृन्दमिदं तापसावसथ-  
चारणचतुरं चरणयुगलमिदमिति निशिततरनिजंशरशंकलीकृत-  
निशिचरशरीरावयवानाहृत्याहृत्य प्रत्युदजं प्रदर्शयद्भिस्तपोधनाध्व-  
शुद्धिं विधध्वमिति गृध्रराजनिदेशादिव देशान्तरादापतद्भिः कङ्क-  
काकप्राचीकप्रायैः पतद्भिर्नवकाशमभूदाकाशम् ।

यथेति । यथा येन प्रकारेण देवमेतत्तपोधननिधनं मुनिर्हिंसा करोतीति तथोक्तं  
करनिकुरुम्बं हस्तकदम्बकम् । 'निकुरुम्बं कदम्बकम्' इत्यमरः । इदं परुषभाषणाय  
कठोरवचनाय स्पृहयालु स्पृहावत् । स्पृहयतेरदन्ताज्जुरादिगिचि 'स्पृहिगृहि—'

१ 'भूतया तया' इति पाठः २ 'निदर्शित' इति पाठः ३ 'अरणिमिव' इति  
पाठः ४ 'प्राक्' इति पाठः ५. 'प्रसर' इति पाठः ६ 'अतनुत' इति पाठः .  
७ 'यथा' इति नास्ति क्वचित् ८ 'निकुरुम्ब' इति पाठः ९ 'तापसावसथचार-  
णचतुरं चरणयुगलमिदं' इति नास्ति क्वचित् १० 'निज' इति नास्ति क्वचित् ११ 'शरश-  
तशकलित' इति पाठः १२ 'निशिचरावयवान्' इति पाठः १३ 'दर्शयद्भिः' इति पाठः  
१४ 'अपतद्भिः पतद्भिः' इति पाठः १५ 'काक' इति नास्ति क्वचित् . १६ 'पतद्भिः'  
इति नास्ति क्वचित्

इत्यादिनालुत्प्रत्यय । अतोलोपस्य स्थानिवत्त्वान्न लघूपधगुण । तालुजातं काकुद-  
निवह । 'तालु तु काकुदम्' इत्यमर । इद परदाराणां परस्त्रीणां निरीक्षणे सस्पृहा-  
बलोकने निरपत्रप निर्लज्जम् । 'लज्जा सापत्रपान्यत' इत्यमर । नेत्रवृन्द नयनस-  
मूह । इद तापसावसथेषु तपस्विनिवासेषु चारणे सचारे चतुर निपुण चरणयुगलम् ।  
इत्येवप्रकारेण निशिततरैरतितीक्ष्णैर्निजशरैः स्वकीयबाणैः शक्यकृतानि खण्डितानि  
यानि निशिचरशरीराणि राक्षसकलेवराणि तेषामवयवानपूर्वोक्तकरप्रभृत्यङ्गान्याहृत्य प्र-  
त्युदज प्रतिपर्णशालम् । 'अव्यय विभक्तिः' इत्यादिना वीप्सायामव्ययीभाव । 'पर्ण-  
शालोटजोऽस्त्रियाम्' इत्यमर । प्रदर्शयद्भिः प्रत्यक्षीकुर्वद्भिः । तेषामानन्दार्थमिति  
भाव । व्यञ्जकाभावाद्भ्रमोत्प्रेक्षा । तपोधनाध्वशुद्धिमाश्रममार्गशोधन विधध्व राक्ष-  
सशतभक्षणेन कुरुध्वमित्येवभूताद्भूराजस्य जटायुषो निदेशादाज्ञावचनादिवेति  
हेतुत्प्रेक्षा । अन्यो देशो देशान्तरम् । तस्मात्तद्विषयेभ्य इत्यर्थः । 'मुप्सुपा' इति  
समास । 'नीवृज्जनपदो देशविषयौ' इत्यमर । आपतद्भिरागच्छद्भिः कङ्ककाक-  
प्राचीकप्रायै । कङ्का लोहपृष्ठापरनामका पक्षिविशेषा । 'लोहपृष्ठस्तु कङ्क स्यात्'  
इत्यमर । 'कङ्को गृध्रो लोहपृष्ठ' इति वैजयन्ती च । काका ध्वाङ्का प्राचीका मास-  
भुज पक्षिविशेषा, तत्प्रायैस्तद्भूयिष्ठैस्तद्रूपैर्वा । 'प्रायो भूयोमृत्युतुल्यबाहुल्यानशनेषु  
च' इत्येकाक्षर । प्राचीकशब्द पक्षिवाचको निघण्ट्वन्तरेषु मृग्य । यद्वा 'प्राचिकोल्का  
पिपीलिका' इति स्त्रीलिङ्गविशेषेऽप्यमर । तत्र मधुमक्षिका प्राचिका इति तद्व्या-  
ख्यातार । तथा कङ्ककाका प्राचिका इव नीरन्ध्रत्वसाम्यात्तत्प्रायैस्तत्प्रचुरैः पतद्भि-  
रण्डजैः । 'पतत्रिपत्रिपतगपतत्पत्ररथाण्डजा' इत्यमर । आकाशमन्तरिक्षमनवका-  
शमवकाशरहितम् । नीरन्ध्रमिति यावत् । अभूत् । तथाविध यातुधानवधमकरो-  
दिति सबन्धः ॥

ततो निष्कृतशिरसि त्रिशिरसि विस्त्रगन्धिना शरीरस्युतवसास्रो  
तसा प्रेत्यापि क्रियमाणाश्रमदूषणे दूषणे च रोषभीषणवीक्षणखरः  
खरो राघवमाहवायाह्वयत ॥

तत इति । ततो राक्षसबलवधानन्तर त्रिशिरसि त्रिशिरोनामराक्षससेनानायके  
निष्कृत रामबाणच्छिन्न शिरो यस्य तस्मिंस्तथोक्ते सति । तथा दूषणे दूषणाख्यसेना-  
पतौ प्रेत्य मृत्वापि । जीवनदशायां किं वक्तव्यमिति भावः । विस्त्रगन्धोऽस्यास्तीति  
विस्त्रगन्धिनामगन्धिना 'विस्त्र स्यादामगन्धि यत्' इत्यमर । 'अत इनिठनौ' इति  
मत्वर्थीय इतिप्रत्यय । अथवा विस्त्रमामगन्धिवस्तु तस्यैव गन्धो यस्य तत्तथोक्तेने-  
त्युपमानपूर्वपदो बहुव्रीहिः । 'उपमानाच्च' इति गन्धस्येकारोऽन्तादेशः । शरीराच्छ-  
रविदलितनिजगात्रात्सुतेन स्रवता वसास्रोतसा हन्मेद प्रवाहेण । 'हन्मेदस्तु वपा  
वसा' इत्यमर । क्रियमाणाश्रमदूषण तपोवनबीभत्स येन तस्मिंस्तथोक्ते । तस्मिन्नपि  
निहते सतीत्यर्थः । रोषभीषणाभ्यां क्रोधावेशभयकराभ्यां वीक्षणाभ्यां नेत्राभ्यां  
खरस्तीक्ष्णः । दुर्दर्श इत्यर्थः । 'तिग्म तीक्ष्णं खर तद्वत्' इत्यमरः । खरो राक्षस आ-

हवायाहवार्थम् । योद्धुमित्यर्थः । राघव श्रीराममाह्वयत सर्वयाहूतवान् । निहतेरेभी राक्षसैः का श्लाघा । मा जित्वा खलु तव कृतकृत्यतेत्यात्मनोऽसहायशूरत्वगर्वादाकारितवानित्यर्थः । ह्यतेर्लुङि 'सर्वायामाड' इत्यात्मनेपदम् । 'लिपिसिचिह्नश्च' 'आत्मनेपदेष्वन्यतरस्याम्' इति च्लेरडादेशः । तत्राय परमार्थं स्फुरति । तत्प्रकारमेवाह—श्रीरामोऽयं साक्षाद्विष्णवतारः । तदेतेन निहताना निश्चिता ननु परमपदप्राप्तिः । एव च सत्येतावतो राक्षसानिहृत्य हतशेषमेकमु किं हनिष्यामीति यद्युपेक्षेत तदेतन्ममानिष्टं स्यात् । तस्मात् 'आहूतो न निवर्तत द्यूतादपि रणादपि' इति क्षत्रियधर्मत्वेनाह्वाने सति पुनर्न निवर्तत, तथा च ममेष्टसिद्धिः स्यादिति मत्वाहूतवानिति ॥

**तत्र विपश्चिद्भिरप्यनिश्चीयमानजयापजयमनिमेवैरण्यननुसंधीयमानशरसंधानमोक्षमभूदभूतपूर्वं द्वंद्वयुद्धम् ।**

**तत्रेति ।** तत्र तस्मिन्समये विपश्चितो विद्वांसः । सदिग्धार्थनिर्वाका इति यावत् । तैरपि । किमुतान्यैरिति भावः । अनिश्चीयमानावनिर्धार्यमाणौ जयापजयावन्यतरविषयौ यस्मिस्तत्तथोक्तम् । अन्योन्य तुल्यबलतया निर्धारितुमशक्यत्वादिति भावः । न विद्यते निमेषो येषां तैरनिमेषैः । सुरैरिति यावत् । तैरपि । किमुतान्यैः सनिमेषैरिति भावः । अननुसंधीयमानावविभाव्यमानौ शराणां रामखरबाणानां सवानमोक्षौ मौर्वीयोजनविसर्गौ यस्मिस्तत्तथोक्तम् । तथा क्षिप्रहस्तत्वादिति भावः । पूर्वं भूतभूतपूर्वम् । 'सुप्सुपा' इति समासः । ततो नञ्समासः । निरुपममित्यर्थः । द्वंद्वस्यासहायशूरयोर्द्वन्द्वं युद्धमभूत् । श्रीरामखरयोरिति भावः । अत्र जयपराजययोर्निश्चयसंबन्धेऽपि तथा शरसवानमोक्षयोरनुसंधीयमानत्वसंबन्धेऽप्यसंबन्धाभिधानात्संबन्धेऽसंबन्धरूपातिशयोक्त्योश्च परस्परनैरपेक्ष्यात्सृष्टिः ॥

**ततः खरो गृहीतकोदण्डः सैकदनुभूयमाननमनोन्नमनायासः समरसमापनचतुर चतुराननास्त्रसंधानदशार्हं दशार्हशरासनं ग्राहयितुकाम इव रामहस्तात्प्राक्तनं चापं शरैरपजहार ।**

**तत इति ।** ततो द्वंद्वयुद्धानन्तरं गृहीतकोदण्डश्चापपाणि खरः सैकदेकवारमनुभूयमानोऽनुभवगोचरीक्रियमाणो नमनोन्नमनायासो ज्याकर्षणप्रयासः शरसंधानमोक्षप्रयासो वा येन स तथोक्तः सन् । असकृच्छरसंधानमोक्षप्रयासेऽपि क्षिप्रहस्तत्वात्तथाभूत इव प्रतीयमान इति वेगातिशयोक्तिः । समरसमापने रणसमाप्तिकरणे चतुर निपुणम् । क्षिप्रमेव रिपुमारकत्वादिति भावः । चतुराननास्त्रसंधानदशार्हं ब्रह्मास्त्रसंधानक्रियायोग्यम् । तेनैव स्वशिरसश्छेत्त्यमानत्वादिति भावः । दशार्हस्य संबन्धि दशार्हं वैष्णवं पूर्वमगस्त्यदत्तं शरासनं चापं ग्राहयितुं ग्रहणं कारयितुं कामो यस्य स तथोक्त इवेति फलोत्प्रेक्षा । रामेणेति शेषः । उत्तरत्र तस्यैव ग्रही-

१ 'अनिमेषै' इति पाठः २ 'तत्र' इति पाठः ३ 'त्वसकृत्' इति पाठः ४ 'चतुर' इति पाठः ५ 'संधानार्ह' इति पाठः



व्यमाणत्वादिति भावः । ग्रहेर्ष्यन्तात्तुमुन् । तत 'तु काममनसोरपि' इति तुमुनो मकारलोपः । रामहस्तात्सकाशात् । प्राक्तन पुरातनम् । पूर्व वृतमित्यर्थः । 'सायचिर-' इत्यादिना व्युत्प्रत्ययस्तुडागमश्च । चापशरैरपजहारापहतवान् । निजहस्तलाघव प्रदर्शयन् श्रीरामचापमुष्टिप्रदेशेऽखण्डयदित्यर्थः । तथाच रामायणे—'ततोऽस्य सशरचापमुष्टिदेशे महात्मनः । खरश्चिच्छेदरामस्य दर्शयन् हस्तलाघवम्' इति ॥

सोऽपि कोपपावकेन यावकिताननः कुम्भसंभवदत्तं धनुराधत्त ।

स इति । स श्रीरामोऽपि कोपपावकेन चापखण्डनजनितकोपाग्निना यावकवत्कृत यावकितम् । शोणीकृतमित्यर्थः । 'तत्करोति-' इति ण्यन्तात्कर्मणि क् । तदानन यस्य स तथोक्तः सन् । कुम्भसंभवदत्तमगस्त्यमुनिदत्तं धनुर्वैष्णवचापमावत्तं गृहीतवान् । 'अगस्त्य कुम्भसंभव' इत्यमरः ॥

खरपरुषि शरासने गृहीते खरकिरणान्वयशेखरेण तेन ।

खररघुवरयो रणं समाप्तं खरनखरायुधयोरिव क्षणेन ॥ २० ॥

खरेति । खरकिरणान्वयशेखरेण सूर्यवशावतसेन । यद्वा खरकिरणान्वयाना सूर्यवशजराजन्याना शेखरेण शिखामणिना । 'शिखास्वापीडशेखरौ' इत्यमरः । तेन श्रीरामेण खराणि निबिडानि परुषि पर्वाणि यस्य तस्मिन् । दुष्प्रघर्षण इत्यर्थः । 'ग्रन्थिर्ना पर्वपरुषी' इत्यमरः । शरासने वैष्णवधनुषि गृहीते स्वीकृते सति । खररघुवरयो खरासुरश्रीरामयो खरनखरायुधयो रासभसिंहयोरिव । 'रासभा गर्दभा खरा' इत्यमरः । क्षणेनाल्पकालेन रणं समरम् । 'अस्त्रिया समरानीकरणा' इत्यमरः । समाप्तम् । अभूदिति शेषः । गर्दभसिंहयोर्यावदन्तरं तावत्खरराघवयोरपीत्युपमार्थः । श्रीरामेण वैष्णवधनुर्युहीत्वा तत्रेन्द्रदत्तमहास्त्रसधानेन क्षिप्रमेव खरवधोऽपि कृत इत्यर्थः । स च प्रकृतप्रकृतेनैव स्वकार्येण गम्यत इति पर्यायोक्तमुक्तोपमया ससृज्यते । इन्द्रशरेण खरवधे रामायणवचनम्—'धनुर्दत्तं मधवता सुरज्येष्ठेन धीमता । सदधे च स वर्मात्मा मुमोच च खरं प्रति ॥ स वृत्र इव वज्रेण फेनेन नमुचिर्यथा । बलो वेन्द्राशनिहतो निपपात हतः खरः ॥' इति । केचित्तु खरनखरायुधयोरिवेव त्र 'कुक्कुटश्चरणायुध' इत्यभिधानात्तीक्ष्णकुक्कुटयोरिवेति कथयन्ति तदत्यन्तारमणीयम् । श्रीरामे हीनोपमादिदोषप्रसङ्गादित्यलम् ॥

खरवधपरिशुद्धे दण्डकारण्यभागे

मुनिभिरभिहितानामाशिषां तादृशीनाम् ।

स्वयमचरमपात्रं स्वैर्गुणैर्मन्थराभू-

त्तदनु मनुकुलेन्दुः सानुजः शौर्यराशिः ॥ २१ ॥

खरेति । दण्डकारण्यभागे दण्डकावनप्रदेशे खरवधेन खरासुरसंहारेण परिशुद्धे परिपूते । निर्बाधे सतीत्यर्थः । अतएव मुनिभिस्तद्विषयवासिभिस्तापसैरभिहिताना निर्बाधस्थितिलाभजनितानन्दातिरेकेणोक्ताना तादृशीना तद्वाविधानाम् । अमोघानामित्यर्थः । आशिषा स्वस्तिवचसाम् । 'स्वस्त्वशी क्षेमपुण्यादौ' इत्यमरः । मन्थरा

कैकेयीदासी । खै स्वकीयैर्गुणै कैकेयीदुर्मन्त्रबोवनश्रीरामराज्याभिषेकविधातकत्व-  
वनवासप्रेरकत्वादिभि स्वयमचरमपात्रमाद्यभाजनमभूत् । 'दैवानुकूल्ये किं नाम न  
शिवाय प्रवर्तते' इति न्यायेन दैवानुकूल्येऽगुणमपि सगुण भवति, यतो विरुद्धाचरण-  
तत्परापि मन्थरा मुन्याशीर्वादानामपात्र नाभूत्, किंतु प्रथमपात्रमित्येतच्चित्रमि-  
त्यर्थ । तस्या एवोक्तरीत्या मुनिविरोधिराक्षसनाशनिदानत्वादिति भाव । 'योग्यभा-  
जनयो पात्रम्' इत्यमर । तदनु तदनन्तर शौर्यराशि । अतिशौर्यशालीत्यर्थ ।  
सानुज सलक्ष्मण । मनुकुलेन्दुवैवस्वतमनुसतानाह्लादकर श्रीराम स्वैर्गुणै शौर्यो-  
दार्यमुनिजनक्षेमकरत्वादिभिरचरमपात्रमभूदिति सबन्ध । मन्थरामूलेनाय समागत्या-  
स्माक निरुपद्रव चकारेति सानन्द मुनय श्रीरामस्याशिष प्रयुज्यते स्मेत्यर्थ । अत्र  
शौर्यराशिरिति शौर्यतद्वतोरभेदोक्तेर्मेदेऽभेदरूपातिशयोक्ति । तथा मन्थराया अचर-  
मपात्रत्वासबन्धेऽपि तत्सबन्धोक्तेरसबन्धे सबन्धरूपातिशयोक्तिरित्यनयो ससृष्टि ॥

ननु साक्षाद्राक्षसहन्तार सकलसद्गुणाभिराम विहायामान्याया मन्थराया कथं  
मुनिजनशीर्वादाचरमपात्रमिति कविशशङ्क नैतावद्राक्षससंहार एवेय मूलम्, किंतु  
त्रिलोककण्टकरावणादिसंहारेऽपि चेति मनसि कृत्वा तद्युक्तमेवेत्याह—

तथाहि ।

प्राग्मन्थरेति महिषीति वरद्वयीति

धर्मव्ययव्यथितभूपतिभारतीति ।

काकुत्स्थकाननकथेति च सन्ति संज्ञा.

पौलस्त्यहीनभुवनत्रयभाग्यपङ्केः ॥ २२ ॥

तथाहीति । तदेव विवृणोति ॥ प्रागिति । प्राक्प्रथम मन्थरेति । ततो  
महिषी कैकेयीति । तदनु वरद्वयी पूर्वदत्तवरद्वयमिति । अनन्तर धर्मव्ययव्यथितस्य  
धर्मच्युतिनिपीडितस्य भूपतेर्दशरथस्य भारती रामवनवासप्रेरकवाक्यमिति । काकु-  
त्स्थकाननकथा श्रीरामवनवासवार्तेति च । एव पूर्वस्योत्तरोत्तरप्रेरकत्वेन प्रसिद्धा  
मन्थरादय इत्यर्थ । पौलस्त्येन लोककण्टकेन रावणेन हीन रहित यद्भुवनत्रय त्रै-  
लोक्य तस्य भाग्यपङ्केर्निर्बाधस्थितिहेतुभूतभागधेयश्रेण्या संज्ञा नामधेयानि वर्तन्ते ।  
अतो मन्थराया अचरमपात्रत्व युक्तमिति भाव । वसन्ततिलकावृत्तम् ॥

अथ शूर्पणखाया लङ्कागमनवृत्तान्तमाह—

अथ शूर्पणखा लङ्कामपि जनस्थानमिव विजनस्थानं काकुत्स्थेन  
कारयितुं दशकण्ठोपकण्ठे कृत्येव निपत्य रामलक्ष्मणयोर्याथातथ्यं  
वैदेह्या देहसौन्दर्यं खरप्रमुखैः साकमनीकस्य चतुर्दशसहस्रसंख्या-  
कस्य पञ्चताकरणकारणभूतामात्मावज्ञां च विज्ञापयामास ।

अथेति । अथ खरप्रमुखराक्षससंहारानन्तर शूर्पणखा लङ्कापुर रावणराज-  
धानीमपि जनस्थानं खरासुरदेशमिव विजन जनरहितं स्थानं यस्य तत्तथोक्तम् ।  
शून्यमित्यर्थ । काकुत्स्थेन श्रीरामेण कारयितुम् । विध्वंसयितुमिवेत्यर्थ । अतएव

फलोत्प्रेक्षागम्योपमयाङ्गेन सकीर्णा । सीताहरणोपदेशादिना तथा भविष्यमाणत्वादिति भावः । करोतेर्ष्यन्तात्तुमुन् । 'हृक्कोरन्यतरस्याम्' इत्यणि कर्तुं कर्मत्वविकत्पात् 'कर्तृकरणयोस्तृतीया' इति तृतीया । दशकण्ठोपकण्ठे रावणसमीपे कृत्स्नेव मरणाविदेवतेव । 'कृत्वा क्रियादेवतयोस्त्रिषु भेदे वनादिभिः' इत्यमरः । 'क्यङ् च' इति चकारात्क्यङ् । निपत्य भुवि पतित्वा । रामलक्ष्मणयोर्याथातथ्यम् । यथातथाभावमनतिक्रम्य यथातथम् । यथारूपमिति यावत् । 'यथार्थं तु यथातथम्' इत्यमरः । यथाथेऽव्ययीभावः । 'स नपुसकम्' इति नपुसकत्वम् । 'ह्रस्वो नपुसके प्रातिपदिकस्य' इति ह्रस्वत्वम् । तस्य भावो याथातथ्यम् । ब्राह्मणादित्वाद्भावे व्यङ्ग्यप्रत्ययः । इत्त्वा दादिवृद्धिः । 'दीर्घबाहुर्विशालाक्षश्चौरकृष्णाजिनाम्बरः । कन्दर्पसमरूपश्च रामो दशरथात्मजः ॥' इत्यादि श्रीरामलक्ष्मणतत्त्वस्वरूपमित्यर्थः । तथा वैदेह्या देहसौन्दर्यम् । अन्यूनानतिरिक्तावयवसन्निवेशप्रयुक्तजगन्मोहनदिव्यमङ्गलविग्रहरामणीयकमित्यर्थः । तदुक्तम्—'अङ्गप्रत्यङ्गकानां यः सन्निवेशो योयोजितम् । सच्छिष्टसविबन्धः यत्सौन्दर्यमिति चोच्यते ॥' इति । तथा खरप्रमुखैः साकं खरदूषणत्रिशिरः प्रभृतिभिः सह । 'साकं सत्रा सम सह' इत्यमरः । चतुरधिका दश चतुर्दश सहस्राणि यस्याः सा तथोक्ता सख्या यस्य तत्तथोक्तस्य । अनीकस्य राक्षससैन्यस्य । 'अनीकं तु रणे सैन्ये' इति विश्वः । पञ्चताकरणे मरणकर्मणि कारणभूता कारणत्वेन पर्यवसिताम् । 'स्यात्पञ्चता कालवर्मो दिष्टान्तः प्रलयोऽत्ययः । अन्तो नाशो द्वयोर्मृत्युर्मरणं निवन्दोऽस्त्रियाम् ॥' इत्यमरः । आत्मावज्ञा कर्णनासिकाच्छेदनरूपनिजावमानना च विज्ञापयामास विज्ञापितवती । सीतारामकथाकथनेन रावणस्य कामक्रोधावुद्दीपयामासेत्यर्थः । 'रीढावमाननावज्ञा' इत्यमरः ॥

ततो रावणः किं कृतवानित्यत आह—

**स दण्डकायां कृतदण्डकायां स्वसारमेनां प्रथितस्वसारः ।**

**निशाम्य रामस्य निशाम्य वृत्तं चक्रे रुषं राक्षसचक्रवर्ती ॥ २३ ॥**

**स इति ।** प्रथितः सकललोकप्रख्यातः स्वसारः स्वकीयभुजबलः यस्य स तथोक्तः । 'सारो बले स्थिराशे च' इत्यमरः । राक्षसचक्रवर्ती राक्षससार्वभौमः स रावणो दण्डकाया दण्डकारण्ये कृतो लक्ष्मणविरचितो दण्डः कर्णनासिकाच्छेदनरूपशासनः यस्य स तथोक्तः कायो देहो यस्यास्तामिति बहुव्रीहिः । 'दण्डोऽस्त्री शासने राज्ञा हिसाया लगुडेऽपि च । मर्यादायाः सैन्यभेदे' इति वैजयन्ती । 'कायो देहः क्लीबपुसो' इत्यमरः । एनां स्वसारः भगिनी शूर्पणखा निशाम्य दृष्ट्वा । 'शमोऽदर्शने' इत्यत्र शमोऽदर्शनार्थेऽमित्वाद्भ्रूस्वादेशाभावः । तथा रामस्य वृत्तं पूर्वोक्तरूपचरितं निशाम्य श्रुत्वा । तन्मुखादेवेति शेषः । 'निशाम्यतीति श्रवणे तथा निशिमयत्यपि' इति भट्टमल्लः । अत्र निशाम्यतेरिदं रूपमन्यथा निशम्येति स्यात् । अतएवाह वामनः—'निशाम्यनिशमय्यशब्दौ प्रकृतिभेदौ' इति । रुषः चक्रे । मत्पराक्रमानभिज्ञतया वनगोचरोऽयं रामः कियत्कार्यं कृतवानिति बुकोपेत्यर्थः । वृत्तमुपजातिः । उपेन्द्रवज्रा ॥

ततः प्रस्थाप्य जनस्थाने राक्षसान् ग्रौ नष्टनीतिरयं ताटकेयं हाट-  
कमृगं पुरस्कृत्य सीताह्वां हरिणीं गृहीतुं तस्यावसथमाससाद ।

तत इति । ततो रोषानन्तरं जनस्थाने खरालयेऽष्टराक्षसान्प्रस्थाप्य तत्परिपाल-  
नार्थं प्रेषयित्वा नष्टनीतिर्हतनय । अमार्गवर्तीत्यर्थः । अयं रावणः । ताटकाया अपत्य  
ताटकेयो मारीचः । 'स्त्रीभ्यो ढक्' इति ढक्येयादेशः । तद्रूपो हाटकमृगो मायाकल्पि-  
तहिरण्मयहरिणः । 'हिरण्य हेम हाटकम्' इत्यमरः । हाटकस्य हाटकमयो वा मृगो  
हाटकमृग इति विग्रहः । षष्ठ्या विवक्षितार्थलाभे सति मयडादिग्रहणाभावेऽप्य-  
दोषः । तं पुरस्कृत्य पुरोवाय सीताह्वा सीताभिवाना हरिणीं मृगीं गृहीतुम् । विचा-  
र्येति शेषः । यथा लोके लुब्धकः कचन मृगं पुरस्कृत्य वनं गत्वा तद्विप्रलब्धं मृगा-  
न्तरं गृहीतुमिच्छति तद्वदित्यर्थः । तस्य मारीचस्यावसथं स्थानमाससादाविवेशः ।  
'स्थानावसथवास्तु च' इत्यमरः । अत्रैव जनस्थानं प्रति राक्षसप्रेरणं सीतापहरणा-  
त्पूर्वमुक्तम् । श्रीरामायणे तु तदनन्तरम् । इत्येवं पौर्वापर्यविपर्ययनिबन्धनो विरोधः  
पुराणान्तरात्समाधेयः । ताटकेयं हाटकमृगमित्यत्र रूपकशङ्का न कार्या । तस्यारूप-  
हेतुत्वान्मारीचे तु हाटकमृगत्वस्यागमसिद्धेरनारोप्यमाणत्वादिति ॥

मारीचोऽप्याकर्णितरावणमैतः प्रयत्नशतैरप्यनिवार्यमाणे तस्मि-  
न्सुबाहुमेव बहुमन्यमानो गत्यन्तराभावात्तदभ्यर्थनामङ्गीकृत्य जात-  
रूपमयमृगरूपं गृहीत्वा सीतां वञ्चयितुं पञ्चवटीमवगाहत ।

मारीच इति । मारीचोऽप्याकर्णितं श्रुतं रावणस्य मतं सीतापहरणरूपं चिकी-  
र्षितं येन स तथोक्तः सन् । तस्मिन् रावणे प्रयत्नशतैरपि । 'अपि रामो न सकृद्ध-  
कुर्याल्लोकानराक्षसान् । अपि ते जीवितान्ताय नोत्पन्ना जनकात्मजा ॥' इत्यादि  
श्रीरामायणोक्तबहुप्रयत्नैरित्यर्थः । अनिवार्यमाणे निवारयितुमशक्ये सति । तद्विनाश-  
कालस्य प्रत्यासन्नत्वादिति भावः । सुबाहुः सुबाहुनामानः स्वभ्रातरमेव । यो हि विश्वा-  
मित्राध्वरे श्रीरामेण निहत इति भावः । बहु भूयिष्ठं मन्यमानः । सुबाहुवत्पूर्वमे-  
वात्मनो मरणं इदानीमेतादृशनिर्बन्धो न स्यात्, अतः स एव धन्य इत्यवबुध्यमानः  
सन्नित्यर्थः । गत्यन्तराभावात्तद्विपरीतबुद्धिनिवर्तनं आत्मनो विमोचने वोपायान्तरा-  
भावात् । 'देशोपायगमे गतिः' इति वैजयन्ती । अभ्यर्थनामङ्गीकृत्य ततो जातरू-  
पमयः काञ्चनविकारः । विकारार्थे मयद् । यो मृगस्तद्रूपं तदाकारं गृहीत्वा स्वीकृत्य ।  
राक्षसानां कामरूपत्वान्मायाकनकमृगभूमिकां धृत्वेत्यर्थः । 'चामीकरं जातरूपं  
महारजतकाञ्चने' इत्यमरः । सीतां वञ्चयितुं प्रलोभयितुं पञ्चवटीमवगाहं<sup>१</sup> सैवत ।  
प्रविवेशेत्यर्थः ॥

दशमुखोऽपि जलधरपथस्थापितरथो दाशरथिविघट्टने कृतास्थ-  
स्तस्यौ ।

१ 'नष्टमति' इति पाठः २ 'सीताह्वया' इति पाठः ३ 'मति' इति पाठः  
४ 'तस्मिन् रावणे' इति पाठः ५ 'अभ्युपेत्य' इति पाठः ६ 'अगाहत' इति पाठः

दशमुख इति । दशमुखो रावणो जलधराणा मेघाना पन्था जलवरपथोऽन्तरिक्षम् । 'ऋक्पू-' इत्यादिना समासान्त । 'तारापथोऽन्तरिक्ष च मेघाध्वा च महाबिलम्' इत्यमर । तत्र स्थापितो निक्षिप्तो रथो येन स तथोक्त । निजकपटा-प्रकाशार्थमिति भाव । दाशरथिविघटने रामलक्ष्मणवियोजने कृतास्थो विहिता-दर । तदेकाग्रचित्त सन्नित्यर्थ । तस्थौ स्थितवान् ॥

विपिनमवजगाहे राक्षसानां करोटी-  
रसकृदसकृदाविर्बाष्पमालोक्य शोचन् ।  
कृतरुचिरिव वर्त्मन्यङ्कुशानां कुशानां  
पथिकचरणलाविन्यङ्कुरे न्यङ्कुरेषः ॥ २४ ॥

विपिनमिति । अथानन्तरमेष न्यङ्कु कनकमृगरूपो मारीच । 'न्यङ्कुर्गुहकुल-स्थाया शिष्ये मीने मुनौ मृगे' इति नानार्थरत्नमाला । 'कृष्णसाररुन्यङ्कु' इत्यमरश्च । राक्षसानां खरादीना करोटी शिरोस्थानि । कपालानीति यावत् । 'शिरोस्थानि करोटि स्त्री', 'कपाल कर्पर समौ' इत्यमरवैजयन्तौ । असकृदसकृत्पुन पुन । बहुवारमित्यर्थ । वीप्साया द्विर्भाव । आविर्बाष्प प्रादुर्भवदश्रुजल यथा तथा । 'बाष्पोऽश्रुण्यम्बुधूमयो' इति वैजयन्ती । आलोक्य दृष्ट्वा । शोचन् । 'हा कष्टम् । जनस्थानवासिना रामेण खलु निहता सर्वेऽपि बान्धवा । तदेषामिमा करोष्य परिलुठन्त्यो दृश्यन्ते । स्वात्मनोऽप्यस्मिन्देहे मरण निश्चितम्' इति मनसि विषीद-न्सन्नित्यर्थ । तथा वर्त्मनि विपिनमार्गेऽङ्कुशाना नैशित्यसाम्यात्सृणिप्रायाणाम् । 'अङ्कुशोऽस्त्री सृणिर्द्रव्यो' इत्यमर । कुशाना दर्भाणा सबन्धीनि । 'अस्त्री कुश कुथो दर्भे' इत्यमर । अतएव पथिकाना पान्थाना चरणान्पादतलानि लुनातीति प-थिकचरणलावी । 'कर्मण्यण्' । अङ्कुरे । अङ्कुरेष्वित्यर्थ । कृतरुचि कृतामिलाष इव । पश्यता स्वकपटाप्रकाशनार्थं मृगजातिधर्ममनुवर्तमान इवेत्यर्थ । वस्तुतस्तु न तथेति भाव । विपिव पञ्चवटीनिकटारण्यमवजगाहे प्रविवेश । वैदेह्या लोचन गोचरीभवदिति भाव । मालीनीवृत्तम् ॥

तदनु जनकपुत्रीयाञ्जया तं जिघृक्षु-

ह्रिणमनुजगाहे चापमादाय रामः ।

समय इति च भेजे वैक्रमातत्य मृत्युः

कुशिकसुतमखाजौ अष्टमेन जिघांसुः ॥ २५ ॥

तद्वन्विति । तदनु मृगप्रवेशानन्तर रामो जनकपुत्र्या जानक्या याञ्जया 'आर्यपुत्राभिरामोऽसौ मृगो हरति मे मन । आनयैन महाबाहो क्रीडार्थं नो भविष्यति ॥' इत्यादि प्रार्थनया हेतुना त हरिण मायाकनकमृग जिघृक्षुर्गृहीतुमिच्छु सन् । प्रहे सन्नन्तादुप्रत्यय । न लोकाव्यय-' इत्यादिना षष्ठीप्रतिषेध । चापमा-दायानुजगाहेऽनुसृत्य जगाम । तथा मृत्युरन्तकश्च । समयोऽयमेव कवलनावसर इति मत्वेति शेष । चक्रमातत्य व्यादाय कुशिकसुतमखाजौ विश्वामित्राध्वरसमय-

प्रवृत्तयुद्धे । 'समित्याजिसमित्युध' इत्यमर । भ्रष्ट गलितम् । श्रीरामबाणेन समुद्र-  
मव्ये जीवत एव तस्य प्रवेशितत्वादिति भाव । एन मारीच मायामृग जिघासुर्ह-  
न्तुमिच्छु सन् । हन्ते सन्नन्तादुप्रत्यय, पूर्ववत्षष्ठीप्रतिषेध । भेजे । तदन्तिक  
प्रापेत्यर्थ । श्रीरामजिघृक्षितस्य तस्यावदयभाविमरणकत्वादिति भाव । अत्र पूर्व-  
वाक्यार्थस्योत्तरवाक्यार्थहेतुकत्वात्काव्यलिङ्गभेद । वृत्त पूर्ववत् ॥

आकृष्य दूरमुटजादथ दर्शिताशः

क्रव्याश एष रघुनाथशरेण विद्धः ।

कार्तस्वरेणतनुतां विजहौ हतोस्मी-

त्यार्तस्वरेण सह रामवचोनिभेन ॥ २६ ॥

आकृष्येति । अथानन्तरमेष पूर्वोक्त । क्रव्य मासमश्नातीति क्रव्याशो मायामृ-  
गरूपो मारीच । 'कर्मण्यण्' । 'पल्ल कव्यमामिषम्' इत्यमर । दर्शिता उत्पादि-  
ता आशा ग्रहणाकाङ्क्षा येन स तथोक्त सन् । हस्तलभ्यवत्पुन पुनर्मायया सन्निहि  
तत्वादिति भाव । श्रीराममुटजात्पर्णशालाया सकाशाद्दूर विप्रकृष्टमाकृष्य । उत्त-  
रोत्तराशोत्पादनेन दूर नीत्वेत्यर्थ । 'प्रलोभयित्वा वैदेही यथेष्ट गन्तुमर्हसि' इति  
रावणस्य कृतसकेतस्य तथाभूतत्वादिति भाव । अय रघुनाथस्य श्रीरामस्य शरेण  
बाणेन विद्ध प्रलोभेन दूराकर्षणजनितक्रोपात्सप्रहृत सन् । हतोस्मि मृतो भवा-  
मीत्येवरूपेण रामवचसा सदृशेन रामवचोनिभेन । नित्यसमासत्वादस्वपदविग्रह ।  
अतएव 'स्युस्तरपदे त्वमी । निभसकाशनीकाशप्रतीकाशोपमादय ॥' इत्यमर ।  
आर्तस्वरेण सह 'हा सीते, हा लक्ष्मण' इति वीनाक्रन्दनेन साकम् । एव चेत्सीता  
राम प्रति लक्ष्मण प्रेषयेत् । तच्छून्ये पर्णशालाभ्यन्तरे सीता रावणोऽपहरेदिति  
कपटोपायादिति भाव । कार्तस्वरमयी हिरण्मय्येणतनुर्मृगशरीर यस्य कार्तस्वरेणत-  
नुस्तस्या भावस्तत्ता ता विजहौ तत्याज । 'हिरण्य हेम हाटकम् । रुक्म कार्तस्वर  
जाम्बूनदमष्टापदोऽस्त्रियाम् ॥' इत्यमर । वीनाक्रन्दनपूर्वक कृत्रिममृगशरीर परित्य-  
ज्य पूर्वरूप धृतवानित्यर्थ । तथाच रामायणे—'प्रियमाणस्तु मारीचो जहौ ता  
कृत्रिमा तनुम् । श्रुत्वा तुच्छमती रक्षो दध्यौ येन तु लक्ष्मणम् ॥ इह प्रस्थापयेत्सीता  
शून्ये ता रावणो हरेत् । सप्राप्तकालमाज्ञाय चकार च तत स्वरम् ॥ सदृश राघव-  
स्यैव हा सीते लक्ष्मणेति च । मृगरूप तु तत्त्यक्त्वा राक्षस रूपमात्मन ॥ चक्रे  
स सुमहाकायो मारीचो जीवितं त्यजन् ॥' इति । अत्रार्तस्वरेण सह देहत्यागकथ-  
नात्सहोक्तिगलकार । तदुक्त काव्यप्रकाशे—'सहोक्तिस्तु सहार्थस्य बलभेदकार्यवा-  
चक' इति ॥

एतदाकर्ण्य विदीर्णहृदया हृदयदयितप्रेम्णा कर्तव्याकर्तव्यमजा-  
नाना जानकी जानीहि भ्रातरमिति सौमित्रिमादिदेश ।

एतदिति । एतच्छ्रीरामवचनसदृशमार्तवचन जानक्याकर्ण्य श्रुत्वा हृदयदयिते

मनोबल्लभे । प्राणेश्वर इति यावत् । श्रीरामे प्रेम्णा स्नेहेन हेतुना । 'प्रेमा ना प्रियता हार्द प्रेम स्नेह' इत्यमर । विदीर्णहृदया विदलितान्तरङ्गा । अतएव कर्तव्याकर्तव्य विधेयाविधेय कृत्यमजानानानवबुध्यमाना । इतिकर्तव्यताशून्या सतीत्यर्थः । 'ज्ञा अवबोधने' इत्यस्माच्छानच् । 'ज्ञानोर्जा' इति जादेशः । आतर श्रीराम जानीहि परामृशेत्येवप्रकारेण सौमित्रिमादिदेशः । राक्षसेभ्यो रामस्य विपत्तिमाशङ्क्येत्यमा-ज्ञापयामासेत्यर्थः । तथा रामायणम्—'आर्तस्वर तु त भर्तुर्विज्ञाय सदृश वने । उवाच वचन सीता गच्छ जानीहि राघवम् ॥' इत्यादि ॥

ततश्चायं, न कार्यमिदमादिष्टम् । दिष्टदोषान्मिथ्याप्रतीतिः परिभ-  
वति भवती परम् ।

तत इति । ततश्च निदेशानन्तरं च । हे आर्यं पूज्ये जानकि, इदमादिष्टमय-  
मादेशः । भावे क्तः । न कार्यं न कर्तव्यम् । आतर जानीहीत्येवमाह्वयं न युक्त-  
मित्यर्थः । कुत । दिष्टदोषात्कालविपर्ययात् । 'कालो दिष्टोऽप्यनेहापि' इत्यमर ।  
अथवा दिष्टदोषादैवप्रातिकूल्यात् । 'दैव दिष्ट भागधेयम्' इत्यमर । मिथ्याप्रती-  
तिर्विपर्ययज्ञानम् । अरामसबन्धिन्यार्तस्वरे तत्सबन्धित्वेन भ्रान्तिरित्यर्थः । भवती  
त्वा परमधिक परिभवति तिरस्करोति । लोके चाकचक्यदोषाच्छुक्लौ रजतभ्रान्ति-  
प्रतिपत्तिवत्तवापि अतस्मिन्स्तद्ब्रह्मणमुत्पन्नमभूत् । अतः परं भ्रान्तासीत्यर्थः ॥

ननु त्वयाप्ययमार्तस्वर प्रत्यक्षमनुभूतः । स च रामस्य विपत्तिमन्तरा नोपप-  
द्यते । अतः कथं मम भ्रान्तत्वमित्याशङ्क्य नैतद्विश्वसितुं योग्यमित्याह—

त्रिभुवनैकधनुर्धरस्य शौर्यराशेरार्यस्य कः श्रद्धधीतः कोणपघुणनि-  
मित्तां विपत्तिमिति प्रणिपत्य प्रत्याचक्षाणं लक्ष्मण हृदयतोदकारिण्या  
चाण्या मोहविह्वला सा बह्वर्जयत् ।

त्रिभुवनेति । त्रयाणां भुवनानां समाहारस्त्रिभुवनम् । 'तद्धितार्थः' इत्या-  
दिना समाहारसमासः । 'पात्रादिभ्यः प्रतिषेधो वक्तव्यः' इति स्त्रीलिङ्गताप्रतिषेधः ।  
'पात्राद्यदन्तैरेकार्थौ द्विगुलक्ष्यानुसारतः' इत्यमरः । तत्रैकधनुर्धरस्य जगदेकधा-  
नुष्कस्येत्यनेनास्त्रबलसपन्नत्वोक्तिः । शौर्यराशेरार्यस्य सपन्नस्येति शारीरबलसपन्न-  
त्वोक्तिः । एवविधस्यार्यस्य महात्मनः श्रीरामस्य कोणपा राक्षसास्ते घुणा कीट-  
विशेषा इव तन्निमित्ता तन्मूलम् । यद्वा मृगभूमिकया प्रच्छन्नमप्यमुं निजबुद्ध्या  
राक्षसं विश्वित्याह—कोणपो राक्षसो मारीचः स घुणस्तन्निमित्ता तन्मूलम् ।  
'राक्षसः कोणपः कव्यात्' इत्यमरः । विपत्तिं प्राणसकटं को विवेकी श्रद्धधीतः  
विश्लेसेत् । न श्रद्धधीतैवेत्यर्थः । 'पन्नगासुरगन्धर्वदेवदानवराक्षसैः । अशक्यस्तव  
वैदेहि भर्ता जेतुं न सशयः ॥' इति श्रीरामायणेऽप्युक्तत्वादिति भावः । 'श्रदन्त-  
शेरुपसर्गवद्भुक्तिर्वाच्या' इति श्रच्छब्दस्य पूर्वनिपातः । इत्येवप्रकारेण प्रणिपत्य नम-

१ 'पराभवति' इति पाठः २ 'रामार्यस्य' इति पाठः ३ 'कोणप' इति पाठः ।  
४ 'लक्ष्मण' इति नास्ति क्वचित् ।

स्कृत्य प्रत्याचक्ष्वाणं प्रत्यालपन्त लक्ष्मण हृदयतोदकारिण्या मनोव्यथोत्पादिकया वाण्या वाचा । 'अनार्याकरुणारम्भ नृशस कुलपासन । अहं तव प्रिय मन्ये रामस्य व्यसन महत् ॥' इत्याद्यारभ्य 'न त्वह राघवादन्य पदापि पुरुष स्पृशे' इत्यन्तया श्रीरामायणोक्तप्रकारयेत्यर्थः । मोहेन प्रियविपत्त्याशङ्काजनितचित्तवैकल्येन विह्वला विह्वला सती सा जानकी बहु भूयिष्ठमतर्जयदभर्त्सयत् । अनिन्दयदिति यावत् । तर्जयते परस्मैपद कविप्रयोगात्सिद्धम् । तर्जयतेरनुदात्तत्वेऽपि तस्यानुदात्ततत्त्व-क्षिण्डो डित्करणेनानुदात्तनिमित्तस्यात्मनेपदस्यानित्यत्वज्ञापनात्परस्मैपदमिति । अत-एव 'तर्जयति भर्त्सयति चेत्यपि दृश्यते' इति भट्टमठ ॥

तामेता सीतावाणीमसहमानो लक्ष्मण पुनरुवाचेत्याह—

**भूयोऽपि लक्ष्मण. प्रजावतीं परुषभाषिणीमेवमभाषत ।**

**भूय इति ।** भूय पुनरपि लक्ष्मण परुषभाषिणी कर्णकठोरालापिनी प्रजावती भ्रातृभार्या सीतामेव वक्ष्यमाणरीत्याभाषतावोचत । 'प्रजावती भ्रातृजाया' इत्यमरः ॥ लक्ष्मणवाक्यमेव विवृणोति—

**सुमुखि मम सुमित्रा सत्यमम्बा यदौसी-**

**स्तदभजमवितर्क मातृसंपर्कसौख्यम् ।**

**अहह विधिविपाकाद्याहरन्ती दुरुक्ति**

**त्वमसि विपिनमध्ये मध्यमाम्बा हि जाता ॥ २७ ॥**

**सुमुखीति ।** हे सुमुखि मधुरभाषिणि जानकि । 'स्वाज्ञात्-' इत्यादिना ङीष् । यत् यस्मात्कारणात्त्व मम सत्य यथार्थम् । अकपटमिति यावत् । सुमित्रा सुमित्रा-रूपिण्यम्बा मातासीरभू । सुवचनोपलालनादिना निजजननी जातासीरित्यर्थः । तत्तस्मात्कारणादवितर्क नि शङ्क मातृसंपर्केण मातृसानिधयेन यत्सौख्यमानन्दस्तदभज प्राप्तवम् । अन्वभूवमित्यर्थः । एतावत्पर्यन्तमिति शेषः । मातृत्वे तव त्वत्स-हवाससौख्यानुभवस्य युक्तत्वादिति भावः । सपदीदानी तु विधिविपाकाद्वैवप्रातिकू-त्याद्धेतोः । 'विधिर्विधाने दैवेऽपि' इत्यमरः । विपिनमध्येऽरण्यमध्ये त्व दुरुक्तिं कर्णकठोरवचन व्याहरन्ती आलपन्ती सती । 'व्याहार उक्तिर्लपितम्' इत्यमरः । मध्यमाम्बा कैकेय्यपि जातासि । न केवल सुवचनेन सुमित्रैव, किंतु दुर्वचनेन कै-केय्यपि जातेति कृतोभयथापि त्व ममाम्बैव भवसि । अतः पुत्रे मयि काप्यन्य-शङ्का न कार्येति भावः । मध्यमाम्बाशब्दो व्याख्यातः । मालिनीवृत्तम् ॥

**इत्युक्त्वा भ्रातृसमीपगामिनि लक्ष्मणे तत्क्षणमेव रन्ध्रान्नेषीं दशक-  
न्धरः स्पन्दनं विहाय विहाय स्थलादवतीर्य निजान्तःकरणेऽप्यमान्तं  
रागं बहिः प्रकटयन्निव कपटसंन्यासिवेषः पर्णशालामभ्यर्चमासदत् ।**

१ 'परुषभाषणभाषिणी प्रजावती' इति पाठ २ 'आसीत्' इति पाठ ३ 'भ्रातृजाया  
आत्' इति पाठ ४ 'धृतकाषायपटसंन्यासिवेष' इति पाठ ५ 'पर्णशालामासदत्'  
इति पाठ



**इतीति ।** इत्येवमुक्त्वा लक्ष्मणे भ्रातृसमीपं श्रीरामनिकटं प्रतिगच्छतीति तद्भामिनि सति । तत्क्षणमेव तस्मिन्नेव क्षणे । विलम्बे कार्यविधातादिति भावः । अत्यन्तसयोगे द्वितीया । रन्ध्रमपहरणोचितसमयमन्विषत्याकाङ्क्षत इति रन्ध्रान्वेषी । दशकन्धरो रावणं स्यन्दनं शताङ्गम् । 'शताङ्गं स्यन्दनो रथः' इत्यमरः । विहाय त्यक्त्वा । विहाय स्थलादाकाशमण्डलादवतीर्यारुह्य । 'पुस्याकाशविहायसी' इत्यमरः । 'निजान्तं करणे निजमानसेऽप्यमान्तम् । अत्युत्कटवार्त्तिर्गच्छन्तमित्यर्थः । रागमनुरागं लौहित्यं च । 'रागोऽनुरक्तौ मातसर्ये क्लेशादौ लोहितादिषु' इति विश्वः । बहिर्बाह्येऽपि प्रकटयन्प्रकाशयन्निव स्थित इत्युत्प्रेक्षा । सा च रागयोः श्लेषभित्ति-कामेदाध्यवसायमूलातिशयोक्त्यनुप्राणितेति सकरः । कपटसन्ध्यासिवेषो मायाभिधु-वेषधारी सन् । सद्य एव तस्या अनुद्वेगार्थमिति भावः । पर्णशालाभ्यर्णं सीतानि-वासपर्णशालोपकण्ठमासदत्प्राप । सदर्लुङि पुषादित्वाच्चल्लेरडादेशः । 'उपकण्ठान्ति काम्यर्णाभ्युप्रा अप्यभितोऽव्ययम्' इत्यमरः ॥

**रामाश्रमाद्विगतलक्ष्मणसन्निधाना-**

**त्सीतां जहार चपलः पिशिताशनेन्द्रः ।**

**मालां नवोत्पलमयीं पल्लभ्रमेण**

**देवालययादिव निरस्तजनादलर्कः ॥ २८ ॥**

**रामेति ।** चपलश्चपलः । अनियतचित्त इत्यर्थः । पिशिताशनेन्द्रो राक्षसचक्र-वर्ती रावणो विगतलक्ष्मणस्य सन्निधानं सन्निध्य यस्य तस्मात् । लक्ष्मणरहितादि-त्यर्थः । रामाश्रमाच्छ्रीरामनिवासात् । 'ध्रुवमपायेऽपादानम्' इत्यपादानत्वात्पञ्चमी । सीतां जहारापहतवान् । साधारणवधूभ्रान्त्येति भावः । कथमिव । निरस्तजनादर्च-कादिजनशून्याद्देवालययादेवतायतनात् । पूर्ववत्पञ्चमी । नवोत्पलमयी नूतनेन्द्रीवरवि-काराम् । तद्व्रथितामित्यर्थः । नवग्रहणमम्लानताद्योतनार्थम् । विकारार्थे मयटि ङीप् । मालां स्रजं पल्लभ्रमेण सकालखण्डान्भ्रान्त्या । अन्यथा पल्लवशब्दस्य केवलमास-परत्वे तस्य रक्तवर्णत्वेन नीलोत्पलमालया तद्भ्रान्त्यनुदयात् । अलर्कं सापस्मार-शून्यं इवेत्युपमा । अलर्कस्य मालापहरणे यो लाभः स एव सीतापहतृ रावणस्या-पीत्युपमार्थः । 'शून्यो भक्षकश्चास्यादलर्कस्तु स योगितः' इत्यमरः । अत्र कश्चि-द्रहस्योपदेशः कथितः श्रीरामायणव्याख्यातृभिः —यद्यपि लक्ष्मीरूपा सीता, विष्णु-रूपरासस्य सृगान्वेषणसमये राम एव तिरोहिता, तथापि तस्मिन्समये देवैः स्वकार्यार्थं श्रीरामानुमत्या मायया निर्मिता सीता तत्र स्थापिता, ता रावणो जहारेति । अन्यथा रामस्य वियोगाङ्गीकारेण क्षणमात्रमपि विश्लेषाभावप्रतिपादकं 'विष्णोरेषानपायिनी' इति वाक्यमप्रमाणं स्यात् । ननु क्षणमात्रविश्लेषस्यानङ्गी-कारे विवाहात्पूर्वं सङ्गन्धाभावः कथमिति चेन्न । सर्वदा स्वस्मिन्विद्यमानाया एव सीताया लोकव्यवहारमनुसरन्ननकस्य गृहं आविर्भावः परिकल्प्य विवाहादिलीला-

करणात् । अन्वेषणविलापनाद्यनुकरणमात्रं तच्च स्त्रीसङ्गिनामित्यमवस्थेति प्रख्यापनार्थम् । अत एवोक्तं श्रीभागवते—‘स्त्रीसङ्गिनामिति गतिं प्रथयश्चचार’ इति । रावण-कुम्भकर्णयोः पूर्वं वरप्रदानादेव स्ववध्यत्वे सिद्धे यद्यपि प्रकारान्तरेणापि तयोर्विध-सम्भवति तथापि मायारूपसीता कल्पयित्वा तदपहरणापराधेन रावणहननादिक-थाप्रवर्तनेन लोकपवित्रीकर्तुं परदारापहर्तुरेव विनाश इति ज्ञापनार्थं चेत्सलम-तिरुच्यया । वसन्ततिलकावृत्तम् ॥

ततः किं जातमित्यत आह—

हा नाथ क्व चिरायसीति बहुशो व्याकुल्य बाष्पाविलं

चक्षुर्दिक्षु विमुञ्चतीं दशरथस्याद्यामवेक्ष्य स्नुषाम् ।

रे रे राक्षस मा वधू प्रददतीं मुञ्चेति गृध्राधिपो

रुद्धाध्वानमनल्पकोपमकरोदग्रेवणं रावणम् ॥ २९ ॥

हेति । हेति खेदे । नाथ प्राणेश्वर श्रीराम, क्व कुत्र चिरायसि विलम्बसे । येनैतादृश्यवस्था संप्राप्तेति भावः । इत्यनेन प्रकारेण बहुशो बहुवारम् । ‘बहुल्पा-र्थच्छस्कारकादन्यतरस्याम्’ इति शस्त्रप्रत्ययः । व्याकुल्योच्चैराक्रान्द्य बाष्पाविलमश्रुक-ल्लुष चक्षुर्दिक्षु दिगन्तरेषु विमुञ्चतीं प्रसारयन्तीम् । श्रीरामागमनाशयेति भावः । दशरथस्याद्या स्नुषा ज्येष्ठपुत्रकलत्रत्वाज्ज्येष्ठस्नुषामवेक्ष्य दृष्ट्वा । रे रे इति प्रकृते-र्भर्त्सने चापलाहिरुक्तोऽयं शब्दो हीनसबोधनवाची । ‘हीनसबोधने तु रे’ इत्यमरः । ‘चापले द्वे भवतः’ इति द्विरुक्तिः । ‘सभ्रमेण प्रवृत्तिश्चापलम्’ इति काशिकोपदे-शाच्च सभ्रमः । तत्र ‘स्वरितमात्रेडिते—’ इत्यादिना प्राप्तस्य झुतस्य स्वर झुतः । ‘साहसमनिच्छता विभाषा वक्तव्या’ इति पाक्षिक प्रतिषेधः । ‘शान्त्रत्यागं साह-सम्’ इति हरदत्तः । राक्षसेति तस्य नामाप्युच्चरितुमनुचितमित्यामन्त्रितमिति मन्तव्यम् । सीतापहरणसाहसं मा कुर्वित्यर्थः । प्रददतीं प्रकर्षेण क्रोशन्तीं वधू स्नुषा मुञ्चत्यजः । ‘मा प्रतिरुध’ इति वा पाठः । तत्पक्षे निरोधं मा कुर्वित्यर्थः । ‘समा स्नुषाजनीवध्व’ इत्यमरः । अत्र दशरथस्यात्मप्रियसुहृद्भावेन भ्रातृत्वात्-तस्नुषाया अपि स्वस्नुषात्वाद्वयग्रहणं द्रष्टव्यम् । इति । उक्तेति शेषः । गृध्राधिपो जटायुर्ग्रेवणम् । वनपुरोभाग इत्यर्थः । ‘वनं पुरगामिश्रकासिभ्रकासारिकाकोटरा-ग्रेभ्यः’ इति वननकारस्य णत्वम् । अध्वानं मार्गं रुद्धा निरुद्ध्य रावणं प्रत्यनल्प-कोपमधिकक्रोधमकरोत् । अनुचितकारिणं रावणं विजित्य सीतां मोक्षयितुमुद्यु-क्तवानित्यर्थः । शार्दूलविक्रीडितं वृत्तम् ॥

एव मिथोमथनेन परस्परप्रहारेण सकुद्धौ सम्यक्पितौ यौ गृध्राक्षसराजौ जटायु-  
रावणौ तयो समर युद्ध समभूत् । सम्यक्प्रवृत्तमित्यर्थः ॥

तत कि तत्राह—

दशमुखरथमाशु ध्वस्तरथ्यं विसूतं

शिथिलतरवरूथं शीर्णचक्रं स चक्रे ।

गरुदभिहतशक्तिप्रासबाणासखङ्ग-

त्रिशिखविशिखतूणीपाशकुन्तः शकुन्तः ॥ ३१ ॥

दशमुखेति । स शकुन्त पक्षी जटायु । ‘शकुन्तपक्षिशकुनि-’ इत्यमर ।  
शक्तय आयुवविशेषा । प्रास्यन्त इति प्रासा कुन्तापरपर्याया क्षेपणीया आयु-  
वविशेषा । तदुक्त वृत्तिकारेण—‘अकर्तरि च कारके सज्ञायाम्’ इत्यत्र प्रास्यन्त  
इति प्रासा इति । बाणा इषवोऽस्यन्तेऽनेनेति बाणास कार्मुकम् । ‘कर्मण्यण्’ ।  
‘धनुश्चापौ’ वन्वशरासनकोदण्डकार्मुकम् । इष्वास’ इत्यमर । खङ्गश्चन्द्रहास ।  
‘खङ्गे तु निस्त्रिंशच्चन्द्रहासासिरिष्ठय’ इत्यमर । त्रिशिख त्रिशूलम् । विशिखा  
बाणा । ‘पृषत्कबाणविशिखा’ इत्यमर । तूण्यौ तूणीरौ । ‘तूणोपासङ्गतूणीरनि-  
षङ्गा इषुधिर्द्रयो । तूण्याम्’ इत्यमर । पाशा रज्ज्वपरपर्याया आकर्षणसाधनायु-  
धविशेषा । कुन्ता प्रासा प्रसिद्धा । ‘प्रासस्तु कुन्त’ इत्यमर । एते रावण-  
प्रयुक्ता आयुवविशेषा गरुड्या पक्षाम्भ्यामभिहता पराहता यस्य स तथोक्त  
सन् । ‘गरुदक्षच्छदा पत्रम्’ इत्यमर । दशमुखरथ रावणस्यन्दनमाशु क्षिप्रं  
व्वस्ता विनाशिता रथ्या रथवोढारोऽश्वा यस्य तम् । ‘रथ्यो वोढा रथस्य य-’  
इत्यमर । ‘तद्वहति रथयुगप्रासङ्गम्’ इति यत्प्रत्यय । विगत सूत सारथिर्यस्य  
विसूतम् । ‘सूत क्षता च सारथि’ इत्यमर । शिथिलतरोऽस्यन्तविच्छिष्टो वरूथो  
रथगुमिर्यस्य तम् । ‘रथगुप्तिर्वरूथो ना’ इत्यमर । शीर्णे विन्च्छिन्ने चक्रे रथाङ्गे यस्य  
तम् । तथोक्तं चक्रे कृतवान् । सीताविमोचनाभिनिवेशतया यावच्छक्ति बीभत्सं  
चकारेत्यर्थः । मालिनीवृत्तम् ॥

तत कि तत्राह—

राक्षसासिक्षतः क्षिप्रं पपात पततां वरः ।

मैथिलीपक्षपातेन पक्षपातमैवाप्य सः ॥ ३२ ॥

राक्षसेति । स पतता वरोऽण्डजमण्डलेश्वरो जटायुमैथिल्या पक्षपातेनासक्ति-  
विशेषेण हेतुना । राक्षसासिक्षतो रावणचन्द्रहासविदलित सन् । पक्षपातं गरुड-  
जमवाप्य क्षिप्रं पपात । पक्षपाततत्पराणा पक्षपातप्राप्तिर्युक्तैवेति भावः । अस्ति-  
निर्मिन्नपक्षो भुक्तिः । चदित्यर्थः । ‘पक्ष पार्श्वगरुत्साध्यसहायबलभित्तिषु’ इति  
वैजयन्ती । तथाप्य—‘स च्छिन्नपक्ष सहसा रक्षसा रौद्रकर्मणा । निपपात  
हतो गृध्रो धरण्यामल्पजुः ॥’ इति ॥

तत्क्षणमन्यरथाधिरूढेन रावणेन भूयोऽपि नीयमाना जानकी  
शृङ्गसंगतप्लवंगपञ्चके पञ्चचूड इव क्षमाधरकुमारे कस्मिंश्चित्सुग्री-  
वसात्कृतदशग्रीवप्रतापानलसदृशं वालिविनाशपिशुनं महोलकापा-  
तप्रतिमं रामसाहाय्यकप्रोत्साहनाय पुत्रमभिपतत्पतङ्गबिम्बशङ्कावहं  
कनकपिशङ्गकौशेयमयोत्तरीयान्तरितमाभरणजालमपातयत् ।

तत्क्षणमिति । तत्क्षणं तस्मिन्नेव क्षणे । जटायुनिपातानन्तरक्षण इत्यर्थः । अ-  
न्यरथाधिरूढेन रथान्तराधिष्ठितेन । पूर्वस्थस्य जटायुषा विध्वस्तत्वादिति भावः ।  
रावणेन भूय पुनरपि नीयमानापहियमाणा जानकी शृङ्गसंगत शिखरोपविष्ट प्लव-  
गाना सुग्रीवादिकपीना पञ्चक यस्य तस्मिन्स्थोक्ते । 'कपिप्लवंगप्लवंगशाखासृगवली-  
मुखा' इत्यमरः । अतएव पञ्च चूडा शिखा यस्य तस्मिन् । 'शिखा चूडा केश-  
पाश' इत्यमरः । क्षमाधरकुमारे राजकुमार इव स्थित इत्युत्प्रेक्षा । राजकुमारस्य  
पञ्चचूटवासम्भवाद्यद्युपनयनकालीनत्वविवक्षा तदोपमैवेति विवेकः । कस्मिंश्चित्समा-  
धरे पर्वते । ऋष्यमूक इत्यर्थः । सुग्रीवसात्कृतो ब्रह्मणा सुग्रीवाधीन कृतः । 'देये  
त्रा च' इत्यत्र चकारात्सातिप्रत्ययः । तथाभूतो यो दशग्रीवप्रतापानलो रावणप्र-  
तापामिस्तत्सदृशस्तुल्यम् । अत्र रावणप्रतापानलस्य सुग्रीवसात्कृतत्वेन स्वतः सि-  
द्धत्वसदेहादुपमोत्प्रेक्षयोः सदेहः सकरः । वालिविनाशस्य पिशुनः सूचको यो महो-  
त्कापातस्तत्प्रतिमः तत्सदृशमित्यादि पूर्ववत्सदेहात्सकरः । उत्तरत्र एतत्प्रत्यक्षीकरण-  
तत्परसुग्रीवप्रत्यायितेन श्रीरामेण तथा करिष्यमाणत्वादिति भावः । 'कर्णेजप सू-  
चकः स्यात्पिशुनः' इत्यमरः । रामस्य यत्साहाय्यकः सहायकर्म । 'योपधाद्गुरुपत-  
माद्गुब्' । तत्र प्रोत्साहनाय प्रेरणार्थं पुत्रः सुग्रीवः प्रत्यभिपततोऽभ्यागच्छतः पतङ्गस्य  
सूर्यस्य यद्विम्बं मण्डलम् । 'पतङ्गौ पक्षिसूर्यौ च' इत्यमरः । तच्छङ्कावहः तत्सदे-  
हजनकः तद्वान्तिजनकं वा । अतस्तावेवाकारौ । तथा पतङ्गबिम्बस्य पतनासम्भ-  
वात् अभूतोपमोत्प्रेक्षा वा मतभेदादित्युक्तः तदेतदुज्जीवितमुक्तालकारद्वयमिति स-  
करः । कनकपिशङ्गकनकवद्वा पिशङ्गं कपिशः यत्कौशेयम् । 'कौशेयं कृमिकोशोत्थम्'  
इत्यमरः । तन्मयः तद्रूपः यदुत्तरीयः सव्यानः तेनान्तरितः निबद्धम् । 'सव्यानमुत्तरीयं  
च' इत्यमरः । आभरणजालं हारनूपुराद्याभरणकलापमपातयत् । रावणेन नीयमाना  
मामिमे वानरा श्रीरामाय कथयेयुरिति मत्वा पातयामासेत्यर्थः ॥

तत्पतनमपि स्वतेजःपतनमिर्व नालक्ष्यंलङ्कालंकारभूतामशोकव-  
निकां मैथिलीमनयंदनयाभिज्ञो दशग्रीवः ।

तदिति । तत्पतनमपि तस्याभरणजालस्य पतनमपि स्वतेजःपतनमिव निजप्र-  
तापनिपातमिव नालक्ष्यन्न पर्यालोचयन् । 'न कलयन्' इति पाठोऽप्ययमेवार्थः ।

१ 'ऋष्यमूकशृङ्ग' इति पाठः २ 'पञ्चचूडाधर इव' इति पाठः ३ 'क्षमाधरे' इति  
पाठः ४ 'कपिश' इति पाठः ५ 'भारम्' इति पाठः ६ 'न पश्यन्' इति पाठः  
७ 'अनयश्च' इति पाठः

कामान्वत्वादिति भावः । नञर्थस्य नशब्दस्य 'सुप्सुपा' इति समासः । नयाभिज्ञो नीतिनिपुणः । 'प्रवीणे निपुणाभिज्ञविज्ञनिष्णातशिक्षिता' इत्यमरः । स न भवतीत्यनयाभिज्ञः । दुर्विनीत इत्यर्थः । 'अनयज्ञः' इति पाठे नयः जानातीति नयज्ञः स न भवतीत्यनयज्ञः । अत्र 'आतोऽनुपसर्गे क' इति कप्रत्ययः । न तु 'इगुपध-' इत्यादिना कप्रत्ययः । अतएवाह भगवान्कात्यायनः—'अकारादनुपसर्गात्कर्म्मोपपदो भवति' इति 'प्रतिषेधे च' इति वार्तिकव्याख्याने भाष्यकारेणार्थज्ञशब्दमुदाहृत्याप्यर्थस्य समर्थनात्ततो नञ्समासः । अनयज्ञः । नीतिशास्त्राचारशून्य इत्यर्थः । दशग्रीवो रावणो मैथिली सीता लङ्काया अलङ्कारभूता लङ्कालङ्कारभूतामलङ्कारोपमिताम् । तत्प्रायामित्यर्थः । 'भूत क्षमादौ पिशाचादौ न्याय्ये सत्योपमानयो' इति विश्वः । अशोकवनिका निजविहारोचितोद्यानवनिकामनयत् । तत्र निक्षिप्तवानित्यर्थः । दुहादित्वान्नयतेर्द्विकर्मकत्वम् । अत्र रामायणम्—'हियमाणा तु वैदेही कचिन्नाथमपश्यती । ददर्श गिरिशृङ्गस्थान्पञ्चवानरयूथपान् ॥ तेषां मध्ये विशालाक्षी कौशेयकनकप्रभम् । उत्तरीयं वरारोहा शुभान्याभरणानि च ॥ सुमोच यदि रामाय शसेयुरिति भासिनी । वस्त्रमुत्सृज्य तन्मध्ये विनिक्षिप्त सुभूषणम् । सभ्रान्तस्तु दशग्रीवस्तत्कर्म च न बुद्धवान् ॥' इत्यादि ॥

**अशोकवनिका लेभे राक्षसीपरिवेष्टिताम् ।**

**सीतां मारुतिवालाग्निस्तम्भनार्हामिवौषधिम् ॥ ३३ ॥**

**अशोकेति ।** अशोकवनिका कर्त्री राक्षसीभिर्निगूढत्वेन सगोपनार्थं रावणनियुक्तराक्षसस्त्रीभिः परिवेष्टिता परिवृता सीताम् । मारुतस्यापत्यं पुमान्मारुतिर्हनुमान् । 'अत इयं' इतीज् । तस्य वाले लाङ्गूले योऽग्निः सुन्दरकाण्डे वक्ष्यमाणरूपस्तस्य स्तम्भने निरोधनेऽर्हो योग्याम् । शक्तामित्यर्थः । औषधिं लताविशेषमिव । लेभे प्रापेवेत्युत्प्रेक्षा । सीतान्वेषणसमये लङ्कां प्रविष्टो हनुमान्सीतामालोक्य निजागमनज्ञापनार्थमशोकवनिकां भङ्क्त्वा पितृनियुक्तेनेन्द्रजिता निबध्यानीतो वाले वल्ले सवेष्ट्यामिना प्रज्वालितो वैदेहीनिवासतथैकामशोकवनिकामन्तरेण कृत्वा लङ्कां ददाहेति सुन्दरकाण्डे वक्ष्यति ॥

अनन्तरवृत्तान्तमाह—

**काकुत्स्थोऽप्यथ रक्षसामधिपतेर्वाग्वागुरावेष्टिते**

**कृत्वा हाटकताटकेयहरिणे शार्दूलविक्रीडितम् ।**

**आगच्छन्ननुजेन तत्र गदितामाकर्ण्य वार्तां ततः**

**सीतासंगमलालसस्तदुदजं रामः प्रतस्थे द्रुतम् ॥ ३४ ॥**

**काकुत्स्थ इति ।** काकुत्स्थो रघुनायकोऽपि रक्षसामधिपते रावणस्य वाक्प्रेरणवचनं सैव वागुरा मृगबन्धिनी । रज्जुनिर्मितजालविशेष इति यावत् । तया आवेष्टिते आवृते । नियमित इत्यर्थः । 'वागुरा मृगबन्धिनी' इत्यमरः । हाटकस्य विकारो हाटकमयो यस्ताटकेयो मारीचस्तस्मिन्नेव हरिणे मृगे । शार्दूलविक्रीडित शार्दूलो व्याघ्रः । 'शार्दूलद्वीपिनौ व्याघ्रे' इत्यमरः । तस्य विक्रीडितवद्विक्रीडित

कृत्वा । शार्दूलवृत्त निहलेत्यर्थः । अथानन्तरमागच्छन् तत्रागमनसमयेऽनुजेन लक्ष्मणेन गदितामुक्ता वार्ताम् । दीनाक्रन्दश्रवणविषण्णसीतानिष्ठुरवचनप्रेरितोऽहमागतोऽस्मीत्येवरूपवृत्तान्तमित्यर्थः । 'वार्ता प्रवृत्तिवृत्तान्त' इत्यमरः । आकर्ण्य श्रुत्वा ततस्तदनन्तरं सीतायाः सगमे समागमे लालसोऽत्यन्ताभिलाषः सन् । विजने वने तद्विपत्तेरवश्यभावितादिति भावः । तदुत्तज तस्याः सीतायाः उत्तजः पर्णशाला प्रति । तद् इति वा च्छेदः । रामो ह्युत शीघ्रं प्रतस्थे चंचालः । अत्र भिन्नवाक्यस्थत्वात्काकुत्स्थरामशब्दयोर्न पौनरुक्त्यम् । यद्वा काकुत्स्थः ककुत्स्थवशोऽभूव इति विशेषणत्वेन वा योजना । अत्र वाक्ताटकेययोर्वागुराहरिणरूपणेन काकुत्स्थे मृगयुत्वप्रतीतेरेकदेशवर्तिरूपकम् । तच्च शार्दूलविक्रीडितमित्यत्र तत्सदृशः विक्रीडितमिति सादृश्याक्षेपादसम्भवद्वस्तुसम्बन्धरूपनिर्दर्शनया सापेक्षितत्वात्सकीर्यते । शार्दूलविक्रीडितमित्यत्रास्यापि वृत्तस्य शार्दूलविक्रीडितत्वात्कवेश्वातुर्यमनुसंधेयम् । 'सूर्याश्विर्मसजास्तता सगुरवः शार्दूलविक्रीडितम्' इति लक्षणात् ॥

अयं कथं स्यादिति बाष्पगर्भमालोक्यमानो वनदेवताभिः ।

विलोकयन्केवलपर्णशालां विनष्टचेता विललाप रामः ॥ ३५ ॥

अयमिति । अयं श्रीरामः कथं कथंभूतः स्याद्भवेत् । प्रियतमारहितपर्णशाला दृष्टेति शेषः । इति मत्वेत्यर्थः । बाष्पाण्यश्रूणि गर्भे यस्मिन्कर्मणि तद्यथा भवति तथा वनदेवताभिरालोक्यमानो दृश्यमानः सन् । तासामपि शोचनीयः इति भावः । रामः केवला सीताराहित्येन शून्याः पर्णशालामुत्तजं विलोकयन् । अतएव विनष्टचेता भ्रमोत्साहः सन् । विललापः परिदेवयामास । 'विलापः परिदेवनम्' इत्यमरः । 'महात्मगुरुदेवानामश्रुपातः क्षितौ यदि । देशभ्रशो महद्बुधः खमरणं च भवेद्भुवम् ॥' इति क्षितौ देवताश्रुपातनिषेधदर्शनाच्छ्रीरामस्य क्षिप्रमेव महद्बुधः खप्राप्तिसूचनार्थं बाष्पगर्भमित्युक्तम् । वृत्तमुपजातिः ॥

विलापप्रकारमेवाह पञ्चमि —

हा कष्टमत्र नहि सा किमिदं प्रवृत्त-

मालोकयामि चटुलामिह पादमुद्राम् ।

मां वीक्ष्य नूनमगृहीतमृगं मुहूर्त-

मन्तर्हिता तरुषु रोषवतीव सीता ॥ ३६ ॥

हा कष्टमिति । हेति खेदे । कष्टं कृच्छ्रम् । प्राप्तमिति शेषः । कुतः । अत्रास्याः पर्णशालायाः सा सीता नहि नास्ति खलु । 'अस्तिर्भवन्तीपरोऽप्रयुज्यमानोऽप्यस्ति' इति भाष्यकारवचनाद्भवतीति लट् पूर्वाचार्याणां सङ्गाः । इदमेतत्सीताभावरूपं कार्यं किं प्रवृत्तम् । केन कारणेन सजातमित्यर्थः । तथेहास्मिन्प्रदेशे चटुला पादमुद्राम् । विकलितान्पादविन्यासानित्यर्थः । आलोकयामि पश्यामि । किमेतदित्यर्थः । इत्येवमुक्त्वा स्वयं कथंचिदन्यथोत्प्रेक्षते—मामिति । अगृहीतमृगमनाहतहिरण्यहरिण

मा वीक्ष्य सीता रोषवती कुपितेव । वस्तुतस्तु न तथा । परमप्रेमासदे मयि रोषा-  
भावादिति भावः । तरुषु वृक्षेषु मुहूर्तं क्षणमात्रं घटिकाद्वितयं वा । 'मुहूर्तमल्प-  
काले स्याद्वटिकाद्वितयेऽपि च' इति विश्वः । अन्तर्हितान्तर्धानं गता । नूनमित्यु-  
त्प्रेक्षा । लोके हि कान्ता कान्ते स्वाभिमतार्थासम्प्राप्तिरिति सति रोषविडम्बनया  
कुत्रचिन्निगूढतया कचित्कालं रमयन्ति तद्वदित्यर्थः । वसन्ततिलकावृत्तम् ॥

एव सामान्याकारेण विलप्य सप्रति सीतामामङ्ग्यं विलपति—

**त्वदभिलषितपूर्त्या वञ्चितः पञ्चवध्या-**

**मचरमचरमोऽहं मोहभाजां प्रजानाम् ।**

**तदिह सरलबुद्धे नैष रोषस्य कालः**

**सुमुखि मम मुखं किं सोढसीतावियोगम् ॥ ३७ ॥**

**त्वदिति ।** हे सरलबुद्धे ऋजुबुद्धे सुमुखि सुन्दरानने जानकौति सन्बोधनद्वये  
नैव विप्रलम्भस्त्वया कर्तुं नोचित इति सूच्यते । त्वदभिलषितपूर्त्या तवाभिलषित  
मरण्येऽपि सहसचाररूपो मनोरथः । चित्रमृगाहरणरूपो मनोरथो वा । तस्य पूर्त्या  
पूरणेन हेतुना वञ्चितो विप्रलब्ध प्रतारित व्यामोहित इति यावत् । अहं मोह-  
भाजाम् । द्वैणानामित्यर्थः । प्रजाना जनानाम् । 'प्रजा स्यात्सततौ जने' इत्यमरः ।  
चरमोऽन्तिमो न भवतीत्यचरम आद्यः । अग्रेसर सन्नित्यर्थः । पञ्चवध्यामचर  
सचरितवानस्मि । एतावत्पर्यन्तं त्वत्साहचर्यात्त्वन्मनोरथपरिपूरणतत्परतया व्यवह-  
तवानस्मीत्यर्थः । तत्तस्मात्कारणादिह महारण्ये रोषस्यैव कालो न । रोषं कर्तुमयं  
समयो न भवतीत्यर्थः । सत्यपि रोषहेतावीदृग्वनवाससकटे मनः समाधायानुकूल्ये-  
नैव वर्तितव्यत्वादिति भावः । अस्तु वायं रोषकालः । मम विरहासहिष्णुत्वाद्वा त्वयैव  
कर्तुमयुक्तमित्याह—हे सुमुखि, मम मुखं च यत्त्वत्सहवासेनैव सोल्लासमिति भावः ।  
सोढं क्षान्तं सीतायास्तव वियोगो विरहो येन तत्तथोक्तं किं सीताविरहसहिष्णु-  
भवति किम् । न भवत्येवेत्यर्थः । अतः सर्वथा रोषं परित्यज्य सन्निधेयमिति भावः ।  
अत्र सीतेत्यन्यापदेशग्रहणमखण्डितप्रेमास्पदन्वद्योतनार्थम् । मालिनीवृत्तम् ॥

तथाप्यपूर्वमृगाहरणे यदि तवाभिलाषस्तदानेन तुच्छेन मायामृगेण किम् । इ-  
तोऽप्यत्यन्तं श्लाघ्यमानेभ्यामीत्याह—

**यद्यस्ति कौतुकमपूर्वमृगे मृगाक्षि**

**चान्द्रं हरामि हरिणं मम सन्निधेहि ।**

**यावन्न मुञ्चसि मया हृतमेणमेनं**

**तावद्धातु तव वक्रतुलां मृगाङ्गः ॥ ३८ ॥**

**यदीति ।** हे मृगाक्षि कुरङ्गनयने जानकि, अपूर्वमृगेऽसाधारणमृगे कौतुकं  
कुतूहलम् । अभिलाष इति यावत् । 'कौतूहलं कौतुकं च कुतूकं च कुतूहलम्' इत्य-  
मरः । अस्ति यदि वर्तते चेत् । तत्रेति शेषः । तर्हि चन्द्रस्यायं चान्द्रः । चन्द्रनिष्ठ

इत्यर्थं । 'तस्येदम्' इत्यण् । त हरिणं हराम्यानयामि । यद्वा हरिण्यामीत्यर्थं । वर्तमानसामीप्ये वर्तमानप्रत्ययः । अतो मम सन्निधेहि सन्निहिता भव । मत्समीपं प्रत्यागच्छेत्यर्थः । अतो मया हृतमानीतमेन चान्द्रमेण हरिणं यावद्यावत्पर्यन्तं न मुञ्चसि न त्यजसि । कौतुकादिति भावः । तावन्मृगोऽङ्कश्चिह्नं यस्य मृगाङ्कश्चन्द्रस्तव वक्त्रेण निष्कलङ्केन त्वदीयवदनेन तुला सादृश्यं दधातु धारयतु । सभावनाया लोदः । तदनन्तरमिदानीं वा वक्त्रसादृश्यधारणकथैव नास्तीत्यर्थः । अत्र तुला दधा-  
त्विति सभावितार्थोपमानया चोपमानादुपमेयस्याविक्यप्रतिपादनरूपो व्यतिरेको व्यज्यत इत्यलकारेणालकारध्वनिः । लोकोत्तरलावण्यसपन्नभवन्मुखावलोकनाभावे मम कथं निर्वाह इति फलितार्थः । वक्त्रतुलामित्यत्र 'तुल्यायैरतुलोपमाभ्याम्' इत्या-  
त्रासादृश्यपर्यायस्यैव तुलाशब्दस्य प्रतिषेधादत्र सादृश्यवाचित्वात्तद्योगेऽपि तृती-  
यासमासः । वसन्ततिलकावृतम् ॥

इत्थं विलापेऽप्यसन्निहितायास्तस्या मृति निश्चिनोति—

**सप्राणा चेज्जनकतनया किं न तिष्ठेत् मह्यं**

**हिंस्रैः सत्वेन खलु निहता रक्तसिक्ता न पृथ्वी ।**

**गोदावर्या पुलिनविहति रामशून्या न कुर्या-**

**युक्तं नक्तचरकवलनात्संस्थिता सर्वथा सा ॥ ३९ ॥**

**सप्राणेति ।** जनकस्य तनया जानकी । विशिष्टपितृजन्यत्वात्परमसाध्वील्यर्थः । सप्राणा चेत्सजीविता यदि । मह्यम् । अत्यन्तविरहासहिष्णव इति भावः । न ति-  
ष्ठेत् किमात्मानं प्रकाशयन्ती न वर्तेत किम् । वर्ततेत्येत्यर्थः । अतो न प्राणसहितेति ।  
तिष्ठतेर्लिङि 'प्रकाशनस्थेयाख्ययोश्च' इत्यात्मनेपदम् । तर्हि व्याघ्रादिभिर्मक्षिता  
किम् । नेत्याह— हिंस्रैः सत्त्वैर्व्याघ्रादिघातुकजन्तुभिः । 'शरारुर्घातुको हिंस्र' इत्य-  
मरः । न निहता खलु न हिसिता खलु । कुतः । पृथ्वी भू रक्तसिक्ता रुधिरक्लिन्ना  
न भवतीत्यर्थः । तथा चेद्रक्तसिक्ता भवेदेवेति शेषः । तर्हि गोदावरीतीरे विहर्तुं  
गतवती किम् । तथाभूतापि न भवतीत्याह— गोदावर्याम् । लक्षणया गोदावरीतीर  
इत्यर्थः । 'गोदावर्या' इति षष्ठ्यन्तपाठे तस्या पुलिनेषु सैकतेषु विहति विहारम् ।  
'तोयोत्थित तत्पुलिनं सैकतं सिकतामयम्' इत्यमरः । रामेण प्रियतमेन मया शून्या  
विरहिता सती न कुर्यान्न विदध्यात् । युक्तम् । प्रियतमविरहितविहारस्य पतिव्रता-  
नामवर्मेत्वादिति भावः । किंतु सा जानकी सर्वथा सर्वप्रकारेण । 'प्रकारवचने  
यात्' । नक्तचरकवलनाद्राक्षसकर्तृकभक्षणाद्धेतोः संस्थिता नष्टा । युक्तम् । एतद्वि-  
चारणं सगतमित्यर्थः । 'संस्था स्थितौ व्यवस्थाया नाशे' इति विश्वः । अत्रैव बहुधा  
सदिह्य निश्चयपर्यवसानकथनान्निश्चयान्तं सदेहालकारः । मन्दाक्रान्ता ॥

**लोकान्तरप्रणयिनं श्वशुरं प्रणन्तु-**

**माज्ञप्तकालमतिलङ्घय यदि प्रयासि ।**



विज्ञाप्य मामपि समाह्वय साध्वि तस्मै  
सौमित्रिरेव भरते निदधातु राज्यम् ॥ ४० ॥

लोकान्तरेति । हे जानकि, लोकान्तरप्रणयिन स्वर्गस्थ श्वशुर पत्यु पितर दशरथ प्रणन्तु नमस्कर्तुम् । ‘उपसर्गादसमासेऽपि गोपदेशस्य’ इति गत्वम् । आज्ञ सश्वतुर्दशवत्सरात्मकतया नियुक्तो य कालस्तमतिलङ्घ्योऽलङ्घ्य । तावन्त कालमया पयित्वैवेत्यर्थः । तदानी साग्रैव वर्षस्यावशिष्टत्वादिति भावः । ‘अविलङ्घ्य’ इति पाठे स्पष्टार्थः । प्रयासि यदि गच्छसि चेत् । यद्यपि परमपतिव्रतायास्तव मा पति-मुत्सृज्य पुरस्ताद्गमनमनुचितम्, तथापि श्वशुरप्रणामौत्सुक्येन गच्छसि चेदित्यर्थः । तर्हि हे साध्वि पतिव्रते । अतो मद्विरह न सहिष्यसीति भावः । ‘सती साध्वी पतिव्रता’ इत्यमरः । तस्मै श्वशुराय विज्ञाप्य प्रियवियुक्ताह स्थातु न शक्नोमीति नि-वेद्य मामपि समाह्वयाकारय । प्रवेशयेत्यर्थः । ‘हूतिराकारणाह्वानम्’ इत्यमरः । त्व-द्विनाशादात्मनोऽपि विनाशो निश्चित इति भावः । तर्हि राज्यस्य का गतिरित्याह—सौमित्रिर्लक्ष्मण एव भरते राज्य निदधातु निक्षिपतु । खलौकयात्रातत्परेण श्रीरा-मेणाह कर्तव्यताया नियुक्त इति भरत मदाज्ञापरिपालनतत्पर साम्राज्येऽभिषेक्ष-यित्विति भावः । वसन्ततिलकावृत्तम् ॥

कवेर्वाक्यम्—

इत्थं विलप्य दयितां विपिने विचिन्वि-  
न्नामो न तत्र धृतिमान्न च लक्ष्मणोऽपि ।  
तादृग्विधामपि कथां कथयन्स्ववाचा  
वल्मीकजन्ममुनिरेव कठोरचेताः ॥ ४१ ॥

इत्थमिति । इत्थमनेन प्रकारेण विलप्य परिदेवन कृत्वा रामस्तत्र तस्मिन्वि-पिनेऽरण्ये दयिता प्रेयसी सीता विचिन्वन्मृगयन्धृतिमान्धैर्यवान्नाभूत् । किंतु सीता-विरहवेदनया विषण्णहृदयोऽभूदित्यर्थः । तथा लक्ष्मणश्च धृतिमान्न च । नाभूदेवे-त्यर्थः । तद्दुःखस्यैतद्दुःखत्वादिति भावः । किंतु तादृशी विधा प्रकारो यस्यास्ताम् । इत्थमिति वक्तुं श्रोतुं वाशक्यामित्यर्थः । तथाभूतामपि कथा श्रीरामविलापप्रकार-वाक्यप्रबन्ध स्ववाचा निजकण्ठोक्त्या कथयन्पुन पुनर्वर्णयन्कठोरचेता कठिनहृ-दयः । निर्दय इति यावत् । वल्मीकाजन्म यस्य स तथोक्तः । स चासौ मुनिश्च स एव वाल्मीकिरेव धृतिमान्भूत् । सकललोकानन्दकरसमस्तसद्गुणाभिरामस्य तत्रभ-वत श्रीरामस्य तादृग्विषादवैक्लव्याभिव्यञ्जकविलापकथाकथनादनिर्विण्णचित्ततया स एवातिधैर्यसंपन्नोऽभूदित्यर्थः । पेलवचित्तानामस्माकं कथं धृतिमत्त्वमिति भावः । वृत्त पूर्ववत् ॥

ततः प्रारभमाणप्रयाणान्प्राणानवष्टभ्य जटायुस्ततै इतः क्रियमा-  
णसीतान्वेषणं सलक्ष्मणं राममालक्ष्यन्नवोचत ॥

तत इति । ततस्तदनन्तरं प्रारम्भमाणमुपक्रम्यमाणं प्रयाणं परलोकयात्रां यैस्तान् उत्क्रमणशीलानित्यर्थं । प्राणाज्जटायुरवष्टभ्यः सस्तभ्यः । निरुध्येत्यर्थः । श्रीरामाय वार्ताकथनार्थमिति भावः । तत इति प्रदेशेषु क्रियमाणसीतान्वेषणम् । सीतामन्विष्यन्तमित्यर्थः । सलक्ष्मणसौमित्रिसहितं राममालक्ष्यन्पश्यन्नेवमवोच-  
तोक्तवान् । ब्रूजो वचेर्वा लुङि 'वच उम्' इत्युभागमे गुणः ॥

किमित्यवोचतेत्यत आह—

आयुष्मन्, मां खङ्गविक्षतपक्षतिक्षितितले निक्षिप्य क्षिप्रमपजहार  
मैथिलीं रावण इति ॥

आयुष्मिति । हे आयुष्मन् । प्रशसायां मतुप् । सकललोकहिताचरणत-  
त्परतया सफलजीवनेत्यर्थः । खङ्गविक्षतपक्षतिं चन्द्रहासविदलितपक्षमूलम् । 'खी-  
पक्षति पक्षमूलम्' इत्यमरः । मा क्षितितले निक्षिप्य । परिश्रान्तं मा पक्षविच्छे-  
दपूर्वकं भूमौ पातयित्वेत्यर्थः । रावण क्षिप्रं द्रुतं मैथिलीं जानकीमपजहारपहृत-  
वान् । इत्यवोचतेति पूवेण सबन्धः । तथाच रामायणम्—'परिश्रान्तस्य मे पक्षौ  
छित्त्वा खङ्गेन रावण । सीतामादाय वैदेहीमुत्पपात विहायसम् ॥' इति ॥

तत किं जातं तत्राह—

स्वयमपि शरभङ्गस्त्रीकृतां भङ्गहीनां  
सपदि गतिमवाप्तः संहृतायुर्जटायुः ।  
नयनसलिलमिश्रं रामहस्तेन दत्तं  
दशरथदुरवापं प्राप नैवापमम्भः ॥ ४२ ॥

स्वयमिति । जटायुः सपदि सद्य एव । श्रीरामस्य सीतापहरणवार्ताकथन-  
समय एवेत्यर्थः । संहृतायुस्त्यक्तजीवितं सन् । स्वयमपि शरभङ्गेन मुनिना  
स्त्रीकृता प्राप्ता भङ्गहीनामक्षताम् । शाश्वतीमित्यर्थः । गतिं वैकुण्ठं स्थानमवाप्तं  
प्राप्तं सन् । निजभाग्योदयेन परब्रह्मरूपस्य श्रीरामस्य दिव्यमङ्गलविग्रहसाक्षा-  
त्काराच्छरभङ्गवन्मुक्तं सन्नित्यर्थः । नयनसलिलमिश्रं बाष्पोदकमिश्रितम् । पितृ-  
सखित्वेन तस्य पितृवद्रोदनार्हत्वादिति भावः । रामहस्तेन दत्तं दशरथस्य दुर-  
वापं दुर्लभम् । असात्रिध्यादिति भावः । नैवापः पितृतर्पणसबन्धिः । 'पितृदानं  
निवापः स्यात्' इत्यमरः । अम्भः प्रापः । पितृनिविशेषः तस्यैर्ध्वदैहिकं रामश्च-  
कारेत्यर्थः । उक्तं रामायणे—'ततो गोदावरी गत्वा नदीं नरवरात्मजौ । उदकं  
चक्रतुस्तस्मै गृध्रराजाय तावुभौ ॥' इति । ननु तिरश्चा कर्मानधिकारादग्निस्कारा-  
नार्हत्वाच्चोत्तमलोकाभावेन कथमस्य मुक्तियुक्तत्वमिति चेन्न । 'मया त्वं समनु-  
ज्ञातं शाश्वतीं मुक्तिमाप्नुहि' इति श्रीरामायणोक्तत्वादस्त्येवास्य मुक्तिः । तदुक्तं  
नृसिंहपुराणे—'मत्कृते मरणं यस्मात्त्वया प्राप्तं द्विजोत्तम । तस्मान्मम प्रसादेन  
विष्णुलोकमवाप्स्यसि ॥' इति । 'सुग्रीवो हनुमानृक्षो गजो गृध्रो वणिकपथः' इति

मुक्तमध्यपरिगणनाजटायुषो मुक्तिप्राप्तिं सिद्धेत्यवगम्यत इत्युपरम्यते । मालिनीवृत्तम् ॥

अथ दक्षिणारण्यानीं प्रति प्रस्थिते काकुत्स्थे राक्षसी काचिदयोमुखीनाम सौमित्रिमभिभूय तदीयेन शस्त्रेण शूर्पणखासिद्धिमभजत ॥

अथेति । अथ जटायुमुक्त्यनन्तरम् । काकुत्स्थे श्रीरामे । महदरण्यमरण्यानी । 'महारण्यमरण्यानी' इत्यमर । 'इन्द्रवरुण—' इत्यादिना ङीप् । आनुगागमश्च । दक्षिणा दक्षिणदिगवस्थिता सा च सारण्यानी च । ता प्रति प्रस्थिते चलिते सति । जटायुषा तदिगवस्थितेन रावणेन सीतापहरणस्योक्तत्वादिति भावः । अयोमुखीनामायोमुखीति नाम्ना प्रसिद्धा काचिद्राक्षसी सौमित्रि लक्ष्मणमभिभूय 'एहिरस्यावहे' इत्युक्त्वा 'समालम्बितलक्ष्मणाम्' इत्याद्युक्तप्रकारेणाक्षिप्य तदीयेन सौमित्रिसबन्धिना शस्त्रेण खड्गेन शूर्पणखाया रावणमग्न्या या सिद्धिर्मुखमङ्गरूपनिष्पत्तिस्तत्सदृशी सिद्धिमिति निदर्शना । अलभत प्राप । शूर्पणखेव लक्ष्मणखड्गनिकृत्तकर्णनासिका बभूवेत्यर्थः । उपलक्षणमेतत् । विकृत्तस्तना च बभूव । तथा चोक्त श्रीरामायणे—'एवमुक्तस्तु कुपित खड्गमुद्यम्य लक्ष्मण । कर्णेनासे स्तनौ तस्या विचकर्तारिसूदन ॥' इति ॥

ततः क्रौञ्चारण्यसरण्या प्रयातावेतौ महर्षेः स्थूलशिरसः शापात्कोणपतां प्रपन्नं पन्नगपतिभोगभीषणाभ्यां भुजाभ्यां बबन्ध यथार्थनामा कबन्धः ॥

तत इति । ततोऽयोमुखीकर्णनासिकास्तनच्छेदानन्तरम् । क्रौञ्चारण्यस्य सरण्या मार्गेण । 'अयन वर्त्म मार्गाध्वपन्थान पदवी सृति । सरणि' इत्यमर । अत्र तृतीयोपपत्तिर्व्याख्याता । प्रयातौ प्रस्थितावेतौ रामलक्ष्मणौ कर्म । स्थूलशिरसस्तन्नाशो महर्षेर्ऋषिश्रेष्ठस्य शापात्कोणपता राक्षसत्वं प्रपन्नं प्राप्तो यथार्थनामान्वर्थभिधानं कबन्धो राक्षसः पन्नगपते कुण्डलीश्वरस्य भोगं कायस्तद्वद्भीषणाभ्यां भयकराभ्यां भुजाभ्यां बबन्ध । हरोधेत्यर्थः । वस्तुतस्तु श्रीरामस्य साक्षाद्विष्णोर्जेषाङ्कशायित्वाल्लक्ष्मणस्य शेषावतारत्वाच्च तयोर्नायं बन्धो न दुःखहेतुश्चेति ज्ञापयितुं पन्नगपतिभोगभीषणाभ्यामिति भुजविशेषणमुक्तमित्यनुसंधेयम् । कबन्ध इत्यत्र विरुद्धलक्षणया कस्य शिरसो बन्धोऽस्यास्तीति कबन्ध इति विग्रहः । अपमूर्धकलेवर इत्यर्थः । 'कबन्धं सलिले प्रोक्तमपमूर्धकलेवरम्', 'कबन्धोऽस्त्री क्रियायुक्तमपमूर्धकलेवरम्' इति विश्वामरौ । प्रकृतेऽपीन्द्रवज्राभिघाताद्वक्षोविभुमशिरस्कतया कबन्धत्वाद्यथार्थनामत्वमस्येति भावः । तथाच रामायणे लक्ष्मणं प्रति कबन्धवाक्यम्—'पुरा मम महाबाहो महाबलपराक्रम । रूपमासीन्ममाचिन्त्य त्रिषु लोकेषु विश्रुतम् ॥ ततः स्थूलशिरा नाम महर्षिं कुपितो मया । विचिन्वन्निबन्धं वन्यरूपेणानेन धर्षितम् ॥ तेनाहमुक्तं प्रेष्यैव घोरशापाभिधायिना । एतदेव नृशंसं ते रूपमस्त्वतिगर्हितम् ॥ इन्द्रकोपादिदं रूपं प्राप्तमेव रणाजिरे ॥' इति ॥

तदनन्तरमनश्रुपात्रेषु राक्षसीनेत्रेषु सदीत्पादिततरवारिभ्यां राम-  
लक्ष्मणयोस्तरवारिभ्यां कबन्धबाहुयुगलं कदलीलावमल्लयत ॥

तदनन्तरमिति । तदनन्तर निरोधानन्तरम् । अनश्रुपात्रेष्वबाष्पयोग्येषु ।  
निजभर्तृमहिम्ना कदापि शोकाद्युपहृत्यभावादनाप्राताश्रुगन्धेष्वित्यर्थः । 'योग्यभाज-  
नयो पात्रम्' इत्यमरः । राक्षसीनेत्रेषु राक्षसाङ्गनानयनेषु । सदा सर्वदोत्पादितत-  
राण्यतिशयेनोत्पादितानि । 'द्विवचनविभज्य-' इत्यादिना तरप्प्रत्ययः । तानि वा-  
रीणि बाष्पोदकानि याभ्या तौ ताभ्याम् । राक्षसखण्डनेन शोकोत्पादकत्वान्निरन्त-  
रराक्षसीनेत्रजलोत्पादकाभ्यामित्यर्थः । रामलक्ष्मणयोस्तरवारिभ्यां खङ्गाभ्याम् ।  
'तरवारिर्मण्डलाग्रं खङ्गकौक्षेयकौ समौ' इत्यमरः । कबन्धबाहुयुगलं कदलीमिव  
ल्लवा कदलीलावमल्लयताच्छिद्यत । कदलीकाण्डमिवानायासेनाखण्ड्यतेत्यर्थः ।  
'कदलीलाववत्' इत्यपपाठः । 'उपमाने कर्मणि च' इति णमुत्प्रत्ययः । 'कषादिषु  
यथाविध्यनुप्रयोगः' इति लृजोऽनुप्रयोगः । निर्बन्धकुपितौ श्रीरामलक्ष्मणौ निजा-  
सिभ्या कबन्धस्य दक्षिणसव्यबाहू चिच्छिदतुरित्यर्थः । अत्र करणयोरपि तरवार्यो-  
कर्तृत्वव्यपदेशस्तयोरखण्डितत्वद्योतनार्थम् । तथाच रामायणम्—'दक्षिणो दक्षिण  
बाहुमसक्तमसिना ततः । चिच्छेद रामो वेगेन सव्यं वीरस्तु लक्ष्मणः ॥' इति ॥

तदनु दनुकबन्धेनादरादर्थितौ तौ  
गिरितटभुवि देहं देहतुस्तस्य भीमम् ।

अकथयदथ शापापायतुष्टः स रामं

तपनतनयमैत्र्या मैथिलीं प्रामुहीति ॥ ४३ ॥

तदन्विति । तदनु बाहुच्छेदानन्तरं दनुवंशोद्भवत्वाद्दनुः स चासौ कबन्धश्चेति  
विशेषणसमासः । यद्वा दनुरित्यस्य पूर्वनामः । तथा श्रीरामायणेऽरण्यकाण्डे—'एव-  
मुक्तस्तु रामेण वाक्यं दनुरुत्तमम्' इति । 'दनो सकाशात्तत्वेन प्रभावः ते महा-  
त्मनः' इति शबरी प्रति वाक्यं च । तथा 'दनुर्नाम स्त्रियः पुत्रः शापाद्राक्षसता गतः'  
इति किष्किन्धाकाण्डे चोक्तत्वात् । तथाच दनुनामो चासौ कबन्धश्च दनुकबन्धः  
इति शाकपार्थिवादित्वान्मध्यमपदलोपीसमासः । शाकपार्थिवादिराकृतिगणः । तेन  
दनुकबन्धेनादरादौवादर्थितौ । 'मित्रं चैवोपदेक्ष्यामि युवाभ्यां सस्कृतोऽग्निना'  
इति याचितौ तौ रामलक्ष्मणौ गिरितटभुवि गिरिप्रदरसीम्नि । 'गिरिप्रदरमासाद्य  
पावकं विससर्जतुः' इति रामायणात् । भीमं भयकरं तस्य कबन्धस्य देहं कलेवरं  
देहतुर्मस्मीचक्रतुः । 'दहं भस्मीकरणे' इति धातोर्लिट् । 'अत एकहल्मध्येऽनादेशादे-  
र्लिटि' इत्येत्वाभ्यासलोपौ । अथ दहनानन्तरम् । शापापायेन मुनिप्रयुक्तशापान्तेन  
तुष्टस्तोषः गतः सन् । कबन्धो रामं प्रत्यकथयदवोचत् । किमिति । तपनतनयमैत्र्या  
सुग्रीवक्षेहेन मैथिलीं सीतां प्रामुहि लभस्वेति । उक्तं श्रीरामायणे—'श्रूयतां राम  
वक्ष्यामि सुग्रीवो नाम वानरः' इत्यारभ्य 'स ते सहायो मित्रं च सीतायाः परिमा-  
र्गणे' इत्यन्तेन । मैत्र्येत्यत्र ब्राह्मणादित्वात् 'गुणवचन—' इत्यादिना ध्यञ्प्रत्ययः ।

१ 'सदीत्पादितवारिभ्यां तरवारिभ्यां रामलक्ष्मणयोः' इति पाठः २ 'लावमिव'  
इति पाठः

‘विद्मोरादिभ्यश्च’ इति ङीष् । स च ‘मातरि षिच्’ इति षित्त्वादेव सिद्धे माताम-  
हशब्दस्य गौरादिपाठेनानित्यत्वज्ञापनाद्वैकल्पिक । अतएवाह वामन — ‘व्यञ्ज षित्क-  
रणादीकारो बहुलम्’ इति । ‘स्त्रीनपुंसकयोर्भावंक्रिययो व्यञ्जकचिच्च वुञ् । औचित्य-  
मौचित्ती मैत्री मैत्र्य वुञ्प्रागुदाहृत ॥’ इत्यमर । मालिनीवृत्तम् ॥

तस्मिन्नुपमूकमार्गमुपदिश्य स्वर्गं गते मतङ्गाश्रमवासिन्या तर्फ-  
स्विन्या शबर्या कृतां सपर्यां पैरिगृह्य रामस्तदनुज्ञया मनोज्ञविविध-  
विहगकूजितं मृगगणविहरणमनोहरं गहनपदमवगाह्य व्याकोशकु-  
शेशयपरिचयकषायैर्वनदेवतालतादोलानुकूलैः कूलायतलीलापरव-  
शवशावल्लभमदाम्बुचुम्बिभिः शम्बरारातिशरधिसदृशतटरुहसह-  
कारशिखरविसरदासवासारसीकरशेखरैर्विविधलतालासिकाला-  
स्योपदेशदेशिकायमानैः कायमानसमानाभोगलतागृहकेलिलुब्धलु-  
ब्धकपुलंभीशिथिलधम्मिल्लमल्लिकागन्धमांसलैर्मल्लिकाक्षपक्षविशो-  
भक्षोदीभूतपाथपाथैस्तटवनपवनैरनुकम्प्यमानं पम्पामभजत् ॥  
इति श्रीमद्विदर्भराजविरचिते चम्पूरामायणे श्रीमदरण्यकाण्डः स-  
माप्तः ॥

तस्मिन्निति । तस्मिन्कबन्धे ऋष्यमूकमार्गं सुग्रीवाधिष्ठितऋष्यमूकाख्यपर्वत-  
वर्त्मोपदिश्य निवेद्य स्वर्गं गते सति मतङ्गस्य महर्षेराश्रमे वसति ताच्छील्येनेति मत-  
ङ्गाश्रमवासिन्या । ताच्छील्ये णिनि । तपस्विन्या व्रतोपवासादितपोनिष्ठया । ‘अ-  
स्मायामेधास्रजो विनि’ इति विनिप्रत्ययः । शबर्या शबरस्त्रिया मतङ्गशिष्यया कया-  
चिद्विरक्तमप्या कृता विहिता सपर्यामर्घ्यपाथादिरूपपूजाम् । ‘पूजा नमस्यापचिति  
सपर्यार्चाहृणा समा’ इत्यमर । राम परिगृह्य स्वीकृत्य निरन्तरभक्तिपरतन्त्रत्वा-  
च्छबर्यास्तद्विरचिताया अपि पूजाया महात्मनो भक्तवत्सलस्य श्रीरामस्य ग्राह्यत्वा-  
दिति भावः । ततस्तदनुज्ञया तस्या शबर्या नियोगेन मनोज्ञानि मनोहराणि विवि-  
धान्यनेकप्रकाराणि विहगकूजितानि शुकसारिकादिपक्षिरुतानि यस्मिन्तत्तथोक्तं मृग-  
गणानां हरिणचमरदुर्वारमृगयूथानां विहरणेन स्वैरसचारेण मनोहरं हृदयानन्दकरं  
गहनपदमरण्यस्थानमवगाह्य प्रविश्य । अथ व्याकोशकुशेशयपरिचयेन सफुल्लकमल-  
परिशालनेन कषायैः सौरभ्यसपन्नैः । ‘प्रफुल्लोत्फुल्लसफुल्लव्याकोशविकचस्फुटा’ ‘सह-  
स्रपत्रं कमलं शतपत्रं कुशेशयम्’ इति चामरः । ‘रागद्रव्ये कषायोऽस्त्रीं निर्यासे  
सौरभे रसे’ इति यादवः । वनदेवतानां या लतादोला लतारूपप्रेङ्खोलिकास्तासामनु-  
कूलैरनुगुणैः स्वप्रयत्नं विनैव ततस्तच्चालनहेतुत्वादिति भावः । कूले पम्पारोधस्या-  
यतलीलापरवशां अविच्छिन्नक्रीडापरतन्त्रा । तिर्यग्दन्तप्रहाररूपव्यापारतत्परा इ-  
त्यर्थः । ये वशानां करिणीनां वल्लभा मत्तमतङ्गजास्तेषां मदाम्बुदानोदकं चुम्बन्त्य-

१ ‘तपस्विन्या’ इति नास्ति क्वचित् २ ‘राम परिगृह्य’ इति पाठः ३ ‘मनोज्ञ-  
कूजितविहगमृग’ इति पाठः ४ ‘विहार’ इति पाठः ५ ‘व्याकोच’ इति पाठः  
६ ‘तटरुहाकार’ इति पाठः

वबध्नन्तीति तथोक्तै । मन्दगन्धसबन्धबन्धुरैरित्यर्थ । 'वशा स्त्री करिणी वन्ध्या' इत्यमर । शम्बरारातिशरधिसदृशानि पञ्चबाणतूणीरसरूपाणीत्युपमा । यानि तदरुहसहकारशिखराणि तीररुहातिसौरभरसालाग्रमञ्जर्य । अत्र शिखरशब्देन तद्रूपमञ्जर्यौ लक्ष्यन्ते । 'शिखर शैलवृक्षाग्रशिखापुलककोटिषु' इति विश्व । तेभ्यो विसरन्ध्रसमानो य आसवासारो मकरन्दवारासपातस्तस्य शीकरकणा एव शेखरा अवतसा येषा तैस्तथोक्तै । माकन्दमकरन्दबिन्दुसदोहसुन्दरैरित्यर्थ । 'आम्रश्चूतो रसालोऽसौ सहकारोऽतिसौरभ', 'शीकरोऽम्बुकणा स्मृता' इति चामर । विविधा नानाप्रकारा लता मल्लिकामालत्यादिस्तबकास्ता एव लासिका नर्तक्य इति रूपकम् । तामा लास्योपदेशे नाट्यक्रियासिक्षणे देशिका गुरव इवाचरन्तो देशिकायमानास्तै । नाट्यविद्याचार्या इव तासा नर्तनप्रवर्तकैरित्यर्थ । आचारक्यजन्ताल्लट शानजादेश । अत्र विचित्रलताचलनेन मारताना देशिकायमानत्वोत्प्रेक्षणात्क्रियानिमित्ता जातिस्वरूपोत्प्रेक्षा । 'नर्तकीलासिके समे', 'ताण्डव नटन नाट्य लास्य नृत्य च नर्तने' इति चामर । काय मित मान प्रमाण यस्य स कायमानोऽङ्गणादौ स्तम्भादिनिर्मितपुरुषप्रमाणोन्नतो मण्डपविशेषस्तत्समानस्तत्सदृश आभोगो विस्तारो येषा तेषु लतागृहेषु लतावितानमयनिकेतनेषु केलिखुब्धाना क्रीडागृधूना लुब्धकपुरघ्नीणा पुलिन्दसुन्दरीणा ये शिथिलधम्मिल्ला विश्रुथकचभारास्तेषु या मल्लिकास्तृणशूल्यकुसुमानि तासा गन्धेन सौरभ्येण मासलै परिपूर्णै । 'कबरी केशवेशोऽथ धम्मिल्ल सयता कचा' इत्यमर । 'मल्ली तु मृत्पात्रतृणशूल्ययो' इति रत्नमालायाम् । मल्लिकाक्षा मलिनचञ्चुरणा हसविशेषा । 'राजहसास्तु ते चञ्चुरणैर्लोहितै सिता । मलिनैर्मल्लिकाक्षा' इत्यमर । तेषा पक्षविक्षोभेन गरुदमिघातेन क्षोदीभूत चूर्णाभूतम् । नीहाराकारेण शकलीकृतमित्यर्थ । तादृश यत्पाथ उदक तदेव पाथेय केवल येषा तै । तत्सहकृतैरित्यर्थ । 'कबन्धमुदक पाथ' इत्यमर । 'क्षोदीभूतम्' इत्यत्राक्षोद क्षोद सपद्यमान क्षोदीभूत इति विग्रह । अभूततद्भावे चिव । 'कुगतिप्रादय' इति समास । पाथेयमित्यत्र पथि साधु पाथेयम् । 'पथ्यतिथिवसतिस्वपतेर्द्वज्' इति ढञ्प्रत्यय । एव शैल्यमान्यसौरभ्यसपन्नैस्तटवनपवनैस्तीरकान्तारमारुतैरनुकम्प्यमानो दोधूयमान सन् । विरहिणा वेदनोदीपकत्वादिति भाव । पम्पा नाम पुष्करिणीममजत । तत्तीर प्रापेल्यर्थ ॥

इति श्रीमत्परमयोगीन्द्रवृन्दमानसेन्दीवरसदोहामन्दानन्दलामाभिवन्दितरघुनन्दनचरणारविन्दमकरन्दास्त्रादनकन्दलितसारस्वतेनाखण्डतप प्रचण्डमुनिप्रकाण्डमण्डलेश्वरशाण्डिल्यमहामुनिगोत्रावतसस्य वञ्चनान्वयसुवापारावारपारिजातस्य धन्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितवर्यस्य तनूजेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया चम्पूरामायणव्याख्याया साहित्यमञ्जूषिकाख्यायामरण्यकाण्ड समाप्त ॥

रामचन्द्रार्थरचिता रामचन्द्रपदार्पिता ।

अरण्यकाण्डव्याख्यासौ पूर्णा मञ्जूषिकाभिधा ॥

## किष्किन्धाकाण्डम् ।

अथ किष्किन्धाकाण्डो व्याख्यायते—

स तां सतां बुद्धिमिव प्रसन्नां पम्पां वियोगज्वरजातकम्पः ।  
विलोकयल्लोकनिविष्टकीर्तिरार्तिं रघूणां प्रवरः प्रपेदे ॥ १ ॥

स तामिति । स विरावखरत्रिशिरोदूषणकबन्वादीनामयत्नसहरणेन प्रसिद्ध-  
पराक्रमयुक्त । अतएव लोकनिविष्टकीर्तिर्जगद्विख्यातयशः सपन्नो रघूणां प्रवरो  
रघुनायकः सतां साधूनां बुद्धिं चित्तवृत्तिमिव प्रसन्ना निर्मलाम् । एकत्र स्वाभा-  
व्यादन्यत्र रागाद्यनुपहतत्वाच्चेति भावः । तां चिकीर्षितरावणवधोपयोगिसुग्रीवा-  
धिष्ठितामृष्यमूकसभीपवर्तिनीं पम्पा विलोकयन्पश्यन् । अतएव वियोगेन सीता-  
विरहशोकातिशयेन यो ज्वरः सतापः । इन्द्रियक्षोभ इति यावत् । तेन जात उत्पन्न  
कम्पो गात्रवेपथुर्यस्य स तथोक्तः सन् । आर्तिं मदनपीडां प्रपेदे प्राप । तस्या  
प्रसन्नत्वेऽपि विरहिणामुद्दीपकत्वात्परामयं व्यथामनुभूवेत्यर्थः । ‘आर्तिं पीडा-  
धनुष्कोट्यो’ इत्यमरः । अत्र बुद्धिमिवेत्येकं पदम् । ‘इवेन सह नित्यसमासो विम-  
त्तयलोपः पूर्वपदप्रकृतिस्वरत्वञ्च’ इति वक्तव्यात् । अतएव समासगा श्रौती  
पूर्णपमा । वृत्तमुपजातिः । अत्रादौ ‘स तां पुष्करिणीं गत्वा पद्मोत्पलझषाकुलाम् ।  
रामः सौमित्रिसहितो विललापाकुलेन्द्रियः ॥’ इति श्रीरामायणकिष्किन्धाकाण्डाद्य-  
पद्यादिमपदप्रयोगेण चातुर्यं दक्षितं कविनेत्यनुसंधेयम् ॥

ततस्तस्यास्तदवने नानानोकहनिवहपरिष्कृते निभृतेतरभ्रमणपर-  
भृतव्रातचञ्चूमयविपञ्चीसमुदञ्चितपञ्चमाञ्चिता संतताकुञ्चितपञ्च-  
शरशरासनवञ्चितपथिकजनसंचारप्रपञ्चा प्रमदचञ्चलचञ्चरीककुल-  
कञ्चुकितमाधवीमाधवीभूतिरुदजृम्भत ॥

तत इति । ततस्तदनन्तरं नानाविधानामनोकहानां चूतचाम्पेयादितरुविशेषाणां  
निवहेन निकुरुम्बेन परिष्कृते भूषिते । ‘सपरिभ्यां करोतौ भूषणे’ इति सुडागमः ।  
तस्यां पम्पायास्तदवने परिसरवर्तिकानने निभृतेतरमनिभृतमतिचपलं भ्रमणमौत्सु-  
क्यप्रयुक्तसभ्रमो यस्य तथोक्तो यः परभृतव्रातः पिकनिकरः । ‘वनप्रियं परभृतं  
कोकिलं पिकं इत्यपि’ इत्यमरः । तस्य चञ्चूमयी त्रोटिरूपा । चञ्चूश्चन्द्रेण कण्ठोऽपि  
लक्ष्यते । तत्रैव खराविर्मात्रात् । ‘चञ्चून्त्रोटिरुमे स्त्रियाम्’ इत्यमरः । ताद्रूप्ये मयद् ।  
‘स्त्रियां पुवत्—’ इत्यादिना पुंवद्भावः । तादृशी या विपञ्ची वीणा । ‘विपञ्ची वल्लकी  
वीणा’ इति वैजयन्ती । ‘वीणा तु वल्लकी । विपञ्ची’ इत्यमरश्च । तस्यां सकाशात्स-  
मुदञ्चिता समुत्पन्ना ये पञ्चमाख्या खरविशेषाः । ‘पिकं कूजति पञ्चमम्’ इत्यभि-  
धानात् । तैरञ्चिता मनोज्ञाः । ‘अञ्चे पूजायाम्’ इतीडागमः । तथा सततं निरन्तर-

माकुञ्चितं शरसवानार्थमवनमित पञ्चशरशरासन मन्मथकार्मुकं तेन वञ्चितो निवारित पथिकजनानां विरहिणा संचारप्रपञ्चो यातायातप्रचारो यस्या सा । तथा प्रमद मकरन्दलाभात्प्रमत यच्चञ्चरीककुल रोलम्बनिकुरम्ब तेन कञ्चुकिता कञ्चुकवत्कृता । आवेष्टिता इत्यर्थः । 'तत्करोति-' इति ण्यन्तात्कर्मणि क्त । ता माधव्योऽतिमुक्तलता यस्या सा । 'इन्दिन्दिरश्चञ्चरीको रोलम्बो बम्भरश्च स', 'अतिसुक्त पुण्ड्रक स्याद्वासन्ती माधवी लता' इति चामर । यद्वा मधोर्वसन्तस्येय माधवी । 'मधुर्वसन्ते चैत्रेऽथ' इति विश्व । 'तस्येदम्' इत्यण् । 'टिङ्माणञ्' इत्यादिना ङीप् । भूति सपदुदजृम्भतोऽजृम्भितवती । 'भूतिर्भस्मनि सपदि' इत्यमर ॥

यत्र कान्तैर्वियुक्तानां युक्तानामपि सुभ्रुवाम् ।

दोलाकर्म वितन्वन्ति मनांसि च वपूषि च ॥ २ ॥

यत्रेति । यत्र यस्मिन्वसन्तसमये कान्तैः प्रियतमैर्वियुक्तानां कान्तैर्युक्तानामपि सुभ्रुवा सुन्दरीणां मनांसि हृदयानि च वपूषि शरीराणि च दोलाकर्म दोलालीला वितन्वन्ति कुर्वन्ति । विरहिणा मनांसि प्रियवियोगवेदनया दोलायमानानि भवन्ति । प्रियसगतानां वपूषि तु वसन्तोत्सवे प्रियैः साकं दोलाखेलनलाभात्तादृशखेलनजनितसुखमनुभवन्तीत्यर्थः । अतएव यथाक्रममन्वयात्क्रमापरनामा यथासख्यालकारः । तथा मनसा वपुषा वर्ण्यतया प्रकृतानामेव दोलाकर्मवितन्वनक्रियारूपधर्मसंबन्धेनौपम्यस्य गम्यमानत्वात्केवलप्रकृतगोचरा तुल्ययोगितेय चोक्तालकारेणाङ्गेन सकीर्यते ॥

करतलैरपचायमथेक्ष्णैरपचयं च वनेषु जनेषु च ।

सुमनसां मनसामपि यद्दिने विरचयन्ति विलोलविलोचनाः ॥ ३ ॥

करतलैरिति । यद्दिने । यस्य वसन्तस्य दिनेष्वित्यर्थः । विलोलविलोचनाश्चञ्चलाक्ष्य करतलैर्निजहस्तप्रदेशैर्वनेषु वनेषु । सुमनसा पुष्पाणाम् । 'स्त्रिय सुमन्स पुष्पम्' इत्यमर । अपचीयत इत्यपचाय लवनम् । उपसृष्टाद्बुन् । अथेति वाक्यारम्भे । ईक्ष्णैर्दृष्टिर्मिर्जनेषु मनसाम् । अपचीयत इत्यपचयमपहारम् । आकर्षणमिति यावत् । 'अपहारस्त्वपचय' इत्यमर । विरचयन्ति वितन्वन्ति । अलकारौ पूर्ववदुभेयौ । द्रुतविलम्बितवृत्तम् । 'द्रुतविलम्बितमाह नभौ भरौ' इति लक्षणात् ॥

तस्मिन्नसमशरसमरसमये पम्पां समया पर्यटन्पर्याकुलहृदयो हृदयदयितां हृदि लक्षयंलक्ष्मणमिदमभाषत ॥

तस्मिन्निति । तस्मिन्नसमशरसमरसमये पञ्चबाणरणकाले । वसन्तसमय इत्यर्थः । पम्पा समया पम्पाया समीपे । 'समयानिकषाशब्दौ सामीप्येऽप्यव्यये मतौ' इति हलागुध । 'अभित परित समयानिकषाहाप्रतियोगेष्वापि दृश्यते' इति द्वितीया । पर्यटन्सचरन् । पर्याकुलहृदयो व्याकुलान्त करण श्रीरामो हृदयदयिता



सीता हृदि लक्ष्म्यग्निरन्तरभावनया हृदये विलोकयन् । लक्ष्मणं प्रतीदमनेन प्रकारे-  
णाभाषतावोचत् ॥

तत्प्रकारमेवाह—

आधौ सिद्धौषधिरिव हिता केलिकाले वयस्या

पत्नी त्रेतायजनसमये क्षत्रियाण्येव युद्धे ।

शिष्या देवद्विजपितृसमाराधने बन्धुरातौ

सीता सा मे शिशिरितमहाकानने का न जाता ॥ ४ ॥

आधाविति । अत्र यत्तदोर्नित्यसबन्वाहुत्तरवाक्ये तच्छब्दस्य विद्यमानत्वा-  
द्यच्छब्दोऽध्याहार्यः । या सीता मे ममाधौ मानसव्यथाया सत्याम् । ‘पुस्याधि-  
मानसी व्यथा’ इत्यमरः । आधिग्रहणेन तज्जन्यशारीरामयो लक्ष्यते । सिद्धौषधिरिव  
सजीविन्याद्यौषधिविशेष इव । हिता पथ्या । आरोग्यकरीत्यर्थः । तादालिकोप-  
चाराचरणहितोपदेशादिनाधि निरस्य तज्जनितव्याधेरपि निवर्तकत्वादिति भावः ।  
तदुक्तं ज्ञानवासिष्ठे—‘आधिजा व्याधयस्तत्र द्रव्यमन्त्रशुभकर्मैः । चिकित्सनादिशा-  
स्त्रोक्तैर्नश्यन्ति त्वं च वेत्सि तत् ॥’ इति । केलिकाले क्रीडासमये वयस्या सखी ।  
अनपायिनीत्यर्थः । ‘आलि सखी वयस्या च’ इत्यमरः । तथा त्रेतायजनसमये  
त्रेताया आहवनीयाद्यभिन्नयस्य यजनसमये हविरादिद्रव्यदानपूजाकाले । ‘त्रेता ल-  
भिन्नये युगे’ इत्यमरः । त्रेताशब्दो व्याख्यातो बालकाण्डे ‘त्रयस्त्रेतामितेजस’ इत्यत्र ।  
पत्नी सहधर्मिणी । पत्युरनया यज्ञ सपद्यत इति पत्नीति विग्रहः । ‘पत्नी पाणि-  
गृहीती च द्वितीया सहधर्मिणी’ इत्यमरः । युद्धे क्षत्रियाण्येव क्षत्रियकुलोद्भवैव ।  
क्षत्रयुक्तधर्मोपदेशतत्परैवेत्यर्थः । पलायनाद्युपदेशव्यवच्छेदकोऽयमेवकारः । ‘अर्य-  
क्षत्रियाभ्या च’ इति स्त्राथैर् ङीप् । आनुगागमश्च । तथा देवानामिष्टदेवानाम्,  
द्विजाना वसिष्ठादिब्राह्मणानाम्, पितृणा दशरथकौसल्यादीना च समाराधने पूजाया  
विषये शिष्या अन्तेवासिनी । भयभक्तिश्रद्धापूर्वकमुचितोपचारकरणतत्परेत्यर्थः ।  
‘छात्रान्तेवासिनौ शिष्ये’ इत्यमरः । तथा आर्तावागन्तुकपीडाया सत्या बन्धु  
प्रियसुहृत् । हितोपायोपदेशादिना तन्निरसननिपुणेत्यर्थः । जातेति सर्वत्रानुषज्यते ।  
सा सीता मे मम शिशिरित खसाहचर्येण पूर्वं शिशिरीकृत यन्महाकाननं महारण्यं  
तस्मिन्का न जाता कापि नाभूत् । आध्यादिषु पूर्वं तत्तदनुगुण्येन तथा तथा  
जाता, इदानीं तस्मिन्महारण्ये न कापि जातेति महत्कृष्टमापन्नमित्यर्थः । ईदृग्गु-  
णगणशालिन्या सीताया विरहे कथं मम निर्वाह इति भावः । सिद्धौषधिरिवेत्यु-  
पमा सप्तम्या । अन्यत्र रूपकमित्यनयो सृष्टिः । मन्दाक्रान्तावृत्तम् ॥

मलयगिरिचरोऽयं मन्मथाधोरणाज्ञा-

मथितपथिकवर्गो मारुतव्यालहस्ती ।

विरचयति मदीये शैत्यसौरभ्यमान्यै-

स्त्रिविधमदसमृद्धो मानसे वप्रलीलाम् ॥ ५ ॥

मलयेति । मलयगिरिचरो मलयाचलवर्ती । एकत्र दाक्षिणात्यत्वादप्यत्र तद्भवत्वाच्चेति भावः । तदुक्तम्—‘हिमवन्दिन्द्रव्यमलया गजाना प्रभवा नगा’ इति । तथा मन्मथ एवाधोरणो हस्तिपक्षस्तस्याज्ञया नियोगेन मथितो व्याकुलितो मदि-  
तश्च पथिकवर्गः पान्थनिवहो येन स तथोक्तः । एकत्रोद्दीपकत्वादप्यत्र निरङ्कुशत्वा-  
च्चेति भावः । ‘आधोरणा हस्तिपका हस्त्यारोहा निषादिन’ इत्यमरः । अयं प्रव-  
र्तमानो मारुत एव व्यालहस्ती दुष्टगजः । ‘व्यालो दुष्टगजे सर्पे’ इत्यभिधानात् ।  
व्यालशब्देनैव हस्तिप्रतीतौ पुनर्हस्तिग्रहणं करिकलभकर्णावतसाविव द्रष्टव्यम् । शैत्य-  
सौरभ्यमान्धैस्त्रिविधस्त्रिप्रकारो यो मदो दानोदक परप्रहरणहेतुभूतदर्पो वा तेन  
समृद्धः सपूर्णः सन् । शैत्यादिगुणत्रितयरूपमदोन्मत्त इत्यर्थः । मदीये मानसे वप्र-  
लीलासुखातकेलि विरचयति तनोति । अत्यन्तवैकल्यापादकवेदनोत्पादनेन मन्मनो-  
विदारणं करोतीत्यर्थः । ‘उत्खातकेलि शृङ्गाद्यैर्वप्रक्रीडा निगद्यते’ इति शब्दार्णवे ।  
हस्तिमात्रस्यैव वप्रक्रीडा दुःसहा । तस्य तु पुनराधोरणाज्ञप्तत्वं दुष्टत्वं त्रिविधमद-  
समृद्धत्वं च यदि तदा किमु वक्तव्यमिति भावः । मारुते शैत्यादिगुणवर्णेन कविस-  
मयसिद्धत्वादिति द्रष्टव्यम् । अत्र मारुते व्यालहस्तिस्वरूपणान्मन्मथस्याधोरणरूपण  
गम्यत इत्येकदेशवर्ति सावयवरूपकम् । मालिनीवृत्तम् ॥

ततो दुःसहविरहकृशानुभावं कृशानुभावं भावसंभुक्षणविचक्षण-  
लक्ष्मणवचनधार्यमाणधैर्यं राघवमग्रतः सुग्रीवो विलोक्य वालिप्र-  
हितापसर्पधिया सुदूरमपससर्पः ॥

तत इति । ततो भीषणानन्तरं दुःसहं सोढुमशक्यो यो विरहकृशानोर्विरहा-  
नलस्य भावश्चेष्टा । व्यापार इति यावत् । तेन कृशः क्षीणोऽनुभावः सामर्थ्यं चित्त-  
स्वास्थ्यं यस्य त तथोक्तम् । ‘कृशानु पावकोऽनल’ इत्यमरः । अनुगतो भावोऽनु-  
भाव इति घञन्तेन प्रादिसमासः । न तूपसृष्टाद्व्यप्रत्ययः । ‘त्रिणीभुवोऽनुपसर्गे’  
इत्यनुपसर्गाद्भवतेर्धैर्यविधानात् । अतएव काशिकायाम्—‘कथं प्रभावो राज्ञा प्रकृत्यो  
भाव इति प्रादिसमासे’ इति चोद्यपरिहारौ । भावसंभुक्षणं स्वभावानुसंधानम् । पुनः  
प्रकृतिप्रापणमिति यावत् । धुक्षेर्ल्युट् । तत्र विचक्षणानि निपुणानि लक्ष्मणवच-  
नानि तैर्धार्यमाणं धारणविषयीक्रियमाणं धैर्यं चित्तस्थैर्यं येन तं तथोक्तम् । ‘सत्सम्भ  
राम भद्रं ते मा शुचः पुरुषर्षभ । नेदृशानां मतिर्मन्दा भवत्यकलुषात्मनाम् ॥’  
इति श्रीरामायणे लक्ष्मणोक्तवचनालम्बितधैर्यमित्यर्थः । ‘भावः सत्तास्वभावाभिप्राय-  
चेष्टात्मजन्मसु’ इत्यमरः । राघवः श्रीराममग्रतः पुरोभागे सुग्रीवो विलोक्य दृष्ट्वा  
वालिना प्रहितो वृत्तान्तपरिज्ञानार्थं प्रेषितो योऽपसर्पो गूढचारः स इति विया ।  
तद्भ्रान्त्येत्यर्थः । ‘अपसर्पश्चरः स्पशः । चारश्च गूढपुरुषः’ इत्यमरः । सुदूरमतिवि-  
प्रकृष्टमपससर्पापसृतवान् । पूर्वाविष्ठितस्थलं परित्यज्य स्थलान्तरं जगामेत्यर्थः ॥

स तु संमन्त्र्य मन्त्रिभिस्तयोराशयमवजिगमिषुः प्रभञ्जनात्मजं  
प्राहिणोत् ॥

स इति । स तु सोऽपि सुग्रीव । षाड्गुण्यचिन्तन मन्त्र स एषामस्तीति मन्त्रिण । तैरमात्यै सह । ‘मन्त्री धीसचिवोऽमात्य’ इत्यमर । अत्र सहादिशब्दा-  
प्रयोगेऽपि तदर्थगम्यताया ‘वृद्धो यूना’ इति ज्ञापनात्तृतीया । समन्त्र्य सम्यग्वि-  
चार्य तयो रामलक्ष्मणयोराशयमभिप्रायमवजिगमिषुः अवगन्तुमिच्छु । जिज्ञासु स-  
न्नित्यर्थ । अवपूर्वाद्गमे सन्नन्तादुप्रत्यय । प्रभञ्जनात्मज पवमानतनय हनूमन्त  
प्राहिणोत्प्रेषितवान् । तत्समीपमिति शेष । तस्यैव महाबुद्धिसपन्नत्वेन दूत्ये प्रेषणी-  
यत्वादिति भाव ॥

सोऽपि श्रीराम प्रति जगामेत्याह—

तपनपवनयोर्यः प्राप्तवान्पुत्रभावं

शतमखकृतपालिर्विद्यया जन्मना च ।

स तु दशमुखकीर्तिस्तोमसोमस्य पक्ष-

श्चरम इव तनूमान्प्राप रामं हनूमान् ॥ ६ ॥

तपनेति । यो हनूमान्विद्यया सकलशास्त्राभ्यासेन जन्मनोत्पत्त्या च हेतुना त-  
पनपवनयो सूर्यपवमानयो पुत्रभावपुत्रत्वं प्राप्तवान्गतवान् । ‘मार्तण्डस्त्वब्रवीत्तत्र  
भगवास्त्रिमिरापह । तेजसोऽस्य मवीयस्य ददामि शतिका कलाम् ॥ यदा च शा-  
स्त्राण्यध्येतुं शक्तिरस्य भविष्यति । तदास्य शास्त्रं दास्यामि येन वाग्मी भविष्यति ॥  
भविता त्रिषु लोकेषु न कश्चिच्छास्त्रदर्शन ॥’ इत्युत्तरकाण्डे भगवत सूर्याल्लव-  
लकथनात्तत्सकाशात्सकलशास्त्राध्ययनेन सूर्यपुत्रत्व प्राप्तवान् । शिष्यस्योपाध्याय-  
पुत्रत्व चोक्त श्रीरामायणे वालिन प्रति श्रीरामवाक्यम्—‘ज्येष्ठप्राता पिता वापि  
यश्च विद्या प्रयच्छति । त्रयस्ते पितरो ज्ञेया धर्म्यं च पथि वर्तिन ॥’ इति । ‘धर्म-  
श्चेदत्र कारणम्’ इति पाठान्तरम् । ‘जनिता चोपनेता च यश्च विद्या प्रयच्छति ।  
अन्नदाता भयत्राता पञ्चैते पितर स्मृता ॥’ इति । तथा ‘तत्र राजा प्रशस्तश्च  
केसरी नाम वै पिता । तस्य भार्या बभूवैषा ह्यज्जनेति परिश्रुता ॥ जनयामास तस्या  
वै वायुरात्मजमुत्तमम् ॥’ इति तत्रैवोक्तत्वाज्जन्मना वायुपुत्रत्वं च प्राप्तवानित्यनुस-  
धेयम् । अतएव यथाक्रममन्वयाद्यथासख्यालकार । तथा शतमखेनेन्द्रेण कृता विर-  
चिता पालिरङ्गो वामहनुमन्नरूपो यस्य स तथोक्त । बाल्ये क्षुधार्तस्य फलमोहात्सूर्य  
ग्रहीतुकामस्यास्येन्द्रवज्राभिघातेन गिरिपतनस्येव हनुमन्नस्य जातत्वादिति भाव ।  
‘पालि ह्ययश्चङ्कपङ्क्तिषु’ इत्यमर । एतेन बाल्य एवेन्द्रवज्रप्रहारसहनशक्त्यास्य कि  
वक्तव्यं शक्तिसपन्नत्वमिति सूच्यते । तथा चोक्तगुणविशिष्टतास्यैव दूतत्व युक्तमि-  
त्यवगम्यते । यथाह कामन्दक —‘प्रगल्भ स्मृतिमान्वाग्मी शस्त्रे शास्त्रे च निष्ठित ।  
अभ्यस्तकर्मा नृपतेर्दूतो भवितुमर्हति ॥’ इति । दशमुखस्य रावणस्य कीर्तिस्तोमो

यशोमण्डल स एव सोमश्चन्द्रस्तस्य तनूमान्मूतिमान् । 'स्त्रिया मूर्तिस्तनुस्तनू' इत्यमर । चरम पक्ष कृष्णपक्ष इवेत्युत्प्रेक्षा । कालक्रमेणास्य तत्क्षयकरत्वादिति भाव । स तु सोऽपि हनूमान् । 'शरादीना च' इति दीर्घ । राम प्राप । उक्तालकारयो ससृष्टि । मालिनीवृत्तम् ॥

**स एव स्वीकृतमिंश्रुवेषः सविनयमेतावावभाषे ॥**

स इति । स्वीकृतमिंश्रुवेष स्वीकृतसन्यासिवेष स एव हनूमान् । चाराणा तथैवाचारादिति भाव । 'मिंश्रुरूप ततो भेजे चारबुद्धितया कपि' इति श्रीमद्रामायणे सविनयं सप्रश्रयम् । एतौ रामलक्ष्मणावावभाष उवाच । अत्र महापुण्यस्य परमभागवताग्रगण्यस्य हनूमतोऽपि रूपान्तरस्वीकरणे किमुतातिक्करस्य दुर्विनीतस्य रावणस्य सीतापहरणसमस्य इत्यनुसंधेयम् ॥

भाषणप्रकारमेवाह—

**भवन्तौ कान्ताकारौ कान्तारं कथमिदमवातरतम् ॥**

भवन्ताविति । कान्ताकारौ मनोहररूपौ । 'कान्त मनोहर रुच्यम्' इत्यमर । भवन्ताविदमेतत् । दुष्प्रवेशमित्यर्थ । कान्तार काननम् । 'गहन कानन वनम् । कान्तारम्' इत्यमर । कथ केन हेतुनावातरतमवतीर्णवन्तौ । प्रविष्टवन्तावित्यर्थ ॥

**विचित्रतरजिष्णुकोदण्डमण्डितावपि दिनस्यास्य सुदिनत्वाद्भवन्तौ न जीमूतौ ॥**

विचित्रतरेति । किंच विचित्रतराभ्यामत्यन्ताश्चर्यकराभ्या जिष्णुकोदण्डाभ्या जैत्रचापाभ्याम्, तथा विचित्रतरेण नानावर्णसपूर्णत्वादतिचित्रेण जिष्णुकोदण्डेन्द्रधनुषा च मण्डितौ । 'मण्डि भूषायाम्' इति धातो कर्मणि क्त । 'जिष्णु शक्रे धनजये जैत्रे च' इति विश्व । तथाप्यस्य दिनस्य सुदिनत्वाद्युष्मदर्शनात्, मेघच्छन्नत्वाभावेन च सुदिनत्वाद्धेतो । भवन्तौ युवा जीमूतौ मेघौ न भवत इत्यर्थ । तथा चेत् । 'मेघच्छन्नेऽहि दुर्दिनम्' इत्यभिधानाद्दुर्दिनत्वमेव स्यादिति भाव । 'जीमूतौ मेघपर्वतौ' इत्यमर । जीमूतशब्दो व्याख्यात ॥

**जटावल्कलयुतावपि जङ्गमत्वाद्भवन्तौ न कल्पवृक्षौ ॥**

जटेति । किंच जटावल्कलैर्ग्रथितकवचवल्कलवसनै शिखात्रिभिश्च युतौ सहितावपि । 'शाखाशाले शिफाजटे', 'लक्खी वल्क वल्कलमस्त्रियाम्' इति चामर । जङ्गमत्वात्सचारशीलत्वाद्भवन्तौ कल्पवृक्षौ न भवत । तथात्वे स्थावरत्व स्यादिति भाव ॥

**तमोपहालोकैकलितावपि यौगपद्यभास्वरसानिध्याद्भवन्तौ न पुष्पवन्तौ ॥**

१ 'मिंश्रुक' इति पाठ २ 'भवन्तौ कनरौ' इति पाठ, ३ 'ललितौ' इति पाठ .  
४ 'भास्वरतेज सानिव्यात्' इति पाठ

**तमोपहेति ।** किञ्च तमोपहालोकेनाज्ञाननिरासकदर्शनेन तद्भ्रान्तविध्वंसकद्यो-  
तनेन कलितौ युक्तौ । 'राहौ ध्वान्ते गुणे तम', 'आलोकौ दर्शनोद्योतौ' इति  
चामर । तथापि यौगपद्यभास्वरयोर्युगपत्प्रकाशनशीलयोर्युवयो सानिध्यात्सनिवा-  
नाद्धेतो । भवन्तौ पुष्पवन्तौ दिवाकरनिशाकरौ न भवत । तथात्वे यौगपद्यभा-  
स्वरसानिध्यमेव न स्यादिति भाव । अतः कौ युवामिति वाक्यशेष । 'स्येशभा-  
सपिसकसो वरच्' इति वरच् । पुष्प विकासोऽनयोरस्तीति पुष्पवन्ताविति विग्रह ।  
'एकयोक्त्या पुष्पवन्तौ दिवाकरनिशाकरौ' इत्यमर । अत्र स्थानत्रयेऽपि श्लेषभङ्ग्या  
जीमूतत्वादिना सदिह्य सुदिनादिहेतुभिर्निषेधेऽपि निश्चयपर्यवसानाभावाच्छेषसमा-  
हितविरोधानुप्राणितशुद्धविषय सदेहालंकार । 'विषयो विषयी यत्र सादृश्यात्कवि-  
समतौ । सदेहगोचरौ स्याता सदेहालकृतिभिधा ॥' इति लक्षणात् ॥

**कुशस्तम्भेऽपि संभूतं सौरभ्यमिव भासते ।**

**तपोवेषेऽपि सौन्दर्यं युवयोर्युवयोगिनोः ॥ ७ ॥**

**कुशेति ।** कुशस्तम्भे दर्भकाण्डे । अपिशब्दो विरोधसूचक । तत्र यदाकदापि  
सौरभ्यानुदयादिति भाव । संभूत समुत्पन्न सौरभ्यमामोद इव । तपोवेषे । जटाव-  
ल्कलधारणरूपतपस्विवेषसमुचितवेषेऽपीत्यर्थ । युवानौ च तौ योगिनौ च तयो-  
र्युवयोगिनोस्तरुणतपस्विनोर्युवयोर्भवतो सौन्दर्यं रामणीयक भासते प्रकाशते ।  
भवतोऽरिव तपस्विषु सौन्दर्यावभासन न कुत्रचिदपि दृष्टचरम् । अतो युवामपूर्व-  
तपस्विनाविल्याशय । अत्र कुशस्तम्भस्य पवित्रत्वादिधर्मैः प्रशस्तत्वेऽपि हेन इव  
तस्य कदापि सौरभ्यासम्भवादभूतोपमेयम् । तथा च परमपवित्रत्वनिरुपमसौन्दर्यस-  
पन्नत्वादिवस्तु व्यज्यते ॥

अथ महता निकटे कपटमनुचितमिति मत्वा स्वाशय प्रकाशयन्नाह—

**युष्मद्वार्तासुधास्वादलुब्धयोः श्रोत्रयोः सुखम् ।**

**स्वयमेव ग्रहीतुं मे जिह्वा प्रह्ला प्रवर्तते ॥ ८ ॥**

**युष्मदिति ।** युष्मद्वार्ता युष्मद्वृत्तान्तः सैव सुवामृतं तस्यास्वादे लुब्धयोर्युग्मो ।  
युष्मन्सुखाद्भवदीयवार्ताकर्णनलोद्धपयोरित्यर्थ । श्रोत्रयोर्मदीयकर्णयोः सुखमानन्द  
कर्म मे मम जिह्वा रसना । 'रसज्ञा रसना जिह्वा' इत्यमर । स्वयमेव ग्रहीतुमनुभ-  
वितुं प्रह्ला नम्रा सती प्रवर्तते । युष्मच्छ्रीमुखाद्भवदीयवार्तामनाकर्ण्यैव महत्सदर्श-  
नजनितप्रभाववशादहमेव त्वा वक्तुं प्रवृत्तोऽस्मीत्यर्थ ॥

**कश्चिदस्ति समस्तवानरपतिः सुग्रीव इति ॥**

**कश्चिदिति ।** सुग्रीव इति नाम्ना प्रसिद्ध कश्चित्समस्तवानरपतिः सर्वैकपीश्व-  
रोऽस्ति वर्तते ॥

अस्तु । ततः किं तत्राह—

**तेन भ्रातृमयादृष्यमूकमुपाश्रितेन युवाभ्यां संमं सख्यमिच्छता**

प्रेषितं हनूमदभिधानं भिक्षुरूपच्छन्नं वानरमिमं जनमाञ्जनेयं प्रभ-  
ञ्जनसंजातं जानीतमिति ॥

तेनेति । भ्रातुर्वालिनो भयाद्धेतोर्ऋष्यमूक ऋष्यमूकाख्य गिरिमुपाश्रितेनाधि-  
ष्ठितेन । मतङ्गशापात्तस्य तत्रागन्तुमशक्यत्वादिति भावः । अतएव युवाभ्यां सम-  
भवश्चा साक सख्य मैत्रीमिच्छता बाह्वता तेन सुग्रीवेण प्रेषित वृत्तान्तपरिज्ञानार्थं  
ग्रहितम् । अतएव भिक्षुरूपेण सन्यासिवेषेण छन्न गुप्तमिममेन जनमाञ्जनेयमञ्जना-  
गर्भसभूतम् । 'स्त्रीभ्यो ढक्' । प्रभञ्जनाद्वीजनिषेक्तु पवनात्सजातं समुत्पन्नम् ।  
'नमस्वद्वातपवनपवमानप्रभञ्जना' इत्यमरः । हनूमानित्यभिधानं यस्य त तथोक्तं  
हनूमदभिधानं वानरं जानीतमवधारयतमित्यावभाष इति सबन्धः ॥

ततस्तदीयं वचनमाकर्ण्य कर्णयुगलसुधावर्षिं देवर्षिप्रतिमो दाश-  
रथिस्तमुपाश्लिष्य तद्दर्शितेन पथा विरचितभुवनसौख्यं सख्यं तप-  
नतनयेन साकमग्निसाक्षिकमकरोत् ॥

तत इति । ततस्तदनन्तरम् । कर्णयुगलसुधावर्षिं । स्वाभिलषितार्थवेदकत्वा-  
च्छ्रवणानन्दकरमित्यर्थः । तदीयं हनूमत्सबन्धि वचनमाकर्ण्य । देवर्षिप्रतिमं स्व-  
माहात्म्याद्देवषिसदृशं । महादुभाव इत्यर्थः । दाशरथि श्रीरामः । सानुज इति शेषः ।  
त हनूमन्तमुपाश्लिष्य । आरुह्येत्यर्थः । 'पृष्ठमारोप्य तौ वीरौ जगाम कपिकुञ्जर'  
इति श्रीरामायणवचनादिति भावः । तद्दर्शितेन हनूमन्निर्दिष्टेन पथा मार्गेण । गत्वेति  
शेषः । तपनतनयेन साकं सुग्रीवेण सह विरचितभुवनसौख्यमुत्पादितनिखिललो-  
कानन्दम् । तस्य सकललोककण्टकरूपावणसहारमूलत्वादिति भावः । सख्यं मैत्रीम् ।  
'सख्युर्य' इति यप्रत्ययः । अग्निं साक्षाद्गृष्ट्वा यस्मिन्कर्मणि तद्यथा तथा अ-  
ग्निसाक्षिकमकरोत् । 'साक्षाद्गृष्टरि सज्ञायाम्' इति साक्षाच्छब्दादिनिप्रत्ययः । ततः  
शैषिकं कप्रत्ययः । 'स्वरक्षणेऽप्यशक्तस्य को हेतुः पररक्षणे' इति न्यायेनान्यो-  
न्यारुचिर्न जाता । अवश्यभाविनः कार्यस्य ब्रह्मणापि निवर्तयितुमशक्यत्वादिति  
भावः । तथाच रामायणम्—'ततोऽग्निं दीप्यमानं तौ चक्रतुश्च प्रदक्षिणम् । सुग्रीवो  
राघवश्चैव वयस्यत्नमुपागतौ ॥' इति ॥

योगं वितन्वति हनूमति राघवस्य

वैवस्वतेन हरिणा समवर्तिना च ।

मेने विधिर्घटयितुं कपिमिन्द्रपुत्रं

वैवस्वतेन हरिणा समवर्तिना च ॥ ९ ॥

योगमिति । हनूमत्याञ्जनेये राघवस्य विवस्वतः सूर्यस्यापत्येन वैवस्वतेन । 'त-  
स्यापत्यम्' इत्यण् । समं वर्तितुं शीलमस्यास्तीति समवर्तिना । सर्वदापि साम्येनैव  
वर्तनशीलेनेत्यर्थः । ताच्छील्ये णिनि । हरिणा कपिना सुग्रीवेण योगं सगति

१ 'हनूमदभिधानं दधानम्' इति पाठः २ 'प्रतिच्छन्नम्' इति पाठः ३ 'इमं  
जनम्' इति नास्ति क्वचित् ४ 'हरिम्' इति पाठः

वितन्वति कुर्वति सति । 'योग सनहनोपायध्यानसगतियुक्तिषु' इत्यमर । विधिदैवं च । 'विधिर्विधाने दैवेऽपि' इत्यमर । इन्द्रपुत्र कपिम् । वालिनमित्यर्थः । वैवस्वतेन सूर्यतनयेन समवर्तिना । प्राणिना कर्मानुरूपदण्डप्रवर्तनशीलनेत्यर्थः । हरिणा यमेन घटयितु मेने । श्रीरामसुग्रीवसख्यान्मृत्यु प्रत्यासन्नो वालिन इति फलितार्थः । 'श्राद्धदेवो वैवस्वतोऽन्तकः', 'समवर्ती परेतराद्', 'यमानिलेन्द्रचन्द्रार्कविष्णुसिंहाशुवाजिषु । शुकाहिकपिभेकेषु हरिर्ना कपिले त्रिषु ॥' इति चामर । अत्र विधेरी-दृक्प्रननासबन्धेऽपि तत्सबन्धकथनादतिशयोक्तिभेदः । तथा द्वितीयपादस्य चतुर्थे सयमनात्सदृश्यमक शब्दालकारः । वसन्ततिलकावृत्तम् ॥

ततस्तत्क्षणसंभूतविस्मम्भाय प्रतिश्रुतवालिबधाय कथितनिजमन्मथदशाय दाशरथये सुग्रीवो दशग्रीवनीयमानसीतापातितानि कानिचिदाभरणान्यदर्शयत् ॥

तत इति । ततस्तदनन्तरम् । तत्क्षणसंभूत सख्यकरणक्षण एव सजात विस्मम्भो विश्वासो यस्य तस्मै । तत्समागमस्य सद्य एव प्रत्ययजनकत्वादिति भावः । 'समौ विस्मम्भविश्वासौ' इत्यमर । प्रतिश्रुतः प्रतिज्ञातो वालिवयो येन तस्मै । भवद्वेषिण वालिन हला तारया सह तत्साम्राज्यं तुभ्यं दास्यामीति कृतप्रतिज्ञायेत्यर्थः । 'अङ्गीकृतमाश्रुतः प्रतिज्ञातम्' इत्यमर । कथिता उक्ता निजा स्वीया मन्मथदशा सीताविरहप्रयुक्तमन्मथावस्था येन तस्मै । प्रियतमाविद्योगेनाहमेवं विषण्णो जातः, तत्त्वयावश्यं तदन्वेषणार्थं प्रयत्नं कर्तव्यं इत्यावेदितात्मीयवेदनायेत्यर्थः । 'दशा वर्तावस्थायाम्' इति विश्वः । दाशरथये श्रीरामाय । सुग्रीवः । दशग्रीवेण रावणेन नीयमानया हियमाणया सीतया पातितानि त्यक्तानि कानिचित्कियन्त्यप्याभरणानि भूषणान्यदर्शयद्दर्शयामास ॥

प्रत्यर्पितानां कविपुंगवेन रामः स्वकान्ताधृतभूषणानाम् ।

संस्कारहान्या परिधूसराणां प्रक्षालनं बाष्पजलैश्चकार ॥१०॥

प्रत्यर्पितानामिति । रामः कविपुंगवेन कपिश्रेष्ठेन सुग्रीवेण प्रत्यर्पितानाम् । तथा संस्कारहान्या अक्षालनेन शोधनाभावात्परिधूसराणां परितो मलिनानां स्वकान्ताधृतभूषणानां बाष्पजलैर्निजनेत्राम्बुभिः प्रक्षालनं परिशोधनम् । निर्मलभावमिति यावत् । चकार । तानीमानि खलु तदीयानि भूषणानीति पुनः पुनः पश्यन्नश्रूणि मुमोचेत्यर्थः । अत्र क्षालनकरणासबन्धेऽपि तत्सबन्धोक्तेरतिशयोक्तिः । तथाच तस्य तादृशी प्रियतमाविषयप्रेमातिभूमिरिति वस्तु व्यज्यते । इन्द्रवज्रावृत्तम् ॥

ततः सौमित्रिफणितनिर्वन्धसंधुक्षितधैर्येण रामेणानुयुक्तो वालिवैरकारणं भानुसूनु रित्थमकथयत् ॥

तत इति । ततो भूषणदर्शनजनितशोकानन्तरं सौमित्रिफणितैर्महात्मनस्तव नैव शोकलालसत्त्व युक्तमित्याद्युपलालनवाक्यैर्यो निर्वन्धस्त्वेन संधुक्षितं सदानित

धैर्यं यस्य तेन । लक्ष्मणवाक्यवशात्पुनः प्रकृतिमापन्नेनेत्यर्थः । रामेण । भानुसूनु-  
सुग्रीव । बालिवैरकारणमनुयुक्तं पृष्टं सन् । अनुपूर्वाद्युजे कर्मणि क्त । 'प्रश्नो-  
ऽनुयोगः पृच्छा च' इत्यमरः । अतएव दुहादित्वाद्विकर्मकत्वम् । इत्थमकथयत्कथ-  
यामास ॥

तत्प्रकारमेव विवृणोति—

पुरा खलु निखिलरिपुकुलतिमिरनिचयमरीचिमालिनं वालिनं  
मायावी नाम दानवः कश्चन दुन्दुभेर्भ्राता युद्धाय रुद्धा तद्वलचालि-  
तधृतिरुरगनगरकुह्रैर्मगाहत ॥

पुरेति । पुरा पूर्वकाले । खलुशब्दो वाक्यालकारे । निखिलरिपुकुलमशेषशत्रु-  
मण्डलमेव तिमिरनिचयोऽन्धकारपटल तस्य मरीचिमालिनं सूर्यम् । सकलशत्रुकु-  
लसंहारिणमित्यर्थः । वालिनम् । दुन्दुभेर्भ्राता ज्येष्ठः । मायावीति यथार्थनाम्ना प्र-  
सिद्धः । 'अस्मायामेधास्त्रजो विनि' इति मत्वर्थार्थो विनिप्रत्ययः । कश्चन कोऽपि  
दानवः । युद्धाय युद्धं कर्तुम् । रुद्धा निरुध्यः । तस्य वालिनो बलेन पराक्रमेण  
चलिता भ्रष्टा धृतिर्वैर्यं यस्य स तथोक्तः सन् उरगनगरकुह्रं पातालगुह्यमगाहत  
आविशत् ॥

तदनु गुह्रां गाहमानेन मानशालिना हेममालिना वालिना बिल-  
मुखपालनाय निहितस्तस्योत्थानवेलां परिपालयन्नहं चिरकाले व्य-  
तीते फेनस्त्यानं मांसविंसृतमसृक्पूरमवेश्य भ्राता मे निहत इति  
निश्चिनवम् ॥

तदन्विति । तदनु तदनन्तरं गुहा दानवप्रविष्टकुह्रं गाहमानेन प्रविशता ।  
कृतः । मानशालिना परविदारणाभिमानधनेन । ननु यथाकथञ्चिज्जीवनतत्परेणे-  
त्यर्थः । हेममाला इन्द्रदत्तकनकमालिकास्यास्तीति हेममालिना । ब्रीह्यादित्वादिनि ।  
वालिना । बिलमुखपालनाय गुहाद्वारसरक्षणाय । दानवान्तराप्रवेशार्थमित्यर्थः ।  
निहितो नियुक्तः । अहमिति शेषः । तस्य वालिन उत्थानवेला पुनरागमनसमयं  
परिपालयन् । तदा चिरकाले व्यतीते । साग्रसवत्सरेऽतीते सतीत्यर्थः । 'तस्य  
प्रविष्टस्य बिलं साग्रं सवत्सरो गत' इति रामायणात् । ततः फेनेन सूक्ष्मतरबुद्ध-  
दमण्डलेन स्नानं घनीभूतं यन्मांसं पिशितं तेन विस्तृतं व्याप्तमसृक्पूरं रक्तप्र-  
वाहमवेश्य दृष्ट्वा मे मम भ्राता वाली निहत इति निश्चिनवं निरधारयम् । तादृग-  
सुगदर्शनेन तथा भ्रान्तोऽस्मीत्यर्थः ॥

तदनु विपुलोपलपटलपिहितबिलमुखस्तस्मै दत्त्वा स्वयमुदश्वरु-  
दकं नैवापमवापं शोकान्धः किष्किन्धाम् ॥

१ 'चकित' इति पाठः २ 'अवगाहत' इति पाठः . ३. 'गुह्यम्' इति नास्ति  
कचित् . ४ 'हेममालिना' इति नास्ति कचित् . ५. 'प्रतिपालयन्' इति पाठः .  
६. 'अप्यतीते' इति पाठः . ७. 'नि सूत' इति पाठः . ८ एतदनन्तरम् 'स बलीमुखबल'  
इत्यधिकं कचित् .



**तदन्विति ।** तदनु निर्वाणानन्तर विपुलोपलपटलेन विस्तृतशिलाफलकेन महत्तरशिलानिकरेण वा । पिहितमाच्छादित बिलमुख गुहाद्वार येन स नथोक्तः सन् । दानवस्य पुनर्निर्गमनाभावार्थमिति भाव । ‘अपिधानतिरोवानपिधानाच्छादनानि च’ इत्यमर । ‘वष्टि भागुरिरल्लोपमवाप्योरुपसर्गयो’ इत्यपेकारलोप । खयमुदश्रुस्द्रुतबाष्प सन् । तस्मै वालिने नैवापमुदक पितृतर्पणजल दत्त्वा । शोकेन भ्रातृनिधनजनितविषादेनान्ध इतिकर्तव्यतामूढ सन् । किष्किन्धा वालिपालितनगरीमवाप प्राप्नवम् । प्रविष्टवानस्मीत्यर्थ ॥

**अथ विदितवृत्तान्तैरमात्यैरभिषेचिते मयि वाली मायाविनं निहत्य खरतरभुजपरिघविघट्टितबिलवदनपिधानस्तरसा रसातलात्पुरं प्रविष्टोऽतीव रुष्टः प्रभ्रष्टाशयं बहुशः प्रणिपतन्तं प्रतिपादितयौथातथ्यममुं जनं निरागसमपि नगरान्निरकासयत् ॥**

**अथेति ।** अथानन्तर विदितो विज्ञातो वृत्तान्तो वालिविनाशरूपवार्ता येषां तैरमात्यैर्मन्त्रिभिर्मध्यभिषेचिते राज्याभिषिक्ते सति । स वाली मायाविन दानव निहत्य सहस्र खरतराभ्यामतिशयेन कठिनाभ्या भुजपरिधाभ्या निजभुजार्गलाभ्या विघट्टित विदारित बिलवदनपिधान गुहाद्वाराच्छादनशिलाफलक यस्य स तथोक्तः सन् । तरसा रहसा रसातलात्पातालकुहरात्पुर किष्किन्धानगरी प्रविष्टस्तदातिरुष्ट । बिलमध्येऽयं दानवेन निहत स्यादिति तन्मुखमाच्छाद्य खयमजानन्निवागल्य राज्यसुखमनुभवत्येष द्रोहीत्यत्यन्तरोषाक्रान्तचित्त सन्नित्यर्थ । प्रभ्रष्टाशयमेतद्दर्शनाद्विनष्टबुद्धिम् । इतिकर्तव्यताशून्यमित्यर्थ । अतएव बहुशो बहुवार प्रणिपतन्तम् । अज्ञानादेव कृतम्, अतो मदपराध क्षमस्वेति पुन पुन पादयोर्निपतन्तमित्यर्थ । तथा प्रतिपादित सम्यक्कथित याथातथ्यं याथार्थ्यं येन त तथोक्तम् । रक्तप्रवाहदर्शनेन त्वदीयनिधनमाशङ्क्य दानवोऽयं पुनर्निर्गमनाक्षमतया बिलमध्ये प्रियतामिति तन्मुखमाच्छाद्यागतोऽस्मि, ननु द्रोहेणेति कथितवस्तुगतिमित्यर्थ । याथातथ्यमरण्यकाण्डे व्याख्यातम् ‘रामलक्ष्मणयोर्याथातथ्यम्’ इत्यत्र । निरागस वस्तुतो निरपराधमपि । ‘आगोऽपराधो मन्तुश्च’ इत्यमर । अमुं जनम् । मामित्यर्थ । नगरात्किष्किन्धानगरान्निरकासयन्निष्कासितवान् । ‘निरासयत्’ इति पाठेऽयमर्थः ॥

**तदनु तदनुधावनात्कांदिशीकस्य मम पर्वतेऽस्मिन्नकुतोभयसंचारकारणमाकर्ण्यताम् ॥**

**तदन्विति ।** तदनु निष्कासनानन्तर तदनुधावनात्तस्य वालिनं कर्तुं अनुधावनादनुसृत्य धावनात् । ‘भीत्रार्थानां भयहेतु’ इत्यपादानत्वात्पञ्चमी । कादिशीकस्य भयद्रुतस्य । ‘कादिशीको भयद्रुत’ इत्यमर । ममास्मिन्पर्वते ऋष्यमूके । नास्ति कुतो भयमत्रेत्यकुतोभय । वालिभयशङ्काशून्य इत्यर्थ । मयूरव्यसका-

दिषु 'अचोच्चनीचोच्चपराचोच्चावचावाचाकुतोभयात्' इति तत्पुरुषे निपातनात्साधु ।  
स चासौ सचारश्च तस्य कारण हेतुमाकर्ण्यता श्रूयताम् ॥

तदेव विवृणोति—

पुरैकदा वालिनर्मतनुभुजबलमखिलकुलाचलचलनचतुरं चतुर-  
र्णवलङ्घनजङ्घालं दुन्दुभिर्नाम वृन्दारकारिलुंलायकायः परिभूय  
समरे समतिष्ठत ॥

पुरेति । पुरा पूर्वकाले । एकदा एकस्मिन्दिने । अतनुभुजबलमनल्पबाहुपरा-  
क्रमशालिनम् । अतएवाखिलकुलाचलानां महेन्द्रादिसप्तकुलपर्वतानां चलने विलो-  
लतापादने चतुरम् । अतिशक्तमित्यर्थः । 'महेन्द्रो मलय सहा शुक्तिमानृक्षपर्वत ।  
विन्ध्यश्च पारियात्रश्च सप्तैते कुलपर्वताः ॥' इत्यादि विष्णुपुराणवचनम् । तथा चतु-  
र्णामर्णवानां लङ्घनमातिक्रममित्युत्तरपदसमासः । तत्र जङ्घालं जङ्घावेगवन्तम् ।  
अतिजवमित्यर्थः । 'जङ्घालोऽतिजवस्तुल्यौ' इत्यमरः । 'प्राणिस्थादातो लजन्यतर-  
स्याम्' इति मत्वर्थीयो लङ्प्रत्ययः । वालिनं लुलायकायो महिषाकृतिः । 'लुलायो  
महिषो वाहद्विषत्' इत्यमरः । दुन्दुभिर्नाम दुन्दुमिरिति त्रसिद्धो वृन्दारकारि सुर-  
रिपुः । कश्चिद्दानव इत्यर्थः । परिभूय तिरस्कृत्य । 'अनादरं परिभवः परीभावस्ति-  
रक्रिया' इत्यमरः । समरे युधि समतिष्ठत सस्थितः मृतः । वालिना निहतोऽभू-  
दित्यर्थः । 'संस्थाचारे स्थितौ मृतौ' इत्यमरः । सपूर्वात्तिष्ठतेर्मरणार्थाद्बुद्धः । 'सम-  
वप्रविन्य स्थः' इत्यात्मनेपदम् ॥

तदनु निहतस्य तस्य शरीरं वाली बलावलेपेन सकललोकविल-  
यविलोलललितातुलवलपवनचलितलघुतूललीलया मतङ्गाश्रमक्षि-  
तौ क्षिप्रमक्षिपत् ॥

तदन्विति । तदनु निहतस्य मृतस्य तस्य दुन्दुभे शरीरं वाली बलावलेपेन ।  
निजभुजबलगर्वेण हेतुना । 'अवलेपस्तु गर्वे स्याल्लेपने दूषणेऽपि च' इति विश्वः ।  
सकललोकविलये जगत्प्रलये विलोलो विशेषेण चञ्चलः । 'लोलश्चलसत्पृणयो' इत्य-  
मरः । ललितो विकसितः । व्यापनशील इति यावत् । 'ललं विकासे' इति वातो-  
कर्तरि क्तः । अतुलबलो निरुपमशक्तिश्च यः पवनः । प्रलयकालप्रचण्डमारुत इत्यर्थः ।  
तेन चलितमुद्भूत यल्लघुतूलं तस्य लीलया तत्सदृशलीलयेति निदर्शना । मतङ्गस्य  
महर्षेराश्रमक्षितौ तपोवनसीमिनि । क्षिप्रं द्रुतमक्षिपत्प्रेरयामास । निपातयामासेत्यर्थः ॥

तत्र वालिकरनुन्ननिष्पतद्दुन्दुभिर्मप्रभवरक्तबिन्दुभिः ।

पाटलं तदभवन्मुनेर्वनं तस्य वक्रमपि रोषपाटलम् ॥ ११ ॥

१. 'अतुल' इति पाठः २ 'तदनु' इति नास्ति कश्चित् ३ 'शव बाहुबलावलेपेन  
वाली सकल' इति पाठः ४ 'विलोलदनिलबलचलित' इति पाठः ५ 'प्रसृत इति पाठः  
६ 'रोषदूषितम्', 'रोषरूषितम्' इति पाठौ.

तत्रेति । तत्र तस्मिन्क्षेपणसमये वालिनं कराभ्यां नुनं प्रेरितम् । 'नुदविद'-  
इत्यादिना निष्ठातकारस्य नकारः । अतएव निष्पतन्निर्गच्छन्त्यो हुन्दुभिर्दुन्दुभिका-  
यस्तत्प्रभवैस्तदुत्पन्नै रक्तबिन्दुभिः शोणितपृष्ठतै मुनेर्मतङ्गस्य सबन्धि तत्प्रसिद्ध-  
वनं तपोवनं पाटल रक्तवर्णमभूत् । तथा तस्य मुनेर्वक्त्रं वदनमपि रोषेण निजत-  
पोवनमल्लिनीकरणजनितकोपेन रुषितमवलितं सत्पाटलमभवत् । कोऽयं मदीयत-  
पोवनस्य काल्प्यमापादितवानिति मुनिर्भृशमाग्रहाविष्टोऽभूदित्यर्थः । अत्र मुनिवद-  
नरक्तयोः प्रकृतयोरेव पाटलितलसबन्धादौपम्यस्य गम्यत्वाच्च केवलप्रकृतगोचरा-  
नुत्पन्नयोगिता । रथोद्धतावृत्तम् ॥

ततो मतङ्गशापबलादवालिवश्यमृष्यमूकं विमृश्यास्मिन्विस्मृत-  
पुरनिवाससुखे मयि सुचिरं निवसति सति ॥

तत इति । ततस्तदनन्तरं मतङ्गस्य वालिनैव तत्कृतमिति निजतपोवलेन वि-  
ज्ञातवतो मतङ्गमहामुने शापबलात् । 'इहानेनाप्रवेष्टव्यं प्रविष्टस्य वधो भवेत्'  
इत्येवंपरामायणोक्तशापवशादित्यर्थः । ऋष्यमूकमवालिवश्यम् । वालिनं प्रवेष्टु-  
मशक्यमित्यर्थः । विमृश्यालोच्य । अस्मिन् ऋष्यमूके मयि पुरनिवासेन पट्टणनिवासेन  
यत्सुखं जातं तद्विस्मृतं येन तस्मिन्स्थोक्तं इति विधेयविशेषणम् । राज्यसुखाद-  
प्यधिकसुखानुभवितरीत्यर्थः । सुचिरं बहुकालं निवसति वर्तमाने सति ॥

अयमसुखयदेवं देव धीमान्हनूमा-

न्निपुणरिति भवतोऽपि त्रस्तमस्तौजसं माम् ।

दवहुतवहधूमस्तोम इत्यम्बुवाहा-

चक्रितमिव मयूरं मारुतो वारिशीतः ॥ १२ ॥

अयमिति । हे देव स्वामिन्, ऊहापोहार्थविज्ञानेन तत्त्वनिर्धारणं वी । सा  
नित्यमस्यास्तीति धीमान् । नित्ययोगे मतुप् । अयमिति हस्तनिर्देशः । हनूमान् ।  
रिपुर्वालप्रहितादयं यः कश्चन शत्रुरिति । मत्वेति शेषः । भवतस्त्वतोऽपि । मत्स-  
ख्यार्थं समागतादपीत्यपिशब्दार्थः । त्रस्तं भीतमस्तौजसं नष्टतेजस्कं मामेवमनेन  
प्रकारेण । युष्मत्प्रवृत्तिपरामर्शपूर्वकसख्यानुसंधानरूपेणेत्यर्थः । असुखयदतोषयत् ।  
कथमिव । वारिशीतः सलिलसपर्कशीतो मारुतो वायुर्दवहुतवहस्य दावानलस्य  
धूमस्तोमो धूमपटलमिति मत्वा । अम्बुवाहाज्जलधरात् । आत्मोच्छासकरादेवेति  
भावः । चक्रितं भयसम्भ्रान्तम् । मह्यमतिशयेन रातीति मयूरं बर्हिणमिव । 'मयूरो  
बर्हिणो बर्ही' इत्यमरः । पृष्ठोदरादित्वात्साधु । अत्र श्रौती पूर्णोपमा । साचाम्बु-  
वाहे धूमस्तोमप्रमाद्भ्रान्तिमताङ्गेन सकीर्यते । वृत्तं मालिनी ॥

श्रुत्वाथ रामः शोकोदग्रां सुग्रीवगिरम्, यथेवं महाभाग, मा  
मैषीः । मम शिलीमुख एव वलीमुखस्य तस्यासूक्तालक्षेपमपास्य

पास्यति' इत्युक्त्वा तत्प्रत्ययार्थं पादाङ्गुष्ठेन प्रेरितदुन्दुभिकलेवरभं-  
रस्तत्कर्मणाप्यतृप्तस्य सुग्रीवस्य प्रार्थनया सप्तभुवनस्तम्भसंभावनया  
किल सप्तधा धात्रा प्रवर्धमानपरिणाहारोहान्सप्तसालानविधेयया-  
तुधानकुलवधविधायकेन सायकेन विव्याध ॥

श्रुत्वेति । अयानन्तरं राम शोकोदग्रा शोकबहुला सुग्रीवगिरि श्रुत्वा । हे  
महाभाग ह्रवगमण्डलसार्वभौम, यद्येवम् । त्वदुक्तप्रकार एव निश्चितश्चेदित्यर्थः ।  
मा भैषीर्भयपरवशो मा भू । कुत । मम शिलीमुख एव । 'अलिबाणौ शिली-  
मुखौ' इत्यमरः । तस्य बलीमुखस्य कपेर्वालिनः । 'कपिलवङ्गप्लवगशाखासृगवली-  
मुखा' इत्यमरः । असूनप्राणान् । 'पुसि भूम्नयसव प्राणा' इत्यमरः । कालक्षेप  
कालविलम्बमपास्य त्यक्त्वा । क्षिप्रमेवेत्यर्थः । पास्यति हरिष्यति । इत्येवमुक्त्वा  
तत्प्रत्ययार्थं विश्वासोत्पादनार्थम् । 'प्रत्ययोऽवीनशपथज्ञानविश्वासहेतुषु' इत्यमरः ।  
पादाङ्गुष्ठेन प्रेरितो दशयोजनपर्यन्तं क्षिप्तो दुन्दुभिकलेवरमेव भरो येन स तथोक्त  
सन् । पूर्वं वाली निजभुजाभ्यां यावद्वलमुज्जाम्येदं कलेवरमुत्क्षिप्तवान्, तदेतत्पा-  
दाङ्गुष्ठेन निक्षिप्तं चेत्तस्मादप्यधिकबलोऽयमिति मयि विश्वासोऽस्य भवेदित्याशयेन  
तथा कृतवानित्यर्थः । ततस्तत्कर्मणा पादाङ्गुष्ठेन दुन्दुभिकलेवरप्रेरणरूपकृत्येनाप्य-  
तृप्तस्य । पूर्वं मेदोमासादिनातिभारवदिदमिदानीं तु केवलास्थिप्रायम्, अतएव  
तत्प्रेरणेन कथं मम विश्वासो भवेदित्यपरितुष्टस्येत्यर्थः । सुग्रीवस्य प्रार्थनया याञ्च-  
या हेतुना । सप्तानां भुवनानां लोकानां स्तम्भसंभावनयाधारस्तम्भकरणेच्छया ।  
किलेखलीके । वस्तुतस्तु स्वभाव एवेति भावः । अतएवोत्प्रेक्षा । सप्तधा सप्तप्रका-  
रैः । 'प्रकारवचने थाळ' । धात्रा ब्रह्मणा प्रवर्धमानानुपचीयमानौ परिणाहारौ  
विशालतोच्छ्रायौ येषां तान् । अतिविशालानप्रकषाश्चेति भावः । 'परिणाहो वि-  
शालता', 'नगाद्यारोह उच्छ्राय' इति चामरः । सप्त सप्तसख्याकान्सालान्सर्जक-  
तरुनविधेययातुवानकुलवधविधायकेन दुर्विनीतराक्षसकुलगर्वविनाशकेन सायकेन  
बाणेन विव्याध । विभेदेत्यर्थः ॥

सोऽयं सायको निकटगिरिकटकमपि पाटयामास ॥

स इति । सोऽयं सायकः । येन सालान्विभेदः सोऽयमित्यर्थः । निकटगिरि-  
कटक समीपस्थपर्वतनितम्बमपि पाटयामास । 'कटकोऽस्त्री नितम्बोऽङ्गे' इत्यमरः ।  
दुन्दुभिकायप्रेरणमात्रेणाय मा न विश्वसितवान्, किंतु निजवानरस्वाभाव्येन मत्प्र-  
भावं ज्ञातुमशक्त्वन्नेव सप्तसालनिर्भेदनं याचितवान्, तथाच तावन्मात्रमेदने मम  
कियद्दस्तालघवमित्यभिनिवेशवता श्रीरामेण तस्य तथा प्रयुक्तत्वादिति भावः । त-  
थाच श्रीरामायणम्—'सं विसृष्टो बलवतो बाणं स्वर्णपरिष्कृतं । भित्त्वा साला-  
न्गिरिप्रस्थं सप्त भूमिं विवेश ह ॥' इति ॥

१. 'भर' इति नास्ति क्वचित् २ 'तस्य सुग्रीवस्य' इति पाठः ३ 'भुवनभवन'  
इति पाठः ४ 'धान्या वर्धमान' इति पाठः ५. 'अप्यविधेय' इति पाठः ६. 'विवि-  
धवध' इति पाठः ।

निर्भिन्नसालकटकोऽस्मि यथा तथा त्वं  
पौलस्त्यसालकटकं युधि पाटयेति ।

ऊचे शिलादलनजातरवेण नूनं

तस्मै वलीमुखवराय शिलीमुखः सः ॥ १३ ॥

निर्भिन्नेति । यथा येन प्रकारेणाह निर्भिन्ना विदारिता सालकटका सप्तसा-  
लगिरिनितम्बा येन स तथोक्तोऽस्मि । तथा तेन प्रकारेण त्व पौलस्त्यस्य रावणस्य  
सालकटक पुरप्राकारनितम्बप्रदेशम् । 'प्राकारवृक्षयो साल साल सर्जतरु  
स्मृत' 'कटक वलये सानौ राजधानीनितम्बयो' इत्युभयत्रापि विश्व । युधि  
युद्धे पाटय विदारय । इत्येवप्रकारेण स शिलीमुखो रामबाण शिलादलनजातर-  
वेण पाषाणविदारणजनितध्वनिना तस्मै वलीमुखवराय सुग्रीवायोचे उक्तवान् ।  
नूनमित्युत्प्रेक्षायाम् । तादृग्रामबाणसामर्थ्य निरीक्ष्य सुग्रीवो वालिन निहनिष्यत्य-  
यमिति विश्वसितवानित्यर्थः । वसन्ततिलकावृत्तम् ॥

ततस्तत्प्रत्ययादाहूतेन पुरुहूततनयेन सार्धं तस्य तैलातलयुद्धे  
प्रवृद्धे सुजनदुर्जनयोर्भेदं रूपतोऽपि विवेक्तुमक्षमतया सँदसि वाचं-  
यमतामुपेत इव वाग्मी तयोरप्येकवेषकर्मणोर्भेदमनवगच्छन्नमुक्तश-  
रोऽभूद्दाशरथिः ।

तत इति । तत सालविदारणानन्तर तत्प्रत्ययात्सालविदलनरूपविश्वासादाहू-  
तेन युद्धार्थमाकारितेन पुरुहूततनयेन सार्धं वालिना सह तस्य सुग्रीवस्य । तलैश्च  
तलैश्च प्रहृत्येद युद्ध प्रवृत्तमिति तलातलम् । 'तत्र तेनेदमिति सारूपे' इति समास ।  
'अन्येषामपि दृश्यते' इति दीर्घः । समासान्तविधेरनित्यत्वात् 'इच्छकर्मव्यतिहारे'  
इति नेलम् । तच्च तद्युद्धं च तस्मिन् । मुष्टियुद्ध इत्यर्थः । प्रवृद्धे बहुले सति । सुजन-  
दुर्जनयोर्भेदमन्तर रूपत आकृतिवशाद्विवेक्तुं विविच्य वक्तुमक्षमतयाऽसमर्थतया  
हेतुना सदसि सभायाम् । वाचं यच्छतीति वाचयमो मौनी । 'तपस्वी तापस  
पारिकाङ्क्षी वाचयमो मुनि' इत्यमरः । 'वाचि यमो व्रते' इति खच्चप्रत्ययः ।  
'वाचयमपुरदरौ च' इति निपातनान्मुमागमः । तस्य भावस्तत्ता ताम् । निर्वच-  
स्त्वमित्यर्थः । उपेत प्राप्तः । वाचोऽस्य सन्तीति वाग्मी वावदूकः । 'वाचोयुक्ति-  
पटुर्वाग्मी वावदूकोऽतिवक्त्रि' इत्यमरः । 'वाचो गिमनि' इति गिमनिप्रत्ययः । स  
इवेत्युपमा । दाशरथि श्रीरामः । तयोर्वालिसुग्रीवयोरपि सबन्धिनोर्वेषकर्मणोर्हारा-  
द्याभरणजनितशोभाचेष्टितयोर्भेदमन्तरमनवगच्छन्नजानन् । अमुक्तशरोऽप्रयुक्तबा-  
णोऽभूत् । यथा वाग्मी तुल्यरूपत्वात्सुजनदुर्जनयोर्भेदमजानन्नयमेष इति वक्तुं न  
शक्नोति, तथा श्रीरामोऽपि तयोस्तुल्यवेषकर्मत्वात्तत्स्वरूपभेदमजानानो मूलघातभ-  
याच्छरं प्रयोक्तुमशक्नुवस्तूष्णीमुदास्ते स्मेत्यर्थः ॥

१ 'प्रत्याहूतेन' इति पाठः . २ 'तनुजेन' इति पाठः . ३ 'तलातलियुद्धे प्रवृत्ते सति  
सज्जन' इति पाठः . ४ 'मनसि विचारयन्सदसि' इति पाठः .

तत किमित्यत आह—

सुग्रीवस्तु वालिबलासंहतया लब्धदैन्यो वदान्य इव रोममार्ग-  
णापातमार्गे चक्षुर्विक्षिपन्नपगतधृतिः सुदूरमपासरत् ॥

सुग्रीव इति । सुग्रीवस्तु । तुशब्दोऽप्यर्थकः । न सहत इत्यसह । पचाद्यच् ।  
वालिबलस्य वालिपराक्रमस्यासहतयाक्षमतया लब्धदैन्य प्राप्तदीनभावः । विह्वल  
सन्नित्यर्थः । वदान्यो बहुप्रद इव । 'स्युर्वदान्यस्थूललक्षदानशौण्डा बहुप्रदे'  
इत्यमरः । राममार्गणापातमार्गे श्रीरामसायकागमनमार्गे । अर्थिजनागमनमार्गे  
चेति श्लेषसंकीर्णैर्यमुपमा । 'मार्गणौ सायकार्थिनौ' इति निघण्टुः । चक्षुर्विक्षिपन्-  
ष्टि प्रसारयन् । तदागमनाशयेनेति भावः । ततोऽपगतधृतिर्निरस्तवैर्य सन् । सु-  
दूरमतिविप्रकृष्टदेशमपासरदपसृतवान् । पलायितवानित्यर्थः ॥

तत किमत आह—

तमेनमृष्यमूके मूकवज्रपया निषण्णं विषण्णहृदयं दंयालुरालोक्य  
त्रैलोक्यैकधन्वी रामस्तद्भेदमवगन्तुकामः कामप्यभिज्ञानमालां सु-  
ग्रीवग्रीवायां बाणनिवारणनिपुणां सिद्धौषधिमिव बद्ध्वा भूयोऽपि  
वालिनमाहवायाह्वयेति तमादिदेशः ॥

तमिति । त्रपया पराजितलज्जया हेतुना ऋष्यमूके ऋष्यमूकगिरौ भाषणश्रव-  
णाशिक्षितो मूकस्तेन तुल्य तद्वत् । निर्वच इवेत्यर्थः । 'मूकस्तु वक्तु श्रोतुमशिक्षिते'  
इत्यमरः । 'तेन तुल्य क्रिया चेद्वति' इति वतिप्रत्ययः । निषण्णमुपविष्ट विषण्ण-  
हृदय विषादाकान्तचित्तम् । 'विषादश्चेतसो भङ्ग उपायाभावचिन्तनै' इति लक्ष-  
णात् । तमेन सुग्रीवमालोक्य विलोक्य दयालु कारुणिकः । परदुःखग्रहणेच्छुरि-  
त्यर्थः । 'स्यादयालु कारुणिक' इत्यमरः । तथा त्रयो लोकास्त्रैलोक्यम् । चातुर्व-  
र्ण्यादित्वात्स्वार्थे ष्यञ्प्रत्ययः । तत्रैकधन्वी । जगदेकधानुष्क इत्यर्थः । 'धन्वी  
धनुष्मान्वानुष्क' इत्यमरः । ब्रह्मादित्वादिनि । विशेषणद्वयेनाप्यस्य कार्यनिर्वह-  
णदक्षत्व सूच्यते । स रामस्तद्भेद वालिसुग्रीवयोर्भेदमन्तरमवगन्तुकामो ज्ञातुमिच्छु  
सन् । 'तु काममनसोरपि' इति तुमुनो मकारलोपः । कामपि काचित् । अभिज्ञायत  
इत्यभिज्ञानलक्षणं तथाभूता च सा माला च तामभिज्ञानमालाम् । भेदप्रत्यायक-  
गजपुष्पमालामित्यर्थः । गजपुष्पी नागपुष्पीनाम लता । उक्तच श्रीरामायणे—  
'ततो गिरितटे जातामुत्पाद्य कुसुमायिताम् । लक्ष्मणो गजपुष्पी ता तस्य कण्ठे  
व्यसर्जयत् ॥' इति । न चैव श्रीरामस्यात्र कर्तृत्वविरोधः प्रयोजककर्तरि तथात्वो-  
पचारादिति । सुग्रीवग्रीवायां बाणनिवारणे शरनिपातनिवर्तने निपुणा समर्था सि-  
द्धौषधिमिवेत्युत्प्रेक्षा । बद्ध्वासज्य भूय पुनरपि वालिनमाहवायाह्वं कर्तुमाह्वया-  
कारयेति तं सुग्रीवमादिदेशाज्ञप्तवान् ॥

१ 'सहनतया' इति पाठः । २ 'राम' इति नास्ति क्वचित् । ३ 'सदा चक्षु' इति  
पाठः । ४ 'अतिदूरम्' इति पाठः । ५ 'हृदयालु' इति पाठः ।

पुनरप्यवाप्य किष्किन्धां पर्जन्य इव गर्जति तस्मिन्सुत्रामपुत्रस्ता-  
रामिहितां हितोक्तिमतिक्रम्य दुरतिक्रमतया नियतेः समारब्धसमरो  
दाशरथेर्निशिततरशरशकलितनिजविशालवक्षःस्थलः क्षितितले  
निपपात ॥

पुनरिति । तस्मिन्सुग्रीवे पुनर्भूयोऽपि किष्किन्धामवाप्य पर्जन्यो मेघ इव  
गर्जति गर्जनं कुर्वति सति । सुत्रामपुत्रो वाली तारया निजभार्ययामिहितामुक्ता  
हितोक्तिं हितवचनम् । 'ससहायमहं मन्ये सुग्रीव तमुपागतम् । अवष्टब्धसहायश्च  
यमाश्रित्य स गर्जति ॥' इत्यादि श्रीरामायणोक्तरूपामित्यर्थः । अतिक्रम्योद्बुध्य ।  
नियतेर्दैवस्य । 'नियतिर्नियमे दैवे' इति शाश्वत । दुरतिक्रमतया दुर्विलङ्घ्यतया  
हेतुना । अतिक्रमणस्य कर्तुमशक्यतयेत्यर्थः । समारब्धसमरः प्रक्रान्तयुद्धं सन् ।  
तथा दाशरथे श्रीरामस्य निशिततरोऽतितीक्ष्णः स चासौ शरश्च तेन शकलित  
विदलित निज स्वीय विशाल पृथुल वक्षःस्थलसुर प्रदेशो यस्य स तथोक्तः सन् ।  
क्षितितले भुवि निपपातः । न्यपतदित्यर्थः ॥

अथ विदितवृत्तान्ता संतैताश्रुनिष्यन्दकलुषितर्तरतारा तारा न-  
गरान्निर्गत्य वारिवारितं वारणयूथपतिमिव निर्भयनिरीक्ष्यमाणं सु-  
ग्रीवमुद्रतग्रीवमुत्थातुमक्षमतया क्ष्मातलार्पितकूर्परयुगलं गलदस-  
क्प्रसरशारशरीरं शरासनशिखरन्यस्तहस्तेन संनिर्गेषस्थितेन काकु-  
त्स्थेन कृतसंलापमपेताडम्बरमिवाम्बुनिधिमस्तोन्मुखमिव मयूखमा-  
लिनं वालिनमालिङ्ग्य स्वाङ्कोचंसिततदुत्तमाङ्गा रघुनाथमित्थमकथ-  
यत् ॥

अथेति । अथ पतनानन्तरम् । विदितो विज्ञापितो वृत्तान्तो वालिवधरूपवार्ता  
यस्या सा तथोक्ता । अतएव सतताश्रुनिष्यन्देन निरन्तरबाष्पसपातेन कलुषिततरे  
अत्यन्तरूषिते तारे कनीनिके यस्या सा । 'तारकाक्ष्य कनीनिका' इत्यमरः ।  
तारा वालिपत्नी नगरादन्तःपुरान्निर्गत्य वार्या गजबन्धनस्थाने । 'वारी तु गजब-  
न्धनी' इत्यमरः । वारितं निबद्ध वारणयूथपतिं गजयूथनाथमिव स्थितमित्यर्थः ।  
उपमालकारः । 'यूथनाथस्तु यूथप' इत्यमरः । अतएव निर्भयं भयरहितं यथा  
तथा निरीक्ष्यमाणोऽवलोक्यमानः सुग्रीवो यस्य तम् । उद्रतग्रीवमात्मप्रहर्षप्रती-  
क्षणार्थमुन्नमितकन्धरम् तथाप्युत्थातुमक्षममसमर्थम् । इदं प्रहृष्टवेदनयेन्द्रियपाटवा-  
भावादिति भावः । अतएव क्ष्मातलेऽर्पितं निक्षिप्तं कूर्परयुगलं कफोणिप्रदेशशुभ्रं  
यस्य तं तथोक्तम् । तदवष्टम्भेन स्थितमित्यर्थः । 'स्यात्कफोणिस्तु कूर्परः' इत्यमरः ।

१. 'दाशरथिशरशकलीकृतवक्षःस्थलः' इति पाठः, २. 'सहसा पपात' इति पाठः-  
३. 'सततः' इति नास्ति कचिद् ४. 'तारा तारान्तरात्' इति पाठः, ५. 'सुग्रीव निर्भ-  
यनिरीक्ष्यमाणः' इति पाठः ६. 'गलगलदसकपूरः' इति पाठः ७. 'विन्यस्तः' इति पाठः.  
८. 'अम्बुधिमः' इति पाठः.

गलदसृक्प्रसरेण स्यन्दमानशोणिताभिव्याप्त्या शार कृष्णरक्तसितवर्णयुक्त शरीरं यस्य तम् । 'कृष्णरक्तसिते शार' इति यादव । अथवा शार सपृक्त शरीर यस्य तम् । 'शरभ करभ शार सपृक्त खचित समा' इति हलायुध । तथा शार-सनशिखरे चापकोट्या न्यस्तो निक्षिप्तो हस्तो यस्य तेन तथोक्तेन । धानुष्काणा तथाचारादिति भाव । सनिकर्षस्थितेन समीपवर्तिना काकुत्स्थेन श्रीरामेण सह कृतसलाप विहितसभाषणम् । 'पराङ्मुखवधं कृत्वा कोऽनु प्राप्तस्त्वया गुण । यदह युद्धसरब्धस्त्वत्कृते निधन गत ॥' इत्यादि रामायणोक्तसभाषणतत्परमित्यर्थ । 'सलापो भाषण मिथ' इत्यमर । तथापेताडम्बरमपगतसरम्भम् । कल्लो-लाद्यभावेन स्तिमितमित्यर्थ । 'आडम्बरोऽस्त्री सरम्भ' इत्यमर । आडम्बरशब्दो व्याख्यात 'अम्बुरुहडम्बरचौर्यनिघ्नम्-' इत्यत्र । अम्बुनिधिं समुद्रमिव । तथा-अस्तोन्मुखम् । अस्त गच्छन्तमित्यर्थ । मयूखमालिन सूर्यमिव स्थितमित्युपमाद्वयम् । वालिनमालिङ्ग्याश्लिष्य स्वाङ्कोत्तसित निर्जोत्सङ्गनिक्षिप्त तस्य वालिन उत्तमाङ्ग शिरो यस्या सा तथोक्ता । सती 'उत्सङ्गचिह्नयोरङ्क', 'उत्तमाङ्ग शिर शीर्षम्' इति चामर । रघुनाथ श्रीराम प्रतीत्य वक्ष्यमाणप्रकारेणाकथयद्वोचत् ॥

नत्प्रकारमेवाह श्लोकषट्केन—

कारुण्यं निरवधि यत्तव प्रसिद्धं  
शीतांशो सहजमिवार्तिहारि शैत्यम् ।  
तत्सर्वं मनुकुलनाथ रम्यकीर्तं  
मत्पापात्कथय कथं त्वया निरस्तम् ॥ १४ ॥

कारुण्यमिति । हे मनुकुलनाथ मनुवशनायक । महाकुलीनेत्यर्थ । तादृश-स्यापि मनुवशस्य त्वयैव सनाथत्वम् । अतस्त्वन्माहात्म्य किं वर्णनीयमिति भाव । तथा हे रम्यकीर्तं रमणीयकीर्तिसपन्न श्रीराम, शीतांशोश्चन्द्रस्य सहज नैसर्गिक-मार्तिहारि परोपतापशान्तिकरम् । विशेषणद्वयमेव तत्कारुण्येऽपि योज्यम् । शैत्य शिशिरत्वमिव तव निरवधि निर्मर्यादम् । इयत्तावच्छिन्नपरिमाणश्चरन्त्यमित्यर्थ । यत्कारुण्यं कृपा । स्वार्थेऽप्यञ् । प्रसिद्धं लोकविख्यातम् । अभूदिति शेष । 'कारुण्यं कृपा षृणा' इत्यमर । सर्वं समग्रं तत्कारुण्यं मत्पापान्मदीयदुष्कृतादे-तो । पतिविपत्ते पत्नीदुरदृष्टहेतुकत्वादिति भाव । त्वया कथं कुत निरस्तं त्यक्तम् । कथयामिषेहि । निरपराधोऽयं मत्प्राणेश्वरस्त्वयाकारुण्येनेव कथं निष्कारणं निहत इति भाव । प्रहर्षिणीवृत्तम् ॥

एव साधारण्येनोपालभ्य सप्रति स्वस्या अप्युपहृतिं प्रार्थयते—

एवंविधे प्रियतमेऽप्यनपेतजीवां  
मां राक्षसीति रघुपुंगव साधु बद्धा ।  
बाणं विमुञ्च मयि संप्रति ताटकारे  
श्रेयो भवेद्वियतसंगमकारिणस्ते ॥ १५ ॥



प्राणेश्वरे । एवविध ईदृक्प्रकारे । मृते सत्यपीत्यर्थ । अनपेतजीवामनिर्गतप्राणा ना राक्षसीति राक्षसीप्रायेति साधु सम्यग्बुद्ध्या ज्ञात्वा । प्रियतमविपत्तिसहनलस्य राक्षसीलक्षणत्वादिति भाव । मय्युक्तप्रकारेण राक्षस्या सप्रतीदानी बाण विमुञ्च । मा प्रहरेत्यर्थ । ताटकान्तकस्य तव राक्षसीसहरणमुचितमेवेति भाव । ननु ताटकासहनने परोपद्रवशान्तिरूप फल लब्धम् । तत्प्रहारार्त्तिकं फलमित्यत आह—  
 श्रेय इति । दयितेन सह सगम करोतीति दयितसगमकारिण । प्राणेश्वरेण मा योजयत इत्यर्थ । ते तव महच्छ्रेयो महानभ्युदय पुण्य वा । भविष्यतीति शेष ।  
 ‘मृते म्रियेत या नारी सा विज्ञेया पतिव्रता’ इति स्मरणान्ममाय धर्म एव । तथाच तादृशधर्मप्रवर्तकस्य तव सुकृत किं वर्णनीयमिति भाव । ‘स्याद्धर्ममस्त्रिया पुण्यश्रेयसी सुकृत वृष’ इत्यमर । एतदारभ्य श्लोकचतुष्टयपर्यन्तं वसन्ततिलकावृत्तम् ॥  
 ननु तथापि हिंसा मद्य न रोचत इत्याशङ्क्य तत्रोपपत्तिमाह—

**साधारणी क्षितिभुजां मृगयेति पूर्व-**

**मुक्ता त्वयैव जनसंसदि सत्यवादिन् ।**

**शाखामृगीं तदिह मारय मां शरेण**

**को नाम राम मृगयुर्दयते मृगीणाम् ॥ १६ ॥**

**साधारणीति ।** हे सत्यवादिन् यथार्थभाषणशील । अतस्त्वया सत्यमेव सर्वथा परिपालनीयमिति भाव । ताच्छील्ये णिनि । क्षितिभृता राज्ञा मृगयाखेट । ‘आच्छोदन मृगव्य स्यादाखेटो मृगया स्त्रियाम्’ इत्यमर । साधारणी सकलसमता । ‘मृगयाघाय न भूयता घ्नताम्’ इति तस्या न्याय्यत्वादिति भाव । ‘अग्नीन्द्रसाधारणाद्वक्तव्य’ इति विकल्पात्पक्षे ङीप् । इत्येव पूर्व पुरा त्वयैव त्वन्मुखेनैव जनसंसदि जनसमाजे । न त्वसाक्षिकमित्यर्थ । उक्ता । ‘यान्ति राजर्षयश्चात्र मृगया वर्मकोविदा’ इति कथितेत्यर्थ । तत्तस्मात्कारणादिहेदानीं शाखामृगी वानरीम् । ‘जातेरस्त्रीविषयादयोपधात्’ इति ङीप् । मा शरेण बाणेन मारय विदारय । प्राणैवियोजयेत्यर्थ । युक्त चैतदित्यर्थान्तरं न्यस्यति—हे राम, को नाम को वा । मृगान्यातीति मृगयुर्मृगसहरणशील । ‘मृगयादयश्च’ इत्यौणादिकं कुप्रत्ययान्तो निपात । मृगीणा मृगाङ्गनाना दयते दया कुरुते । दयया मृगाङ्गना को वा मृगयुरुपेक्षत इत्यर्थ । अतस्त्व सत्यवचनानुसारेणावश्यं मा प्रहरेति भाव । दयाक्रिया प्रति कर्मत्वेऽपि ‘अनुकरोति भगवतो नारायणस्य’ ‘तस्य वानुकरोति’ इत्यादिवत्सबन्धमात्रविवक्षायां मृगीणामिति षष्ठी न विरुध्यते । यथाह भारवि—  
 ‘सा लक्ष्मीमुपकुरुते यया परेषाम्’ इति । तथा श्रीहर्षेण च—‘साधूनामुपकर्तुं लक्ष्मीं द्रष्टुं विहायसा गन्तुम् । सकुचहलि तस्य मनश्चलितं चरितं महात्मना श्रोतुम् ॥’ इति ॥

सप्रति वालिप्रहरणप्रयुक्ताभिमानोऽपि न कार्य इत्याह—

**संज्ञस्य पूर्वममुतस्तव बन्धुरेण**

**भेजे यथाद्रिमकुतोभयमृष्यमूकम् ।**

१. ‘क्षितिभृताम्’ इति पाठः. २. ‘उक्तम्’ इति पाठः .

भर्ता ममायमपि राम शरैरभेद्यं  
प्राप्तो मदीयहृदयच्छलमद्रिदुर्गम् ॥ १७ ॥

संनश्येति । हे राम, एषोऽयं तव बन्धु सुहृत्सुग्रीव । पूर्वममुतोऽमुष्मा-  
द्वालिन । 'भीतार्थानां भयहेतु' इत्यपादानत्वात्पञ्चम्यास्तसि । सन्नस्य सन्नास  
प्राप्य यथा येन प्रकारेण । नास्ति कुतोऽपि भयमत्रेत्यकुतोभयम् । वालिभयशङ्का-  
शून्यमित्यर्थः । मयूरव्यसकादिषु निपातनात्साधुरित्युक्तम् । ऋश्यमूकमद्रिम् । गिरि-  
दुर्गमित्यर्थः । भेजे प्राप । तथाय मम भर्ता प्राणेश्वरो वात्यपि अमुतोऽमुष्मा-  
त्त्वत्त सुग्रीवाद्वा । सन्नस्य शरैस्तावकबाणैरभेद्यं भेत्तुमशक्यमिति काठिन्यातिश-  
योक्तिः । अकुतोभयमित्यर्थः । मदीयहृदयं मामकमानसमिति छल कपट यस्य  
तत्तथोक्तमद्रिदुर्गं प्राप्तं प्रविष्टं । अतो मद्भृदयप्रहरणे तद्वत्स्यापि प्रहरणसमवात्त-  
वायमभिमानो युज्यत इति भावः । मृतोऽपि मद्भृदयादनपेतो मत्प्राणेश्वर इति फलि-  
तोऽर्थः । अत्र छलशब्देन हृदयमपहृत्याद्रिदुर्गत्वेनासत्यत्वप्रतिपादनादपहवालकारः ।  
'छलादिशब्दैरसत्यत्वप्रतिपादनमपहव' इति सर्वस्वसूत्रम् ॥

किंच तत्प्रहरणाभावे तव धन्वित्वप्रसिद्धिरपि न सिद्ध्येदित्याह—

नाहं सुकेतुतनया न च सप्तसाली  
वाली न च त्रिभुवनप्रथितप्रभावः ।  
तारास्मि वज्रहृदया विशिखैरभेद्या  
धन्वी कथं भवसि राघव मामविद्धा ॥ १८ ॥

नेति । अहं सुकेतुतनया ताटका न । न भवामीत्यर्थः । 'यक्ष सुकेतुर्द्वहिणप्र-  
सादाब्जे सुता कामपि ताटकाख्याम्' इत्युक्तं बालकाण्डे । तथा सप्तानां सालानां  
समाहारः सप्तसाली । सालतरुश्रेणिश्च न न भवामि । अत्र पञ्चवटीवत्प्रक्रिया ।  
तथा त्रिभुवनप्रथितप्रभावः । सकललोकविख्यातप्रतापशालीत्यर्थः । वाली च न न  
भवामि । यद्येव तर्हि त्वयाहमपि प्रहृता स्यामिति भावः । अत्र वालिनो विशेषेणो-  
पादानान्नायुक्तग्रहणदोषः । तस्य महत्त्वप्रतिपादनाय स्वभावोक्त्यर्थत्वात् । तदुक्तं  
रसाकरे—'ध्वन्यत्वादे रसोत्कर्षे भावोक्तौ दोषवारणे । विशेषण विशेष्यस्य नास्त्य-  
युक्तगुणग्रहः ॥' इति गुणो विशेषणम् । किंतु वज्रहृदया वज्रवत्कठोरहृदया अतएव  
विशिखैर्बाणैरभेद्या भेत्तुमशक्या तारास्मि । अतः हे राघव, मामेतादृशीमविद्धा  
असह्य धन्वी धानुष्कं कथं भवसि । न भवस्येवेत्यर्थः । वेध्यवेधने कं समर्थो  
भवेत् । अतो मामवेध्या विद्धा आत्मनो धन्वित्वप्रथा दृढीकुरुष्वेत्यर्थः ॥

इत्थमुपालम्भेऽपि तूष्णीं तिष्ठन्तमुद्वीक्ष्योत्प्रेक्षते—

क्षितिपतितनयानां हन्त गर्भेश्वराणां  
किमु निरवधि मौग्ध्यं शौर्यवज्जन्मसिद्धम् ।

मम हृदि निरपाये वर्तमाने कपीन्द्रे

रघुवर यदमुष्मै तिष्ठसे चापपाणिः ॥ १९ ॥

**क्षितिपतीति ।** गर्भेश्वराणां गर्भमारभ्येश्वराणाम् । जन्मप्रभृत्यैश्वर्यसपन्नानामित्यर्थः । क्षितिपतितनयानां राजकुमाराणां निरवधि निर्मर्यादम् । महत्तरमित्यर्थः । मौग्ध्यविचारमूढत्वम् । 'मुग्ध सुन्दरमूढयो' इति विश्वः । शौर्येण तुल्य शौर्यवदित्युपमा । 'तेन तुल्य क्रिया चेद्वति' इति वतिप्रत्ययः । जन्मसिद्ध किमु स्वभावसिद्ध किम् । हन्तेति विषादे । 'हन्त हृषेऽनुकम्पाया वाक्यारम्भविषादयो' इत्यमरः । कुतः । यद्यस्मात्कारणात् हे रघुवर रघुनायक, निरपाये निरातङ्गे इति हृदयविशेषण कपीन्द्रविशेषण वा । मम हृदि हृदयदेशे कपीन्द्रे वालिनि वर्तमाने तिष्ठति सति । अमुष्मै कपीन्द्राय चाप पाणौ यस्य स चापपाणि सन् । पुनः पुनः प्रहर्तुमिति भावः । 'सप्तम्युपमान-' इत्यादिना बहुव्रीहिः । 'प्रहरणार्थेभ्यः परे निष्ठासप्तम्यौ भवतः' इति वक्तव्यात्पाणिशब्दस्योत्तरनिपातः । तिष्ठसे । आत्मानं प्रकाशयन्वर्तस इत्यर्थः । तस्मादसाध्यसाधने प्रवृत्तत्वात्तवापि राजपुत्रस्य शौर्यवन्मौग्ध्यमाजन्मसिद्धमिति भावः । सर्वथा मदीयहृदयविदारण कर्तव्यमिति प्रलापवाक्यसमुदायार्थः । तिष्ठतेर्लट् । 'प्रकाशनस्थेयाख्ययोश्च' इत्यात्मनेपदम् । अत्र स्वाभाविकश्रीरामावस्थानस्य निजहृदयस्थवालिप्रहरणत्वेनोत्प्रेक्षणादुत्प्रेक्षालकारः । मालिनीवृत्तम् ॥

**एवं विलपन्त्या हारायिताश्रुधारायास्तारायाः परिदेवनरवैर्बाष्पा-**  
**म्बुकणाभ्युक्षणैरक्षीणैर्निश्वासानिलैश्च कृताश्वास इव लब्धसंज्ञो**  
**वाली निजनन्दनं रघुनन्दने समर्प्याङ्गदमङ्गसङ्गिनीं कांचन काञ्चन-**  
**स्रजं शोकावनतग्रीवाय सुग्रीवाय दत्त्वा निजभुजबलप्रशान्तासु-**  
**रोऽयं प्रशान्तासुरभूत् ॥**

**एवमिति ।** एवमुक्तप्रकारेण विलपन्त्या परिदेवयन्त्या हारा इवाचरन्त्यो हारायिता अश्रुधारा बाष्पसपाता यस्यास्तस्याः । सप्रलाप रुदन्त्या इत्यर्थः । तारायाः सबन्धिमिरक्षीणैरविच्छिन्नैरिति सर्वत्र सबध्यते । परिदेवनरवैर्विलापाकन्दैर्बाष्पाम्बुकणाभ्युक्षणैरश्रुबिन्दुसैर्निश्वासानिलैर्निश्वासमारुतैश्च । मूर्च्छितोज्जीविकोपचारप्राप्त्यैरिति भावः । कृताश्वासः पुनरुज्जीवित इवेत्युत्प्रेक्षा । लब्धसंज्ञः उक्तविवेकशाली वाली निजनन्दनमात्मजमङ्गद रघुनन्दने श्रीरामाय । अधिकरणविवक्षायाः सप्तमी । समर्प्य । बालोऽयं लया रक्षणीय इति तदधीन कृत्वेत्यर्थः । तथा रामायणम्— 'बालश्चाकृतबुद्धिश्च ह्येकपुत्रश्च मे प्रियः । तारेयो राम भवता रक्षणीयो महाबलः ॥ सुग्रीवे चाङ्गदे चैव निधत्स्व मतिमुत्तमाम् ॥' इति । तथाङ्गसङ्गिनी कण्ठप्रालम्बिनी कांचन कामपि काञ्चनस्रज हेममालाम् । इन्द्रदत्तामित्यर्थः । शोकावनतग्रीवाय

१ 'अक्षीणश्वासानिलै' इति पाठः २ 'इक्ष्वाकुनन्दने' इति पाठः . ३ 'मालाश्च' इति पाठः ४. 'अयम्' इति नास्ति कचिद्.

भ्रातृनिधनकारिप्रयुक्तशोकावनतकधराय सुग्रीवाय दत्त्वा । तत्कधरायामासज्ये-  
त्यर्थः । 'इमा च मालामाधत्स्व दिव्या सुग्रीव काञ्चनीम्' इत्यादि रामायणे । निज-  
भुजबलेन स्वकीयबाहुपराक्रमेण प्रशान्ता विनिहता असुरा यस्य तथोक्तः । महावीर  
इत्यर्थः । अयं वाली प्रशान्तासुरतृकान्तप्राणोऽभूत् । मृतोऽभवदित्यर्थः ॥

तत्र हा सकलभुवनबहुमतबाहुबलं गोलभगन्धर्वसिन्धुरपञ्चता-  
करणपञ्चानन दशमुखभुजभुजङ्गभोगनिरोधाहितुण्डिकायितबालव-  
लय वालिनः, कैथं गतोऽसीति बाष्पाविलमुखा वलीमुखास्तस्य रा-  
माज्ञया यथाभिप्रेतं प्रेतकृत्यं सर्वं निर्वर्तयामासुः ॥

तत्रेति । तत्र तस्मिन्वालिमरणसमये । हेति खेदे । 'अहहेलङ्घते खेदे'  
इत्यमरः । सकलभुवनबहुमतबाहुबलं अशेषलोकश्लाघनीयभुजशक्तिसपन्नः । तथा  
गोलभनामा यो गन्धर्वो देवयोनिविशेषः स एव सिन्धुरो गजस्तस्य पञ्चताकरणप-  
ञ्चानन निधनविधानसिंह इति श्लिष्टपरम्परितरूपकम् । तद्विनाशकेत्यर्थः । 'सिंहो  
मृगेन्द्र पञ्चास्यः' इत्यमरः । तथा दशमुखभुजा रावणबाहव एव भुजङ्गभोगा  
सर्पकायाः । 'भोगं सुखे कृयादिभृतावहेश्च फणकाययो' इत्यमरः । तेषां  
निरोधे नियन्त्रणे अहितुण्डिको व्यालप्राही तद्वदाचरितमहितुण्डिकायित बालवलय  
लाङ्गूलमण्डल यस्य स तथोक्तेति संबोधनत्रयम् । अत्र रूपकोपमयोऽसकरो । 'वि-  
षवैद्यो जाङ्गलिको व्यालप्राह्वहितुण्डिकः' इत्यमरः । कथं गतोऽसि एतादृशवीर्यस-  
पन्नं कुतो मृतोऽसीति बाष्पाविलमुखा अश्रुपरिवृतानना वलीमुखा वानरा रामाज्ञया  
तस्य वालिनः । अभिप्रेतमनतिक्रम्य यथाभिप्रेतम् । यथार्हमित्यर्थः । प्रेतकृत्यं दह-  
नादिप्रेतसंस्कारं सर्वं निर्वर्तयामासुः । चक्रुरित्यर्थः ॥

ततो जाम्बवत्प्रमुखा वलीमुखगणा दाशरथिनिदेशात्सुग्रीवं का-  
ञ्चनकलशोदकैरभ्यषिञ्चन् ॥

तत इति । ततस्तदनन्तरं जाम्बवत्प्रमुखा जाम्बवदादयो वलीमुखगणा वान-  
रसङ्घा दाशरथिनिदेशाच्छ्रीरामाज्ञावचनात्सुग्रीवं काञ्चनकलशोदकैः शातकुम्भसंभृ-  
ततीर्थजलैरभ्यषिञ्चन् । वानरसाम्राज्याभिषिक्तं चक्रुरित्यर्थः ॥

अभिषिक्ते तु सुग्रीवे रामश्यामपयोमुचा ।

अभिषेक्तु स्थिता मेघास्तन्महीं महिषीमिव ॥ २० ॥

अभिषिक्त इति । सुग्रीवे । तुशब्दोऽवधारणार्थकः । सुग्रीव एवेत्यर्थः । 'तु  
स्याद्भेदेऽवधारणे' इत्यमरः । राम एव श्यामपयोमुक्त्वा नीलमेघस्तेनाभिषिक्ते सति ।  
मेघा जलदास्तन्महीं तस्य सुग्रीवस्य महीं महिषी राज्ञीमिव । अभिषेक्तु स्थिता-  
प्रवृत्ता । श्रीरामजलदेन केवलसुग्रीवाभिषेके कृते जलदानात्तन्महिष्यभिषेकप्रवृ-  
त्तिर्युक्तैवेति भावः । वर्षासमयः संप्राप्त इति फलितार्थः । रूपकोत्प्रेक्षयोऽसकरो ॥

१. 'बलानलशलभायिताहितबलललितगन्धर्व' इति पाठः २. 'निरोधायाहि' इति  
पाठः ३. 'विलयः कथं' इति पाठः ४. 'सर्वे' इति पाठः ५. 'ततः' इत्यादि ६. 'अ-  
भ्यषिञ्चन्' इत्यन्तं कचिन्नास्ति

आर्यार्यान्वेषणा कार्या शरदीत्युक्तसंविदा ।  
कपीन्द्रेणार्थितो रामः किष्किन्धावर्तनं प्रति ॥ २१ ॥

आर्येति । हे आर्य स्वामिन् श्रीराम, शरदि शरत्काले । आर्याया सीताया  
अन्वेषणा गवेषणा कार्या कर्तव्या । तदानी कार्यसौकर्यादिति भाव । इत्येवमुक्त-  
सविदा विज्ञप्तप्रतिज्ञानेन । ‘सविदागू प्रतिज्ञानम्’ इत्यमर । कपीन्द्रेण सुग्रीवेण  
कारुणिक श्रीराम किष्किन्धावर्तनं प्रति किष्किन्धाप्रवेशमुद्दिश्यार्थितो याचित ॥

तत किं तत्राह—

न योग्या नगरप्राप्तिरित्युक्तवति राघवे ।  
सुग्रीवप्रार्थनाप्यासीद्भरतप्रार्थनासमा ॥ २२ ॥

नेति । नगरप्राप्ति पट्टणप्रवेश योग्या अर्हा न न भवति । पितृनिदेशपरि-  
पालनार्थं वनवासिनो मम पट्टणप्रवेशानर्हत्वादिति भाव । तथाच श्रीरामायणम्  
—‘चतुर्दश समा सौम्य ग्राम वा यदि वा पुरम् । न प्रवेक्ष्यामि हनुमन्पितुर्नि-  
देशपालक ॥’ इति । इत्येव राघव उक्तवति सति । सुग्रीवप्रार्थनापि भरतप्रार्थ-  
नया समा सदृश्यभूत् । यथा भरतप्रार्थनया श्रीरामोऽयोध्या न प्रविष्टवान्, तथा  
सुग्रीवप्रार्थनया किष्किन्धामपि न प्रविष्टवानित्यर्थ । उपमालकार । तथाच भर-  
तस्य सुग्रीवौपम्यं श्रीरामस्य दृढव्रतत्व च गम्यते ॥

अथ वर्षर्तुं वर्णयति—

दत्तार्जुनविकासेन धार्तराष्ट्रान्निरस्यता ।  
तेन जीमूतकालेन देवकीनन्दनायितम् ॥ २३ ॥

दत्तेति । दत्तोऽर्जुनविकास पार्थमानसोऽल्लास । अन्यत्र ककुभतरुपुष्पविक-  
सन च येन तथोक्तेन । ‘अर्जुन ककुभे पार्थे कार्तवीर्यमयूरयो’ इत्यमर । धार्ते-  
राष्ट्राञ्जीलचञ्चुचरणहसविशेषान् । अन्यत्र धृतराष्ट्रापत्यानि दुर्योधनादीन् । निर-  
स्यता निराकुर्वता । ‘राजहसास्तु ते चञ्चुचरणैर्लोहितैः सिता । मलिनैर्मल्लिका-  
क्षास्ते धार्तराष्ट्राः सितेतरैः ॥’ इत्यमर । तेन प्रक्रान्तेन प्रसिद्धेन वा । जीमूतका-  
लेन वर्षासमयेन देवकीनन्दनेन श्रीकृष्णेनैवाचरित देवकीनन्दनायितम् । उक्त-  
रीत्या श्रीकृष्णकल्पो वर्षासमय प्रवृत्त इत्यर्थ । ‘कर्तुं क्यङ् सलोपश्च’ । ‘अकृ-  
त्सर्वधातुकयोर्दीर्घ’ इति दीर्घ । अतो भावे क्त । जीमूतशब्दो व्याख्यात ।  
श्लिष्टविशेषण्यमुपमा श्लेषो वा मतभेदात् ॥

अस्माकं रूपलक्ष्मीमसकृदपहसत्यात्मकान्त्या तदास्तां  
भर्तारं नः सुरेन्द्रं किमपि न गणयन्वालिनं द्रागजघान ।  
इत्थं मत्तैव वैरं झटिति घनघटा राघवस्याहवोत्था-  
माशामाशाश्च रुद्धा स्तनितमिषमहासिहनौदान्वितेनुः ॥ २४ ॥  
अस्माकमिति । अस्माक रूपलक्ष्मीमाकारशोभामात्मकान्त्या निजदेहभासा ।

१. ‘तत्र आस्माकीम्’ इति पाठ . २. ‘नाद ततान’ इति पाठ

इन्द्रनीलसच्छाययेति भाव । असकृद्बहुवारमपहसत्यपहास करोति । तदपहसन-  
मास्ता तिष्ठतु । किंतु नोऽस्माक भर्तार स्वामिन सुरेन्द्र देवराज किमपि किञ्चिदपि  
न गणयन् । न लक्ष्मीकुर्वन्निति भाव । नपर्थस्य नशब्दस्य सुप्सुपेति समास । वा-  
लिनम् । तत्पुत्रमिति भाव । द्राक् द्रुतम् । अविचार्येत्यर्थ । जघान हिसितवान् ।  
'द्राड् मङ्गु सपदि द्रुतम्' इत्यमर । इत्थमनेन प्रकारेण वैर विरोध मत्वा झटिति  
शीघ्र घनघटा मेघवृन्दानि आहवोत्था युद्धसमुत्थिता राघवस्याशा बाष्ठांम् । उ-  
त्साहमिति यावत् । आशा दिशश्च । 'आशा दिगतिवृष्णयो' इति रत्नमाला ।  
रुद्धा निरुध्य । वर्षासमये जैत्रयात्राया अनुपयुक्तत्वादिति भाव । स्तनितमिषेण ।  
गर्जितव्याजेन महासिंहनादान्वितेनुश्चक्रु । इति सापहवोत्प्रेक्षा । स्रग्धरावृत्तम् ।  
लक्षण तूक्तम् ॥

तत्र तस्मिन्समये-

उपचितजीवनधारा सत्पथभाजो निरस्तसंतापाः ।

भूपा इव नवमेघाः पौरस्त्यमहाबलाकुलिताः ॥ २५ ॥

उपचितेति । उपचितजीवनधारा प्रवृद्धोदकसपाता । अन्यत्र उपचिता  
जीवनधारा दानोदकधारा यैस्ते तथोक्ता । निरन्तरदानशीला । 'सर्वाण्युदकपू-  
र्वाणि दानानि' इत्युदकधारापूर्वकत्वात्सर्वेषा दानानामिति भाव । अथवा उप-  
चिता धर्माचरणदिना वर्धिता जीवनधारा आयुर्दैर्घ्यं यैस्ते तथोक्ता । तथा सत्प-  
थभाज आकाशमार्गसंचारिण । अन्यत्र रुन्मार्गवर्तिन । निरस्तसंतापा निर्दोष-  
परितापा । अन्यत्र निरस्ताश्रितजनमन परितापा । तथा पौरस्त्यमहाबलाकु-  
लिता पौरस्त्य पूर्वदिग्भव प्राच्य । अग्रत उत्पन्न इत्यर्थ । 'दक्षिण' श्वात्पुरस-  
स्त्यक्' इति त्यक्प्रत्यय । तादृशो यो महाबलो वायुस्तेनाकुलिता उद्धतः । अन्यत्र  
रलयोरभेदात्पौलस्त्यस्य रावणस्य महाबलेन प्रभूतबाहुपराक्रमेणाकुर्ति ना विह्वली-  
कृता । नवमेघा नूतनजलधरा । दिव्याकाशे भूपा राजान व जाता इति  
शेष । श्लेषसकीर्णयसुपमा । आर्यावृत्तम् ॥

तेन किल रघुपतिरतिमात्रप्रवृद्धमन्युः शतमन्युशरासनशारतर-  
तारापथां धनरवमुखरितहरिन्मुखाभोगां कदम्बवनपवनाकम्पनिरा-  
डम्बरकादम्बकुटुम्बामम्बुदकवलिताम्बरां शिनीध्रसंबन्धवन्धुरव-  
सुंधरां विकचकुटजनिचयकवचितमहारण्यव्याल<sup>१</sup>प्रवृत्तेष्वयां प्रक्रियां  
प्रेक्षमाणो लक्ष्मणमिदमभाषत ॥

तेनेति । तेन जीमूतकालेन हेतुना । किलेति <sup>७९</sup> वनायाम् । सभावितेन जी-  
मूतकालेनेत्यर्थ । 'वार्तासमाव्ययो किल' इति <sup>८०</sup> र । रघुपति श्रीरामोऽति-  
मात्र निर्भर प्रवृद्धो वृद्धि गतो मन्यु क्रोधो य<sup>८१</sup> । अक्त सन् । उज्जीवकलाजैत्र-  
यात्राप्रतिबन्धकत्वाच्च क्रुद्ध सन्नित्यर्थ । 'मन्त्रे' <sup>८२</sup> क्रतौ क्रुधि' इत्यमर । शतम-

न्युशरासनेनेन्द्रधनुषा शारतरोऽत्यन्तशबलवर्णस्तारापथ आकाशो यस्या ता तथो-  
क्ताम् । धनरवैर्धनगर्जितैर्मुखरिता प्रतिध्वनिता हरिन्मुखाभोगा दिगन्तकुहरा यस्या  
ता तथोक्ताम् । कदम्बवनपवनाकम्पेन नीपवनवायुसंचारेण निराडम्बराणि विहारा-  
डम्बरविधुराणि कादम्बकुटुम्बानि कलहसमिथुनानि यस्यास्ताम् । 'तूल च नीपप्रिय-  
ककदम्बाश्च हलिप्रिये', 'कादम्ब कलहस स्यात्' इति चामर । अम्बुदकदम्बेन  
मेघवृन्देन कवलित निगीर्णम् । आच्छादितमिति यावत् । अम्बरमाकाश यस्या  
ताम् । शिलीन्ध्रसबन्धेन कन्दलीकुसुमसगत्या बन्धुरा मनोहरा वसुधरा भूर्यस्या  
ताम् । वसूनि धारयतीति वसुधरा । 'सज्ञाया भृतृवृजि-' इत्यादिना खचप्रत्यये  
मुभागम । 'कन्दल्या च शिलीन्ध्र स्यात्' इति शब्दार्णवे । विकचकुटजनिचयैर्वि-  
कसितगिरिमल्लिकाकुसुमनिकुरुम्बै क्वचित्तान्याच्छादितानि महारण्यानि यस्या  
ताम् । 'कुटजो गिरिमल्लिका' इति हलायुध । प्रावृषि भवा प्रावृषेण्याम् । 'प्रावृष  
एण्य' इति एण्यप्रत्यय । प्रक्रिया परिपाटी प्रेक्षमाण सन् लक्ष्मणमिदं वक्ष्यमा-  
णवचनमभाषतावोचत् ॥

तत्प्रकारमेव विवृणोति । अयमित्यादिश्लोकषट्केन-

अयं कालः कालप्रमथनगलामैरभिनवै-

रह्यूनां यूनामपहरति धैर्यं जलधरैः ।

स्वराधारा धारापरिचितजडा वान्ति सहसा

नभस्वन्तः स्वन्तः कथमिव वियोगः परिणमेत् ॥ २६ ॥

अयं भिति । अयं वर्तमान कालो वर्षासमय कालप्रमथनगलामै मृत्युजयक-  
ण्ठसच्छादे । वारिपूरितत्वादतिनीलैरित्यर्थः । 'कालो मृत्यौ महाकाये समये यमकृ-  
ष्णयो' इति विश्व । कुतः । अभिनवैर्नूतनैर्जलधरै करणै । अहयूनामहकारिणाम् ।  
तारुण्यमदगर्षणाजेयमन्यानामित्यर्थः । 'अहयु स्यादहकारी' इत्यमर । 'अहशुभमो-  
र्युस्' इति युसृतेत्ययं । यूना तरुणानां धैर्यं धीरत्नम् । निर्विकारचित्तत्वमिति यावत् ।  
अपहरति विलोपयति । तरुणीप्रवणान्त करणान्करोतीत्यर्थः । 'मनसो निर्विकारत्व  
वैर्यं सत्स्वपि हेतुषु' इति रसिका । तथा स्वराधारा । मन्मथोद्दीपका इत्यर्थः ।  
धारापरिचयजडा वागिसपर्कशीतला । नभस्वन्तः प्रावृद्धता । 'नभसद्वातपवनप-  
वमानप्रभञ्जना' इत्यमर । सहसा अकस्मात् । अतिवेगेनेत्यर्थः । 'सहसेत्याकस्मि-  
काविमर्शयो' इति श्लेषाख्याने । 'स्वरादिपाठादव्ययत्वम्' इति शाकटायन । वान्ति  
असरन्ति । अतः स्वन्तेऽस्मन्नरूप । अतिदृढ इति यावत् । 'अन्तोऽस्यपि सिते  
मृत्यौ स्वरूपे निश्चयेऽन्तिके भिति वैजयन्ती । अथवा स्वन्तो दुरन्तः । क्षयोन्मुख  
इति यावत् । वियोगो विरहोऽस्ति । कथमिव कुतो वा । इवशब्दो वाक्यालंकारः ।  
परिणमेत्परिपाकं गच्छेत् । स्तुतान्तो भवेदिति यावत् । न परिणमेदेवेत्यर्थः ।  
सत्यामुद्दीपनसामर्थ्या तस्य दुरूपेति भावः । छेकानुप्रासोऽलंकारः । 'भवेद-

व्यवधानेन द्वयोर्व्यञ्जनयुग्मयो आवृत्तिर्यत्र स बुधैश्छेकानुप्रास इष्यते ॥' इति लक्षणात् । शिखरिणीवृत्तम् ॥

**महासमरसूचकः प्रतिदिशं मनोजन्मनो**

**मयूरगलकाहलीकलकल' समुज्जृम्भते ।**

**पयोदमलिने दिने परुषविप्रयोगव्यथां**

**नरेषु वनितासु वा दधति हन्त के का इति ॥ २७ ॥**

**महासमरेति ।** प्रतिदिश दिशि दिशि मनोजन्मनो मन्मथस्य । जगदेकवीर-  
स्येति भावः । महासमरसूचको महारणज्ञापको मयूरगलकाहलीकलकलो मयूरगला-  
नीलकण्ठकण्ठा एव काहल्यो वाद्यविशेषास्तासा कलकल कोलाहल । केकारवा-  
डम्बर इति यावत् । समुज्जृम्भते विजृम्भितो भवति । 'काहल शृशशुष्कयो ।  
वाद्यभाण्डविशेषे तु काहलि काहल कल ॥' इति विश्वः । 'कोलाहल कलकल'  
इत्यमरश्च । किमिति समुज्जृम्भित इत्यत आह—पयोदमलिने दिने । वार्षिकवा-  
सरेष्वित्यर्थः । परुषविप्रयोगव्यथा दु सहविरहवेदना नरेषु पुरुषेषु मध्ये वनितासु  
स्त्रीषु वा मध्ये के नरा का वा वनिता दधति धारयन्ति । हन्तेति विषादे । तेषां  
तासां च संहारकालस्य संप्राप्तत्वाद्विषाद इत्यर्थः । इत्येव समुज्जृम्भत इति सबन्धः ।  
के मूर्ध्नि कायति कूजतीति केका मयूरवाणी । यथाहामरसिंह —'केका वाणी म-  
यूरस्य' इति । तादृशी वाणी पदशो विभज्य नरवनितावाचकत्वेनोत्प्रेक्षणादुत्प्रेक्षा-  
लकारः । स च नरेषु के वनितासु का इति च यथाक्रममन्वयाद्यथासख्यालकारे-  
णाङ्गेन सकीर्यते । पृथ्वीवृत्तम् ॥

**अम्भोधरोदरविनिर्गतवारिधारा-**

**संमर्दमांसलसमीरसमीर्यमाणैः ।**

**आमोदवीचिनिचयैः कुटजप्रसूनै-**

**राकाशमेतदवकाशविहीनमासीत् ॥ २८ ॥**

**अम्भोधरेति ।** अम्भोधरोदरेभ्यो जलधरगर्भगह्वरेभ्यो विनिर्गता विनि स्तता  
या वारिधारास्ताभिः सह संमर्दं संप्राप्तकरणे मांसलो बलवान् । वारिधाराविभेद-  
कतया प्रवृत्त इत्यर्थः । मांस बलमस्यास्तीति मांसल इति विग्रहः । सिध्मादिला-  
न्मलार्थो लच्छप्रत्ययः । 'बलवान्मांसलोऽसल' इति वृत्तिकारः । 'बलवान्मांस-  
लोऽसल' इत्यमरश्च । तेन समीरेण वायुना समीर्यमाणैरामोदवीचीना गन्धपरम्प-  
राणां निचयः समुदायो येषां तैः । अविच्छिन्नगन्धबन्धुरैरित्यर्थः । 'आमोदो गन्ध-  
हर्षयो' इति विश्वः । कुटजप्रसूनैर्गिरिमल्लिकाकुसुमैः । 'जयोऽथ कुटजः शक्रो व-  
त्सको गिरिमल्लिका' इत्यमरः । एतत्परिदृश्यमानमिव स्थितमाकाशं नभोऽवकाश-  
विहीनं नीरन्ध्रमासीत् । अत्राकाशस्यावकाशविहीनत्वासबन्धेऽपि तत्सबन्धकथना-  
दतिशयोक्तिभेदः । वसन्ततिलकावृत्तम् ॥

**घनश्यामलपत्रस्य व्योमन्यग्रोधशाखिनः ।**

**प्ररोहा इव लक्ष्यन्ते वारिधारा धरां गताः ॥ २९ ॥**



घनेति । धरा भुव गता प्राप्ता वारिवारा रोदोन्तराले दण्डायमानतया प्रवृत्ता उदकवारा, घना मेघा एव श्यामलपत्राणि नीलपलाशानि यस्य तस्य । अन्यत्र घनवच्छलयाम्बानि अथवा घनानि सान्द्राणि श्यामलानि च पत्राणि यस्य तत्तथोक्तस्य व्योम्न आकाशस्येव न्यग्रोधशाखिनो वटवृक्षस्य । 'न्यग्रोधो बहुपाद्वट' इत्यमर । प्ररोहा जटा इव लक्ष्यन्ते दृश्यन्ते । तथा वारिधाराणां प्रवृत्तत्वात्प्ररोह त्वोत्प्रेक्षा रूपकानुप्राणितेति सकर । अत्र इवशब्द उत्प्रेक्षायाम् । 'इवेतीषदर्थोप- मोत्प्रेक्षावाक्यालकारेषु' इति गणव्याख्याने ॥

**अम्भःपूरसुसंपूर्णास्तटस्थतरुपुष्पिणीः ।**

**नदी पश्येह सौमित्रे प्रवृद्धाश्च दिने दिने ॥ ३० ॥**

अम्भ इति । हे सौमित्रे लक्ष्मण, इह प्रावृद्धाले अम्भ पूरेण पय प्रवाहेण सुष्ठु सपूर्णा सुसपूर्णा । तटे तिष्ठन्तीति तटस्थाना तीररुहाणा तरूणा कदम्बकुटजा दिवृक्षाणा पुष्पाण्यासु सन्तीति तटस्थतरुपुष्पिणी । वायुवशान्निपतितपुष्पव्याप्ता इत्यर्थः । तथा दिने दिने प्रतिदिनम् । वीप्साया द्विर्भावः । प्रवृद्धा प्रवृद्धि गता नदीश्च पश्य । अत्राय ध्वनि — अम्भ पूरसुसपूर्णा । मदनरसातिरेकवतीरित्यर्थः । तटशब्देनात्र निकट प्रतीयते । तटस्था निकटस्था । अनपायिन इति यावत् । ते तरवस्तत्त्वस्थिता प्रिया यासां तास्तथोक्ताः । अतएव पुष्पिणी विकासवती रिति बहुव्रीहिर्गर्भितविशेषणसमासः । अतः प्रवृद्धा केलिलाभाद्वृद्धि गता नदीं स्त्रियं पश्येति ॥

**अम्भोधिपाने सलिलेन साकमापीतमौर्वाग्निशिखाकलापम् ।**

**ततोदरा वारिधरा वमन्ति विद्युल्लतोन्मेषमिषेण नूनम् ॥ ३१ ॥**

अम्भोधीति । अम्भोधिपाने समुद्रजलपानसमये सलिलेन साकमापीत निपी यमानमौर्वाग्निशिखाकलाप वडवानलज्वालाजाल कर्म । 'और्वस्तु वाडवो वडवानलः' इत्यमरः । वारिधरा मेघास्ततोदरा सतप्तकुक्षिकुहरा सन्तः । विद्युल्लतोन्मेषमिषेण तडिल्लतास्फुरणव्याजेन वमन्त्युद्गिरन्ति । बहिर्निर्गमयन्तीत्यर्थः । अत्र ला लादिनिर्गमनवाचिना वमनशब्देनोपचाराभिर्गमनमात्रमुच्यत इति चारुत्वातिशयः । तदुक्तं दण्डिना—'निष्ठयूतोद्गीर्णवान्तादिगौणवृत्तिव्यपाश्रयम् । अतिसुन्दरमन्यत्र आम्ब्यकक्षा विगाहते ॥' इति । नूनमित्युत्प्रेक्षायाम् । सा च मिषशब्देन विद्युल्लतोन्मेषमपह्नव्यासत्यवप्रतिपादनात्सापह्नवोत्प्रेक्षेति सकरः ॥

अथ जैत्रयात्रोपयोगी शरत्काल सप्राप्त इति वक्तु वर्षापगम वर्णयति—

**इत्थं प्रवृत्तेषु घनदिनेषु दाशरथिना कथमपि नीतेषु तदाकार-  
कान्तिं गमितमिव शनैःशनैर्मैघमण्डलं पाण्डुरमभूत् ॥**

इत्थमिति । इत्थमुक्तप्रकारेण प्रवृत्तेषु घनदिनेषु मेघाकुलितदिवसेषु । वार्षिकवासरेष्वित्यर्थः । दाशरथिना श्रीरामेण कथमपि गरीयसा प्रयत्नेन । अत्यन्त-

प्रयासेनेत्यर्थः । नीतेषु गमितेषु सत्सु । अतएव तदाकारकान्ति तस्य श्रीरामस्याकार-  
कान्ति शरीरशोभाम् । विरहजनितपाण्डुरप्रभामित्यर्थः । गमित प्रापितमिवेत्युत्प्रेक्षा ।  
'ससर्गजा दोषगुणा भवन्ति' इति न्यायादिति भावः । शनैः शनैर्दिनक्रमेण । वी-  
प्साया द्विर्भावः । मेघमण्डल पाण्डुर धवलवर्णमभूत् । 'वलक्षो धवलोलुङ्गुन ।  
हरिण पाण्डुर पाण्डु' इत्यमरः ॥

तस्य चापव्यापारवेलायां न संनिधातव्यमित्यन्तरिक्षादन्तर्हितं  
किल पाकशासनशरासनम् ॥

तस्येति । तदा तस्य श्रीरामस्य चापव्यापारवेलाया शरासनोद्योगकाले न सनि-  
धातव्यं सनिवौ न स्थातव्यम् । न प्रत्यक्षे भवितव्यमिति यावत् । महद्व्यापारकाले  
स्वव्यापारस्यायुक्तत्वादिति भावः । इति किल । इति मत्वेत्यर्थः । कीलेखलीके ।  
वस्तुतस्तु न तथेति भावः । एवमुत्तरत्रापि व्याख्येयम् । अतएवोत्प्रेक्षा । अन्त-  
रिक्षादाकाशात्तत्सकाशात्पाकशासनशरासनमिन्द्रधनुरन्तर्हितमपगतम् । अदृश्यता  
मतमित्यर्थः ॥

रघुपतिचापघोषसमयो भवितेति किंल

व्युपरतमुद्भूतं घनघटाजनितं स्तनितम् ।

श्वसितमरुद्भिर्निरस्य विजितः किल शान्तिमगा-

त्परिचितकेतकीकुटजनीपवनः पवनः ॥ ३२ ॥

रघुपतीति । रघुपतिचापघोषस्य श्रीरामधनुष्टकारस्य समयः कालो भविता  
भविष्यति । प्रत्यासन्न इत्यर्थः । भुवो लुट् । इति किल । एव मत्वेत्युत्प्रेक्षा । उद्भू-  
टमुज्जृम्भित घनघटाजनित मेघवृन्दसमुद्भूत स्तनित गर्जित व्युपरत विनिवृत्तम् ।  
प्रशान्तमभूदित्यर्थः । तथास्य विरहिण श्रीरामस्य श्वसितमरुद्भिर्निश्वासासारुतैः ।  
अविच्छिन्नतया प्रवर्तमानैरिति शेषः । विजितः किल निर्जित इवेत्युत्प्रेक्षा । परिचि-  
तानि परिशीलितानि केतकीकुटजनीपवनानि केतकीनां कुटजानां गिरिमल्लिकानां  
नीपानां कदम्बानां च वनानि येन स तथोक्तः । पवनो वायुश्च शान्तिमगादुपर-  
तोऽभूत् । वृत्तमुन्नेयम् ॥

तापोपशान्तिनटनात्कृतलोकहर्षा

वर्षानदी गगनरङ्गतलात्प्रयाता ।

अम्भोदवाद्यमचिरेण शशाम सर्व

निर्वापिताश्च सहस्रैव तडित्प्रदीपाः ॥ ३३ ॥

तापेति । वर्षा प्रावृद्धेव नदी नर्तकी । 'त्रिया प्रावृद्धं त्रिया भूम्नि वर्षा'  
इत्यमरः । तापोपशान्तिः सतापोपशमनमेव नटनं नाट्यं तस्माद्धेतोः । 'ताण्डव  
नटनं नाट्यम्' इत्यमरः । कृत उत्पादितो लोकानां जनानां प्रेक्षकाणां च हर्षं  
आनन्दो यथा सा तथोक्ता सती । रज्यन्तेऽस्मिन्नटा इति रङ्गो नाट्यस्थानम् ।

१. 'चापस्य' इति पाठः . २. 'अन्तरिक्षान्तरात्' इति पाठः . ३. 'त्रिया व्युपरत'  
इति पाठः . ४. 'अत्र' इति पाठः

‘रङ्गौ तु स्थानरागौ च’ इति वैजयन्ती । तस्य तल प्रदेश । गगनमेव रङ्गतलं तस्मात्प्रयातापगता । अभूदिति शेष । तथा सर्वमशेषमम्भोद एव वाद्य वीणावेणु-मृदङ्गादि । सर्वाण्यप्यम्भोदवाद्यानीत्यर्थ । अचिरेण सहसा शशाम शान्ति जगाम । तथा तडितो विद्युत एव प्रसीपा दीपज्वालाश्च सहसा क्षिप्रमेव निर्वापिता । प्रशान्ता इत्यर्थ । एव समस्तवस्तुवर्ति सावयवरूपकम् । वस्तुतस्तु रूपकोपमयो साधकबाधकप्रमाणाभावात्सदेहालकार । वसन्ततिलकावृत्तम् ॥

**क्रमेण वाहिनीजातं सकलं भाविनीं वानरवाहिनीपूर्तिमसहमान-  
मिव तनिमानमभजत ॥**

**क्रमेणेति ।** सकलमशेषं वाहिनीजात नदीव्यूह कर्तुं । सर्वा अपि नद्य इत्यर्थ । भाविनी भविष्यन्तीम् । ‘भविष्यति गम्यादय’ इति भविष्यदर्शे णिनि । वानरवा-हिनीपूर्तिं कपिसेनानदीपूरणमसहमानममृष्यमाणमिवेत्युत्प्रेक्षा । वाहिनीजातस्य । वाहिन्यन्तरपूर्वसहनं युक्तमेवेति भाव । क्रमेण दिनक्रमेण तनिमान तनुल्लभ-जत । ‘सेनानद्योश्च वाहिनी’ इति वैजयन्ती ॥

**तथा दुर्दिनापाये लङ्कायामपि राजहंसनिःशङ्कसंचारो भविष्य-  
तीति मत्वा किल भूम्यामपि समजनि राजहंसनिःशङ्कसंचारः ॥**

**तथेति ।** तथा दुर्दिनाना मेघच्छन्नदिवसाना रावणकृतान्तकदुष्टदिवसाना चा-पायेऽपगमे सति । एकत्र शरदागमवशात्, अन्यत्र श्रीरामविक्रान्तिवशाच्चेति भाव । ‘मेघच्छन्नेऽहि दुर्दिनम्’ इत्यमर । लङ्काया रावणपुर्यामपि । सातङ्कसचारयोग्याया-मपीति भाव । राजहंसयोश्चन्द्रसूर्ययो । तथा राजहंसाना श्रीरामादिराजश्रेष्ठाना कलहसानां चेति गम्यते । निःशङ्कसंचारो निर्भयप्रवृत्तिर्निरातङ्कविहारश्च । ‘राजा प्रभौ वृषे चन्द्रे यक्षे क्षत्रियशक्रयो’, ‘भानुर्हंस सहस्राशु’ इति विश्वप्रकाशमरौ । ‘राजहंसो वृषश्रेष्ठे कादम्बकलहसयो’ इत्यन्यत्र विश्व । भविष्यतीति मत्वा । किले-त्युत्प्रेक्षा । भूम्यामपि राजहंसनिःशङ्कसंचार कलहसनिरातङ्कविहारो राजश्रेष्ठनिरा-धारजैत्रयात्रा च समजनि सजात । जने कर्तरि लुङ् । ‘दीपजन-’ इत्यादिना च्लेश्विणादेश ॥

**एवं प्रोषितायामपि प्रोषितजनशेमुषीमुषि प्रावृषि ।**

**एवमिति ।** एवमुक्तप्रकारेण प्रोषितजनाना प्रवसितनराणाम् । विरहिणामिति यावत् । शेमुषी प्रज्ञा धैर्य मुष्णाति विलोपयतीति प्रोषितजनशेमुषीमुषि । ‘मुष स्तेये’ किप् । ‘बुद्धिर्मनीषा धिषणा धी प्रज्ञा शेमुषी मति’ इत्यमर । प्रावृषि वर्षतौ प्रोषितायामपगताया सत्यामपि ॥

तत कि तत्राह—

**कामक्षिप्तपृषत्कमिन्नहृदयच्छिद्रप्रणालीगल-**

**नैत्रीसारलघौ प्रैतिश्रवभरं निर्वोदुमप्यक्षमे ।**

१ ‘तथा’ इति नास्ति कचित्, ‘तदा’ इति पाठ २. ‘समविष्यति’ इति पाठ..  
३ ‘प्रतिश्रुतगिरम्’ इति पाठ

सुग्रीवे चिरसंस्थितां शमयितुं रागान्धतां तादृशीं

किष्किन्धां द्रुतमाप कोपकलुषो रामाज्ञया लक्ष्मणः ॥ ३४ ॥

कामेति । कामक्षिप्ता मन्मथप्रयुक्ता ये पृषत्का बाणा । ‘पृषत्कबाणविशिखा अजिह्मखण्डाशुगा’ इत्यमर । तैर्भिन्न विदारित यद्धृदय चित्त वक्षश्च । ‘हृदयं जीविते चित्ते वक्षस्याजीवभावयो’ इति शब्दार्णव । तस्य छिद्र रन्ध्रमेव प्रणाली जलनिर्गमनमार्गः । ‘प्रणाली पयस पदव्याम्’ इत्यमर । तथा गलन्निर्गच्छन्मैत्रीसार सख्यस्थिराशो यस्य स तथोक्त । अतएव लघौ नि सारे क्षुद्रे च । अविच्छिन्नकामकेलिपरतन्त्रतया विस्मृतसख्यसबन्ध इत्यर्थः । मैत्री व्याख्याता । ‘सारे बले स्थिराशे च’ इत्यमर । अतश्च प्रतिश्रव सीतान्वेषणाङ्गीकार स एव भरस्तमपि । किमुतान्यदिति भावः । ‘अङ्गीकाराभ्युपगमप्रतिश्रवसमाधय’ इत्यमर । निबोद्ध समर्थयितुमक्षमेऽशक्ते सुग्रीवे चिरसंस्थिता चिरकालमारभ्य वर्तमाना तादृशीमनिर्वाच्या रागेण स्त्रीसभोगासक्त्या यान्धताविवेकिता ता शमयितु निर्वापयितुम् । स्त्रीलम्पटता निर्वर्त्य प्रस्तुतकार्ये प्रवर्तयितुमित्यर्थः । कोपकलुषो रोषाक्रान्तविक्षिप्तहृदयो लक्ष्मणो रामाज्ञया किष्किन्धा द्रुतमाप प्राप । शार्दूलविक्रीडित वृत्तम् ॥

ततः सौमित्रिरतिरुष्टः प्रविष्ट इत्यङ्गदेन विज्ञापितोऽप्यनङ्गसंगरसंगतपरिश्रमादजातजागरः सुग्रीवस्तद्दर्शनत्रांससंचलितसकलप्लवंगबलंकिलकिलायितेन प्रबुद्धः सचिवयोः प्लक्षप्रभावनाम्नोः प्रभावेण प्रकृति प्रपेदे ॥

तत इति । ततः सौमित्रिलक्ष्मणोऽतिरुष्टोऽत्यन्तरोषाविष्ट सन् प्रविष्ट किष्किन्धा प्रत्यागत इत्यङ्गदेन विज्ञापितोऽपि । अनङ्गसंगरसंगतपरिश्रमाद्रतिरणसप्राप्तखेदाद्धेतोः । ‘श्रम खेदोऽध्वरत्यादे’ इति लक्षणात् । अजातजागरोऽनुत्पन्नप्रबोधः सुग्रीवस्तस्य रोषावेशवतो लक्ष्मणस्य दर्शनाद्यल्लास साध्वस तेन सचलिताना सभ्रान्ताना सकलाना समस्ताना प्लवंगबलाना वानरसेनाना किलकिलायितेन किलकिलध्वन्याचरणेन हेतुना । किलेत्यनुकरणशब्दः । प्रबुद्धो बोध प्राप्तः सन् । प्लक्ष प्रभावश्चेति नामनी ययोस्तयो सचिवयोर्मन्त्रिणो प्रभावेणोद्वेगनिवर्तकवचनसामर्थ्येन प्रकृति पूर्वावस्था प्रपेदे प्राप । तथाच रामायणम्—‘सोऽयं रोषपरीताक्षो द्वारि तिष्ठति वीर्यवान् । वानरान्वानरपते चक्षुषा प्रदहन्निव ॥ तस्य मूर्ध्ना प्रणम्य त्वं सपुत्र सह बन्धुमि । गच्छ शीघ्र महामाग रोषो ह्यस्य निवर्त्यताम् ॥’ इति ॥

तस्मिन्सुग्रीवे राघवरोषस्य कारणं निरूपयति सति संधं एव मुखरितहरिन्मुखोऽभूलक्ष्मणस्य ज्याघोषः ॥

- १ ‘सश्रिताम्’ इति पाठ २. ‘तत्र’ इति पाठ ३ ‘अतीव रुष्ट’ इति पाठ .  
४ ‘जातत्राससकुलित’ इति पाठ ५ ‘कुल’ इति पाठ ६ ‘ततस्तस्मिन्’ इति पाठ .  
७. ‘सध एव’ इति नास्ति कश्चित् ८ ‘दिङ्मुख’ इति पाठ . ९. ‘लक्ष्मणव्याघोष’ इति पाठ .

तस्मिन्निति । तस्मिन्स्तथा प्रकृतिमापन्ने सुग्रीवे राघवस्य प्राणप्रियसखस्यापि लक्ष्मणस्य श्रीरामस्य वा रोषस्तस्य कारण निरूपयति । ‘न मे दुर्व्याहृत किञ्चिन्नापि मे दुरनुष्ठितम् । लक्ष्मणो राघवभ्राता क्रुद्ध किमिति चिन्तये ॥’ इत्यादि रामायणोक्तरीत्या पर्यालोचयति सतीत्यर्थं । मुखरितद्वरिन्मुख प्रतिनादितदिगन्तरालो लक्ष्मणस्य ज्याघोषो गुणध्वनिरभूत् । निजागमनज्ञापनार्थं लक्ष्मणो वनुष्टङ्कार चकारेत्यर्थं ॥

तत्रासनं द्रुतमपास्य पतिः कपीनां

तत्रास नम्रवदनो घनचापघोषात् ।

संतोषमोक्षमिव भूरि भजनभुजंगः

संतापनाशपिशुनात्तरुणाभ्रघोषात् ॥ ३५ ॥

तत्रेति । तत्र तस्मिन्समये कपीना पति सुग्रीवो द्रुत शीघ्रमासन सिंहासनमपास्य ल्यक्त्वा । आसनादुत्थायेत्यर्थं । घनचापघोषान्महाकार्मुकध्वनेर्नम्रवदनोऽव नतानन सन् तत्रास विभाय । कथमिव । सतापनाशपिशुनाद्भीष्मादिजनितसज्ज्वरोपशान्तिसूचकादिति विशेषण चापघोषेऽपि योज्यम् । तरुणाभ्रघोषाभूतनमेघगजिताङ्गूरि भूयिष्ठ यथा तथा संतोषमोक्षमानन्दविधात भजन्प्राप्नुवन्निति विशेषण सुग्रीवेऽपि योज्यम् । भुजङ्ग सर्प इव । ‘सर्पं पृदाकुर्भुजगो भुजङ्ग’ इत्यमर । अत्र तरुणाभ्रघोषस्य नीलकण्ठोल्लासकत्वात्तेषां च ‘नीलकण्ठो भुजङ्गमुक्’ इत्यमिवानाङ्गुजङ्गभुक्त्वाच्च भुजङ्गत्रासहेतुत्वमवगन्तव्यम् । उपमालकार । वसन्ततिलकावृतम् ॥

तत्र प्रतिश्रुतकार्यप्रोत्साहनाय कुंपितेन भ्रात्रा प्रेषित इति मारुतिना धार्यमाणधैर्यं सुग्रीवः सौमित्रि सान्त्वयितुं तारां प्रेषितवान् ॥

तत्रेति । तत्र वित्रासनसमये प्रतिश्रुत प्रतिज्ञात यत्कार्यं सीतान्वेषणरूपकृत्य तस्य । ‘अङ्गीकृतमाश्रुतं प्रतिज्ञातम्’ इत्यमर । प्रोत्साहनाय प्रवर्तनार्थम् । कुंपितेन विलम्बाद्दुष्टेन भ्रात्रा रामेणैष लक्ष्मण प्रेषित प्रहित । इत्युक्त्वेति शेष । मारुतिना हनूमता धार्यमाण वारणविषयीक्रियमाण धैर्यं यस्य तथोक्त । मारुतिवचनात्पुनर्लब्धधैर्यं सन्नित्यर्थं । सुग्रीव सौमित्रि सान्त्वयितुं सामवचनैरुपलालयितुम् । ‘सामसान्त्वयुमे समे’ इत्यमर । तारा निजवधू प्रेषितवान् । प्रथमं स्वस्यैव दर्शने पुन कोपोद्भवो भविष्यति, स्त्रीदर्शने तु नैवमिति मत्वा ता प्रहितवानित्यर्थः । तथा रामायणम्—‘त्वदर्शनविमुक्तात्मा न स्म कोपं करिष्यति । न हि स्त्रीषु महात्मानः क्वचित्कुर्वन्ति दारुणम् ॥’ इत्यादि ॥

द्राग्वारुणीभजननिहूतराजतेजो

निष्क्रान्ततारमुपशान्ततमोविकारम् ।

१ ‘पोषम्’ इति पाठ २ ‘संतोष’ इति पाठ ३ ‘तत’ इति पाठ ४ ‘कार्यस्य’ इति पाठ ५ ‘प्रणयकुंपितेन’ इति पाठ ६ ‘प्रेषित एव इति’ इति पाठ .

पूर्वाशया विशति सत्पथभाजि मित्रे  
सत्यं निशान्तसमयस्य निशान्तमासीत् ॥ ३६ ॥

**द्रागिति ।** द्रागञ्जसा वारुणीभजनेन सुरासेवनेन निहृतमाच्छादित राज्ञ प्रभो सुग्रीवस्य तेज प्रतापो यस्य तत्तथोक्तम्, अन्यत्र वारुणीभजनेन प्रतीचीसगत्या निहृतमन्तहित राजतेजश्चन्द्रप्रकाशो यस्मिस्तत् । ‘सुरा प्रत्यक्च वारुणी’ इत्यमर । ‘राजा प्रभौ नृपे चन्द्रे’ इति विश्वप्रकाश । निष्कान्ता निर्गता तारा सुग्रीवपत्नी यस्मात्तत्तथोक्तम्, अन्यत्रापगतनक्षत्रम् । उपशान्तो निवृत्तस्तमोविकारो मोहविक्रिया, अन्यत्रान्धकारव्याप्तिर्यस्मिस्तत्तथोक्तम् । अस्य सुग्रीवस्य निशान्त गृह कर्तृ । ‘निशान्त गृहशान्तयो’ इति विश्व । सत्पथभाजि सन्मार्गवर्तिन्याकाशमार्गसचारिणि च मित्रे सुहृदि लक्ष्मणे अर्के च । ‘मित्र सुहृदि मित्रोऽर्क’ इति विश्व । पूर्वाशया पूर्वप्रतिज्ञार्थकाङ्क्षया हेतुना पूर्वदिशा च विशति प्रविशति सति । सत्य यथार्थम् । अतएवोत्प्रेक्षा । निशाया रजन्या अन्तोऽवसान तत्सम तत्तुल्यम् । प्रभातकल्पमित्यर्थ । आसीत् । श्लिष्टविशेषणैयमुपमा ॥

सा तु रामा रामानुजमासाद्य चैनमवोचत् ॥

**सेति ।** सा तु सैव रामा । ‘सुन्दरी रमणी रामा’ इत्यमर । ‘यत्राकृतितस्तत्र गुणा’ इति न्यायान्नजिगुणसपदा । लक्ष्मणप्रसादनपाटवातिशयद्योतनार्थं रामेत्युक्तमित्यवगन्तव्यम् । रामानुज लक्ष्मणम् । रामवद्गुणग्राहित्वप्रकटनार्थमित्थ निर्देश । आसाद्य प्राप्य । एन रामानुज प्रत्यवोचतोक्तवती च ॥

तत्प्रकारमेवाह—

प्राचीनं व्यसनं सुरेन्द्रतनयाज्जातं वने भ्राम्यतः  
सुग्रीवस्य निराकृतं खररिपोर्बाणेन सालच्छिदा ।  
अद्यास्य व्यसनं तु पञ्चविशिखादासीदुपेन्द्रात्मजा-  
त्सौमित्रे तदपि प्रशान्तमभवज्ज्याघोषमात्रेण ते ॥ ३७ ॥

**प्राचीनमिति ।** सुरेन्द्रतनयाद्वालिनो जातमुत्पन्नम् । अतएव वनेऽरण्ये भ्राम्यत सचरत । ‘वा आश—’ इत्यादिना श्यन्प्रत्यय । सुग्रीवस्य प्राचीन पुरातन व्यसन विपत् । ‘व्यसन विपदि भ्रशे दोषे कामजकोपजे’ इत्यमर । खररिपो खरसुरान्तकस्य श्रीरामस्य सबन्धना सालच्छिदा सप्तसालविदारिणा बाणेन निराकृत निरस्तम् । वालिन निहत्य तद्व्यसन निराकृतमित्यर्थ । अद्येदानी तु । इन्द्रमुपगत उपेन्द्र इन्द्रानुजो विष्णुस्तस्यात्मजात्तनयात् । प्रद्युम्नरूपेणावतीर्णत्वादिति भाव । पञ्च अरविन्दादयो विशिखा बाणा यस्य तस्मान्मन्मथात् । महावीरादिति भाव । अन्यत्पूर्वविलक्षण व्यसनम् । स्त्रीव्यसनमित्यर्थ । आसीत् । हे सौमित्रे, तद्व्यसनमपि ज्याघोषमात्रेण गुणध्वनिमात्रेण प्रशान्त निवृत्तमभवत् । इन्द्रपुत्रकृत-

व्यसन तद्भात्रा निरस्तम् । इन्द्रानुजपुत्रकृतव्यसनं तु त्वया निरस्तमिति क्रमोऽयं युक्त इति भावः । भवदीयचापघोषश्रवणोत्तरक्षण एव निवृत्तकामतन्त्र सुग्रीवो युष्मत्कार्यनिर्वाहपरतन्त्रतया वर्तते । अतस्त्वया महाराजपुत्रेण न कोपितव्यमिति फलितार्थः । अत्र श्रीरामस्य शरेण व्यसननिरासकत्वमस्य तु चापघोषमात्रेणैवेति व्यतिरेको व्यज्यते । शार्दूलविकोडित वृत्तम् ॥

**तदनन्तरं तारासान्त्ववचनप्रशान्तकोपेन सौमित्रिणा साकं तप-  
नतनयः सविनयमाश्रित्य दाशरथिं प्राञ्जलिव्यजिज्ञप्तुं ॥**

**तदनन्तरमिति ।** तदनन्तरं तारायाः सान्त्ववचनेनोक्तरूपसामवाक्येन हे-  
तुना प्रशान्तकोपेन निवृत्तरोषेण सौमित्रिणा साकं लक्ष्मणेन सह तपनतनयः सु-  
ग्रीवः सविनयः भयभक्तिप्रयुक्तविनयसहितः यथा तथा दाशरथिं श्रीराममाश्रित्या-  
धिगम्य प्राञ्जलिं कृताञ्जलिं सन् । व्यजिज्ञपद्विज्ञापयामास ॥

**देव, कपिबलमखिलकुलाचलनिलयमनिलतनयेनाहूतं पुरुहूत  
इव पुलोमजापहारिणमनुह्लादं रावणं रणे निहनिष्यसीति ॥**

**देवेति ।** हे देव स्वामिन् श्रीराम, अखिलकुलाचलनिलयं महेन्द्राद्यशेषकुलप-  
र्वतनिकेतनं कपिबलमनिलतनयेन हनूमताहूतम् । अतः पुलोमजाः शचीमपहरतीति  
पुलोमजापहारिणम् । ‘पुलोमजाः शचीन्द्राणी’ इत्यमरः । अनुह्लादं नाम दानव-  
पुरुहूत इन्द्र इवेत्युपमा । रावणम् । सीतापहारिणमिति शेषः । रणे निहनिष्यसि  
विनाशयिष्यसीति व्यजिज्ञपदिति सबन्धः । अत्रेन्द्रेणेप्सिता पौलोमी तत्पितुः पुलो-  
मनाम्नोऽनुमत्यानुह्लादो जहार । इन्द्रस्त्वनुमन्तारं पुलोमानमपहर्तारमनुह्लादं च नि-  
हस्य तत्तस्मात् प्रलयानीतवानिति पौराणिकी कथात्रानुसंधेया ॥

**ततः ॥**

**तत इति ।** ततस्तदनन्तरम् ॥

**ककुभिः कुलिशपाणेमैथिलीं तां विचेतुं**

**विनतमथ दिशायां मारुतिं प्रेतभर्तुः ।**

**वरुणदिशि सुषेणं यक्षराजाञ्चितायां**

**हरिति शतबलिं च प्राहिणोद्वानरेन्द्रः ॥ ३८ ॥**

**ककुभीति ।** वानरेन्द्रः सुग्रीवस्तामपहृता मैथिलीं सीतां विचेतुमन्वेष्टुं कुलि-  
शपाणेन्द्रस्य ककुभिः केन सूर्येण कुभ्रातिं द्योतयतीति ककुप् तस्याम् । प्राच्यामि-  
त्यर्थः । विनतं विनताख्यं वानरसेनाधिपतिम् । अथेति वाक्यारम्भे, अनन्तरं वा ।  
प्रेतभर्तुर्यमस्य दिशायाम् । दक्षिणस्यां दिशीत्यर्थः । ‘आपः चैव हलन्तानां यथा वाचा  
निशा दिशा’ इति वचनादप्युक्तम् । मारुतिं हनूमन्तं च । अत्र सुवराजस्याङ्गदस्य प्राधा-

- २ ‘सन्तनवप्रशान्त’ इति पाठः २ ‘अखिलमखिल’ इति पाठः ३, ‘हारिण  
बालाभिधानम्’ इति पाठः ४ ‘हनिष्यतीति’ इति पाठः ।

न्येऽपि कार्यसाधकत्वान्मारुतिग्रहणमिति मन्तव्यम् । तथा वरुणस्य दिशि प्रतीच्या सुषेण स्वस्य श्वशुरम् । तथाच रामायणम्—‘अथ प्रस्थाप्य च हरीन्सुग्रीवो दक्षिणा दिशम् । अब्रवीन्मेघसकाश सुषेण नाम वानरम् ॥ ताराया पितर राजा श्वशुर भीमविक्रमम् ॥’ इति । तथा यक्षराजाश्विताया कुबेराधिष्ठिताया हरिति । उत्तरस्या दिशीत्यर्थः । शतबलिं शतबलिनामान वानरनायक च प्राहिणोत्प्रेषयामास मालिनीवृत्तम् ॥

तदनु दिनेषु केषुचिद्गतेषु मासातिपातनासहो नियतमुदग्रदण्डः सुग्रीव इति सत्वरमंतरदिगन्तरप्रेषितेषु प्रतिनिवृत्तेषु प्लवङ्गबलेषु पितृपतिहरिति प्रेषिता मारुतिजाम्बवदङ्गदनलनीलप्रभृतयोऽप्यलब्धसीतोपलब्धयस्तनयनाशकुपितकण्डुशापनिःशेषितचराचरमप-रिचितचारप्रान्तरं कान्तारं कान्त्वा कान्तारे कस्मिंश्चिदसुरमेकं निरीक्ष्य रक्षःपतिरिति बुद्ध्वा युद्धसंनद्धा बभूवुः ॥

तदन्विति । तदनु वानरप्रेषणानन्तर केषुचिद्दिनेषु गतेष्वतिक्रान्तेषु सत्सु । मासातिपातनस्य मासातिक्रमणस्यासहोऽसहिष्णुः । प्रेषणसमये रामायणश्लोक — ‘कथं मासान्न वस्तव्य वसन्वध्यो भवेन्मम’ इत्येकमासमात्रस्यावधे कृतत्वादिति भावः । पचाद्यच् । कुत । नियतं निश्चितमुदग्रदण्डश्चण्डशासनः । ‘दण्डोऽस्त्री शासने राज्ञः’ इति वैजयन्ती । सुग्रीव इति मत्वा । इतरदिगन्तरप्रेषितेषु दक्षिणदिग्व्यतिरिक्तदिक्त्रयग्रहितेषु प्लवङ्गबलेषु विनतप्रमुखवानरसैन्येषु सत्वर तूर्ण प्रतिनिवृत्तेष्वनधिगतसीतावृत्तान्ततया प्रत्यागतेषु सत्सु पितृपतिहरिति दक्षिणस्या दिशि प्रेषिता मारुतिजाम्बवदङ्गदनलनीला प्रभृतयो येषां ते तथोक्ताः । प्रभृतिग्रहणाद्जगवाक्षगवयादयोऽपि गृह्यन्ते । तेऽपि वानरोत्तमा अलब्धसीतोपलब्धयोऽप्राप्तमैथिलीलाभाः सन्तः । तनयनाशेन निजपुत्रनिधनेन कुपितस्य क्रुद्धस्य कण्डुनाम्नो महर्षेः शापेन निःशेषिता विध्वसिताश्चराचरा जङ्गमस्थावरा मृगपक्षिवृक्षगुल्मादयो यस्मिंस्तत्तथोक्तम् । तथाच रामायणम्—‘कण्डुर्नाम महाभाग सत्यवादी तपोधनः । महर्षिः परमामर्षी नियमैर्दुष्प्रवर्षेण ॥ तस्य तस्मिन्वने पुत्रो बालको दशवार्षिकः । प्रणष्टो जीवितान्ताय क्रुद्धस्तत्र महासुनि ॥ तेन धर्मात्मना शप्त कृत्स्न तत्र महद्वनम् । अशरण्य दुराधर्षः मृगपक्षिविवर्जितम् ॥’ इति । परिचितचारप्रवृत्तप्राणिसचारः तच्च तत्प्रान्तरं निकटप्रदेशश्च तत्र विद्यते यस्मिंस्तत्तथोक्तम् । अत्यन्तदुर्गममित्यर्थः । ‘प्रान्तरं दूरस्थान्योऽध्वा’ इत्यमरः । तत्कान्तारं विपिनं कान्त्वातिक्रम्य कस्मिंश्चित्कान्तारे कुत्रचिदरण्य एकमसुरं निरीक्ष्य रक्षःपती रावण इति बुद्ध्वा ज्ञात्वा युद्धसंनद्धा समरसनाह्वन्तो बभूवुः ॥

१ ‘इतरेषु’ इति पाठः २ ‘निवृत्तेषु’ इति पाठः ३ ‘कण्व’ इति पाठः ४ ‘अप-रचितचारप्रान्तरम्’ इति पाठः ५ ‘तीर्त्वा’ इति पाठः ६ ‘बुद्ध्वा युद्धाय संनद्धा’ इति पाठः



निशिचरपतिरित्येवैव रोषादशनिनिपातनिमेन ताडनेन ।

असुरहितममुं प्रहृत्य दैत्यं सुरहितमेव चकार वालिसूनुः ॥ ३९ ॥

निशिचरेति । वालिसूनुरङ्गदो निशिचरपती रावण इत्येवैव ज्ञात्वा । तमिति शेष । रोषात्सीतापहरणरूपाकृत्यकरणजनितकोपाद्धेतोरशनिनिपातनिमेन दम्भोलिप्रहारसदृशेन ताडनेन मुष्टिघातेन । असुरेभ्यो हितमसुरहितम् । 'चतुर्थीतदर्थः' इत्यादिना समास । सुराणामहितं चामु दैत्यं प्रहृत्य निगृह्य सुरहितमेव चकारेति विरोधः । स चासुरहितमचेतनं प्रहृत्य सुगणा हितं सुखं चकारेति परिहाराच्छेषानुप्राणितो विरोधाभासोऽलंकारः ॥ 'आभासत्वे विरोधस्य विरोधाभास इष्यते' इति लक्षणात् । पुष्पिताम्रावृत्तम् ॥

ततस्तारेयवचनात्ततश्चो विचित्रा निकटगिरिसानुशयाः सानुशयाः सलिलाशया जलचरपतङ्गपतनोत्पतनानुमीयमानपल्लवलोपशयं किमपि कुंहरमवगाह्य कंचन काञ्चनमयं मयमायानिर्मितं विहिततपोभङ्गायै सुराङ्गनायै हेमायै द्रुहिणेन वितीर्णं मेरुसावर्णिदुहित्रा स्वयंप्रभया कृतावनं वनोद्देशमविशन् ॥

तत इति । ततस्तदनन्तरं ताराया अपत्यं तारेयोऽङ्गद । 'स्त्रीभ्यो ङङ्' । तस्य वचनाभियोगवाक्याद्धेतो । ततश्च तत्र तत्र विचित्रान्विषयं निकटगिरिसानुषु समीपस्थगिरिप्रस्थेषु शेरत इति तथोक्ता सानुशया । गहनसचारजनितश्रमातिरेकात्तत्र तत्र सविशन्तीत्यर्थः । 'अधिकरणे शेते' इत्यत्रत्ययः । अतएव सानुशया ससतापा । 'भवेदनुशयो द्वेषे पश्चात्तापानुबन्धयो' इति विश्वः । वानराः सलिलेष्वाशया वाञ्छया । पिपासयेत्यर्थः । जलचरपतङ्गानां हसकारण्ढवादिजलवर्तिपक्षिविशेषाणां पतनोत्पतनैः प्रडीनोद्गीनगतिविशेषैरनुमीयमानमभ्यूह्यमानं यत्पल्लवं सरस्तस्योपशयमाश्रयम् । अन्तःस्थकासारमित्यर्थः । किमपि किञ्चित्कुंहरं भूविवरगर्भमवगाह्य प्रविश्य । कंचन कमपि काञ्चनमयं हिरण्मयं मयस्यासुरशिल्पिनो मायया विचित्रशक्त्या निर्मितं रचितम् । तथा विहिततपोभङ्गायै कृततपोविघ्नायै । तस्मिन्नेव वने पूर्वं हेमया मयतपोभङ्गस्य विहितत्वादिति भावः । हेमायै हेमाख्यायै सुराङ्गनायै अप्सरसे द्रुहिणेन नृत्यगीतसतोषितेन विधात्रा वितीर्णं दत्तं स्वयंप्रभया तदाख्यया मेरुसावर्णिदुहित्रा पुत्रिकया कृतावनं विहितरक्षणं वनोद्देशं वनप्रदेशमविशन्प्रविष्टवन्तः । हेमाया प्रियसखीत्वान्मेरुसावर्णिदुहित्रे सा वनं दत्तवतीत्यनुसंधेयम् । उक्तंच रामायणे—'दुहिता मेरुसावर्णेरेह तस्या स्वयंप्रभा । इदं रक्षामि भवनं हेमाया वानरोत्तमा ॥ मम प्रियसखी हेमा नृत्तगीतविशारदा । तथा दत्तवरा चास्मि रक्षामि भवनोत्तमम् ॥' इति ॥

१. 'अवेक्ष्य' इति पाठः २. 'पुत्र' इति पाठः . ३. 'उपशल्यम्' इति पाठः . ४. 'विलकुहरम्' इति पाठः . ५. 'पिहिताशानभोभागं विहित' इति पाठः .

ततः कृतातिथ्यायाः स्वयंप्रभायाः प्रभावेण बिलादुत्तीर्णानां समयातिपातादापतिष्यति सुग्रीवदण्ड इति विकृतिमुपेत्य संगतमनोगदेनाङ्गदेन पवनतनयवचनप्रत्ययप्रत्यानीतप्रकृतिना सह प्रायोपवेशमुपेयुषां स्रवंगपुंगवानां परिदेवनकथाप्रसङ्गे जटायुषो निधनं निशम्य विन्ध्यरन्ध्राद्विहितसंपातः संपातिर्नामा गृध्रस्तानेवमवादीत् ॥

तत इति । ततः प्रवेशानन्तरं कृतातिथ्यायाः । अतिथिसत्कारेणोपचरितवत्या इत्यर्थः । स्वयंप्रभायाः प्रभावेण सामर्थ्येन बिलादुत्तीर्णानां निर्गतानां समयातिपातादवधिकालातिक्रमणाद्धेतोः । दण्ड्यन्ते निगृह्यन्तेऽनेनेति दण्ड शिक्षा । सुग्रीवस्य कर्तुं दण्ड आपतिष्यति । कालातिक्रमणेनास्माश्चण्डशासनं सुग्रीवो दण्डयिष्यतीत्यर्थः । इति मत्वा विकृति विकारम् । प्रकृतिवैकल्यमिति यावत् । उपेत्य संगतमनोगदेन सजातमनोव्याधिना । 'रोगव्याधिगदामया' इत्यमरः । अथ पवनतनयस्य हनूमतो वचनं तत्कालोचितवाक्यं तत्प्रत्ययेन तद्विश्वासेन प्रत्यानीता पुनः समाहिता प्रकृतिः पूर्वावस्था येन स तथोक्तेनाङ्गदेन सह । प्रायोपवेशो नाम दक्षिणाग्रेषु दर्भेषु स्थण्डिले मरणार्थं सकल्प्योपवेशनम् । 'प्रायो भूष्यन्तगमने' इत्यमरः । तमुपेयुषा प्राप्तवताम् । 'उपेयिवाननाश्वाननूचानश्च' इति कसुप्रत्ययान्तो निपातः । उदग्रसुग्रीवदण्डापेक्षया मरणमेव वरमिति समूर्षतामित्यर्थः । उक्तं च रामायणे—'उपस्पृश्योदकं विन्ध्ये प्राञ्चुखा समुपाविशन् । दक्षिणाग्रेषु दर्भेषु उदकतीरं समाश्रिता ॥ समूर्षवो हरिश्रेष्ठा एतत्क्षममिह स्म ह ॥' इति । स्रवंगपुंगवानां जाम्बवदादिवानरश्रेष्ठानां परिदेवनकथाप्रसङ्गे—'रामस्य वनवासं च क्षयं दशरथस्य च । जनस्थानवधं चैव वधं चैव जटायुषः ॥' इत्यादि विलापगोष्ठीप्रस्तावे जटायुषो निधनं मरणं निशम्य श्रुत्वा विन्ध्यरन्ध्राद्विन्ध्यपर्वतकन्दराद्विहितसंपातं कृतनिर्गमः । तत्परामर्शार्थं विनिष्क्रान्त इत्यर्थः । संपातिर्नामा गृध्रो जटायुभ्राता तान्बानरान् । एव वक्ष्यमाणप्रकारेणावादीदवोचत् । तथाच रामायणम्—'संपातिर्नाम नाम्ना तु चिरंजीवी विहगमः । भ्राता जटायुषः श्रीमान्प्रख्यातबलपौरुषः ॥ कन्दरादभिनिष्क्रम्य स विन्ध्यस्य महागिरेः । उपविष्टान्दरीन्द्वद्वा हृष्टात्मा गिरमब्रवीत् ॥' इति ॥

तदेवाह—

के यूयमक्षतबलेऽप्यभिधाय पापं  
वत्से जटायुषि मम श्रवसी दहन्तः ।  
तस्मात्पुरा किरणदाहितपक्षयुग्मं  
तिग्मांशुमुष्णवचसा शिशिरीकुरुध्वे ॥ ४० ॥

क इति । अक्षतबलेऽप्रतिहतपराक्रमेऽपि वत्सेऽनुजे जटायुषि पापं निधनमभिधायोक्त्वा मम श्रवसी कर्णौ । 'कर्णशब्दग्रहौ श्रोत्रं श्रुति स्त्री श्रवणं श्रवः' इत्य-

मर । दहन्तो भस्मीकुर्वन्त यूय के कस्मात् श्रवोदहनाद्धेतो । पुरा पूर्वम् । सूर्य-  
मण्डल प्रत्युद्गमनकाल इत्यर्थः । किरणैर्निजगभस्तिभिर्दाहित दग्ध पक्षयुग्म गरुधु-  
गल येन तम् । तिग्माशु चण्डभानुम् । उष्णवचसा । ततोऽप्यतितीक्ष्णवचनेनेत्यर्थः ।  
शिशिरीकुरुध्वे शिशिरीकुरुध । पक्षदहनजनितदुःखादप्यतिरिच्यते युष्मद्वचनजनि-  
तदुःखमिति भावः । सपाते सूर्यकिरणदग्धपक्षतया विन्ध्यपतनादिकथा श्रीरामा-  
यणेऽनुसंधेया । अथ तिग्माशो शिशिरीकरणासबन्धेऽपि तत्सबन्धाभिधानादति-  
शयोक्तिभेदः । वसन्ततिलका ॥

ततस्तैः प्रस्तावितप्रवृत्तिः संपातिः प्रोषितायुषे जटायुषे निवापा-  
ञ्जलि निर्वर्त्य पुरा कदाचिदामिषान्वेषणाय प्रेषितेन सुपार्श्वनाम्ना  
समाम्नातं महेन्द्रमहीधरन्ध्रविनिर्गतदशवदननीयमानजानकीपरिदे-  
वनं जानानः सूक्ष्मचक्षुः पुनरेवमवोचत् ॥

तत इति । ततस्तदनन्तरं तैर्वानरैः प्रस्तावितप्रवृत्तिरादिमारभ्य कथितवृत्ता-  
न्तः । 'वार्ता प्रवृत्तिवृत्तान्तः' इत्यमरः । सपातिः प्रोषितायुषे मृताय जटायुषे  
निवापाञ्जलि तर्पणाञ्जलि निर्वर्त्य । कृत्वेत्यर्थः । 'निवापः पितृतर्पणम्' इत्यमरः ।  
पुरा पूर्वं कदाचित्कस्मिंश्चित्समयः आमिषान्वेषणाय क्रव्यविचयनाय । आहारानय-  
नार्थमित्यर्थः । प्रेषितेन प्रहितेन सुपार्श्वनाम्ना निजसुतेन स्वतनयेन समाम्नातः कथितः  
महेन्द्रमहीध्रस्य महेन्द्राख्यकुलपर्वतस्य । महीध्रशब्दो व्याख्यात आरण्यकाण्डे 'म-  
हीध्रकल्प गृध्राजम्' इत्यत्र । रन्ध्राद्विलाद्विनिर्गतेन दशवदनेन रावणेन नीयमा-  
नाया अपहियमाणाया जानक्या परिदेवन विलापः जानानोऽवबुध्यमानः । मन-  
स्यनुसन्धान इत्यर्थः । 'ज्ञा अवबोधने' इत्यस्माच्छानच् । सूक्ष्मचक्षुः सूक्ष्मदृष्टिः ।  
पूर्वोत्तरानुसन्धानकुशल इत्यर्थः । सपातिः पुनरप्येवमवोचत् ॥

तदेवाह—

अलं कातर्येण । लङ्कामिधानां यातुधानराजधानीमधिवसती  
सीता दशवदननीता तत्र गच्छन्तु भवन्तः ॥

अलमिति । कातर्येण भयविह्वलत्वेनालम् । कातर्यं न कर्तव्यमित्यर्थः । 'अलं  
भूषणपर्याप्तिशक्तिवारणवाचकम्' इत्यमरः । कुतः । दशवदननीता रावणापहृता  
सीता लङ्कामिधाना यातुधानराजधानी राक्षसनगरीमधिवसत्यधितिष्ठति । तत्रास्त  
इत्यर्थः । 'उपान्वध्याड्वस' इति कर्मत्वम् । ततस्तत्र लङ्कां प्रतीत्यर्थः । भवन्तो  
गच्छन्तु । 'शेषे प्रथमः' इति प्रथमः ॥

किंच ॥

तस्मिन्नर्थे प्रत्ययान्तरं विद्यत इत्याह—किंचेति ॥

१ 'प्रस्थापितवृत्तान्तः', 'प्रस्तावितवृत्तान्तः' इति पाठौ. २. 'प्रेषितेन निजसुतेन'  
इति पाठः .

तदेव विवृणोति—

दिवाकरलोषभवां मंदार्ति निशाकरो नाम मुनिर्निरस्यन् ।

जगाद व. कार्यमहार्यधैर्या. क्षणेन तां द्रक्ष्यथ रामपत्नीम् ॥४१॥

दिवाकरेति । दिवाकरेण सूर्येण य लोष पक्षदाहस्तस्माद्भवतीति तथोक्ता मंदार्ति मत्पीडाम् । सतापमिति यावत् । निशाकरो नाम निशाकर इति नाम्ना प्रसिद्ध, चन्द्रश्च प्रतीयते । मुनिर्नीतानागतदर्शी निरस्यन् । यदा सीतान्वेषणार्थं वानरा आगच्छेयुस्तदा तव पक्षद्वयं पुन प्ररूढ भवेदित्यादिवचनप्रत्ययैर्निराकुर्वन् । दिवाकरकृतसतापस्य निशाकरनिवर्तनं युक्तमेवेति भावः । हे अहार्यधैर्या अपरिहार्यधैर्यसपत्ना वानरा । अतो धैर्यत्यागो युष्माकं न युक्त इति भावः । वो युष्माकं कार्यं जगादोवाच । तथाच रामायणम्—‘एष्यन्ति प्रेषितास्तत्र रामदूता लवगमा । आख्येया राममहिषी लया तेभ्यो विहगमः ॥’ इति । तत्तस्मात्कारणाद्रामपत्नीं सीता क्षणेनाल्पकालेन द्रक्ष्यथ प्रेक्ष्यथ । सत्यवचसो मुनेर्वचनं नानृतं भविष्यतीति भावः । उपेन्द्रवज्रा वृत्तम् ॥

इति ब्रुवाणं कृतसौहृदं तं संपातिमापृच्छथ परापरज्ञम् ।

प्रवृद्धहर्षा. प्रथितप्रभावा. प्रतस्थिरे वानरयूथनाथा. ॥ ४२ ॥

इतीति । इत्यनेन प्रकारेण ब्रुवाणं कथयन्तं कृतसौहृदं विरचितसख्यं परापर-ज्ञम् । पूर्वोत्तरपर्यालोचनचतुरमित्यर्थः । तं प्रसिद्धं संपातिमापृच्छथ वयं साधयाम इति पृष्ट्वा प्रथितप्रभावा प्रख्यातबलपौरुषा वानरयूथनाथा अङ्गदादिवानरश्रेष्ठा प्रवृद्धहर्षा जानकीवृत्तान्तश्रवणलाभादमन्दानन्दभरिता सन्तः प्रतस्थिरे प्रस्थिता । ‘समवप्रविभ्य स्थ’ इत्यात्मनेपदम् । वृत्तमुपजाति ॥

पर्याप्तप्रमदमुपेयुषां कपीनां

पन्थानं दशमुखमार्गमार्गणाय ।

पाथेयीकृतकपिराजशासनानां

पाथोधिर्नयनपथातिथिर्बभूव ॥ ४३ ॥

पर्याप्तेति । पर्याप्तं परिपूर्णं प्रमदो हर्षो यस्मात्तम् । परिपूर्णानन्दकरमित्यर्थः । ‘प्रमदसमदौ हर्षे’ इति निपातनात्साधु । पन्थानं संपातिकथितमार्गमुपेयुषा प्राप्तवताम् । लब्धप्रवृत्ततया सतुष्टान्तं करणानामित्यर्थः । तथा दशमुखमार्गमार्गणाय रावणपदव्यन्वेषणार्थं पाथेयीकृतं सबलीकृतं कपिराजशासनं सुग्रीवाज्ञा यैस्तेषाम् । तीक्ष्णदण्डोऽयं सुग्रीव इति तदाज्ञाजीवनेन रावणगल्यन्वेषिणामित्यर्थः । ‘पाथेयं सबलं मतम्’ इति यादवः । कपीना वानराणां पाथोधिः समुद्रं नयनपथातिथिर्नेत्रमार्गगोचरो बभूव । अत्र कपिराजशासने पाथेयलरूपणाद्रूपकालकारः । प्रहर्षिणीवृत्तम् ॥

१. ‘ममार्ति’ इति पाठः २. ‘राजपत्नीम्’ इति पाठः. ३. ‘परावरज्ञम्’ इति पाठः.

४. ‘पर्याप्तम्’ इति पाठः ५. ‘पान्थानाम्’ इति पाठः

सुत्रामपुत्रारिशिलीमुखानां स्मृत्वा गणस्तत्र वलीमुखानाम् ।  
अपामपारस्य निधेश्च पश्चादवाङ्मुखो वक्तुमवाङ्मुखोऽभूत् ॥४४॥

सुत्रामेति । वलीमुखानां गणो वानरयूथं सुत्रामपुत्रारेर्वालिमथनस्य श्रीरामस्य शिलीमुखानां बाणानाम् । अमोघानामिति भावः । अपारस्य दुस्तरस्यापानिधेः समुद्रस्य च स्मृत्वा । अमोघाञ्छीरामबाणान्दुस्तरवारिधिं च मनस्यनुसंधायेत्यर्थः । उभयत्रापि ‘अधीगर्थदयेशा कर्मणि’ इति षष्ठी । सा च शेषाधिकाराच्छेषत्वाविवक्षायामेव । कर्मत्वविवक्षायां तु द्वितीया भवतीति वेदितव्यम् । पश्चात्स्मरणानन्तरम् । अवाङ्मुखोऽवनतवदनः सन् । वक्तुमाशयं कथयितुम् । न विद्यन्ते वान्यो मुखेषु यस्य सोऽवाङ्मुखोऽभून्मूकोऽभूत् । श्रीरामबाणानाममोघत्वं पाथोनिधेर्दुस्तरत्वं चानुसंधाय किमत्र कर्तव्यमस्माभिरिति कर्तव्यतामौढ्येन निरुत्तरोऽभूदित्यर्थः । वृत्तमुपजाति ॥

तदनु वानरसेनामेनामवार्यमाणकातर्यामित्थमैवददङ्गदः ॥

तदन्विति । तदनु तदनन्तरमवार्यमाणपरिहार्यमाणकातर्यं भयविभ्रान्तत्वं यस्यास्तामेना वानरसेना प्रति अङ्गद इत्थं वक्ष्यमाणरीत्यावददवोचत् ॥  
तत्प्रकारमेवाह—

किमिति भजथ मौनं वानरा मानहीनाः

सगररचितकुल्योलङ्घने कुण्ठिताशाः ।

अकलशभवलेह्यं दुःशमं वाडवाद्यै-

रनवधिमयशोब्धिं किं समर्थास्तरीतुम् ॥ ४५ ॥

किमिति । हे मानहीना अभिमानशून्या वानरा । प्राणसकटेऽपि मानो न स्थाज्य इति बोधयितुमेवमामन्त्रितमिति द्रष्टव्यम् । सगररचितकुल्योलङ्घने सगरनिखातकुल्यप्रायसागरतरणे कुण्ठिताशा भ्रमोत्साहा सन्तः । किमिति कस्माद्देतोर्मौनं निरुत्तरता भजथ प्राप्नुयुः । न चैतद्युक्तमिति भावः । कुतः । कलशभवलेह्यमगस्त्यास्वाद्यं न भवतीत्यकलशभवलेह्यम् । किञ्च वाडवाद्यैर्वडवानलप्रभृतिभिः । आद्यशब्दाद्गरलानलादिभिरिति च गृह्यते । ‘वाडवो वडवानल’ इत्यमरः । दुःशमं शमयितुमशक्यम् । ‘ईषद्’ इत्यादिना खलप्रत्ययः । अनवधिममर्यादम् । शतसहस्रादियोजनपरिमाणरहितमित्यर्थः । प्रसिद्धसागरस्तु नैवभूत इति भावः । अयशोब्धिमपकीर्तिं सागरतरीतुमुल्लङ्घयितुम् । ‘वृत्तो वा’ इति दीर्घः । समर्थाः शक्ताः किम् । न समर्था एवेत्यर्थः । सागरमिमं सुतरं यदि न लङ्घयेयुस्तर्हि दुस्तरं दुष्कीर्तिं सागरं प्रसक्तो भवेत् । तथाच गीतायाम्—‘सभावितस्य चाकीर्तिर्मरणादतिरिच्यते’ इति न्यायान्महाननर्थः स्यात् । तस्मात्सर्वथैव सागरोल्लङ्घन एव पुनरुत्साहः

१. ‘पश्यन्’ इति पाठः २. ‘अकथयत्’ इति पाठः ३. ‘कूपोलङ्घने’ इति पाठः ।  
४. ‘वाडवाद्यै’ इति पाठः

कर्तव्य इति भाव । अत्र प्रसिद्धसागरादुपमानादुपमेयस्यायश सागरस्याधिक्यकथ-  
नाद्यतिरेकालकार । मालिनीवृत्तम् ॥

ततः पारावारस्य पारीणतायामात्मशक्तेरियत्तां प्रत्येकं कथयत्सु  
वानरयूथपेषु निर्दिश्याञ्जनेयं प्रभञ्जनैसंजातं जाम्बवानमिहितवान् ॥

तत इति । ततोऽङ्गदवचनानन्तर वानरयूथपेषु गजगवयगवाक्षादिवानरयूथ-  
नाथेषु । 'यूथनाथस्तु यूथप' इत्यमर । पारावारस्य समुद्रस्य पारीणताया पारग-  
तत्वे । समुद्रपारोलङ्घन इत्यर्थ । 'समुद्रोऽब्धिरकूपार पारावार' इत्यमर । प्रत्ये-  
कम् । एकैकस्मिन्नित्यर्थ । विभक्त्यर्थेऽव्ययीभाव । आत्मशक्ते स्वसामर्थ्यस्येय-  
त्तामेतायत्ताम् । दशविंशतिविंशदादियोजनोलङ्घनविषया स्वस्वलवनशक्तिमित्यर्थ ।  
तथा च रामायणे—'आवभाषे गजस्तत्र ह्रवेय दशयोजनम्' इत्यादि कथयत्सु  
सत्सु । जाम्बवानप्रभञ्जनसंजात पवनतनयम् । पितृवदत्यन्तजवनद्योतनार्थमेतद्वि-  
शेषणम् । आज्ञनेयमञ्जनागर्भसभूत हनूमन्तम् । क्षेत्रातिशयद्योतनार्थमेतत् । निर्दि-  
श्यामिहितवान् । ननु 'भूतले सागरे वापि शैलेषूपवनेषु च । पातालस्यापि वा  
मध्ये सममाच्छिद्यते गति ॥' इति पूर्वं सुग्रीवसन्निधौ गजादिवानरयूथै स्वस्व-  
शक्ते प्रख्यापितत्वात्, इदानी 'ह्रवेय दशयोजनम्' इत्यादिना पुन किमर्थं स्वस्व-  
लवनशक्तिन्यूनतामुक्तवन्त इति चेत्सत्यम् । अधिकशक्तियुक्ता अप्येते रावणाधि-  
ष्ठितलङ्काप्रवेशसीतान्वेषण दुष्करमिति मत्वा तादृशकार्यसाधकस्य महाधीरस्य  
हनूमत प्रोत्साहनार्थं तथोक्तवन्त इति सर्वं समञ्जसम् ॥

उक्तप्रकारमेवाह—

हे वीरा यूथनाथाः परिणतिपरुषः कार्यं आसीद्विषाद-

कस्मादस्माकमेतज्जलनिधितरणे शक्तिरेतावतीति ।

स्मृत्वा राज्ञः प्रतिज्ञामयमनिलसुतो लङ्घनायोन्मुखश्चे-

द्भेदः प्रादुर्भवेत्किं कथयत पयसामास्पदे गोष्पदे वा ॥ ४६ ॥

हे वीरा इति । हे वीरा शूरा, यूथनाथा यूथश्रेष्ठा, यूथ चाह च वय  
तेषामस्माकम् । 'त्यदादीनि सर्वैर्नित्यम्' इत्येकशेष । एतस्य जलधेस्तरणे लङ्घने  
शक्ति सामर्थ्यमेतावतीत्यती । दशयोजनादिमात्रविषयेत्यर्थ । इत्येवप्रकारेण परि-  
णतिपरुष फलकालविरसो विषादश्चेतोभङ्ग । खेद इति यावत् । 'विषादश्चेतसो  
भङ्ग उपायाभावचिन्तनै' इति लक्षणात् । कस्माद्धेतो कार्यं कर्तव्य आसीत् ।  
नाय कर्तव्य इत्यर्थ । अथवा कार्यं कृतवस्तुनि विषये परिणतिपरुष इत्यादि योज-  
ना । कुत । अयमेष इति हस्तनिर्देश । अनिलसुतो हनूमान् । अनिलवदेव  
तरस्तीति भाव । राज्ञः सुग्रीवस्य प्रतिज्ञाम् 'ऊर्ध्वं मासान्न वस्तव्य वसन्वध्यो  
भविष्यति' इत्येवरूपम्, अथवा 'यश्च मासान्निवृत्तोऽग्रे दृष्टा सीतेति वक्ष्यति ।

१ 'पारावारपारीणतायाम्' इति पाठ . २. 'वानर' इति नास्ति कचिद् ३ 'सभ-  
वम्' इति पाठ ४ 'इत्थममिहितवान्' इति पाठ ५ 'कोऽयम्' इति पाठ

मत्तुल्यविभवो भोगैः सुखं स विहरिष्यति ॥' इत्येवरूपा वा प्रतिज्ञावाचं स्मृत्वा । लङ्घनाय समुद्रतरणायोनमुखोऽभिमुखश्चेत् । उद्युक्तं स्याद्यदीत्यर्थः । तर्हि पयसा-  
मास्पदे सागरे । 'आस्पदं प्रतिष्ठायाम्' इति निपातनात्सुडागमः । गोष्पदे गोपा-  
दन्यासे वा । भेदोऽन्तरं प्रादुर्भवेदुत्पद्येत किम् । न प्रादुर्भवेदेवेत्यर्थः । कथयत ।  
यद्यत्र प्रत्युक्तिर्विद्यते तर्हि कथयतेत्यर्थः । महात्मनोऽस्य यदि तृतीयां स्यात्तदा  
गोष्पदमिव सागरोऽपि सुतर इति भावः । अत्र सागरगोष्पदयोर्भेदसम्बन्धेऽप्यस-  
म्बन्धाभिव्यानात्सम्बन्धेऽसम्बन्धरूपातिशयोक्तिः । स्रग्धरावृत्तम् ॥

उदपतदुपभोक्तुं मण्डलं चण्डभानोः

परिणतफलबुद्ध्या बालभावेऽपि सोऽयम् ।

तदनु कुलिशपातक्षुण्णगण्डाय तस्मै

वरमदिशदमेयं वायुतृप्त्यै विधाता ॥ ४७ ॥

उदपतदिति । स प्रसिद्धोऽयं हनूमान्बालभावेऽपि बाल्येऽपि परिणतफलबुद्ध्या  
परिपक्वफलान्न्या चण्डभानो सूर्यस्य मण्डलमुपभोक्तुमभ्यवहर्तुमुदपतदुत्पतितवा-  
न् । तदनु उत्पतनानन्तरं कुलिशपातेनेन्द्रप्रयुक्तवज्राभिघातेन क्षुण्णगण्डाय भुम्भ-  
नुप्रदेशाय तस्मै हनुमते विधाता ब्रह्मा वायोरेतत्पितुस्तृप्त्यै परितोषार्थम् । तदानीं  
तनयप्रहरणकोपाद्वायुना खसचारसकोचेन त्रैलोक्यसतापस्य विहितत्वादिति भावः ।  
अमेयमसदृशं वरं काङ्क्षितकल्पायुरक्षय्यत्वमजयत्व ब्रह्मास्त्रनारायणास्त्रपाशुपतास्त्र-  
भृतिभिरभेद्यत्वं चादिशद्भवान् । 'देवाद्भूते वरं श्रेष्ठे' इत्यमरः । बाल्य एव बहु-  
योजनोत्पतनदक्षस्यामुष्य वीरस्येदानीं कियदेतच्छतयोजनविस्तीर्णार्णवलङ्घनमिति  
भावः । तथाच रामायणम्—'प्रसादिते च पवने ब्रह्मा तुभ्यं वरं ददौ । अशस्त्रव-  
ध्यता तात समरे सत्यविक्रमम् ॥' इति । अत्र बाल्ये नभोलङ्घनजङ्घालस्यास्येदानीं  
सागरतरणं कियदिति दण्डापूपिकयार्थान्तरस्यापादनादर्थापत्तिरलङ्कारः । 'दण्डापू-  
पिकयार्थान्तरार्थपतनमर्थापत्तिः' इति सर्वस्वसूत्रम् । मालिनीवृत्तम् ॥

इत्थं जाम्बवता परापरविदा संधुक्षितप्राभवः

कृत्वा वृद्धिमुपेयुषा स्ववपुषा त्रैविक्रमं प्रक्रमम् ।

आरुह्याद्रितटं यथोचितमसौ संमान्य सैन्याधिपा-

नासन्नानथ संननाह तरितुं वारांनिधिं मारुतिः ॥ ४८ ॥

इति श्रीविदर्भराजविरचिते चम्पूरामायणे किष्किन्धाकाण्डः समाप्तः ।

इत्थमिति । इत्थमुक्तप्रकारेण परापरविदा । पूर्वोत्तरकार्यपर्यालोचनचतुरेण-  
त्यर्थः । जाम्बवता संधुक्षितं समुपोद्बोधितं प्राभवः सामर्थ्यं यस्य स तथोक्तः ।  
असौ मारुतिः । त्रयो विक्रमा यस्य त्रिविक्रमो बलिमथनवामनरूपो विष्णुस्तस्यैवं

त्रैविक्रमं प्रक्रम प्रतापम् । तादृगभिवृद्धिमित्यर्थः । अतएव निदर्शनालकारः । उपे-  
युषा प्राप्तवता स्ववपुषा निजशरीरेण वृद्धिं कृत्वा । प्रवृद्धशरीरं सन्नित्यर्थः ।  
अद्रितटं महेन्द्रशैलसानुमाख्यं । आसन्नान्खसमीपस्थान्सैन्याधिपानङ्गदजाम्बवदा-  
दिसेनाधिपतीन् । यथोचितं यथार्हं समान्यं बहुकृत्यं । अथानन्तरं वारानिवि-  
समुद्रं तरितुं लङ्घितुम् । विकल्पान्न दीर्घं । सननाह सनाह कृतवान् । शार्दूलवि-  
क्रीडितं वृत्तम् ॥

इति श्रीमत्परमयोगीन्द्रमुन्दमानसेन्दीवरसदोहामन्दानन्दलाभाभिवन्दिताष्टुन-  
न्दनचरणारविन्दमकरन्दस्वादनकन्दलितसारस्वतेनाखण्डतपःप्रचण्डमुनिप्रकाण्ड-  
मण्डलेश्वरशाण्डिल्यमहासुनिगोत्रावतसस्य पञ्चान्वयसुधापारावारपारिजातस्य व-  
न्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डित-  
वर्यस्य तनुजेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया  
चम्पूरामायणव्याख्याया साहित्यमञ्जूषिकासमाख्याया किष्किन्धाकाण्ड समाप्तः ॥

रामचन्द्रार्थरचिता रामचन्द्रपदार्पिता ।

किष्किन्धाकाण्डस्य व्याख्या पूर्णा मञ्जूषिकाभिधा ॥



## सुन्दरकाण्डम् ।

ततोहनूमान्दशकण्ठनीतां सीतां विचेतुं पथि चारणानाम् ।  
महेन्द्रशैलस्य खगेन्द्रवेगः प्रस्थादुदस्थात्प्रथमानवेगः ॥ १ ॥

तत इति । तत सनाहानन्तर खगेन्द्रस्य गरुडस्य वेगो जवो यस्य स तथोक्त इत्युपमा । अतएव प्रथमान पृथुतरो वेगो यस्य स तथोक्त । 'प्रथमान पृथुप्रथम्' इत्यभिधानात् । हनूमान् । दशकण्ठनीता रावणेन हता सीता विचेतुमन्वेष्टु चारणाना सिद्धचारणगन्धर्वादीना पथि सुरवर्त्मनि । गन्तुमिति शेष । महेन्द्रशैलस्य प्रस्थात्सानुप्रदेशात् । 'ह्रु प्रस्थ सानुरस्त्रियाम्' इत्यमर । उदस्थादुत्थितवान् । उत्पूर्वात् 'ष्ठा गतिनिवृत्तौ' इति धातोर्लुङ् । 'उदोऽनूर्ध्वकर्मणि' इत्यस्य प्रत्युदाहरणमेतत् । 'ततो रावणनीताया सीताया शत्रुकर्शन । इयेष पदमन्वेष्टु चारणाचरिते पथि ॥' इति श्रीरामायणसुन्दरकाण्डाद्यपद्यमत्रानुसंधाय कविना चमत्कृतमित्यनुसन्धेयम् । वृत्तमुपजाति ॥

तदानीमुदन्वदुल्लङ्घनदृढतरनिहितचरणनिष्पीडनं सोढुमक्षमः  
क्षमाभृदेष नि.शेषनि.सरन्निर्झरौघतया निरन्तरनिष्पतद्वाष्पवर्ष इव  
इतस्ततो विततजीमूतवृन्दतया पारिप्लवशिथिलधम्मिल्ल इव, संत्रस्य-  
मानकुञ्जरयूथतया संजातश्वयथुरिव, साध्वसधावमानह्रिणगण-  
चरणखरतरखुरकोटिपाटनोद्भूतधातुधूलीपालिपाटलितविकटकट-  
कतया क्षरितशोणित इव, तत्क्षणप्रबुद्धकण्ठीरवमुखरितकन्दरतया  
कृताक्रन्द इव, परिसरगह्वरनिबिरीसनि.सृतसरीसृपतया निर्गलि-  
तान्त्रमाल इव, घूर्णमानतरुविटपकोटिताडितजलदवृन्दस्यन्दितसी-  
करनिकरकोरकितकारतया समुपजातस्वेद इव, स्फटिकतटोपल-  
पतनदलितकीचकसुषिरसंमूर्च्छत्पवनफूत्कारपरिपूरितगगनतया प्रव-  
र्धमानोर्ध्वश्वास इव वचसामविषयं दौस्थ्यमभजत ॥

तदानीमिति । तदानीमुत्थानसमये उदकमस्यास्तीत्युदन्वानुदधि । 'उद-  
न्वानुदधि सिन्धु' इत्यमर । 'उदन्वानुदवौ च' इति निपातनात्साधु । तस्योल्ल-  
ङ्घनेऽतिक्रमणे विषये दृढतरमतिगाढ यथा तथा निहिताभ्या निक्षिप्ताभ्या चरणत-  
लाभ्या यन्निष्पीडन तत्सोढुमक्षमोऽसमर्थ एष क्षमाभृन्महेन्द्रपर्वत । 'महीध्रे शिख-  
रिक्षमाभृदहार्यधरपर्वता' इत्यमर । नि शेष निरवशेषे यथा तथा नि सरन्निर्गच्छ-  
न्निर्झरौघे प्रवाहनिवहो यस्य स तथोक्तस्तथा । हेतौ तृतीया । एवमुत्तरत्रापि ।

१ 'मान' इति पाठ २. 'पूर' इति पाठ ३ 'वृन्दस्यन्दतया' इति पाठ  
४ 'सत्रास्यमान' इति पाठ . ५ 'ससाध्वसतया' इति पाठ . ६ 'हरिणी' इति पाठ .  
७. 'खरतरखुर' इति नास्ति कचिद् ८ 'धूलिपटलित' इति पाठ ९ 'कण्ठीरवक-  
ण्ठरव' इति पाठ १० 'नि सरत्' इति पाठ ११. 'पाटित' इति पाठ

‘प्रवाहो निर्झरो झर’ इत्यमर । निरन्तरमविच्छिन्न विरामरहित वा निष्पतन्निर्गमद्वाष्पवर्षमश्रुवृष्टिर्यस्य स तथोक्त इव । तथा ततइत तत्रतत्र विततजीमूतवृन्दतया वितीर्णमेघवृन्दतया । ‘घनजीमूतमुदिर—’ इत्यमर । पारिप्लवस्तरल अतएव शिथिलो विच्छिद्यो धम्मिल्ल कचनिचयो यस्य स तथोक्त इव । विश्वशशिखाबन्ध इवेत्यर्थः । ‘पारिप्लव तु तरलम्’, ‘धम्मिल्ल सयता कचा’ इत्यमर । सत्रस्यमान सत्रास प्राप्तुवान कुञ्जरयूथो गजनिवहो यस्य स तथोक्ततया सजात समुत्पन्न श्वयथु शोफगुणो यस्य स तथोक्त इव । ‘शोफस्तु श्वयथु शोय’ इत्यमर । साध्वसेन भिया धावमानाना पलायमानाना हरिणगणाना मृगयूथाना ये चरणा पादास्तेषा खरतरखुरकोटिभिरतिनिशितशफाग्रैः । ‘शफ ह्रीवे खुर पुमान्’ इत्यमर । पाटनेन विदारणेनोद्धृता या धातुवृलिपाल्य सिन्दूरदिधातुरज पुञ्जास्ताभि पाटलितान्यरुणितानि विकटकटकानि निम्नोन्नतनितम्बदेशा यस्य स तथोक्ततया । ‘कटकोऽस्त्री नितम्बोऽद्रे’ इत्यमर । क्षरितशोणितो नि सुतरक्त इव । तत्क्षणे तस्मिन्पतनसमये प्रबुद्धैर्बोध प्राप्तै कण्ठीरवै सिंहै । ‘कण्ठोरवो गजरिपु’ इत्यमर । मुखरिता वाचालिता कन्दरा गुहा यस्य स तथोक्ततया । ‘दरी तु कन्दरो वा स्त्री’ इत्यमर । कृताकन्दो विहिताक्रोश इव । मुखरितशब्दो वाख्यात । परिसरगह्वरेभ्य पर्यन्तकन्दरेभ्यो निबिरीस निबिड नि सूता निर्गता । प्राणप्रयासेन नि सूता इति यावत् । सरीसृपा व्याला यस्य स तथोक्ततया निर्गलितान्मालो बहिर्निर्गतनाडीसततिरिव । ‘निबिड निबिरीस च दृढ गाढ प्रचक्षते’ इति वैजयन्ती । ‘नेर्बिडज्विरीसचौ’ इति निशब्दाद्विरीसच्छप्रत्ययः । ‘चक्री व्याल सरीसृप’ इत्यमर । घूर्णमानाना परिभ्रममाणाना तरूणा विटपकोटिभिः शाखाग्रैस्ताडिताद्विदलितान्जलवृन्दात्स्यन्दितैः प्रसृतैः सीकरनिकरैर्जलबिन्दुसदोहै । ‘सीकरोऽम्बुकणा स्मृता’ इति निघण्टु । कोरकित सजातकोरक आकारो मूर्तिर्यस्य स तथोक्ततया । ‘विटप पल्लवे पिङ्गे विस्तारे स्तम्बशाखयो’ इति विश्व । समुपजातस्वेद सजातघर्मोदक इव । स्फटिकतटेषु स्फटिकमयसानुषु य उपलास्त एव प्रस्तरा । काठिन्यातिशयद्योतनार्थं स्फटिकग्रहणम् । ‘उपल प्रस्तरे मणौ’ इत्यमर । तेषु पतनेन दलिताना विदीर्णाना कीचकाना वेणुविशेषाणा सुषिरेषु रन्ध्रेषु समूर्च्छन्त प्रविशन्त ये पवनास्तैरेव फूत्कारैः परिपूरित गगन यस्य स तथोक्ततया । ‘वेणव कीचकास्ते स्युर्ये खनन्त्यनिलोद्धता’ इत्यमर । प्रवर्धमान समेधमान ऊर्ध्वश्वासो यस्य स तथोक्त इवेति सर्वत्रोत्प्रेक्षा । वचसामविषय वक्तुमशक्य दौ स्थ्य दुरवस्थसम् । ‘दुरवस्था तु दौ स्थ्य स्यात्’ इत्यमरशेषः । अभजत्प्राप ॥

कृत्वा मारुतिलङ्घनोत्थितरयात्तत्रानुयात्रां ततः

पर्यायात्पतिता महेन्द्रगहनक्षोणीरुहाणां ततिः ।

मध्येवारिनिधि प्रकाशितशिखा सेतोः कृते भाविनः

सूत्रन्यासनिखातशङ्कुनिवहभ्रान्ति पयोधौ दधौ ॥ २ ॥

कृतेति । तत्र तस्मिन्समये मारुतेर्हनूमतो लङ्घनेनोत्तरणेनोत्थित उत्पन्नो यो रयो वेगस्तस्माद्वेतोरनुयात्रा कृत्वा । अनुसृत्य गत्वेत्यर्थः । ततोऽनुयात्रानन्तर पर्यायात्कमान्मध्येवारिधि समुद्रमध्ये । 'पारे मध्ये षष्ठ्या वा' इत्यव्ययीभावसमासः । पतिता महेन्द्रपर्वतस्य गहने ब्रह्मारण्ये वर्तमानाना क्षोणीरुहाणा तति पङ्क्ति प्रकाशिता प्रकटीभूता शिखा अग्राणि यस्या सा तथाभूता सती भाविन करिष्यमाणस्य सेतो कृते निमित्त सूत्रन्यासेन निखाताना शङ्कूना निवहस्य भ्रान्ति पयोवौ सिन्धौ दधौ धृतवती । 'स्थाणुरस्त्री ध्रुव शङ्कु' इत्यमरः । उत्प्रेक्षालंकारः । शार्दूलविक्रीडित वृत्तम् ॥

**पक्षामिघातरयरेचितवीचिमांला-**

**त्पाथोनिधेः पवननन्दनविश्रमाय ।**

**उत्तुङ्गशृङ्गकुलकीलितनाकलोको**

**मैनाकभूभृदुदजृम्भत संभ्रमेण ॥ ३ ॥**

पक्षेति । पक्षयोरभिघातरयेणाभिघातवेगेन रेचिता निरस्ता वीचिमांला यस्य तस्मात्पाथोनिधे समुद्रात्सकाशात्पवननन्दनस्य हनूमतो विश्रमायोत्तुङ्गशृङ्गकुलकीलितनाकलोक उन्नतशिखरनिवहव्याप्तस्वर्गलोको मैनाको नाम भूभृन्मैनाकाद्रि संभ्रमेण वेगेनोदजृम्भत । वसन्ततिलकावृत्तम् ॥

तत किमित्यत आह—

**तत्र यात्राप्रत्यूहः प्रत्यूद्धत इति वक्षसा तमधः पातयित्वा प्रयान्तमेनं सान्त्वयन्हिरण्यनाभो बभाषे ॥**

तत्रेति । तत्र तस्मिन्समये यात्राया समुद्रलङ्घनप्रयाणस्य प्रत्यूहो विघ्न प्रत्यूद्धत प्रत्यूद्धत इति पर्यालोच्य त मैनाक वक्षसा वक्ष स्थलेनाध पातयित्वा प्रयान्त वेगेन गच्छन्तमेन हनूमन्त सान्त्वयन्सामवचनैरुपलालयन्स एष सोऽयं हिरण्यनाभो हिरण्यप्रधानो मैनाको बभाषे उवाच । 'नामि प्रधाने' इति विश्वः । 'अचप्रत्यन्वपूर्वात्सामलोभ' इत्यत्राजन्तयोगविभागात्समासान्तोऽचप्रत्ययः ॥

उक्तप्रकारमेव विशदयति—

**सागरेण कृतज्ञेन तवाध्वश्रान्तिशान्तये ।**

**मारुते प्रेरितोऽस्म्यैद्य सौम्य विश्रम्य गम्यताम् ॥ ४ ॥**

सागरेणेति । हे मारुते, कृत जानातीति कृतज्ञेन । 'आतोऽनुपसर्गे क' इति कप्रत्ययः । 'अहमिष्वाकुनाथेन सगरेण विवर्धितः । इष्वाकुसविधश्चायं नावसीदितुमर्हति ॥' इति श्रीरामायणोक्तरीत्युपकारज्ञेनेत्यर्थः । अतः सागरेण सगरनिर्मितेन समुद्रेण तवाध्वश्रान्तयेऽध्वश्रमापनोदनार्थम् । अथेदानीं प्रेरितः प्रचोदितः । 'प्रेषितः'

इति पाठे प्रहित । अस्मि । अत हे सौम्य साधो, विश्रम्याध्वश्रममपनीय । मयि  
इति शेष । गम्यताम् ॥

नहि समुद्रप्रेषणमेवात्र निमित्तम्, किंतु सुहृत्सबन्धादपि मदागमनमुपपद्यत  
इत्याह—

त्वत्पित्राहं परित्रातः पूर्वं पर्वतभेदिनः ।

तस्मान्नोस्मि विपक्षोऽद्य सपक्ष इति मां भज ॥ ५ ॥

त्वदिति । हे भारते, त्वत्पित्रा भारतेन पूर्वमह पर्वतभेदिन पर्वतपक्षच्छेदिन  
इन्द्रात्परित्रात परिरक्षित । त्वत्पितृसहायेनाह निर्बन्धविमुक्तोऽसीत्यर्थ । ‘भीत्रा-  
र्थाना भयहेतु’ इत्यपादानत्वात्पञ्चमी । तस्मात्कारणाद्विपक्ष शत्रु पक्षरहितश्च  
नास्मि । अद्यास्मिन्नवसरे सपक्ष सुहृत्पक्षसहितश्चेति मत्वा मा भज । विश्रमार्थं  
मयि निवसेत्यर्थ ॥

एवं प्रार्थयमानमेनं संमान्य कार्यगत्या गते सति हनूमति ॥

एवमिति । एवमुक्तरीत्या प्रार्थयमान याचमानमेन मैनाक समान्य मानयि-  
त्वा । ‘यथा रामविनिर्मुक्त शर श्वसनविक्रम । गच्छेतद्वद्रुमिष्यामि लङ्का रावणपा-  
लिताम् ॥’ इति रामायणोक्तरीत्या प्रतिज्ञाया विहितत्वात्कार्यकालस्यात्ययिकत्वाच्च  
इहान्तरे मया न स्थातव्यमिति समाधायेत्यर्थ । कार्यगत्या स्वामिकार्यवशेन हनूमति  
गते गतवति सति ॥

तत किं जात तत्राह—

अवलोक्य हिरण्यनाभमब्धौ बलमानं बलमानमाथिवज्रः ।

शतमन्युरपेतमन्युरासीत्पवमानात्मजसेवनादमुष्मिन् ॥ ६ ॥

अवलोक्येति । बलमानाश्चलनशीलान्मभ्राति विदारयतीति तथोक्त वज्रं  
दम्भोलिर्यस्य स तथोक्त । यद्वा वबयोरेकत्वस्मरणात् बलस्य बलाख्यासुरस्य मान  
गर्वम् । ‘गर्वोऽस्मिमानोऽहकार’ इत्यमर । मभ्राति नाशयतीति तथोक्त वज्र यस्य  
स तथोक्त शतमन्यु शतक्रतुरब्धौ बलमान हिरण्यनाभमवलोक्य । लक्ष्य लब्धा-  
पीत्यर्थ । पवमानात्मजसेवनादेतोरमुष्मिन्मैनाके विषयेऽपेतमन्युर्विगतमन्युरासीत् ।  
श्रीरामकार्यार्थं प्रवृत्तस्य सेवनाय प्रवृत्तत्वाद्वैरमविगणय्योपशान्तकोपोऽभूदित्यर्थ ॥

तदनु यथापुरं लङ्कापुरं प्रति प्रधावतो हनूमतः सरणिमरुणदरु-  
णसारथेः पदवीं विन्ध्य इव वदनं व्यादाय द्विरसनजननी रंहसा  
सुरसा ॥

तदन्विति । तदनु मैनाकनिर्गमनानन्तरम् । यथापुर पुरा यथा । पूर्ववदित्यर्थ ।

‘यथासादृश्ये’ इत्यव्ययीभावे ‘ह्रस्वो नपुसके प्रातिपदिकस्य’ इति ह्रस्वत्वम् । लङ्कापुर रावणराजधानी प्रति प्रधावतो वेगेन गच्छतो हनूमत सरणि मार्गमरणसारथेरनू-  
रुसारथे सूर्यस्य । ‘सूरसूतोऽरुणोऽनूरु’ इत्यमर । पदवी विन्ध्य इव सुरसा नाम  
द्विरसनजननी सर्पमाता रहसा तरसा । ‘रहस्तरसी तु रय स्यद’ इत्यमर ।  
वदन व्यादाय शतयोजनपरिमित व्याप्त कृत्वारुणत् । रुरोधेत्यर्थ । ‘रुधिर् आवरणे’  
इति धातोर्लङ् ॥

तत किमत आह—

उज्जृम्भितस्य तरसा सुरसां विजेतुं  
पादौ पयोधिकलितौ पवमानसूनोः ।  
तस्योत्तमाङ्गमभवद्गगनस्रवन्ती-  
वीचीचयस्खलितसीकरमालभारि ॥ ७ ॥

उज्जृम्भितस्येति । तरसा वेगेन सुरसा विजेतुमुज्जृम्भितस्य प्रवृद्धस्यास्य पव-  
मानसूनोर्हनूमतः पादौ पयोधिकलितौ समुद्रसंस्थितावभूताम् । तथोत्तमाङ्ग शिरस्तु ।  
‘उत्तमाङ्ग शिर शीर्षम्’ इत्यमर । गगनस्रवन्त्या गगनापगाया मन्दाकिन्या वीची-  
चयेभ्यस्तरङ्गपरम्पराभ्य स्खलिताना विगलिताना सीकराणामम्बुकणाना माला  
स्रजो विभर्तीति तथोक्तमभवत् । सुरसावक्राधिक निजवपुर्यथा स्यात्तथाय निजसा-  
मर्थ्याद्यवर्धतेत्यर्थ । ‘स्रवन्ती निम्नगापगा’ ‘सीकरोऽम्बुकणा स्मृता’ इति चामर ।  
‘इष्टकेषीकामालाना चित्तूलभारिषु’ इति मालाशब्दस्य ह्रस्वत्वम् । अत्र हनूमदुत्तमा-  
ङ्गस्य गगनस्रवन्तीसीकरमालभारिणास्रवन्धेऽपि तत्स्रवन्धोक्तरस्रवन्धे स्रवन्धरूपा-  
तिशयोक्ति । वसन्ततिलकावृत्तम् ॥

तनुं तनूकृत्य तदा हनूमान्कृत्वा प्रवेशं जठरे तदीये ।  
ततो विनिष्क्रम्य स चक्रपाणेर्ह्रिविक्रमस्य क्रममेव चक्रे ॥ ८ ॥

तनुमिति । तदा तस्मिन्समये तादृग्रूपधारणेन प्रसिद्धप्रभावो हनूमास्तनु निज-  
शरीर तनूकृत्याङ्गुष्ठमात्र कृत्वा । शीघ्रप्रवेशनिर्गमनसौकर्यार्थमिति भाव । तदीये  
सुरसास्रवन्निवि जठरे कुक्षिकुहरे प्रवेश कृत्वा प्रविश्य ततस्तदनन्तर विनिष्क्रम्य  
वदनपिवानात्पूर्वमेव निर्गम्य । त्रयो विक्रमा पादन्यासा यस्य । बलिबन्धनोद्युक्तस्ये-  
त्यर्थ । चक्र सुदर्शन पाणौ यस्य चक्रपाणेर्वाग्मनावतारस्य विष्णो । ‘सप्तस्युपमान-’  
इत्यादिना बहुव्रीहि । ‘प्रहरणार्थेभ्य परे निष्ठासप्तम्यौ भवत’ इति सप्तम्या पर-  
निपात । क्रमम् । तत्सदृशप्रकारमित्यर्थ । अतएव निदर्शना । चक्री बलिबन्धनो-  
द्युक्तो वामनो यथा प्रवृद्धो भूत्वा पुन प्रकृतिस्थोऽभूत्तथायमपि तादृग्रूपो बभूवेत्यर्थ ।  
तथाच रामायणम्—‘तद्वृद्धा व्यादित त्वास्य वायुपुत्र सुबुद्धिमान् । सुसंक्षिप्यात्मन  
काय बभूवाङ्गुष्ठमात्रक ॥ सोऽमिपत्याथ तद्वक्र निष्पत्य च महाजव । अन्तरिक्षे  
स्थित श्रीमानिद वचनमब्रवीत् ॥’ इति । वृत्तसुपजाति ॥

अनन्तरवृत्तान्तमाह—

भूयोऽपि सोऽयं रघुनाथदूतश्चिच्छेदं गच्छन्नखरैः खराग्रैः ।

नृसिंहरंह. पथि सिंहिकाङ्गं छायानिरोधादुपपन्नमन्युः ॥ ९ ॥

भूय इति । सोऽयं सुरसाविजयप्रसिद्धपराक्रमसपन्नो रघुनाथदूतो हनूमान् । भूय पुनरपि गच्छन्पथि मार्गे छायानिरोधादनातपनिग्रहाद्धेतो । ‘छाया खनातपे कान्तौ’ इति वैजयन्ती । उपपन्नमन्यु प्राप्तक्रोध । अतएव नृसिंहस्य रह इव रहो वेगो यस्य स तथोक्त सन्नित्युपमा । सिंहिकाया सिंहिकाख्यायाश्छायाग्रहस्य राहुमातु अङ्ग कलेवर खराग्रैर्निशितमुखैर्नखरैर्निजनखै । ‘नख स्यान्नखरोऽस्त्रियाम्’ इत्यमर । चिच्छेद विददार । यथा नृसिंहो हिरण्यकशिपुगात्र तथा अयमपि सिंहिकाङ्गं चिच्छेदेत्यर्थः । ‘ततस्तस्या नखैस्तीक्ष्णैर्मर्माण्युत्कृत्य वानर । उत्पपाताथ वेगेन मन सपातविक्रम ॥’ इति रामायणवचनम् । वृत्त तु पूर्ववत् ॥

तदनु पारावारस्य पारे लम्बशिखरिणि लम्बमान. प्रतनुतरवपु-  
लङ्कापुरोत्तरगोपुरद्वारमासाद्य नितान्तचिन्तातन्तुसंतानितान्त. कर-  
णोऽभूत् ॥

तद्वन्विति । तदनु सिंहिकाङ्गभेदनानन्तरमपार पारमस्य दुस्तरत्वात्पारावार समुद्र । पवयोरभेद । तस्य पारेऽपरतीरे । लम्बशिखरिणि लम्बाख्ये गिरौ । ‘लम्बमानशिखरिणि’ इति वा पाठ । ‘स लम्बशिखरे लम्बे लम्बमानपयोधरे’ इति रामायणोक्तत्वात् । यद्वा लम्बपर्वतस्यैव लम्बमान इति नामान्तरम् । लम्बमान-प्रविष्ट सन् । प्रतनुतरवपुरत्यन्तसूक्ष्मशरीर सन् । परेषामप्रकाशार्थमिति भावः । लङ्कापुरस्योत्तरगोपुरद्वारमुत्तरपुरद्वारम् । यद्यपि ‘पुरद्वार तु गोपुरम्’ इत्यमरः । तथापि करिकलभकर्णावतसादिवदपौनरुक्त्यं द्रष्टव्यम् । आसाद्य प्राप्य । लङ्घ्य केन मार्गेण सुप्रवेशेति ज्ञातुमिति भावः । नितान्तमत्यन्त चिन्ता एव तन्तुसतानानि सूत्रसततयस्तैः सदानित बद्धमन्त करण यस्य स तथोक्तोऽभूत् । दुरन्तचिन्ताकान्तान्तरङ्गो बभूवेत्यर्थः । ‘बद्धे सदानित मूतम्’ इत्यमरः ॥

चिन्ताप्रकारमेवाह—

वानरसेना कथं तरेदिममन्तरायं वितन्वन्तमुदन्वन्तम्, तरतु-  
नाम, कथमुपयातु यातुधानराजधानीमिमाम्, सर्वथा वितथमनो-  
रथो दाशरथिः, मोघीकृतार्णवलङ्घन. केवलमहमभवम्, जीविता वा  
न वेति न जानामि जानकीति तत्र भगवतीं सीतामवजिगमिषुराज-  
नेयः प्रच्छन्नसंचारहेतोरस्तमयं गमस्तिमालिनः केवलमभिललाष ॥

१. ‘लम्बमानशिखरिणि लम्बमानतनुलङ्कापुरद्वारमासाद्य नितान्तचिन्तातन्तुसतानि-  
तान्त करण’ इति पाठ २ ‘जीवति’ इति पाठ ३ ‘जानकीम्’ इति पाठ ४ ‘त-  
त्तन्त्रभवतीम्’ इति पाठ .

**वानरेति ।** वानरसेनान्तराय सुरसाग्रहणादिरूप विघ्न वितन्वन्त कुर्वाणम् । दुस्तरमित्यर्थः । इममेनमतिविस्तीर्णमुदन्वन्त समुद्रं कथं कुतो वा तरेल्लङ्घयेत् । तस्मिन्मशक्योऽयमुदधिरिति भावः । यथाकथञ्चित्सागरं तरतुं नाम । यातुवानानां राक्षसानां राजधानीं त्रिकूटस्थितामिमां लङ्कां कथमुपयातुं कथं प्राप्नुयात् । सर्वथा प्राप्तुमशक्येत्यर्थः । सर्वथा सर्वप्रयत्नेन पर्यालोचनायां क्रियमाणायां सत्यां दाशरथि-  
नीरामो वितथमनोरथो व्यर्थसंकल्प एव । अहमपि केवलमत्यन्तं मोघीकृतं विफली-  
कृतमर्णवलङ्घनं येन स तादृशोऽभवमभूवम् । जानकीसदर्शनार्थमागतोऽस्मि बहु-  
प्रयत्नेन । जानकी जीविता वानवा इति न जानामीत्येव बहुधा सचिन्त्यं  
वृथा चिन्तया किं प्रयोजनमिति निश्चित्य धैर्यमवष्टभ्य तत्र पुरे वनेषु च भगवतीं  
महानुभावां सीतामाज्जनेयो हनूमानवज्जिगमिषुरवगन्तुमिच्छुः सन् । प्रच्छन्नेन  
रहस्येन संचारहेतोः संचारनिमित्तं गमस्तिमालिनं सूर्यस्यास्तमयं केवलमस्तमय-  
मेवामिललाषं चकमे । 'लषं कान्तौ' इति वातोर्लिङ्गम् ॥

**तदनु शातमखस्यागस्त्यसंनिधौ निक्षिप्तचापस्य प्रत्यासीदति प्रयोजनवेलेति प्रचेतसे कथयितुमिव प्रतीचीं दिशं प्रविशति भगवति भास्वति ॥**

**तदन्विति ।** तदनु हनूमच्चिन्तानन्तरं शातमखस्य शतमखसबन्धिनः । 'तस्ये-  
दम्' इत्यण् । अगस्त्यस्य सन्निधौ निक्षिप्तस्य चापस्य वैष्णवस्य धनुषः प्रयोजनवेला  
कार्यावसरं प्रत्यासीदति समागतेति प्रचेतसे वरुणाय कथयितुमिव भगवति महा-  
त्मनि भास्वति सूर्यं प्रतीचीं दिशं प्रविशति प्राप्तवति सति ॥

गगनतलमिदमपरमहीधरकटककान्तारसमुद्भवदावपावकशिखा-  
श्रेणिभिः किं शोणितम्, अथवा समीपसमपतत्पतद्गर्जस्मिद्दतरवे-  
श्चननिष्ठयूतानलतटतपनोपलजालसमुल्लसज्ज्वालापटलैः किमौपाट-  
लितम्, आहोस्विदागताय मित्राय महार्घमर्घ्यं प्रदातुं प्रमुदितचेतसा  
प्रचेतसा तूर्णमर्णवोदरोद्गीर्यमाणमाणिक्यकिरणैः किमरुणितम्, आ-  
होस्वित्तरापथतरङ्गिणीसलिलमपि रंसयितुमुज्ज्वलितस्य चरमसा-  
गरौर्वाग्नेरर्चिःपुञ्जेन किमिति रञ्जितमिति सकलजनस्य संदेहसंदोहं  
संदधाने संध्यारागे समुदञ्चिते, सरसीरुहश्रेणिषु पत्रपुटकपाटपि-  
धानासु प्रतिकुमुदभवनं मकरन्दभिक्षामटत्सु मधुव्रतद्विजेषु, विक-  
चकुवलयकलिकाकर्षणकषायेषु सायंतनवायुषु ततइतः संचरत्सु  
तिमिरेषु, कालागरुधूमस्तोमश्यामलितेषु दिक्पालपुरगोपुरव्यूहेषु,

१ 'शातमखस्य निक्षेपचापस्य प्रत्यासीदति' इति पाठः २ 'किमिह' इति पाठः.  
३. 'आपाटलम्' इति पाठः ४. 'अर्णवोद्गीर्यमाण' इति पाठः ५. 'असितुम्' इति पाठः.  
६ 'किमनु' इति पाठः ७ 'कषण' इति पाठः ८. 'सायवायुषु' इति पाठः.

प्रतिकमलाकरं प्रेङ्खिते विश्लेषवेदनापूर्वरङ्गे रथाङ्गविहङ्गदीनकेकारे,  
नक्षत्रमालालंकृते गगनमतङ्गजे ॥

**गगनतलमिति ।** इदं गगनतलमाकाशमण्डलमपरमहीधरकटकेष्वस्ताचलनि-  
तम्बेषु यानि कान्ताराण्यरण्यानि तत्समुद्भवस्य तत्सजातस्य दावपावकस्य दावाग्ने  
शिखाश्रेणिभिर्ज्वालाजालैः शोणितं किमरुणीकृतं किम् । अथवा समीपं निकटं प्रति  
समापतन्नागच्छन् पतङ्गं सूर्यं । ‘पतङ्गौ पक्षिसूर्यौ च’ इत्यमरः । तस्य रश्मिना  
किरणानाम् । प्रग्रहाणामिति च गम्यते । दृढतरवेष्टनेनातिगाढसबलनेन निष्कृतो  
निर्गतोऽनलोऽभिर्येषां तानि यानि तटतपनोपलजालानि तटवर्तिसूर्यकान्तमणिनि-  
करास्तेभ्यः समुद्भसद्भिः सस्फुरद्भिर्ज्वालापटलैरर्चिं पुञ्जैरापाटलितमासमन्तादरुणितं  
किम् । आहोस्विद्यद्वा । ‘आहो उताहो किमुत विकल्पे किं किमुत च’, ‘स्वित्प्रश्ने च  
वितर्के च’ इत्युभयत्राप्यमरः । आगताय निजनिवासप्राप्ताय मित्राय सूर्याय सु-  
हृदे च । ‘मित्रं सुहृदि मित्रोऽर्के’ इति विश्वः । महार्घममूल्यम् । अर्घार्थं पूजार्थं  
द्रव्यमर्घ्यम् । ‘पादार्घ्याभ्यां च’ इति यत्प्रत्ययः । ‘मूल्ये पूजाविधौ वार्ध’, ‘षट् तु  
त्रिष्वर्धमर्घार्थे’ इति चामरः । प्रदातुं प्रमुदितचेतसा सतुष्टान्तकरणेन प्रचेतमा  
वरुणेन तूर्णं मित्रागमनजनितसभ्रमात्सल्यरमणैर्बोदरात्समुद्रमव्यादुद्दीर्यमाणान्युदि-  
र्यमाणानि यानि माणिक्यानि तेषां किरणैररुणितं किम् । अत्र निष्कृतोद्दीर्यमाण-  
शब्दयोगौणाथलान्न ग्राम्यत्व किंतु सौन्दर्यावहलमेवेत्युक्तं प्राक् । आहोस्वित्तराप-  
थतरङ्गिणीसलिलमाकाशगङ्गोदकमपि । ‘तारापथोऽन्तरिक्षं च’ इत्यमरः । रसयि-  
तुभाखादयितुम् । पातुमिति यावत् । ‘रसो गन्धरसे स्वादे’ इति वैजयन्ती ।  
उज्जृम्भितस्योद्भूतस्य चरमसागरौवाग्ने पश्चिमसमुद्रवर्तिवडवानलस्य । ‘और्वस्तु वा-  
डवो वडवानलः’ इत्यमरः । अर्चिं पुञ्जेन ज्वालाजालेन । इहेदानीं रजितमरुणीकृतं  
किम् । इत्यनेन प्रकारेण सकलजनस्य । सर्वेषां जनानामित्यर्थः । सदेहसदोहः स-  
शयातिशयः सदधानेः समुत्पादयति सध्यारागे समुदञ्चिते समुज्जृम्भिते सति । अत्र  
गगनतलस्य निर्धारितानेकहेतुनिमित्तारुणितत्वोत्प्रेक्षणादुत्प्रेक्षा । तदुज्जीवितश्चायं स-  
देह इति संक्षेपः । तथा सरसीरुहश्रेणिष्वम्भोजराजिषु । गृहश्रेणिष्विति च गम्यते ।  
पत्रपुटान्येव कपाटान्यरराणि तानि पिधानानि च्छादनानि यासां तासु । मुकुलितासु  
सतीष्वित्यर्थः । ‘कपाटमरर तुल्ये’, ‘अपिधानतिरोधानपिधानाच्छादनानि च’ इति  
चामरः । ‘वष्टि भागुरिरल्लोपमवाप्योरुपसर्गयो’ इत्यकारलोपः । अतएव मधुव्रता  
भृङ्गा एव द्विजा ब्रह्मचारिण इति रूपकम् । तेषु प्रतिकुमुदभवनम् । कुमुदरूपभवने-  
ष्वित्यर्थः । वीप्सायामव्ययीभावः । मकरन्दभिक्षामुद्दिश्यादित्युत् । पुष्परसरूपभिक्षा-  
टनतत्परेषु सत्स्वित्यर्थः । ‘अप्रत्याख्यायिनमग्ने भिक्षेत’ इत्युपदेशात्कपाटपिनद्विगृ-  
हान्विहायान्यत्र भिक्षाटनस्य युक्तत्वादिति भावः । सूर्यास्तमये मधुव्रतानां मुकुलित-  
सरसीरुहपरित्यागेन विकसितकैरवसचारसभवादियमुत्प्रेक्षा गम्यमाना रूपकसंकीर्णा ।  
तथा सायतना सायभवा । ‘सायचिर-’ इत्यादिना व्युत्पत्त्यस्तुङागमश्च । ते च



ते वायवश्च तेषु । विकचकुवलयकलिकाकर्षणेन विकसितकोरकसघर्षणेन कषायेषु सुरभिषु सत्सु । 'कलिका कोरक पुमान्', 'रागद्वये कषायोज्झी निर्यासे सौरभे रस' इत्यमरयादवौ । तिमिरेष्वन्धकारेषु ततइत् सचरत्सु व्याप्रियमाणेषु सत्सु । तथा दिक्पालपुराणामिन्द्राद्यष्टदिक्प्रतिपट्टणानां गोपुरव्यूहेषु पुरद्वारसनिवेशेषु कालागरुधूमस्तोमेनाधिवासनार्थं परिकल्पितकृष्णागरुधूमपटलेन श्यामलितेषु मेचक्रीकृतेषु सत्सु । तथा प्रतिकमलाकरम् । कमलाकरेष्वित्यर्थः । रथाङ्गविहगानां चक्रवाकपक्षिणाम् । 'कोकश्चक्रवाको रथाङ्गाह्वयनामक' इत्यमरः । विश्लेषवेदनाया विरहवेदनाया पूर्वरङ्गे प्रारम्भभूते । दीनक्रेकारे दीनाक्रन्दिते । केमिल्यनुकरणशब्दः । प्रेङ्खिते समुत्पन्ने सति । तथा गननमतङ्गज आकाशगज इति रूपकम् । नक्षत्रमालया तारकाश्रेण्या सप्तविंशतिमौक्तिकहारावल्या चालकृते भूषिते सति । 'सैव नक्षत्रमाला स्यात्सप्तविंशतिमौक्तिकै' इत्यमरः ॥

अतश्चन्द्रोदयोऽभूदित्याह—

आविर्बभूव पूर्वाद्रेः शृङ्गे शृङ्गारजीवितम् ।

तमस्तमालकान्तारकुठारः शशलाञ्छनः ॥ १० ॥

आविर्बभूवेति । तमोऽन्धकार एव तमालकान्तारं तापिच्छकाननं तस्य कुठारं परशुरिति लिष्टपरम्परितरूपकम् । ध्वान्तविध्वंसक इत्यर्थः । 'कालस्कन्धस्तमाल स्यात्तापिच्छ' इत्यमरः । शृङ्गारस्य शृङ्गाराख्यस्य रसस्य जीवितं जीवनभूतं । ताटस्थेनोद्दीपकलात्तदुज्जीवक इत्यर्थः । तदुक्तम्—'मलयानिलचन्द्राद्यास्तटस्था परिकीर्तिता' इति । शशलाञ्छनश्चन्द्रः । पूर्वाद्रेरुदयपर्वतस्य । 'उदयपूर्वपर्वत' इत्यमरः । शृङ्गे शिखर आविर्बभूवोदजृम्भत ॥

तत्करास्तमसा रुद्धा रेजिरे गगनाजिरे ।

शैवालचयसंच्छन्नाः सरसीव बिसाङ्कुराः ॥ ११ ॥

तदिति । गगनाजिरे गगनाङ्गणे । 'अङ्गणं चलराजिरे' इत्यमरः । तमसान्धकारेण रुद्धाश्छन्नास्तत्कराश्चन्द्रकिरणा सरसि कासारे । 'कासारं सरसी सर' इत्यमरः । शैवालचयसंच्छन्नाः शैवालजालाच्छादिता बिसाङ्कुरा मृणालकिसलया इव । 'जलनीली तु शैवालं शैवलोऽथ कुमुद्वती', 'मृणालं बिसम्' इति चामरः । रेजिरे चकाशिरे । 'राज् दीप्तौ' इति घातोर्लिट् ॥

तस्मिन्प्रदोषसमये सहसा हनूमा-

न्कीर्तिच्छटाजवैनिकामपनीय शत्रोः ।

आविर्बभूव सुमनःपरितोषणाय

लङ्काप्रवेशनवनाटकसूत्रधारः ॥ १२ ॥

तस्मिन्निति । तस्मिन्प्रदोषसमये रजनीमुखवेलायाम् । 'प्रदोषो रजनीमुखम्'

इत्यमर । लङ्काप्रवेश एव नवो नवीनो नाटकसूत्रधारो नाटकप्रवर्तक प्रगल्भनटो हनूमान् । अत्र नवशब्दग्रहण लङ्कापुरस्य पुरुषान्तराप्रविष्टचरित्रसूचनार्थमित्यवगन्तव्यम् । शत्रो रावणस्य सबन्धिनी कीर्तिच्छटा यशोवृन्दमेव जवनिका प्रतिसी-  
रामपनीयापसार्य । तत्कीर्त्यपनयस्यैतन्मूलखादिति भाव । 'वृन्द जाल चक्रवाल जालक पेटका च्छटा' इति वैजयन्ती । 'प्रतिसीरा जवनिका' इत्यमर । सुमनसा देवाना सामाजिकविबुधाना च परितोषणाय । हृदयरञ्जनार्थमित्यर्थ । 'सुमना-  
पुष्पमालयो स्त्री देवबुधयो पुमान्' इति वैजयन्ती । सहसा शीघ्रमाविर्बभूव । लङ्कापुरमध्यदेशप्रवेशाय प्रवृत्त इत्यर्थ । सूत्र चतुर्विधाभिनयात्मकनाटकसूचना धारयतीति सूत्रधार । 'सूत्र तु सूचके ग्रन्थभेदे तन्तुव्यवस्थयो' इति नानार्थर-  
त्नमाला । सूत्रधारलक्षण तु—'आसूत्रयन्गुणान्नेतु कवेरपि च वस्तुन । रत्नप्र-  
साधनप्रौढ सूत्रधार इहोदित ॥' इति । अयं तु द्विप्रकार । एक पूर्वैरङ्गविधाय-  
क इतरस्तु नटापरपर्याय सूत्रधारसदृशगुणाकृति । प्रस्तावनप्रयोजक इति केचित् । तदुक्तम्—'प्रयुज्य रत्न निष्कान्ते सूत्रधारे सद्धानुगे । तादृश प्रविशेदन्य सूत्र-  
धारगुणाकृति ॥' इति । अत्र समस्तवस्तुवर्तिसावयवरूपकालकार । वसन्ततिल-  
कावृत्तम् ॥

तत्काले लङ्काधिदेवतामात्मना सह विग्रहं विधातुं गृहीतयुवति-  
विग्रहां मार्गप्रसारस्यार्गलीभूय भूयसा तर्जयन्तीं निर्जित्य तंया वानर-  
रचितावज्ञोपज्ञं निर्जैनिलयविलयं सरसिजासनशासनादावेदयन्त्या  
विहितानुमतिमोक्षतिलङ्कायामविकलमेव मैथिलीं विचिन्वन्नैर्ऋतच-  
क्रवर्तिनः प्रासादमाससाद ।

तत्काल इति । तत्काले पुरप्रवेशसमये मारुतिर्हनूमानात्मना सह स्वेन साक  
विग्रहं कलहं विधातुं कर्तुं गृहीतो युवतिविग्रहो यया ताम् । स्त्रीरूपधारिणीमित्यर्थ ।  
अतएव मार्गप्रसारस्य मार्गसंचारस्यार्गलीभूय विष्कम्भता प्राप्य । गमनप्रतिबन्धि-  
नीभूत्वेत्यर्थ । 'तद्विष्कम्भोऽर्गलं न ना' इत्यमर । भूयसा बाहुल्येन तर्जयन्ती  
भर्त्सयन्तीम् । तर्जयते परस्मैपदत्वं 'तर्जयन्निव केतुभि' इत्यादौ कालिदासादि-  
प्रयोगदर्शनात्सिद्धम् । 'तर्जयतेरनुदात्तत्वे चक्षिडो ङित्करणेनानुदात्तत्वे प्रयुक्ता-  
त्मनेपदस्यानित्यलक्षणपदान्तरस्मैपदमिति । अतएव तर्जयति भर्त्सयति चेत्पि दृ-  
श्यते' इति भट्टमल्ल । लङ्काधिदेवता लङ्काधिष्ठानदेवता निर्जित्य मुष्टिघातेन जित्वा ।  
'मुष्टिनाभिजघानैना हनूमान्कोधमूर्च्छित' इति रामायणवचनात् । अथ सरसिजा-  
सनशासनाद्भ्रान्तियोगवशात् । उपज्ञायत इत्युपज्ञायज्ञानम् । 'उपज्ञा ज्ञानमाद्य स्यात्'  
इत्यमर । कर्मण्यणप्रत्यय । वानरेण रचिता विहिता यावज्ञावधीरण सोपज्ञा आद्य-  
ज्ञानं यस्य तं तथोक्तम् । 'वानरकृतावधीरण तव यदा स्यात्तदा लङ्काया विनाश'

१. 'मार्गस्य' इति पाठ २ 'ततस्तया' इति पाठ ३. 'निजविलयम्' इति पाठ .

४. 'नैर्ऋति' इति पाठ

इत्यादौ ज्ञातमित्यर्थः । निजनिलयविलय निजनिकेतननाशमावेदयन्त्या । 'इदं च तथ्यं शृणु मे ब्रुवन्त्या वै हरीश्वर । स्वयं स्वयम्भुवा दत्त वरदानं यथा मम ॥ यदा त्वा वानरः कश्चिद्विक्रमाद्दशमानयेत् । तदा त्वया हि विज्ञेयः रक्षसा भयमागतम् ॥' इत्यादिरामायणोक्तरीत्या कथयन्त्येत्यर्थः । तथा लङ्काधिदेवतया विहितानुमतिः कृताङ्गीकारः सन् । लङ्कायामविकलमेवाप्रतिहतमेव मैथिली विचिन्वन्मृगयन् । नैर्ऋतचक्रवर्तिनो राक्षससर्वभौमस्य रावणस्य प्रासादं हर्म्यमाससादं प्राप ॥

तत्र ।

तत्रेति । तत्र तस्मिन्प्रासादासादनसमये ॥

एषा राक्षससर्वभौमनगरी रक्षश्चमूरक्षिता  
तस्येदं सदनं सुवर्णशिखरं बिभ्राणमभ्रावलीम् ।  
एतत्पुष्पकमाहृतं धनपतेरित्यादरान्मारुते-  
स्तत्रादर्शयदिन्दुदीपकिरणप्रद्योतिताशा निशा ॥ १३ ॥

एषेति । एषेयं रक्षश्चमूरक्षिता राक्षससेनाभिगुप्ता राक्षससर्वभौमनगरी रावणराजधानी । तथेदमेतत्तस्य रावणस्य सबन्धिः सुवर्णशिखरः हिरण्यमशृङ्गमभ्रावली बिभ्राण बिभ्रत् । मेघपर्यन्तोन्नतमित्यर्थः । भृजः शानच् । सदनं गृहम् । तथैतद्धनपतेः । धनपतिः विजित्येत्यर्थः । 'ल्यब्लोपे कर्मण्यधिकरणे पञ्चमी वाच्या' । आहृतमपहृतं पुष्पकं पुष्पकाख्यं विमानम् । इत्यनेन प्रकारेणादराच्छ्रीरामकार्यप्रवृत्तत्वजनितप्रीतिवशात् । मारुतेर्हनुमतः । इन्दुरेव दीपस्तस्य किरणैः प्रद्योतिताः प्रकाशिता आशा दिशो यथा सा तथोक्ता निशा रात्रिरदर्शयत् । यथा काचित्कस्मैचिदभ्यागताय रात्रौ दीपप्रभया सर्वं द्रष्टव्यं प्रदर्शयति तद्वदत्रापीत्यर्थः । चन्द्रोदयवशाद्विक्रपाशे सति मारुतिः सर्वं निर्वर्णयामासेति फलितोऽर्थः । अत्र निशायाः प्रदर्शकत्वासबन्धेऽपि तत्सबन्धाभिधानादतिशयोक्तिभेदः । स चैकदेशवर्तिरूपकेण सकीर्यते । शार्दूलविक्रीडितं वृत्तम् ॥

अथ साक्षाच्चन्द्र एव मारुते साहाय्यकतत्परोऽभूदित्युत्प्रेक्षते—

अपिच ॥

अपिचेति । किचेत्यर्थः ॥

तत्प्रकारमेवाह—

आदित्यः कृतकृत्य एष भविता सीतापतेरीदृशं  
साहाय्यं विरचय्य कीर्तिमनुलामादित्सुना सूनुना ।  
इत्यालोच्य तदा किल स्वयमपि ख्यातिं गृहीतुं परां  
लङ्कायां रघुनाथदूतसरणौ चन्द्रेण दीपायितम् ॥ १४ ॥

आदित्य इति । आदित्यः सूर्यः कर्ता । सीतापते श्रीरामस्य । एतेन क्षण-

मात्रमपि तद्विरहासहिष्णुल सूच्यते । ईदृशमित्यभूतम् । सीतान्वेषणरूपमित्यर्थः । साहाय्य सहायकर्म । सहायकारित्वमिति यावत् । 'ब्राह्मणादित्याख्ये' । विरचय्य कृत्वा । 'ल्यपि लघुपूर्वात्' इत्यादेशः । अतुला निरुपमा कीर्ति ख्यातिमादि सुना-  
दातुमिच्छुना । सजिघृक्षुणेत्यर्थः । ददाते सन्नन्तादुप्रत्ययः । सूनुना पुत्रेण सुग्रीवेण कृतकृत्य कृतार्थो भविता भविष्यत्येव । भवतेर्लुट् । इतीत्यमालोच्य किम् । मत्वा किमित्यर्थः । तदा तस्मिन्समये स्वयमपि परा ख्यातिं ग्रहीतुं सपादयितुं लङ्काया रघुनाथदूतस्य हनूमतः सरणौ मार्गं चन्द्रेण दीपायितं दीपेनेवाचरितम् । तद्वत्सर्वं हनूमते प्रदर्शितमित्यर्थः । अहोरात्रप्रकाशकत्वेन तुल्ययोरावयोरन्यतरस्य ख्यातिस-  
भवे मया तूष्णीं स्थातुं नोपयुज्यत इति मत्वा चन्द्रेणाप्येवमाचरितमित्युत्प्रेक्षितत्वादु-  
त्प्रेक्षालकारः । दीपशब्दादाचारक्यङन्ताद्भावे क्तः । वृत्तपूर्ववत् ॥

एवमेव पर्यटन्नस्वप्नसुन्दरीसौन्दर्यमुद्रा निद्रयाप्यतिशय्य शय्या-  
गृहे कृतसंवेशं वेशयुवतिपरिवृतमवरोधवधूजनमप्यनिरोधेन निरी-  
क्ष्य तत्र वितथमनोरथो मारुतिर्विरचितबहुविधचिन्ताप्रकारः प्राका-  
रादवद्भुतः सन्नशोकवनिकायामपि मैथिलीमन्वेष्टुमिष्टदेवताप्रणति-  
मतनुत् ॥

एवमिति । एवमेवोक्तप्रकारेणैव मारुतिः पर्यटन्नसचरन् । सीतानिरीक्षणार्थमिति भावः । न विद्यते स्वप्नो निद्रा येषां तेऽस्वप्ना देवाः । 'आदित्या ऋभवोऽस्वप्ना' इत्यमरः । तेषां या सुन्दर्यस्तासां सौन्दर्यमुद्रा रामणीयकपराकाष्ठा निद्रया निद्रा-  
वस्थयाप्यतिशय्यतिक्रम्य । जाग्रदृशया तु किं वक्तव्यमिति भावः । शय्यागृहे शयनमन्दिरे कृतसंवेशं विहितस्वापम् । निद्राणमित्यर्थः । 'स्यान्निद्रा शयनं स्वापं स्वप्नं संवेश इत्यपि' इत्यमरः । वेशयुवतिपरिवृतं वेश्याजनपरिवेष्टितम् । 'तच्छा-  
खानगरं वेशो वेश्याजनसमाश्रयः' इत्यमरः । अवरोधवधूजनं मन्दोदर्याद्यन्तपुर-  
स्त्रीजनं च । 'शुद्धान्तश्चावरोधश्च' इत्यमरः । अनिरोधेनाप्रतिबन्धेन निरीक्ष्य दृष्ट्वा । तत्रान्तपुरे वितथमनोरथः सीतादर्शनालाभाद्यर्थमनोरथः । अतएव विरचिता बहुविधा नानारूपाश्चिन्ताप्रकारा विचारपरिपाठ्यो येन स तथोक्तः । 'किं नु सीताद्य-  
वैदेही मैथिली जनकात्मजा । उपतिष्ठेत् विवशा रावण दुष्टचारिणम् ॥' इत्यादि श्रीरामायणोक्तनानाविधचिन्ताक्रान्तान्तं करण इत्यर्थः । अतएव प्राकारादवद्भुतं सन् । लङ्घितप्राकारं सन्नित्यर्थः । अशोकवनिकायामपि रावणान्तपुरोचितप्रमदा-  
जनेऽपि मैथिलीं सीतामन्वेष्टुं विचेतुमिष्टदेवतानां वसुरुद्राद्यभीष्टदेवतानां प्रणति-  
नमस्कारमतनुताकार्षात् । प्रारब्धकार्यसिद्ध्यर्थमिष्टदेवतानमस्कारचकारेत्यर्थः । तथा रामायणम्—'वसूरुद्रास्तथादित्यानश्विनौ मरुतोऽपि च । नमस्कृत्वा गमिष्यामि-  
रक्षसा शोकवृद्धये ॥' इति ॥

१ 'युवतीजनपरिवृतम्' इति पाठः. २. 'प्रासादात्' इति पाठः ३. 'अभीष्टदे-  
वताप्रणामात्' इति पाठः .

असौ जनकनन्दिनीं ततश्चो विचिन्वन्क्षणा-  
दशोकवनिकामगादपगतान्यमार्गभ्रमः ।  
परामिलिषन्गति शमधनो यथा निर्मम-  
स्त्रयीमखिलकिल्बिषप्रशमनैकदिव्यौषधिम् ॥ १५ ॥

असाविति । असौ हनूमाजनकनन्दिनी जानकीं ततश्चो विचिन्वन्मृगय-  
न्नपगतोऽन्यमार्गभ्रमो मार्गान्तरसंचार ससारमार्गविभ्रान्तिश्च यस्य स तथोक्तः सन् ।  
विशेषणमेतच्छमधनेऽपि योज्यम् । क्षणाक्षणमात्रेणाशोकवनिकामगात्प्रापत् ।  
कथमिव । ममेत्येतदव्ययम् । ममत्वाद्वाञ्छिताद्रहितो निर्ममो नि स्पृह । शमो वैरा-  
ग्यादिना निर्विकारचित्तलम्, स एव धन यस्य शमधन । वैराग्यसपन्नो मुनिरि-  
त्यर्थः । परा गतिं मुक्तिमिलिषन्वाञ्छन् । अखिलकिल्बिषप्रशमने सकलपाप-  
निरासे एकदिव्यौषधिम् । समस्तपापक्षयकरीमित्यर्थः । त्रयी यथा वेदत्रयीमिव ।  
'सामान्य विशेषे पर्यवस्यति' इति न्यायेन प्रकृतोपयोगिलाङ्गप्रतिपादकोपनिषद्वि-  
द्यामित्यर्थः । 'इति वेदास्त्रयस्त्रयी' इत्यमरः । 'इववद्वायथाशब्दा' इति दण्ड्या-  
चार्यानुशासनादुपमालकारः । स च त्रय्यामौषधिलरूपणाद्रूपकालकारेणाङ्गेन सकी-  
र्यते । पृथ्वीवृत्तम् ॥

ततस्तस्यां नागपुंनागतालहिन्तालतमालकृतमालसरलबकुलवज्जु-  
लैतिलकामलकुटजलिकुचकतककक्कोलौल्लोलवज्जविकङ्कतकेत-  
कीकदम्बोदुम्बरकपित्थाश्वत्थकुरबकमरुबकमाकन्दकुन्दतिन्दुकच-  
न्दनस्यन्दनचम्पकचाम्पेयपनसवेतसपलाशपाटलारसालप्रियालुप्रा-  
यैरनेकैरनोकहनिवहैः परिवृतायां परिभ्रमन्नभ्रं कषर्विकटविटपनिवि-  
डितगगनप्रपञ्चां कांचन काञ्चनमयीं शिशपामारुरोह ॥

तत इति । ततस्तदनन्तरम् । नागा नागदन्तका , पुनागा देववल्लभा , ताला-  
स्तृणराजाह्वया , हिन्ताला श्रीताला , तमालास्तापिच्छा , कृतमाला आरग्वधा ,  
सरला देवदारुविशेषा , बकुला केसरा , वज्जुला अशोका , तिलका धुरका , आम-  
लकास्तिष्ठ्यफला , कुटजा गिरिमल्लिका , लिकुचा लकुचा , कतका जलपङ्कशोधक-  
बीजवृक्षविशेषा , कक्कोलानि कोशफलानि ग्रन्थ्यादिशेषा , अङ्गोला निकोचका ,  
लवङ्गानि देवकुसुमानि , विकङ्कता सुवावृक्षा , केतक्यस्तृणद्रुमविशेषा प्रसिद्धा ,  
कदम्बा नीपा , उदुम्बरा जन्तुफला , कपित्था दधिफला , अश्वत्थाश्वलदला , कुर-  
बका रक्तकुरपटका , मरुबका पिण्डीतका समीरणा वा, माकन्दाश्वतविशेषा ,  
कुन्दानि माध्यानि, तिन्दुका स्फूर्जका , चन्दना मलयजा , स्यन्दनास्तिनिशा ,

१ 'पुनाग' इति नास्ति कचिद् २ 'वज्जुल' इति नास्ति कचिद् ३ 'अङ्गोल'  
इति नास्ति कचिद् ४ 'केतकी' इति नास्ति कचिद् ५. 'कदम्बक' इति पाठ ६  
'माकन्द' इति नास्ति कचिद् ७ 'रसाल' इति नास्ति कचिद् ८. 'प्रियाल' इति पाठ  
९ 'परिवृताम्' इति पाठ . १०. 'विकट' इति नास्ति कचिद्.

चम्पका हेमपुष्पका , चाम्पेया नागकेसरा , पनसा कण्टकिफला , वेतसा नीवारा , पलाशा किशुका , पाटला फलेरहा मुष्कका वा, रसालाश्रूता , प्रियालवो राजा-  
दनानि च, इत्येतेषा वृक्षविशेषाणा द्वन्द्व । एतेषामभिधानममरकोशादौ द्रष्टव्यम् ।  
एतत्प्रयैरेतत्प्रचुरैरनेकैर्बहुमिरनोकहनिवहैर्वृक्षषण्डैः परिवृताया परिपूर्णाया तस्या-  
मशोकवनिकाया परिभ्रमन्तीतादर्शनार्थमितस्ततः सचरन् । अभ्र कषन्तीत्यभ्रकषा  
अत्युन्नता । 'सर्वकूलाभ्रकरीषेषु कष' इति मुमागम । तैर्विटपैः शाखाविस्तरै-  
निविडितगगनप्रपञ्चामाच्छादितगगनाभोगामित्यतिशयोक्तिः । काचन काञ्चनमयी  
हिरण्मयीम् । ताद्रूप्ये मयटि डीप् । शिशपामगरुतरुमारुरोहारूढवान् । यदध प्र-  
देश एव जानकीनिवासस्थानमिति भावः । 'पिच्छिलागरुशिशपा' इत्यमरः ॥

तत्र तत्पत्रसंछन्नगात्र-पुत्रो नभस्वतः ।

न्यग्रोधदलसंलीनजनार्दनदशां दधौ ॥ १६ ॥

तत्रेति । तत्र तस्या शिशपाया नभस्वतः पुत्रः पवनतनयो यो हनूमास्तत्पत्र-  
संछन्न तस्या शिशपाया पत्रसंछन्न पलाशाच्छादित गात्र यस्य स तथोक्तः सन् ।  
न्यग्रोधदलसंलीनस्य वटपत्रशायिनो जनार्दनस्य श्रीमहाविष्णोर्दशा दधौ । अन्ये-  
षामप्रकाशार्थं तत्र तथा निलीयातिष्ठदित्यर्थः । तत्रान्यदशाया अन्यस्यासम्भवात्-  
तददृशी दशामिति सादृश्याक्षेपादसम्भवद्रस्तुसबन्धरूपो निदर्शनालंकारः ॥

ततस्तदवस्तात्सीतामपश्यदित्याह—

मल्लीं चूतवनादिव स्रुहिवने म्लेच्छेन संस्थापितां

मालां देवकुलादिवामिषधिया क्षिप्तां श्मशाने शुना ।

देवीमाश्रमतस्तथा स्वभवनं नक्तचरेण च्छला-

दानीतामपनीतवेषरचनामालोकयन्मारुतिः ॥ १७ ॥

मल्लीमिति । म्लेच्छेन यवनेन चूतवनात्सहकारोद्यानात् । उद्धृत्येति शेषः ।  
स्रुहिवने सीतुण्डिकावने संस्थापिता निक्षिप्ता मल्ली विचकिलालतामिव । 'मल्ली  
विचकिला शीतभीरु स्यादष्टपत्रिका' इत्यभिधानरत्नमाला । तथा शुना शुनके-  
नामिषधिया मासभ्रान्त्या देवकुलाद्देवालयात् आकृष्येति शेषः । 'सजातीयगणे  
गोत्रे गृहेऽपि कथितं कुलम्' इति विश्वः । श्मशाने पितृवने क्षिप्ता माला स्वज-  
मिव । शोच्यामित्यर्थः । नक्तचरेण रात्रौ च छलादाश्रमतस्तपोवनात् । अपहृत्येति  
शेषः । स्वभवनमानीता प्रापिताम् । अतएवापनीतवेषरचनामपमतनेपथ्या देवी  
सीताम् । तदा तस्मिन्समये मारुतिरालोकयदपश्यत् । अनेकैवेयमुपमा । शार्दूल-  
विक्रीडितं वृत्तम् ॥

पुनरयमेनामालोक्यैवं चिन्तां ततान ॥

पुनरिति । पुनर्भूयोऽप्यय हनूमानेनामालोक्यैव वक्ष्यमाणप्रकारा चिन्ता विचार ततान चकार ॥

तत्प्रकारमेवाह—

ज्योत्स्नां विनापि निवसेन्निशि शीतभानु-  
श्छायां विनापि विलसेद्विषयेश्वरोऽपि ।

एनां विना रघुपतिः परिगृह्य धैर्यं  
सप्राण एव वसतीति विचित्रमेतत् ॥ १८ ॥

ज्योत्स्नामिति । निशि रात्रौ शीतभानुश्चन्द्रो ज्योत्स्ना विना चन्द्रिका विहायापि । अत्यन्ताविनाभूतामपीति भावः । विलसेद्विलास प्राप्नुयात् । तथा दिवसे-  
श्वरोऽपि सूर्योऽपि छाया विना छायायानाम्नी निजभार्या कान्ति विहायेत्यर्थः ।  
विलसेत् । नैतच्चित्रमिति भावः । 'छाया त्वनातपे कान्तौ प्रतिबिम्बार्कजाययो'  
इति वैजयन्ती । कित्वेना विनेत्यभूतया सीतया वियुक्त सन् । रघुपति श्रीरामो  
धैर्यं मनःस्थैर्यं परिगृह्यावलम्ब्य । 'मनसो निर्विकारत्वं धैर्यं सत्त्वपि हेतुषु' इति  
रसिका । सप्राण सजीव एव वसतीति यत्, एतत्प्राणं विचित्रमाश्चर्यम् । एता-  
दृशरूपलावण्यसपन्ना विहाय क्षणमात्रमपि प्राणान्धारयितुमशक्यत्वादिति भावः ।  
अत्र शीतभानुदिवसेश्वरयोर्ज्योत्स्नाच्छायाविनाभावेन विलसनासबन्धेऽपि तत्सब-  
न्वाभिधानादसबन्धे सबन्धरूपातिशयोक्तिः । वसन्ततिलकावृत्तम् ॥

एवं चिन्तयता हनूमता कैथमपि निशीथसमये गते निशीथिनी-  
नाथेऽपि चरमगिरिशिखरोपकण्ठसेवामुत्कण्ठमाने दशकण्ठस्तु नि-  
द्राशेषेण स्मरशरप्रहारेण च कलुषीकृताक्षः सरसहरिचन्दनचर्चया  
जानकीदर्शनेच्छया च प्रकटितरागः परिवर्तितवैकैक्षकमालया मुकु-  
टरत्नप्रभया च तिरस्कृतनक्षत्रमालः शनैः शनैरविशदशोकवनि-  
काम् ॥

एवमिति । एवमुक्तरीत्या चिन्तयता हनूमता निशीथसमयेऽर्धरात्रकाले गते  
गमिते सति । 'अर्धरात्रनिशीथौ द्वौ' इत्यमरः । तथा निशीथिनीनाथे चन्द्रेऽपि  
चरमगिरिशिखरोपकण्ठसेवामस्ताचलशृङ्गसमीपानुवृत्तिमुत्कण्ठमानेऽभिलषमाणे ।  
अस्तोन्मुखे सतीत्यर्थः । दशकण्ठस्तु रावणोऽपि निद्राशेषेण स्वापावशिष्टांशेन  
स्मरशरप्रहारेण मन्मथबाणवेधेन च कलुषीकृतान्यरुणीकृतान्यक्षीणि लोचनानि यस्य  
स तथोक्तः । 'बहुव्रीहौ सक्थ्यक्ष्णो स्वाङ्गात्षच्' इति षच्प्रत्ययः । तथा कलुषी-

१. 'यनामालोक्य' इति नास्ति कचिद् २ 'निवसेत्' इति पाठः ३. 'नीते नि-  
शीथसमये निशीथिनीनाथे चरम' इति पाठः ४ 'सेवासमुत्कण्ठमाने' इति पाठः .  
५. 'शर' इति नास्ति कचिद्. ६ 'परिवर्तित' इति नास्ति कचिद् ७ 'नैकक्षमालया'  
इति पाठः ८. 'मुकुटतट' इति पाठः .

कृतानि विकलितान्यक्षाणीन्द्रियाणि यस्य स तथोक्त । तथा सरसहरिचन्दन-  
चर्चया सद्रवरक्तचन्दनलेपनेन च । 'गुणे रागे द्रवे रस' इत्यमर । जानकी-  
दर्शनेच्छया च प्रकटित प्रकाशितो रागो लौहित्यमनुरागश्च यस्य स तथोक्त ।  
'रागोऽनुरक्तौ मात्सर्यं क्लेशादौ लोहितादिषु' इत्यमर । तथा परिवर्तितोपरि  
सनिवेशेनामुक्ता या वैकक्षकमालोरसि तिर्यक्प्रसादितपुष्पमाला तथा च । 'वैकक्षक  
तु तत् । यतिर्यविक्षप्तसुरसि' इत्यमर । मुकुटग्लप्रभया कोटीरहीरलसन्मणिदीप्त्या  
च तिरस्कृता न्यकृता नक्षत्रमाला सप्तविंशतिमौक्तिकमाला तारकाश्रेणिश्च येन स  
तथोक्त सन् । एकत्र प्रकृत्या, अपरत्र कान्तिप्रसाराच्चेति भाव । 'सैव नक्षत्रमाला  
स्यात्सप्तविंशतिमौक्तिकै' इत्यमर । शनैः शनैर्मन्दप्रकारम् । मदमदनावेशवशा-  
दतिमन्थरमित्यर्थ । अशोकवनिकामविशत्प्रविष्टवान् ॥

रजनिचरमभागे वारसीमन्तिनीनां

करतलकलिताभिर्दीपिकामार्जनीभिः ।

दिशि दिशि परिमृष्टं यत्तमस्तत्समस्तं

हृदयमवजगाहे केवलं रावणस्य ॥ १९ ॥

रजनीति । रजनिचरमभागे रात्रिविपरिवृत्तिसमये । अपररात्र इत्यर्थ । वार-  
सीमन्तिनीनां वारनारीणाम् । 'नारी सीमन्तिनी बभू' इत्यमर । करतलकलिता-  
भिर्हस्ततलधृताभिर्दीपिकाभिरेव मार्जनीभिः शोधनीभिर्दिशिदिशि प्रतिदिशम् ।  
वीप्साया द्विशक्ति । यत्तमोऽन्धकारो मोहश्च परिमृष्ट परिशोधितम् । जातमिति  
शेष । तत्समस्तं कृतं तमं कर्तुं रावणस्य हृदयं केवलं हृदयमेवावजगाहे प्रविशेत् ।  
यथा लोके स्त्रीकरधृतमार्जन्या परिमृष्टो भूपराग कुत्रचिन्मन्दिरान्तरं, यथा वा  
दिनकरकराभिर्मृष्टं सर्वतोदिक् शार्वरमन्वकार गिरिगह्वरं प्रविशति तद्वदित्यर्थ । दी-  
पिकाधरवारनारीपरिवेष्टितो रावण परममोहाविष्टहृदयस्तदानीमशोकवनिका प्रविष्ट  
इति फलितार्थ । अत्र जानकीसगतिहेतुकत्वेन प्रसिद्धस्य रावणहृदयतमं प्रवेशस्य  
दीपिकामार्जनीपरिशोधकहेतुकत्वेनोत्प्रेक्षणादुत्प्रेक्षा व्यञ्जकाप्रयोगाद्गम्या । सा च  
तमसः श्लेषभित्तिकाभेदाध्यवसायमूलातिशयोक्त्या रूपकानुप्राणितया निर्व्यूढेति  
सकर ॥

ततः किं तत्राह—

सोऽयं मदान्धहृदयो रघुवीरपत्नीं

सीमन्तिनीति हतनीतिरवाप पापः ।

आमूलपल्लवितकोमलसल्लकीति

वैतानपावकशिखामिव वारणेन्द्रः ॥ २० ॥

सोऽयमिति । मदेन दर्पेणान्ध विवेकशून्यं हृदयं यस्य स तथोक्त । अतएव  
हतनीतिर्नष्टनयः । दुविनीत इति यावत् । तथा पापानि परदाराभिर्मर्शकल्मषाण्यस्य  
सन्तीति पापः । दुराचार इत्यर्थः । अशौआद्यचप्रत्ययः । सोऽयं रावणः



सीमन्तिनी साधारणयोषिदिति मत्वेति शेष । ननु निजकुलनिर्मूलनमूलभूता जानातीति भाव । रघुवीरपत्नी श्रीरामवर्मभार्याम् । वारणेन्द्रो मत्तगज । मूलादारभ्य आमूलम् । 'आङ् मर्यादाभिधि' इत्यव्ययीभाव । ततः पल्लवितशब्देन 'सुप् सुपा' इति समास । आमूलपल्लविता सजातपल्लवा । तारकादिलादितच् । क्रोमला अभिनवा च सल्लकी गजप्रियलताविशेषे सेति । मत्वेति शेष । 'सल्लकी स्याद्गजप्रिया' इति हलायुध । वितानस्याय वैतानो यन्त्रिय । 'वितानो यज्ञविस्तारे लाभेऽपि क्रतुकर्मणि' इति विश्व । स चासौ पावकश्च तस्य शिखा ज्वालामिवाप प्राप । उपमालकार । अत्र रघुवीरशब्देन श्रीरामवीर्यात्सीतापातित्रल्यान्निजदुर्नया-च्चास्यासन्नमृत्युत्व सूचितमित्यवगन्तव्यम् ॥

**एतद्दर्शनेन वेपमानतनुलता मैथिली कापुरुषविषयपरुषवचनपा-  
रम्पर्येण विदीर्यमाणहृदया हृदयदैयिताशयप्रत्ययादमुमेव तृणमन्त-  
रतः कृत्वा स्थिता पर्यभाषत ॥**

**एतदिति ।** एतद्दर्शनेनैतस्य रावणस्य कर्मणा दर्शनेनावलोकनेन वेपमाना कम्प-  
माना तनुलता गात्रवल्ली यस्या सा तथोक्ता मैथिली । कुत्सित पुरुष कापुरुष ।  
'विभाषा पुरुषे' इति विकल्पात्कुशब्दस्य कादेश । तस्य विषयाणि गोचराणि ।  
दुर्जनोचितानीति यावत् । तादृशानि यानि परुषवचनानि कर्णकठोरदुर्भीषणानि तेषां  
पारम्पर्येण परम्परया । 'मा दृष्ट्वा नागनासोरु गूहमाना स्तनोदरम् । अदर्शनमिवा-  
त्मान भयाग्नेतु लमिच्छति ॥ कामये त्वा विशालाक्षि बहु मन्यस्व मा प्रिये ॥'  
इत्यादिरामायणोक्तरीत्या अवाच्यवचनप्रहेलिक्रयेत्यर्थः । विदीर्यमाणहृदया विदीर्य-  
माणान्तः करणा सती । हृदयदयितस्य प्राणेश्वरस्य श्रीरामस्याशये सर्वदा खजिष्टृक्षा-  
रूपाभिप्राये प्रत्ययाद्विश्वासोद्धेतो । अमु रावण प्रत्येव । ननु व्यक्त्यन्तर प्रतीत्यर्थः ।  
तृणमन्तरतो मध्ये कृत्वा स्थापयित्वा स्थिता वर्तमाना सती । पर्यभाषत प्रत्युवाच ।  
रावणस्य साक्षात्सभाषणानर्हत्वात्तृणव्यवधानकरण द्रष्टव्यम् । यद्वा यथा श्रीरामस्तृ-  
णेनैव काकासुर निरस्तवान् तथा तेनैव तृणेन खामपि निरसिष्यतीति ज्ञापनार्थं  
वा, पशुसमानस्य तवेद तृणमेव भोज्यमिति बुद्ध्या वा, तृणदर्शनेन श्रीरामपादयो-  
पतेति बुद्ध्या वा, आत्मप्रशसापरस्य तवैश्वर्यमेतत्तृणसदृशमिति बुद्ध्या वा, जगदेक-  
वीरस्य श्रीरामस्यापराधाचरणेन भवान्सानुबन्धो विनशिष्यतीति तृण छित्त्वा निवेद-  
नार्थं वा, तृणमन्तरतः कृत्वा प्रत्युत्तर दत्तवतीत्यर्थः ॥

तत्प्रकारमेवाह—

**अयि, सकलसमाचारप्रतिष्ठानिष्ठः परमेष्ठी ननु कुलगुरुर्मवतः  
परकलत्रैरतिरपत्रपां जनयति हि गोत्रजातानाम् ॥**

१ 'दर्शनवेपमान' इति पाठ . २ 'विषयवचन' इति पाठ ३ 'दयितशैर्य'  
इति पाठ . ४ 'तृणाय मत्वा तृणम्' इति पाठ ५ 'अयि भो' इति पाठ .  
६. 'कलत्रगात्रनेत्रप्रसक्तिरप्यतिरपत्रपा' इति पाठ .

**अयीत्यादिना ।** अयि इत्यामन्त्रणेन तस्य नामाप्युच्चरितुमनर्हमितीत्य निदे-  
शितमित्यवगन्तव्यम् । सकला समस्ता ये समाचारास्तत्तद्वर्णाश्रमोचिता सम्य-  
गाचारास्तेषा प्रतिष्ठाया निष्ठा प्रतिष्ठा तात्पर्यं यस्य स तथोक्त । समस्तसदाचारनि-  
र्वहणधुरीण इत्यर्थः । परमे स्थाने तिष्ठतीति परमेष्ठी ब्रह्मा । 'पर कनि' इति  
कनिप्रत्यय औणादिक । 'तत्पुरुषे कृति बहुलम्' इत्यल्लुक् । 'स्थास्थिनस्तृणाम्'  
इति वक्तव्यात्पञ्च । भवतस्तव कुलगुरुर्ननु कुलस्वामी ननु । वशप्रवर्तक स्वत्व-  
त्यर्थः । ब्रह्मणो नमृत्वात्त्व महाकुलप्रसूत एव जातोऽसीति भावः । अस्तु । तत कि  
तत्राह—परेति । परकलत्रेषु परदारेषु रतिरनुरागो यस्य स तथोक्त । भवानिति  
शेषः । 'रति स्मरप्रियाया च रागेऽपि सुरतेऽपि च' इति विश्वः । गोत्रजाताना  
लव्दशोद्भवानाम् । 'गोत्र वशे पुमाञ्शैले' इति भागुरि । अपत्रपा लज्जा जनयत्यु-  
त्पादयति । हिरववारणे । शेषे प्रथमः । लदीयज्जुगुप्सितकर्मेवशात्त्वद्वया लज्जिता  
भवन्तीत्यर्थः । सदाचारप्रतिष्ठा निष्ठपरमेष्ठिवशजेन त्वया तन्निष्ठेनैव वतितव्यम् ।  
नत्वेवभूतदुराचारेण सदाचाराणा लव्दोत्रजाताना लज्जाजनकेन भवितव्यमिति  
भावः । 'कलत्र श्रोणिभार्ययो' 'लज्जा सापत्रपान्यत' इति चामरः ॥

तथाच किमत्रेतिकर्तव्यमित्याशङ्क्य मयोपदिश्यमानमेतद्धित तवावश्य कर्तव्यम् ।  
तथाच श्रेयो भविष्यतीत्याह—

**भूयोऽपि पञ्चवटीपरिसरममुं जनमनुकूलप्रभञ्जन इवानुकूलः**  
**कूलोपकण्ठं परिभ्रष्टां नावमिव यदि नयेथाः, तर्हि तवापि दयते**  
**नियतं मदीयो जीवितेशः साक्षाज्जीवितेशोऽपि त्वयि दयालुर्भवेत् ॥**

**भूय इति ।** अमुं जनमित्यात्मनिर्देशः । मामित्यर्थः । पुरुषबुद्धिरेव मयि  
कर्तव्या ननु स्त्रीबुद्धिरिति ज्ञापनार्थमिति निर्देशः । पञ्चवटीपरिसरः पञ्चवत्याश्रमप-  
र्यन्तभुवम् । 'पर्यन्तभू परिसर' इत्यमरः । अनुकूलप्रभञ्जनोऽनुकूलवायुरिव परि-  
भ्रष्टा प्रतिकूलवायुवशादमार्गगता नावः कूलोपकण्ठं तीरप्रान्तमिव । इत्यनेकैवेयमु-  
पमा । भूय पुनरपि नयेथा यदि प्रापयेथाश्चेत् । नयतिद्विकर्मकः । तर्हि मदीयो  
जीवितेशो मत्प्राणेश्वर श्रीरामः । परमदयालुरिति भावः । 'जीवितेशो यमे कान्ते'  
इति विश्वः । तवापि दारापहरणरूपापराधकर्तुरपि । सबन्धसामान्ये षष्ठीत्युक्त  
प्राक् । नियतं निश्चितं दयते दया करिष्यति । महापराधी दुराचारोऽयं हस्तगत इति  
न मारयिष्यतीत्यर्थः । वर्तमानसामीप्ये वर्तमानप्रत्ययः । इत्थं शरणागते त्वयि  
काकासुरवह्या करिष्यति । तादात्मिकगुणगणनापरतन्त्रा एव दयालवो न पूर्वापरा-  
धपरतन्त्रा इति भावः । अतः साक्षाज्जीवितेशः प्रत्यक्षान्तकोऽपि त्वयि विषये  
दयालुर्दयावान्भवेत् । न मारयेदित्यर्थः । श्रीरामदयापात्रस्य कथं मरणमिति भावः ॥

नचैव मत्प्रत्यर्पणेन प्राणत्राणमात्रमेव फलम्, अपितु सकललोकश्लाघनीयश्री-  
रामरौत्रीपात्रमपि भविष्यसीत्याह—

**दाशरथेरजय्याया मैत्र्याः पात्रमपि भवितासि ॥**

**दाशरथेरिति ।** दाशरथे श्रीरामस्य सबन्धिन्या अजय्याया जेतुमशक्याया  
अपरिहार्याया । यावज्जीवनभाविन्या इति यावत् । ‘जय्यो य शक्यते जेतु जेयो  
जेतव्यमात्रके’ इत्यमर । ‘क्षय्यजय्यौ शक्यार्थे’ इति निपातनात्साधु । मैत्र्या  
सख्यस्य । मैत्री व्याख्याता । पात्र योग्यो भवितासि भविष्यसि । अभ्युच्चयश्चायं  
लाभस्तव भवितेति भाव । ‘योग्यभाजनयो पात्रम्’ इत्यमर ॥

विपक्षे दण्डमाह—

**किंतु खरप्रमुखनिशाचरबलमथनसमयं रुचिरलग्नसान्द्रवैसापङ्क्ति-  
लमुखमार्यपुत्रस्य शिलीमुखं भवन्तमन्तरेण कः श्रद्धधीत निजहृदय-  
गलितरुधिरधारया प्रक्षालयितुम् ॥**

**किंत्विति ।** किंतु । मदुक्तादन्यथाकरण इत्यर्थ । खरप्रमुखनिशाचरबलस्य  
कोपयुक्तखरासुरप्रभृतिराक्षससेनाया मथनसमये विध्वसनकाले रुचिर यथा तथा ।  
‘सुचिर’ इति पाठेऽतिचिरकालमारभ्य । लग्नया ससक्तया सान्द्रवसया मेदुर मेदो-  
विशेषेण पङ्क्ति पङ्कवत् । पिच्छादित्वादिलच् । मुख अग्र वदन च यस्य त तथो-  
क्तम् । आर्यपुत्रस्य श्रीरामस्य शिलीमुख बाणम् । अलिं चेति प्रतीयते । भवन्त-  
मन्तरेण त्वा विना । ‘अन्तरान्तरेण युक्ते’ इति द्वितीया । निजहृदयात्स्वकीयवक्ष-  
स्थलाद्गलितानि स्मृता या रुधिरधारा तया प्रक्षालयितुं शोधयितुं कः श्रद्धधीत  
श्रद्धा कुर्यात् । तादृक्शिलीमुखक्षालने त्वमेव श्रद्धावान्नान्य इत्यर्थ । मदुक्तान्य-  
थाकरणे श्रीराम खरविदारणबाणेन त्वदीय वक्षो विदारयिष्यतीति भाव ।  
‘श्रदन्तरोरुपसर्गवद्भृतिर्वाच्या’ इति श्रच्छब्दस्य पूर्वनिपात ॥

आस्ता तावद्रामबाणवार्ता । लक्ष्मणबाणानां त्वयि निपतता को वा निवारयिते-  
त्याह—

**अथवा जनस्थानसमरादारभ्य समराभावावग्रहतृषितानां सौमि-  
त्रिपत्रिचातकानां शोणिताम्बुपारणां तवापनयश्चेत्कः समर्थो निवार-  
यितुम् ॥**

**अथवेति ।** अथवेति पक्षान्तरे । जनस्थाने यत्समर खरादिराक्षसमारणं रणं  
तस्मादारभ्य । तत् प्रभृतीत्यर्थ । ‘अन्यारादितरते—’ इत्यत्र ‘आरभ्यार्थयोगेऽपि’  
इति वचनात्पक्षे पञ्चमी । अतएव, तथा ‘कार्तिक्या प्रभृत्याग्रहायणी’ इति भाष्य-  
कारप्रयोगादेव प्रभृतिशब्दयोगात्पञ्चमीति कैयट । समराभाव एवावग्रहो वृष्टिप्रति-  
बन्ध इति रूपकम् । ‘वृष्टिर्वर्षं तद्विघातेऽवग्रहावग्रहौ समौ’ इत्यमर । तेन तृषि-

१ ‘अजेयस्य’ इति पाठ २ ‘सुचिर’ इति पाठ ३ ‘वसापङ्कपङ्क्ति’ इति  
पाठ ४ ‘त्वदङ्गगलितशोणित’ इति पाठ ५. ‘तवापनयधनतश्चेत्’ इति पाठ .

ताना सौमित्रिपत्रिणा लक्ष्मणबाणानामेव चातकाना पक्षिविशेषाणाम् । 'पञ्जी रोप इषुर्द्रयो' इत्यमर । शोणिताम्बुपारणा त्वद्रक्ताम्बुपान तवापनयश्चेत्प्रत्यर्पणाभावरूपदुर्नयो यदि तर्हि निवारयितुं कं समर्थम् । न कोऽपीत्यर्थः । अमोघानां लक्ष्मणबाणानां गतिं ब्रह्मापि वारयितुं न शक्तः । अतस्तद्वाणा अपि त्वद्भुविरपास्यन्तीति भावः ॥

अथ निशिचरनाथ पञ्चबाणीविभिन्नं

न हि जनकसुतायाः प्रापदेकापि वाणी ।

जनमुपनतमृत्युं पञ्चवक्त्राहिदृष्टं

विशति हृतविषाधेरोषधेः किनु शक्तिः ॥ २१ ॥

अथेति । अथ जानकीभाषणानन्तरं पञ्चानामरविन्दादीनां बाणानां समाहारः पञ्चबाणी । त्रिलोकीवदत्र प्रक्रिया । तथा विभिन्नं विदारितम् । अत्यन्तकामोपहतमित्यर्थः । एकबाणमिन्नस्यैवावस्थां वक्तुं न शक्यते, पञ्चबाणमिन्नस्य तु किं वक्तव्यमिति भावः । निशिचरनाथं रावणं जनकसुतायां एकाप्युक्तानां वाचा मध्ये काचिदपि वाणीं वामं प्रापत् । कामान्धहृदयोऽयं न कामपि वाणीमशृणोदित्यर्थः । आप्रोतेर्लुङ् । हिरवधारणे । 'हिहँतावधारणे' इत्यमरः । तत्र दृष्टान्तमाह—जनमिति । उपनतमृत्युमापन्नमरणम् । अतएव पञ्चवक्त्रेण पञ्चमुखेनाहिना सर्पेण दष्टं जनं हृतविषाधेः । विषदोषपरिहरणशक्ताया अपीत्यर्थः । ओषधेः शक्तिः सामर्थ्यं विशति किनु । न प्रविशत्येवेत्यर्थः । दृष्टान्तालंकारः । 'यत्र वाक्यद्वये बिम्बप्रतिबिम्बतयोच्यते । सामान्यधर्मो वाक्यज्ञैः स दृष्टान्तो निगद्यते ॥' इति लक्षणात् ॥

एवं जनकदुहितुरवधीरणाफणितिमाकर्ण्य कोपपराङ्मुखो दशमुखस्तामभितो निवसन्तीं राक्षसराक्षसीरुद्दिश्य 'भवत्यः चतुर्भिर्ऋष्युपायैरेनामवश्यं वश्यां कुरुध्वम् । इयमननुकूला चेदिमां हताशां प्रातरशनाय महानखं नयत' इत्यादिश्य निशान्ते प्रत्यासन्ने निशान्तेमेव प्रविवेश ।

एवमिति । एवमुक्तरूपं जनकदुहितुं सीताया अवधीरणाफणितिमवमाननावचनमाकर्ण्य कोपपराङ्मुखः कोपविह्वलो दशमुखस्तामभितः । तस्यां सीतायां समन्तादित्यर्थः । 'अभितः परितः—' इत्यादिना द्वितीया । निवसन्तीर्वर्तमाना । आरक्षणं सरक्षणं प्रयोजनमासामित्यारक्षिक्यः । 'प्रयोजनम्' इति ठकि ङीप् । ततः 'स्त्रिया पुवत्—' इत्यादिना पुवद्भावे । ताश्च तां राक्षस्यश्च तां रुद्दिश्य । भान्तीति भवत्यः । अघटितघटनानैपुण्यसंपन्नत्वेन प्रशस्ता है राक्षस्यः । 'भातेर्भवतु' इत्यौणादिको डवतुप्रत्ययः । 'उगितश्च' इति ङीप् । यूयं चतुर्भिर्ऋष्युपायैः सामदान-

१ 'पञ्चबाणाविभिन्नम्' इति पाठः २ 'आरक्षक' इति पाठः ३ 'आहूय' इति पाठः ४ 'एना ममावश्यम्' इति पाठः ५ 'प्रातराशाय' इति पाठः ६ 'विवेश' इति पाठः

भेददण्डरूपैश्चतुभिर्मुपायैरप्येना सीतामवश्यं नियतं वश्याम् । 'वशं गतं' इति यत्प्रत्ययः । कुरुध्वम् । येन केनाप्युपायेन वशीकुरुध्वमित्यर्थः । अथेयं सीताननुकूलाऽवशगा चेत्तर्हि हताशा नष्टबुद्धिमिमा सीता प्रातरशनाय प्रातःकालभोजनार्थं महानसं पाकस्थानम् । 'समानौ रसवत्या तु पाकस्थानमहानसे' इत्यमरः । नयतं प्रापयत । एतन्मासं विशस्य पचनार्थमिति भावः । नयतिर्द्विकर्मकः । इत्येवमादि-श्याज्ञाप्यः । निशान्ते निशावसाने । प्रभात इत्यर्थः । प्रत्यासन्ने समीपवर्तिनि सति । निशान्तं गृहमेव प्रविवेश प्रविष्टवान् । 'निशान्तं गृहशान्तयो' इति विश्वः ॥

तदनुक्षणदाचरीणां भीषणवीक्षणवाग्दोषोन्मेषणमुकुलितहृदयपुण्डरीका पुण्डरीकयूथपरिवृतसारङ्गाङ्गनाभङ्गीमङ्गीकुर्वाणा गीर्वाण-तरुणीव शापबलाद्भ्रसुधां प्रपन्ना जनकनन्दिनी चिन्तामेवमकरोत् ॥

तदन्विति । तदनु रावणगृहप्रवेशानन्तरं क्षणदाचरीणां त्रिजटाप्रभृत्यारक्षिक-राक्षसीनां पिशाचीनां च भीषणानि भयकराणि वीक्षणानि विलोकनानि यस्मिंस्तत्तथोक्तं तस्माद्वाग्दोषोन्मेषणात् 'तस्य त्वं राक्षसेन्द्रस्य भार्या भव यशस्विनि' इत्यादिदुर्वचनोच्चरणात् । तथा वागेव रात्रिस्तस्या उन्मेषणाविर्भावाद्धेतोः । 'दोषा रात्रिमुखे रात्रावत्रानव्ययमिष्यते' इत्यभिधानात् । मुकुलीकृतं सकुचितं हृदयमेव पुण्डरीकमम्भोजं यस्या सा तथोक्ता । राक्षसीपुरुषभाषणवशान्निर्भिन्नहृदयेत्यर्थः । 'पुण्डरीकं सिताम्भोजम्' इत्यमरः । श्लेषसंकीर्णोऽत्र रूपकालकारः । किंच पुण्डरीकयूथो व्याघ्रसमूहः । 'व्याघ्रेऽपि पुण्डरीको ना' इत्यमरः । तेन परिवृताया उपनिबद्धाया सारङ्गाङ्गनाया हरिणाङ्गनाया या भङ्गी परिपाटी तामङ्गीकुर्वाणानुवर्तमाना । प्राणप्रयाणपर्यन्तावस्थां प्राप्नुवानेत्यर्थः । उपमा । करोतेस्ताच्छील्ये शानम् । तथा शापबलाद्भ्रसुधां प्रपन्ना भूलोकं प्राप्ता गीर्वाणतरुणी सुरसुन्दरीव स्थिता जनकनन्दिनी । एव वक्ष्यमाणरूपा चिन्तामकरोत् ॥

तत्प्रकारमेवाह—

नूनं विदितवृत्तान्ते जटायुषि गतायुषि ।

मामिहस्थामार्यपुत्रः किं नाधिगतवान्प्रभुः ॥ २२ ॥

नूनमिति । विदितो ज्ञातो वृत्तान्तो मदपहारवार्ता येन तस्मिज्जटायुषि गतायुषि मृते सति । आर्यपुत्रः श्रीराम इह तिष्ठतीतीहस्थाम् । अत्र लङ्कायां स्थिताम् । इहशब्दादव्ययात् 'सुपि स्थ' इति स्थप्रत्ययः । मामनधिगतवान्किमज्ञातवान्किं नूनम् । अन्यथा कथमयं नात्रागच्छेदिति भावः ॥

आहोस्वित्क्रव्यादमायया विपर्यस्तप्रकृतेः काकुत्स्थस्य किंम्वनास्था संजायते ॥

१ 'भीषणवीक्षणक्षणदाचरीणां वाक्यदोषोन्मेषणान्मुकुलित' इति पाठः २. 'वसुध-राम' इति पाठः ३. 'मामिहावस्थितामार्यपुत्रं किं नावबुध्यते' इति पाठः

आहोस्विदिति । आहोस्विद्यद्वा । कव्यादमायया राक्षसवञ्चनाशक्त्या विपर्य-  
स्तप्रकृतेर्विपरीतभावस्य । पूर्वविलक्षणामवस्थां प्रापितस्येत्यर्थः । काकुत्स्थस्य श्रीरा-  
मस्यानास्थानादरं सजायते किं समुत्पद्यते किम् । मयीति शेषः ॥

अथवा । तदेवाह—

न केवलं मामहरदुरात्मा कृपां च रामस्य निसर्गसिद्धाम् ।  
इदं न चेत्संश्रितवत्सलः किं भवेत्स तूष्णीं जगदेकवीरः ॥२३॥

अथवेति पक्षान्तरे ॥ नेति । दुरात्मा दुर्हृदयो रावणो मा केवलं मामेव नाह-  
रन् हतवान् । किंतु निसर्गसिद्धा स्वभावसिद्धा रामस्य कृपा परदुःखप्रहाणेच्छारूपा  
दया चाहरत् । कयापि वा माययापहतवानित्यर्थः । ननु कथमेतन्निर्णीयत इत्याशङ्क्य  
तत्र युक्तिं वक्ति—इदमेतत्कृपाहरणं न चेत्तर्हि संश्रितेष्वश्रितेषु वत्सलं स्निग्धं ।  
निरन्तराश्रितरक्षणतत्परं इत्यर्थः । ‘श्रीमान्निग्वस्तु वत्सलः’ इत्यमरः । ‘वत्सा-  
साम्या कामबले’ इति लक्ष्मणः । जगदेकवीरः । निग्रहानुग्रहसमर्थ इत्यर्थः । स  
श्रीरामः तूष्णीं भवेत्किम् । उपेक्षापरतन्त्रो जायेत किम् । न भवेदेवेत्यर्थः । कृपा-  
हरणाभावे कथमित्थं समर्थस्यास्याश्रितेषु तूष्णीभाव इति भावः । अत्र कृपाहरणा-  
संबन्धेऽपि तत्संबन्धोक्तेरतिशयोक्तिः । उपेन्द्रवज्रा वृत्तम् ॥

इत्थं विलप्य रघुपुंगवमेव संततं चिन्तयन्ती कृच्छ्रान्मूर्च्छा-  
मगमत् ॥

इत्थमिति । इत्थमनेन प्रकारेण विलप्य परिदेवन कृत्वा रघुपुंगवः श्रीराममेव  
सततं निरन्तरं चिन्तयन्ती मनसि भावयन्ती सती । कृच्छ्रात्प्राणसंकटान्मूर्च्छां  
मोहमगमत् । श्रीरामसवेदनेन रावणभर्त्सनानुसंधानेन च विसङ्गाभूदित्यर्थः ॥

ततः किं तत्राह—

निशाचरीस्तां निरवयशीलां निर्भर्त्सयन्तीर्निभृतं निवार्य ।  
अस्वप्नलोकोत्सवमात्मदृष्टं दुःस्वप्नमेकं त्रिजटा जगाद् ॥ २४ ॥

निशाचरीरिति । निरवयशीला निर्दुष्टस्वभावाम् । ‘अवयपण्य—’ इत्यादिना  
निपातः । ता सीता निर्भर्त्सयन्ती परितर्जयन्ती । भर्त्सयते परस्मैपदत्वं व्याख्या-  
तम् । निशाचरी राक्षसीर्निभृतं निश्चलं निवार्य निषिध्य त्रिजटा नाम काचिद्दुष्ट-  
राक्षसी सीतापक्षपातिनी । अस्वप्नलोकस्य देवनिवहस्योत्सवः हर्षजनकम् । श्रीरामा-  
भ्युदयसूचकत्वादिति भावः । ‘उत्सूते हर्षमित्येष उत्सवः परिकीर्तितः’ इति रसा-  
करः । आत्मदृष्टमात्मनानुभूतमेकं दुःस्वप्नं रावणविनाशसूचकत्वाद्दुष्टं स्वप्नं जगादो-  
क्तवती । तथाच रामायणम्—‘स्वप्नो ह्यद्य मया दृष्टो दारुणो रोमहर्षणः । राक्ष-  
सानामभावाय भर्तुरस्या जयाय च ॥’ इत्यादि । वृत्तमुपजातिः ॥

न केवलं स्वयमेव कथितवती त्रिजटा, किन्तु सीताया आलम्बनभूताप्यभवदित्याह—

किंच ॥

उपपन्नवृक्षस्य परोक्षभावा-

दुपेत्य पृथ्वीं सुचिरं लुठन्त्याः ।

नक्तचरस्त्रीमुखकशिंतायाः

सीतालतायास्त्रिजटा जटाभूत् ॥ २५ ॥

किंचेति ॥ तत्प्रकारमेवाह—उपप्रेति । उपपन्नवृक्षस्यान्तिकाश्रयवृक्षस्य । तद्रूपस्य श्रीरामस्येत्यर्थः । ‘स्यादुपपन्नोऽन्तिकाश्रये’ इत्यमरः । ‘उपपन्न आश्रये’ इति निपातः । परोक्षभावादसानिध्याद्धेतोः पृथ्वी भुवमुपेत्य सुचिरम् । अतिचिरकालमारभ्येत्यर्थः । लुठन्त्या विवर्तमानायाः । किंच नक्तचरस्त्रीणां राक्षसीनां मुखैः परुषवचनैः कशिंतायाः कार्यं प्रापितायाः । निपीडिताया इति यावत् । तथा नक्तचरस्त्रीणां शिथिल्याख्यकीटरुविशेषाणां मुखैर्वदनैः कशिंतायाः कतितायाः । नक्तचरस्त्रीशब्दः शिथिलीवाचकत्वेन निषण्णन्तरेषु मृग्यः । सीताया एव लतायाः । त्रिजटा जटा शिफा । पुनरुत्थानालम्बनेत्यर्थः । अभूदासीत् । ‘स्कन्धशाखाशाले शिफाजटे’ इत्यमरः । श्रीरामविजयसूचकशुभनिमित्तकथनेन सीतामाश्वासयामासेत्यर्थः । श्लेषसंकीर्णोऽयं रूपकालंकारः । उपजातिवृत्तम् ॥

तदनन्तरमात्मत्यागाय स्पृहयन्त्यां मैथिल्यां मारुतिरियमनुपेक्षणीया तपस्विनी नीतिममुञ्चतीति चिन्तां परिगृह्य नेदीयानस्या बभूव ॥

तदनन्तरमिति । तदनन्तरं त्रिजटास्वप्नकथनान्तरं मैथिल्या सीतायामात्मत्यागाय देहत्यागाय । ‘आत्मा जीवे धृतौ देहे’ इत्यमिवानात् । ‘स्पृहेरीप्सित’ इति सप्रदानत्वाच्चतुर्थी । स्पृहयन्त्यामल्लिषन्त्याम् । राक्षसीविरचितोपद्रवासहिष्णुत्वादिति भावः । मारुतिर्हनुमान् । तपस्विनी शोच्या । ‘शोच्येऽपि च तपस्विनी’ इत्यमरः । अनुपेक्षणीया नानादरणीया । न विलम्बकरणेन हिसनीयेति यावत् । इति मत्वेति शेषः । नीतिममुञ्चन्तीम् । नीतियुक्तमित्यर्थः । ‘शे मुचादीनाम्’ इति सुमागमः । चिन्तामेतत्समुखीभावविचारं परिगृह्य कृत्वा । अस्यां मैथिल्या नेदीयानन्तिरुवर्ती बभूव । ‘अन्तिकबाढयोर्नेदसाधौ’ इति नेदादेशः ॥

ततः ॥

तत इति । ततो नेदिष्ठलानन्तरम् ॥

देव्या दशाननवचोमयवज्रदीर्ण-

कर्णान्तरव्रणविरोपणभेषजानि ।

विस्त्रम्भणार्थमयथान्वयसंगतानि

रामाभिकीर्तनमधूनि शनैर्न्यषिञ्चत् ॥ २६ ॥

देव्या इति । अग्नं हनुमान्दशाननस्य रावणस्य वचोमयं वाग्रूपं यद्वज्रमायुधं तेन

दीर्णयोर्विदारितयो कर्णयोरन्तरे यानि व्रणानि क्षतानि तेषां विरोपणे चिकित्सायां भेषजान्यौषधानि । 'भेषजौषधभेषज्यानि' इत्यमर । तथान्वयेन वंशेन सगतानि । 'राजा दशरथो नाम रथकुञ्जरवाजिमान्' इत्यादिवशप्रशसापूर्वकाणीत्यर्थः । रामा-  
मिकीर्तनानि श्रीरामनामसकीर्तनान्येव मवून्यमृतानि देव्या सीताया विस्मम्भणा-  
र्थम् । विश्वासोत्पादनार्थमित्यर्थः । 'समौ विस्मम्भविश्वासौ' इत्यमर । अर्थेन सह  
नित्यसमास सर्वलिङ्गता च वक्तव्या । शनैरव्यग्र न्यषिञ्चत् । श्रावितवानित्यर्थः ।  
रूपकालकार । वसन्ततिलकावृत्तम् ॥

तदनन्तरं समन्तात्प्रसारितनयना जनकतनया तस्यां शाखायां  
शाखामृगमुद्रीक्ष्य दुःस्वप्नबुद्ध्या चकितहृदया सलक्ष्मणाय रामाय  
भर्त्रे भद्रमाशंसमाना जनमिमं दुरापस्वापं स्वप्नः कथमाप्नुयादिति  
विचिन्त्य मायया समायातनैर्ऋत इति बुद्ध्या तस्मान्मास्तपुत्रा-  
त्तत्रास ॥

तदनन्तरमिति । तदनन्तर श्रीरामसकीर्तनानन्तर जनकतनया सीता सम-  
न्तात् । दिक्षु विदिक्षु चेत्यर्थः । प्रसारितनयना कुत एतत्प्रयुक्तमिति प्रवर्तितदृष्टि  
सती । तस्याम् । नेदिष्ठायामित्यर्थः । शाखाया शिशपाविटपे । स्थितमिति शेषः ।  
शाखामृग वानरमुद्रीक्ष्य दुःस्वप्नबुद्ध्या दुष्टस्वप्नोऽयमिति भ्रान्त्या । स्वप्ने वानरदर्श-  
नस्याशुभसूचकत्वेन शास्त्रसिद्धत्वादिति भावः । तथा रामायणे—'स्वप्नो मयाय  
विकृतोऽद्य दृष्टः शाखामृगः शास्त्रगणैर्निषिद्धः' इति चकितहृदया सभ्रान्तान्तं करणा  
अतएव सलक्ष्मणाय लक्ष्मणसमेताय । 'तेन सहेति तुल्ययोगे' इति बहुव्रीहिः ।  
'वोपसर्जनस्य' इति सहशब्दस्य सत्वम् । भर्त्रे प्राणेश्वराय श्रीरामाय । 'चतुर्थी चाक्षि-  
ष्यायुष्य' इत्यादिना चतुर्थी । भद्र कुशलमाशंसमाना । 'स्वस्त्यस्तु रामाय सलक्ष्म-  
णाय' इति कल्याणाशसन कुर्वाणेत्यर्थः । 'श्वश्रेयसः शिवः भद्रः कल्याणः मङ्गलः  
शुभम्' इत्यमरः । आङ्पूर्वाच्छसते शानच् । ततो दुरापस्वापं दुष्प्रापनिद्रम् ।  
'स्यान्निद्रा शयनं स्वापः' इत्यमरः । एतेन जागराख्या चतुर्थी मदनावस्था सूच्यते ।  
तदुक्तम्—'दृढान सङ्गसकल्पौ जागरः कृशता रतिः । ह्रीत्यागोन्मादमूर्च्छान्ता  
इत्यनङ्गदशा दशः ॥' इति । इममीदृगवस्थापन्नं जनमित्यात्मनिर्देशः । स्वप्नं स्वप्नदशा  
कथं कुतो वामुयात्सगच्छेत् । नामुयादेवेत्यर्थः । तन्नान्तरीयकत्वात्तस्येति भावः ।  
तथाच रामायणम्—'स्वप्नोऽपि नायं नहि मेऽस्ति निद्रा शोकेन दुःखेन च पीडि-  
ताया' इत्यनेन प्रकारेण विचिन्त्यालोच्य मायया वानरभूमिकया समायात-  
पुनरागतोऽयं नैर्ऋतो रावण इति बुद्ध्या । तद्गोचरभ्रान्त्येत्यर्थः । तस्मात्तथाभूता-  
न्मास्तपुत्रात्तत्रासं विभायः । 'भीत्रार्थानां भयहेतुः' इत्युपादानत्वात्पञ्चमी ॥

१ 'रामाय' इति नास्ति कश्चित् २ 'विचिन्त्यमाना मायासमायाता' इति पाठ  
३ 'पति' इति पाठ



तत कि तत्राह—

सोऽपि समवतीर्य वचनवैचित्र्याज्जनकपुत्रीं प्रत्याययितुमाज्जनेयः  
कृताञ्जलिर्व्यजिज्ञपत् ॥

स इति । स आज्जनेयोऽपि समवतीर्य शाखाया सकाशादवरुह्य वचनवैचित्र्यात्तत्कालोचितनिजवचनरचनाविशेषचातुर्याज्जनकपुत्रीं जानकीं प्रत्याययितुं समाश्रयायितुम् । ‘प्रत्याययन्’ इति शत्रन्तपाठ आज्जनेयविशेषणम् । समाश्रयासयन्नित्यर्थः । ‘प्रत्ययोऽधीनशपथज्ञानविश्वासहेतुषु’ इत्यमरः । कृताञ्जलिर्विरचिनकरसपुट सन् । विनयलक्षणमेतत् । व्यजिज्ञपद्विज्ञापितवान् ॥

विज्ञानप्रकारमेवाह—

कल्याणि त्वद्वियोगेन तीव्रवेगेन ताम्यतः ।

राघवेन्द्रस्य दूतं मामन्यथा मा स मन्यथाः ॥ २७ ॥

कल्याणीति । हे कल्याणि शोभने जानकि । एतेन सौभाग्यामिवायकेन सबोधनेन श्रीरामस्य कुशल सूच्यते । गौरादित्वान्डीष् । तीव्रवेगेन चण्डरयेण । दुर्निरोधेनेत्यर्थः । ‘तिग्म तीक्ष्ण खर तीव्र चण्डमुष्ण पटु स्मृतम्’ इति हलायुधः । त्वद्वियोगेन त्वद्विरहेण हेतुना ताम्यतो ग्लायत । क्लिश्यत इत्यर्थः । एतेन व्यापारान्तरासक्तलशङ्का न कार्येति सूच्यते । राघवेन्द्रस्य रघुनायकस्य दूत सदेशहरम् । ‘स्यात्सदेशहरो’ दूत इत्यमरः । मामन्यथा प्रकारान्तरेण मा स मन्यथा । न विजानीया इत्यर्थः । ‘सोत्तरे लङ् च’ इति चकारादाशीरर्थे लङ् । ‘न माड्योगे’ इत्यङागमाभावः ॥

त्वया सह प्रस्थितचित्तवृत्ति-

र्विभावरीकोकसमानधर्मा ।

वचोऽब्रवीन्मैथिलि मन्मुखेन

त्वां कौशलं कोसलराजपुत्रः ॥ २८ ॥

त्वयेति । हे मैथिलि, त्वया सह प्रस्थिता प्रयाता चित्तवृत्तिर्यस्य स तथोक्तः । स्वदेकायत्तचित्त इत्यर्थः । अतएव विभावरी रजन्या यः कोकश्चक्रश्चक्रवाकस्तस्य समानो वर्मो यस्य स तथोक्तः । अतिविरहातुर इत्यर्थः । ‘कोकश्चक्रश्चक्रवाक’ इत्यमरः । ‘धर्मादनिच्छेवलात्’ इत्यनिच् । कोसलानां जनपदानां राजा कोसलराजो दशम्यः । तस्य पुत्रः श्रीरामो मन्मुखेन मद्बारा त्वां कुशलमेव कौशलम् । स्वार्थे-ऽण् । वचः क्षेमवचनमब्रवीदवोचत् । ब्रुवो लङ् । ‘ब्रुविशासि-’ इत्यादिना द्विकर्मकलम् । ‘अकथित च’ इति सीतायाः कर्मलम् । उपजातिवृत्तम् ॥

अथ प्रत्ययदाढ्याय लक्ष्मणवार्तामप्याह—

अपि च ॥

१. ‘प्रत्यापयन्’, ‘प्रत्याययन्’ इति पाठौ.

शिरसा तव सौमित्रिकरोदमिवादनम् ।

अपृच्छत्सोऽपि भद्रं त्वामधिपञ्च वनौकसाम् ॥ २९ ॥

अपि चेति ॥ तदेव विवृणोति—शिरसेति । हे कल्याणि, सुमित्राया अपत्य पुमान्सौमित्रिलक्ष्मण । ‘बह्वादिभ्यश्च’ इतीप्प्रत्यय । शिरसा मूर्ध्ना तवा-मिवादन नमस्कारमकरोत्कृतवान् । अथ सुग्रीवसख्यमपि जातमिति सूचयन्नाह—अपृच्छदिति । स प्रसिद्ध वनौकसामधिपोऽपि च वानरेश्वर सुग्रीवश्च । ‘भर्कटो वानर कीशो वनौका’ इत्यमर । त्वा भद्र कुशलमपृच्छत्पृष्टवान् । दुह्यादित्वाङ्घ्रि-कर्मकत्वम् ॥

एवमभिहितया तया संभूतविस्मम्भतया भयादपेतया तावदनु-युक्तः पवनतनयो वालिमरणकारणं सुग्रीवस्य सख्यमाख्याय प्राचे-तसचेत इव संततसंनिहितरामनाममङ्गलमङ्गुलीयकमस्यै प्रायच्छत् ॥

एवमिति । एवमुक्तप्रकारेणाभिहितयोक्तया । अतएव संभूतविस्मम्भतया सजातविश्वासतया हेतुना । ‘समौ विश्रम्भविश्वासौ’ इत्यमर । भयादपेतया । अपगतसाध्वस्येत्यर्थः । ‘अपेतापोढ—’ इत्यादिना पञ्चमी । तया सीतया । तावत्त-दानीमनुयुक्त । कथं सुग्रीवसख्य जातमित्यादि पृष्ट सन् । ‘प्रश्नोऽनुयोग पृच्छा च’ इत्यमर । पवनतनयो हनूमान् । वालिमरणकारणं सुग्रीवस्य ( कर्तुं ) सख्यं मैत्रीम् । ‘सख्युर्य’ इति यप्रत्यय । आख्याय सम्यक्कथयित्वा प्राचेतसचेत इव वाल्मीकिमन इवेत्युपमा । संततसंनिहितेन निरन्तरसनिक्छेन रामनाम्ना मङ्गलं कल्याणरूपम् । विलिखितश्रीरामनामवर्णावलीशोभितमित्यर्थः । अङ्गुलीयकं श्रीरा-मप्रेषितामभिज्ञानमुद्रिकामस्यै सीतायै प्रायच्छद्भूतवान् । ‘पाम्नाध्मा—’ इत्यादिना दाणो यच्छादेशः ॥

सौख्यावहस्य पवनात्मजनीयमान-

रामाङ्गुलीयकविलोकनवासरस्य ।

सत्यं कैलां शततमीं भुवि नैव भेजे

पाणिग्रहोत्सवदिनं जनकात्मजायाः ॥ ३० ॥

सौख्येति । जनकात्मजाया सीताया पाणिग्रहोत्सवदिनं विवाहमहोत्सव-दिवस ( कर्तुं ) सौख्यावहस्य परमानन्दकरस्य पवनात्मजेन हनूमता नीयमानमानीतं यद्रामाङ्गुलीयकं श्रीरामाभिज्ञाङ्गुलिमुद्रिका तद्विलोकनवासरस्य तत्सदर्शनदिनस्य शततमीं शतस्य पूरणीम् । ‘तस्य पूरणे षड्’ इति षटो ‘नित्यं शतादि मासार्धमाससवत्स-राच्च’ इति मडागमे टित्त्वान्दीप् । कलामशम् । ‘कला स्यान्मालिकावृद्धौ शिल्पा-दावशमात्रके । षोडशांशोऽपि चन्द्रस्य’ इति विश्व । भुवि सत्यं यथार्थं नैव भेजे न प्रापैव । ततोऽपि सहस्रगुणाधिकानन्दजनकत्वादस्येति भावः । अत्र कलामजन-सबन्धेऽप्यसबन्धोत्थरतिशयोक्तिः । वसन्ततिलकावृत्तम् ॥

१ ‘रामनामकमङ्गुलीयकम्’ इति पाठ २ ‘दीयमान’ इति पाठ . ३ ‘कलाशत-तमीमपि’ इति पाठ.

ततस्तं जानकी निःसीमहर्षा बभाषे ॥

तत इति । ततोऽङ्गुलीयकप्रदानानन्तरं जानकी निःसीमहर्षा निरतिशयानन्दा सती तं हनूमन्तं बभाष उवाच ॥

भाषणप्रकारमेवाह—

महाभाग, सर्वथास्य दुरात्मनः प्रत्यासीदति मृत्युरेवमनलाभिधा-  
नया विभीषणदुहित्रा स्वमात्रा प्रेषितया भाषितं च । अयमप्यनार्यशी-  
लस्तुरीयमुपायमन्तरेण न मामार्यपुत्रस्य समर्पयिष्यति । नियत-  
महमपि मासादूर्ध्वं न शक्र्यां प्राणान्कृपणान्धारयितुमिति ॥

महाभागेति । हे महाभाग परहिताचरणभाग्यसंपन्न, सर्वथा सर्वप्रकारेणास्य  
दुरात्मनः पापिष्ठस्य रावणस्य मृत्युरन्तकं प्रत्यासीदति प्रत्यासन्नो भवति । तत्प्र-  
त्यासादनं तथा निश्चितमित्यर्थः । न ह्येतन्मदभ्यूहनमात्रम्, किंवा तस्मिन्नुत्तमपी-  
त्याह—एवमिति । एवमुक्तप्रकारेण । अनलेत्यभिधानं यस्यास्तस्या तथा स्वमात्रा  
निजजनन्या अस्मत्पक्षपातिन्या सरमया प्रेषितया एतद्द्वार्ताकथनार्थं प्रहितया  
विभीषणदुहित्रा विभीषणपुत्रिकया भाषितं च कथितमपि । अतोऽनार्यशीलस्तुच्छ-  
भावोऽयं रावणोऽपि च तुरीयः चतुर्थम् । ‘चतुरश्छयतावाद्यक्षरलोपश्च’ इति छप्र-  
त्यय आद्यक्षरलोपश्च । उपायमन्तरेण । दण्डोपायं विनेत्यर्थः । ‘अन्तरान्तरेण  
युक्ते’ इति द्वितीया । मामार्यपुत्रस्य राजपुत्रस्य श्रीरामस्य । आर्यपुत्रेति राजपुत्रा-  
णामभिधानम् । ‘आर्यो ब्राह्मणकुमारयो राजा च’ इति निपातनात् । न समर्प-  
यिष्यति न दास्यति । दण्डोऽप्ययमविलम्बेनैव प्रयोक्तव्य इत्याह—नियतमिति ।  
अहमपि नियतं निश्चितं मासादूर्ध्वम् । एकमासस्योपरिष्टादित्यर्थः । कृपणान्दी-  
नान्प्राणान्धारयितुं निर्वोद्धुम् । ‘शकृष्ट्व’ इत्यादिना तुमुन्प्रत्ययः । न शक्र्या  
शक्ता न भवेयम् । अत ऊर्ध्वं जीवितं त्यक्ष्यामीत्यर्थः । इति बभाषे इति सबन्धः ।  
तथाच रामायणम्—‘धारयिष्यामि मासं तु जीवितं शत्रुसूदन । मासादूर्ध्वं न  
जीविष्ये त्वया हीना नृपात्मज ॥’ इति ॥

एतदाकर्ण्य मारुतिर्महानुभावे, मा भैषीः । भवन्तीं वहन्नेव तूर्ण-  
मुल्लङ्घितसागरो रघुवरचरणसरसिजसंसीपमुपयास्यामि । मांमस-  
मर्थं न समर्थयेथा इत्यभिहितवान् ॥

एतदिति । एतत्सीतावचनमाकर्ण्य श्रुत्वा मारुतिर्हनुमान् । हे महानुभावे  
महासामर्थ्यसंपन्ने । सामर्थ्यमत्र परमपातित्रत्यप्रयुक्तमिति द्रष्टव्यम् । मा भैषीमर्थं  
मा प्राप्नुहि । भवन्तीं पूज्या त्वा वहन्नेव स्कन्धे धारयन्नेव तूर्णमुल्लङ्घितसागरं उत्तीर्ण-

१ - ‘मृत्युस्तथैवम्’ इति पाठः. २ ‘मह्यं च स्वमात्रा’ इति पाठः. ३. ‘ममार्यपु-  
त्रस्य न’ इति पाठः. ४ ‘कृपणान्’ इति नास्ति कचित् ५ ‘राघव’ इति पाठः ६.  
‘समीपम्’ इति नास्ति कचित् ७ ‘इत्येव मा समर्थं समर्थयेथा इत्यभिधाय’ इति पाठः.

समुद्रं सन् । रघुवरस्य श्रीरामस्य चरणसरसिजसमीपं पादकमलसमीपमुपयास्यामि प्राप्स्यामि । मामसमर्थं न समर्थयेथा मा मन्यस्वेत्यभिहितवानुवाच ॥

किञ्च ॥

किञ्चेति । अपिचेत्यर्थः ॥

महामहीध्रसध्रीचीं सोऽयं वृद्धिमुपेयिवान् ।

यया नूनमपांराशिः कुल्यातुल्यां देशां दधौ ॥ ३१ ॥

महामहीध्रेति । सोऽयं हनूमन्स्वसामर्थ्यपरिज्ञानाय महता महीध्रेण गिरिणा सध्रीचीं समाना वृद्धिमुपेयिवान्प्राप्तवान् । ‘महीध्रे शिखरिदमाभूत्’ इत्यमरः । यया देहवृष्ट्यापाराशिः समुद्रं कुल्यातुल्यामल्पीकृतसरित्समाना दशा स्थितिं दधौ धृतवान् । ‘कुल्याल्पा कृत्रिमा सरित्’ इत्यमरः । हनूमदेहापेक्षया समुद्रोऽल्प इव प्रतीयत इति भावः ॥

अथ तमुवाच सा जनकराजसुता मुदिता

किमु तव दुष्करं चरणलङ्घितवारिनिधेः ।

अपि तु मया सह प्लवगपुंगव यास्यसि चे-

न्नियतमपायिनी परिणमेद्भवतः पदवी ॥ ३२ ॥

अथेति । अथ हनूमदेहवृद्धिदर्शनानन्तरं जनकराजसुता सीता मुदिता सतुष्टा सती तमाज्जनेयमुवाच—हे आज्जनेय, चरणाभ्यां लङ्घितस्तीर्णो वारिनिधिः समुद्रो येन तस्य तव दुष्करं कर्तुमशक्यं कार्यं किमु किमस्ति । किञ्चिदपि नास्तीत्यर्थः । अपितु किंतु । हे प्लवगपुंगव वानरोत्तम, मया सह त्वं यास्यसि गमिष्यसि चेद्भवत इयं पदवी मार्गोऽपायिनी दुष्टा परिणमेद्भवेत्सकटयुक्ता भविष्यति ॥

अन्यच्च ॥

अन्यच्चेति । किञ्चेत्यर्थः ॥

पातिव्रत्यहुताशनेन यदि तं कुर्यामहं भस्मसा-

त्सत्यं दाशरथेः शरस्य न भवेदात्मोचिता पारणा ।

किं चैतस्य यशोनिशापतिरपि प्रम्लानकान्तिर्भवे-

द्भ्रातः शासितरावणे रघुपतौ यात्रा मम श्रेयसी ॥ ३३ ॥

पातिव्रत्येति । हे आज्जनेय, पातिव्रत्यहुताशनेन पातिव्रत्याग्निना तं रावणं भस्मसाद्भस्मीभूतं कुर्यां करोमि यदि तर्हि दाशरथे श्रीरामस्य शरस्य बाणस्यात्मोचिता स्नानरूपा पारणा पूर्तिः । तृप्तिरिति यावत् । न भवेन्न स्यात् । सत्यं यथार्थम् । नात्र सदेह इत्यर्थः । श्रीरामबाणेनैव रावणहननं कर्तव्यमिति भावः । श्रीरामस्यापकीर्त्यावहत्याच्च ममैतन्न युज्यत इति । पक्षान्तरमाह—किञ्चेति । किञ्च । एतन्मात्रमेव न भवतीत्यर्थः । एतस्य दाशरथेर्यशो दानक्षात्रोद्भवासत्समाख्याव-

१ ‘विशेदशाम्’ इति पाठः २. ‘इयमनपायिनी’ इति पाठः . ३. ‘तस्माच्छासित’ इति पाठः . ४. ‘श्रेयसे’ इति पाठः .

देव (१) निशापति चन्द्रोऽपीति रूपकम् । प्रम्लानकान्ति प्रक्षीणशोभो भवेत् । स्वसामर्थ्येनैव सीता रावण विनाशितवती, रामस्त्वशक्त एव जात किमित्यपकीर्तिः सम्भविव्यतीत्यर्थः । अतः हे भ्रातः इत्यादरेणामन्त्रणम् । रघुपतौ रघुनायके शासितरावणे विध्वंसितरावणे । श्रीरामेण रावणे विध्वंसिते सतीत्यर्थः । मम यात्रा प्रतिप्रयाण श्रेयसी प्रशस्या । श्रेष्ठेति यावत् । 'प्रशस्यस्य श्र' इति आदेशः । अतो मयैव मागन्तु न युज्यते । श्रीरामो यथा क्षिप्रमागच्छेत्तथा त्वया प्रोत्साहितव्य इति भावः । उक्तरूपकयोः ससृष्टिः । शार्दूलविक्रीडित वृत्तम् ॥

**एवं व्याहृतः पवनसुतो विनीतां सीतां पुनराबभाषे ॥**

**एवमिति ।** एवमनेन प्रकारेण व्याहृत उक्तं सन् एतयेति शेषः । पवनसुतो हनूमान् विनीता विनययुता सीता पुनराबभाष उक्तवान् ॥

तदेवाह—

**मायामृगेण तव मैथिलि वञ्चितायाः**

**शाखामृगेण पुनरागतिरित्युक्तम् ।**

**एषा कथापि भुवने वितता यदि स्या-**

**त्का नाम रामधनुषः प्रथिता प्रशस्तिः ॥ ३४ ॥**

**मायेति ।** हे मैथिलि, मायामृगेण कनकमृगेण वञ्चिताया प्रतारिताया । विप्रलब्धाया इति यावत् । तव । महानुभावाया इति भावः । शाखामृगेण वानरेण पुनरागतिः प्रत्यागमनमित्येतदुक्तमनर्हम् । वञ्चनेनापहरणं पुनः सकोचेनागमनं चेत्येतत्समावितायास्तव न युक्तमिति भावः । राश्याः पुनः राजमार्गेणैव गमनं युक्तमिति भावः । किं चैषा उक्ता कथा वार्तापि भुवने जगति । 'विष्टपः भुवनं जगत्' इत्यमरः । वितता विस्तृता प्रचुरा स्यात् यदि, तर्हि रामधनुषः श्रीरामचापस्य । जगत्त्रयप्रसिद्धस्येति भावः । का नाम का वा प्रशस्तिः परनिरासकत्वप्रयुक्तख्यातिः प्रथिता प्रसिद्धा । स्यादिति शेषः । न स्यादेवेत्यर्थः । अतस्त्वयाल्पकालक्लेशसहिष्णुतया प्रस्थातव्यम्, श्रीरामेण पुनरागत्य रावणं जित्वा त्वं प्रत्यानेतव्या चेत्ययमेव राद्धान्त इति भावः । वसन्ततिलकावृत्तम् ॥

अथ सीताप्रशंसापूर्वकं निगमयन्नाह—

**किं बहुना ।** इत्येतदेवं चिन्तितम् । यदर्हं राघवगृहिण्यास्तदेव निश्चितम् । यत्सदृशमीदृशस्य समाचारस्य तदेव प्रकाशितम् । यदनुगुणं रावणापराधप्रतिक्रियायास्तदेवानुमोदितम् । यदनुकूलं कुलवधूशीलस्य तदेव कथितम् । यदुचितं क्षत्रियाणीवाणीप्रक्रमस्य तदेवोपक्रान्तमिति बहुशः प्रशस्य सर्वथा रामलक्ष्मणा लङ्कामिमां

१ 'विनीताम्' इति नास्ति कश्चित् २ 'अभाषत' इति पाठः . ३ 'विदिता' इति पाठः . ४. 'एवम्' इति पाठः . ५ 'क्रमसेति' इति पाठः

प्राप्ताविति जानंकि, जानीहि । अनुजानीहीमं जनं प्रस्थातुम् ॥

किमिति । बहुना किम् । कालयापनकरैरेकैर्वचनैरलमित्यर्थः । कुत । इत्येतत्प्रकृतमिदं चिन्तितं पर्यालोचितम् । समयोचितत्वेनैतदेव विचारितमित्यर्थः । 'इति हेतुप्रकरणप्रकारादिसमाप्तिषु' इत्यमरः । किमेतदित्यत आह—यदित्यादिना । राघवस्य रघुवशोद्भवस्य श्रीरामस्य गृहिण्या धर्मपत्न्या यदर्हं युक्तं तदेव निश्चितं निर्णीतम् । ईदृशस्य । अनिर्वाच्यस्येत्यर्थः । समाचारस्य पातिव्रत्यधर्मस्य यत्सदृशं तुल्यं तदेव प्रकाशितमभिव्यञ्जितम् । रावणापराधप्रतिक्रियाया यदनुगुणमनुरूपं तदेवानुमोदितमभ्युपगतम् । कुलवधूशीलस्य कुलस्त्रीस्वभावस्य यदनुकूलं समतं तदेव कथितमुक्तम् । क्षत्रियाणी क्षत्रकुलोद्भवा । 'अर्यक्षत्रियाभ्यां च' इति ङीप् । आनुगागमश्च । तस्या वाणीप्रक्रमस्य वचनपरिपाठ्या यदुचितं तदेवोपक्रान्तमारब्धम् । इत्येव बहुशो बहुवारं प्रशस्य प्रस्तूय हे जानकि, सर्वथा सर्वप्रकारेण । प्रकारवचने थाल् । रामलक्ष्मणौ लङ्कामिमां प्राप्तौ प्रविष्टौ जानीह्यवबुध्यस्व । तथेमं जनम् । मामित्यर्थः । प्रस्थातुं पुनर्गन्तुम् । प्रपूरणशब्दवदुपसर्गेण धात्वर्थस्य बाधः । अतएव । 'प्रस्थानं गमनं गमः' इत्यमरः । अनुजानीह्याज्ञापय ॥

अथ च पुनः प्रष्टव्यं किञ्चिदवशिष्टं विद्यत इत्याह—

किञ्च ।

किञ्चेति ॥

तदेवाह—

काकुत्स्थेन विदितपूर्वमभिज्ञानं किमपि दीयतामिति ॥

काकुत्स्थेनेति । काकुत्स्थेन काकुत्स्थवशोद्भवेन श्रीरामेण विदितपूर्वम् । पूर्वं विज्ञातमित्यर्थः । 'सुप्सुपा' इति समासः । किमपि किञ्चिदभिज्ञानं ज्ञापकवस्तु दीयतां प्रतिपाद्यतामित्याबभाष इति सबन्धः ॥

ततः किं जातं तत्राह—

सा तु दीर्घं निश्वस्य निश्चित्य पुरा खलु चित्रकूटतटवने तरुण-  
तरतरुमणीयतया मन्दीभवन्नन्दनवैभवे रघुनन्दनेनोपधानीकृता-  
ङ्गाया मम पयोधरपरिसरे खरतरनखराग्रविरचितविदारणं धारा-  
धरनामानं काकं रघुपतिर्व्यलोकयत् ॥

सेति । सा सीता । तुशब्दोऽप्यर्थः । दीर्घं निश्वस्य । वक्तव्यार्थस्मरणबीजोद्धो-  
षकचिन्तानुवादसंविषादमभिनीयेत्यर्थः । निश्चित्य । तदुक्तम्—'सदृशादृष्टचिन्ताया

१ 'जानकि, जानीहि जनमिममनुजानीहि प्रस्थातुम्' इति पाठः २ 'किमप्यभिज्ञानं दीयताम्' इति पाठः ३ 'नटवन' इति पाठः . ४ 'मन्दीकृत' इति पाठः . ५ 'रघुन-  
न्दनोपधानीकृतोत्सङ्गाया' इति पाठः ६ 'अवलोकयत्' इति पाठः

स्मृतिबीजस्य बोधका ' इति । अथ प्रत्यभिज्ञानाख्यायिकामाह—पुरेति । पुरा पूर्वम् । खलुशब्दो वाक्यालकारे । तरुणतरैरत्यन्ततरुणैस्तरुभिर्वृक्षै रमणीयतया सुन्दरतया हेतुना । अथवा तरुणतरास्तरवो यस्मिंस्तथोक्तम्, अतएव रमणीयं च तस्य भावस्तत्ता तथा । मन्दीभवन्नन्दनवैभवमिन्द्रोद्यानसौभाग्यातिशयो यस्मात्तस्मिन्स्तथोक्त इत्यतिशयोक्तिः । चित्रकूटतटवने चित्रकूटाचलतटविपिने रघुनन्दनेनोपधानीकृत उपबर्हीकृतोऽङ्ग उत्सङ्गो यस्यास्तस्या । 'उपधान तूपबर्ह' इत्यमरः । मम पयोधरपरिसरे कुचप्रान्ते खरतरनखराग्रैरतिनिश्चितनखमुखैर्विरचित विदारण खण्डन येन त तथोक्त धाराधर इति नाम यस्य त काक काकासुर रघुपति श्रीरामो व्यलोकयदपश्यत् ॥

तत किमकरोदित्यत आह—

**कुशरूपकुशेशयासनास्त्रं**

**विजहौ वासविधायसे स वीरः ।**

**अथ तत्कृपया हृताक्षिमात्र-**

**चिरजीवी स दधौ यथार्थसंज्ञाम् ॥ ३५ ॥**

कुशेति । स वीर श्रीरामो वासवस्यापत्य पुमान्वासविः । 'अत इञ्' । स चासौ वायसश्च तस्मिन्निन्द्रपुत्रे काकासुरे कुशरूपकुशेशयासनास्त्रं दर्भरूपब्रह्मास्त्रं विजहौ प्रायुङ्क्त । अथ प्रयोगानन्तरं स तादृगवस्थापन्नश्चिरकालजीवी काकस्तस्य श्रीरामस्य कृपया दयया हृतमक्षिमात्रं यस्य स तथोक्तं सन् । यथार्थसंज्ञा चिरजीवतीति चिरजीवी इत्यन्वर्थनामधेयं दधौ । एतदभिज्ञानं श्रीरामाय कथयेति वाक्यशेषः । सोऽयं ब्रह्मास्त्रानुद्धतं सन् शरण्यान्तराभावात्तमेव परमकारुणिकं श्रीरामशरणं गत्वा पुनस्तत्कृपयामोघाय ब्रह्मास्त्राय नेत्रमेकं दत्त्वा मुक्तोऽभूदित्यर्थः । 'चिरजीवी चैकदष्टिर्मौकुलि पिकवर्धन' इत्यमरः । तथा रामायणम्—'स दर्भं सस्तराद्गृह्य ब्राह्मेणास्त्रेण योजयत् । स दीप्त इव कालामिर्जज्ज्वालाभिमुखो द्विजम् ॥ स त प्रदीप्तं चिक्षेप दर्भं त वायस प्रति । ततस्तं वायस दर्भं सोऽम्बरेऽनुजगाम ह ॥' इति । औपच्छन्दसिकं वृत्तम् ॥

इत्थं वाचकरूपमभिज्ञानं दत्त्वा सप्रति वस्तुरूपं दातुं प्रावर्ततेत्याह—

**सैषा परिचितकथास्मरणाद्विगुणितदुर्दशा केशपिनद्धमपरमिदमभिज्ञानमुन्मुच्य ॥**

सेति । सैषा सीता परिचितकथास्मरणेन पूर्वानुभूतवृत्तान्तस्मृत्या द्विगुणिता द्विरावृत्ता दुर्दशा दुरवस्था यस्या सा तथोक्ता सती केशपिनद्धं चिकुराच्छादितम् । 'अपिधानतिरोधानपिधानाच्छादनानि च' इत्यमरः । 'वष्टि भागुरिरल्लोपमवाप्योरुपसर्गयो' इत्यपेरकारलोपः । नह्यते कर्मणि क्तः । अपरमन्यदिद् वक्ष्यमाणमभिज्ञानम् । चूडामणिमित्यर्थः । उन्मुच्य विकृष्य ॥

चूडामणिं कपिवरस्य ददौ दशास्य-  
सत्रासपुञ्जितरुषामिदं कृशाङ्गी ।

आदाय तत्प्रणतिपूर्वमसौ प्रतस्थे  
माणिक्यगर्भवदनोरगतुल्यबाहुः ॥ ३६ ॥

**चूडामणिमिति ।** कृशानि विरहवेदनावशात्काश्यावस्थापन्नान्यङ्गानि यस्या सा कृशाङ्गी तन्वी सीता । ‘अङ्गगात्रकण्ठेभ्यश्चेति वक्तव्यम्’ इति ङीप् । दशास्या-  
द्रावणाय सत्रासो भीतिस्तेन पुञ्जित पिण्डीभूतो यो रुषामि क्रोधाभिस्तस्य दशेव  
दशावस्था यस्य त तथोक्तम् । रुषेत्यत्र हलन्ताद्विकल्पाद्वाप् । अत्रोत्प्रेक्षितानुप्राणिता  
निदर्शना । चूडामणि शिरोरत्न कपिवरस्य वानरोत्तमस्य हनूमतो ददौ श्रीरामायै-  
तमपि प्रदर्शयेति दत्तवती । अत्र कपिवरस्येति सबन्धसामान्ये षष्ठी । यत ‘कर्मणा  
यमभिप्रैति स सप्रदानम्’ इति सप्रदानसङ्गा न भवति । स्वलनिवृत्तिपरस्वरूपस्या-  
भावात् । नहि स्वीय धनमस्यै दीयते किंतु प्रत्यभिज्ञानप्रदर्शनमात्रेण मणिदानव्य-  
पदेश । तथाच नन्वेवमपि रजकस्य वस्त्रं ददाति घ्नत पृष्ठं ददातीत्यत्रापि प्राप्नो-  
तीति चोद्यमुद्भाव्य । नैतदस्ति । दानं हि नाम पूज्यानुग्रहकाम्यया द्रव्यपरित्याग  
परस्वत्वापादनं च । तच्चेह नास्तीति न्यासकारेणोक्तम् । ननु भाष्यकारमते तु चतुर्थ्यैव  
भाव्यम् । तथाच कैयटकारैः कैश्चिदन्वर्थसङ्गाविधानाद्ददातिविषय एव सप्रदानस-  
ङ्गेत्यभ्युपगतम् । दानं च स्वस्वनिवृत्तिपरस्वत्वापत्तिपर्यन्तमिति प्रत्याख्यातमुभय-  
मुक्तमन्यत्र भाष्यकारेण सङ्गाभ्युपगमात् । तथा च क्रियाग्रहणस्य गत्यर्थकर्मणि  
विहितस्य सूत्रस्य च प्रत्याख्यानं कृतम् । तथा स्वलनिवृत्त्यभाववद्ददाते प्रयोगो  
दृश्यते । ‘न शूद्राय मर्तिं दद्यात्’ इति ‘खण्डिकोपाध्याय शिष्याय चपेटिका ददाति’  
इति च सप्रपञ्चमुपपादितत्वादिति । अतः कपिवरस्तत्प्रणतिपूर्वं तस्याः सीताया नम-  
स्कारपूर्वकमादाय स्वीकृत्य । मणिमिति शेषः । माणिक्यं गर्भं यस्य तन्माणिक्यगर्भं  
वदनं वक्त्रं यस्य तेन तथोक्तनोरगेण सर्पेण तुल्यं सदृशो बाहुर्यस्य स तथोक्त-  
सन्प्रतस्थे प्रस्थितवान् । उपमा । अस्याश्च पूर्वोक्तालंकारेण ससृष्टिः । वसन्ततिल-  
कावृत्तम् ॥

ततः कृतकृत्य एव निर्गत्य निजागमनं निशाचरपतेः प्रकाशयितु-  
मशोकवनिकां बभञ्ज प्रभञ्जनात्मजः ॥

तत इति । ततः प्रस्थानानन्तरं प्रभञ्जनात्मजो वायुसूनुः कृतकृत्यः कृतार्थः  
सन् निर्गत्य सीतासान्निध्यान्निष्क्रम्य निजागमनं निशाचरपतेः रावणस्य प्रकाशयितुं  
प्रकटयितुमशोकवनिकां बभञ्ज ममर्द । उत्पाटयामासेत्यर्थः ॥

तदेवाह—

स्वकृत्यैः शाखानामवनतिमतीव प्रकटय-

न्मार्गेण भ्राम्यन्परिकलितभङ्गः सुमनसाम् । -

१ ‘सत्रासपुञ्जितमहाशिशिख’ इति पाठः २ ‘तम्’ इति पाठः . ३ ‘एष निशा-  
चरपतेः प्रकटयितुम्’ इति पाठः . ४ ‘प्रभञ्ज’ इति पाठः ,



## द्विजानां संत्रासं श्रुतिमधुरवाचां विरचय-

न्नयं लङ्कोद्याने दशवदनलीलामतनुत ॥ ३७ ॥

**स्वेति ।** खकृत्यैर्निजचङ्क्रमणक्रियाभिः शाखानां द्रुमाणामतीवात्यन्तमवनतिमु-  
ग्रत्वं प्रकटयन्प्रवर्तयन् । अन्यत्र खकृत्यैर्निजव्यापारैः शाखानां वेदभेदानामतीवा-  
वनतिः सम्यग्विवेचनं प्रकटयन्स्फुटीकुर्वन् । ‘शाखा वेदप्रभेदेषु’, ‘बाहावङ्घ्रिद्रुमा-  
ङ्गयो’ इत्युभयत्रापि यादव । तथाऽमार्गेणान्यमार्गेण भ्राम्यन्सचरन् । अन्यत्र  
लोकविरुद्धमार्गेण वर्तमानः । ‘वा भ्राश-’ इत्यादिना विकल्पाच्छयन्प्रत्ययः । सुम-  
नसा पुष्पाणाम् । अन्यत्र देवानां च । परिकल्पितभङ्गः । विरचितव्यायाम इत्यर्थः ।  
‘सुमना पुष्पमालयः स्त्री देवबुधयो पुमान्’ इत्युभयत्रापि वैजयन्ती । तथा श्रु-  
तिमधुरवाचा श्रोत्रानन्दकरवाचा द्विजानामण्डजानाम् । अन्यत्र श्रुतिमधुरवाचामा-  
त्रायमनोहरवचनानां द्विजानां विप्राणां संत्रासं भयं विरचयन्कुर्वन् । ‘श्रुति श्रोत्रे  
तथाप्राये’, ‘दन्तविप्राण्डजा द्विजा’ इत्युभयत्रापि विश्वप्रकाशामरौ । अयं हनूमा-  
लङ्कोद्यानेऽशोकवनिकायां दशवदनलीलां रावणविभ्रममतनुत । अत्रान्यलीलायां  
अन्यत्रासंभवात्तत्सदृशी लीलामिति सादृश्याक्षेपादसंभवद्वस्तुसंबन्धरूपा निदर्शना ।  
सा चोक्तश्लेषानुप्राणितेति सकरः । शिखरिणीवृत्तम् ॥

**तदनु सरभसमारक्षिकरक्षोगणनिवेदितैः प्रमदवनकदनकुपितदश-  
वदनप्रेषितान्पितृपतिकिकरभयंकरान्किंकरान्प्रहस्तपुत्रेण जम्बुमा-  
लिना सह निहत्य चैत्यतोरणमुपगतवति हनूमति ॥**

**तदन्विति ।** तदन्वशोकवनिकाभङ्गानन्तरं सरभसः सवेगम् । ‘रभसो वेगह-  
र्षयो’ इति विश्वः । आरक्षो वनपरिपालनं प्रयोजनमस्यारक्षिकः । ‘प्रयोजनम्’ इति  
ठक् । स चासौ रक्षोगणश्च । अशोकवनपरिपालकराक्षसनिवह इत्यर्थः । तेन निवे-  
दितं विज्ञापितं यत्प्रमदवनकदनं वानरकृताशोकवनभङ्गः । ‘स्यादेतदेव प्रमदवनमन्त-  
पुरोचितम्’ इत्यमरः । ‘डचापो सञ्जालन्दसोर्बहुलम्’ इति ह्रस्वः । तेन हेतुना कुपि-  
तेन क्रुद्धेन दशवदनेन रावणेन प्रेषितान्प्रहितान्पितृपतिकिकरभयंकरान्किंकरान् ।  
अशीतिसहस्रसंख्याकान्निजकिंकरानित्यर्थः । तथाच रामायणम्—‘तेषामशीतिसा-  
हस्रं किंकराणां तरखिनाम्’ इति । मेघोत्तमभयेषु कृत्वा इति खशो मुमागमः । प्रह-  
स्तपुत्रेण प्रहस्ताख्यमन्त्रिप्रवरतनयेन जम्बुमालिना सह निहत्य मारयित्वा । हनूमति  
चैत्यतोरणं प्रासादद्वारोपरितनभागमुपगतवत्यधितिष्ठति सति ॥

**पुनरपि निशमितामितनिशिचरगणमारणो रावणः सच्चिवान्पञ्च**

१. ‘लोकोद्याने’ इति पाठः । २. ‘आरक्षक’ इति पाठः । ३. ‘प्रमदावन’ इति पाठः ।  
४. ‘प्रकुपित’ इति पाठः । ५. ‘किंकरान्’ इति नास्ति कश्चित् । ६. ‘मुपागतवति’  
इति पाठः ।

पञ्चाननपराक्रमां प्रहसनप्रमुखान्वलीमुखं जीवग्राहं गृहीध्वमिति प्राहिणोत् ।

पुनरिति । पुनर्भूयोऽपि निशमित हतशेषै श्रावितममितनिश्चिरगणमारणम-  
शीतिसहस्रसख्याकराक्षसनिवहसहरण यस्य तथोक्तं सन् । रावण पञ्चाननपराक्र-  
मान्सिंहतुल्यबलान्प्रहसनप्रमुखान्प्रहसनादीन्पञ्च सचिवान्मात्रिसुतान्वलीमुख वानरं  
जीवग्राहं गृहीध्वम् । जीवतीति जीव । इगुपधलक्षण कप्रत्यय । जीवन्तं गृहीत्वा ।  
जीवग्राहं गृह्णित्वित्यर्थं । दूतवधस्य शाल्वनिषिद्धलाज्जीवतस्तस्य विलोकनकौतुका-  
द्वेति भावः । 'समूल-' इत्यादिना णमुत्प्रत्ययः । कषादित्वादनुप्रयोगः । इति ।  
उक्त्वेति शेषः । प्राहिणोत्प्रेषितवान् । 'हि गतौ' इति धातो 'हिनुमीना' इति  
णलम् ॥

तत्र तानपि तोरणपरिधेण पञ्च पञ्चतां नीत्वा मुहुर्मुहुर्दाशरथि-  
दूतौऽहमित्यात्मानमुद्धोषयन्तं हनूमन्तं नियन्तुं नियन्ता निखिलर-  
क्षसामध्यक्षमक्षकुमारमध्यक्षिपत् ॥

तत्रेति । तत्र चैत्यतोरणे तानपि पञ्च सचिवास्तोरणपरिधेण तोरणस्थार्गलेन  
पञ्चता मरण नीत्वा । निहत्येत्यर्थः । मुहुर्मुहुः पुन पुनरह दाशरथिदूत इत्येवमा-  
त्मानमुद्धोषयन्तम् । 'दासोऽहं कोसलेन्द्रस्य रामस्याक्लिष्टकर्मणः' इति वारवारमा-  
त्मानं प्रख्यापयन्तमित्यर्थः । हनूमन्तं नियन्तुं निग्रहीतुं निखिलरक्षसा नियन्ता  
सकलराक्षससर्वभौमो रावणोऽध्यक्ष पुरोवर्तिनं समर्थं वाक्षकुमारमक्षाख्यनिजतनु-  
जमध्यक्षिपत् । प्राहिणोदित्यर्थः ॥

रक्षःसंघट्टचूर्णीकृतकनकमहाभित्तिचैत्योत्थधूल्या

नक्षत्राणामकाले सरणिमरुणयन्त्रीरलक्ष्म्या समेतः ।

रक्षःशूराख्यशाराक्षितितलफलके क्षेपणीयां हनूमा-

नक्षक्रीडां विधातुं दशमुखनगरीचत्वरे तत्त्वरेऽसौ ॥ ३८ ॥

रक्ष इति । रक्ष संघट्टेन राक्षससताडनेन । 'वक्ष संघट्ट-' इति पाठे वक्ष स्थल-  
संघर्षेणेन चूर्णीकृता क्षोदिता कनकमहाभित्तिः काञ्चनमयोन्नतकुब्जानि यस्य  
तत्तथोक्तं यच्चैत्य प्रासादस्तदुत्थया तदुत्पन्नया धूल्या परागेणाकालेऽनियतकाले नक्ष-  
त्राणां सरणिमाकाशमरुणयन्त्रीकुर्वन्नित्यतिशयोक्तिः । अरुणशब्दात् 'तत्करोति-'  
इति ण्यन्ताल्लट शत्रादेशः । अतएव वीरलक्ष्म्या विजयश्रिया समेतोऽसौ हनूमान् ।  
रक्ष शूरा राक्षसयोधा इत्याख्या यासां तास्तथोक्ता शारा अक्षोपकरणानि यस्यां  
तामिति बहुव्रीहिर्गर्भो बहुव्रीहिः । क्वचिदपचयविवक्षायां शारशब्दस्य स्त्रीलिङ्गप्र-  
योगः 'स्त्री स्यात्काचिन्मृणाल्यादि विवक्षापचये यदि' इत्यभिधानात् । क्षितितल-  
मेव फलकं तस्मिन्क्षेपणीयां प्रवर्तनीयामक्षक्रीडामक्षकुमारसहरणखेला पाशद्यूतकेलिं

१ 'प्रहस्त' इति पाठः २ 'पञ्चता नीत्वा तोरणपरिधेण' इति पाठः ३. 'दास'  
इति पाठः ४. 'नियन्ता' इति नास्ति क्वचित् ५ 'अभ्यक्षमक्षकुमारमाक्षिपत्' इति पाठः .

च दशमुखनगरीचत्वरे लङ्कापुरप्राङ्गणे विधातुं कर्तुं तत्त्वरे त्वरा कृतवान् । ‘रक्ष शू-  
राख्यशारान्क्षितितलफलके क्षेपणीयान्’ इति पाठे रक्ष शूरा इत्याख्या येषां ताञ्शा-  
रानक्षोपकरणानि क्षितितलफलके क्षेपणीयान्निवासनीयान् । विधायेति शेषः । अ-  
न्यत्समानम् । अत्र शारशब्दस्याकारान्तत्वेन पुलिङ्गताया कविरेव प्रमाणम्—‘पणो-  
ऽक्षेपु ग्लहोऽक्षास्तु देवना पाशकाश्च ते’ इत्यमरः । श्लेषसंकीर्णोऽयं रूपकालकारः ।  
स्रग्धरावृत्तम् ॥

तत्क्षणं क्षणदाचराणां मिषतामेव निष्पादितं रङ्गनिष्पेषकृत्यश्चैत्य-  
प्रासादमुत्पादितस्तम्भजातजातवेदसा दग्ध्वा भूयोऽप्युपाश्रिततो-  
रणः समीरणसुतो बभूव । एनमपि वृत्तान्तं श्रुत्वा कुपितस्य निशा-  
चरपतेर्युगपदेव निपेतुः पुत्रे सुत्रामजिति संमितिहेतोर्विशतिदृष्ट्यः ॥

तत्क्षणमिति । तत्क्षणं तस्मिन्नेव क्षणे क्षणदाचराणां राक्षसानां मिषता पश्य-  
तामेव सताम् । मिषतः क्षणदाचराननादित्येत्यर्थः । ‘षष्ठी चानादरे’ इति षष्ठी । रङ्गे  
रणरङ्गे निष्पेषकृत्यमक्षविनाशकृत्यं निष्पादितं निर्वर्तितं येन स तथोक्तः । तथोत्पा-  
दितस्तम्भजातेन समुत्पादितस्तम्भसंभूतेन जातवेदसाग्निना । स्तम्भसंभ्रमणजनिता-  
ग्निनेत्यर्थः । चैत्यप्रासादं चैत्यगोपुरं दग्ध्वा समीरणसुतो हनूमान्भूय पुनरप्युपाश्रि-  
ततोरणं समधिकरूढतोरणान्तरो बभूव । पूर्वतोरणस्य तदा दग्धत्वात्तोरणान्तरसमा-  
श्रितत्वं तत्र द्रष्टव्यम् । तथा च रामायणम्—‘प्रासादस्य महान्तस्य स्तम्भं हेमपरि-  
ष्कृतम् । उत्पाटयित्वा वेगेन हनूमान्पवनात्मजः ॥ ततस्तं भ्रामयामास शतधार  
महाबलः । तत्र चाग्निं समभवत्प्रासादं चाप्यदह्यत ॥’ इति । एनं वृत्तान्तमक्षकु-  
मारविनाशवार्तामपि श्रुत्वा कुपितस्य निशाचरपतेः रावणस्य विशतिदृष्टयो विशतिस-  
ख्याका अपि दश संमितिहेतोः । युद्धार्थमित्यर्थः । ‘समित्याजिसमिधुध’ इत्यमरः ।  
‘षष्ठी हेतुप्रयोगे’ इति षष्ठी । पुत्रे निजतनूजे सुत्रामजितिन्द्रजिति युगपदेकवारमेव  
निपेतुं प्रसङ्गः । त्वमेवास्य साधने समर्थो नान्य इति गौरवादराभ्यामेकदैव निखि-  
लाभिरपि दृष्टिभी रावणं पुत्रमिन्द्रजितमद्राक्षीदित्यर्थः ॥

ततः किं तत्राह—

अनिमिषभुवने वा व्योम्नि वा भूतले वा

समरमुपगतं त्वा वीक्षितुं कः समर्थः ।

इति नुतिवचनेन श्लाघयन्मेघनादं

सुवगमिह नयेति प्राहिणोद्राक्षसेन्द्रः ॥ ३९ ॥

अनिमिषेति । न विद्यन्ते निमेषाणि येषां तेऽनिमिषा देवा । इगुपधलक्षणः  
कप्रत्ययः । तेषां भुवने स्वर्लोके वा व्योम्यन्तरिक्षे भुवर्लोके वा भूतले वा समर-  
मुपगतं रणोन्मुखं त्वा वीक्षितुं द्रष्टुम् । युद्धार्थं तु किं वक्तव्यमित्यर्थः । कः समर्थः  
शक्तः । न कोऽपीत्यर्थः । भूर्भुवः स्वर्लोकेषु नरचारणसुराणां सर्वेषामपि जगदेक-

१ ‘अनिमिषताम्’ इति पाठः २ ‘तदङ्ग’ इति पाठः. ३. ‘प्रसाद’ इति पाठः .  
४ ‘पिशिताशनपते.’ इति पाठः . ४ ‘समति’ इति पाठः

वीरेण स्वया निर्जितत्वादिति भाव । इत्येवभूतेन नुतिवचनेन स्तुतिवाक्येन मेघना-  
दमिन्द्रजित श्लाघयन्प्रशसयन्राक्षसेन्द्रो रावणं प्लवग वानरमिहात्र नय प्रापयेति ।  
उक्तवेति शेष । प्राहिणोत्प्रेषितवान् । मालिनीवृत्तम् ॥

नेतुं शोकरसं निशाचरपतेर्हन्तुं चमूं रक्षसां  
तस्यान्तःपुरयोषितां रचयितुं मानं विना रोदनम् ।  
सूर्याचन्द्रमसोः प्रवेशविकलां लङ्कापुरीमग्निना  
शुद्धां कर्तुममुष्य वासवजिता जातो रणस्तोरणे ॥ ४० ॥

नेतुमिति । निशाचरपते रावणस्य शोकरस विषाद नेतु प्रापयितुम् । तथा  
रक्षसां चमू राक्षससेना हन्तु नाशयितुम् । तथा तस्य रावणस्यान्तःपुरयोषितोऽव-  
रोधवध्वस्तासा मानं विना । निर्भर्यादमित्यर्थः । 'पृथग्विना-' इत्यादिना तृतीया-  
विकल्पात्पक्षे द्वितीया । रोदनमश्रुमोचन रचयितु कर्तुम् । तथा सूर्याचन्द्रमसोर्दि-  
वाकरनिशाकरयोः । अहोरात्र स्वकरप्रसारणेन जगच्छोधकयोरिति भावः । 'देवता-  
द्वन्द्वे च' इति दीर्घः । प्रवेशविकला प्रवेशरहिताम् । रावणभयात्सम्यक्प्रवृत्त्यभा-  
वादिति भावः । लङ्कापुरीमग्निना बालानलेन शुद्धा पवित्रा कर्तुं चेत्यर्थः । अमुष्य  
हनूमतो वासवजितेन्द्रजिता सह तोरणे चैत्योपरितनद्धारदेशे रणो जातः । अवश्यं-  
भाविनो रणस्य ब्रह्मणापि निवारयितुमशक्यत्वादिति भावः । शार्दूलविक्रीडित वृत्तम् ॥

संग्रामदुर्दिने तस्मिञ्जहर्षे शरवर्षिणि ।

बर्हीव मेघनादेन मेघनादेन मारुतिः ॥ ४१ ॥

संग्रामेति । शरान्बाणाञ्छराणि नीराणि च वर्षतीति तथोक्ते । 'शरोवद्याद्य-  
प्रसारे बाणे काण्डतृणान्तरे । शर नीरे च' इति नानार्थरत्नमाला । तस्मिन्पूर्वोक्ते  
संग्रामदुर्दिने मेघच्छन्नमिव तस्मिन् । 'मेघच्छन्नेऽहि दुर्दिनम्' इत्यमरः । मेघनादेन  
पर्जन्यगर्जितेन बर्ही मयूर इव । 'मयूरो बर्हिणो बर्ही' इत्यमरः । मेघनादेनेन्द्रजिता  
मारुतिर्हनुमाञ्जहर्षे तुतोषः । आत्मतुल्यवीरभटयुद्धलाभादिति भावः । तस्मिन्मुत्पत्त्य-  
नन्तरमेव मेघवन्नदनशीलत्वान्मेघनाद इति कथयन्ति । श्लेषसंकीर्णैर्यमुपमा ॥

तदनु यातुधानबलप्रधाननिधनक्रुद्धो विविधायुधवैतथ्यं विमृश्य  
विजयश्रीसंगतगन्धं गन्धवहनन्दनं सदानन्दास्त्रेण बबन्ध दश-  
कन्धरात्मजः ॥

तदन्विति । तदनु तदनन्तरं यातुधानबलप्रधाननिधनेन राक्षससेनानायकवि-  
नाशेन क्रुद्धः कुपितो दशकन्धरात्मज इन्द्रजिद्विविधायुधवैतथ्यं नानाविधास्त्रव्यर्थता  
विमृश्य ज्ञात्वा विजयश्रिया वीरलक्ष्म्या हेतुना संगतगन्धं संगतगर्वम्, विजयश्रिया  
संगतगन्धं प्राप्तसबन्धमिति वा । 'गन्धो गन्धक आमोदे लेशे सबन्धगर्वयोः'  
इत्युभयत्रापि विश्वप्रकाशः । गन्धवहनन्दनं मारुतिं सदानन्दास्त्रेण चतुर्मुखास्त्रेण  
बबन्ध । अयमवध्य इति मत्वा निगृहीतवानित्यर्थः । तथा च रामायणम्—'अव-

१ 'चमू' इति पाठ २ 'शुद्धिस्' इति पाठ ३ 'प्रबल' इति पाठ ४ 'सग-  
न्धस्' इति पाठ ५ 'गन्धवाह' इति पाठ ६ 'चतुराननास्त्रेण' इति पाठ

ध्योऽयमिति ज्ञात्वा तमन्नेणास्त्रतत्त्ववित् । निजग्राह महाबाहुर्मास्तात्मजमिन्द्र-  
जित् ॥' इति ॥

तेन दिव्यास्त्रेण विवशशरीरमेनं पिशिताशनाः शौणवल्कलैर्ब-  
बन्धुः ॥

तेनेति । तेन दिव्यास्त्रेण ब्रह्मास्त्रेण विवशशरीर परवशगात्रमेन हनूमन्त पिशि-  
ताशना राक्षसा शणवल्कलै । वल्कलविशेषरचितरज्जुभिरित्यर्थः । बबन्धु । 'त-  
तस्ते राक्षसा दृष्ट्वा निर्विचेष्टमरिंदमम् । बबन्धु शणवल्कैश्च द्रुमचीरैश्च सहतम् ॥'  
इति श्रीरामायणवचनम् । नन्विन्द्राद्यवध्यस्य महाबलवतो हनूमत कथं राक्षसकृ-  
तबन्धनमिति चेत्सत्यम् । पितामहवरदानानुसंधानात् रावणदर्शनकुतूहलतया च  
स्वयमेव निबद्ध इत्यलमतिप्रसङ्गेन ॥

स मारुतेनैर्ऋतपाशजन्मा बन्धोऽभवद्वन्धविमोक्षहेतुः ।

पुरा पुलस्त्यान्वयपांसनेन बन्दीकृतानां सुरसुन्दरीणाम् ॥४२॥

स इति । स नैर्ऋतपाशेभ्यो जन्म यस्य तथोक्तः । राक्षसरज्जुकृत इत्यर्थः ।  
'अवज्यौ बहुव्रीहिर्जन्माद्युत्तरपद' इति वामनः । मारुतेर्हनूमतो बन्धः । पुरा पूर्वं  
पुलस्त्यान्वयपांसनेन पुलस्त्यब्रह्मकुलदूषकेण रावणेन बन्दीकृतानामुपग्रहीकृतानाम् ।  
कारागृहनिबद्धानामित्यर्थः । 'प्रग्रहोपग्रहौ बन्धाम्' इत्यमरः । सुरसुन्दरीणां देवता-  
स्त्रीणां बन्धविमोक्षहेतुर्बन्धविमोचनकारणमभवत् । लङ्कादाहादिनोत्तरत्र तथावश्य-  
भावित्वादिति भावः । वृत्तमुपजाति ॥

तदनन्तरमितरहननासहतया निहुतस्य दिव्यास्त्रस्य प्रभावं विभा-  
वयन्विभावरीचरपतितनूजः पवनतनयं निजपितृसमीपमुपनिनाय ॥

तदनन्तरमिति । तदनन्तरं बन्धनानन्तरम् । हन्यतेऽनेनेति हननम् । कर्मणि  
ल्युट् । इतरहननस्यान्यकृतबन्धनस्यासहतयासहिष्णुतया निहुतस्य तिरोहितसाम-  
र्थ्यस्य दिव्यास्त्रस्य ब्रह्मास्त्रस्य प्रभावः सामर्थ्यं विभावयन्पर्यालोचयन् । विभावरीचर-  
पतितनूज इन्द्रजित्पवनतनयं हनूमन्तं निजपितृसमीपं रावणनिकटमुपनिनाय प्रापि-  
तवान् । दिव्यास्त्रस्येतरसबन्धासहिष्णुत्वमुक्तं श्रीरामायणे—'स बद्धस्तेन वल्केन  
विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ॥' इति ॥

सोऽयं ददर्श दशकन्धरमन्धकारि-

लीलाद्रितोलनपरीक्षितबाहुवीर्यम् ।

बन्दीकृतेन्द्रपुरवारवधूकराग्र-

व्याधूतचामरमरुच्चलितोत्तरीयम् ॥ ४३ ॥

स इति । सोऽयं हनूमानन्धकारेरन्धकासुरसंहारस्य शिवस्य लीलाद्रि क्रीडा-  
शैल कैलासस्तस्य तोलनेनोच्चालनेन परीक्षितं परिशोधितं बाहुवीर्यं भुजशक्तिर्यस्य

१. 'शौण' इति पाठः . २. 'बन्धनमोक्ष' इति पाठः . ३. 'पांसुलेन' इति पाठः .  
४. 'निजाकृतस्य' इति पाठः . ५. 'तनय' इति पाठः . ६. 'शौर्यम्' इति पाठः .

तम् । अग्रमेयबाहुपराक्रमशालिनमित्यर्थं । किञ्च बन्दीकृतानामिन्द्रपुरवारवधूनाम-  
प्सरसा कराग्रैर्व्याधूतानां चामराणां प्रकीर्णकानां मरुता चलितमुत्तरीयं सव्यान यस्य  
त तथोक्तमिति स्वभावोक्तिः । 'स्वभावोक्तिरसौ चारु यथावद्वस्तुवर्णनम्' इति लक्ष-  
णात् । 'चामरं तु प्रकीर्णकम्', 'सव्यानमुत्तरीयं च' इत्यमरः । दशकधरारावणं  
दर्शयति ॥

इतः प्रभृति श्लोकपञ्चकं वसन्ततिलकावृत्तम् । अत्र त्रिभिर्दशकान्धर विशिनष्टि—

आपाटलाधरपुटान्तविराजमान-

दंष्ट्रामहप्रसरशारशरीरकान्तिम् ।

संध्याम्बुदान्तरितमध्यसुधामयूख-

रेखाभिराममिव वासवनीलशैलम् ॥ ४४ ॥

आपाटलेति । आपाटलस्य समन्ताद्रक्तवर्णस्याधरपुटस्याधरदलस्यान्तेऽन्तिके  
विराजमानः प्रकाशमानः यद्दंष्ट्राणां दन्तविशेषाणां महस्तेजस्तस्य प्रसारेण प्रसारेण  
शारा कृष्णरक्तसितवर्णा शरीरकान्तिर्देहशोभा यस्य स । 'कृष्णरक्तसित शार'  
इति यादवः । अतएव संध्याम्बुदेन संध्याकालमेघेन । संध्याग्रहणमत्राम्बुदस्य रक्त-  
वर्णद्योतनार्थम् । अन्तरितमन्तर्हितं मध्यं यस्यां सा तथोक्ता या सुधामयूखरेखा  
चन्द्रकला तथाभिरामः सुन्दरः वासवनीलशैलमिन्द्रनीलाचलमिव स्थितमित्युपमा ॥

संग्रामकेलिपरिघट्टनभग्नमग्न-

दिग्दन्तिदन्तकृतमुद्रभुजान्तरालम् ।

छायात्मना प्रतितरङ्गविराजमान-

शीतांशुमण्डलसनाथमिवाम्बुराशिम् ॥ ४५ ॥

संग्रामेति । पुनः संग्रामकेलिषु रणविहारेषु परिघट्टनेन व्याघातेन भग्ना शक-  
लिता अतएव भग्ना सलीनाश्च ये दिग्दन्तिदन्ता दिग्गजदशानास्तैः कृता विर-  
चिता मुद्राश्चिह्नानि यस्य तत्तथोक्तं भुजान्तरालं वक्ष्ये स्थलं यस्य तम् । अतएव छा-  
यात्मना प्रतिबिम्बरूपेण । 'छाया लघुनातपे कान्तौ प्रतिबिम्बार्कजाययो' इति वैज-  
यन्ती । प्रतितरङ्गं तरङ्गे तरङ्गे विराजमानेन शीतांशुमण्डलेन चन्द्रबिम्बेन सनाथ  
सहकृतमम्बुराशिमिव स्थितमित्युपमा ॥

निश्रेयसप्रणयिनीं पदवीं निरोद्धुं

त्रैलोक्यपापपरिपाकमिवान्तरूपम् ।

सूर्येन्दुपावकमहांसि तपोबलेन

जित्वा यथेच्छमभिषिक्तमिवान्धकारम् ॥ ४६ ॥

निश्रेयसेति । नितरा श्रेयो निश्रेयो मुक्तिः । 'मुक्तिः कैवल्यनिर्वाणश्रेयोनिश्रे-  
यसामृतम्' इत्यमरः । अचतुरादिसूत्रेणाजन्तनिपातः । तस्य प्रणयिनीम् । मोक्षप्रा-  
प्तिकामित्यर्थः । पदवीं मार्गं निरोद्धुमावरितुमात्तरूपं मूर्तिमन्तं त्रयो लोकात्रैलोक्य

१. 'दिग्दन्त' इति पाठः २. 'निश्रेयस' इति पाठः ३. 'यशेष्टम्' इति पाठः .

च० रा० ३५

त्रिभुवनम् । चातुर्वर्ण्यादिलात्खाथे व्यङ् । तत्र यानि पापानि तेषा परिपाक परि-  
पक्वमिव स्थितमित्युत्प्रेक्षा । तथा सूर्येन्दुपावकाना महासि तेजासि । ‘तेजो धाम  
महो विभा’ इत्यमर । तपोबलेन तप सामर्थ्येन । अन्धकारस्येति भाव । यथेच्छ  
स्वच्छन्द जिलाभिषिक्त पट्टबद्धमन्धकार ध्वान्तमिव स्थितम् । इत्यनुपात्तगुणनिमि-  
त्तस्वरूपोत्प्रेक्षा पूर्वोत्प्रेक्षया ससज्यते ॥

सोऽपि भ्रुवंगमभिवीक्ष्य समीरपुत्रं

चित्रियमाणहृदयः पिशिताशनेन्द्रः ।

कैलासशैलचलनागसि शापदायी

नन्दीश्वरः स्वयमुपागत इत्यमंस्त ॥ ४७ ॥

स इति । स पिशिताशनेन्द्रो रावणोऽपि समीरपुत्र वायुनन्दन भ्रुवग हनूमन्त-  
मभिवीक्ष्यामिमुख दृष्ट्वा चित्रियमाणमाश्चर्यं प्राप्नुवान हृदय यस्य स तथोक्त सन् ।  
कैलासशैलचलनं कैलासपर्वतोद्धरणं तदेवागोऽपराध । ‘आगोऽपराधो मन्तुश्च’  
इत्यमर । तस्मिन्शापदायी । न केवल मत्क्रीडाशैलोद्धरणमात्रम्, अपि तु यस्मात्त्व  
वानरमुखतया मामधिक्षिप्तवानसि तस्माद्गानरेणैव त्व विपत्ति गमिष्यसीत्येवरूपशा-  
पप्रदातेत्यर्थ । नन्दीश्वर शिवपार्षद । ‘शृङ्गीशृङ्गिरिटिस्तुण्डिनन्दिनो नन्दि-  
श्वरे’ इत्यमर । स्वय साक्षात् । उपागतो वानररूपेण समागत इत्येवप्रकारेणाम-  
स्तामन्यत । तथाच रामायणम्—‘किमेष भगवान्नन्दी भवेत्साक्षादिहागत । येन  
शप्तोऽस्मि कैलासे मया सचालिते पुरा ॥’ इति ॥

ततः प्रहस्तेन विहितविविधानुयोगः प्रत्यभाषत रावणं मारुतिः ॥

तत इति । ततस्तदनन्तर प्रहस्तेन रावणमन्त्रिणा विहितविविधानुयोगो विर-  
चितनानाविधप्रश्न । ‘प्रश्नोऽनुयोग पृच्छा च’ इत्यमर । कुत्रत्य कुतो वा समा-  
गत केन वा प्रेषित इत्यादि पृष्ट सन्नित्यर्थ । मारुती रावणं प्रत्यभाषतावोचत् ।  
एतेन प्रष्टार प्रहस्तमलक्षीकृतवानित्यवगम्यते ॥

भाषणप्रकारमेवाह—

अयमहमहर्षतिकुलतिलकस्य सत्यसंधस्य पितृनियोगसमुपगतव-  
नवासनिरतस्य शूर्पकारातिबाधितशूर्पणखाप्राप्तवैरूप्यकुप्यत्स्वरप्र-  
मुखनिशिचरबलपलालजालकल्पान्तानलकल्पशिलीमुखस्य कपटह-  
रिणहननसमयपरिमुषितदारान्वेषणसंजातसुग्रीवसख्यस्य समुत्खा-  
तवालिकण्टकस्य दुर्वृत्तक्षत्रवंशवनपवनसारथेस्तपोनिधेर्जामदश्यस्य  
भुजबलावलेपलोपहेतोः श्रीमतो दाशरथेर्दूतोऽहं सीतामार्गमार्गणाय  
दिशिदिशि तपनतनयप्रेषितानां वानराणामेकतमः समुद्रलङ्घनजङ्घा-  
लस्तव नगरप्रमदवनसीमनि रघुवरधर्मदारान्प्रणम्य प्रतिष्ठासुर्मदी-

१. ‘भ्रुवगमवेक्ष्य’ इति पाठ . २. ‘अयमहामधिपति’ इति पाठ ३. ‘वैरूप्यस्य’  
इति पाठ . ४. ‘कल्पानल’ इति पाठ ५. ‘समुषित’ इति पाठ . ६. ‘सख्यसमुत्खात’  
इति पाठ.. ७. ‘प्रमदवनसीमि’ इति पाठ..

यमागमनं प्रकाशयितुं प्रमथिताशोकवनिकानोकहनिवहस्त्वदर्शन-  
कुतूहलेन केवलमनुभूतनैर्ऋतलूतातन्तुसंनहनस्तव परिसरमुपास-  
रम् ॥

अयमिति । अयमहमहापतिरहर्पति सूर्य । अहरादीना पत्यादिषु वा रेफ ।  
तत्कुलतिलकस्य तद्दशभूषणस्य । महाकुलीनस्येत्यर्थः । सत्यसधस्य सत्यप्रतिज्ञस्य ।  
'सधावधौ प्रतिज्ञाया च' इति वैजयन्ती । अतएव पितुर्दशरथस्य नियोगेनाज्ञया  
समुपगतवनवासनिरतस्य प्राप्तवनसचारतत्परस्य । गुर्वाज्ञापरिपालकस्येत्यर्थः । तथा  
शूर्पकारातिबाधितया मदनपीडितया शूर्पणखया प्राप्त यद्वैरूप्य लक्ष्मणकृतकर्णना-  
साभेदरूपविरूपित तस्मात्कुप्यन्ति कोप प्राप्नुवन्ति यानि खरप्रमुखनिशिचरबलानि  
खरासुरप्रभृतिराक्षससैन्यानि तान्येव पलालजालानि निष्फलव्रीहिराशयः । 'पलालो-  
ऽस्त्री स निष्फल' इत्यमरः । तेषां कल्पान्तानल प्रलयकालाभिरूप शिलीमुखो  
बाणो यस्येति श्लिष्टपरम्परितरूपकम् । भगिनीवैरूप्यजनितकोपाभियातखरादिराक्ष-  
सविध्वंसस्येत्यर्थः । 'शूर्पकारातिबाधितशूर्पणखाप्राप्तवैरूप्यस्य' इति पाठे शूर्पकाराति-  
बाधितशूर्पणखया प्राप्तं वैरूप्य यस्मात्तस्येति पृथग्विशेषणम् । इदं च तदीयहृदय-  
तोदनार्थमित्यवगन्तव्यम् । तथा कपटहरिणस्य मायामृगस्य हननसमये सहारकाले  
परिमुषितानां चौरेणापहृतानां दाराणां भार्यायां सीतायां अन्वेषणे परिमार्गणकाले  
तद्विषये वा सजात समुत्पन्नं सुग्रीवस्य सख्य मैत्री यस्य तथोक्तस्य । एतेनैतस्य  
मर्मोद्धाटन श्रीरामस्य सहायसपन्नत्व सूचितमित्यवगन्तव्यम् । तथा समुत्खात समु-  
त्पाटितो वाल्येव कण्टक सूच्याकारद्रुमाङ्गविशेषो येन तथोक्तस्य । एतेन लव्त्रिय-  
न्तृवालिसहारकस्य लदीयसहरणमीषत्करमिति सूचितम् । 'वेणौ द्रुमाङ्गे रोमाञ्चे  
क्षुद्रशत्रौ च कण्टक' इति विश्वः । दुर्वृत्तानां दुर्मार्गवर्तिनां क्षत्राणां क्षत्रियाणां वशः  
कुल वर्गो वा स एव वशवन वेणुविपिनमिति श्लिष्टरूपकम् । तस्य पवनसारथेर्दावा-  
नलस्य । दुर्विनीतक्षत्रियकुलविनाशकस्येत्यर्थः । 'वशो वेणौ कुले वर्गे' इति यादवः ।  
तपोनिधेस्तप शीलस्य जामदग्न्यस्य जमदग्निपुत्रस्य परशुरामस्य । गर्गादित्वाद्यञ् ।  
गर्गादिराकृतिगणः । तस्य यद्भुजबल तस्यावलेपो दर्पः । 'दर्पोऽवलेप' इत्यमरः ।  
तस्य लोपे नाशो हेतुः कारणं तस्येत्यर्थः । एतेन परशुरामभुजबलनिवारकस्यास्य  
त्वद्विशतिभुजबलनिवारणं तृणप्रायमिति सूचितम् । श्रीमत् सकलगुणसंपत्तिमतः ।  
अथवा राज्यलक्ष्मीसमृद्धस्य वीरलक्ष्मीसमेतस्य वा निरुपमकान्तिसपन्नस्य वा सीता-  
लक्ष्मीपतेर्वा । 'शोभासपत्तिपद्मासु लक्ष्मी श्रीरपि कथ्यते' इति शाश्वतः । दाशर-  
थेर्दशरथमहाराजतनयस्य श्रीरामस्य दूतो दासः सदेशहरः । 'स्यात्सदेशहरो दूतः'  
इत्यमरः । किञ्च सीतामार्गस्य मार्गणयान्वेषणाय । दिशिदिशि प्रतिदिशम् । वीप्सायां  
द्विर्भावं । तपनतनयप्रेषितानां सुग्रीवप्रहितानां वानराणां मध्य एकतमोऽन्यतमः ।  
सर्वेऽपि वानरा मत्तुल्या मदधिकाश्च, तदेकेनैव मयैतादृशकार्यं कृतम्, ते सर्वे  
मिलिताश्चेत्किं भविष्यति वा न ज्ञायत इति भावः । समुद्रलङ्घने जङ्घालोऽतिजवः ।  
नभोमार्गेणोत्तीर्णार्णवं इत्यर्थः । एतेन मम किमप्यसाध्यं नास्तीति सूचितम् । 'ज-  
ङ्घालोऽतिजवस्तुल्यौ' इत्यमरः । तव नगरे लङ्कायां यत्प्रमदवनमशोकवनं तत्सीमनि



तत्प्रदेशे रघुवरधर्मदाराञ्छ्रीरामधर्मभार्याम् । 'भार्या जायाथ पु भूम्नि दारा' इत्य-  
मर । प्रणम्य नमस्कृत्य । प्रतिष्ठासु प्रस्थातुमिच्छु सन् । तिष्ठते सन्नन्तादुप्र-  
त्यय । मदीयमागमनम् । मम लङ्कापुरप्रवेशमित्यर्थ । भवत प्रकाशयितु प्रकट-  
यितु प्रमथित प्रकर्षेण भग्नोऽशोकवनिकानोकहनिवह प्रमदवनवृक्षषण्डो येन स  
तथोक्त । तथा लघुशेनकुतूहलेन केवल भवदवलोकनकुतूहलेनैव । न स्वसमर्थत-  
येत्यर्थ । नैर्ऋता राक्षसा एव लूतास्तन्तुवाया कीटकविशेषा । 'लूता स्त्री तन्तु-  
वायोऽर्णनाभमर्कटका समा' इत्यमर । तासा तन्तवो रज्जव । त एव तन्तवो  
नाभिकोशोत्थसूक्ष्मसूत्राणीति श्लिष्टरूपकम् । तेषा तत्प्रायत्वादित्थ निर्देश । तैर्य-  
त्सनहन नन्धनं तदनुभूतमनुकृत येन स तथोक्त सन् । तव परिसर प्रान्तदेशमु-  
पासरम् । प्राप्तोऽस्मीत्यर्थ । 'पर्यन्तभू परिसर' इत्यमर ॥

**आनाकलोकपरिकीर्तितसच्चरित्र-**

**मन्त्रोपरुद्ध रघुवंशपतेः कलत्रम् ।**

**वैतानवेदिजनितं पवमानबन्धुं**

**वस्त्रेण बद्धुमविनीत कथं यतेथाः ॥ ४८ ॥**

**आनाकेति ।** आनाकलोक स्वर्गलोकपर्यन्तम् । उपलक्षणमेतत् । सकललोके-  
ष्वित्यर्थ । 'आकाशे त्रिदिवे नाकः' इत्यमर । परिकीर्तित परिश्लाघित सच्चरित्र  
साधुसमाचारे यस्य तत्तथोक्त रघुवंशपते रघुकुलनायकस्य श्रीरामस्य कलत्र भा-  
र्याम् । पूज्यामिति भाव । अत्र लङ्कायाम् । अयोग्यस्थल इति भाव । उपरुद्ध  
निरुद्ध । हे अविनीत दुर्विनीत । शास्त्रनिषिद्धाचारतत्परत्वादिति भाव । वैतान-  
वेद्या यागीयपरिष्कृतभूमौ जनितमुत्पन्नम् । 'वेदि परिष्कृता भूमि' इत्यमर ।  
पवमानबन्धुमग्नि वस्त्रेण बद्धु बन्धन कर्तुं कथं यतेथा यत्र कृतवान्भवे । न यतेथा  
एवेत्यर्थ । असगतत्वादिति भाव । अतः परमपतिव्रता सीता श्रीरामाय प्रत्यर्थ  
कुशलौ भव । अन्यथा महाननर्थ स्यादिति तात्पर्यार्थ । वसन्ततिलकावृत्तम् ॥

वक्तव्यान्तरं विद्यत इत्याह—

**किंच ॥**

**किंचेति ।** अपिचेत्यर्थ ॥

**प्रेङ्गन्ती पिशिताशया रणमुखे सौमित्रिपत्रिक्षतं**

**त्वद्गात्रं परितः पतत्रिपरिषच्छत्रच्छर्वि मागमत् ।**

**द्राक्पौलस्त्य पुलस्त्यवंशविलये संभाविता त्वत्कृते**

**कान्तानां नयनान्तवान्तसलिलं मा भूषिवापोदकम् ॥ ४९ ॥**

**प्रेङ्गन्तीति ।** हे पौलस्त्य रावण । सौमित्रिपत्रिक्षतं लक्ष्मणशरविदारितं त्वद्गात्रं  
परितः । लच्छरीरस्य समन्तादित्यर्थ । 'अभित परितः' इत्यादिना द्वितीया ।  
पिशिताशया मासतृष्णया प्रेङ्गन्ती प्रसरन्ती पतत्रिपरिषत्कङ्कादिपक्षिनिवहश्छत्रच्छ-

१. 'बद्धम्' इति पठः. २. 'किंच' इति नास्ति क्वचित्,

विमातपत्रशोभा भागमन्न प्राप्नुयात् । 'माडि लुङ्' इत्याशिषि लुङ् । पुषादित्वाच्छे-  
श्चडादेश । तथा त्वत्कृते त्वन्निमित्त द्राक्क्षिप्रमेव पुलस्यवशस्य विलये विशेषतो  
नाशे । मूलतो हानावित्यर्थ । सभाविते सप्राप्ते सति । कान्ताना स्त्रीणा नयनान्त-  
वान्तसलिलमश्रुजल निवापोदक पितृतर्पणोदक मा भूत् । तद्वशस्य स्वरूपतो विलये  
तर्पणप्रदातुरभावात्तदेव तर्पणजल मास्त्वित्यर्थ । पूर्ववद्भुङ् । मदुक्तान्यथाकरण  
एवमेव भविष्यतीति भाव । शार्दूलविक्रीडित वृत्तम् ॥

बद्धादरोऽपि परदारपरिग्रहे त्व-

मिक्ष्वाकुनायककलत्रमनार्य मा गाः ।

वाताशनोऽहमिति किं विनतासुतस्य

श्वासानिलाय भुजगः स्पृहयालुतालुः ॥ ५० ॥

बद्धेति । हे अनार्य मूढ । विवेकशून्येत्यर्थ । त्वं परदारपरिग्रहे परस्त्रीसगमे  
बद्धादरो विहितास्थोऽपीक्ष्वाकुनायककलत्र श्रीरामभार्या मा गा मा प्राप्नुहि ।  
अन्यथा विनिपात स्यादिति भाव । 'माडि लुङ्', 'न माङ्योगे' इत्यङगमप्रति-  
षेध । कुत । अह वाताशनो वायुमक्षक इति भुजग सर्पो विनतासुतस्य गरुडस्य  
श्वासानिलाय । श्वासमारुताशनार्थमित्यर्थ । 'स्पृहेरीप्सित' इति सप्रदानत्वाच्चतुर्थी ।  
स्पृहयालु स्पृहावत्तालु ककुद यस्य स तथोक्त । भवति किमिति शेष । न भव-  
त्येवेत्यर्थ । अत ईदृशकार्यकरणे प्रयत्न माकर्षीरिति भाव । स्पृहयतेरदन्तलाञ्छ-  
रादिणिचि 'स्पृहिगृहि-' इत्यादिना आलुचप्रत्यय । अतोलोपस्य स्थानिवत्त्वान्न  
लघूपधगुणः । 'तालु ककुदम्' इत्यमर । दृष्टान्तालकार । वसन्ततिलकावृत्तम् ॥

बाहुचन्दननिषङ्गकोटरादुद्धृतो रघुपतेः शरोरगः ।

प्राणवायुमविनीत तावक कालयापनमपास्य पास्यति ॥ ५१ ॥

बाह्विति । बाहुरेव चन्दन पाटीरद्रुमस्तस्य निषङ्ग इषुधिरेव कोटरं निष्कुह ।  
'निष्कुह कोटर वा ना' इत्यमर । तस्मादुद्धृत आकृष्टो रघुपतेः शर एवोरग ।  
हे अविनीत दुर्विनीत, तावक लदीयम् । 'तवकममकावेकवचने' इति तवकदेश ।  
प्राण एव वायुस्तं कालयापन कालविलम्बमपास्य त्यक्त्वा । क्षिप्रमेवेत्यर्थ । पास्य-  
त्यपहृष्यति । समस्तवस्तुवर्तिसावयवरूपकम् । रथोद्धतावृत्तम् । 'रान्नराविह रथो-  
द्धता लगौ' इति लक्षणात् ॥

निगमयति—

किं बहुना ।

मायामृगे समरनाटकसूत्रधारे

शाखामृगे च भवतः प्रतिकूलवाले ।

दृष्टोद्यमस्य रघुनायकसायकस्य

मुक्त्वा प्रणामकवचं कवचं किमन्यत् ॥ ५२ ॥

किं बहुनेति । तत्प्रकारमेवाह—मायेति । समर एव नाटकं रूपकविशेष-  
स्तस्य सूत्रधारे । तत्प्रवर्तक इत्यर्थः । सूत्रधारशब्दो व्याख्यात । मायामृगे लक्ष्मे-  
रितकुहनाकनरुहरिणे । तथा भवत प्रतिकूल नियामक वाल लाङ्गूल यस्य तस्मि-  
न्शाखाभृगे वालिनि च दृष्टोद्यमस्य परीक्षितव्यवसायस्य । अमोघस्येति । एतेन  
लव्दिनाशनमीषत्कमिति सूच्यते । रघुनायकसायकस्य श्रीरामबाणस्य प्रणामो नम-  
स्कार एव कवचमुत्तरेण दस्त मुक्त्वा । तद्विनेत्यर्थः । अन्यत्कवच किम् । न किमपी-  
त्यर्थः । प्रणामपूर्वक सीता श्रीरामाय समर्प्य शरण्य त शरण गत्वा प्राणत्राण  
कुरुष्वेत्यभिप्रायः । 'उत्तरेण दस्तमुक्त्वा कवचोऽस्त्रियाम्' इत्यमरः । वसन्त-  
तिलकावृत्तम् ॥

एवं निशम्य कुपितः पिशिताशनेन्द्रः

प्राणानमुष्य हरतेति भटानवादीत् ।

आजन्मशुद्धमतिरत्र विभीषणस्तं

दूतो न वध्य इति शास्त्रगिरा रुरोध ॥ ५३ ॥

एवमिति । एवम् । उक्तप्रकार वचनमित्यर्थः । निशम्य श्रुत्वा कुपितः क्रुद्ध  
पिशिताशनेन्द्रो रावणोऽमुष्य प्राणान्हरत । एनं वानर मारयतेत्यर्थः । इत्येव भटा-  
न्कि करानवादीदाज्ञापितवान् । ततः किं तत्राह—अत्रान्तरे आजन्मशुद्धमति  
स्वभावपरिशुद्धबुद्धिर्विभीषणो रावणानुजस्त रावण दूतो न वध्यो बवाहो न भवतीति  
शास्त्रगिरा शास्त्रवचनेन रुरोध निवारयामास । तथाच रामायणम्—'राजधर्म-  
विरुद्धं च लोकवृत्तेश्च गर्हितम् । तव चासदृशं वीर कपेरस्य प्रमापणम् ॥' इति ।  
वृत्त पूर्ववत् ॥

रावणोऽपि विभीषणभाषणमङ्गीकृत्य 'लवङ्गानामङ्गेषु लाङ्गूलमेव  
वरम् । तदेव कार्पासवाससा संवीतं वह्निं सात्कृत्य चत्वरं चत्वरं घो-  
षानुद्धोष्य सप्रहारं नगरं परितः संचारयत' इति राक्षसानादिदेशः ॥

रावण इति । रावणोऽपि विभीषणस्य भाषणं शास्त्रोपहितवचनमङ्गीकृत्य लव-  
ङ्गानां वानराणामङ्गेष्ववयवेषु लाङ्गूलमेव वारमेव वरं श्रेष्ठम् । प्रियमिति यावत् ।  
'देवाद्वैते वरं श्रेष्ठं' इत्यमरः । अतः कार्पासवाससा । कार्पासतन्तुनिर्मितवस्त्रैरि-  
त्यर्थः । शीघ्रप्रज्वलनार्थं कार्पासग्रहणं द्रष्टव्यम् । संवीतमावेष्टितं तदेव लाङ्गूलं  
वह्निं सात्कृत्य वीतिहोत्रावीनं कृत्वा । अग्निं प्रज्वालयेत्यर्थः । 'अग्निर्वैश्वानरो वह्निर्वी-  
तिहोत्रो धनजयः' इत्यमरः । 'देये वा च' इति चकारात्सातिप्रत्ययः । चत्वरं  
चत्वरं प्रतिचत्वरम् । प्रतिवीथिमित्यर्थः । वीप्सायां द्विर्भावं । घोषान् 'चौर्येणाशो-  
कवनिकाभङ्गकारी वानरोऽयं लब्धो निबद्धो बध्यते' इत्यादि घोषानुद्धोष्य सप्र-  
हारं ससताडनं नगरं परितः । नगरस्य समन्तादित्यर्थः । 'अमितं परितः—' इत्या-  
दिना द्वितीया । संचारयत आमयतेत्यनेन प्रकारेण राक्षसानादिदेशाज्ञापयामास ॥

तेषु तथा कुर्वाणेषु ।

ततस्तेषु राक्षसेषु तथा रावणोक्तप्रकारेण कुर्वाणेषु विदवानेषु हनूमन्लाङ्गूल कार्पा-  
सवासोमिरावेष्ट्याग्निसात्कुर्वन्तु सत्सु । करोतेस्ताच्छीत्ये शानच् ॥

निर्णयाविषयमस्य बालतः कर्णिकारनिकुरुम्बकर्बुरः ।

निर्निमेषगणभाग्यसंचयादुन्मिमेष भगवानुषर्बुधः ॥ ५४ ॥

निर्णयेति । कर्णिकारनिकुरुम्बवत्कनकपुष्पप्रसूनमञ्जरीवत्कर्बुरः शबलवर्णः ।

एतेन सुखस्पर्शत्व सूच्यते । 'कर्णिकार कञ्चुकार कोक कनकपुष्पक । पीतपुष्प  
किकिरात पीतभद्रो मृदुद्रुम ॥' इति प्रतापमार्तण्ड । भगवान्पूज्यः । उषसि  
बुध्यत इत्युषर्बुधः ज्वलनः । 'अहरादीना पत्यादिषु' इति रेफादेशः । निर्निमेषग-  
णानां देवसङ्घानां भाग्यसंचयाद्भाग्येयसमृद्धेर्हेतोः । लङ्कादाहे तेषामानन्दसम्भा-  
वदिति भावः । अस्य हनूमतो बालतो लाङ्गूले । सप्तम्यर्थे तसि । निर्णयाविषय  
निर्मर्याद यथा तथा । उन्मिमेष प्रज्ज्वाल । अत्रानुप्रासालकारः । रथोद्धतावृत्तम् ॥

ततः किमत आह—

एतद्वृत्तान्तमारक्षिकराक्षसीगणगर्वोदीर्णवर्णितमाकर्ण्य दूयमान-  
मानसा जानकी हुताशनमुपस्थाय 'शीतो भव हनूमतः' इति प्राञ्जलिः  
प्रार्थयत ॥

एतदिति । आरक्षिकराक्षसीगणैर्गर्वोदीर्णं गर्वोद्विक्तं यथा तथा वर्णितं कथितमे-  
तद्वृत्तान्तं हनूमन्लाङ्गूलप्रज्वलनवार्तामाकर्ण्य दूयमानमानसा सतप्यमानान्तःकरणा  
जानकी हुताशनमभिमुपस्थाप्योपास्य हनूमतः शीतोऽदाहको भव इत्येवप्रकारेण  
प्राञ्जलिं प्रणता सती प्रार्थयताभ्यर्थितवती । तथाच रामायणम्—'मङ्गलामिमुखी  
तस्य सा तदासीन्महाकपे । उपतस्थे विशालाक्षी प्रयता हन्यवाहनम् ॥' इति ॥

घोरस्य राघवकलत्रतपोमयाग्ने-

र्मा भूवमिन्धनमहं क्षणमित्यवेत्य ।

शैत्यं वितत्य दहनः पवमानसूनो-

र्वालाग्रसीम्नि मणिदीप इवावतस्थे ॥ ५५ ॥

घोरस्येति । घोरस्य दारुणस्य राघवकलत्रतपोमयाग्नेः सीतापातित्रयरूपानलस्य  
क्षणम् । क्षणमात्रेणेत्यर्थः । इन्धनं दाह्यदारु । अहं मा भूव न भूयासम् । 'माडि  
लुङ्' इत्याशिषि लुङ् । इत्यनेन प्रकारेणावेत्य मत्वा दहनं सीतयोपासितोऽग्नि  
शैत्यं वितत्य विस्तार्य पवमानसूनोर्हनूमतो वालाग्रसीम्नि लाङ्गूलाग्रभागे मणिदीप  
इवावतस्थे स्थितवान् । तदसतापकरत्वेनातिष्ठदित्यर्थः । उपमालकारः । वस-  
न्ततिलकावृत्तम् ॥

१. 'गणेन गर्वोदीर्णम्' इति पाठः . २. 'हनूमतः शीतो भव' इति पाठः . ३. 'प्रार्थ-  
यत्' इति पाठः

तदनु पवनतनयोऽपि पुरमिदं न खलु सुव्यक्तं नक्तमालोकयम् ।  
तस्मादनलसाक्षिकमेव पुरमखिलमालोकयामि इति यामिनीचरगणं  
परिचिततोरणपरिधेण जघान ॥

तदन्विति । तदनु बालप्रज्वलनानन्तरं पवनतनयो हनूमानपि नक्त रात्रा-  
विदमेतत्पुरलङ्कापट्टणं सुव्यक्तं स्फुटतरं नालोकय खलु न दृष्टवानस्मि किल तस्मात्सु-  
व्यक्तदर्शनाभावाद्धेतोः अनलोऽग्निं साक्षी साक्षाद्दृष्ट्वा यस्मिन्कर्मणि तद्यथा तथा ।  
दाहकपूर्वमेवेत्यर्थः । 'साक्षाद्दृष्ट्वा सज्ञायाम्' इतीतिप्रत्ययः । अखिलं कृत्स्नं पुरं  
लङ्कापट्टणमालोकयाम्यालोकयिष्ये । वर्तमानसामीप्ये वर्तमानप्रत्ययः । इति  
मत्वेति शेषः । यामिनीचरगणं निर्बन्धकराक्षसनिबद्धं परिचिततोरणपरिधेण ।  
पूर्वं येन राक्षसाङ्गघ्नियान् तेनैव परिधेणेत्यर्थः । जघान । विनाशितवानित्यर्थः ॥

सीताभिधानकमलां प्रभवे प्रदातुं

लङ्कार्णवं क्षुभितसैन्यतरंगभीमम् ।

वेधा ममन्थ किल रज्जुभुजंगराज-

भोगावृतेन पवनात्मजमन्दरेण ॥ ५६ ॥

सीतेति । वेधा ब्रह्मा सीतेत्यभिधानं यस्या सा च सा कमला च ता सीता-  
रूपिणी लक्ष्मीम् । 'राघवत्वेऽभवत्सीता रुक्मिणी कृष्णजन्मनि' इति विष्णुपुराणव-  
चनात् । प्रभवे श्रीरामरूपिणे विष्णवे प्रदातुं क्षुभितानि क्षोभं प्राप्तानि यानि  
सैन्यानि राक्षससेनास्तैरेव तरंगैरुर्मिभिर्भीमं भयकरं लङ्कार्णवंवस्तम् । रज्जुरेव  
भुजंगराजभोगो वासुकिरायस्तदावृतेन तद्वेष्टितेन पवनात्मजेनैव मन्दरेण मन्थना-  
चलेन ममन्थ किलालोडयामास खल्वित्युत्प्रेक्षा । सा च समस्तवस्तुवर्तिसावयवरूप-  
केण सकीर्यते । 'मन्थानं मन्दरं कृत्वा योक्त्रं कृत्वा च वासुकिम्' इति विष्णुपुराणे ॥

अथ दह्यमानायां लङ्कायाम् ॥

अथेति । अथानन्तरं लङ्काया दह्यमानाया भस्मीभवन्त्या सत्याम् ।

रक्षःस्त्रीवदनारविन्दरजनी विश्वंभराबर्हिणी-

वर्षारम्भदशां दशाननयशःकादम्बकादम्बिनीम् ।

वैधव्योचितवेषनिश्चितमनोलङ्कावधूटीजटां

वैदेह्यास्त्रिजटासमां समकिरद्भूम्यां हनूमान्दिवि ॥ ५७ ॥

रक्ष इति । रक्ष स्त्रीणां राक्षसाङ्गनानां वदनान्येवारविन्दानि तेषां रजनीम् ।  
तत्सक्कोचकरीमित्यर्थः । विश्वं बिभर्तीति विश्वंभरा भूमिः । 'सज्ञायां श्रुतवृजि-'  
इत्यादिना खच्छप्रत्यये मुमागमः । सैव बर्हिणी मयूरी तस्या वर्षारम्भदशाम् ।  
तदुल्लासकारिणीमित्यर्थः । 'कादम्ब कलहस स्यात्', 'कादम्बिनी मेघमाला' इति  
चामरः । तथा वैधव्यस्य विधवात्वस्योचितोऽप्यनुगुणो यो वेषो नेपथ्यं तत्र निश्चितं  
मनो यस्या सा तथोक्ता सा च सा लङ्का च सैव वधूटी वीरवधूतस्या जटा अथि-

तकेशपाशरूपाम् । क्षिप्रमेव रावणसंहारस्य जायमानत्वादिति भावः । 'क्षुषा जाया वधूरी स्याद्वधूरथ सुवासिनी' इति प्रतापमार्तण्डः । वैदेह्यास्त्रिजटासमा त्रिजटा-  
ल्पाम् । तथाश्वासकारिणीमित्यर्थः । धूम्या धूमसहतिम् । 'पाशादिभ्यो य' इति  
यप्रत्ययः । हनूमान्दिव्यन्तरिक्षे समकिरत् । प्रवर्धयामासेत्यर्थः । किरतिरय कीर्य-  
माणकर्मकः । यथा 'रजः किरति मारुत' इति । कुत्रचित् करणकोऽपि यथा—  
'जगतीरुहोऽपचकिरे कुसुमै' इति । दृश्यते च धातूनामर्थभेदात्कारकप्रत्ययभेदः ।  
अत्राश्लिष्टपरम्परितरूपकालकारः । शार्दूलविक्रीडितवृत्तम् ॥

पुनस्तामेव वर्णयति—

अपिच ॥

एतद्विक्रमवीक्षणेन जनितामानन्दबाष्पोद्गति

रक्षोनाथभयात्पिधातुमनसा विद्याधराणां मुदा ।

व्याजव्याहृतये यथा परिणमेद्भूम्या तथोज्जृम्भते

खल्लोकेऽपि कलिन्दशैलतनयाकल्लोलशङ्कावहा ॥ ५८ ॥

अपिचेति । किंचेत्यर्थः ॥ तत्प्रकारमेवाह—एतदित्यादि द्वाभ्याम्—एत-  
दिति । एतस्य हनूमतो विक्रमवीक्षणेन पराक्रमावलोकनेन जनितामुत्पन्नामानन्द-  
बाष्पोद्गतिमानन्दश्चुप्रसारं रक्षोनाथभयाद्रावणभयात् । एतत्परिज्ञाते रावणोऽस्मा-  
न्पीडयिष्यतीति साध्वसवशादित्यर्थः । पिधातुमाच्छादयितुं मनो येषां तेषाम् । 'तु  
काममनसोरपि' इति तुमुनो मकारलोपः । विद्याधराणां नभश्चराणां देवयोनिविशे-  
षाणाम् । 'विद्याधराऽऽसुरोयक्ष-' इत्यमरः । मुदा सतोषेण व्याजव्याहृतये रावण-  
विपत्तिकथनाय यथा परिणमेत्परिणतिं प्राप्नुयात् । रावणस्य महती विपत्संप्राप्ता,  
तस्मात्तु भेतव्यमिति कथयितुं यथा पर्याप्नुयादित्यर्थः । यद्वा व्याजव्याहृतयेऽपदेश-  
प्रकाशनाय । 'व्याजोऽपदेशो लक्ष्यं च' इत्यमरः । यथा परिणमेत् । एतेषामश्रूदयो  
धूम्यावशाज्जातः, न लन्यतोऽभूदिति प्रत्याययितुं स्वयं यथा पर्यवसिता भवेदित्यर्थः ।  
अथवा व्याजव्याहृतये व्यपदेशकथनाय यथा परिणमेत् । अस्माकं नेत्रेषु धूम्याप्रसा-  
रादश्रूदयो न लानन्दादिनेति कथयितुं यथोपयुज्यादित्यर्थः । तथा धूम्या उज्जृम्भ-  
तेऽवर्धते । खल्लोकपर्यन्तं व्याप्तेत्यर्थः । कीदृशी धूम्या । खल्लोके खर्गलोकेऽपि कलि-  
न्दशैलतनयाकल्लोलशङ्कावहा कालिन्दीसमुत्तुङ्गतरङ्गभ्रान्तिजननी । अत्र स्वतः सिद्धस्य  
धूम्याविजृम्भणस्य व्याजव्याहृतिपरिणामपरत्वेनोत्प्रेक्षा । सा च कल्लोलशङ्कावहेति  
भ्रान्तिमता नैरपेक्ष्यात्ससृज्यते । वृत्तपूर्ववत् ॥

आदौ नीलांशुकश्रीस्तदनु मरकताबद्धनीवीविभूतिः

कस्तूरीपङ्कमङ्गी क्षणमपि विकचेन्दीवरस्त्रकसपत्नी ।

पश्चात्स्निग्धाञ्जनाभा जघनकुचकटीकण्ठनेत्रेषु जाता

दिक्कान्तानां तदानीं दशमुखनगरीदाहसंभूतधूम्या ॥ ५९ ॥

**आदाविति ।** दशमुखनगरीदाहसभूतधूम्या लङ्कादहनसभूतधूमसहतिस्तदानी तस्मिन्काले दिश एव कान्तास्तासामिति रूपकम् । जघनानि च कुचाश्च कट्यश्च कण्ठाश्च नेत्राणि चेति द्वन्द्व । तत्तत्स्थानीयप्रदेशेष्वित्यर्थः । अत्र यद्यपि प्राण्यङ्ग-त्वादिकवद्भावेन भाव्य तथापि महाविभाषया विकल्पोऽपि द्रष्टव्यः । यद्वा दिकान्ता-जघनादीनां तत्तद्देशपरत्वेन साक्षात्प्राण्यङ्गत्वाभावाच्चैकवद्भावः । आदौ प्रथमम् । क्षणम् । क्षणमात्रमित्यर्थः । एतच्च सर्वत्र संबध्यते । अनन्तरं तदपायादिति भावः । नीलाशुकस्य नीलाम्बरस्य श्रीरिव श्रीर्यस्या सा तथोक्ता जाता । तदनु तदनन्तरं मरकताबद्धा गारुन्मतमणिखचिता । ‘गारुन्मत मरकतम्’ इत्यमरः । नीवीविभूती रशनासपत्तिर्यस्या सा तथोक्ता जाता । ततः कस्तूरीपङ्कस्य मृगमदकदर्दमस्येव भङ्गी परिपाटी यस्या सा तादृशी जाता । अथानन्तरं विकचेन्दीवररत्नजं प्रफुल्ल-नीलोत्पलमालिकायां सपत्नीं सदृशी जाता । ‘ज्ञातिसोदरबन्धादिशब्दा सादृश्य-वाचका’ इत्याहुः । पश्चादनन्तरं श्लिग्धाञ्जनस्य मृदितकज्जलस्य आभेवाभा यस्या सा तथोक्ता जाता इति सर्वत्रोपमा । अत्र जघनकुचेत्याद्युद्देशकमानुसारेण नीलाशु-कश्रीरित्यनन्तरं कस्तूरीपङ्कभङ्गीत्युद्देशे कर्तव्ये तथानुक्तत्वात्सर्वज्ञभोजनं क्रमोऽत्र न विवक्षितः । अन्यत्र क्रमसम्भवात्स एवालंकारः । स चोक्तोपमारूपकोक्तेरङ्गाङ्गिभावेन सकीर्यत इति सक्षेपः । स्रग्धरा वृत्तम् ॥

हा तात हा जननि हा सुत हा सहाय  
हा पौत्रं हा प्रियसखि क नु हा हतोऽस्मि ।  
इत्यादि पौरपरिदेवनभारवाग्भि-  
रापूरि रावणपुरी शिखिना परीता ॥ ६० ॥

**हा तातेति ।** हेति सर्वत्र विषादे । ‘हा विषादशुगर्तिषु’ इत्यमरः । हा तात जनकः । ‘तातस्तु जनकः पिता’ इत्यमरः । हा जननि मातः, हा सुत पुत्रकः, हा सहाय सहचर सहोदरेति वा । हा पौत्रः, हा प्रियसखि प्रियभार्ये, क नु कुत्र वा । गतासीति शेषः । तथा हा हतोऽस्मि नष्टोऽस्मि इत्यादिरेवमादिः । पौरपरिदेवन-भारं पुरजनविलापातिशयो यासु तामिर्वाग्भिराक्रोशवचनैः शिखिनाग्निना परीता व्याप्ता रावणपुरी लङ्कापुरी आसमन्तादापूरि आपूरिता । ‘पूरी आप्यायने’ इत्य-स्मात्कर्मणि लुङ् । ‘चिण् भावकर्मणो’ इति चिण् । वसन्ततिलका वृत्तम् ॥

यैर्वृन्दारकसुन्दरीजनमुखे नीराजनं निर्मितं  
निर्मधे गगनेऽपि यैर्विरचिता सौदामिनीसंहतिः ।  
ते द्वित्राण्यपि वासराणि न गता निर्वाणमौर्वानल-  
ज्वालाडम्बरमम्बुधौ विदधिरे वालानलोद्यत्कणाः ॥ ६१ ॥

**यैरिति ।** यैर्वालानलोद्यत्कणैर्वृन्दारकसुन्दरीजनस्य सुरसुन्दरीवृन्दस्य मुखे व-दनाग्रभागे नीराजनमारात्रिकं निर्मितम् । नीराजनत्वेन परिणतमित्यर्थः । अत्र

सुरसुन्दरीणा कल्याणकाल सप्राप्त इति सूचनार्थमित्य निर्देश इति मन्तव्यम् । तथा  
यैनिर्मेधे मेघरहितेऽपि गगने सौदामिनीसहतिर्विद्युलताश्रेणिर्विरचिता । तथात्वेन  
परिणतमित्यर्थः । अशक्यकरणोऽपि रावणवध एवमेव सभविष्यतीति सूचनार्थमित्य  
निर्देशः । ते बालानलोद्यत्कणा हनूमच्छाँडूलाभिसमुत्थितस्कुलिङ्गा । द्वे त्रीणि द्वित्राणि ।  
'सख्ययाव्ययासन्न-' इत्यादिना बहुव्रीहि । 'बहुव्रीहौ सख्येये डजबहुगणात्' इति  
डच्प्रत्यय समासान्तः । तान्यपि वासराणि । तावत्स्वपि वासरोऽप्यित्यर्थः । 'वा  
तु क्लीबे दिवसवासरौ' इत्यमरः । अत्यन्तसयोगे द्वितीया । अम्बुधौ निर्वाण शान्ति  
न गता न प्राप्ता सन्तः । न जर्थस्य नशब्दस्य 'सुप्सुपा' इति समासः । और्वानल-  
ज्वालाडम्बर वडवामिकीलासभ्रम विदधिरे चक्रुः । क्षिप्रमेव सकलराक्षससहाराभि-  
द्योतकवैपरीत्यवृत्तिसूचनार्थमित्य निर्देश इति मन्तव्यम् । अत्राभिक्रणाना नीराजन-  
निर्माणायसबन्धेऽपि तत्सबन्धकथनादसबन्धे सबन्धरूपातिशयोक्तिः । शार्दूलवि-  
क्रीडित वृत्तम् ॥

आदीप्यमानपवनात्मजवालसङ्गा-

दङ्गारशेषविभवामवलोक्य लङ्काम् ।

व्योम्नि स्थिता निशिचराः स्वगृहाणि नूनं

निर्वापयन्त इव नेत्रभवैः पयोभिः ॥ ६२ ॥

आदीप्यमानेति । आदीप्यमानो जाज्वल्यमानो यः पवनात्मजवालस्तस्य  
सङ्गात्सपर्काद्धेतोः । अङ्गार एव शेषः शिष्टांशो यस्य स तथोक्तो विभवः । समृद्धि-  
र्यस्यास्ताम् । काट्ठ्येन दग्धामित्यर्थः । लङ्कामवलोक्य । व्योम्न्यन्तरिक्षे स्थिता  
निशिचरा राक्षसाः स्वगृहाणि दह्यमानानि निजमन्दिराणि । यद्यपि 'गृहा पुस्ति-  
च भूभ्येव' इत्यमरस्तथापि महाकविप्रयोगबाहुल्यादविरोधो द्रष्टव्यः । नेत्रभवैः पयो-  
भिर्बाष्पोदकैर्नूनं निश्चितं निर्वापयन्तः प्रशमयन्त इव । अलक्ष्यन्त इति शेषः ।  
उत्प्रेक्षालकारः । यथा दह्यमानः गृहादिकमुन्नतदेशमारुह्य जलैः प्रशमयन्ति तद्वदि-  
त्युत्प्रेक्षार्थः । वसन्ततिलकावृत्तम् ॥

चक्रे शक्रजिदाज्ञया रणमुखे यत्कर्म रक्षोगण-

स्तत्कर्तुं क्षणदाचरक्षितिभुजा युक्तोऽप्यशक्तो भवेत् ।

सप्तार्चिश्च हनूमता परिचितो लङ्कामधाक्षीद्यथा

तत्पित्रा मरुतो युतोऽपि न तथा दाहक्रियायां पटुः ॥ ६३ ॥

चक्र इति । रक्षोगणो राक्षसनिवहः शक्रजिदाज्ञयेन्द्रजिनिदेशेनोपलक्षितः ननु  
साक्षाच्चक्रे चकार । तत्कर्म क्षणदाचरक्षितिभुजा राक्षससार्वभौमेन रावणेन युक्तो-  
ऽपि साक्षात्सहितोऽपि कर्तुमशक्तोऽसमर्थो भवेत् । न शक्नुयादित्यर्थः । तदपेक्षया  
पुत्रसामर्थ्यस्यैव बलिष्ठत्वादिति भावः । सभावनाया लिङ् । एव सप्त अर्चाणि यस्य

१ 'रजनीचरक्षितिभृता' इति पाठः २. 'अयुक्तोऽभवत्' इति पाठः ३. 'मरुतः'  
इति पाठः ।



सप्ताचिरग्निश्च हनूमत परिचित प्रवर्तित सगतो वा यथा लङ्कामधाक्षीद्दाह । तथा तत्पित्रा हनूमज्जनकेन मरुता वायुना युत सहितोऽपि दाहक्रियाया दहनकृत्ये पट्ट समर्थो न भवेत् । वायुपरिचयापेक्षया तत्पुत्रपरिचयस्यात्यन्तजृम्भणहेतुत्वादिति भाव । वायुसाहचर्यादप्यधिक लङ्का ददाहेति परमार्थः । अत्र पूर्ववाक्ये रावणसहितस्य राक्षसगणस्येन्द्रजिदाज्ञाकृतकर्मकरणसामर्थ्यसंबन्धेऽपि सभावनया तदसंबन्धाभिधानात्संबन्धेऽसंबन्धरूपातिशयोक्तिः । तथा उत्तरवाक्ये वायुसखस्य सप्ताचिषो हनूमत्परिचयसवीतदाहकृत्यकरणपाटवसंबन्धोक्तेरतिशयोक्तिः । अनयोर्दृष्टान्तदार्ष्टान्तिकतया सापेक्षत्वात्परिकरः । शार्दूलविक्रीडित वृत्तम् ॥

तस्मिन्हनूमदरणिप्रभवो हुताशे  
शुद्धिं विधाय पतिमेव समेतुमैच्छत् ।  
लङ्केश्वरेण रणकेलिकुतूहलेन  
बाहोर्बलादपहता सुरराजलक्ष्मीः ॥ ६४ ॥

तस्मिन्निति । रणकेलिकुतूहलेन युद्धक्रीडासमुत्सुकेन लङ्केश्वरेण रावणेन बाहु-बलाद्भुजपराक्रमादपहता सीता सुरराजलक्ष्मीरिन्द्रसाप्ताज्यश्रीर्हनूमानेवारणिरमिम-न्थनदारविशेषः । ‘निर्मन्थ्यदारुणि त्वरणिर्द्वयो’ इत्यमरः । स प्रभवः कारण यस्य तस्मिन् । तत्समुत्पादित इत्यर्थः । हुतमश्नातीति हुताशनेऽग्नौ कर्मण्यण् । शुद्धिं सत्कार विधाय । पापिष्ठरावणसपर्कजनितपापविशोधयेत्यर्थः । पतिं निजभर्तारमिन्द्रमेव समेतुं सगन्तुमैच्छदिच्छति स्म । यथा कुतश्चित्कारणात्काचन साध्वी कुत्रचिदपवित्रस्थले स्थित्वा परिणामकाले सत्कारपरिशुद्धा सती पुनर्निजभर्तारमेव जिगमिषति तद्वदित्यर्थः । इच्छतेर्लङ् । ‘आडजादीनाम्’ इत्याडागमः । ‘आटश्च’ इति वृद्धिः । अत्र सुरराजलक्ष्म्या ईदृशेच्छासंबन्धेऽपि तत्संबन्धोक्तेरतिशयोक्तिः । एतेन रावणस्य विनिपात आसन्न इति सूच्यते । वसन्ततिलकावृत्तम् ॥

निगमयति—

वाचामिदानीं किमु विस्तरेण लङ्कापुरीं रावणबाहुगुप्ताम् ।  
काकुत्स्थदूतोऽयमुपेत्य चक्रे कृतान्तदूतस्य सुखप्रवेशाम् ॥ ६५ ॥

वाचामिति । इदानीमस्मिन्नवसरे । सत्कारोचितकाल इत्यर्थः । वाचा विस्तरेण वचनप्रपञ्चेन । ‘विस्तारो विग्रहो व्यासः स च शब्दस्य विस्तरः’ इत्यमरः । किमु । न किमपीत्यर्थः । किं लयः काकुत्स्थदूतो हनूमा उपेत्यागल्य रावणबाहुगुप्ताम् । दुष्प्रवेशामित्यर्थः । लङ्कापुरीम् । कृतान्तदूतस्य । यमविकराणामित्यर्थः । ‘कृतान्तो यमसिद्धान्तः’ इत्यमरः । सुखप्रवेशा सुखेन प्रवेष्टुं शक्या चक्रे । अनाप्रातनिधनगन्धानां लङ्कापुरस्थयातुधानानां निधनविवाय तद्वारा पूर्वमसंभावितप्रवेशान्यमक्रिकरान्स्वसामर्थ्येन प्रवेशायामासेत्यर्थः । एतेनोत्तरत्रान्येतेषां निराघाटसंचारत्वसूच्यते । वृत्तमुपजातिः ॥

पौलस्त्यपातकिसमागमजायमान-

मेनः पुनान इव वानरयायजूकः ।

निर्वर्तिताक्षविजयो निजवालवह्नौ

हुत्वा पलाशसमिधः सुगतिर्बभूव ॥ ६६ ॥

पौलस्त्येति । वानरो हनुमानेव यायजूको यज्ञकर्ता । 'इज्याशीलो यायजूकः' इत्यमरः । 'यजजपदशा यद्' इति यजतेर्यङन्तादृकप्रत्ययः । पौलस्त्यो रावण एव पातकी ब्रह्महत्यादिपातकवान् तस्य समागमेन सगत्या जायमान सपद्यमानमेन । 'तत्सयोगी च पञ्चमः' इति न्यायात्समावितदुरितमित्यर्थः । 'कलुषं वृजिनैनोऽघमहो दुरितदुष्कृतम्' इत्यमरः । पुनान इव विशोधयन्निव । पापापनोदनं कुर्वाण इवेत्युत्प्रेक्षा । पूजं शानच् । निर्वर्तिताक्षविजयो विरचिताक्षकुमारनिबन्धनः, कृतोन्द्रियज-यश्च सन् । 'अक्षो रथस्यावयवे पाशके चाक्षमिन्द्रियम्' इति विश्वः । निजवाले यो वह्निर्हुताशनस्तस्मिन् । पल मासमश्नन्तीति पलाशा । 'पलोऽस्त्री पलल मासम्' इत्यभिधानात् । पलाशा राक्षसास्त एव पलाशसमिधः पलाशवृक्षसमिधो हुत्वा सुगतिरप्रतिहतगमनं शोभनलोकश्च बभूव । अत्र श्लेषोत्प्रेक्षानुप्राणितं सावयवरूपकालकारः । वसन्ततिलकावृत्तम् ॥

लङ्कादाहेऽप्यनार्तां रघुपतिदयितां चारणोक्त्या विदित्वा

सानन्दस्तां प्रणम्य प्रतिगमनविधौ प्राप्य तस्या नियोगम् ।

आरुह्यारिष्टशैलं निधिमपि पयसां स्वैरमुत्तीर्य वेगा-

च्चक्रे गत्वा महेन्द्रं प्लवगकुलपतीन्पूर्णकामान्हनूमान् ॥ ६७ ॥

लङ्केति । लङ्कादाहेऽपि रघुपतिदयिता श्रीरामप्रेयसी सीता चारणानां नभश्च-राणां गन्धर्वादीनामुक्त्या वचनेनानार्तामपीडिताम् । अनष्टामिति यावत् । विदित्वा ज्ञात्वा । अतएव सानन्दः ससतोषस्तां सीतां प्रणम्य नमस्कृत्य प्रतिगमनविधौ प्रतिप्रयाणविधाने विषये । 'विधिर्विधाने दैवेऽपि' इत्यमरः । तस्यां सीतायां नियोगमाज्ञां प्राप्य । ततः अरिष्टशैलमरिष्टाख्यं परपारस्थपर्वतमारुह्य पयसा निधिं समुद्रमपि स्वैरयथेच्छम् । अप्रतिहतमिति यावत् । उत्तीर्योऽलङ्घ्य महेन्द्रमङ्गदाद्यधिष्ठितं महेन्द्रपर्वतं गत्वा हनुमान्प्लवगकुलपतीन्प्लवगजाम्बवन्नलनीलादिप्लवगेश्वरान्पूर्णकामान्संपूर्णमनोरथाश्चक्रे । अत्रातिविस्तरकथनयोग्यस्यार्थस्य सक्षेपेणोक्तेः सक्षेपो नाम शुणः । तदुक्तं विद्यानाथेन—'सक्षेपार्थाभिधानं यत्सक्षेपः परिकीर्तितः' इति । स्रग्धरावृत्तम् ॥

अथ यथार्हं सैन्याधिपान्संमान्य मारुतिस्तैरनुयुक्तः स्ववृत्तान्तम-  
खिलमाख्यातवान् ॥

अथेति । अथानन्तरं मारुतिर्हनुमान्यथार्हं यथायोग्यं सैन्याधिपाञ्जाम्बवदङ्ग-दादिसेनापतीन्समान्यमानयित्वा । तैः सैन्याधिपैरनुयुक्तः । 'कथं दृष्ट्वा लया देवी

कथं वा तत्र वर्तते' इत्यादिना पृष्ठं सन् अखिलमशेषं खवृत्तान्तमाख्यातवान् ।  
उत्पतनादिसीतादर्शनलङ्कादाहान्ता निजवार्तामशेषा कथयामासेत्यर्थः ॥

तदनु पवनतनयवचनमुदिता वानरवरूथिनी यूथनाथानुयाता  
तद्दर्शनजनितमानन्दमानन्दशरधौ दाशरथौ सुग्रीवे च संविभज्येव  
विवक्षितुमहमहमिकया धावन्ती मध्येसरणिं दधिमुखकृतावनं मधु-  
वनं हनूमदनुमत्याभिभूय मधुपानसुखमनुबभूव ॥

तदन्विति । तदनु तदनन्तरं पवनतनयवचनमुदिता हनूमद्वाक्यसमुष्टा वान-  
रवरूथिनी कपिसैन्यम् । 'वरूथिनी बल सैन्यम्' इत्यमरः । यूथनाथानुयाता  
जाम्बवदादियूथाधिपानुयाता । तदा तद्दर्शनजनितं सीतावलोकनसमुत्पन्नमानन्दमा-  
नन्दशरधावानन्दसागरे । नित्यनिरतिशयानन्दपरिपूर्णे इत्यर्थः । दाशरथौ श्रीरामे  
सुग्रीवे च संविभज्य सम्यग्विदविच्य विवक्षितुं द्रष्टुमिति फलोत्प्रेक्षा । सीतावलोकन-  
वार्ताकथनेन श्रीरामसुग्रीवानन्दयोरन्तरं परीक्षितुमित्यर्थः । अहमहमिकया परस्पर-  
राहकारेण । अहमहमिका व्याख्यातारण्यकाण्डे । धावन्ती धावमाना । अतिवेगेन  
प्रद्रवती सतीत्यर्थः । सरण्या मध्ये मध्येसरणिः । मार्गमध्य इत्यर्थः । 'पारेमध्ये  
षष्ठ्या वा' इत्यव्ययीभावः । तत्संनियोगादेकारान्तत्वं च मध्यशब्दस्य । दधिमुखेन  
दधिमुखाख्येन सुग्रीवमातुलेन वानरेण कृतमवनं रक्षणं यस्य तथोक्तम् । 'अव-  
रक्षणे' कर्तरि ल्युट् । तथाच रामायणम्—'यद्रक्षति महावीर्यं सदा दधिमुखः  
कपिः । मातुलं कपिमुख्यस्य सुग्रीवस्य महात्मनः ॥' इति । मधुवनं मधुनामक-  
सुग्रीवोद्यानवनम् । मधुप्रचुरत्वान्मधुवनमित्यर्थसङ्गाः । हनूमदनुमत्या हनूमदाज्ञया-  
भिभूयाक्रम्य मधुपानेन क्षौद्रपानेन यत्सुखं तदनुबभूव । यथेष्टं मध्वपिबदित्यर्थः ।  
'मधु मये पुष्परसे क्षौद्रेऽपि' इत्यमरः ॥

अथाब्रवीद्विरिवरतुङ्गमङ्गदं

कृताञ्जलिर्दधिमुख एष रोषवान् ।

वलीमुखान्मधुभजने शिलीमुखा-

न्भवानिमान्झटिति निवारयेदिति ॥ ६८ ॥

अथेति । अथानन्तरं रोषवान्मधुवनाक्रान्तजनितकोपवानेष दधिमुखो वनपा-  
लकस्तदा कृताञ्जलिर्विरचितकरसमुष्टं सन् । प्रार्थनालक्षणेनेतत् । गिरिवरतुङ्गम् ।  
महोन्नतमित्यर्थः । अङ्गदं युवराजमब्रवीत् । किमिति । भवान्मधुभजने मधुपाने  
पुष्परसास्वादे च शिलीमुखानलीन् । 'अलिबाणौ शिलीमुखौ' इत्यमरः । रूपका-  
लकारः । इमान्वलीमुखान्कपीन् । 'कपिप्लवङ्गप्लवगशाखासृगवलीमुखा' इत्यमरः ।  
झटित्यञ्जसा । निवारयेन्निरुन्ध्यात् । इत्येवमब्रवीदिति पूर्वेण संबन्धः । अन्यथा  
महोन्नशासनं सुग्रीवो दण्डयिष्यतीति भावः । शेषे प्रथमः । युष्मदस्मद्यतिरिक्तस्य  
भवच्छब्दस्य शेषत्वादिति । रुचिरावृत्तम् । 'चतुर्ग्रहैरिह रुचिरा जभास्वजा' इति  
लक्षणात् ॥

अयमप्येनमवोचत् ॥

अयमिति । अयमङ्गदोऽप्येन दधिमुखं प्रत्यवोचदुक्तवान् ॥

तत्प्रकारमेवाह—

दशमुखपुरमध्ये वीक्षिता मैथिलीति

श्रवणमधु वितीर्णं येन वीरेण मह्यम् ।

दधिमुख यदि सोऽयं भाषते को निरुन्ध्या-

न्मधु पिबतु यथेच्छं वाहिनी वानराणाम् ॥ ६९ ॥

दशमुखेति । दशमुखपुरमध्ये लङ्कापुरमध्ये मैथिली सीता वीक्षिता दृष्टेयैव-  
भूत श्रवणमधु श्रोत्रासृतं येन वीरेण मह्यं वितीर्णं दत्तम् । 'विश्राणन वितरणं  
स्पर्शनं प्रतिपादनम्' इत्यमरः । हे दधिमुख, सोऽपि वीरो भाषते यद्याज्ञावचनं  
वदति चेत् कः को वा निरुन्ध्यान्निवारयेत् । न कोऽपि निवारयितुं शक्नुयादित्यर्थः ।  
'शक्तिं लिङ् च' इति लिङ् । सकलवानरजीवातुभूतमैथिलीकथामधुप्रदस्येदहमधुपान-  
निवारणं कथं युक्तं स्यादिति भावः । अतो वानराणां वाहिनी सेना यथेच्छमिच्छा-  
सदृशम् । 'यथेष्टम्' इति वा पाठः । मधु पिबतु । मालिनीवृत्तम् ॥

ततः किं जातं तत्राह—

तदनु भयवशेऽसमुपगतदधिमुखवचनविदितमधुवनकदनपरि-  
गणितजनकदुहितृदर्शनजनितप्रमदभरभरितस्तपनतनयस्तत्र तनु-  
विकृतिमतनुत दधिमुखागमननिमित्तसंपत्तिम् ॥

तदन्विति । तदन्वङ्गदवचनानन्तरं भयवशेन भयपारतन्त्र्येण समुपगतस्य  
समीपमागतस्य दधिमुखस्य वचनेन विदितं ज्ञातं यन्मधुवनकदनं वानरकृतमधुव-  
नोल्लुण्ठनं तेन परिगणितं परिसंख्यातम् । निश्चितमिति यावत् । यज्जनकदुहितृदर्शनं  
सीतावलोकनं तज्जनितेन तदुत्पादितेन प्रमदभरेण हर्षातिशयेन भरितं सजात-  
भरः । आनन्दपरिपूर्णं इत्यर्थः । भरितं इत्यत्र तारकादित्वादितच् । प्रमदेल्यत्र  
'प्रमदसमदौ हर्षे' इति प्रत्ययान्तो निपातः । तपनतनयः सुग्रीवस्तत्र तस्मिन्समये  
दधिमुखागमनमेव निमित्तसंपत्तिः कारणसामग्री यस्यास्ता तनुविकृतिं मुखविकास-  
नेत्रविस्फारणस्कन्धोन्नमनरोमाञ्चलादिगात्रचेष्टामतनुताकरोत् । मधुवनकदनश्रवणा-  
त्सीतादर्शनं निर्णायकं परमानन्दभरितोऽभूदित्यर्थः ॥

अनन्तरं कपिसेनापि निकटवर्तिन्यभूदित्याह—

आरुह्याद्रिमथावरुह्य विपिनान्यासाद्य नानाफला-

न्यास्वाद्य भुतमारचय्य वदनैरापाद्य वाद्यक्रमान् ।

१. 'यथेष्टम्' इति पाठः २. 'यावेशसमुन्नत' इति पाठः ३. 'परिमणित' इति पाठः .  
४. 'तत्र' इति नास्ति क्वचित् ५. 'तदधिमुखा' इति पाठः ६. 'आस्वाद्य' इति पाठः .  
७. 'आस्फोड्य' इति पाठः

आलिङ्ग्य द्रुममक्रमं मदवशादाधूय पुच्छच्छटा-

मारादाविरभूद्दहंप्रथमिकापीना कपीना चमूः ॥ ७० ॥

आरुह्येति । अद्रि मार्गस्थ पर्वतमारुह्याथावरुह्य । पर्वतारोहणावरोहणक्रीडामनुभूयेत्यर्थः । विपिनान्यरण्यान्यासाद्य प्रविश्य नानाफलानि पनसरसालादिविविफलान्यास्वाद्य भुक्त्वा । सुतम् । वलिगतानीत्यर्थः । आरचय्य कृत्वा । 'ल्यपि लघुपूर्वात्' इत्ययादेशः । वदनैर्मुखैर्वाद्यक्रमान्दिण्डिमादिवाद्यध्वनिप्रकारानापाद्य वादयित्वा । तथा द्रुमम् । द्रुमानित्यर्थः । अक्रममपगतक्रमम् । मोहनोद्धावनादिजुगुप्सिताचरणेनापगतमर्यादमित्यर्थः । आलिङ्ग्याश्लिष्य । मदवशान्मधुपानजनितदर्पवशात्पुच्छच्छटा लाङ्गूलजालम् । 'वृन्द जाल चक्रवाल जालक पेटका च्छटा' इति वैजयन्ती । आधूय चालयित्वा । अहं प्रथमोऽहं प्रथम इति यस्या क्रियाया साहप्रथमिका । मयूरव्यसकादित्वात्समासः । स्वार्थे कप्प्रत्ययः । तथा पीना पूर्णा । एतत्पूर्विकया वावमानेत्यर्थः । कपीना चमूर्वानरसेनारात्समीपे । 'आरादूरसमीपयो' इत्यमरः । आविरभूत् । आलक्षितेत्यर्थः । अत्र कपिस्वाभाव्येन यथावद्वस्तुवर्णनात्स्वभावोक्तिरलंकारः । शार्दूलविक्रीडित वृत्तम् ॥

ततः किं तत्राह—

निद्राक्षयादरुणितेन समीरपुत्रः

सौमित्रिनेत्रयुगलेन निपीयमानः ।

चूडामणिं करतले कलयन्ववन्दे

पादारविन्दयुगलं भरताग्रजस्य ॥ ७१ ॥

निद्रेति । समीरपुत्रो हनूमान्निद्राक्षयान्निद्राभावात् । यावद्भनवास निद्राहारयोरभाव इति भावः । अरुणितेन पाटलितेन सौमित्रिनेत्रयुगलेन लक्ष्मणनयनयुग्मेन निपीयमानः । अत्यादरेणावलोक्यमानः सन्नित्यर्थः । एतेन श्रीरामापेक्षयापि लक्ष्मणस्य भूयान्हनूमदागमनप्रतीक्षणादरोऽविद्यतेति सूच्यते । चूडामणिं सीताया अभिज्ञानभूते शिरोरत्नं करतले कलयन् । श्रीरामादीनां यथा चक्षुर्गोचर स्यात्तथा धारयन्नित्यर्थः । सीता दृष्ट्वा समागत इति प्रथमवचनेनैव ज्ञापनार्थमिति भावः । भरताग्रजस्य श्रीरामस्य पादारविन्द इवेत्युपमितसमासो ननु रूपकम् । अन्यथोत्तरपदप्राधान्ये तत्र वन्दनायोगात् । तयोर्युगलं ववन्दे नमश्चकार । वसन्ततिलकावृत्तम् ॥

अक्लेशसंभूतगतागताभ्यां विस्तीर्णविस्तीर्णमहार्णवोऽपि ।

आनन्दसिन्धौ पृतनासमक्षमक्षस्य हन्ता नितरां ममज्ज ॥ ७२ ॥

अक्लेशेति । अक्षस्य हन्ताक्षकुमारमारको हनूमानक्लेशेनानायासेनैव सभूते सजाते ये गतागते यातायाते ताभ्यां वितीर्णो विलङ्घितो विस्तीर्णमहार्णवं पुरुषान्तरदुस्तरमहासमुद्रो येन स तथोक्तोऽपि । अक्ष्णोः समीपे समक्षम् । समीपार्थे-

ऽव्ययीभाव । 'अव्ययीभावे शरत्प्रभृतिभ्य' इत्यच्प्रत्यय । पृतनाया वानरसेनाया समक्ष पुरत । नितरामत्यन्तम् । अव्ययादाम्प्रत्यय । आनन्दसिन्धवानन्दसागरे ममज्ज मग्नोऽभूत् । ईदृग्महाकपिवीरवाहिनीमध्येऽहमेक एव महोदधिसुलङ्घ्य सीता दृष्ट्वा पुनरागतोऽस्मीत्येवभूतभाषणप्रवर्तकमहाभाग्यसपन्नोऽभवमित्यमन्दानन्दतुन्दिलितान्त करणोऽभूदित्यर्थ । अतएव विरोधाभासोऽल्लकार । वृत्तमुपजाति ॥

आनीतचूडामणिसंनिधानादाविःप्रमोदेन रघूद्वहेन ।

तत्रानुयुक्तः पवनात्मजन्मा विज्ञापयामास कृतप्रणामः ॥७३॥

आनीतेति । आनीतस्य हनूमताहतस्य चूडामणे सीताशिरोरत्नस्य सनिवानात्सानिध्याद्धेतो । आवि प्रमोदेन प्रादुर्भूतानन्देन रघूद्वहेन रघुनन्दनेन तत्र तस्मिन्सीतावृत्तान्ते विषयेऽनुयुक्त पृष्ठ पवनात्मजन्मा हनूमान्कृतप्रणामो विहितनमस्कार सन् । विज्ञापयामास । सीतावलोकनवार्ता कथयामासेत्यर्थ । पूर्वमागमनानन्तरकर्तव्यतया विहितो नमस्कार इदानी शुभवार्ताकथनप्रारम्भसतोषातिरेकादिति वेदितव्यम् । इन्द्रवज्रावृत्तम् ॥

विज्ञापनप्रकारमेवाह—

लङ्कापुरोपवनसीम्न्यथ राजपुत्री-

मालोक्यं निशिचरीगणबाध्यमानाम् ।

केनापि पातकवशेन सुपर्णलोके

बन्दीकृतामिव भुजंगमराजकन्याम् ॥ ७४ ॥

लङ्केति । अथ विज्ञापनानन्तर मङ्गलाचारे वा 'मङ्गलानन्तरारम्भप्रश्नकात्त्येवथो अथ' इत्यमर । लङ्कापुरस्य रावणराजधान्या उपवनसीम्न्युद्यानवनप्रदेशे । अशोकवनिकामध्य इत्यर्थ । निशिचरीगणबाध्यमाना रक्षकराक्षसीनिवहपरितप्यमानाम् । अतएव केनाप्यनिर्वाच्येन पातकवशेन पापानुबन्धेन सुपर्णलोके गरुडलोके बन्दीकृताम् । कारागारबद्धामित्यर्थ । भुजंगमराजकन्या नागकन्यामिव स्थिता राजपुत्री जानकीमालोक्यमवलोकितवानस्मि । उपमालकार । वसन्ततिलकावृत्तम् ॥

देव्यास्त्वदीयान्वयकीर्तनेन त्वन्मुद्रया च व्यपनीय शोकम् ।

वार्तामभिज्ञानमयीमयाचं प्रस्थातुकामः परिपूर्णकामः ॥ ७५ ॥

देव्या इति । त्वदीयान्वयकीर्तनेन भवदीयवशप्रशंसया त्वन्मुद्रया भवदीयप्रत्यभिज्ञानाङ्गलिमुद्रिकया च देव्या सीताया शोक विषाद व्यपनीय निरस्य । अतएव परिपूर्णकाम सपूर्णमनोरथ प्रस्थातुकाम पुनरागन्तुमना सन् । 'तु काममनसोरपि' इति तुमुनो मकारलोप । अभिज्ञानमयीमभिज्ञानरूपाम् । ताद्रूप्ये मयटि ङीप् । वार्ता वृत्तान्तमयाच याचितवानस्मि । इन्द्रवज्रावृत्तम् ॥

ब्रह्मास्त्रवित्रस्तजयन्तकृत्यां कथामभिज्ञाप्य वने प्रवृत्ताम् ।

चिरं रुदन्त्या जनकेन्द्रपुत्र्या चूडामणिः प्रेषित एष तुभ्यम् ॥७६॥

ब्रह्मेति । ब्रह्मास्त्राद्भूमयाद्वित्रस्तस्य विशेषत भीतस्य जयन्तस्य जयन्तासु-  
रनाम्न काकासुरस्य कृत्य स्तनोल्लेखनरूपक्रिया यस्या ताम् । वने चित्रकूटतटविपिने  
प्रवृत्ता सभूता कथामाख्यायिकामभिज्ञाप्याभिज्ञानत्वेनोक्त्वा । चिर चिरकाल  
रुदन्त्या पूर्वानुभूतार्थस्मरणवशादश्रूणि विमुञ्चन्त्या जनकेन्द्रपुत्र्या जानक्या एषोऽयं  
चूडामणि शिरोरत्न तुभ्य प्रेषित । वाम्रूपं चाभिज्ञानद्वय ग्रहितमित्यर्थ । वृत्तमु-  
पजाति ।

निगमयति—

किं बहुना ॥

किं बहुनेति । बहुना वाग्व्यापारेण किम् । न किमपीत्यर्थ ॥

तथापि किञ्चिद्वक्तव्यमवशिष्ट विद्यत इत्याह—

देव तस्याः प्रतिष्ठासूनूनांशैकपालितान् ।

मुद्रयित्वा प्रपन्नोऽहं त्वामभिज्ञानमुद्रया ॥ ७७ ॥

इति श्रीविदर्भराजविरचिते चम्पूरामायणे सुन्दरकाण्डः समाप्तः ।

देवेति । हे देव स्वामिन्, प्रतिष्ठासूनूनांशैकपालितान्, उत्क्रमिष्यमाणानित्यर्थ ।  
तिष्ठते सन्नन्तादुप्रत्यय । तथाप्याशैकपालितानाशया लवदागमनप्रतीक्षयैकया  
पालितान्गुप्तान् । शिवभागवतवत्समास । तस्या सीताया असूनूनाणां त्वामभि-  
ज्ञानमुद्रयाभिज्ञानरूपाङ्गुलिमुद्रिकया तथैवाभिज्ञानमुद्रया मुद्राफलकयेति श्लिष्टरूप-  
कम् । मुद्रयित्वा । निरुद्धेत्यर्थ । अहं प्रपन्न । आगतोऽस्मीत्यर्थ ॥

इति श्रोमत्परमयोगीन्द्रवृन्दमानसेन्दीवरसदोहामन्दानन्दलाभाभिवन्दितरघुन-  
न्दनचरणारविन्दमकरन्दाखादनकन्दलितसारखतेनाखण्डतप प्रचण्डमुनिप्रकाण्ड-  
मण्डलेश्वरशाण्डिल्यमहामुनिगोत्रावतसस्य पञ्चान्वयसुधापारावारपारिजातस्य धन्व-  
न्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितव-  
र्यस्य तनूजेन गङ्गाजम्बिकागर्भरत्नाकरसुधाकरेण रामचन्द्रबुधेन्द्रेण विरचिताया चम्पू-  
रामायणव्याख्याया साहित्यमञ्जूषिकासमाख्याया सुन्दरकाण्ड समाप्त ॥

रामचन्द्रार्थरचिता रामचन्द्रपदार्पिता ।

व्याख्या सुन्दरकाण्डस्य पूर्णा मञ्जूषिकाभिधा ॥

## युद्धकाण्डम् ।

इत्थ निजचित्रकवितासभाजितसकलकविसमाजेन तत्रभवता भोजराजेन विर-  
चितपञ्चकाण्डसबद्ध चम्पूरामायणप्रबन्ध परिपूरयितुकामेन लक्ष्मणनाम्ना पण्डितवये-  
णावशिष्टो युद्धकाण्डो निजवाग्वैभवानुसारेण रचित । सोऽय मयेदानी व्याक्रियते॥

अथ तत्रभवान्कवि स्वचिकीर्षितस्य ग्रन्थस्य निष्प्रत्यूहपरिपूरणाय शिष्टाचारस-  
प्राप्तविशिष्टेष्टगुरुचरणारविन्दभोजमहाराजस्मरणरूप मङ्गल निबध्नाति—

दृष्टे यत्र यदृच्छयापि वचसां देवी पुरो वर्तते

सारस्यं महद्भ्युदेति सदसि प्रागल्भ्यमुज्जृम्भते ।

जायन्ते सकलाः कला अपि नृणां जागर्ति कीर्तिर्नवा

चेतः स्निह्यति तत्र देशिकपदाम्भोजे च भोजे मम ॥ १ ॥

दृष्ट इति । यत्र यस्मिन्देशिकपदाम्भोजे च यदृच्छया लीलयापि ।  
अत्यादरेण चेत्किमु वक्तव्यमिति भाव । दृष्टेऽवलोकिते सति । नृणाम् । मनुष्यमा-  
त्रस्येत्यर्थ । एतच्च सर्वत्र सबध्यते । वचसा देवी सरस्वती पुरो वर्तते । उपासना-  
दिप्रयत्नं विनैव स्वयं सनिहिता भवतीत्यर्थ । तथा महदनल्पम् । कार्यकारणपर्या-  
प्तमित्यर्थ । सारस्यं कवितारसज्ञत्वम् । अभ्युदेत्यभ्युदय प्राप्नोति । समुत्पद्यत  
इत्यर्थ । ‘अभ्युपैति’ इति पाठ आभिमुख्येन समीपमागच्छतीत्यर्थ । तथा सदसि ।  
राजविद्वत्सभास्वित्यर्थ । प्रागल्भ्यं सकलविद्याविवरणप्रौढत्वमुज्जृम्भते विजृम्भित  
भवति । तथा सकला समस्ता अपि कला इतिहासागमाश्चतु षष्टिविधा जायन्ते-  
ऽध्ययनपरिशीलनाभ्यासाभावैर्नैव तत्त्वतोऽवबुध्यन्ते । तथा नवापूर्वा कीर्तिं सत्स-  
माख्या जागर्ति विलसति । तत्र तस्मिन्देशिकपदाम्भोजे गुरुचरणारविन्दे भोजे  
भोजराजे च मम चेतो मनः स्निह्यति । उक्तरीत्या बहुश्रेयस्करत्वान्मामक मनस्तत्र  
स्नेहयुक्तं भवतीत्यर्थ । चतु षष्टिकलास्तु—‘इतिहासागमाद्याश्च काव्यालंकारनाट-  
कम् । गायकत्व कवित्वं च कामशास्त्रं दुरोदरम् ॥ देशभाषालिपिज्ञान लिपिकर्म च  
वाचकम् । सर्वाणि चापदानानि खरशास्त्रं तु शाकुनम् ॥ सामुद्रिक रत्नशास्त्रं रथा-  
श्वगतिकौशलम् । मल्लशास्त्रं सूदकर्म भूरुहाणा च दोहदम् ॥ गन्धवादो वातुवाद  
खन्यावादो रसस्य च । जालवादोऽग्निसस्तम्भं खड्गस्तम्भो जलस्य च ॥ वाचस्तम्भो  
वयस्तम्भो वदयाकर्षणमेव च । विद्वेषणोच्चाटनं च मारणं कालवञ्चनम् ॥ पयसि  
हवचातुर्थं पादुकासिद्धिरेव च । मृत्सिद्धिर्घटिकासिद्धिरैन्द्रजालिकमेव च ॥ अञ्जनं  
नरदृष्टिस्तु वञ्चनं खरवञ्चनम् । गणिमन्त्रौषधानां च सिद्धयश्चौरकर्म च ॥ वृत्रलो-  
हाश्चमृद्गारुवेणुवर्माञ्जनक्रिया । अदृश्यकरणी दूरकरणी मृगयारति ॥ बाणिज्यं  
पाशुपाल्यं च कृषिराहवकर्म च । लावकुट्टमेषादियुद्धकारणकौशलम् ॥ चतु षष्टि-

१. एतत्पूर्वम् ‘आनीत पवनात्मजेन जनकक्षमापालपुत्रीशिरोरत्न मूर्तमिवानुरागमसङ्क-  
द्दीक्ष्य प्रमोदान्वित । यो लोकत्रककण्टक दशमुख प्रोद्धर्तुमैच्छद्बलात्सोऽयं वीरवराग्रणीर्ज-  
नकजाजानि सदा पातु न ॥’ इति श्लोको दृश्यते कचिद् २. ‘स्निह्यतु’ इति पाठः ।



कलाश्चैता कलाविद्धि प्रकीर्तिता ॥' इति । अनुप्रासोऽलङ्कार । शार्दूलविक्री  
डित वृत्तम् ॥

सप्रति स्वाहकारं परिहरति—

भोजेन तेन रचितामपि पूरयिष्य-  
न्नल्पीयसापि वचसा कृतिमत्युदाराम् ।  
न व्रीडितोऽहमधुना नवरत्नहार-  
सङ्गेन किंतु हृदि धार्यत एव तन्तुः ॥ २ ॥

भोजेनेति । तेनासाधारणमहिमास्पदतया प्रसिद्धेन भोजेन । अपिरतिशयार्थः ।  
रचिता प्रणीतामतएवास्युदाराम् । रसालकाराद्युल्लसितशब्दार्थसघटनोज्ज्वलिततया-  
त्यन्तगम्भीरास्मिन्नर्थः । कृति काव्यमल्पीयसाल्लेपेन । ईषन्मात्रगौरवरहितेनापी-  
त्यर्थः । 'द्विवचनविभज्य—' इत्यादिनेयस्प्रत्ययः । वचसा पूरयिष्यन्पूरिता करिष्यन्न-  
हमधुनास्मिन्काले । अधुनेति निपातनात्साधु । व्रीडितो लज्जितो न जातः काय  
सर्वज्ञभोजप्रबन्धः, क च वा मदीयेनाल्पेष्टेन वचनेन तत्परिपूरणमिति लज्जा न  
गतोऽस्मीत्यर्थः । कुत एतदित्याशङ्क्य तत्रार्थान्तरं न्यस्यति—किंतु । तथाहीत्यर्थः ।  
तन्तु सूत्रं नवरत्नहारसङ्गेन नूतनमाणिक्यहारसमागमेन हृदि वक्षसि मानसे च  
धार्यत एवासज्यत एव । नतु परिहीयत इत्यर्थः । कुत । अतएव तत्साम्येन  
मद्वचनस्यापि महाजनपरिग्रहो भविष्यतीति भावः । अर्थान्तरन्यासोऽलङ्कारः ।  
वसन्ततिलकावृत्तम् ॥

एव निजवाग्व्यापारस्यावकाशः सपाद्येदानीं चिकीर्षितमाह—

मुद्रामुद्रितजीवितां जनकजां मोहाकुलं राघवं  
चूडारत्नविलोकनेन सुचिरं निध्याय निध्याय च ।  
प्रारेभे हृदि लक्ष्मणः कलयितुं पौलस्त्यविध्वंसनं  
धीरः पूरयितुं कथां च विमलामेकेन काण्डेन सः ॥ ३ ॥

मुद्रेति । मुद्रया श्रीरामाभिज्ञानमुद्रिकया मुद्रितं स्थापितं जीवितं यस्यास्ता  
जनकजा जानकीम् । तथा चूडारत्नविलोकनेन चूडामणिदर्शनेन मोहाकुलं मोह-  
विह्वलं राघवं च सुचिरमनल्पकालम् । अत्यन्तसयोगे द्वितीया । निध्याय नितरा  
ध्यात्वा । मनस्यनुसंधायेत्यर्थः । 'ध्यै चिन्तायाम्' इति धातोर्निपूर्वात्क्लोः त्यबा-  
देशः । तथा निध्याय दृष्ट्वा च । 'निर्वर्णनं तु निध्यानं दर्शनालोकनेक्षणम्' इत्य-  
मरः । तथाच जनकजा ध्यात्वा राघवं दृष्ट्वेति यथाक्रममनवयाद्यथासंख्यालङ्कारः ।  
धीरो धैर्यशाली स प्रसिद्धो लक्ष्मणः सौमित्रिरेकेन काण्डेन बाणेन । 'काण्डोऽस्त्री  
दण्डबाणाववर्णावसरवारिषु' इत्यमरः । पौलस्त्यविध्वंसनं रावणसंहारः कलयितुं कर्तुं  
हृदि प्रारेभ उपचक्रमे । मनसि निर्धारितवानित्यर्थः । तथा धीरो विद्वान्स लक्ष्मणो  
लक्ष्मणनामा कविरेकेन काण्डेन युद्धकाण्डेन विमला निष्कलङ्का कथा रावणसह-

रणरूपोपाख्यानं पूरयितुं हृदि प्रारंभे मनस्युपकान्तवान् । अत्र रामलक्ष्मणयोरुभयोरपि प्रकृतत्वात्केवलप्रकृतगोचरशेषालकारः । 'प्रकृताप्रकृतोभयगतमुक्तं चेच्छब्दमात्रसाधर्म्यम् । श्लेषोऽयं श्लिष्टत्वं सर्वत्रायद्वये नान्त्ये ॥' इति लक्षणात् । शार्दूलविक्रीडितं वृत्तम् ॥

कथा पूरयितुं प्रारंभ इत्युक्तम् । सप्रति तामेव कथां प्रस्तौति—

आनन्दमन्थरमनन्तरमाञ्जनेया-

दाकर्ण्य वृत्तिमनघां जनकात्मजायाः ।

दृष्टिर्दशाननरुषा परुषायमाणा

बाणासनोपरि दधे प्रभुणा रघूणाम् ॥ ४ ॥

आनन्देति । अनन्तरं चूडामण्यभिज्ञानप्रदर्शनानन्तरमानन्देन मन्थरं निर्भरं यथा तथा । आनन्दपरिपूरितमित्यर्थः । आञ्जनेयादञ्जनातनयाद्धनूमत् । 'आख्यातोपयोगे' इत्यपादानत्वात्पञ्चमी । अनघा निर्दुष्टा जनकात्मजाया वृत्तिं वर्तनं जीवनं वा । 'वृत्तिवर्तनजीवने' इत्यमरः । आकर्ण्यं श्रुत्वा । रघूणां प्रभुणा श्रीरामेण दशानने रावणे रुषा रोषेण परुषायमाणोप्रायमाणा दृष्टिर्बाणासनोपरि कार्मुकोपरि दधे निविक्षिपे । महावीरस्वाम्याच्छरासनावलोकनसङ्गैव सुग्रीवादिभ्यो जैत्रयात्रासनाहमाज्ञापयामासेत्यर्थः । वसन्ततिलकावृत्तम् ॥

अथ सुग्रीवोऽपि दशग्रीवकुपितराघवावलोकनद्विगुणितरणोत्साहः साहाय्यसमनुपालयन्नन्धुमिव सिन्धुमवधार्य धार्यमाण-धैर्यादगाधमतिरधिरूढत्रिकूटशृङ्गां लङ्कामधिगन्तुमङ्गदकुमुदनलनीलप्रमुखमप्यखिलानीकं समनीनहत् ॥

अथेति । अथानन्तरं सुग्रीवोऽपि दशग्रीवे कुपितस्य राघवस्यावलोकनेन द्विगुणितो द्विरावृत्तो रणोत्साहो रणप्रयत्नो यस्य स तथोक्तः । 'लोकोत्तरेषु कार्येषु स्थेया न्प्रयत्न उत्साहः' इति लक्षणम् । सहायस्य भावः साहाय्यं सहायकर्म । ब्राह्मणादित्वात्ष्यञ् । तस्य समयं सविदमपि । सीताप्रवृत्त्युपलब्ध्यनन्तरं तदपहारिणं वैरिणं सहस्रं पुनस्तस्मान्नेष्यामीति पूर्वविहितप्रतिज्ञामित्यर्थः । 'समयाः शपथाचारकालसिद्धान्तसविदः' इत्यमरः । अनुपालयन्ननुवर्तमानः । अगाधमतिर्गम्भीरमतिर्धैर्याद्धीरत्वाद्धुं कूपमिव सिन्धुमवधार्य । तथा सुतरां निश्चिद्येत्यर्थः । 'पुंस्येवान्धुः प्रहि कूपः' इत्यमरः । अधिरूढं त्रिकूटशृङ्गं यथा ताम् । त्रिकूटाचलशृङ्गावर्तिनीमित्यर्थः । लङ्कामधिगन्तुमङ्गदकुमुदनलनीला प्रमुखा प्रधाना यस्य तत्तथोक्तम् । अखिलमप्यनीकं वानरसैन्यम् । 'अनीकं तु रणे सैन्ये' इति विश्वः । समनीनहत्सनाहयामास । नहतेर्णौ चट्युपधाह्रस्वोऽभ्यासदीर्घश्च ॥

१. 'द्विगुणीकृत' इति पाठः २. 'साहाय्यसमनुपालम्भम्' इति पाठः ३. 'धैर्यावगाढमतिः' इति पाठः ४. 'शिखराम' इति पाठः ५. 'बलिमुखानीकम्' इति पाठः ६. 'समनीनयत्' इति पाठः .

वारिदादपि च रामनामतः पूरिता पुनरपाङ्गधारया ।

तत्क्षणं प्रति चचाल दक्षिणं वाहिनीशमखिलापि वाहिनी ॥ ५ ॥

वारिदादिति । रामनामतो रामाभिधानात् । तद्रूपादित्यर्थः । वारिदाज्जलदा-  
प्यपाङ्गधारया कटाक्षरेखया तयैव वारया पुनर्भूयोऽपि पूरिता समग्रीकृताप्या-  
यिता च अखिला कृत्स्नापि वाहिनी वानरसेना सैव वाहिनी नदी । ‘सेनानद्योश्च  
वाहिनी’ इति वैजयन्ती । तत्क्षणं तस्मिन्नेव क्षणे दक्षिण वाहिनीश प्रति दक्षिण-  
समुद्रमुद्दिश्य दाक्षिण्यगुणयुक्तसेनानायक चेति गम्यते । चचाल प्रतस्थे । श्लेष-  
संकीर्ण समस्तवस्तुवर्ति सावयवरूपकम् ॥

तत्क्षणे समचलितऋक्षसमुदये कुमुदामोदकारिणि शरभाधिकप्र-  
सादशीले नीलेन्दीवरानन्दिनि दशाननदिशाक्रमणव्यग्रतेजसि  
समारूढतारानन्दनलक्ष्मणानुगते सरयमुदयसानुमन्तमिव हनुमन्त-  
मधिरोहति निशाचरतिमिरवारणनिस्तन्द्रे रामचन्द्रे समन्ततः  
कन्दलितबहुलहरिजालकोलाहलभरितहरिदन्तरो निरन्तरास्कन्दि-  
तनिकटकान्तारावलिर्वलीमुखबलमहाम्बुधिः ससंभ्रममुदजृम्भत ॥

तत्क्षण इति । तस्मिन्क्षणे । तत्काल इत्यर्थः । सम तुल्य चलित प्रस्थित  
ऋक्षसमुदयो जाम्बवदादिभूकृगण , अन्यत्र नक्षत्रमण्डल यस्य तस्मिन् । ऋक्षाच्छ-  
भल्लभल्लूक, ‘नक्षत्रसृक्ष भ तारा’ इति चामर । कुमुदस्य कुमुदनात्र कपिसेना-  
पतेरामोदं सतोषम्, अन्यत्र कैरवोल्लास करोतीति कुमुदामोदकारिणि । ‘कुमुदं कैरवे  
रक्तपङ्केजे कुमुद कपौ’ इति विश्व । शरभे शरभाख्यसेनापतावधिकप्रसादशीलेऽस्य-  
न्तानुग्रहतत्परे, अन्यत्र शरस्याश्ववालाख्यतृणविशेषस्य कुसुमस्य भा शोभा तस्या  
अप्यधिकप्रसादशीलेऽतिनिर्मलस्वभावे । नीलेन्दीवराख्य सेनानायक । अथवा  
नील इन्दीवरमिव तदानन्दिनि तत्परितोषकारिणि, अन्यत्र नीलेत्पलविकासका-  
रिणि । ‘नील कपीशेऽद्रिभेदे कृष्णे ना तद्वति त्रिषु’ इति नानार्थरत्नमाला ।  
दशाननदिशाक्रमणे रावणदिगवस्कन्दने व्यग्रं चटुल तेज प्रतापो यस्य तस्मिन्,  
अन्यत्र दशसख्याकान्याननानि मुखानि यासा तास्तासा दिशानाम् । दशदिङ्मु-  
खानामित्यर्थः । आक्रमण आवरणे व्यग्र वेगवत्तेजो ज्योतिर्यस्य तस्मिन् । ‘तेजो-  
ऽनले प्रभावे च ज्योतिष्यचिचि रेतसि’ इति वैजयन्ती । समारूढ समधिष्ठि-  
तस्तारानन्दनोऽङ्गदो येन तेन लक्ष्मणेन सौमित्रिणा अनुगतेऽनुसृते, अन्यत्र समा-  
रूढा प्रतिदिनमेकैकताराधिष्ठाननियमात्समधिष्ठिता यास्तारा अश्विन्यादिनक्षत्राणि  
ता नन्दयतीति तथोक्त स चासौ लक्ष्मणानुगतो लाञ्छनेनानुसृतश्च तस्मिन् ।  
‘लक्ष्मणा’ इति तृतीययानुगतशब्देनाल्लक्समास । निशाचरा राक्षसास्तिमिराणीव,

१ ‘तत् क्षणेन’ इति पाठ २ ‘समक्षचलित’ इति पाठ , ३ ‘समुदाये’ इति पाठ ,  
४ ‘सरभसम्’ इति पाठ ५ ‘हरण’ इति पाठ .

अन्यत्र शर्वरान्धकाराणि तेषा वारणे विध्वसने निस्तन्द्रे जागरूके रामश्चन्द्र इवे-  
त्युपमितसमास । उदयसानुमन्तमिवेति स्पष्टोपमालिङ्गात् । तस्मिन् । उदयसा-  
नुमन्तमुदयाचलमिव हनूमन्त सरय सत्वरमधिरोह्यधितिष्ठति सति समन्तत  
सर्वत्र कन्दलित समुत्पन्नो बहुलो भूयिष्ठश्च यो हरिजालकोलाहलो वानरसङ्घकल-  
कलो घुमघुमध्वनिश्च तेन भरितानि परिपूर्णानि हरिदन्तराणि यस्य स तथोक्त ।  
निरन्तर नीरन्ध्रमास्कन्दिता आक्रान्ता निकटकान्तारावलि समीपारण्यश्रेणिर्येन स  
तथोक्त समानमेतत् । वलीमुखबलमहाम्बुधिर्वानरसेनासमुद्र इवेत्युपमितस-  
मास । ससभ्रम साटोपम् । उदजृम्भज्जृम्भितोऽभूत् । 'शरभाविकप्रसादशीले'  
'लक्ष्मणानुगते' इत्यत्र च शब्दश्लेष । वस्तुतः शब्दभेदेन अर्थद्वयावभासेऽपि जतु-  
काष्ठवदेकशब्दस्य प्रतीते । अन्यत्रार्थश्लेष । एकनालावलम्बिफलद्वयवदभिनपदेना-  
र्थद्वयप्रतीतेरेतत्सकीर्णैयमुपमा ॥

उत्रासकासरमुदञ्चितपञ्चवक्त्रं  
वित्रस्तहस्तिविशारुचमूरुयूथम् ।  
आलोललोचनतरङ्गकुरङ्गशाव-  
मासीदसीम विपिनं कपिनर्मघोषैः ॥ ६ ॥

उत्रासेति । असीम निर्मर्यादम् । अतिविपुलमित्यर्थ । 'सीमसीमे त्रियामुमे'  
इत्यमर । विपिनमरण्यम् । कर्तुं । कपीना नर्मघोषैर्जैत्रयात्रोत्सवक्रीडोद्धोषैः ।  
'क्रीडा लीला च नर्म च' इत्यमर । उत्रासा भयविभ्रान्ता कासरा वनमहिषा य-  
स्मिस्तथोक्तम् । 'लुलायो महिषो बाहद्विषत्कासरसैरिभा' इत्यमर । उदञ्चिता उच्चा-  
न्ता पञ्चवक्त्रा सिंहा यस्मिस्तत्तथोक्तम् । 'सिंहो मृगेन्द्र पञ्चास्य' इत्यमर ।  
वित्रस्ता विभीता हस्तिनो गजा यस्मिस्तत्तथोक्तम् । विगता शरारूपा व्याघ्रादिहि-  
ंस्रजन्तूना चमूरूणा मृगाणा च यूथा निवहा यस्मिस्तत्तथोक्तम् । 'शरारूर्धातुको  
हिंस्र' इत्यमर । आलोला सावसाद्विलोला लोचनतरङ्गा दृष्टिपरम्परा येषा ते  
कुरङ्गशावा हरिणशिशवो यस्मिस्तत्तथोक्त चासीत् । वसन्ततिलकावृत्तम् ॥

सैन्यैस्ततो रघुपतिः सरितां निवेशं  
वेशन्तयन्विरलयन्विपिनान्तराणि ।

आरुह्य शैलमपि सहायसहायवार्तं  
मन्दानिलैकनिलयं मलयं जगाम ॥ ७ ॥

सैन्यैरिति । ततो नर्मघोषानन्तर रघुपति सैन्यैर्वानरसेनाभि सरिता नदीना  
निवेश विन्यासस्थानम् । 'निवेश शिबिरोद्वाहविन्यासेषु प्रकीर्तित' इति विश्व ।  
वेशन्तयन्वेशन्त कुर्वन् । सेनासमर्दादल्पसरासि कुर्वन्नित्यर्थ । 'वेशन्त-  
पल्लव  
चाल्पसर' इत्यमर । वेशन्तशब्दात्तत्करोतीति ण्यन्ताल्लट शत्रादेश । तथा विपि-  
नान्तराणि गहनान्तरालानि विरलयन्विरलानि कुर्वन् । वानरसेनासाटोपधाटीविषद्वित-

तरुगुल्मपाषाणतया सुगमनानि कुर्वन्नित्यर्थः । पूर्ववच्छतृप्रत्ययः । सह्य सहाय्यमप्य-  
सह्यो विरहिणा दुष्प्रसहो वातो यस्मिन् शैल मार्गसंबद्ध पर्वतमारुह्य ततो मन्दानि-  
लैकनिलय मन्दगन्धवाहैकनिकेतन मलय मलयाख्य शैलजगाम । वृत्त पूर्ववत् ॥

गत्वा रामस्तमद्रि सौमित्रिमिदमवादीत् ॥

गत्येति । रामस्तमद्रि मलयपर्वत गत्वा सौमित्रि प्रतीत्य वक्ष्यमाणप्रकार  
वचनमवादीदुक्तवान् । वदेर्छुडि 'सिचि वृद्धि परस्मैपेदेषु' इति वृद्धिः ॥

उक्तप्रकारमेवाह—

अमी तटसमीपनिर्झरतरङ्गरिङ्गत्पयो-

जडीकृतपटीरभूरुहकुटीरसंसारिण ।

मनो विधुरयन्ति मे मलयमेखलामेदुरा

दुरासदवनप्रियप्रियतमारुता मारुताः ॥ ८ ॥

अमी इति । तटसमीपेषु सानुप्रदेशेषु ये निर्झरा प्रवाहा । 'प्रवाहो निर्झरो  
झर' इत्यमरः । तेषां तरङ्गेभ्यो रिङ्गद्रि स्खलद्रि पयोभिरम्बुभिर्जडीकृतानि शि-  
शिरीकृतानि । 'सुषीम शिशिरो जड' इत्यमरः । अभूततद्भावे च्विप्रत्ययः ।  
तथाभूतानि यानि पटीरभूरुहाश्चन्दनतरव एव कुटीराणि गृहाणि तेषु संसारिणो  
नियतावस्थानशीलाः । ताच्छील्ये णिनि । मलयमेखलासु मलयशैलनितम्बप्रदे-  
शेषु मेदुरा सान्द्रा । 'मेखला खड्गबन्धे स्यात्काश्चीशैलनितम्बयो' इति विश्वः ।  
दुरासदान्युद्दीपकत्वाद्दुःसहानि वनप्रियप्रियतमाना कोकिलाङ्गनाना रतानि कूजिनानि  
येषु तथोक्ताः । 'वनप्रिय परभृत कोकिल पिक इत्यपि' इत्यमरः । अमी  
प्रवर्तमाना मारुता अनिला मे मम मनो विधुरयन्ति विह्वलयन्ति । विकलीकुर्व-  
न्तीत्यर्थः । यमकानुप्रासयोः सप्तष्टिः । पृथ्वीवृत्तम् ॥

इत्यालपन्करुणमेष निरुद्धवेलं

शैलं महेन्द्रमधिगत्य महीमहेन्द्रः ।

आवर्तमुद्रितमिवान्वयभूपतीना-

मक्षय्यकीर्तिनिधिमम्बुनिधिं ददर्श ॥ ९ ॥

इतीति । इत्युक्तप्रकारेण करुण दीनमालपन्व्याहरन् । एष महीमहेन्द्रो भूदे-  
वेन्द्र श्रीरामो निरुद्धवेलमावृतसमुद्रकूलम् । 'वेलो कूले च जलधेर्वेला कालविका-  
रयो' इति विश्वः । महेन्द्र शैल महेन्द्राख्यकुलपर्वतविशेषम् । 'महेन्द्रो मलय सह्य  
शुक्तिमानृक्षपर्वतः । विन्ध्यश्च पारियात्रश्च सप्तैते कुलपर्वताः ॥' इति विष्णुपुराणव-  
चनात् । एतेन पूर्वोक्तसह्यमलययोरपि कुलपर्वतविशेषज्ञमवगन्तव्यम् । अधिगत्य  
प्राप्य । आवर्तजलभ्रमैर्मुद्रितं चिह्नितम् । प्रतिबद्धमिति यावत् । 'स्यादावर्तोऽम्भसा  
भ्रमः' इत्यमरः । अन्वयभूपतीना सगरादिनिजकुलभूभुजाम् । क्षेतुः शक्य  
क्षय्यः । 'क्षय्यजय्यौ शक्यार्थे' इति निपातः । ततो नञ्समासः । त कीर्ति-

निधि यशोनिवानमिव स्थितमित्युत्प्रेक्षा । अम्बुनिधि समुद्र ददर्श । अत्रावर्तेषु  
समुद्रारोपणाद्रूपकालकार । स चोच्चोत्प्रेक्षया ससृज्यते । वसन्ततिलकावृत्तम् ॥

**दृष्ट्वा च तमद्भुताकृष्टमना रामस्तदिदमाचष्ट ॥**

**दृष्ट्वेति ।** तमम्बुनिधि दृष्ट्वा चाद्भुताकृष्टमना आश्चर्याविष्टहृदय सन् रामस्तदिद  
वचनमाचष्टावोचत् ॥

तत्प्रकारमेवाह—

**द्रष्टुं नालमगाधतां फणिपतिः सीमान्तरेखादिशो**

**द्वीपाः सैकतमण्डलानि तदयं दूरे गिरां वारिधिः ।**

**येषामेष सुखादखानि नखरैर्येनाथवा पूरित-**

**स्तेषां नः कुलभूभुजामविहतस्थेन्ने महिन्ने नमः ॥ १० ॥**

**द्रष्टुमिति ।** ( हे सुग्रीव, उल्लोलकल्लोलवेष्टित चञ्चलतरङ्गवेष्टित कल्लोलिनीना  
नदीना वल्लभ पति समुद्रस्त द्रष्टुं प्रेक्षितुमर्हसि । यद्यस्मात्कारणात् ) फणिपति  
पातालकुहरवासीति शेष । अगाधतामतलस्पर्शताम् । गाम्भीर्यमित्यर्थ । ‘अगाध-  
मतलस्पर्शे’ इत्यमर । द्रष्टुं नाल न पर्याप्त । ‘पर्याप्तवचनेष्वलमर्थेषु तुमुन्’ । दिश  
सीमान्तरेखा मर्यादावसानभूप्रदेशा । सिकताना समूहा सैकतानि सिकताम-  
यानि । ‘सैकत सिकतामयम्’ इत्यमर । ‘सिकताशर्कराभ्या च’ इत्यप्रत्यय ।  
तेषां मण्डलानि श्रेणयो द्वीपा सिंहलादयो द्वीपविशेषा । तत्तस्मात्कारणादय वारि-  
धिर्गिरा दूरे । वर्तत इति शेष । अनिर्वाच्य इत्यर्थ । अत एष वारिधिर्येषां न  
कुलभूभुजामस्तकुलप्रसूतपूर्वराजन्यानाम् । सगरकुमाराणामित्यर्थ । नखरै सुखा-  
दनायासेनाखान्यवदारित । खनतेर्लुङ् । ‘भावकर्मणो’ इति चिण् । अथानन्तर  
येन वा । अस्मत्कुलभूभुजा भगीरथेनैवेत्यर्थ । पूरित आप्यायित । ‘गङ्गा सागर-  
पूरणा’ इति पुराणवचनात्स्याश्च कापिलानलदग्धसगरतनयसत्तर्पणार्थं महाप्रयत्न-  
पूर्वकमनेनानीतत्वादिति भाव । तेषां न कुलभूभुजा सगरकुमारभगीरथप्रभृत्यसद-  
न्वयभूपतीनामविहतस्थेन्नेऽप्रतिहतस्थैर्याय । कल्पान्तस्थाथिन इत्यर्थ । स्थिरशब्दस्य  
दृढादिपाठात् ‘वर्णदृढादिभ्य व्यञ् च’ इति चकारादिमनिच् । ‘प्रियस्थिर-’ इत्या-  
दिना स्थादेशः । महिन्ने माहात्म्याय नमो नमस्कार । ‘नम स्वस्ति-’ इत्यादिना  
चतुर्थी । शार्दूलविक्रीडित वृत्तम् ॥

**अथ हरीन्द्रोऽपि महेन्द्रोऽपान्तकान्तारशोभिनि लोभनीयमलय-  
जातानिले वेलौपवनदेशे रघुपतेर्निदेशेन निवेशयामास बलमखि-  
लम् ॥**

**अथेति ।** अथानन्तर हरीन्द्र सुग्रीवोऽपि महेन्द्रस्योपान्तकान्तारेण निकटार-  
ण्येन शोभत इति तथोक्ते । लोभनीया मनोहारिणस्ते मलयजातानिला यस्मिस्त-

१ अत्रत्यधनुश्चिह्नवर्तिव्याख्याभागस्योपलब्धादर्शेषु मूल नोपलभ्यते. २ ‘बालानिले’  
इति पाठ ३ ‘वैलावनप्रदेशे दाशरथेर्निदेशेन’ इति पाठ .

स्मिन्वेलोपवनदेशे समुद्रकूलोद्यानप्रदेशे रघुपतेर्निदेशोनाज्ञयाखिलं बल निवेशया-  
मास । प्रतिष्ठापयामासेत्यर्थः ॥

सरसपटीरकुञ्जवनजवनाभिपत-

न्मृगमदगन्धगन्धवहमेदुरितेऽम्बुनिधेः ।

तदनिकटे लुठत्पनसतालरसालफलै-

रुदितमदा विचेरुदरभरयो हरयः ॥ ११ ॥

**सरसेति ।** सरसाणा सान्द्राणा पटीरकुञ्जाना चन्दननिकुञ्जाना वने, अथवा सरसा पटीरकुञ्जा यस्मिंस्तस्मिन्वने, सजवन सम्यग्वेगशील सन् । 'जुचकम्य-' इत्यादिना युच् । अभिपतन्प्रसरन् । तथा मृगमदस्य कस्तूरी गन्धो यस्य स तथो-  
क्तश्च यो गन्धवहोऽनिलस्तेन मेदुरिते । तत्प्रचुर इत्यर्थः । एतेन मुखसचारयोग्यत्व सूच्यते । 'मृगनाभिर्मृगमद कस्तूरी' इत्यमरः । अम्बुनिधे समुद्रस्य तदनिकटे कूलोपान्ते लुठद्भि पचेलिमतया वृन्तान्निपत्य भुवि लुठद्भि पनसाना तालाना रसालाना च फलैर्हेतुना उदितमदा उत्पन्नहर्षा । कुत । उदर बिभ्रतीत्युदरभरय स्त्रोदरपूरका । 'फलेप्रहितात्मभरिश्च' इत्यत्र चकारसामर्थ्यादुदरभरिरिति निपातना-  
त्साधु । हरयः कपयो विचेरु । तत्तत्फलभक्षणतत्परतया तत्र विजहुरित्यर्थः । वृत्त्यनुप्रासालकारः ॥

अथ रावणवृत्तान्तमाह—

अनन्तरमपरमैहाम्भोधिमिव चलितमम्भोधिरोधस्यम्भोधिविलङ्घ-  
नविशङ्खललाघवं राघवानीकमनीकोन्मुखं चारमुखादवधार्य धार्यमा-  
णहृदयातङ्कः पङ्कलीनचरण इवैरावणो रावणो विधेयमपरमजानज्ञा-  
नकीमप्यविमोक्तुकामः कामपरतन्त्रो मन्त्रिभिः समं समाजमाजगाम ॥

**अनन्तरमिति ।** तदनन्तरं सेनानिवेशनान्तरमम्भोधिरोधसि समुद्रकूले चलि-  
तमपरमहाम्भोधिमिव स्थितमित्युत्प्रेक्षा । तथाम्भोधिविलङ्घने समुद्रतरणे विशङ्खल-  
लाघवं निराघाटपाटव यस्य तत्तथोक्तमनीकोन्मुखं रणोद्युक्तं राघवानीकं श्रीरामं-  
सैन्यम् । 'अनीक तु रणे सैन्ये' इति हलायुधः । चारमुखाद्रूढपुरुषवचनादवधार्य  
श्रुत्वा रावणो धार्यमाणो हृदयातङ्को मनोवेदना यस्य स तथोक्तः । अतएव पङ्कलीन-  
चरण कर्दमनिमग्नपाद ऐरावण इन्द्रगज इवेत्युपमा । अपरमन्यद्विधेय कर्तव्यम-  
जानन्ननवबुध्यमानः । तर्हि जानकीपरित्याग सकलातङ्कनिरासक करोलित्यत आह—  
कामपरतन्त्रो मन्मथपराधीनोऽतएव जानकीमप्यविमोक्तुकामोऽपरित्यक्तुमना  
सन् । मन्त्रिभिः समं ग्रहस्ताद्यमात्यै सह समाज सभासम्पदमाजगाम प्राप ॥

रहस्तदानीं रजनीचरेन्द्रः ग्रहस्तं मुख्यानिदमाबभाषे ।

इदं तु मे वाञ्छितमीक्षितं वो वदन्तु यद्वैरिजनोचितं नः ॥ १२ ॥

१. 'जलधेः' इति पाठः २. 'दरस्फुट' इति पाठः ३. 'अपरमिव चलित महाम्भो-  
धिम्' इति पाठः ४. 'कृतसवेश रोदसीलङ्घन' इति पाठः ५. 'परम्' इति पाठः  
६. 'परतन्त्रित' इति पाठः ७. 'पूर्वान्' इति पाठः ।

रह इति । तदानीं तस्मिन्समये रजनीचरेन्द्रो रावणो रह एकान्ते । मन्त्र-  
वादस्य रहसि कर्तव्यत्वादिति भावः । 'रहश्चोपाशु चालिङ्गे' इत्यमरः । प्रहस्तसु-  
ख्यान्प्रहस्तप्रमुखान्मन्त्रिणः । इदं वक्ष्यमाणं वचनमात्रभाष उवाच । भाषणप्रका-  
रमेवाह—इदमिति । इदमेतत् । जानक्या अपरित्यागरूपमित्यर्थः । तुशब्दो-  
ऽवधारणार्थकः । मे मम वाञ्छितममिलषितं वो युष्माकमीक्षितम् । युष्माभिः  
प्रत्यक्षतो दृष्टमित्यर्थः । 'मतिबुद्धिः—' इत्यादिना वर्तमाने क्तप्रत्ययः । 'क्तस्य च वर्त-  
माने' इति षष्ठी । अतः नोऽस्माकं यत्कृत्य वैरिजने प्रत्यासन्न उचितं युक्तं तद्व-  
दन्तु । सम्यग्विवचार्य कथयन्त्वित्यर्थः । उपेन्द्रवज्रावृत्तम् ॥

अमी च पुनराशयज्ञा व्यज्ञापयन् ॥

अमी चेति । आशयः जानक्या अपरित्यागरूपं रावणाभिप्रायं जानन्तीति  
आशयज्ञा । एतेनैतेषामैच्छिकभाषणतत्परत्वमेव नतु नीतिशास्त्रार्थबोधनप्रवृत्ति-  
तात्पर्यमिति सूच्यते । अत्र 'आतोऽनुपसर्गे क' इति क्तप्रत्ययः । अतएवाह भग-  
वान्कात्यायनः—'अकारादनुपसर्गात्कर्मोपपदात्को भवति विप्रतिषेधेन' इति वातिक-  
व्याख्याने भाष्यकारेणार्थशब्दमुदाहृत्य व्यर्थत्वसमर्थनात् । अमी प्रहस्तादिमन्त्रिणः ।  
पुनः शब्दो वाक्यालकारः । व्यज्ञापयन्विज्ञापयामासु ॥

विज्ञापनप्रकारमेवाह—

देव, जीवत्सु भवदाज्ञापरेष्वनुचरेषु परमस्मात्सु कस्मादयमपवादो  
दुरवापोरुभुजपञ्जराणीतां सीतां जातु न जहातु नाथ इत्यभिदधा-  
नेषु ॥

देवेति । हे देव राजन् । 'देव सुरे घने राज्ञि' इति विश्वः । भवदाज्ञापरेषु  
युष्मन्निदेशकरणतत्परेष्वस्मात्सु माहेश्वनुचरेषु । महावीरेष्वित्यर्थः । परः जीवत्सु  
प्राणधारितया वर्तमानेषु सत्सु । अयमपवादः सीताहरणाद्याक्षेपः । कस्मात्कुतो-  
हेतोः । भवेदिति शेषः । न कुतोऽपीत्यर्थः । 'अवर्णाक्षेपनिर्वादपरिवादापवाद-  
वत्' इत्यमरः । अतो नाथ स्वामी । भवानिति शेषः । दुरवापेन परेषां दुष्प्रापे-  
णोरुभुजपञ्जरेण महाभुजमण्डलेनानीतामपहृतां सीताम् । जातु कदाचिदपि । महा-  
सकटेऽपीत्यर्थः । न जहातु न त्यजतु । 'गृहीतं न परित्यजेत्' इति वचनादिति  
भावः । आशिषो लोटि शेषे प्रथमः । इत्येवमभिदधानेषु वदत्सु सत्सु ॥

ततो रम्भोपहितहर्षाङ्गसंभवशापमम्भोजभवं चैतदुपालम्भान्तरा-  
यमावेदयन्तमग्रजन्मानमसमानविनयविज्ञानभूषणो बिभीषणः सरो-  
षमिदमवादीत् ॥

१. 'विज्ञापयामासु' इति पाठः २. 'परचास्मात्सु' इति पाठः ३. 'अवापो' इति  
पाठः ४. एतदनन्तरम् 'प्रधानेषु' इति क्वचित् ५. 'तत' इति नास्ति क्वचित्  
६. 'हठात्कारसंभवमम्भोजसंभवशापमन्तरायमावेदयन्तं दुर्जयं तमग्रजन्मानं समानय-  
न्विनय' इति पाठः ,



तत इति । ततस्तदनन्तर रम्भोपहितो रम्भानिबन्धनो नलकूबरामिहितशापो हराङ्कसम्भव कैलासोद्धरणे नन्दीश्वरविरचितशाप । ततो द्वन्द्वे 'सर्वो द्वन्द्वो विभा-  
षैकवद्भवति' इति एकवद्भाव । यद्वा रम्भोपहितो रम्भापतिर्नलकूबर स च हराङ्कश्च तौ सम्भव कारण यस्य त बलादन्यनारीग्रहणे मूर्धा शतधा भविष्यतीति रम्भानिबन्धननलकूबरशापम्, वानरैस्त्वद्वशविलयो भविष्यतीति नन्दीश्वरशाप चेत्पर्यं । तथाऽम्भोजभवशाप पुञ्जिकस्थलाख्याप्सरानिबन्धनब्रह्मशाप चैतस्या सीताया उपालम्भान्तराय सभोगप्राप्तिविघ्नमावेदयन्त प्रहस्तादिभ्य कथयन्तम-  
ग्रजन्मानं ज्येष्ठभ्रातर रावणम् । विनयो महत्सु प्रह्वीभाव, विज्ञान शास्त्रजन्यवि-  
वेक । असमानेऽसाधारणे विनयविज्ञाने एव भूषण यस्य तथोक्तो विभीषण सरोष सामर्षं यथा तथेद वक्ष्यमाणप्रकार वचनमवादीदुवाच । अम्भोजभवशाप श्रीरा-  
मायणे—'अथ सकुपितो देवो मामिदं वाक्यमब्रवीत् ॥ अद्यप्रभृति यामन्या बलान्नारी गमिष्यसि । तदा ते शतधा मूर्धा भविष्यति न सशय ॥ इत्यहं तस्य शापस्य भीत प्रसभमेव ताम् । नारोपये बलात्सीता वैदेही शयन मम ॥' इति ॥

विभीषणोक्तप्रकारमेवाह—अहहेत्यादिचतुर्भि ।

अहह विधिनियोगादथ नक्तंचरेन्द्र

त्वमसि परकलत्रे दुर्निवारानुरागः ।

अरुणदक्षशिखायामामिषग्रासमोहा-

दविरलकृतजिह्वाचापलः केसरीव ॥ १३ ॥

अहहेति । अहहेति खेदे । 'अहहेत्यद्भुते खेदे' इत्यमर । हे नक्तंचरेन्द्र राक्ष-  
सेश्वर, अयेदानी त्वं विधिनियोगादैववशात्परकलत्रे परदारेषु दुर्निवारो निवारयि-  
तुमशक्योऽनुराग आसक्तिर्यस्य स तथोक्तोऽसि । परदारानुषक्ते महापातकत्वेन  
शास्त्रनिषिद्धत्वात्ततो विनिपात एव न श्रेय इति भावः । कथमिव । अरुणाया रक्त-  
वर्णाया दक्षशिखाया वनवह्निज्वालायाम् । 'वने च वनवह्नौ च दवो दाव इतीष्यते'  
इति शाश्वत । आमिषग्रासमोहान्मासपिण्डभ्रान्तिवशात् । 'आमिषश्चात्रिया मास-  
स्तथा स्याद्भोग्यवस्तुनि' इति वैजयन्ती । अविरल बहुल यथा तथा कृतम् ।  
अथवाऽविरल विरल सपाद्यमान कृत विरलकृतम्, तन्न भवतीत्यविरलकृत बहुली-  
कृत जिह्वाचापल रसनेन्द्रियप्रियतृष्णा यस्य स तथोक्तः । 'श्रेण्यादयः कृतादिभिः'  
इति समासः । केसरी सिंह इवेत्युपमा । सा च भ्रान्तिमताङ्गेन सकीर्यते । दवाग्नि-  
ज्वालास्वादनस्य केसरिणो यादृश्यवस्था तादृश्येव तवापीत्यर्थः । मालिनीवृत्तम् ॥

आकर्ण्य किंनरमुखादनघे स्ववंशे

काकुत्स्थदारहरणोपगतं कलङ्कम् ।

हाहेति मीलितदृशः करयोर्युगं तं

दधौ श्रुतीरपि कैथ पिदधातु धातुः ॥ १४ ॥

आकर्ण्येति । अनघे निर्दुष्टे स्ववंशे निजान्वये काकुत्स्थदारहरणोपगतं श्रीराम-

वृत्तमायापहरणसंप्राप्तम् । तद्वशोद्भवेन त्वया तस्या अपहृतत्वादिति भावः ।  
कलङ्कमपवादम् । 'कलङ्कोऽङ्गापवादयो' इत्यमरः । किनरमुखार्त्तिनरवचनात् ।  
'आख्यातोपयोगे' इत्यपादानत्वात्पञ्चमी । आकर्ण्य श्रुत्वा । हाहेति प्रकृते विषादा-  
तिशयद्योतको द्विरुक्तोऽयं शब्दः । 'हा विषादशुगर्तिषु' इत्यमरः । इत्युक्त्वेति शेषः ।  
मीलितदशस्तादृगुर्वार्ताकर्णनजनितखेदातिरेकान्निमीलिताक्षस्य वातुर्ब्रह्मणस्तत्प्रसिद्ध  
करयोर्युगं हस्तयुग्मं कर्तुं । अष्टावपि । तस्य चतुर्मुखत्वादष्टसख्याका इत्यर्थः । श्रुती  
श्रोत्राणि कथं पिदधात्वाच्छादयतु । द्वयोरष्टाच्छादनेऽपर्याप्तत्वाभाच्छादयिष्यत्येवे-  
त्यर्थः । तादृग्वार्ताकर्णने कर्णाच्छादनस्यावश्यकत्वादिति भावः । लन्मूलेन कूटस्थ-  
स्यापि ब्रह्मणो महात्मनः सतापः संप्राप्तः । अतो दुर्जितमिति तात्पर्यम् । 'अपि-  
वानतिरो वानपिधानाच्छादनानि च' इत्यमरः । अत्रोक्तव्यवहारासम्बन्धेऽपि तत्सव-  
न्वोक्तेरतिशयोक्तिः । वसन्ततिलकावृत्तम् ॥

पश्येदानीमुदधिपरिखापालिता कुत्र लङ्का

वाचातीतः कः नु वनचरादागतो दुर्विपाकः ।

कर्तुं नक्तंचरपरिभवं कापि मायेति शङ्के

जाता सीता धरणितनया जानकी मैथिलीति ॥ १५ ॥

पश्येति । इदानीमधुना पश्यावलोकय । किं पश्यामीत्यत आह—उदधिनैव  
परिखया खेयेन पालिता गुप्ता । दुष्प्रवेशेत्यर्थः । 'खेयं तु परिखा' इत्यमरः । लङ्का  
कुत्र । वाचातीतोऽनिर्वाच्यो वनचराद्वानरमात्रादागतः संप्राप्तो दुर्विपाको वनभङ्गा-  
क्षकुमारदिराक्षसविक्षोभणगृहदाहादिरूपा दुरवस्था कः नु कुत्र । तदेतदाश्चर्यमि-  
त्यर्थः । अतः नक्तंचरपरिभवं राक्षसविध्वसनं कर्तुं काप्यनिर्वाच्या माया विचित्र-  
शक्तिरेव सीता धरणितनया जानकी मैथिलीति नामभिरुपलक्षिता सतीत्यर्थः ।  
जाता प्रादुर्भूतेति शङ्के तर्कयामि । अन्यथा कथमीदृग्विपत्तिः सम्बिध्यतीति भावः ।  
'मन्ये शङ्के भुव नूनम्' इत्युत्प्रेक्षालङ्कारः । मन्दाक्रान्तावृत्तम् ॥

निगमयति—

किं बहुना ।

न गणयसि यदि त्वं वानरं वा नरं वा

ननु परिचितवीर्यौ जिष्णुभूकार्तवीर्यौ ।

न कलयसि यदि त्वं नन्दिशार्पं च धातु-

र्वरमपि नरवर्जं दुर्जयो दैवयोगः ॥ १६ ॥

किं बहुनेति । गतार्थमेतत् ॥ नेति । हे रावण, त्वं वानरं कपिम् । वा नरं  
मानुषं वा । न गणयसि यदि न सख्यायसे चेत् । तृणप्रायावेतौ मद्बाहुबलस्य  
किञ्चनमात्रमिति न लक्ष्मीकरोषि चेदित्यर्थः । तर्हि जिष्णुभूः शक्रपुत्रो वाली ।  
'जिष्णुः शक्रे धनजये' इति निघण्टुः । स च कार्तवीर्यश्च तौ परिचितवीर्यौ ननु ।  
पूर्वं त्वदनुभूतपराक्रमौ खलु एकेन बालवलयनिबद्धत्वात्, अन्येन यावत्प्रसादं

बन्दीकृतत्वाच्चेति भाव । अत्र तादृगरिविनाशकस्य तथाविधकार्तवीर्यकुलनिर्मूलना-  
लकर्मणपरशुरामभङ्गकर्तुंश्च श्रीरामस्य त्वद्विनाश कियन्मात्र इत्यन्तनिगूढाभि-  
प्राय । अतस्त्व नन्दिशापम्, वानरैस्तवोपहृतिर्भविष्यतीति नन्दीश्वरशाप च नर-  
वर्ज नररहित धातुर्वरमपि । नराद्विनान्यस्मान्न ते विनाश इति ब्रह्मवर चेत्यर्थ ।  
न कलयसि यदि न मनुषे यदि नानुसदधासि चेत् तर्हि दैवयोगो दैवगतिर्दुर्जयो  
जेतुमशक्य । 'ईषद् -' इत्यादिना खलप्रत्यय । नन्दीश्वरशापब्रह्मवरानुगुण्येन  
वानराणां नरवेषवारिण श्रीरामस्य च प्रत्यासन्नत्वादस्यासन्नस्त्व मृत्युरिति भाव ।  
मालिनीवृत्तम् ॥

इत्यादिनीत्या सहितं हितमभिवदन्तं निजमनुजमवज्ञाय ज्ञाति-  
रयमरातिपक्षः शिक्षणीय इति शंसन्तं नृशंसं तमरुतुदाचरणरोष-  
भीषणो विभीषणो विहाय विहायसि समुत्पतन्तमनूत्पतद्भिश्चतु-  
र्भिरमात्यैः सममतीत्य वारिधि दूरत एव सवितर्कमुद्गीवान्सुग्रीवा-  
दीनन्तरिक्षगत एवमाचष्टे ॥

इतीति । इत्यादिरेवमादिर्या नीतिर्नीतिशास्त्रसमतवार्ता तथा सहित सबद्ध  
यथा तथा हितमभिवदन्तम् । आलपन्तमित्यर्थ । कर्तारि क्तप्रत्ययः । 'मतिबुद्धि-'  
इत्यादिमूत्रे चकाराद्वर्तमानार्थत्वात् । अनुज विभीषणमवज्ञायानुचितभाषणैरव-  
मत्य । 'रीढावमाननावज्ञा' इत्यमर । अरातिपक्ष शत्रुपक्षपातोऽयं ज्ञातिर्दा-  
याद शिक्षणीयो दण्ड्य । इत्येव शसन्त वदन्त नृशंस पापिष्ठम् । 'नृशंसो  
धातुक क्रूर पापो धूर्तस्तु वञ्चक' इत्यमर । त रावणमरुतुदाचरणेन मर्मभेदक-  
रावणदुराचारदुर्भाषणादिना यो रोषोऽमर्षस्तेन भीषणो भयकर । अरुतुदेत्यत्र  
'विध्वंसोस्तुद' इति खशि 'अरुद्विषद-' इत्यादिना मुमागम । विभीषणो विहाय  
त्यक्त्वा विहायस्याकाशे समुत्पतद्गच्छन् । 'पुस्याकाशविहायसी' इत्यमर । अनूत्पत-  
द्भिरनुसल्योत्पतद्भिश्चतुर्भिरमात्यैरनलादिमन्त्रिभिः समम् । अमा सह सुखदुःखादिषु  
भवन्तीत्यमात्या इति विग्रह । 'मन्त्री वीसचिवोऽमात्य' इत्यमर । अमाशब्दा-  
दव्ययात्त्यप् । 'अनलश्च हरिश्चैव सपाति प्रमदस्तथा । एते विभीषणामात्याश्चत्वारो  
बुद्धिसत्तमा ॥' इति श्रीरामायणे । वारिधिमतीत्योल्लङ्घ्य । दूरत एवान्तरिक्षगत  
आकाशे गच्छन्नेव स्थित सन्नित्यर्थ । सवितर्कम् 'कोऽयं किमस्यागमनप्रयोजनम्'  
इति ससदेहमुद्गीवानुन्नमितकन्धरान्सुग्रीवादीन्वानरेश्वरान्प्रति । एव वक्ष्यमाणप्रका-  
रेणाचष्टेऽनोचत् । एते वानरा ममामिधेयमभिप्रायमज्ञायासौ रावणसबन्धीत्य-  
न्यथा करिष्यन्ति । अतो रामसमाश्रयणामिप्रायमेतेभ्यो निवेद्य एतत्पुरुषकारमुखे-  
नैव राम समाश्रयिष्यामीत्यभिप्रेत्याब्रवीदित्यर्थ । अत्र श्रीरामायणवचनम्—'अन्य  
एवविधं ब्रूयाद्वाक्यमेतन्निशाचर । अस्मिन्सुहृते न भवेत्त्वा तु धिक्कुलपासनम् ॥  
इत्येव कुत्सितो भ्रात्रा न्यायवादी विभीषण । उत्पपात गदापाणिश्चतुर्भिः सह

१. 'नीतिसहितम्' इति पाठ २. 'अभिहितवन्तम्' इति पाठ . ३. 'अरुतुदरो-  
षणभाषणो' इति पाठ ४. 'आचक्षे' इति पाठ

राक्षसैः ॥' इति । ननु 'ज्येष्ठभ्राता पिता चैव यश्च विद्या प्रयच्छति । त्रयस्ते पितरो ज्ञेया धर्मश्चेदत्र कारणम् ॥' इति, 'जनिता चोपनेता च यश्च विद्या प्रयच्छति । अन्नदाता भयत्राता पञ्चैते पितर स्मृता ॥' इति ज्येष्ठभ्रातृत्वेन पितृसाम्यमापाद्यापि त्यागानर्हं रावणं परित्यज्य रामसमीपमागमन विभीषणस्य विरुद्धमिति चेत्, सत्यम् । 'विहितस्यानुष्ठानान्निन्दितस्य निषेवणात् । अनिग्रहाच्चन्द्रियाणां नर पतनश्छति ॥' इत्याद्युक्तपतनहेतूनां रावणे परिपूर्णत्वात् 'न पतितै सह सव्यवहारो विद्यते' इति पतितस्य परित्यागाभिधानात्, 'गुरोरप्यवलितस्य कार्याकार्यमजानत । उत्पद्य प्रतिपन्नस्य न्याय्यो दण्डो विधीयते ॥' इत्यादिना अपयप्रवृत्तस्य गुरोरपि परित्यागश्रवणाच्च न दोष इत्यलमतिप्रपञ्चेन ॥

एवमाचष्टेत्युक्तम्, तत्प्रकारमेवाह—

पौलस्त्यमग्रजनुषं परुषं वदन्तं

संत्यज्य बान्धवजनं च विभीषणोऽहम् ।

रामं विराममिह विद्विषतामवाप-

मापन्नदैन्यहरणं शरणं ममेति ॥ १७ ॥

पौलस्त्यमिति । अग्रजनुषमग्रजन्मानम् । ज्येष्ठभ्रातरमित्यर्थः । 'जसुर्जननजन्मानि' इत्यमरः । एतेन स्वस्य रावणसंबन्धेन दोषवत्त्वमुक्तं भवति । अनेन 'उपाया नैव सिध्यन्ति ह्यपाया बहुशस्तथा । इति या गर्वहानिश्च सैव कार्पण्यमुच्यते ॥' इत्युक्तलक्षणकार्पण्यरूपमङ्गं प्रदर्शितम् । परुष वदन्तमरुतुदभाषणशीलं पौलस्त्यं पुलस्त्यवशोद्भव रावणं च । एतेन महाकुलप्रसूतत्वेऽपि दुरदृष्टवशात्पापाचारतया परिहार्यत्वं सूच्यते । तथा बान्धवजनं पुत्रमित्रकलत्रादिबन्धुवर्गं च सत्यं ल्यक्त्वा । एतेन प्रातिकूल्यनिरसनरूपमङ्गं प्रदर्शितम् । विभीषणाख्योऽहम् । एतच्छेस्त्व राहित्येन तेषां विश्वासोत्पादनार्थं स्वनामसंकीर्तनमित्यवगन्तव्यम् । विद्विषतां शत्रूणाम् । विरमयतीति विरामं विनाशकम् । दुष्टनिग्रहशिष्टपरिपालनक्षममित्यर्थः । आपन्नानां तापत्रयनिपीडितानां दैन्यहरणं दुर्गतिनिरासकम् । सुरनरतिर्यगात्मना सर्वेषां प्राणिनां समाश्रयणीयमित्यर्थः । रमयतीति रामं नात्रैव सकललोकानन्दकरं मम शरणं रक्षकमिति । मत्वेति शेषः । 'शरणं गृहरक्षित्रो' इत्यमरः । अवाप प्राप्नोवम् । 'रक्षिष्यत्यनुकूलान् इति या सुहृदा मतिः । स विश्वासो भवेच्चक्र सर्वदुष्कृतनाशकम् ॥' इत्युक्तविश्वासरूपमङ्गं प्रदर्शितम् । तथाच—'आनुकूल्यस्य सकल्पं प्रातिकूल्यस्य वर्जनम् । रक्षिष्यतीति विश्वासो गोमूलवरणं तथा ॥ आत्मनिक्षेपकार्पण्ये षड्विधा शरणागतिः ॥' इति भगवच्छास्त्रोक्ता यथायोगाङ्गा शरणागतिः प्रदर्शितेति द्रष्टव्यम् । ननु इक्ष्वाकुवंशजस्य राज्ञो रामभद्रस्योक्तगुणसंपन्नत्वेन परत्वं विभीषणेन कथमुक्तमिति चेत्, 'बालोऽपि नावमन्तव्यो मनुष्य इति भूपतिः । महती देवता ह्येषा नररूपेण तिष्ठति ॥ नावृषिः कुरुते काव्यं नासुरो विन्दते बलम् । नादेवाशो ददात्यन्नं नाविष्णुः पृथि-

वीपति ॥' इत्यादिवचनैर्भूपतोर्विष्णुरूपत्वावगमेन 'ब्रह्मा स्वयंभूश्चतुराननो वा' इत्यादिहनुमद्वचनाद्रामस्य ब्रह्मादिभ्योऽधिकशक्तिकत्वेनावगतत्वात् 'परमापद्रुत स्यापि धर्मं मम मतिर्भवेत् ॥ या या मे ज्ञायते बुद्धिर्येषु येष्वाश्रमेषु च । सा सा ममातिर्वर्मिष्ठा त त धर्मं च पालय ॥' इति प्रार्थितेन ब्रह्मणा 'धर्मिष्ठस्त्व सदा वत्स तव चैतद्भविष्यति' इति दत्तवरत्वेन च राम सकलजगद्रक्षणार्थमिक्ष्वाकुवशेऽवतीर्ण परमधर्मरूप परमपुरुषरूप श्रीमन्नारायण ज्ञात्वा तथोक्तवानिति सर्वं रमणीयम् । वसन्ततिलकावृत्तम् ॥

अनन्तरमतिकरुणं समीरयन्तं समीरभुवा च सप्रत्यभिज्ञं विज्ञापितं निशाचरपतेरनुजं निशाम्य तदागमनाय किं कारणमिति शङ्कापरवशे निवेदयति हरीशे दाशरथिरतिदयमानमानसः स्मयमानो मधुरमिदमवादीत् ।

अनन्तरमिति । अनन्तरमतिकरुणमत्यन्तदैर्न्ययुक्तं यथातथा समीरयन्तम् । 'सर्वलोकशरण्याय राघवाय महात्मने । न्यवेदयत मा क्षिप्रं विभीषणमुपस्थितम् ॥' इति भाषमाणमित्यर्थः । 'वाचा धर्ममवाप्नुहि' इति न्यायेनाक्लेशेन भवता महानुपकारं प्राप्स्यतीति निवेदयन्तमिति भावः । तथा समीरभुवा हनुमता च सप्रत्यभिज्ञम् । लङ्काप्रवेशसमये मयाय दृष्टो वर्मिष्ठोऽस्मत्पक्षपातेनोपकारमेवाचरितवानित्यादिप्रत्यभिज्ञासहितमित्यर्थः । विज्ञापितं निवेदितम् । निशाचरपतेरनुजं विभीषणं निशाम्य दृष्ट्वा । 'शमो दर्शने' इत्यत्र शमो दर्शनार्थं अस्मिन्त्वाद्भस्वादेशाभावः । तस्य निशाचरपतेरागमनाय । आगमनस्येत्यर्थः । किं कारणं को हेतुः । इतीत्यं शङ्कापरवशे वितर्कतत्परे । 'शङ्का वितर्कभययो' इति विश्वः । हरीशे सुग्रीवे निवेदयति रावणावरजोऽयं विभीषणः शरणार्थितया समागत इति विज्ञापितवति सति दाशरथिः श्रीरामोऽतिदयमानः निरवधिकपरदुःखप्रहाणेच्छातत्परत्वाद्यामापद्यमानमानसः यस्य स तथोक्तः । तथा स्मयमानः । 'स्मितपूर्वाभिभाषी च राघवः' इति वचनाद्वा साक्षाच्छत्रू रावणस्तदनुज एव शरणागतश्चेत्सतोष एवेति वा । शरणागत एव चेद्यो वा को वा भवतु पुनर्निवेदनं किमर्थं शरणागतरक्षणदीक्षितस्य मम निकट इति मन्दहासः कुर्वाण इत्यर्थः । मधुरं सर्वेषां श्रवणानन्दकरम् । इदं वक्ष्यमाणप्रकारं वचनमवादीदुवाच ॥

तत्प्रकारमेवाह—

अभयागतो मंदपयाति चेन्मुधा

रघवो भवन्ति लघवो न किं सखे ।

अनुजोऽयमस्तु तनुजोऽथवा रिपोः

करुणापदं हि शरणागतो जनः ॥ १८ ॥

१ 'सप्रत्यभिज्ञापितम्' इति पाठः २ 'निशाम्य तदा तदागमनाय' इति पाठः ३ 'अतिदयमानः स्मयमानो' इति पाठः ४ 'अभाषत' इति पाठः ५ 'अयमपयाति' इति पाठः ।

अभयेति । हे सखे सुग्रीव, अभयागतोऽभयार्थमागतो जन । मन्मत्त सकाशात् । युवा व्यर्थम् । अप्राप्तमनोरथ सन्नित्यर्थ । अपयाति चेत् अपगतो यदि । रघवो रघुवशोद्भवा राजान । अथ रघुशब्देन यदुशब्दवत्तदपत्ये लक्षणा । जनपदशब्दानामतद्वाजत्वात् । लघवो नीचा न भवन्ति किम् । भवन्त्येवेत्यर्थ । न केवल शरणागतसरक्षणवैमुख्येनाह लघु, किंतु पूर्वेषामपि सकलजनशरण्यानामस्मत्कुलभूपतीनामपि नैच्यापादकत्वेन मूलच्छेदको भवामीति भाव । अतोऽय शरणार्थी रिपो शत्रो रावणस्यानुजो वास्तु । अथवा तनुजस्तनयो वा अस्तु । शरणागतो जन करुणापद हि दयापात्र खलु । अतस्तमवश्यमानयतेत्याशय । मञ्जुभाषिणीवृत्तम् । ‘सजसा जगौ भवति मञ्जुभाषिणी’ इति लक्षणात् ॥

तदनु हृदयविदा हनूमता सरयमानीतो विनीतोऽयमाशरपतिरवन्दत दाशरथिम् ॥

तदन्विति । तदनु श्रीरामवचनानन्तर हृदयविदाशयाभिज्ञेन हनूमता सरय सत्वरमानीत प्रापितोऽय शरणार्थी आशरपती राक्षसेश्वरो विभीषणो विनीत सन् दाशरथिमवन्दत नमस्कृतवान् । ‘राक्षस कोणप क्रव्यात्क्रव्यादोऽस्त्रप आशर’ इत्यमर ॥

रामस्तमाह विनतं रजनीचरेन्द्रं

दत्तं मयाद्य भवते दशकण्ठराज्यम् ।

अस्मिन्नुदाहरणमग्रजराज्यभोक्ता

सानुप्लवः प्लवनमण्डलसार्वभौमः ॥ १९ ॥

राम इति । रामो विनत प्रणत रजनीचरेन्द्र विभीषणमाह ब्रूते स्म । आहेति णलन्तत्वेन ब्रूतित्व भ्रान्तम्<sup>(१)</sup> तदुक्त वामनेन—‘आह ब्रूतिना णलन्तत्वभ्रमात्’ इति । उक्तप्रकारमेवाह—हे विभीषण, अद्येदानी मया । भातीति भवते तुभ्यम् । भातेर्भवतुप्रत्यय । दशकण्ठराज्य रावणसाम्राज्य दत्त वितीर्णम् । अत्र भविष्यदर्थत्वेऽपि भूतत्वेन सिद्धवत्कृत्यानुवाद । एतेन श्रीरामस्य सत्यप्रतिज्ञापरिपालनवौरेयत्वमुक्तम् । तथाच रामायणवचनम्—‘निहत्य रावण युद्धे सप्रहस्त सबान्धवम् । राजान त्वा करिष्यामि लङ्काया राक्षसेश्वर ॥’ इति । नवग्रज घातयित्वा कथं तद्ग्राज्य भोक्तुमुचितमित्याशङ्क्य तत्र दृष्टान्तमाह—अस्मिन्निति । अस्मिन्नर्थेऽग्रजस्य ज्येष्ठभ्रातुर्वालिनो राज्यभोक्ता राज्यानुभवक । अनुसृत्य प्लवन्तीत्यनुप्लवा अमाल्यमृत्यादयस्तै सह सानुप्लव । ‘तेन सहेति तुल्ययोगे’ इति बहुव्रीहि । ‘वोपसर्जनस्य’ इति सहशब्दस्य सभाव । प्लवगमण्डलसार्वभौम कपिराष्ट्रचक्रवर्ती सुग्रीव । सर्वभूमेरीश्वर सार्वभौम इति विग्रह । तस्येश्वर ‘सर्वभूमिपृथिवीभ्याम्’ इत्यण्, ‘अनुशक्तिकादीना च’ इत्युभयपदवृद्धि । उदाहरण निदर्शनं दृष्टान्त । उपमानमिति यावत् । अतो नात्रानौचित्यशङ्का कार्येति भाव ।

नाय दृष्टान्तालकार । बिम्बप्रतिबिम्बभावेनौपम्यस्य गम्यत्वेन बाधात् । कितूदा-  
हरणशब्देन तुल्यत्वाभिधानादुपमालङ्कार । अतएव दृष्टान्तोदाहरणनिदर्शनरूपा  
शब्दा न प्रयोक्तव्या पौनरुक्त्यापत्तेरित्येकावलीकार । वसन्ततिलकावृत्तम् ॥

उक्तमर्थान्तरन्यासेनोपपादयति—

तथाहि ॥

तथाहीति । स एव प्रकार इत्यर्थः ॥

तत्प्रकारमेवाह—

श्रेयः पदात्पदमुपैति विधेः प्रसादा-

त्प्रायस्तदद्य फलितं हि विभीषणे तु ।

रेखातपत्रसहितं पदमस्य गृह्ण-

न्नेकातपत्रसहितं पदमेष भेजे ॥ २० ॥

श्रेय इति । श्रेयो राज्यादिक कर्तुं । विधे प्रसादाद्देवानुग्रहात् । ‘विधिर्विधाने  
दैवे च’ इति विश्व । प्रायो भूम्ना । ‘प्रायो भूम्न्यन्तगमने’ इत्यमर । पदात्स्थाना-  
न्तराच्चेति गम्यते । ‘पद व्यवसितत्राणस्थानलक्षमाङ्गिवस्तुषु’ इत्यमर । उपैति  
प्राप्नोतीति यत् इत्यध्याहार । यत्तदोर्नित्यसंबन्धात् । न्याय्यवचनमित्यर्थः । अद्ये-  
दानीम् । विभीषणे तु विभीषण एव । तुशब्दो व्यवच्छेदार्थकः । फलित फलवत् ।  
चरितार्थं जातमित्यर्थः । ‘तारकादित्वादितच्’ हिरवधारणार्थकः । कुत । यत्  
यस्मात् एष विभीषण । रेखा । आतपत्राकाररेखेत्यर्थः । तत्सहितं महापुरुषत्वा-  
त्तच्चिह्नितमस्य श्रीरामस्य पद चरणम् । स्थान चेति गम्यते । गृह्णन्स्वीकुर्वन् ।  
एकातपत्राहितमेकच्छत्रयुक्तम् । नि सपन्नमित्यर्थः । पद साम्राज्य भेजे प्राप । अतः  
श्रेयस पदात् पदान्तरप्राप्तिरिति एतत् फलितं जातमिति युक्तमुक्तमिति भावः ।  
श्लेषानुप्राणितोऽयं विशेषेण सामान्यसमर्थनरूपोऽर्थान्तरन्यासोऽलङ्कारः । वसन्त-  
तिलकावृत्तम् ॥

अनन्तरवृत्तान्तमाह—

असौ पुनरग्रत एव भरताग्रजापाङ्गसुधातरङ्गामिषिक्तोऽपि पुन-  
रुक्तराज्याभिषेकः सकलविस्रम्भभाजनतया सुग्रीव इवापरो दशग्री-  
वबलमखिलमावेद्य सद्य एव लङ्कापुरसमास्कन्दनाय सेनासमुत्तर-  
णहेतुं सेतुं विधातुमारौधय वारांनिधिमिति सविनयमेनं विज्ञापि-  
तवान् ॥

असाविति । असौ विभीषणः । पुनः शब्दो वाक्यालङ्कारः । अग्रतोऽनुपदमेव  
भरताग्रजस्य श्रीरामचन्द्रस्यापाङ्गसुधातरङ्गैः कटाक्षामृतलहरीभिरभिषिक्तोऽपि पुन-  
रुक्तराज्याभिषेकः पुनर्विचितसाम्राज्याङ्गमूर्धाभिषेकः श्रीरामेण करुणाकटाक्षाव-  
लोकनपूर्वकं लङ्काराज्येऽभिषिक्त इत्यर्थः । सकलविस्रम्भभाजनतया समग्रविश्वास-

१. ‘तथाहि’ इति नास्ति कचिद् २. ‘उदेति’ इति पाठः ३. ‘यत्’ इति पाठः .  
४. ‘आराधयतु’ इति पाठः

पात्रतया । 'समौ विस्त्रम्भविश्वासौ' इत्यमर । अपर सुग्रीव इव स्थित सन् इत्युत्प्रेक्षा । अखिल समग्र दशग्रीवबल रावणशक्ति सैन्य वा । 'बलं सैन्य बल स्थौल्य बलं शक्तिर्बलोऽसुर' इति शाश्वत । आवेद्य । 'अवध्य सर्वभूताना गन्धर्वोरगरक्षसाम् । राजपुत्र दशग्रीवो वरदानात्स्वयम्भुव ॥' इत्यादिना विज्ञाप्येत्यर्थः । सद्योऽविलम्बेनैव लङ्कापुरस्य समास्कन्दनाय समाक्रमणार्थं सेनाया वानरसैन्यस्य समुत्तरणहेतु समुद्रोलङ्घनसाधन सेतु विधातु बद्ध वारानिधिं नीरनिधिम् । 'आप स्त्री भूमि वार्वारि' इत्यमर । आराधय प्रार्थय । इत्यनेन प्रकारेण सविनय सप्रश्रय यथा तथैन श्रीराम प्रति विज्ञापितवान् ॥

तत श्रीराम किमकार्षीदित्यत्राह—

अथ वारानिधि ध्यायन्नम्भोधिहृदयेशयः ।

व्यानशे दर्भशयनं वेदीमिव हुताशनः ॥ २१ ॥

अथेति । अथ विभीषणविज्ञापनानन्तर श्रीरामो वारानिधि ध्यायन्प्रसादनार्थं चिन्तयन् । अम्भोधिहृदयेऽम्भोधितीरे शेते इति तयोक्तं सन् । 'अधिकरणे शेते' इत्युत्प्रेक्षा । 'शयवासवासिष्वकालात्' इत्यलुक् । दर्भशयन दर्भरूपशयन वेदि परिष्कृतभूमिम् । 'वेदि परिष्कृता भूमि' इत्यमर । हुताशनोऽग्निरिव व्यानशे । तत्राग्निशिखे इत्यर्थः । उपमालकार । तेन प्रार्थनावैधम्येऽपि प्रकारान्तरेण कार्यनिर्वाहकत्वं शुचित्वं च द्योत्यते । तथाच रामायणवचनम्—'एवमुक्तं कुशास्तीर्णे तीरे नदनदीपते । सविवेश तदा रामो वेद्यामिव हुताशन ॥' इति ॥

तत्र च कुशास्तरणमध्यमध्यासीने देवे<sup>१</sup> रामभद्रे नियन्त्रित इव नियमवशान्निशात्रयमपि निध्यानवति प्रसादं नाससाद् यादसांपतिः ॥

तत्रेति । तत्राम्भोधितीरे च कुशास्तरणमध्यम् । दर्भशयनमध्यप्रदेश इत्यर्थः । 'अग्निशिखेऽस्यासा कर्म' इति कर्मत्वम् । अध्यासीनेऽधिष्ठिते देवे स्वामिनि रामभद्रे नियमवशान्निष्ठापारतन्त्र्यान्नियन्त्रिते नियमित इव । वस्तुतस्तु सकलनियन्तृत्वात्तस्य न तथात्वमिति भावः । निशात्रयमपि तिसृषु निशास्वपीत्यर्थः । 'अत्यन्तसयोगे द्वितीया' । निध्यानवति नितरा ध्यानतत्परे सत्यपि यादसा जलजन्तूना पतिर्जलनिधिः । 'रत्नाकरो जलनिधिर्याद पतिरपापति' इत्यमर । अतएव प्रसादमनुग्रहम् । आभिमुख्यमिति यावत् । नाससाद् न प्राप । तथाच रामायणवचनम्—'तस्य रामस्य सुप्तस्य कुशास्तीर्णे महीतले । नियमादप्रमत्तस्य निशास्तिष्ठोऽतिचक्रमु ॥' इति ॥

१ 'च' इति नास्ति कचिद् २ 'निध्यानवति देवे रामचन्द्रे' इति पाठ ३ 'नियतिवशाद्' इति पाठ . ४ 'निध्यानवति' इति नास्ति कचिद् -



ततश्च श्रीराम कि कृतवानित्याह—

व्यापारयन्त्रथ विलोचनकोणमब्धौ

कोपारुणं कुटिलितभुकुटीविटङ्कः ।

आदातुमैहत धनुः प्रथमो रघूणां

पैतामहप्रथमसर्गसमापनाय ॥ २२ ॥

**व्यापारयन्निति ।** अत्र निशात्रयानन्तर कोपारुणम् । मया प्रार्थनाया कृता-  
यामपि मत्सामर्थ्यापरिज्ञानेन तूष्णीं स्तब्धभावेनैवायमनाहृत्य तिष्ठतीति समुत्पन्नको-  
पसरक्तमित्यर्थः । विलोचनकोण नेत्राञ्चलम् । अब्धौ व्यापारयन्प्रसारयन्कुटिलितो  
वक्रोद्धतो भ्रुकुटिभ्रूभङ्गो विटङ्क इव यस्य स तथोक्तः । रघूणां प्रथमः श्रीरघुना-  
यकः । पितामहस्याय पैतामहो यः प्रथमसर्गः । अप्सृष्टिरित्यर्थः । ‘अप एव सस-  
जादौ’ इति ब्रह्माण्डपुराणवचनात् । तस्य समापनाय सक्षयाय । विध्वंसनायेत्यर्थः ।  
धनुरादातुमैहतैच्छत् । वसन्ततिलकावृत्तम् ॥

**आदाय च दुरापं चापमारोपयत विशिखमनलशिखम् ॥**

**आदायेति ।** दुरापं परेषां दुष्प्रापं चापमादाय चानलशिखं विशिखमाग्नेयास्त्र-  
मारोपयतानुसंधितवान् ॥

नाथो विमोक्तमुदयुङ्क्त न यावदेष्टं

पाथोनिधेरुपरि पावकरूपमस्त्रम् ।

संतापिनी नयनवारिमिषेण ताव-

न्मन्दाकिनी किमुत वारुणमाललम्बे ॥ २३ ॥

**नाथ इति ।** एषोऽयं नाथो रघुनायकः पाथोनिधेरुपरि पावकरूपमस्त्रम् । ‘कबन्धमुदक-  
पाथः’ इत्यमरः । उपरि पावकरूपमस्त्रमाग्नेयास्त्रं यावद्यदाविमोक्तुं नोदयुङ्क्त नोद्युक्त-  
वान् । तावत्तदानीमेव मन्दाकिनी वियद्गङ्गा सतापिनी स्वप्रियतमस्य महाविपत्तिं  
सप्राप्तेति सतापवती सती । नयनवारिमिषेण नेत्राम्बुव्याजेन । वारुणं वरुणदेवताकं  
सलिलास्त्रमाललम्बे किमुत स्वीकृतवती किम् । अत्र पतिविपत्तिनिमित्तकस्य मन्दा-  
किनीबाष्पस्य बाष्पत्वमपहृत्य वारुणास्त्रत्वेनोत्प्रेक्षा । तथाग्नेयास्त्रप्रयोगसतापयो  
कार्यकारणयोर्भिन्नदेशत्वादसगल्यलकारः । ‘कार्यकारणयोर्भिन्नदेशत्वे स्यादसगतिः’  
इति लक्षणात् । अयं चोक्तोत्प्रेक्षानुगत इति सकरः । वसन्ततिलकावृत्तम् ॥

रुषा विशिखमुच्छिखं जहति राघवे लाघवा-

दजायत रुजायतश्वसितनक्रचक्राकुलम् ।

रसातलवलत्तिमि स्तिमितकुम्भिकुम्भीनस-

प्रविष्टगिरिकन्दरं तरलमन्तरं वारिधेः ॥ २४ ॥

**रुषेति ।** राघवे श्रीरामे रुषा रोषेणोच्छिखमुद्गतज्वाल विशिखं बाणम् । आग्ने-  
यास्त्रमित्यर्थः । ‘वृण्ज्वाले अपि शिखे’, ‘पृषत्कबाणविशिखा’ इति चामरः ।

लाघवाद्धस्तलाधवाज्जति लजति सति । जहाते शत्रुप्रलयय । वारिधेरन्तर  
मध्य ( कर्तृ ) । 'अन्तर परिधानीये बाहो स्वीयेऽन्तरात्मनि । किंतु मध्येऽवकाशे  
वा' इति वैजयन्ती । रुजा उपताप । 'स्त्री रुमुजा चोपताप—'इत्यमर । 'विद्धि-  
दादिभ्योऽङ्' । अथवा रुजेति वेदनाभेद । तयायतान्यतिदीर्घाणि श्वसितानि  
निश्वासा यस्य तयोक्तेन नक्रचक्रेण कुम्भिकापरपर्यायजलप्राहव्यूहेनाकुल सकुलम् ।  
'नकस्तु कुम्भीनस' इत्यमर । रसातले पाताले बलन्तो बलमानास्तिमय  
शतयोजनविस्तृतकाया मीनविशेषा यस्मिस्तत्तथोक्तम् । 'राजीव शकुलस्तिमि'  
इत्यमर । अत्र बलतेरनुदात्तत्वेऽपि चक्षिडो डित्करणेन तस्यानित्यलज्जापनात्परस्मै-  
पदप्रयोग । अतएव 'बलतेरात्मनेपदमनित्यमनित्यलज्जापनात्' इति वामन ।  
स्तिमिता निश्चेष्टा कुम्भिनो जलकरिणो यस्मिस्तत्कुम्भीनसै सर्पविशेषै । 'कुम्भी-  
नसो लोहिताहि' इति वैजयन्ती । प्रविष्टानि गिरिकन्दराणि भैनाकादिपर्वतवि-  
लानि यस्मिस्तत्तथोक्त च तत्तरल विघूर्णितमजायत जातम् । पृथ्वीवृत्तम् ॥

तत्क्षणं च जलनिधिः क्षन्ता च युगान्तानलस्य सहनोऽपि गरल-  
दहनोष्मणां सोढापि वाडवगाढावलेह्यस्य तितिक्षुरपि भार्गवती-  
क्षणपरशोः परिशोषयन्तमन्तरङ्गमङ्गारमयं शरवर निमिषमपि न  
विषेहे ॥

तत्क्षणमिति । तत्क्षण तस्मिन्क्षणे । अत्यन्तसयोगे द्वितीया । अयं जलनि-  
विश्व वारिनिधिरपि । युगान्तानलस्य प्रलयकालाग्रे । 'कर्तृकर्मणो कृति' इति  
कर्मणि षष्ठी । एवमुत्तरत्रापि द्रष्टव्यम् । क्षन्ता च सहनशीलोऽपि । 'क्षमूष् सहने'  
तृच् । गरलदहनोष्मणा नियतात्मकुक्षिनिवासस्य शेषाशीविषस्य विषज्वलनपरिता-  
पाना वा सहनो मर्षणं वाडवस्य वडवानलस्य यद्गाढावलेह्य निरन्तरदहतराखाद-  
नम् । 'गाढावलेपस्य' इति पाठे दृढदाहगर्व । 'अवलेपस्तु गर्वे स्याल्लेपने दूषणेऽपि  
च' इति विश्व । तस्य सोढापि । सहतेऽतृच् । भार्गवतीक्षणपरशोर्जामदभ्यनिशि-  
तकुठारस्य । ब्राह्मणेभ्य सर्वसर्वसहा दत्त्वा खनिवासप्रार्थनासमये प्रयुक्तस्येति  
भाव । तितिक्षु क्षान्तिशीलोऽपि । क्षमते सन्नन्तादुप्रत्यय । अङ्गारमयमभिस्वरूप-  
मन्त परिशोषयन्तमप्रमेयमपरिच्छेद्यमानप्रभाव शरवरमल्लोत्तम निमिष निमेषमा-  
त्रमपि किमुत चिरकालमिति भाव । न विषेहे न चक्षमे । खतो दु सहस्य तत्रापि  
कोपावेशेन श्रीरामप्रेरितस्यास्त्रस्य क क्षन्तेति भाव ॥

शरणमथ शरव्यथानिदानं जलनिधिरेष जगाम राममेव ।

परुषकुलिशपातमेव किं वा जलधरमर्थयते न जीवलोकः ॥२५॥

शरणमिति । अथासहनानन्तरमेष जलनिधिः समुद्र शरव्यथानिदानं शरज-  
निताख्यन्तसतापकारणम् । 'निदानं त्वादिकारणम्' इत्यमर । राम श्रीराममेव शरण

१ 'च' नास्ति क्वचित् २ 'दाहनोष्मणाम्' इति पाठः . ३ 'अवलेपस्य' इति  
पाठः ४ 'शरमयम्' इति पाठः .

रक्षकम् । 'शरणं गृह्रक्षित्रो' इत्यमर । जगाम प्राप । गमेर्लिङ् । कुत एतदित्या-  
शङ्क्य तत्र दृष्टान्तमाह—परुषेति । जीवलोकं प्राणिसमूहं परुषोऽसह्यं कुलिश-  
पातो यस्मात्तम् जलधरमेव नार्थयते न याचते किम् । जलमिति शेषः । याचते  
एवेत्यर्थः । अतोऽस्यैतच्छरणागतित्वं युक्तमिति भावः । 'अर्थं याञ्जायाम्' इति  
धातुः । 'अथेमेऽर्थयतेरर्थायासे यञ्जावरो वयो' इति वचनात् । वेधर्म्येण दृष्टा-  
न्तालकारः । पुष्पिताग्रावृत्तम् ॥

**आगत्य चानुपदमुपदीकृतचित्ररत्नराशिर्जलराशिर्विनीतवेषोप-  
जातनुतिभिर्नतिमिरभ्यनन्दयद्रघुनन्दनम् ॥**

आगत्येति । आगत्य शरणं प्राप्य च जलराशिः । अनुपदमनन्तरमुपदीकृतं  
उपायनीकृतश्चित्ररत्नराशिर्येन स तथोक्तः सन् । 'उपायनमुपग्राह्यमुपहारस्तथोपदा'  
इत्यमरः । विनीतवेषोऽनुद्धताकारः । विनयप्रह्वीभाव इत्यर्थः । उपजातनुतिभिर्वि-  
रचितस्तोत्रेर्नतिभिर्नमस्कारैश्च रघुनन्दनमभ्यनन्दयदतोषयत् । उपायनस्तुतिनम-  
स्कारैः श्रीरामस्य कोपोपशमः चकार । 'प्रणिपातप्रतीकारः सरम्भो हि महात्म-  
नाम्' इति भावः । अत्र नतिमिरिति बहुवचनं तासां भक्तिश्रद्धातिशयपूर्वकत्वं  
द्योतयति । तथाविधानामेव श्रेयस्करत्वात् । तथाच श्रुतिः—'भूयिष्ठा ते नम-  
उक्तिं विधेम' इति ॥

**तदनु संहितममोघं वैधात्रमल्लं कुत्र च वनचरधामनि मरुसी-  
मनि विनिपात्यताम्, सद्यते मया सलिलावष्टम्भः, संप्रत्येव नलो  
विदधातु सेतुमित्यभिदधानो मन्दमन्दमन्तरधात् ॥**

तदन्विति । तदनु रघुनन्दनाभिनन्दनानन्तरं सहितं धनुषि योजितममोघम-  
व्यर्थं वैधात्रमल्लं ब्रह्माल्लं वनचराणामाभीरप्रमुखानां पापात्मनां धामनि निवासस्थाने  
कुत्र च कस्मिंश्चिन्मरुसीमनि मरुदेशे विनिपात्यतां विच्छज्यताम् । मया सलिलाव-  
ष्टम्भः सलिलप्रतिबन्धः सद्यते मृष्यते । संप्रतीदानीमेव नलः सेतुं विदधातुं विरचयतु  
इतीत्यभिदधानो भाषमाणः । सागर इति शेषः । मन्दमन्दः मन्दप्रकारम् ।  
'प्रकारे गुणवचनस्य' इति द्विर्भावः । कर्मधारयवद्भावात्सुपो लुक् । अन्तरधादन्त-  
हितोऽभूत् ॥

सतः किं तत्राह—

आदिष्टा रघुनन्दनेन हरयोऽप्यष्टासु दिक्षु क्षणा-

त्रैलोक्याश्चितमूलमध्यशिखरान्धात्रीधरानाहरन् ।

यैः क्षितैः सलिले नलेन जलधिर्यातोऽपि जम्बालतां

निर्गच्छन्नचिराय निर्झरपयःपूरैः पुपूरे पुनः ॥ २६ ॥

१ 'नूतनरत्न' इति पाठः २, 'वारिराशि' इति पाठः ३ 'वेषविशेषोपजातनति-  
भिर्नुतिभिः' इति पाठः ४. 'अल्लं वैधात्रम्' इति पाठः ५ 'कुत्रचन वनसीमनि विनि-  
पात्य साध्यो मया सलिलविष्टम्भः' इति पाठः ६ 'पुणवेन' इति पाठः .

आदिष्टा इति । हरयो वानरा रघुनन्दनेनादिष्टा सेतुनिबन्धनार्थं पर्वता-  
नाहरन्विलयाज्ञप्ता सन्त । अष्टास्वपि दिक्षु स्थितानिति शेष । त्रयो लोकाञ्चै-  
लोक्यम् । पातालमर्त्यस्वर्लोका इत्यर्थः । चातुर्वर्ण्यादित्वात्स्वार्थे ष्यङ् । तत्राञ्चि-  
तानि सगतानि मूलमध्यशिखराणि येषा तानित्यतिशयोक्तिः । वरन्तीति वरा ।  
पचाद्यच् । धात्रीधरान्पर्वतान्क्षणादाहरन्मानीतवन्तः । ततो नलेन सलिले क्षिप्तै-  
र्यैर्धात्रीवरैर्जलधिर्जलनिधिर्जम्बालता पङ्कताम् । 'निषद्वरस्तु जम्बाल पङ्कोऽस्त्री  
शादकदर्दमौ' इत्यमरः । यातोऽपि । निर्जरपय पूरैर्गिरिप्रवाहैः । 'प्रवाहो निर्झरो  
झर' इत्यमरः । अचिराय शीघ्रमेव निर्गच्छन् । उपचयः प्राप्नुवन्नित्यर्थः । पुनर्भू-  
योऽपि पुनरे पूरितः । पूरे कर्मणि लिट् । अत्राम्बुधे पङ्किललनिर्झरपयः पूरित-  
त्वासबन्धेऽपि तत्सबन्धाभिधानादसबन्धे सबन्धरूपातिशयोक्तिः पूर्वोक्त्या ससृ-  
ज्यते । शार्दूलविक्रीडित वृत्तम् ॥

अथ जलधौ निपेतुरतिदूरनिपातदल-

ज्जलचरजीवजीवनदगन्धमहौषधयः ।

स्फुटितधराविराजदहिपुंगवफूत्करण-

क्षुभितगुहागृहोत्थितमहाहरयो गिरयः ॥ २७ ॥

अथेति । अयानन्तरं जलधौ जलनिधौ । अतिदूरनिपातेनात्यन्तविप्रकृष्टपातेन  
सुदूरावगाहनेन वा दलता विशीर्यमाणानां जलचराणां नकादिजलजन्तूनां जीवानां  
प्राणिनां जीवनदः पुनरुज्जीवको गन्धः आमोदो यासां तास्तथोक्ता महौषधयः सर्जी-  
विन्यादिलताविशेषा येषां ते तथोक्ता इति बहुव्रीहिः । स्फुटिता निपातेन यो वेग-  
स्तेन दलिता या धरा समुद्राधारभूमिस्तस्या विराजता प्रकाशमानानामहिपुंगवानां  
पातालवासिनां महोरगाणां च फूत्करणैर्मुखनिश्वासमारुतैः क्षुभिता क्षोभः प्रा-  
पिता । अतएव गुहागृहेभ्यः कन्दरमन्दिरान्तरालेभ्यः उत्थिता निर्गता महाह-  
रयो महासिन्धवा येषां ते तथोक्ता गिरयः पर्वता निपेतुः पतन्ति स्म । अत्र पूर्वो-  
त्तरवाक्यस्थयोरसबन्धे सबन्धरूपातिशयोक्तयोः ससृष्टिः ॥

अलक्षितमहीधरग्रहणमस्फुटक्षेपणं

विचित्रघटनं ततो विरचितो नलेनामुना ।

अबोधि हरियूथपैरधिपयोधि सेतुर्महा-

न्भुवो भुज इवाभयं निजतनूभुवो लम्भयन् ॥ २८ ॥

अलक्षितेति । ततः । गिरिनिपातानन्तरमित्यर्थः । अलक्षितमदृष्टं महीधरग्र-  
हणं पर्वतस्वीकरणं यस्मिन्कर्मणि तद्यथा भवति तथा । अस्फुटक्षेपणमप्रकाशनि-  
क्षेपणं यथा तथेत्यतिशयोक्तिः । तथा विचित्रा आश्चर्यकरी घटना यस्मिन्कर्मणि  
तद्यथा भवति तथा । अमुना नलेनाधिपयोधि पयोधौ इति विभक्त्यर्थेऽन्ययीभावः ।

१ 'दत्तजीवनवगन्ध' इति पाठः २ 'गृहासिक' इति पाठः ३ 'अभवत्'  
इति पाठः .

विरचितो निर्मितो महानत्नायत सेतुर्हरियूथपै कपिश्रेष्ठैर्निजतनूभुव खपुत्रिकाया  
सीताया अभय भयाभावम् । अर्थाभावेऽव्ययीभाव । लम्भयन्प्रापयन् । भुवो  
भूदेव्या भुज इवेत्युत्प्रेक्षा । अबोधि बुद्धम् । बुध्यते कर्तरि लुङ् । ‘दीपजन-’  
इत्यादिना च्लेक्षिणादेश । पृथ्वीवृत्तम् ॥

अनन्तरमन्तर्मुखा इव वलीमुखाः प्रबोधेनेव सेतुपथेन संसार-  
मिव दुस्तरं तरंगिणीपतिमतीत्य सद्य एव प्रकाशं गिरीशं सुवेलम-  
वलोकयन्तो मुहुरविदन्परमानन्दम् ॥

अनन्तरमिति । अनन्तर सेतुनिर्माणानन्तरमन्तर्मुखा आत्मनिष्ठा योगिन  
इव वलीमुखा वानरा प्रबोधेन तत्त्वज्ञानेनेव सेतुपथेन । ‘ऋक् -’ इत्यादिना  
समासान्तोऽचप्रत्यय । संसार पुत्रमित्रकलत्रादिबन्धुरूपा ससृतिमिव दुस्तर तरितु-  
मशक्यम् । ‘ईषहु -’ इत्यादिना खल्प्रत्यय । तरंगिणीपति समुद्रमतीत्य तीर्त्वा  
सद्यस्तदानीमेव प्रकाशं चक्षुर्गोचर भास्वर च । ‘तस्य भासा सर्वमिदं विभाति’ इति  
श्रुति । सुवेल सुवेलाख्य पर्वत शोभनमर्याद च । ‘वेलाब्जितीराब्जिबुद्धो काल-  
मर्यादयोरपि’ इति नानार्थरत्नमालायाम् । गिरीश पर्वतश्रेष्ठ परमेश्वर च । अव-  
लोकयन्त पश्यन्त साक्षात्कुर्वन्तश्च । मुहु पुन पुन परमनिर्वाच्यमानन्द सतोष  
ब्रह्मानन्द चाविदन्नलभन्त । अनेकैवेयमुपमा श्लेषसंकीर्णा ॥

वलयिततटदेशैर्वाहिनीनां निवेशै-

रविरलवनरेखामध्यमध्यास्त रामः ।

कपिकलकलशीर्यत्कन्दरामन्दिरान्त-

श्चलितकुपितसिंहव्रस्तवेलं सुवेलम् ॥ २९ ॥

वलयितेति । रामो वलयिततटदेशैरावेष्टितसानुप्रदेशैर्वाहिनीनां कपिसेना-  
नाम् । ‘सेनानयोश्च वाहिनी’ इति वैजयन्ती । निवेशै शिविरैरविरलानि सान्द्राणि  
वनरेखामध्यानि वनश्रेण्यन्तरालानि यस्य त तथोक्तम् । ‘पङ्क्तिश्रेणी रेखास्तु राजय’  
इत्यमर । कपिकलकलैर्वानरकोलाहलै शीर्यता विदीर्यमाणानां कन्दरामन्दिराणां  
गुहागुहाणामन्तर्मध्यप्रदेश । ‘अन्तर्मध्ये तथा प्रान्ते स्वीकाराथेऽपि दृश्यते’ इति  
विश्व । ततश्चलिता कोलाहलासहिष्णुतया निर्गता तथा कुपिताश्च ये सिंहस्ते-  
भ्यस्त्रस्ता भीता वेला लक्षणया तटवर्तिजन्तवो यस्य त सुवेलमध्यास्ताधिष्ठित-  
वान् । ‘अविशीड्स्यास कर्म’ इति कर्मत्वम् । मालिनीरुत्तम् ॥

तदनु दशमुखोऽपि<sup>३</sup> शुकमुखादतिलङ्घितजलधिगतसुवेला-  
रामं रामं निशम्य सम्यगवगमनाय रघुनायकबलमनु प्रयातयोर्विदि-  
तविभीषणप्रेरणकुपितकपिलोकनियन्त्रणनितान्तखिन्नयोर्विपन्नाधा-  
रदाशरथिविमोचितप्राणयोः शुकसारणयोर्वैचसा प्रांसादमुद्रग्रमा-

१. ‘अविन्दत महान्तमानन्दम्’ इति पाठ २ ‘अपि’ इति नास्ति क्वचित् ३  
‘प्रहितयो’ इति पाठ ४ ‘वेषविभीषणावेदितकुपित’ इति पाठ . ५ ‘प्रासादाग्रम्’  
इति पाठः.

साद्य प्रत्येकशस्तदावेद्यमानान्प्रवर्धमानान्समरसंनाहमतीन्लवगसे-  
नाधिपतीनतिधीरतया सावधीरणमवेक्षमाणः प्रतिपक्षबलप्रशंसि-  
नाबुभावप्युपेक्षमाणः शार्दूलप्रभृतिभिः प्रणिधिभिरप्यवगताशेषवृ-  
त्तान्ततान्त सुचिरमनुचिन्तयन्नन्तिकासीनमतिविनयप्रह्वं विद्युज्जि-  
ह्वमुपह्वरे किमप्यभिधाय सौधादवततार ॥

तदन्विति । तदनु सुवेलाविष्ठानानन्तर दशमुखो रावणोऽपि शुकमुखाच्छु-  
काख्यदूतप्रणिधिवचनादतिलङ्घितजलधि सेतुमार्गेणातिक्रान्तवारिधिमधिगतसुवेला-  
राममविष्टितसुवेलाचलोद्यान राम निशम्य श्रुत्वा । सम्यगवगमनाय सम्यक्परि-  
ज्ञानार्थम् । रघुनायकस्य बलमनु सैन्यमुद्दिश्य प्रयातयोर्गतयो तथा विदित तद्वृ-  
त्तान्तज्ञानमस्यास्तीति विदित । अर्शआद्यच्छप्रत्यय । स चासौ विभीषणश्च तस्य प्रे-  
रणेन रावणप्रेषितावेतौ गूटपुरुषौ गृहीत्वमिति चोदनया कुपितस्य क्रुद्धस्य कपिलोकस्य  
वानरनिवहस्य नियन्त्रणेन । तत्कृतनिबन्धनेनेत्यर्थः । नितान्तखिन्नयोरत्यन्तखेदमाप-  
न्नयो । ततो विपन्नाधारेणार्तरक्षकेण दाशरथिना विमोचितप्राणयोस्त्याजितजीव-  
नयो शुकसारणयोर्गूढपुरुषयोर्वचसा वचनाद्वानरवल स सम्यग्दृष्ट्वा निबन्धमुक्तौ पुन-  
रावाभागातावित्येवभूतवाक्यात् । उदग्रमुन्नत प्रासाद हर्म्यमासाद्याविरुह्य प्रत्येकशो  
भागतस्ताभ्यां शुकसारणाभ्यामावेद्यमानाञ्ज्ञाप्यमानान्प्रवर्धमानान्वृद्धिं प्राप्नुवाना-  
न्समरसंनाहमतीन्युद्धसनद्धा बुद्धिर्येषां तान्त्वगसेनाधिपतीन्सुग्रीवाङ्गदादिसेनाना-  
यकानतिधीरतयात्यन्तगम्भीरतया हेतुना सावधीरण सावज्ञमवेक्षमाणोऽवलोक-  
यमानः । तथा प्रतिपक्षस्य बलप्रशंसिनौ शत्रुसैन्यस्तावकौ । उभावपि शुकसारणौ  
च । उपेक्षमाणः । 'रिपूणां प्रतिकूलानां युद्धार्थमभिधावताम् । उभाभ्यां सदृश  
नाम वक्तुमप्रस्तवे स्तवम् ॥' इत्यादिना गर्हमाण इत्यर्थः । तथा शार्दूलप्रभृतिभिः  
प्रणिधिभिर्गूढपुरुषैरवगताशेषवृत्तान्तो ज्ञाताखिलसैन्यप्रवृत्तिः । 'वार्तां प्रवृत्तिर्वृ-  
न्तान्त' इत्यमरः । अतएव तान्तं खिन्नं । सुचिरमनल्पकालमनुचिन्तयन्नेतद्विजये  
क उपायो भवेदिति विचारयन्नन्तिकासीन निकटवर्तिनमतिविनयप्रह्वमत्यन्तविन-  
येन नन्न विद्युज्जिह्व नाम कचिन्महामायाविन राक्षस प्रति उपह्वरे रहसि । अव्य-  
यमेतत् । किमपि किञ्चिद्वचनमभिधाय । मायाकल्पित रामशिर सधनु प्रदर्श्य  
सीता प्रलोभयेत्येवभूतं वाक्यमुक्त्वेत्यर्थः । सौधादवततारावरूढवान् ॥

तत्क्षणं क्षणदाचरो निदेशान्निशाचरपतेर्दाशरथिशिरः सशरं  
धनुरपि निर्माय मायानुभावादाहवानीतमित्यभिधाय निधाय च  
पुरो निदाघातिशयसंतापिनी वासन्तीमिव वैद्युतानलश्चिरकालवि-  
रहविह्वलीकृतामाकुलीचकार मैथिलीम् ॥

१ 'प्रवर्धमान' इति पाठ २ 'लवगम' इति पाठ ३ 'ताडुमौ' इति पाठ  
४. 'प्रणधिभि' इति पाठ ५ 'वृत्तान्त सान्तस्ताप' इति पाठ ६ 'क्षणदाचरोऽपि  
इति पाठ . ७. 'चिरकालविह्वलाम्' इति पाठ .

**तत्क्षणमिति ।** तत्क्षणं तस्मिन्क्षणे क्षणदाचरो विद्युज्जिह्वो निशाचरपतेर्निदेशा-  
द्रावणाज्ञावशाद्धेतोर्मायानुभावान्निजमोहनशक्तिसामर्थ्याद्वाशरथे श्रीरामस्य शिर-  
सशर सबाणं वनुरपि वनुश्च निर्माय प्रकल्प्याहवाद्युद्धादानीतमितीत्थमभिवायो-  
क्त्वा पुर सीताया अग्रे निवाय निक्षिप्य च निदाघातिशयेन धर्मातिशयेन ग्रीष्म-  
कालप्रयुक्तोष्माधिक्येन सतापिनी परितप्यमानाम् । ‘निदाघो ग्रीष्मकाले स्यादुष्ण-  
स्वेदाम्बुनोरपि’ इति विश्व । वासन्ती माघवीलताम् । ‘वासन्ती माघवीलता’  
इत्यमर । वैद्युतानल इव इत्युपमा । चिरकालविरहेण बहुकालवियोगेन विह्वलीकृता  
मैथिलीमाकुलीचकाराकुलीकृतवान् । तदेतन्नखत्रणोपरि मुसलाघातप्रायं चण्डभा-  
नुसतप्ताय दावानलवेष्टमानरूपं चाभूदिति भावः ॥

**ततः प्रबुद्धा च सां मुग्धा पुनस्तथ्यमिति विचार्य तदनार्यं पर्य-  
देवयत पतिदेवता ॥**

**तत इति ।** ततस्तदनन्तरं पतिदेवता पतिव्रता सा मैथिली मुग्धा मूर्च्छिता  
पुनः प्रबुद्धा बोधं प्राप्ता सती । अनार्यं मायिकं तत्सधनुं शिरस्तथ्यं यथार्थमिति  
विचार्य पर्यदेवयतं व्यलापीत् । ‘विलापं परिदेवनम्’ इत्यमरः ॥

तत्प्रकारमेवाह—

**रक्षोवरोधवसति रजनीचरीणां**

**रक्षोपरोधमपि रावणभर्त्सनं च ।**

**सर्वं सहै यदुपलम्भधिया स एवं**

**सर्वसहै भवति जीवति हन्त सीता ॥ ३० ॥**

**रक्ष इति ।** रक्षसो रावणस्यावरोधवसतिमन्तं पुरावस्थानम् । अत्यन्तदुःवस्था-  
पादिनीमित्यर्थः । ‘शुद्धान्तश्चावरोधश्च’ इत्यमरः । रजनीचर्यश्च रजनीचराश्च तेषाम् ।  
अतिभयकराणामिति भावः । ‘पुमान्निध्या’ इत्येकशेषः । रक्षया गुप्त्या य उपरोधो  
निर्बन्धस्तमपि रावणस्य त्रिलोककण्टकस्य भर्त्सनं तर्जनं चेति सर्वं यस्य श्रीरामस्यो-  
पलम्भधिया प्राप्स्याशया सहै मृष्यामि । ‘सह मर्षणे’ लट्स्तङ् । स श्रीराम एव-  
मित्थभूतः । छिन्नशीर्षो जात इत्यर्थः । अथापि । सर्वं सहत इति सर्वसहा । हे  
सर्वसहै वसुमति । ‘सर्वसहा वसुमती’ इत्यमरः । भातीति भवती । हे भवति  
पूजये । ‘भातेर्भवतु’ इत्यौणादिको डवतुप्रत्ययः । ‘उगितश्च’ इति ङीप् । सीता ।  
स्वयमित्यर्थः । जीवति प्राणान्धारयति । हन्त । एतद्दर्शनसमकालमेव प्राणनिष्क-  
मणेन भाव्ये तथा न भूतमित्यत्यन्तविरोध इत्यर्थः । सर्वसहाया सर्वसाक्षित्वान्नि-  
जमातृत्वाच्च तां सबोधयेत्थं विलापो युक्त एवेति भावः । अत्र पूर्वोत्तरवाक्यस्थयो-  
रनुप्रासयमकविशेषयोः सृष्टिः ॥

**इत्येवमत्याहितमत्या समेतांमेतां सद्य आसाद्य ‘सखि वैदेहि,**

देहि मे वचः । मम वचो विधेहि । कथमियं दशा । दशाननकृता  
माया हि सेर्यम् । मा याहि मनसि वैधुर्यम् । अखिलजगतीधुर्यभुज-  
बलामिरामे रामे किमिदमनार्यमविचार्यम्' इति भाषमाणां नवीना-  
सारनिष्यन्दिनी कादम्बिनी च घर्मोद्वेगिनी केकिनी सरमा चिर-  
माश्वासयामास ॥

इतीति । इत्येवमुक्तप्रकारेणात्याहितमत्या विभीतबुद्ध्या । यद्वा अत्याहिते  
जीवितानपेक्षितव्यापारे या मतिस्तया समेताम् । तादृग्बुद्धिमतीमित्यर्थः । 'अत्या-  
हित महाभीति कर्म जीवानपेक्षि च' इत्यमरः । एता सीता सद्योऽविलम्बेनैव ।  
अन्यथा महाननर्थ स्यादिति भावः । आसाद्य सनिवाय । हे सखि प्रिये । 'सख्य-  
शिश्नीति भाषायाम्' इति ङीप् । हे वैदेहि मैथिलि, मे मह्य वचो देहि । मा प्रति  
वदस्वेत्यर्थः । तथा मम मे वचः । मया वक्ष्यमाण वाक्यमित्यर्थः । विधेहि कुरु ।  
मदीयवचनं श्रुत्वा समाहितमनस्का भवेत्यर्थः । किं तद्वच इत्यत आह—इय वर्त-  
माना दशा व्यामोहावस्था कथं कुतः । न कथमपीत्यर्थः । किंतु सेय शिरोधनुरा-  
द्याहरणक्रिया दशाननेन महामायाविना रावणेन कृता प्रयुक्ता माया हि । चित्र  
स्वत्वेतत्सर्वं विबुध्यस्वेत्यर्थः । हिरवधारणे । अतः मनसि वैधुर्यं वेक्त्वैव मा याहि  
मा प्राप्नुहि । कुतः । अखिलजगतीधुर्यं सकललोकधुरधरम् । 'धुरो यद्धकौ' इति  
यत्प्रत्ययः । यद्धजबल बाहुपराक्रमस्तेनामिरामे कमनीये रामेऽनार्यं तुच्छमिद-  
मेतच्छिरश्छेदादिकृत्य विचार्य किं विचारितुं योग्यं किम् । न विचार्यमेवेत्यर्थः ।  
अत्यन्तविरुद्धत्वादिति भावः । इत्यनेन प्रकारेण भाषमाणा सरमा विभीषणपत्नी  
नवीनासारनिष्यन्दिनी प्रत्यग्रजलवारावर्षिणी कादम्बिनी मेघमाला । 'कादम्बिनी  
मेघमाला' इत्यमरः । घर्मोद्वेगिनी ग्रीष्मोष्मपरिक्लिष्टाम् । 'उद्वेगस्तिमिते क्लेशे भये  
मन्थरगामिनि' इति शब्दाणव । केकिनीमिव मयूरीमिव चिरमाश्वासयामासोपला-  
लितवती । उज्जीवितवतीत्यर्थः ॥

अथ निगदितनीति मुञ्च मुञ्चेति सीता-

मविरतरणकण्डूभीषणो रावणोऽयम् ।

मनसि न बहु मेने मन्त्रिणं माल्यवन्तं

दिवि परममरीणां मण्डलं माल्यवन्तम् ॥ ३१ ॥

अथेति । अथ मायाप्रयोगानन्तरमविरतरणकण्डू बहुलतरसमराभिनिवेशेन  
भीषणः । नन्द्यादित्वाह्युद्धः । अयं रावणः सीता श्रीरामपत्नी परमपतिव्रताम् । मुञ्च  
मुञ्चाभीक्ष्ण्यं त्यज । आभीक्ष्ण्ये द्विर्भावः । अन्यथा महाननर्थो भविष्यतीति भावः ।  
इत्येव निगदितनीतिमुक्तनीतिवचनं माल्यवन्तं माल्यवन्तं नाम मन्त्रिणं मनसि बहु

१. 'वै देहि वच' इति पाठ २. 'मम वचो विधेहि' इति नास्ति क्वचित्.  
३. 'तव दीना दशा' इति पाठ . ४. 'सेय' इति नास्ति क्वचित् . ५. 'निखिल'  
इति पाठ ६. 'रामेऽपि' इति पाठ . ७. 'अभिदधाना' इति पाठ .



गुरु यथा तथा न मेने न बुध्यते स्म । किंतु दिवि स्वर्गे । 'द्यौः स्वर्गनभसोरपि' इति विश्व । मालैव माल्यम् । 'चातुर्वर्ण्यादिखात्साथे ष्यञ्' इति क्षीरस्वामी । तद्वन्तम् । पुष्पस्रगलकृतमित्यर्थः । अमरीणा मण्डल पर सुरसुन्दरीनिकरमेव । 'मण्डल त्रिषु' इत्यमरः । बहु मेने । सीतामपरित्यज्य श्रीरामेण रणे निहत सन् स्वर्गं गन्तुमैच्छदित्यर्थः । अनुप्रासयमकयोः ससृष्टिः । मालिनीवृत्तम् ॥

अथ रामोऽपि कामोचितवेषविभीषणामात्यविदितरक्षोनगररक्षो-  
दन्तो हृदन्तोपजातसमरसंरम्भधीरम्बुधिमेखलालंकारमणेर्लङ्काया-  
प्राग्द्वारस्थाय प्रहस्ताय पर्यस्ताहितप्राणानिलं नीलं दक्षिणद्वाररक्षि-  
णोर्महोदरमहापार्श्वयोर्विश्वत्रयविजयधौरेयं तारेयं प्रत्यग्द्वारपाल-  
नाधिकृतं पाकशासनजिते पराक्रममिव तनूमन्तं हनूमन्तमन्तर्व्यूह-  
विहितरक्षाय विरूपाक्षाय रक्षःप्लवगऋक्षाधिपतीन्प्रतिनिधीन्विधाय  
विधाय च सज्यं धनुर्धनुजेन समं समीकाभिमुखेन दशमुखेन गुप्त-  
मुत्तरं गोपुरमुत्तरङ्गो बलैरुपरोधः ॥

अथेति । अथानन्तरं रामोऽपि कामोचितवेषा इच्छासदृशवेषधारिणं विहित-  
पक्षिभूमिका इत्यर्थः । तथाभूतेभ्यो विभीषणामात्येभ्योऽनलादिविभीषणमन्त्रिभ्यो  
विदितो विज्ञातो रक्षोनगरस्य रावणराजान्या लङ्काया रक्षोदन्तो रक्षणवार्ता यस्य  
तथोक्तः । तथा रामायणे श्रीराम प्रति विभीषणवचनम्—'अनलश्च हरिश्चैव सपाति  
प्रमदस्तथा । गत्वा लङ्का ममामात्या पुरीं पुनरिहागता ॥ भूत्वा शकुनयः सर्वे  
प्रविष्टाश्च रिपोर्बलम् ॥' इत्यादि । अतएव हृदन्ते हृत्प्रदेशे उपजाता समरे सर-  
म्भधी कोपबुद्धिर्यस्य स तथोक्तः । 'सरम्भ सभ्रमे कोपे' इत्यमरः । अम्बुधि-  
मेखलालंकारमणे । भूतधात्रीभूषणायमानाया इत्यर्थः । 'भूतधात्र्यन्विमेखला'  
इत्यमरः । लङ्काया प्राग्द्वारे तिष्ठतीति तथोक्ताय । 'सुपि स्थ' इति कप्रत्ययः ।  
प्रहस्ताय प्रहस्ताख्याय राक्षससेनापतये पर्यस्ताहितप्राणानिल निरस्तशत्रुप्राणवायुम् ।  
शत्रुकुलान्तकमित्यर्थः । नीलं नाम वानरसेनापतिं प्रतिनिधिम् । निधायेति सर्वत्र  
सबध्यते । तथा दक्षिणद्वाररक्षत इति तद्रक्षिणोर्महोदरमहापार्श्वयोर्विश्वत्रयविज-  
यधौरेय त्रैलोक्यविजयधुरधर तारेय तारातनयमङ्गदम् । 'स्त्रीभ्यो ढक्' इति ढक् ।  
उभयत्रापि ढक्येयादेशः । प्रत्यग्द्वारपालनं प्रतीचीद्वारसरक्षणमधिकरोतीति तदधि-  
कृते । करोते क्तिप् । पाकशासनजित इन्द्रजिते । कृधातोः कर्मणि क्तप्रत्ययः ।  
पाकशासनजिति विषये तनूमन्तं मूर्तिमन्तं पराक्रममिव स्थितमित्युल्लेखः । हनू-  
मन्तम् । तथा अन्तर्व्यूहे मध्यगुल्मे विहितरक्षाय कृतसरक्षणाय विरूपाक्षाय  
राक्षससेनाधिपतये च रक्षःप्लवगऋक्षाधिपतीन्विभीषणसुग्रीवजाम्बवतः । प्लवगऋ-  
क्षेत्यत्र 'ऋत्यक' इति साहितं प्रकृतिभावः । प्रतिनिधीन्प्रतिभटान्विधाय कृत्वा ।  
नियुज्येत्यर्थः । तथा धनुश्च सज्यमारोपितगुणं विधाय । अनुजेन समं लक्षणेन

सह । बलैर्वानरसैनैरुत्तरङ्ग समुद्भट सन् । समीकाभिमुखेन समरोन्मुखेन दशमुखेन  
गुप्त रक्षितमुत्तरमुत्तरदिग्वस्थित गोपुर पुरद्वारमुपरोवारौत्सीदृणद्धि स्म ॥

अत्याकुलां हरिबलैरवलोक्य लङ्कां ।

दत्तार्गलेषु दशकंधरकिकरेषु ।

आरक्षकैस्त्वरितमन्तकराजधान्या-

मुद्राटिताभिरुदभावि कवाटिकाभिः ॥ ३२ ॥

अत्याकुलामिति । हरिबलैर्वानरसैनैरत्याकुलामत्यन्तसकुला लङ्कामवलोक्य  
दशकंधरकिकरेषु रावणभृत्येषु दत्तार्गलेषु सघटितकवाटेषु । वानराणामन्त प्रवेश-  
निरोधार्थं कवाटाच्छादितद्वारेषु सत्स्वित्थर्थ । 'कवाटमरर तुल्ये' इत्यमर ।  
अन्तकराजधान्या यमपुर्या कवाटिकाभि कवाटै कर्तुमि । गौरादित्वाङ्डीष् ।  
अतएवोक्तममरकोशे—'स्त्री स्यात्काचिन्मृणाल्यादिविवक्षापचये यदि' इति ।  
बाहुल्यप्रतीति । तत स्वार्थे क । 'केऽण' इति ह्रस्व । आसमन्ताद्रक्षन्ती-  
त्यारक्षकैर्द्वारपालकै । 'नन्दिग्रहि-' इत्यादिना पचाद्यच् । 'आरक्षिकै' इति पाठ  
आरक्षा प्रयोजनमेषामारक्षिकै । 'प्रयोजनम्' इति ठक् । लरित शीघ्रम् । 'जवो-  
ऽथ शीघ्र लरितम्' इत्यमर । उद्राटितामिविघटिताभिरुदभाव्युद्भूतम् । भुवो  
भावे लुङ् । 'चिप्भावकर्मणो' इति चिप् । समनन्तरमेव महारणे निपत्य पुन-  
रागन्तूणां राक्षसानाम् । अत्रैकमेव द्वार चेन्महासकट भविष्यतीति धिया यमद्वा-  
रपालका सर्वाण्यपि द्वाराणि शीघ्रमुद्राटितकवाटानि चकुरित्यर्थ । राक्षसाना पापि-  
ष्ठाना यमपुरप्रवेशनैयत्यादिति भाव । मृत्युस्तेषामतिसनिहितोऽभूदिति फलितार्थ ।  
लोके तावदज्ञै स्वरक्षणार्थं केवल वृथा व्याप्रियते । भवितव्यस्वविपत्त्यादिक त्वाव-  
श्यकतया स्वयमेव भवति न चैतज्जानन्त्यहो मूढा पशव इव शोच्या इति तात्प-  
र्यार्थ । अत्र सयमनीकवाटोद्घाटनासबन्धेऽपि तत्सबन्धोक्तेरतिशयोक्ति । वसन्त-  
तिलकावृत्तम् ॥

( तत्क्षणं लक्ष्मणाग्रजः सुग्रीवेण सह सुवेलाचलकूटमधिरूढस्त्रि-  
कूटावनीधरचूडामणि सिंहलद्वीपकमलकर्णिकां निर्माणकौशलं  
विश्वकर्मणो निवेशदरीं निशाचरहरीणां मनवरतबन्दीकृतामरपुरं-  
ध्रीबाप्पनदीमातृकौपवनसीमान्तरां निरन्तरसेवासमागतदिक्पा-  
लकुलमातङ्गमदाम्बुपङ्क्तिबालाङ्गणोत्सङ्गां लङ्कामवलोकमानस्तत्र  
चैकैत्र समुन्नतं सौधमधिवसन्तं संतमसमिव सदेहबन्धमन्तिकच-  
रोदस्तविमलमुक्तातपत्रनिभात्सतारकेण विभावरीपतिनेव सेव्य-  
मानं वैमानिकवधूविधूयमानधर्वलचामरद्वंद्वशोभितमभितश्चलितम-

१. 'तत्क्षण च' इति पाठ २ 'कौशलीम्' इति पाठ ३ 'अनारत' इति पाठ

४ 'उपवनसीमान्ता सीमान्तरात्' इति पाठ . ५ 'दिक्पालमातग' इति पाठ ६ 'च'  
इति नास्ति क्वचित् . ७. 'मिषाद्' इति पाठ ८ 'धवल' इति नास्ति क्वचित्

न्दाकिनीपरीवाहमिवाञ्जनाचलमखिलजगद्विजयवर्णावलीमतिनिर्णायकैरनेकविधसमीकाभिघातमग्नभग्नैरावणविपाणकुलिशाग्रैरुत्कीर्णविशालवक्षःस्थलफलकमानीलतया लसच्छायमाच्छादितामिनवल्लोहितवत्पाटलपटं संध्यारागबन्धुरं कंधरमिव ददर्श दशकंधरम् ॥

तत्क्षणमिति । तत्क्षण तस्मिन्क्षणे लक्ष्मणाग्रज श्रीराम सुग्रीवेण सह । उपलक्षणमेतत् । सर्वैरपि वानरै सहेत्यर्थः । सुवेलाचलकूट सुवेलाख्यगिरिशिखरमधिरूढोऽविधित सन् । त्रिकूट इत्यवनीवर पर्वतो राजा च गम्यते । तस्य चूडामणि शिरोरत्नम् । त्रिकूटाचलशिरोभूषणायमानमित्यर्थः । रूपकालंकारः । सिंहलद्वीप इत्यष्टादशद्वीपेषु प्रसिद्धो यो द्वीपोऽन्तरीपम् । 'द्वीपोऽस्त्रियामन्तरीपम्' इत्यमरः । द्विगता आपोऽस्मिन्निति द्वीप इति विग्रहः । सुप्सुपेति समासः । 'ऋक्पू -' इत्यादिना समासान्तोऽकारः । 'बन्तरुपसर्गेभ्योऽप ईत्' इतीकारादेशः । स एव कमल तस्य कर्णिका बीजकोशिकाम् । परमशोभावहृतया तन्मध्यवर्तिनीमित्यर्थः । अत्रैकदेशवर्त्यश्लिष्टपरम्परितरूपकम् । विश्वकर्मणो गीर्वाणशिल्पिनः । 'विश्वकर्मा दिनकरे तथा गीर्वाणशिल्पिनि' इति वैजयन्ती । निर्माणकौशल रचनाचातुर्यम् । विश्वकर्मणा यावत्सकौशल निर्मितामित्यर्थः । अत्र कौशलतत्कार्ययोर्भेदेऽप्यभेदोक्तैरतिशयोक्तिः । एतेनास्यासाधारणशिल्पसौष्ठवसपन्नत्व सूच्यते । निशाचरा राक्षसास्त एव हरयः सिंहास्तेषां निवेशदरी नियतनिवासगृहाः । इति रूपकम् । अनवरत निरन्तर बन्दीकृता उपग्रहीकृता या अमरपुरस्य सुरसुन्दर्यस्तासां बाष्पैर्नैत्राम्बुभिः । 'बाष्पो नैत्राम्बुधूमयो' इत्यभिधानात् । नयेव माता येषां तानि नदीमातृकाणि । नद्यम्बुजीवदेशभूतानीत्यर्थः । 'देशो नद्यम्बुवृष्ट्यम्बुसपन्ननीहिपालिकः । स्यान्नदीमातृको देवमातृकश्च यथाक्रमम् ॥' इत्यमरः । तान्युपवनसीमान्तराण्युद्यानप्रदेशान्तरालानि यस्यास्ताम् । बन्दीकृतसुरसुन्दरीबाष्पाम्बुप्रवाहपरिपूरितोद्यानवनमध्यप्रदेशामित्यर्थः । अत्रासबन्धे सबन्धरूपातिशयोक्तिः । निरन्तरमनवरत सेवार्थं रावणोपासनार्थं समागतस्य सप्राप्तस्य दिक्पालकुलस्येन्द्रादिदिगीश्वरसङ्घस्य ये मातङ्गा ऐरावतादिमत्तगजास्तेषां मदाम्बुना पङ्क्तिः पङ्क्तवान् बाह्याङ्गणोत्सङ्गो बहिर्भवचत्वरप्रदेशो यस्यास्तामिति पूर्ववदतिशयोक्तिः । 'उत्सङ्गो मुक्तसंयोगे वक्षस्यूर्ध्वतलेऽपि च' इत्युत्पलमालायाम् । पङ्क्तिर्यत्र पिच्छादित्वान्मत्वर्थाय इलच् । बाह्येत्यत्र 'बहिर्देवपञ्चजनेभ्यश्च' इति वक्तव्यात्पृथङ् । लङ्कामवलोकमानोऽवेक्षमाणस्तत्र लङ्कायां चैकत्रैकस्मिन्प्रदेशे समुन्नतमत्युन्नतं सौवम् । प्रासादमित्यर्थः । 'उपान्वय्याङ्गवस' इति कर्मत्वम् । अविवसन्तमधितिष्ठन्तम् । सदेहबद्ध मूर्तिमत्सतमसं विष्वगन्वकारमिव स्थितमित्युत्प्रेक्षा । 'ध्वान्ते गाढेऽन्धतमसं क्षीणेऽवतमसं तमः । विष्वक्सतमसम्' इत्यमरः । 'देहबद्धम्' इति पाठे गृहीतशरीरमित्यर्थः । 'बाहिताभ्यादिषु' इति निष्ठायां परनिपातः । बाहिताभ्यादिराकृतिगणः । अन्तिकचरेण पार्श्ववर्तिना उदस्तमुत्क्षिप्तं यद्विमलमुक्तातपत्रं स्वच्छतरमौक्तिकच्छत्रं तन्निभात्तद्या-

जात् । 'व्याजे निभे ना सहशे त्रिष्वथो वाक्यलिङ्गकौ' इति नानार्थरत्नमाला । सतारकेणाश्विन्यादिनक्षत्रयुक्तेन विभावरीपतिना चन्द्रेण सेव्यमानमुपास्यमानमिवेति सापह्नवोत्प्रेक्षा । विमानेन सचरन्तीति वैमानिका देवा । 'चरति' इति ठक् । तेषा वधूभ्या रमणीभ्या विधूयमान पार्श्वद्वयेऽपि सवीज्यमान यद्धवलचामरद्वन्द्वपाण्डुरवालव्यजनयुगल तेन शोभित प्रकाशमानमतएवामित उभयत । उभयपार्श्वयोरित्यर्थ । चलितौ प्रसृतौ मन्दाकिनीपरीवाहौ गङ्गाप्रवाहौ यस्य त तथोक्तम् । 'जलोच्छ्वासा परीवाहा' इत्यमर । अञ्जनाचल कञ्जलशैलमिव स्थितमित्यभूतोपमा उत्प्रेक्षा वा मतभेदात् । अखिलजगता समस्तलोकाना या विजयवर्णावल्यो विजयज्ञापकाक्षरविन्यासास्तन्मतिनिर्णायकै । तादृग्भ्रान्तिजनकैरित्यर्थ । अतएव भ्रान्तिमदलकार । अनेकविवसमीकेष्वसख्यातरणेष्वभिधातै सप्रहारैर्मग्नानि सुदूरप्रविष्टानि अतएव भ्रान्ति विदलितानि यान्यैरावणविषाणकुलिशाप्राणीन्द्रगजदन्तवज्रमुखानि तेरुत्कीर्ण विक्षिप्त विशाल यद्वक्ष स्थल तत्फलकमिव यस्य तम् । अनीलतया लसच्छाय समन्ताद्विनीलतापिच्छगुच्छसमानकान्तिमभिनवलोलहितवत्प्रत्यप्रशोणितवत्पाटलोऽरुणो य पट स आच्छादितोऽवसितो येन त तथोक्तम् । 'रुधिरैऽसृगरोहितास्त्ररक्तक्षतजशोणितम्' इत्यमर । अतएव सध्वारागेण बन्धुरसुन्दरम् । 'बन्धुर सुन्दरे नब्रे' इत्यमर । कवरमम्बुवरमिव स्थितमित्युत्प्रेक्षा उपमा वा । 'पुत्ति क क शिरोऽम्बुनो' इत्यमर । दशकधर रावण ददर्श ॥

**कोपादुत्पतितस्तदा हरिपतिः कोटीरमुत्पाटितं  
चक्रे नैर्ऋतनायकस्य सुदृढीचक्रे च वैभीषणम् ।**

**युद्धा तत्प्रथमावमानकुपितेनैतेन बुद्ध्वा ततो**

**मायामस्य जगाम कोमलगुणग्रामं स रामं पुनः ॥ ३३ ॥**

**कोपादिति ।** तदा रावणदर्शनसमये हरिपतिर्वानरेश्वर सुग्रीव कोपात्तद्दर्शनजनितामषाद्धेतोरुत्पतित । रावणाविष्टितसौवमुद्दिश्येति शेष । 'हृत च रावण युद्धे दर्शनादववारय' इति श्रीरामायणवचनात् । श्रीरामसनिवौ स्वोक्तमर्थं समर्थयितु सखरमुत्थित इत्यर्थ । नैर्ऋतनायकस्य रक्ष पते रावणस्य । 'नैर्ऋतो यातुरक्षसी' इत्यमर । कोटीरमुकुटमुत्पाटित चक्रे । आकृष्य भुवि निपातयामासेत्यर्थ । 'आकृष्य मुकुटं चित्र पातयित्वापतद्भुवि' इति रामायणवचनम् । तथा वैभीषणविभीषणसबन्धिन कोटीर सुदृढीचक्रे सुष्ठु दृढीकृतवान् । अभूततद्भावे च्चि । रावणकोटीरविषटनेन विभीषणकोटीरसघटन निश्चित चकारेत्यर्थ । अत्र भविष्यदर्थत्वेऽपि सिद्धवदनुवादाद्भूतार्थप्रयोग । अथ तत्प्रथमावमानकुपितेन स एव प्रथम आद्यस्तत्प्रथम । तावत्पर्यन्त कुत्रापि भङ्गाभावात्तेनावमानेनावज्ञया हेतुना कुपितेन क्रुद्धेन एतेन रावणेन सह युद्धा मुष्टितलप्रहारैर्विचित्रगतिविशेषैर्बुद्ध कृत्वा ततोऽस्य रावणस्य मत्या मायाबलसमाश्रयारम्भ बुद्ध्वा ज्ञात्वा पुनर्भूयोऽपि कोमलगुणग्रामं रमणीयसकलसद्गुणाभिराम श्रीराम जगाम प्राप । तथाच रामायणम्—'एतस्मि-

न्नन्तरे रक्षोमायाबलमथात्मन । आरब्धमुपसपेदे ज्ञात्वा वै वानराविप ॥ उत्पपात  
तदाकाश जितकाशी जितक्लम ॥' इति । अत्रातिविस्तरेण वक्तव्यार्थस्य सक्षेपेण  
कथनात्सक्षेपो नाम गुण । लक्षणं तूक्तम् । शार्दूलविक्रीडितं वृत्तम् ॥

ततो विरचिततत्साहसोपालम्भविधिना दाशरथिना <sup>३</sup>संमन्त्र्य  
मन्त्रिभिः समदिष्टः साविष्टभुजशौर्यशाली वालिनन्दनः सलीलं  
सालमुलङ्घय लङ्कां प्रविश्य निःशङ्को नृशंसमिति शशंस निशि-  
चरपतिम् ॥

तत इति । ततस्तदनन्तरं तस्य सुग्रीवस्य यत्साहसं रावणोपर्युत्पतनरूपम-  
विचारकृत्य तस्योपालम्भविधिर्निन्दावचनरचना स रचितं कृतं येन तथोक्तेन ।  
तथाच रामायणम्—'असमन्त्र्य मया सार्धं तदिदं साहसं कृतम् । एव साहसयु-  
क्तानि न कुर्वन्ति जनैश्चरा ॥' इति । विरचितसुग्रीवोपालम्भेनेत्यर्थः । 'यं सनिन्द  
उपालम्भ' इत्यमरः । दाशरथिना श्रीरामेण (कर्त्रा) मन्त्रिभिः सुग्रीवविभीषणाद्य-  
मात्ये सह समन्त्र्य दूतप्रेषणस्य राजवर्मत्वात्सम्यग्विवर्च्य ममादिष्टः । 'गत्वा  
सौम्यं दशग्रीवं ब्रूहि मद्रचनादिदम्' इत्यादिनाज्ञप्तं साविष्टेन बाटतरेण भुजशौर्येण  
बाहुपराक्रमेण शालतेऽभीक्ष्णमिति तथोक्तं । 'बहुलमाभीक्ष्ण्ये' इति णिनि । सावि-  
ष्टेति । 'अन्तिकबाढयोर्नेदसावौ' इति साधादेशः । वालिनन्दनोऽङ्गद सलीलं सवि-  
लासम् । सोत्पतनपाटवमित्यर्थः । सालं प्राकारमुलङ्घयातिक्रम्य । 'प्राकारो वरणं  
साल' इत्यमरः । लङ्कां प्रविश्य निःशङ्को निर्भीकं सन् नृशंसं पापिनं तं निशि-  
चरपतिं रावणम् इति वक्ष्यमाणप्रकारेण शशंसोवाच ॥

तत्प्रकारमेवाह—सोऽहमित्यादिपञ्चमि । तत्रादौ कस्त्व कस्य वा दूत इत्या-  
शङ्कायामाह—

सोऽहं प्लवङ्गमपतेस्तनयस्त्वदीय-

निःश्वासगन्धिनिजवालधिमण्डलस्य ।

कालस्य दूषणखरत्रिशिरोमुखानां

पौलस्त्य मां रघुपतेरवधेहि दूतम् ॥ ३४ ॥

सोऽहमिति । हे पौलस्त्य, स प्रसिद्धोऽहं त्वदीयनिःश्वासानां तावकोच्छ्वासानां  
गन्धो आमोदं सबन्धो वास्यास्तीति तथोक्तम् । निजवालधिमण्डलं स्वकीयवालवल्लय-  
यस्य तस्य । वालेन त्वा निबध्य कक्षे निक्षिप्तवत् इत्यर्थः । 'गन्धो गन्धक आमोदे  
लेशे सबन्धगर्वयो' इति विश्वः । प्लवङ्गमपतेर्वालिनस्तनयः । तथा मां दूषणखरत्रि-  
शिरसो मुखानि मुख्या येषां तेषां राक्षसानाम् । 'मुखं तु वदने मुख्ये तोत्रे द्वारा-  
भ्युपाययो' इति यादवः । कालस्यान्तकस्य । 'कालो दण्डवरः श्राद्धदेवो वैवस्वतो-

१ 'विरचित' इति नास्ति क्वचित् २ 'उपलम्भ' इति पाठः ३ 'समामन्त्र्य' इति  
पाठः ४ 'सममादिष्ट' इति पाठः ५ 'उलङ्घयन्' इति पाठः ६ 'निःशङ्क' इति  
नास्ति क्वचित् ७ 'रोधि' इति पाठः ।

ऽन्तक' इत्यमर । रघुपते श्रीरामस्य दूतमवधेहि जानीहि । निजस्वरूपकथना-  
पदेशेन तदीयमर्मोद्घाटनमित्थ कृतवानित्यर्थ । वसन्ततिलकावृत्तम् ॥

रक्षःपते रघुपतेर्नयनं तृतीय-

मास्कन्दनीयमिति हा मनुषे कलत्रम् ।

अम्भोजमित्यलिकसंभवमक्षि शंभो-

मन्दाकिनीमधुकरस्तु यथा मदान्धः ॥ ३५ ॥

रक्ष इति । हे रक्ष पते, रघुपतेस्तृतीयं नयनम् । तृतीयनेत्ररूपमित्यर्थ ।  
अतएव रूपकालकार । एतेन रामस्यात्यन्तप्रेमास्पदत्वं रावणस्यातिदुराक्रमत्व च  
सूच्यते । कलत्र भार्या सीताम् । 'कलत्र श्रोणिभार्ययो' इत्यमर । आस्कन्दनी-  
यमाक्रमणीयमिति मनुषेऽवबुध्यसे । हा । आत्मविनाशहेतुभूतेयमिति न जानासीति  
विषाद इत्यर्थ । 'हा विषादश्रुगर्तिषु' इत्यमर । कथमिव । मदेनान्धो विवेकशून्यो-  
ऽत एव मन्दाकिनीमधुकरो वियदृङ्गासचरणशीलो भृङ्ग । तुशब्दो व्यवच्छेदक ।  
शभोऽख्यम्बकस्यालिकसंभवं ललाटस्थम् । 'ललाटमलिक गोवि' इत्यमर । अक्षि  
अभ्यात्मक नेत्रमम्भोजमिति यथा मनुते तद्वत्सोऽप्यात्मविनाशहेतुभूतमेतदिति न  
जानातीत्यर्थ । मन्दाकिनीप्रहण कनककमलसंभवेन तत्सादृश्यललाटनेत्रेऽम्भोज-  
भ्रान्तिजननार्थमित्यवगन्तव्यम् । उपमालकार । कृत तु पूर्ववत् ॥

वक्तव्यान्तरमपि विद्यत इत्याह—

किञ्च

एकं हैहयसंभवात्परिभवान्म्लानं द्वितीयं पुन-

दैत्येन्द्राविनयात्तृतीयमपि मे ताताहिताद्वैकृतात् ।

इत्थं त्वच्चरितैः पितामहमुखान्येकं विनैवाभवं-

स्तच्चैकं न विधेहि दाशरथये देया त्वया मैथिली ॥ ३६ ॥

किञ्चेति ॥ तदेवाह—एकमिति । हे दैत्येन्द्र, हैहयसंभवात्कार्तवीर्यकृता-  
त्परिभवात् कारागारनिक्षेपरूपतिरस्कृताद्धेतो । 'अनादर परिभव परीभावस्तिर-  
स्क्रिया' इत्यमर । एक पितामहमुख म्लान खिन्नम् । मत्कुलनन्दनस्य परिभव  
संप्राप्त इति तेजोहीनमभूदित्यर्थ । तथा विनयाल्लोकविद्विष्टाचरणरूपलदीयदुर्नयाद्वि-  
तीयं मुख म्लानम् । तथा मे मम तातेन पित्रा वालिना आहिताद्विरचिताद्वैकृता-  
द्वाल्लेन निबध्य कक्षनिक्षेपणरूपाद्विकारात्तृतीयमपि मुख म्लानम् । इत्थमनेन प्रका-  
रेण लच्चरितैस्तावकदुर्व्यापारैः पितामहस्य चतुर्मुखस्य मुखानि वदनानि । एकमेव  
विना त्रीणि मुखानि म्लानान्यभवन् । बभूवुरित्यर्थ । तच्च तदप्यवशिष्टमेक मुख-  
मित्यर्थ । एवमुक्तरीत्या म्लानं न विधेहि न कुरुष्व । अतस्त्वया मैथिली  
दाशरथये देया दातु योग्या । अन्यथा तन्मुखमपि मुखत्रयावशिष्टमपि  
म्लानं भविष्यतीत्यर्थ । कूटस्थब्रह्मणो लज्जाविमुखता विदधतस्ते धिग्जीवि-

१. 'वाद्म्लान' इति पाठ २ 'मुखानि' इति पाठ .

च० रा० २९

तमिति भाव । अत्र पितामहमुखत्रयम्लान्यसबन्धेऽपि तत्सबन्धोक्तेरतिशयोक्ति ।  
शार्दूलविक्रीडित वृत्तम् ॥

कौबेरस्य तु पुष्पकस्य हरणं कैलासविक्षेपणं  
दिक्पालाक्रमणं च जल्पसि मुहुः किं वा यशस्तावता ।  
वेषं 'संयमिनां विधाय विजने देवीं वने जानकीं  
वेगादाहरता त्वयाद्य रचितं वीरव्रतस्योचितम् ॥ ३७ ॥

कौबेरस्येति । कुबेरस्येद कौबेरम् । 'तस्येदम्' इत्यण् । तस्य पुष्प-  
कस्य पुष्पकाख्यविमानस्य हरणमपहरण च । ज्येष्ठभ्रातर जित्वा तदीयपुष्प-  
कहरणेन महापौरुष कृतमिति सोऽष्टुणोक्ति । कैलासविक्षेपण हरनिवासशै-  
लोत्तोलन बाहुबल च विद्यत इति स्वामिद्रोहकरण तदधस्ताद्वितीयं बल निरू-  
पितवानसीति मर्मोद्धाटनोक्ति । दिक्पालानामिन्द्रादिदिग्भार्यादापालकानामाक्रमण-  
मास्कन्दन च साकार्यनिरासपूर्वकं लोक परिपालयता साधूनामिन्द्रादीना चाप-  
राधकारिणस्तव दुरात्मत्व किं वक्तव्यमित्याततायित्वोक्तिः । मुहु पुन पुन-  
जल्पसि कथयसि । तावता पुष्पकाद्याहरणादिना किं वा यश कीर्ति ।  
न किमपीत्यर्थः । कुत । संयमिना सन्यासिना वेषं काषायवसनदण्डधारणरूपं  
नेपथ्य विधाय स्वीकृत्य । कपटसन्यासी भूत्वेत्यर्थः । विजने वने निर्ज-  
नारण्ये देवी पूज्या जानकी वेगात् श्रीरामदर्शने सद्य एव निपातो भवेदिति  
समुत्पन्नभयसन्नमादाहरता त्वया अयेदानी वीरव्रतस्य वीरधर्मस्योचितमनुरूप रचित  
कृतम् । सकललोकश्लाघ्या जानकी श्रीरामासमक्षं चौरेणापहरता त्वया सम्यक्पौ-  
रुषं प्रकटितमित्यर्थः । वृत्त पूर्ववत् ॥

निगमयति—

किं बहुना ॥

पूजोपहाररचनाय पुरा पुरारे-  
श्छिन्नेषु मूर्धसु नवस्ववशेषितं यत् ।  
देवस्तदद्य कुतुकी दशमं शिरस्ते  
रामो बलिं रचयितुं रणदेवतायै ॥ ३८ ॥

किं बहुनेति । बहुक्त्या किमित्यर्थः ॥ पूजेति । पुरा पूर्वं पुरारेरी-  
श्वरस्य पूजायामुपहाररचनाय नैवेद्यकरणार्थं नवसु मूर्धसु शिरसु छिन्नेषु सत्सु  
यच्छिन्न । दशममित्यर्थः । अवशेषितमवशिष्ट कृतं तत्ते । दशममित्यर्थः ।  
देवो वीरलक्ष्म्या द्योतनशील श्रीरामोऽयेदानी रणदेवतायै रणशक्त्यै बलिं पूजो-  
पहारं रचयितुं कर्तुं कुतुकी कौतुकवान् । स्वापराधं निवेद्य पुनर्जानक्यप्रदाने  
क्षिप्रमेव रामस्त्वा निहनिष्यतीति भावः । 'बलिं पूजोपहारे च करे दैत्यान्तरैऽपि  
स' इति नानार्थरत्नमाला । वसन्ततिलकावृत्तम् ॥

अनन्तरमरुतुदभाषणरोषणेन रावणेन 'गृह्यतां गृह्यतामयम्' इति सरयमादिष्ठानवलम्बितभुजप्रकोष्ठानाशरांश्चतुरश्चतुरोऽयं भुजंगा- निव विहंगाधिपो गृहीत्वा 'दिवि समुत्पत्य चैतान्निपात्य पादेन तत्प्रासादशृङ्गं रिपोः शिरोभङ्गमिव विमिन्दन्नविन्दन्कमप्यात्मनः प्रतिरथं पङ्क्तिः कण्ठोपकण्ठभुवः पङ्क्तिरथभुवो विवेश निवेशम् ॥

अनन्तरमिति । अनन्तरमङ्गदवचनानन्तरम् । अरु तुदतीत्यरुतुद मर्म- स्पर्कः । तेन भाषणेन हेतुना रोषणेन रोषवता । 'कर्तरि ल्युट्' । रावणेनाय वानरो गृह्यता गृह्यतामिति चापलाद्विरुक्तिः । 'सभ्रमेण प्रवृत्तिश्चापलम्' इति काशिका । रोषातिरेकाच्च सभ्रमः । इत्यनेन प्रकारेण सरयः सत्वरमादिष्ठाना- ज्ञसान् अतएवावलम्बितौ गृहीतौ भुजप्रकोष्ठौ कूर्पराव प्रदेशौ च यैस्तान् । 'कक्ष्या- न्तर प्रकोष्ठश्च प्रकोष्ठ कूर्परादध' इति शाश्वतः । चतुरश्चतुः सख्याकानाशरान्नाक्ष- सान् । चतुरस्तकालकर्तव्यबुद्धिकुशलोऽयमङ्गदो विहंगाधिपो गरुत्मान्भुजगान्सर्पा- निव गृहीत्वा दिव्यन्तरिक्षे समुत्पत्योत्पत्यैतानाशरान्निपात्य भुवि पातयित्वा च पादेन तत्प्रासादशृङ्गं रावणस्यैव शिखरं रिपो रावणस्य शिरोभङ्गं शिरोविदारणमिवेत्युत्प्रेक्षा । विमिन्दन्विदारयन् । तथात्मनः कमपि प्रतिरथं प्रतिभटमविन्दन्नलभमानः सन् पङ्क्तिः कण्ठोपकण्ठभुवो रावणनिकटप्रदेशात्पङ्क्तिरथभुवो दशरथनन्दनस्य निवेशं शिबिरं विवेश प्रविष्टवान् ॥

रघुतनयस्ततो विदितरावणदुर्विनयः

कुपितमना मनागिव दधे कुटिलां भुकुटीम् ।

अथ परिववृराशरपुरं हरयः सरयं

युगविगमे यथा युगपदम्बुधिमौर्वशिखाः ॥ ३९ ॥

रघुतनय इति । ततोऽङ्गदप्रवेशानन्तरं रघुतनयो रघुनन्दनो विदितोऽङ्गदव- चनाद्विज्ञातो रावणदुर्विनयः सीताप्रत्यर्पणाभावरूपरावणदुर्नीतिर्येन स तथोक्तः । अतएव कुपितमना कोपाविष्टचित्तः सन् । मनाग्धीरोदात्तत्वादीषत् । इवशब्दो वाक्यालंकारः । 'इवेतीषदर्थोपमावाक्यालंकारेषु' इति गणव्याख्याने । भुकुटिं भूभङ्गं कुटिलां वक्रा दधे धृतवान् । अथानन्तरं हरयो वानरा युगविगमे प्रलये युगपदेक- वारमेवाम्बुधिमौर्वशिखा यथा वडवानलज्वाला इव । 'और्वस्तु वाडवो वडवानलः' । इत्यमरः । 'इववद्वायथाशब्दौ' इति दण्ड्याचार्यानुशासनात् । सरयः सत्वरमाशरपुरं लङ्कां परिववृत्तः परिवेष्टयामासुः । उपरुदधुरित्यर्थः । उपमालंकारः ॥

१ 'एवमरुतुदभाषण' इति पाठः २ 'गृह्यतामयं निगृह्यतामिति' इति पाठः ३. 'भुवि निपात्य' इति पाठः ४ 'पादाहतेन' इति पाठः . ५ 'तत्' इति नास्ति कचिद् . ६. 'प्रासादशृङ्गमपि भिन्दन्' इति पाठः . ७ 'कमपि' इति नास्ति कचिद् . ८ 'पङ्क्ति- कण्ठोपकण्ठभुवः' इति नास्ति कचित्



ततो मदपरिप्लवप्लवगवीरसाराविण-

क्षणक्षुभितकोणपप्रकरपाणिकोणाहतः ।

रवैरधिकभैरवैरुपरुध रोदोन्तरं

तरङ्गितघनाघनस्तनितबन्धुभिर्दुन्दुभिः ॥ ४० ॥

तत इति । ततो लङ्घोपरोधानन्तरम् । समन्ताद्राव सराव । कोलाहल इति यावत् । 'आरवारावसराव-' इत्यमर । तस्य भाव साराविणम् । 'अभिविधौ भाव इणुण्' इति भावार्थे इणुण् । 'अणिनुण्' इति स्वार्थेऽणप्रत्यय । आदिवृद्धि । 'इनण्यनपत्ये' इति प्रकृतिभाव । मदपरिप्लवाना दर्पोद्विक्ताना प्लवगवीराणा वान-रवीरभट्टाना साराविणक्षणे कोलाहलकाले तदुत्सवे वा । 'निर्व्यापारस्थितौ कालविशेषोत्सवयो क्षण' इत्यमर । क्षुभित क्षोभ प्राप्तो य कोणपप्रकरौ राक्षसनि-वह । 'राक्षस कोणप क्रव्याद्' इत्यमर । तस्य पाणिकोणेन हस्तप्रदेशेन । अथवा पाणौ य कोणो वाद्यवादनदण्डविशेष । 'कोणो वीणादिवादनम्' इत्यमर । तेना-हतस्तडितो वादितो दुन्दुभी रणभेरी । 'भेरी स्त्री दुन्दुभि पुमान्' इत्यमर । अधिकभैरवैरत्यन्तभीषणैस्तरङ्गितमविच्छिन्न यद्धनाघनस्तनित वर्षुकाब्दगजित तस्य बन्धुभिः । तत्सदृशैरित्यर्थ । अतएवोपमा । 'ज्ञातिसोदरबन्धादिशब्दा सादृश्यवा-चका' इत्याहु । 'शक्रघातुकमत्तेभवर्षुकाब्दा घनाघना' इत्यमर । रवैर्ज्ञाद्वारै । रो-दोन्तर यावाभूमीमध्यकुहरमुपरुधोधावृणोत् । राक्षससमरसनाहभेरीज्ञाद्वार सर्वत्र व्याप्तोऽभूदित्यर्थ । अत्र दुन्दुभिरवाणा रोदोन्तरोपरोधासबन्धेऽपि तत्सबन्धोक्तेर-तिशयोक्ति । पृथ्वीवृत्तम् ॥

तेनै समन्ततः कन्दलयता दलयतेव जगन्ति दुन्दुभिनिर्घोषेण रोषेण च प्रेर्यमाणा बुद्धाः केसरिण इव गिरिकन्दरान्मन्दिरान्निर्गत्य गत्यन्तरायसंधायकान्यपत्यानीवानिमित्तान्यविलोकमाना विमाना-धिगतविबुधसीमन्तिनीभिः सह विजिहीर्षयेव प्रस्थानसमयपरिम्ला-नमुखीः सुमुखीरप्यगणयन्तो निरन्तरज्वलितकोपानलनयनकोणारु-णालातशतनिपातवित्रासचलितनिजवारणनिर्धारणावेशपरवशा दि-शामुखमुंखरशिवारवाप्रेडितक्ष्वेलिताकुलकुलमहीध्रा गृध्रायतपक्ष-विक्षेपाकुलपताकानीकसमुत्तुङ्गशताङ्गसंघातपरिगता नितान्तनिशि-तकृतान्तदंष्ट्रापटलखरतरनखरपट्टसप्रासपरशुगदामुंसलपरिघद्गु-

१. 'परिप्लवत्' इति पाठ. २ 'सरम्भण' इति पाठ. ३ 'तेन च' इति पाठ. ४ 'बुद्धा' इति नास्ति क्वचित् ५. 'अनवलोकमाना' इति पाठ. ६ 'अनिवारणावे-शपरवशनिजाशया' इति पाठ ७ 'मुखरित' इति पाठ ८. 'व्याकुलीकृत' इति पाठ ९ 'विशेषकृतपताकानिकायपुनरुक्तसमुत्तुङ्ग' इति पाठ. १०. 'निशितकृतान्तद-ष्ट्राखरतर' इति पाठ ११ 'पट्टिस' इति पाठ १२ 'मुसलशक्तितोमरमुद्गरपरिघद्गु-धण' इति पाठ.

गधारिणो दारुणाजगरसंतानसंबीता इव विन्ध्यकूटा व्यूढातिकरा-  
लकालायसकङ्कटा विकल्पा इव कल्पाम्बुदानां व्यक्तय इव कालरा  
त्रैर्विवर्ता इव कलिकालस्यापि भयंकराः संगराङ्गणमवतरन्तः समी-  
रयन्तो वीरवादानांदाय शरासनमासारैरिव गिरिमम्भोधरा दूरा-  
पातिभिः शिलीमुखैर्वलीमुखबलमखिलमक्षोभयन्त रक्षोभटाः ॥

तेनेति । समन्तत सर्वत्र कन्दलयता व्यामुवता, अतएव जयन्ति भूभुव-  
खल्लोकान्दलयता विदारयतेवेत्युत्प्रेक्षा । तेन पूर्वोक्तेन दुन्दुभिनिर्घोषेण रोषेण वान-  
रसाराविणजनितामर्षेण च प्रेर्यमाण, अतएव गिरिकन्दरात् । गिरिदरीभ्य  
इत्यर्थः । 'दरी तु कन्दरो वा स्त्री' इत्यमरः । बुद्धा सुतोत्थिता केसरिण  
सिंहा इवेत्युपमा । मन्दिरान्मन्दिरैभ्यो निर्गत्वा निष्क्रम्य गत्यन्तरायसधायकानि क  
व्रजसीत्यादिनिषेधवचनपादग्रहणादिना गमनविघ्नकारीणि । 'विघ्नोऽन्तराय प्रत्यूह'  
इत्यमरः । अपत्यानि नन्दनानीवेत्युपमा । 'आहुर्दुहितर सर्वेऽपत्यं तोक तयो समे'  
इत्यमरः । अनिमित्तानि प्रतिकूलवातादिदुःशकुनान्यविलोकमाना । न गणयन्त  
इत्यर्थः । समरपारवश्यादिति भावः । नजर्थस्य नशब्दस्य सुप्सुपेति समासः । तथा  
विमानाधिगता व्योमयानाधिष्ठिता विबुधसीमन्तिन्य सुरसुन्दर्यस्ताभि सह विजिही-  
र्षया विहरणेच्छयेवेति हेतुत्प्रेक्षा । रणाभिमुखनीताहताना सुरसुन्दरीसभोगलाभादिति  
भावः । विपूर्वाद्धरते सन्नन्तात्त्रियामप्रत्यये टाप् । प्रस्थानसमये रणप्रयाणकाले  
परिम्लानमुखीर्विषण्वदना । एतच्च दुर्निमित्तमिति भावः । 'खाङ्गाच्चोपसर्जनादस-  
योगोपघात' इति टीप् । सुमुखीर्निजवधूरप्यगणयन्त । अनाद्रियन्त इत्यर्थः । तथा  
निरन्तरमविच्छिन्न ज्वलित प्रज्वलन्कोप एवानलो येषां ते तथोक्ता नयनक्रोधा  
नेत्रान्तास्त एवारुणालातशतानि । अनेकारुणोत्कानीत्यर्थः । 'अलातमुल्मुक ज्ञेय  
नपुसकमिदं द्वयम्' इति प्रतापमार्तण्डः । तेषां निपातात्प्रसाराद्वित्रासो भयम् ।  
उल्मुकदर्शने वारुणा विभ्यन्तीति प्रसिद्धिः । तस्माच्चलिता विमार्गगता ये निजवारुणा  
आत्मीयगजास्तेषां निवारुणावेशे मार्गप्रवर्तनकृत्ये परवशा प्रमत्ता । अनवधाना  
इत्यर्थः । तथा दिशामुखेषु दिगन्तरालेषु मुखरा दुर्निमित्ततया शुभसूचकवादनतत्परा  
या शिवा क्रोधारस्तासां रवाप्रेष्ठितानि । द्विस्त्रिरुक्तरवाणीत्यर्थः । 'शिवा हरीतकी  
क्रोष्टी' इति वैजयन्ती । 'आप्रेष्ठित द्विस्त्रिरुक्' इत्यमरः । क्ष्वेलिता सिंहनादा ।  
'क्ष्वेला तु सिंहनाद स्यात्' इत्यमरः । कर्तरि क । तैराकुला सकुला कुलमहीध्रा  
कुलपर्वता येषां ते । गृध्राणां कङ्कानां य आयता विस्तृता पक्षास्तेषां विक्षेपैः प्रेरणै-  
राकुलानि सकुलानि पताकानीकानि पताकायुक्तसैन्यानि येषां ते तथोक्ता । 'अनीकं  
तु रणे सैन्ये' इत्यमरः । कङ्काधिष्ठितपताकावन्त इत्यर्थः । 'आसन्नमृत्योर्निकटे चरन्ति  
गृध्रादयो मूर्ध्नि गृहोर्ध्वभागे' इति प्रसिद्धिः । तथा समुत्तुङ्गा अत्युन्नता ये शताङ्ग-  
सघाता आयतस्यन्दनवृन्दानि तत्परिगता । तदारूढा इत्यर्थः । 'शताङ्ग स्यन्दनो

१. 'कलिकालस्य च भयंकरा समराङ्गणमवतारयन्त' इति पाठः २. 'आदाय च'  
इति पाठः .

रय ' इत्यमर । तथा नितान्त निशितानि तीक्ष्णानि ग्रानि कृतान्तस्य यमस्य दष्ट्रापटलानि दन्तविशेषफलकानि खरतराश्च तद्वन्नखरा निशिता येन पट्टसा विशाल-  
सनिवेशखङ्गविशेषा । प्रास्यन्त इति प्रासा कुन्तापरपर्याया क्षेपणीया आयुधवि-  
शेषा । तदुक्त वृत्तिकारेण—'अकर्तरि च कारके सज्ञायाम्' इत्यत्र प्रास्यन्त इति  
प्रासा इति । परशव कुठारा , गदा प्रसिद्धा , मुसलानि अयोध्राणि , परिघा अयो-  
मयदण्डविशेषा । 'परिघ परिघातन' इत्यमर । द्रुघणा मुद्रापरपर्याया अयोमया  
गदा । 'द्रुघणे मुद्राघनौ' इत्यमर । कृपाण करवालश्चेति द्वन्द्वः । 'कौक्ष्यको  
मण्डलाग्र करवाल कृपाणक' इत्यमर । तानायुधविशेषान्वारयन्ति ताच्छील्ये-  
नेति तथोक्ता । ताच्छील्ये णिनि । तथा दारुणा भयकरा येऽजगरसताना महाकाय-  
सर्पविशेषनिकायास्तैः सवीता सवेष्टिता विन्ध्यकूटा विन्ध्याचलशिखराणीवेत्युपमा ।  
'कूटोऽङ्गी शिखर शृङ्गम्' इत्यमर । अतिकराला अत्यन्तभीषणा कालायसकङ्कटा  
लोहमयोरदृष्टदास्ते व्यूढा आमुक्ता यैस्ते तथोक्ता । 'करालो दन्तुरे रुज्जे भीषणे  
वैकृतेऽपि च', 'उरदृष्ट कङ्कटक' इति वैजयन्ती । तथा कल्पांशुदाना प्रलय-  
कालमेघाना विकल्पा इव । कालरात्रे प्रलयकालरात्रेर्व्यक्तयो मूर्तय इव । कलि-  
कालस्य महाघोरकलियुगसमयस्य विवर्ता परिणामविशेषा इव प्रतीयमाना इत्यु-  
त्प्रेक्षा । तथा कालस्य च यमस्यापि भयकरा भयप्रदा इत्यतिशयोक्तिः । 'मेघर्तिभ-  
येषु कृज' इति खशि मुमागम । सगराङ्गण युद्धभुवमवतरन्तः प्रविशन्तो वीर-  
वादान् 'छिन्धि भिन्धि' इत्यादिवीरालापान्समीरयन्त उच्चारयन्तो रक्षोभया राक्ष-  
सयोधा । शरासनम् । कर्मुकाणीत्यर्थः । आदाय स्त्रीकृत्याम्भोधरा मेघा आसारै-  
र्धारासपातैः । 'धारासपात आसार' इत्यमर । गिरिमिवेत्युपमा । दूरापातिभि-  
रत्यन्तदूरप्रसारिभिः शिलीमुखैर्बाणैरखिल वलीमुखबल वानरसैन्यमक्षोभयन्त ।  
क्षोभमनयन्नित्यर्थः ।

ततो धुतनखायुधस्तरुपरित्रुटत्तोमरः

शिलानिहतमुद्गरः शिखरिभिन्नमत्तद्विपः ।

स्वपक्षविजयैषिभिर्दिवि सुरासुरैरातुरै-

रलक्षि हरिरक्षसामतिभयंकरः संगरः ॥ ४१ ॥

तत इति । ततो विक्षोभणानन्तर नखैर्वानरनखैर्धुता विक्षिप्ता आयुधा राक्षस-  
प्रयुक्तबाणपट्टसाद्यायुधा यस्मिन्स तथोक्तः । तरुमि परित्रुटन्तः परितो विशीर्यन्त-  
स्तोमरा दण्डविशेषा यस्मिन्स तथोक्तः । शिलामिर्निहता विदलिता मुद्गरा यस्मिन्स  
तथोक्तः । शिखरिभिः पर्वतैर्भिन्ना विदारिता मत्तद्विपा मत्तगजा यस्मिन्स तथोक्तः ।  
अतएवातिभयंकरोऽतिदारुणो हरिरक्षसाम् । वानराणां राक्षसानां चेत्यर्थः । सगरो  
रण स्वपक्षयोर्वानरराक्षसबलयोर्विजयमिच्छन्त्याकाङ्क्षन्त इति तथोक्तैरतएवातुरैरत्य-  
न्तव्यग्रचित्तैर्दिव्यन्तरिक्षे स्थितैः सुरासुरैर्देवदानवैरलक्षि दृष्टः । 'चिण् भावकर्मणो'  
इति चिण् । 'चिणो लुक्' इति लुक् । सुरासुरैरित्यत्र 'येषां च विरोधः शाश्वतिकः'

इति न द्वन्द्वैकवद्भावा । यत एषा कार्यत एव विरोधो व्याघ्रादिवन्न शाश्वतिक इत्याहुः । अथवा सूरैः सगता असुरा । मयूरव्यसकादिखात्समास उत्तरपदलोपश्च । ननु सुराश्च असुराश्चेति द्वन्द्व । अत्र हि—‘येषा च विरोध शाश्वतिक’ इत्येकवद्भावा स्यात् । पृथ्वीवृत्तम् ॥

इत्थं प्रवृद्धयुद्धसरम्भयोरुभयबलयो संध्यासमय प्रवृत्त इत्याह—

क्रमेण च कुपितकपिवीरैर्दूरीकृतनैर्ऋतवीरैर्भुजप्रतापानल इवा-  
स्तं भजति भानुमति, मथितायुधिकगलनालप्रणालीपरीवाहलोहित-  
नदीपूर इव दूरमन्तरितहरिदाभोगे संध्यारागे रसमुदञ्चिते, विक्रान्त-  
हरिन्खाक्रान्तदन्तावलविपुलकुम्भस्थलमुक्तमुक्ताकलाप इव विजृम्भ-  
ममाणे वियति तारागणे, रणरभसचलितरथतुरगपदातिगजपदा-  
हतविश्वभरान्तरालजनुषि रजसीव भुवनमास्कन्दति तमसि, ताम-  
सीचरेष्विव सशोकेषु यामिनीविरहविहगेषु, आशरकरेष्विव सको-  
शेषु तामरसेषु, दाशरथिबल इव प्रमदाकरे कुमुदाकरे ॥

क्रमेणेति । किंचेति चार्थः । क्रमेण कालक्रमेण कुपितैः राक्षसप्रहारकुद्धैः  
कपिवीरैर्वानरभटैर्दूरीकृतो दूरत प्रास्तो यो नैर्ऋतवीराणां राक्षसयोधानां भुजप्रता-  
पानलो बाहुप्रभावाग्निस्त्रिभुज भानुमति सूर्येऽस्तमदर्शनं भजति सति । अस्तमि-  
त्यकारान्तमव्ययम् । ‘अस्तमदर्शने’ इत्यमरः । सूर्यपक्षेऽस्तमस्ताचलम् । ‘अस्तस्तु  
चरम क्षमाभूत्’ इत्यमरः । तथायुध प्रहरणमेषामित्यायुधिका । ‘प्रहरणम्’ इति  
ठक् । मथितानि छिन्नानि यान्यायुधिकानां गलनालानि तान्येव प्रणाल्यो जलनि-  
र्गमनमार्गास्ताभ्यः परिवहति प्रवहतीति तत्परीवाही यो लोहितनदीपूरः शोणितस-  
रित्प्रवाहस्तस्मिन्निव संध्यारागे । दूरम् । सर्वत्रेत्यर्थः । अन्तरित आच्छादितो हरि-  
दाभोगो दिग्विस्तारो येन तस्मिन्स्थितो सति । दिक्षु व्याप्रियमाणेषु सत्स्वित्यर्थः ।  
विक्रान्ता पराक्रमवन्तो ये हरयः कपयस्त एव हरयः सिंहा इति श्लिष्टरूपकम् ।  
‘यमानिलेन्द्रचन्द्रार्कविष्णुसिंहाशुवाजिषु । शुकाहिकपिभेकेषु हरिर्ना कपिले त्रिषु ॥’  
इत्यमरः । तेषां नखैराक्रान्तानि विदारितानि यानि दन्तावलानां महागजेन्द्राणां  
विपुलकुम्भस्थलानि तैर्मुक्तस्त्यक्तो यो मुक्ताकलापो मौक्तिकप्रकरस्तस्मिन्निव तारा-  
गणे नक्षत्रमण्डले वियत्याकाशे । ‘वियद्विष्णुपद वा तु पुस्याकाशविहायसी’ इत्यमरः ।  
विजृम्भमाणे सति । गजानां मुक्ताकरत्वमुक्तम्—‘करीन्द्रजीमूतवराहशङ्खमत्स्या-  
हिशुक्तयुद्धववेणुजानि । मुक्ताफलानि प्रथितानि लोके तेषां तु श्रुत्युद्धवमेव भूरि ॥’

१ ‘विदूषित’ इति पाठः । २ ‘वीर’ इति नास्ति कश्चित् । ३ ‘भगवति भानुमति  
मथितायुधयातुधानगल’ इति पाठः । ४ ‘प्रणालपरिवाहि’ इति पाठः । ५ ‘विदूरम्’ इति  
पाठः । ६ ‘समुदञ्चिते’ इति नास्ति कश्चित् । ७ ‘वियति विजृम्भमाणे’ इति पाठः ।  
८. ‘ताराङ्गणे’ इति पाठः । ९ ‘गजतुरगपदातिपादाहतविश्वविश्वभरा’ इति पाठः ।  
१०. ‘यामिनीविरहविहगेषु आशरकरेष्विव सकोशेषु तामरसेषु’ इति नास्ति कश्चित्

इति । तथा रणरभसेन समरसभ्रमेण चलित प्रवृत्त यद्वथतुरगपदातिगजम् । सेना-  
 ज्जलाद्वन्द्वैकवद्भावा । तस्य पदैराहतमवदारित यद्विश्वभरान्तराल रणक्षोणीमध्य तत्र  
 अनुर्जन्म यस्य तस्मिन् रजसि धूलाविव तमस्यन्धकारे भुवन जगदास्कन्दत्याक्रमति  
 सति । अत्र 'हस्यश्वरथपादात् सेनाङ्ग स्याच्चतुष्टयम्' इत्यभिधानात्तत्क्रमेणैव गजा-  
 दीना वक्तव्यत्वे तथा नोक्तमिति चोद्य यद्यपि, तथापि क्रमो नात्र विवक्षित इति  
 बहुपुस्तकेष्वेवमेव दर्शनात् । ननु 'यवाग्वाग्निहोत्र जुहोति, यवागू पचति' इत्यत्र  
 पाठक्रमानुपपत्तावर्थक्रमो यथा स्वीकृतस्तद्वदत्रापि यथायोग्यमन्वयोऽङ्गीक्रियतामिति  
 चेत्सत्यम् । अपौरुषे वेदवाक्ये यथा तथा वास्तु । पुवाक्ये तु श्रवणानन्तरमेव प्रयो-  
 क्तस्तरतम्यानभिज्ञप्रतीतेरन्वयविलम्बासहिष्णुत्वाद्दोषोऽत्र दुर्वार इत्यलमिति प्रसङ्गेन ।  
 तथा तमसीचरेषु रात्रिचरेष्विव । 'तमिस्रा तमसी रात्रि' इत्यमर । यामिनी-  
 विरहविहगेषु चक्रवाकपक्षिषु । उभयत्रापि 'पुमान्निष्क्रया' इत्येकशेष । सशोकेषु  
 सविषादेषु सत्सु । एकत्र महाविपत्तिप्रत्यासत्तेरन्यत्र विरहाकुलितत्वाच्चेति भाव ।  
 तथाशरकरेषु राक्षसभट्टहस्तेष्विव तामरसेषु पङ्केरुहेषु सकोशेषु खङ्गापायात्केवलत-  
 त्पिधानेषु सत्सु । अन्यत्र सकुङ्कलेषु सत्सु । 'कोशोऽस्त्री कुङ्कले खङ्गपिधानेऽधौ-  
 घदिव्ययो' इत्यमर । तथा दाशरथिबले श्रीरामसैन्य इव कुमुदाकरे कैरवाकरे  
 प्रमदाकर उल्लासभाजि सति । नात्र तुल्ययोगिता । प्रतापानलभानुमदादीना केवल-  
 प्रकृतेऽधौपम्यस्य गम्यत्वेन तदनुत्थानान्नापि श्लेष । केवलप्रकृतश्लेषे विशिष्य  
 श्लेषायोगात् । तस्मादुपमानोपमेयसाधारणधर्मसादृश्यप्रतिपादकाना चतुर्णां प्रयोगे-  
 णेयमनेकेवशब्दकापि पूर्णोपमा श्लेषसकीर्णा ॥

तत किं तत्राह—

आसारधारां विकिरंशराणामाश्वासयन्मानसमाशराणाम् ।  
 वीरो हरीन्संयति मेघनादो विव्याध हंसानिव मेघनादः ॥ ४२ ॥

आसारेति । शराणा बाणानाम्, अन्यत्र उद्गकानाम् । आसारधारा धारा-  
 सपातपरम्परा । 'धारासपात आसार' इत्यमर । विकिरन्विक्षिपन् । अन्यत्र प्रव-  
 र्धनिति । तद्धेतौ तत्त्वमुपचर्यते । अत एवाशराणा राक्षसानाम् । 'राक्षस कोणप  
 क्रव्यात्क्रव्यादोऽस्रप आशर' इत्यमर । अन्यत्रासमन्ताच्छरवः प्रवर्तन्ते तृष्णये-  
 त्याशराणाम् । चातकादिपक्षिविशेषाणामित्यर्थ । मानसमाश्वासयन् । एकत्र भयनि-  
 वारणेन, अपरत्र 'सर्वसहापतितमम्बु न चातकानाम्' इति भूगतस्य तेषामविषयत्वा-  
 दभौमाम्बुदानेनोजीवयन्नित्यर्थ । वीरो रणशूरो मेघनाद इन्द्रजित् । उत्पत्तिसमय  
 एव मेघवन्नदनान्मेघनाद इति व्युत्पादयन्ति । मेघनादोऽत्रनिर्घोषो हंसानिव  
 संयति युद्धे हरीन्वानरान्विव्याध निजघान । श्लेषसकीर्णैयमुपमा । इन्द्रवज्रावृत्तम् ॥

रणे तदनु दारुणे रभसमङ्गदो रावणे-  
 द्रुमेण महताहंताखिलधुरीणयानव्रजः ।

शितेन शतकोटिना शिखरिकूटमिन्द्रो यथा

ममन्थ च रथं मनोरथमपि क्षणाद्रक्षसाम् ॥ ४३ ॥

रण इति । तदनु तदनन्तरम् । दारुणे भीषणे रणे । अङ्गदो महता महोन्नतेन  
द्रुमेण रभसं वेगयुक्तं यथा तथा । 'रभसो वेगहर्षयो' इति विश्व । अर्शवाद्यन्-  
प्रत्यय । रावणे रावणात्मजस्येन्द्रजित् । 'अत इज्' । अखिल समस्त । धुरं वहतीति  
धुरीणो धुरधर । 'ख सर्वधुरात्' इत्यत्र योगविभागात्खप्रत्यय । तादृशो यो  
यानत्रजो रथाश्वनिवह स आहतो मारितो येन स तथोक्त सन्नित्यर्थः । सापेक्षत्वेऽपि  
गमकत्वात्समासः । इन्द्र शितेन तीक्ष्णेन शतकोटिना दम्भोल्या शिखरिकूट यथा  
पर्वतशिखरमिव रथं रावणिस्यन्दनं रक्षसा मनोरथं विजयाभिलाषमपि क्षणाक्ष-  
मात्रेण ममन्थ बभञ्ज । अत्र रथमनोरथयोः केवलप्रकृतयोरेव मथनरूपसमान-  
वर्मेणौपम्यस्य गम्यमानत्वात्केवलप्रकृतगोचरा तुल्ययोगिता । सा चोक्तौपमया ससृ-  
ज्यते । पृथ्वीवृत्तम् ॥

वियत्तले तदनु निलीय मायया

स लक्ष्यन् रघुतनयं सलक्ष्मणम् ।

अजिह्वगानधिगतजिह्वगाकृती-

नमर्षतः समितिं ववर्ष रावणिः ॥ ४४ ॥

वियदिति । तदनु रथमथनानन्तरं स रावणिरिन्द्रजिन्मायया कैतवेन विय-  
त्तले नभस्तले निलीय । निगूढतया स्थित्वेत्यर्थः । रघुतनयं रघुनन्दनं सलक्ष्मणं  
लक्ष्यलक्ष्मीकुर्वन् । 'लक्ष्यं लक्ष्यं शरव्यं च' इत्यमरः । 'तत्करोति'—इति ण्यन्ताल्लट  
शत्रादेशः । अधिगतजिह्वगाकृतीन्प्राप्तपन्नगाकारान् । 'उरगं पन्नगो भोगी जिह्वगं  
पवनाशन' इत्यमरः । अजिह्वमकुटिलं गच्छन्तीत्यजिह्वगाञ्शरानमर्षतः क्रोपात् ।  
समितिं युद्धे ववर्ष । नागपाशास्त्राणि प्रयुक्तवानित्यर्थः । रुचिरावृत्तम्—'चतुर्ग्रहै-  
रिह रुचिरा जभौ स्जगा' इति लक्षणात् ॥

लक्ष्मणानुगतं रामचन्द्रं राहुभयंकराः ।

बबन्धुर्दारुणतमा बन्धच्छिदममी शराः ॥ ४५ ॥

लक्ष्मणेति । लक्ष्मणेन चिह्नेन सौमित्रिणा चानुगतमित्यर्थश्छेषः । एकनालावल्-  
म्बिफलद्रव्यवदेकशब्देनार्थद्वयप्रतीतिः । बन्धच्छिदं ससारनिवर्तकं रामचन्द्रं इव तं  
राहुभयंकरा दारुणतमा अत्यन्तदारुणा अमी शरा नागपाशरूपा बबन्धु रघु ।  
शरं कार्यं वेधनम् । पन्नगकार्यं वेष्टनम् । ततो वेष्टनं चक्रुरित्यर्थः । अत्र राहुभयंकरा  
इति समस्तोपमालिङ्गाद्रामचन्द्रमित्यत्रोपमितसमासाश्रयणं युक्तम् । अतएवोक्तश्छेष-  
कीर्णेषुपमा । बन्धच्छिदं बबन्धुरित्यत्र विरोधाभासस्य गम्यत्वात्त्रयाणां ससृष्टिः ॥

ततः किं जातं तत्राह—

यावद्याति पुरं पुरंदरजयी यावद्दशास्यान्त्रया

सीता पुष्पकवासिनी रघुसुतौ दृष्ट्वा पुरः शोचति ।

तावत्ते दलिताः सुपर्णगरुतां वातेन वाताशना

दीप्तौ चन्द्रदिवाकराविव तमोमुक्तौ ततो राघवौ ॥ ४६ ॥

यावदिति । यावद्यदा पुरदरजयी इन्द्रजित् । 'जिहक्षि-' इत्यादिना इनिप्रत्ययः । पुर लङ्का याति । रघुसुतौ रामलक्ष्मणौ नागपाशबद्धौ । अतः कृतकृत्योऽस्मीति गच्छतीत्यर्थः । तथा यावद्दशास्याज्ञया रावणनियोगेन पुष्पकवासिनीपुष्पकाख्यविमानारूढा सीता पुरोऽग्रे रघुसुतौ नागपाशबद्धौ रामलक्ष्मणौ दृष्ट्वा शोचति विधीदति । यत्प्राप्त्याशयेयं वर्तते तावेव निबद्धाविति प्रदर्शयतेति रावणेन नियुक्तै राक्षसैः । पुष्पकमारोप्य सीतायास्तदानीं तत्रानीतत्वादिति भावः । तावत् तदानीमेव ते पूर्वोक्ता वाताशना नागपाशा सुपर्णगरुता गरुडपक्षाणां वातेन दलिता निर्भन्ना इति वेगातिशयोक्तिः । ततस्तदनन्तरं राघवौ रामलक्ष्मणौ तमोमुक्तौ राहुमुक्तौ । 'राहौ ध्वान्ते गुणे तम' इत्यमरः । चन्द्रदिवाकरौ चन्द्रसूर्याविव दीप्तौ सुप्रकाशौ । अभूतामिति शेषः । उपमालकारः । शार्दूलविक्रीडितं वृत्तम् ॥

दुर्वारे तदनु द्वयोश्च बलयोरुज्जृम्भमाणे रणे

धूम्राक्षं भुजतः प्रकम्पनमथ द्वेधा व्यधान्मारुतिः ।

तारेयोऽपि च वज्रदंष्ट्रमचलान्नीलः प्रहस्तं बला-

त्तत्सर्वं दशकंधराय चकितैरुक्तं च नक्तंचरैः ॥ ४७ ॥

दुर्वार इति । तदनु नागपाशमोक्षानन्तरम् । द्वयोश्च बलयोर्वानरराक्षससैन्ययोः दुर्वारे निवारयितुमशक्ये रणे उज्जृम्भमाणे प्रवर्धमाने सति मारुतिर्मारुतात्मजो हनूमान् । 'अत इन्' । भुजतः । भुजबलप्रयुक्तशृङ्गसालग्रहारेणेत्यर्थः । 'धूम्राक्षस्य क्षिरोमध्ये गिरिशृङ्गमपातयत्' इत्यादि रामायणवचनादिति भावः । धूम्राक्षः प्रकम्पनमपि । तस्य नामा कम्पन इति च वदन्ति । धूम्राक्षप्रकम्पननामानौ राक्षससेनानायकावित्यर्थः । द्वेधा द्विप्रकारेण व्यधादकरोत् । विदारयामासेत्यर्थः । तथा तारेयस्तारासुतोऽङ्गदोऽपि । 'स्त्रीभ्यो ढक्' । अचलात् । अचलेनेत्यर्थः । वज्रदंष्ट्रं द्वेधा व्यधात् । तथा नीलोऽग्निसुतो वानरसेनापतिर्बलान्निजभुजशक्तेः प्रहस्तं नाम राक्षससेनापतिं द्वेधा व्यधात् । 'प्रहस्तस्य शिला मूर्ध्नि नीलस्तूर्णमपातयत्' इत्यादि रामायणवचनम् । तत्सर्वं धूम्राक्षवधाद्यशेषवृत्तान्तं चकितैर्भयसम्पन्नैर्नक्तंचरैर्हस्तशेषैः राक्षसैर्दशकंधराय रावणायोक्तं कथितं च । अत्र सक्षेपो नाम गुणः । वृत्त पूर्ववत् ॥

अथ तदानीमनीकिनीनाथवधजं नितकोपो दयादायो धनोत्कण्ठो दशकण्ठः सकलजगदण्डभरितं भयानकजयानकनिनदबधिरिताशेषशेषाहिलोचनो रोचिष्णुजिष्णुकोदण्डधरः सलिलधर इव सुमेरुशृङ्गसमुत्तुङ्गं रथमलंकुर्वन्सर्वतश्चलितसकलचतुरङ्गसंघातया लङ्क-

१ 'जनित' इति नास्ति कश्चित् २ 'जयानकभयानक' इति पाठः ३ 'सगतया' इति पाठः

येव स्वयमनुगम्यमानः क्रमादतिक्रम्य पुरतोरणं पुरतो रणप्रचलित-  
मालोकयन्निखिलमपि कैपिकुलम् ॥

अथेति । अथ सेनापतिनिधनकथनानन्तरम् । तदानीं तस्मिन्समये । अनी-  
किनीनाथानां राक्षससेनापतीनां वधेन विध्वसनेन जनितो यः कोपोदयोऽमर्षावि-  
र्भावस्तस्मादेतो आयोधनोत्कण्ठं समरोत्सुको दशकण्ठो रावणः सकलजगदण्डे-  
ऽशेषब्रह्माण्डगोलके भरितः परिपूर्णो भयानको भयकरश्च यो जयानकनिनदो जयदु-  
न्दुमिध्वनिस्तेन बधिरितानि बधिरीकृतानि पूरितान्यशेषाणि समस्तानि च शेषाहि-  
लोचनान्यादिशेषचक्षुषि च येन स तथोक्तः तस्य चक्षुःश्रवस्त्वाहुन्दुमिध्वनिना  
तल्लोचनपूरणं युक्तमिति भावः । अत्रोक्तार्थासंबन्धेऽपि तत्संबन्धोक्तेरतिशयोक्तिः ।  
रोचिष्णुजिष्णुकोदण्डधरो दीप्यमानजैत्रवनुर्धरो विस्फुरदिन्द्रधनुरङ्कितश्च । सलिल-  
धरो नीलमेघ इव । सुमेरुशृङ्गवत्समुत्तुङ्गमत्युन्नत रथमलकुर्वन्विभूषयन् । अधिरूढ-  
सन्नित्यर्थः । ‘अलं भूषणपर्याप्तिशक्तिवारणवाचकम्’ इत्यमरः । तथा सर्वतः  
समन्ततश्चलितो युद्धसनद्वतया प्रवृत्तः सकलः समग्रश्च तुरङ्गसधो हस्त्यश्वरथपादा-  
तरूपचतुरङ्गबलः यस्य स तथोक्तस्तस्य भावस्तत्ता तया हेतुना स्वयः साक्षात्कृत्यानुग-  
म्यमानोऽनुस्त्रियमाण इवेत्युत्प्रेक्षा । क्रमात्क्रमेण पुरतोरणं पट्टणबहिर्द्वारम् । ‘तोर-  
णोऽब्जी बहिर्द्वारम्’ इत्यमरः । अतिक्रम्योत्कृष्टं पुरतः पुरस्तादणप्रचलितं युद्धार्थं  
प्रसर्पन्निखिलमपि कैपिकुलं वानरबलमालोकयदपश्यत् ॥

जेतारमाहवमुखे दशदिक्पतीनां

दृष्ट्वा पुरो दशमुखं रघुनन्दनस्य ।

श्लाघावशेन न चचाल शिरः परं त-

त्सव्येतरं भुजशिरोऽपि समीक्ष्य लक्ष्यम् ॥ ४८ ॥

जेतारमिति । आहवमुखे रणाग्रे दशदिक्पतीनामिन्द्रादिदिक्पालकानां जेता-  
रम् । ‘कर्तृकर्मणो कृति’ इति कर्मणि षष्ठी । ऊर्ध्वाधोदिग्भ्यां दिशा दशसंख्याकत्वं  
वेदितव्यम् । दशमुखं पुरोऽग्रे दृष्ट्वा श्लाघावशेन अहो महानयमिति प्रशंसावशेन  
रघुनन्दनस्य श्रीरामस्य शिरः परमुत्तमाङ्गमेव न चचाल । किन्तु तत्प्रसिद्धम् ।  
आत्मानुरूपमित्यर्थः । लक्ष्यं रावणरूपशरव्यं समीक्ष्य दृष्ट्वा । सव्येतरम् । दक्षिण-  
मित्यर्थः । भुजशिरो भुजाग्रमपि चचाल तद्दर्शनसमय एव श्रीरामदक्षिणभुजः शरचा-  
पव्यापारतत्परोऽभूदिति किं वक्तव्यमस्य धन्यत्वमिति भावः । एतेनास्य महावीर-  
रत्वं सूच्यते । ‘स वीरो यस्य वै वीर्यमरिणा युधि वर्ण्यते’ इति लक्षणात् । अत्र  
शिरोभुजशिरश्चलनयोः केवलप्रकृतत्वात्तुल्ययोगितात्वात्सन्ततिलका वृत्तम् ॥

अथ मदगर्जितैरधिकतर्जितदिक्करिभि-

र्दशवदनस्तदा दशदिगन्तरमन्तरयन् ।



समरमुखे सखेलपदचङ्क्रमतो विदधे

हरिकुलमाकुलं जलधिमादिवराह इव ॥ ४९ ॥

अथेति । अथानन्तरं तदा तस्मिन्वानरसेनाभियोगसमये दशवदनो रावणोऽविक्रमत्यन्तं तर्जिता भीषिता दिक्कुरिणो यैस्तैर्मदगजितैर्मदप्रयुक्तसिंहनादैर्दशदिगन्तरम् । दशदिगवकाशमित्यर्थः । अन्तरयन्त्राच्छादयन् । अन्तरशब्दादन्तर्धानार्थात् 'तत्करोति-' इति ण्यन्ताल्लट शत्रादेशः । 'अन्तरमवकाशावधिपरिधानान्तर्धिभेदतादर्थ्ये' इत्युभयत्राप्यमरः । समरमुखे रणाग्रे सखेलपदचङ्क्रमतः सखिलासपादविन्यासवैचित्र्याज्जलधिमादिवराह इव हरिकुलवानरसमूहमाकुलं क्षुब्धविदधे चकार ॥

अनन्तरमनीकास्कन्दकन्दलितामर्षं वर्षन्तं गिरीन्हरीणामधिपतिमतिनिष्ठुरेण मुष्टिना गाढमभिघ्नन्तं हनूमन्तममन्दतरलाघवाक्रान्तध्वजकिरीटाञ्चलं नीलमपि वानरसेनापतिं निखिलमपि वानरबलं निखिलजगज्जिता महता बलेन वातूल इव तूलराशिमपसारयन्निरतशरासारवर्षिणमभ्यमित्रिणं सौमित्रिमपि शक्त्या महत्या गाढमुरसि विव्याध कव्यादाधिपतिः ॥

अनन्तरमिति । अनन्तरमनीकास्कन्दनेन वानरसेनाकुलीकरणेन कन्दलितामर्षं समुत्पन्नक्रोधम् । अतएव गिरीन्वर्षन्तं हरीणामधिपतिं सुग्रीवं चातिनिष्ठुरेणान्तकठोरेण मुष्टिना । मुष्टिशब्दः पुल्लिङ्गोऽप्यस्ति । यथाहामरसिंहः — 'सरणि स्यादरनिस्तु निष्कनिष्ठेन मुष्टिना' इति । गाढमत्यन्तमभिघ्नन्तं प्रहरन्तं हनूमन्तममन्दतरलाघवेनाल्पचङ्क्रमणपादवेनाक्रान्त आक्रमणविषयीकृते ध्वजकिरीटाञ्चले केतुकोटीराग्रे येन तम् । निजचङ्क्रमणलाघवेन ध्वजकिरीटाग्रदेशावाक्रान्तावित्यर्थः । अर्धर्चादिष्वञ्चलशब्दो द्रष्टव्यः । यद्यप्यञ्चलशब्दो वस्त्रदशासु वर्तते । अतएवामरसिंहः — 'अञ्चलं त्वशुकान्ते स्यात्' इति । तथापि अन्तिमप्रदेशसावर्म्याद्वौणतेति । नीलमपि नीलाख्य वानरसेनापतिं च निखिलमपि वानरबलं निखिलजगज्जिता सकलभुवनजयिना । 'जगती भुवने भूमौ' इति विश्वः । महता बलेन निजपराक्रमेण वातूलो वाला । 'वाताच्च' इत्यूलप्रत्ययः । तूलराशिमिवापसारयन्निरस्यन् । कव्यादाधिपती राक्षसेश्वरो रावणोऽविरतशरासारवर्षिणं निरन्तरबाणपरम्परावर्षिणमभ्यमित्रिणमभिमुख्येनामित्रं सुष्ठु गच्छतीत्यभ्यमित्रिणम् । 'सोऽभ्यमित्रोऽभ्यमित्रियोऽप्यभ्यमित्रिण इत्यपि' इत्यमरः । सौमित्रिं लक्ष्मणमपि । बाह्यादिवादिभ्यः । बाह्यादिराङ्गित्तिगणः । महत्या शक्त्या ब्रह्मदत्तया शक्त्या उरसि गाढमत्यायतं विव्याध निजघान ॥

१. 'अभिनिघ्नन्तम्' इति पाठः २. 'अमन्दलाघव' इति पाठः ३. 'वासरसेनापतिं निखिलमपि वानरबलम्' इति नास्ति कचित् ४. 'तूलजालं कपिकुलमपसारयन्' इति पाठः ५. 'अभ्यमित्रिणसौमित्रिम्' इति पाठः ६. 'महत्या' इति नास्ति कचित्

अवकीर्य दाशरथिरश्रुद्धरैरनुजं पुलस्त्यतनुजं च शरैः ।

युगपद्वाधात्करुणवीररसौ युधि शोकहर्षशबलं च बलम् ॥ ५० ॥

अवकीर्येति । दाशरथि श्रीराम । अश्रुद्धरैर्बाष्पप्रवाहैरनुज शक्तिविद्ध लक्ष्मणम् । तथा शरैर्बाणे पुलस्त्यवशोद्भव रावण चावकीर्य विक्षिप्य । लक्ष्मणप्रति रुदित्वा, रावण विद्धा चेत्यर्थः । युधि युद्धे करुणवीररसौ शोकोत्साहौ स्थायिनौ रसविशेषो युगपदेकवारमेव व्यधादकरोत् । तथा बल वानरसैन्य शोकहर्षाभ्यां शबल सकीर्णं व्यधात् । लक्ष्मणोपहृतिजनितशोकेन शोकः, रावणप्रहरणेन हर्ष इति विवेकः । नन्वन्योन्यविजातीययोः करुणवीररसयोः कथं युगपद्विवानमिति चेत्, 'रसा कार्यवशात्सर्वे मिलन्त्येव परस्परम्' इति सर्वेषां रसानां कार्यसम्भवाद्दोष इति संक्षेपः । प्रमिताक्षरावृत्तम् ॥

आधूय मोहमहितोन्मथनाय याव-

त्सौमित्रिरुन्मिषति संयति तावदेव ।

पौलस्त्यमेष परिभूय परं तदीया-

न्प्राणान्मुमोच दयया न मुमोच बाणान् ॥ ५१ ॥

आधूयेति । सौमित्रिर्मोहमूर्च्छामाधूय निरस्य संयति युद्धेऽहितोन्मथनाय शास्त्रविध्वंसनाय यावद्यदोन्मिषत्यवबुध्यते, तावत्तदानीमेव । 'यावत्तावच्च साकल्येऽवधौ मानेऽवधारणे' इत्यमरः । एष श्रीरामः पौलस्त्य रावण परिभूय तिरस्कृत्य दयया तालिककृपया तदीयान् रावणसबन्धिनः प्राणान्परः प्राणानेव मुमोच तस्याजः । बाणास्तु न मुमोच । प्रथममेव किमयं हन्तव्यः । ततो गृहं गत्वा पुनरागच्छत्वित्युपेक्षितवानित्यर्थः । वसन्ततिलकावृत्तम् ॥

प्राप्य तत्प्रथमं युद्धे पराजयमुदेजयन् ।

दशाननः पुरीं प्राप दिनदीपदशाननः ॥ ५२ ॥

प्राप्येति । दशाननस्तदेव प्रथमं तत्प्रथमं पूर्वम् । यदाकदाप्यसमावितत्वादिति भावः । पराजयं श्रीरामादपजयं प्राप्योदेजयन्प्रकम्पमानः । उत्पूर्वात् 'एज् कम्पने' इति धातोः शतृप्रत्ययः । अतएव दिनेऽहनि यो दीपस्तस्येव दशा येषां तान्याननानि यस्य तथोक्तः । तेजोहीनवदनः सन्नित्यर्थः । पुरीं प्राप लङ्कां प्रविवेश ॥

प्राबोधयत्तदनु पङ्क्तिमुखः शयालुं

कालं विनापि च कथंचन कुम्भकर्णम् ।

आदेशतः स च विभोरपुनःप्रबोध-

संवेशधाम समराङ्गणमाजगाम ॥ ५३ ॥

प्राबोधयदिति । तदनु पुरप्रवेशानन्तरं स पङ्क्तिमुखो दशमुखः शयालुः निद्रालुः । 'स्वप्नं शयालुर्निद्रालुः' इत्यमरः । 'शीघ्रो वाच्यः' इत्यालुः । कुम्भकर्णं कालं विनापि । अकाल इत्यर्थः । ब्रह्मवरदानात्संश्रिताः पाण्मासि-

कावच्छिन्ननिद्रानन्तरमेकस्मिन्दिने प्रबोधनियमादिति भावः । एतच्चोत्तरकाण्डे स्पष्टम् ।  
 ‘पृथग्विना-’ इत्यादिना तृतीयाविकल्पात्पक्षे द्वितीया । कथंचन केनचित्प्रयासेन  
 प्राबोधयद्वोदयामास । स च कुम्भकर्णश्च विभो रावणस्यादेशत आज्ञावचनात् ।  
 ‘पञ्चम्यास्तसि’ । ‘उक्तिराभाषण वाक्यमादेशो वचन वच’ इति शब्दार्णवे ।  
 न विद्यते पुनः प्रबोधो यस्मिन्स तथोक्तो य संवेशो दीर्घा निद्रा । मरणमिति  
 यावत् । तद्धाम तत्स्थानं तद्गृहं वा । पूर्वसंवेशवान्नि तु षण्मासेन वा पुनः प्रबोधो  
 जायते नत्वन कदाचिदपीति भावः । ‘स्यान्निद्रा शयनं स्वापः स्वप्नः संवेश इत्यपि’ ।  
 ‘धाम देशे गृहे स्थाने तेजो जन्मप्रकाशयो’ इत्यमरविश्वप्रकाशौ । समराङ्गणं युद्ध-  
 भूमिमाजगाम प्राप । वसन्ततिलकावृत्तम् ॥

आगतं च तमञ्जनाचलनिकाशमौकाशतलभ्रमितत्रिशूलं शूलधर-  
 मिव जगत्क्षयोद्युक्तं नक्तंचरं निशाम्य शाम्यत्सहजभुजतेजोविशेष-  
 मशेषासु दिक्षु धावमानं पवमानचलितजलदपारिप्लवं प्लवंगबलम-  
 ज्जदो धीरमवादीत् ॥

आगतमिति । आगतं चेत्यनुवादः । अञ्जनाचलनिकाशं कञ्जलशैलसन्निभमि-  
 त्युपमा । आकाशतलभ्रमितत्रिशूलं गगनतलावर्तितत्रिशिखम् । अतएव जगत्क्षय-  
 उद्युक्तं सनद्धं शूलधरं कालाग्निरुद्रमिव स्थितं तं नक्तंचरं कुम्भकर्णं निशाम्य दृष्ट्वा  
 शाम्यन्तं प्राप्नुवन्सहजभुजतेजोविशेषं स्वाभाविकबाहुप्रभावविशेषो यस्य तत्तथो-  
 क्तम् । अतएवाशेषासु दिक्षु । प्रतिदिशमित्यर्थः । धावमानं पलायमानम् । अतएव  
 पवमानचलितजलदपारिप्लवं समीरणसमीरितवारिवाहतरलम् । ‘पारिप्लवं तु तरलम्’  
 इत्यमरः । प्लवंगबलं कपिसैन्यमङ्गदो धीरमुदारमवादीदुवाच ॥

तत्प्रकारमेव—

कपयः कैकसेयानां कापि सेयं विभीषिका ।

मामूदभूतपूर्वं वः प्राकृतं भयवैकृतम् ॥ ५४ ॥

कपय इति । हे कपय सेयं परिदृश्यमाना व्यक्तिः कैकसेयानां कैकसीगर्भ-  
 सभूतानां मध्ये । ‘स्त्रीभ्यो ङक्’ । कापि काचन विभीषिका वित्रासभूमिका । अतो  
 वो गुष्माकं पूर्वभूतं भूतपूर्वम् । ततो नञ्समासः । अदृष्टचरमित्यर्थः । सुप्सुपेति  
 समासः । प्राकृतं लोकसाधारणं प्रकृतिसिद्धं वा । भयवैकृतं पलायमानादिभयज-  
 नितविकारो मा भून्न भूयात् । प्राकृतजनैरिव महावीरैर्युष्माभिर्न भेतव्यमित्यर्थः ।  
 ‘माङि लुङ्’ इत्याशिषि लुङ् ॥

अथ हरयोऽपि सरथमनुनयसंगतमङ्गदवचनमवधारयन्तो धार-  
 यन्तः समरसंनाहं दिङ्गागा इव प्रतिनिवृत्ताः प्रमत्तमिवैरावर्णं राव-

१ ‘आकाशभ्रमित’ इति पाठः २ ‘अवलोक्य’ इति पाठः ३ ‘पारिप्लवत्प्लवंग’  
 इति पाठः ४ ‘मा’ इति नास्ति कचित् ५ ‘संनाहान्दिग्भागा’ इति पाठः  
 ६ ‘प्रमत्ताशयम्’ इति पाठः ।

णानुजं विन्ध्याचलमिव युगान्तानिलाः समन्तादाहृतैर्गिरिभिस्तरु-  
भिरप्यवाकिरन् ॥

अथेति । अथानन्तर हरय कपयोऽप्यनुनयसगतं तत्कालोचितप्रार्थनास-  
हितमङ्गदवचनमवधारयन्त आकर्णयन्त । अतएव सरय सत्वर समरसनाह  
रणोत्साह धारयन्तो दधाना दिङ्नागा दिग्गजा इवेत्युपमा । प्रतिनिवृत्ता प्रत्यागता  
प्रमत्तमैरावणमिव स्थितम् । अप्रकम्प्यपराक्रममित्यर्थः । रावणानुज कुम्भकर्ण युगा-  
न्तानिला प्रलयकालवायवो विन्ध्याचलमिव समन्तात् । सकलदिग्भ्य इत्यर्थः  
आहृतैरानीकेर्गिरिभिस्तरुभिरप्यवाकिरन् । अभिववृषुरित्यर्थः । अत्र किरतेर्बृह्मर्थत्वा-  
द्विरितरूपा करणत्वम् । विक्षेपार्थे तु कर्मत्वम् । एव सिञ्चतीत्यादीनामपि ।  
सिञ्चतेराद्रीकरणार्थत्वाद्ब्रवद्रव्यस्य करणत्वम् । यत्र तु क्षरणत्वमर्थः, तत्र द्रवद्रव्यस्य  
कर्मत्वम् । यथा—‘अमृतं सिञ्चति, अमृतैर्वा वपुः’ इत्यादि बोध्यम् ॥

क्षिताः संयति पुष्पिताः क्षितिरुहस्ते रक्षसो वक्षसि

प्रस्त्रिन्ने पटवासपांसव इवालीयन्त चूर्णीकृताः ।

मुक्ता ये धरणीधरा मुहुरमी तद्बाहुसंघट्टना-

त्प्रत्यावृत्य पुनः प्रहर्तुर्भवन्खेदाय भेदाय च ॥ ५५ ॥

क्षिता इति । य इत्यध्याहार यत्तदोर्नित्यसबन्धात् । पुष्पिता सजातपुष्पा ।  
तारकादिखादितच् । विशेषणमेतत्पटवासलोपयोगार्थं द्रष्टव्यम् । ये क्षितिरुहो  
वृक्षाः । क्षिप् । संयति युद्धे क्षिता विकीर्णा । वानरैरिति शेषः । ते क्षितिरुहः ।  
प्रस्त्रिन्ने क्रोधानुभावस्वेदाद्रेः । स्विद्यतेर्निष्ठातकारस्य नकारः । रक्षसः कुम्भकर्णस्य  
वक्षसि । अतिकठोर इति भावः । चूर्णीकृता सन्तः । पटवासपांसव इव पिष्टातप-  
रागा इव । ‘पिष्टात पटवासकः’ इत्यमरः । अथवा पटवासो नानाविधकुसुमादिषु-  
गन्धद्रव्यपरिमलितगन्धचूर्णम् । ‘पटवासो गन्धचूर्णं सुमाद्यैरधिवासितम्’ इत्यभि-  
धानात् । अलीयन्ताश्लिषन् । तत्र ससक्ता बभूवुरित्यर्थः । ‘लीङ् श्लेषणे’ लङि  
तङ् । तथा ये वरणोवरा पर्वता मुहुः पुनः पुनर्मुक्ता क्षिता अमी वरणीधरास्तस्य  
कुम्भकर्णस्य बाहुसंघट्टनाद्बाहुपमदाद्धेतो प्रत्यावृत्य प्रातिलोम्येनागत्य प्रहर्तुं परप्रह-  
र्तुरेव खेदाय भेदाय चाभवन् । अत्र पूर्वार्धे क्षितिरुहचूर्णीकृतत्वासबन्धेऽपि तत्स-  
बन्धोक्तेरतिशयोक्तिः । तथा रक्षोवक्षसस्तादृकाठिन्यं व्यज्यते । तद्वज्जीविता चेयं  
पटवासपांसव इवेत्युपमेति सकारः । उत्तरार्धे तूक्तार्यासबन्धेऽपि तत्सबन्धोक्तेरति-  
शयोक्तिः । तथानर्थोत्पत्तिरूपो विषमालकारश्चेति सकारः । ‘विरुद्धकार्यस्योत्पत्ति-  
र्यत्रानर्थस्य चाभवेत् । विरुपघटना वा स्याद्विषमालकृतिस्त्रिधा ॥’ इति लक्षणात् ।  
शार्दूलविक्रीडितं वृत्तम् ॥

ज्वलदनलं त्रिशूलमुपरिभ्रमयन्नमय-

न्नयमवनीमनीकमदखेलनदुर्ललितः ।

सपदि बभञ्ज नीलमृषभं शरभं च बला-

दहरत गन्धमादनमरुन्ध गवाक्षमपि ॥ ५६ ॥

ज्वलदिति । अयं कुम्भकर्णो ज्वलदनल प्रज्वलज्ज्वलन त्रिशूलमुपर्युपरि-  
ष्टाङ्गामयश्चालयन्नवनी भुवनमयश्चालयन् । निजपादघातेन कम्पयन्नित्यर्थः । अनी-  
कमदेन युद्धाभिनिवेशदर्पेण यत्खेलन लीला तेन दुर्ललितो दुर्विलसित सन् ।  
सपदि सद्य एव बलान्निजबाहुपराक्रमान्नील ऋषभ शरभ चेति त्रीन्वानरसेनापती-  
न्बभञ्ज ममर्द । तथा गन्धमादनमहरत । प्राहरदित्यर्थः । गवाक्षमप्यरुन्ध हरोध ।  
न्यबध्नादित्यर्थः ॥

ततश्च सहजभयचापलाधिगतलाघवं राघवं शरणमश्रुवानं वानै-  
रानीकमाश्वासयन्विश्वाधिकविपुलभुजवीर्यो विकीर्य द्विषति सर्वतः  
पर्वतान्विधाय च विचित्रमतिचिर युद्धं नक्तंचरविमुक्तधात्रीधरावलि-  
कुलिशदारित इव कूलभूधरो धरायामचेतनः पपात हरिकुलपतिः ॥

तत इति । ततस्तदनन्तरं च । सहजे कपिकुलखाभाव्यान्नैसागिके ये भयचाप-  
ले ताभ्यामधिगत प्राप्त लघुव येन तत्तथोक्तम् । अतएव राघवः शरणं रक्षकम् ।  
'शरणं गृहरक्षित्रो' इत्यमरः । अश्रुवानं प्राप्नुवानम् । 'अशू व्याप्तौ' शानचू ।  
वानरानीकं वानरसैन्यम् । 'अनीकं तु रणे सैन्ये' इति विश्वः । आश्वासयन् ।  
विश्वाधिकविपुलभुजवीर्यो लोकोत्तरमहाबाहुपराक्रमशाली हरिकुलपतिः सुग्रीवो  
द्विषति कुम्भकर्णे सर्वतः समन्तात्पर्वतान्विकीर्य विक्षिप्य । तथा विचित्रमाश्चर्यकरं  
युद्धमतिचिरमत्यन्तं विधाय । ततो नक्तंचरेण कुम्भकर्णेन विमुक्ता विक्षिप्ता धात्री-  
धरावलिः पर्वतश्रेणिर्यस्य स तथोक्तः । कुम्भकर्णहस्तविमुक्तपर्वताहत इत्यर्थः ।  
अतएवाचेतनो नि सङ्गः सन् । कुलिशदारितो वज्रायुधविदलितः । 'हादिनी वज्र-  
मन्त्री स्यात्कुलिशः भिदुरपवि' इत्यमरः । कूलभूधरो कूलपर्वत इवेत्युपमा । धराया  
पपात । तथाच रामायणम्—'स तत्तदा भग्नमवेक्ष्य शूलं तुकोप रक्षोधिपतिर्म-  
हात्मा । उत्पाठ्य लङ्कामलयात्स शृङ्गं जघान सुग्रीवमुपेत्य तेन ॥ स शैलशृङ्गाभि-  
हतो विसङ्गो नेदुः प्रहृष्टा युधि यातुधाना ॥' इति ॥

ततः किं जातमत आह—

परिगृह्य तं झटिति बाहुपञ्जरे

चलिते पुरं तदनु रावणानुजे ।

अविनीतवालिकृतमद्य न प्रभो-

रयशः प्रमृष्टमिति हृष्टमाश्रयैः ॥ ५७ ॥

परिगृह्येति । तदनु पतनानन्तरं रावणानुजे कुम्भकर्णे झटित्यञ्जसा तं सुग्रीवं  
बाहुपञ्जरे । दोर्मण्डलेनेत्यर्थः । अधिकरणविवक्षायां सप्तमी । परिगृह्य गृहीत्वा ।

१. 'बल' इति पाठः २. 'राघवानीकम्' इति पाठः ३. 'च' इति नास्ति कचिद्.  
४. 'धात्रीधरवशः' इति पाठः ५. 'अचेतन इव' इति पाठः.

पुर लङ्का प्रति चलिते प्रवृत्ते सत्यविनीतेनामर्षितेन वालिना कृतं नोऽस्माकं प्रभो  
स्वामिनो रावणस्यायशः । वालेन निबध्य कक्षनिक्षेपणरूपकृत्यजनितापकीर्तिरित्यर्थः ।  
अथेदानीं प्रमृष्ट शोभितम् । अस्मत्स्वामिविरोधिवात्यनुजस्य तदनुजेन कुम्भकणेन  
तथा नीतत्वान्निराकृतमित्यर्थः । इतीत्यम् । मत्वेति शेषः । आदौ राक्षसैर्हृष्ट  
सतुष्टम् । मञ्जुभाषिणीवृत्तम् । लक्षणमुक्तम् ॥

तत्र विचित्रकुसुमपरिमलशिशिररथ्योपचारसचेतनोद्गीवसुग्रीव-  
नखमुखाकलितशूर्पणखामुखानुकारो दारुणाकारः सचमत्कारं  
प्राकारमुत्प्लुत्याक्षिगतमेनमनालक्ष्य वैलक्ष्यतः प्रतिनिवृत्तो वृत्तोऽवि-  
षमतारकेक्षणः क्षणदाचरः प्रतिक्षणमतिक्षीबतया प्रतिपक्षबलमिव  
स्वबलमपि भक्षयन्नलक्षयन्सौमित्रिमद्रिशिखरं विमुञ्चन्नेवायमञ्जसा  
राममाजगाम ॥

तत्रेति । तत्र लङ्कापुरे विचित्रा विविधा कुसुमपरिमला पुष्पगन्धा येषु ते  
तथोक्ता शिशिरा जलसेकादिना शीतलाश्च ये रथ्योपचाराः पुरवीथीप्रसाधनक्रि-  
यास्तैः सचेतनः ससङ्गोऽतएवोद्गीव उन्नतकवरश्च सुग्रीवस्तस्य नखमुखैर्नखप्राकार-  
लितो विरचितः शूर्पणखाया मुखानुकारो मुखसादृश्यः यस्य स तथोक्तः । सुग्रीवन-  
खनिर्भिन्नकर्णनास इत्यर्थः । अतएव दारुणाकारो भयकराकृतिः । सचमत्कारचम-  
त्कारसहितः यथा तथा । चमदित्यनुकरणशब्दः । चमत्कारलक्षणं तु-‘सुखदुःखाद्भु-  
तानन्दैर्हर्षाद्यैश्चित्तविक्रिया । चमत्कारः ससीत्कारः शरीरोल्लासनादिभिः ॥’ इति ।  
प्राकारः सालम् । ‘प्राकारो वरणः सालः’ इत्यमरः । उत्प्लुत्योद्भूतः । अक्षिगतः चक्षु-  
गोचरं द्रष्टव्यम् । ‘द्रष्टव्ये लक्षिगतो बध्यः’ इत्यमरः । तमेनमीदृगदुर्दशाकारिणः सुग्रीव-  
मनालक्ष्यादृष्ट्वा विगतलक्ष्यः यस्य स विलक्षी विह्वलस्तस्य भावो वैलक्ष्यम् । ब्राह्म-  
णादित्वात्पृथक् । ततो हेतोः प्रतिनिवृत्तः सन् युद्धाय प्रत्यावृत्तः । वृत्ते वर्तुलाकारे  
उरुणी पृथुले विषमतारके न्यूनातिरिक्तकनीनिके च ईक्षणे नेत्रे यस्य स तथोक्तः ।  
विरूपोद्ग्राक्ष इत्यर्थः । ‘निस्तुलः वर्तुलः वृत्तम्’ इत्यमरः । सोऽयं क्षणदाचरः क्षपाचरः  
कुम्भकर्णः । ‘त्रियामा क्षणदा क्षपा’ इत्यमरः । प्रतिक्षणं क्षणे क्षणे क्षीबते माद्य-  
तीति क्षीबो मत्तः । ‘मत्ते शौण्डोत्कटक्षीबा’ इत्यमरः । ‘क्षीबु मदे’ इति वातो ।  
‘अनुपसर्गात्फुल्लक्षीबकृशोलाघा’ इति निष्ठान्तो निपातः । तस्य भावस्तया ।  
‘स्तब्धतया’ इति पाठे विमूढतया । प्रतिपक्षबलं शत्रुसैन्यमिव स्वबलमपि भक्षय-  
न्सौमित्रिमन्युद्वतं लक्ष्मणलक्षयन्मत्पराक्रमस्यायं कियानित्यलक्षीकुर्वन्नद्रिशिखरं  
गिरिशृङ्गं विमुञ्चन्नेव प्रयुज्जानं सन्नेव । अञ्जसा झडिति रामः श्रीरामः प्रत्याजगाम  
प्राप । अभ्युज्जगामेत्यर्थः ॥

१. ‘तत्र च’ इति पाठः २. ‘शिशिरोपचारः’ इति पाठः ३. ‘दारुणाकारः’  
इति नास्ति कचित् ४. ‘प्राकारम्’ इति नास्ति कचित् ५. ‘समुत्प्लुत्य’ इति पाठः  
६. ‘प्रतिनिवृत्तो विवृत्तोरुतारकेक्षणः’ इति पाठः ७. ‘स्वपक्षबलम्’ इति पाठः.

विच्छिन्नाशुमथार्धचन्द्रमुखतो वीरो रघूणां पति-  
 बाणानत्र मुमोच वालिदलनान्मारीचमर्मच्छिदः ।  
 आलोक्याथ स तान्विदारितखरानस्मिन्नकिचित्करा-  
 न्वायव्यं पुनरैन्द्रमप्यरिवधूवैधव्यधुर्य दधे ॥ ५८ ॥

विच्छिद्येति । वीर शूरो रघूणा पति श्रीरामस्तत्कुम्भकर्णविमुक्तमद्रिशि-  
 खरम् । अर्धचन्द्रमुखत । अर्धचन्द्राख्यबाणविशेषाग्रेणेत्यर्थ । विच्छिद्य विभिय ।  
 अत्र कुम्भकर्णे वालिदलनान्वालिबिनाशकान्मारीचस्य मर्म छिन्दन्तीति तथोक्तान् ।  
 मारीचमारकानित्यर्थ । विदारित खरो यैस्ताश्च बाणान्मुमोच प्रयुयुजे । अत्र  
 वालिदलनस्य मारीचमर्मच्छेदकस्य खरविदारिणश्चैकैकत्वेऽपि बहुवचनप्रयोगस्तद्व-  
 र्ग्याणामनेकत्वादुपपद्यते । तथा विदारितखरानित्युत्तरार्धस्थितत्वेऽप्येकवाक्यत्वान्न  
 वाक्यसंकीर्णदोषः । अथानन्तरं स रामस्तान्बाणानस्मिन्कुम्भकर्णेऽकिचित्करानकार्य-  
 करान् । मोघानिति यावत् । आलोक्य दृष्ट्वा । एतेनास्य वाल्याद्यपेक्षया महासाम-  
 र्थ्यसंपन्नत्वं सूच्यते । वायव्य वायुदेवताक दिव्यास्त्र दधे प्रयुक्तवान् । बाहुच्छेदा-  
 र्थमिति भावः । पुनर्भूयोऽप्यरिवधूवैधव्ये शत्रुस्त्रीवैधव्ये धुर्य दुरधरम् । शत्रुनाशक-  
 मित्यर्थः । 'दुरो यङ्गकौ' इति यत्प्रत्ययः । ऐन्द्रमिन्द्रदेवताकमप्यस्त्र दधे । तच्छि-  
 दच्छेदार्थमिति भावः । शार्दूलविक्रीडितं वृत्तम् ॥

रामास्त्रादिलितेषु राक्षसपतेरङ्गेषु तुङ्गो भुजः

प्रागेको निपपात मन्दर इव प्रत्यर्थिसेनाम्बुधौ ।

सिन्धौ निष्पतितः परोऽपि ददृशे सेतुर्द्वितीयो यथा

छिन्नं व्योम्नि शिरस्तुरीयमभवत्कूटं त्रिकूटस्य च ॥ ५९ ॥

रामास्त्रादिति । ततस्तदनन्तरम् । रामास्त्रात् । रामास्त्रैरित्यर्थः । राक्षसपते  
 कुम्भकर्णस्याङ्गेषु बाह्वाद्यवयवेषु दलितेषु छिन्नेषु तुङ्ग उन्नत एको भुजो बाहु प्राक्प्र-  
 थमं प्रत्यर्थिसेनाम्बुधौ शत्रुसैन्यसमुद्रे इत्युपमितसमासः । मन्दरो मन्दराचल इवे-  
 त्युपमा । पपात । सिन्धौ समुद्रे निष्पतितः प्रविनष्टः । परोऽपि भुजो द्वितीयः सेतु-  
 र्यथा सेतुरिव ददृशे इत्युत्प्रेक्षा । तच्छिन्नं विदारितं शिरः शीर्षं च व्योम्न्याकाशे  
 त्रयः कूटा यस्य तस्य त्रिकूटस्यान्वर्थनान्नो लङ्काधिष्ठानभूतस्य पर्वतस्य तुरीयः चतु-  
 र्यम् । 'चतुरदृश्यतावाद्यक्षरलोपश्च' इति छप्रत्ययः । कूटं शिखरमभवदिति गम्यो-  
 त्प्रेक्षेति तिसृणां सप्तष्टिः । वृत्तं पूर्ववत् ॥

तदनु तदनुमोदभरितहरिबलकोलाहलाकर्णनविदितकुम्भकर्णव-  
 धपरिम्लानमुखेन दशमुखेन सहोदरमहोदरमहापाश्र्वां सहायौ  
 विधाय समादिष्टाः कुमाराः नरान्तकदेवान्तकातिकायत्रिशिरसः  
 शिरसादाय पितुर्निदेशं निवेशमिव पितृपतेः प्राविशन्नमी समीक-  
 भुवम् ॥

१ 'मिन्दन्शूलम्' इति पाठ २ 'वालिबिपद' इति पाठ . ३. 'शिखान्' इति  
 पाठ . ४. 'उद्दलितेषु' इति पाठ ५ 'त्रिशिरसः पितुर्निदेशान्' इति पाठ .

**तदन्विति ।** तदनु तदनन्तर तेन कुम्भकर्णवधेन योऽनुमोदस्तेन भरिताना पूर्णाना हरिबलाना वानरसैन्याना कोलाहलस्य कलकलस्याकर्णनेन विदितो विज्ञात कुम्भकर्णवधो येन तथोक्त स चासौ परिम्लानमुख शोभाहीनवदनश्चेति विशेषण-समास । तेन दशमुखेन रावणेन सहोदरौ महोदरमहापार्श्वौ नाम राक्षससेनाना-यकौ सहायौ रक्षकौ विधाय कृत्वा समादिष्टा आज्ञप्ता नरान्तको देवान्तकोऽति-कायस्त्रिशिरा इत्युत्कटाभिधानाश्चत्वार कुमारा पितृ रावणस्य निदेशमाज्ञा शिर-सादाय गृहीत्वा । अमी कुमारा पितृपते प्रेतराजस्य । ‘धर्मराज पितृपति सम-वर्ती परेतराद्’ इत्यमर । निविश्यतेऽत्रेति निवेश स्थानमिवेत्युत्प्रेक्षा । समीकभुवं रणभूमि समाविशन्प्राविशन् ॥

**अजनि पुनः समीकमनयोरुभयोर्वलयो-**

**रचदलिते मुखेऽपि यदनुज्झितरोषभरम् ।**

**अमरमृगीदृशामपि यदाशयपूर्तिकरं**

**समरसमुत्सुकेन मुनिना यददृष्टचरम् ॥ ६० ॥**

**अजनीति ।** पुनर्भूयोऽप्यनयोरुभयोर्वलयोर्वानरराक्षससैन्ययो समीक युद्धम-जनि जातम् । जने कर्तरि लुङ् । ‘दीपजन-’ इत्यादिना च्लेष्णिनादेश । कीदृश समीकमित्यत आह—यत्समीक मुखेऽवदलिते सति । अन्योन्यमुखभङ्गे जाते सत्य-पीत्यर्थ । अनुज्झितोऽत्यक्तो रोषभरोऽमर्षातिरेको यस्मिस्ततथोक्तम् । सैनिकाना-ममर्षातिशयेन पुन प्रवर्धमानमित्यर्थ । अमरमृगीदृशा सुरसुन्दरीणामप्याशयपू-र्तिकर मनोरथपरिपूरकम् । महावीरोपसहारकत्वेन प्रत्येकमेकैकवरलाभादिति भाव । तथा यत्समरसमुत्सुकेन समरोत्कण्ठितेन । कलहप्रियेणेति यावत् । मुनिना नारदे-नादृष्टचरमदृष्टपूर्वम् । ‘भूतपूर्वे चरद्’ इत्थभूतस्य पूर्व यदाकदाप्यजातत्वादिति भाव । तादृश युद्धमजनीति सबन्ध ॥

**ममाथ शैलादथ वालिनन्दनो नरान्तकं संयति वानरान्तकम् ।**

**हनूमता सोऽपि हतः सुरान्तकः पुरान्तकेनेव यथा पुरान्तकः ॥ ६१ ॥**

**ममाथेति ।** अयानन्तर वालिनन्दनोऽङ्गद सयति युद्धे वानरान्तकं वानरना-शक नरान्तक शैलात् । शैलेनेत्यर्थ । ममाथ विदारयामास । तथा हनूमता स प्रसिद्ध सुरान्तको देवान्तकोऽपि पुरा पूर्व पुरान्तकेन त्रिपुरजयिना शंभुना । इव-शब्दो वाक्यालकारे । ‘इवेतीषदर्थोपमोत्प्रेक्षावाक्यालकारेषु’ इति गणव्याख्याने । अन्यथा यथेतीवार्थवाचिना शब्देन पौनरुक्त्यदोषो दुर्वार स्यात् । अन्तको यथा मृत्युरिव । हतो मारित उपमायमकयो ससृष्टि । वशस्थवृत्तम् ॥

**अनन्तरमसमसमरशीलेन नीलेन निहते महोदरे मारुतिमथित-शिरसि त्रिशिरसि विशसितेषु महापार्श्वदिषु बाहिनीपतिषु निर्भरविषादरोषपरवशो निशाचराकार इव तमोनिकायः समर-**

१ ‘च’ इति पाठ २. ‘रुषा’ इति पाठ . ३ ‘निशाचर. साकार’ इति पाठ .  
४. ‘सरयम्’ इति पाठ .



मत्तिकायः समागत्य वृत्रासुर इव सुत्राम्णा सुमित्रासुतेन सह  
वितेने विचित्रमायोधनम् ॥

अनन्तरमिति । अनन्तर नरान्तकदेवान्तकवधानन्तरमसमसमरशीलेनासा-  
धारणरणकर्माचरणतत्परेण नीलेन महोदरे निहते सति । तथा त्रिशिरसि मारुति-  
मथितशिरसि हनूमद्भिन्नमस्तके सति । तथा महापार्श्व आदिर्द्वेषा तेषु बाहिनीपतिषु  
राक्षससेनानायकेषु विशसितेषु विनाशितेषु सत्सु । ऋषभेणेति शेष । निर्भरविषा-  
दरोषपरवश समुत्कटरोषशोकाक्रान्तान्त करणो निशाचराकारो राक्षसदेहधारी तमो-  
निकायोऽन्धकारपटल इव स्थित इवेत्युत्प्रेक्षा । अतिकाय समरमागत्य । सुत्राम्णा  
वासवेन सह 'सुत्रामा गोत्रभिद्वज्री वासवो वृत्रहा वृषा' इत्यमर । वृत्रासुर इवेत्युपमा ।  
सुमित्रासुतेन लक्ष्मणेन सह विचित्रमाश्चर्यकरमायोधन वितेने जन्यमकरोदित्यर्थ ॥

स च सुचिरं नियुध्य तमवध्य ईतीशवरा-  
दनिलगिरा विबुध्य पुनरस्त्रमधत्त विधेः ।

दलितमनेन तद्विवि समुत्पतितं जगता-

मतनुत राहुभीतिमधिकामतिकायशिरः ॥ ६२ ॥

स इति । स सौमित्रिश्च सुचिरमतिचिरकाल नियुध्य युद्धं कृत्वा तमतिकाय-  
मीशवराद्रह्यवरादवध्यो वधितुमशक्य इत्येवमनिलगिरा वायुवचनेन विबुध्य ज्ञात्वा ।  
पुन शब्दो वाक्यालकारे । विधेरस्त्रं ब्रह्मास्त्रमधत्त प्रायुक्तं । अथनेन ब्रह्मास्त्रेण  
दलितं विच्छिन्नं सत् दिव्यन्तरिक्षे समुत्पतितं समुद्रत तत्प्रसिद्धमतिकायशिरो जगता  
लोकानामविका बहुला राहुभीतिं राहुरयमिति भ्रान्तिसमुत्पन्ना भीतिमतनुताकरोत् ।  
अत्रातिकायशिरसि राहुभ्रमाद्भ्रान्तिमदलकार । 'कविसमतसादृश्याद्विषये पिहि-  
तात्मनि । आरोप्यमाणानुभवो यत्र स भ्रान्तिमान्मत ॥' इति लक्षणात् ॥

अनुनीय रावणिरथो विधुरं पितरं दधत्पृथुसमीकधुरम् ।

सरथी समेत्य सधनुः शरधीश्चलितश्चमूभिर्भिदाशरथी ॥ ६३ ॥

अनुनीयेति । अथानन्तर स प्रसिद्धो रावणिरिन्द्रजिद्विधुर सहोदरकुमारवध-  
श्रवणजनितशोकविह्वल पितरं रावणमनुनीय 'न तात मोह परिगन्तुमर्हसि' इत्या-  
दिना समाधाय पृथुसमीकधुरं महारणभारं दधद्धान । युद्धसनद्ध इत्यर्थः ।  
'नाभ्यस्ताच्छतु' इति सुमभावः । रथी रथारूढः । सह धनुषा सधनुः कार्मुकध-  
रश्च सन् शरधी तूणीरौ समेत्य । वृत्वेत्यर्थः । शरा इषवो धीयन्तेऽनयोरेति  
शरधी । 'कर्मण्यविकरणे च' इति किप्रत्ययः । 'तूणोपासङ्गतूणीरनिषङ्गा इषुधि-  
र्द्वयो' इत्यमरः । चमूभिः सेनाभिः सह । अत्र सहशब्दाप्रयोगेऽपि तदर्थगम्यता-  
याम् 'वृद्धो यूना' इति ज्ञापनात्तृतीया । दाशरथीअभिः । रामलक्ष्मणयोरभिमुख्ये-  
नेत्यर्थः । 'अभिरभागे' इति कर्मप्रवचनीयत्वाद्वितीया । चलितं प्रवृत्तं । प्रमिता-  
क्षरावृत्तम् ॥

## युद्धकाण्डम् ।

आगत्य समरमरातिजयमनोरथाय रथाभिरक्षां रक्षांसि परितः  
प्रकल्प्य प्रतर्प्य च हविषा प्रदक्षिणशिखं शिखावन्तं मन्त्राधि-  
गतविविधशस्त्राणि दधानस्तिरोधानं गगनगत एव निशितमुखैः  
शिलीमुखैर्निर्माय निखिलमर्माहतिं निखिशक्रमः क्रव्यादो व्याध  
इव हरीन्विधुरीचकार ॥

आगत्येति । समर युद्धभुवमागत्य प्रविश्य । अरातिजयमनोरथाय । शत्रुज-  
यमनोरथसिद्ध्यर्थमित्यर्थः । रथाभिरक्षाम् । निजरथगुप्तिमुद्दिश्येति शेषः । परितः  
समन्तात् रक्षासि राक्षसवीरान्प्रकल्प्य नियोज्य । हविषाज्यादिना । प्रगतो दक्षिण  
प्रदक्षिणम् । तिष्ठद्गुप्रभृतितादव्ययीभावः । प्रदक्षिण शिखा ज्वाला यस्य तम् ।  
'वृणिज्वाले अपि शिखे' इत्यमरः । एतेनास्य जयप्रदत्वं सूच्यते । तदुक्तम्—  
'इत्थं प्रदक्षिणगतो हुतभुङ्गुपस्य वात्री समुद्ररक्षणा वशागा करोति' इति । शिखाव-  
न्तमग्निं प्रतर्प्य सतर्प्य च । मन्त्राधिगतविविधशस्त्राणि मन्त्रसामर्थ्यसंप्राप्तनानाविधा-  
स्त्राणि दधानो धारयन् । तिरोधानेनान्तर्धानेन गगनगतोऽन्तरिक्षवर्ती सन्नेव निशि-  
तमुखैस्तीक्ष्णाग्रैः शिलीमुखैर्बाणैः । निखिलमर्माहतिमशेषचमूमर्मच्छेदं निर्माय  
कृत्वा । निर्गतस्त्रिशतोऽङ्गुलिभ्यः इति निखिशः खड्गविशेषः । 'तृण्या खड्गे तु निखि-  
शचन्द्रहासासिरिष्टयः' इत्यमरः । क्रमः परिपाटी यस्य स तथोक्तः । खड्गवद्विभेदक  
सन्नित्यर्थः । क्रव्यादान्प्रक्षिणो व्याधो लुब्धक इवेत्युपमा । 'व्याधो मृगवधाजीवो  
मृगयुल्लुब्धकश्च स' इत्यमरः । हरीन्वानरान्विधुरीचकार । मूर्च्छितानकरोदित्यर्थः ॥

सहलक्ष्मणं तमपि दाशरथि परुषो निदाघ इव पद्मसरः ।

विकलाशयं विधुरसत्त्वमयं विरचय्य धाम च जगाम शनैः ॥६४॥

सहेति । अयं रावणिः सह लक्ष्मणेन सहलक्ष्मणम् । 'तेन सहेति तुल्ययोगे'  
इति बहुव्रीहिः । 'वोपसर्जनस्य' इति विकल्पात्सहशब्दस्य सत्ताभावः । तं दाशरथिं  
श्रीराममपि परुषस्तीक्ष्णो निदाघो ग्रीष्मकालः । 'निदाघो ग्रीष्मकाले स्यादुष्णस्वेदा-  
म्बुनोरपि' इति विश्वः । पद्मसरः कमलाकरः शरैर्विकलाशयं व्याकुलमानसम् ।  
अन्यत्र कलुषिताधारप्रदेशं च । 'आशयः स्यादभिप्राये मानसाधारयोरपि' इति  
विश्वः । विधुरसत्त्वं विच्छिष्टशक्तिम्, अन्यत्र विह्वलजलजन्तुकं च । 'विधुरः प्रीत्य-  
पेते स्यात्कष्टविच्छिष्टयोरपि' इति वैजयन्ती । विरचय्य कृत्वा । 'त्यपि लघुपूर्वात्'  
इत्ययादेशः । शनैर्मन्दं मन्दम् । कृतकृत्यत्वादिति भावः । वामं गृहं जगाम प्राप ।  
श्लेषसकीर्णैर्यमुपमा । प्रमिताक्षरावृत्तम् ॥

क्षतार्कभवतेजसि क्षपितरामचन्द्रद्युतौ

विमुच्य सति निर्गते विशिखवृष्टिमस्सिन्धने ।

१ 'अधिसमरम्' इति पाठः २ 'रथाभिरक्षायै' इति पाठः ३ 'प्रदक्षिणशि-  
खावन्तम्' इति पाठः ४ 'मन्त्राधिगताणि विचित्राण्यस्त्राणि' इति पाठः ५ 'तिरोधा-  
नगतः' इति पाठः ६ 'शरैः' इति पाठः ।

अदीप्तनलमस्फुरत्कुमुदमस्तनीलोत्पलं

समुत्तरलजीवनं समभवत्तदा वाहिनी ॥ ६५ ॥

क्षतेति । क्षतार्कभवतेजसि निर्वापितसुग्रीवप्रतापे तिरस्कृतसूर्यजनितप्रकाशे च । क्षपिता सकुचिता राम एव चन्द्रस्तस्य द्युति शोभा येन तस्मिन्स्थोक्ते अस्मिन्वने महात्मनीन्द्रजित्येव घने मेघे । विशिखवृष्टि शरसपात तामेव वृष्टिं विमुच्य ल्यक्त्वा निर्गते सति । तदा तस्मिन्समये वाहिनी नदी सेना च । 'सेनानद्योश्च वाहिनी' इति वैजयन्ती । अदीप्तोऽप्रकाशो नलो नलाख्य कपिनायकः, अन्यत्र नला पोटगलाख्यतृणविशेषा यस्मिन् । 'नल पोटगले राक्षि पितृगते कपीश्वरे' इति विश्व । अस्फुरन्नदीप्यमान कुमुद कपि, अन्यत्रास्फुरन्त्यनुलसन्ति कुमुदानि कैरवाणि यस्मिन् । 'कुमुद कैरवे रक्तपङ्कजे कुमुद कपौ' इति विश्व । अस्तो नष्टप्रायो नीलो नीलाख्यकपिनायक एवोत्पलम् । यद्वा अस्तौ नीलोत्पलौ नीलोत्पलनामानौ कपिनायकौ, अन्यत्र विनष्टकृष्णेन्दीवराणि च यस्मिन् । 'नील कपीशेऽद्रिभेदे कृष्णे ना तद्वति त्रिषु' इति नानार्थरत्नमाला । समुत्तरलमतिचञ्चल स्थितिविधुर जीवन जीवितम् । अन्यत्रोद्वेजितजल यस्मिन्कर्मणि तद्यथा भवति तथेति सर्वत्र क्रियाविशेषणम् । समभवत् । उक्तीत्या शकलिताभूदित्यर्थः । श्लेषसकीर्णसावयवरूपकम् । पृथ्वीवृत्तम् ॥

अचलमथ सलीलमोषधीनां हरति हनूमति जाम्बवन्नियोगात् ।

विचलितमभवद्बलं विशल्यं विबुधमनोऽपि विधूतशोकशल्यम् ६६

अचलमिति । अथ सेनामूर्च्छानन्तरं हनूमति जाम्बवत परावरङ्गस्य ऋक्षराजस्य नियोगान्निदेशवचनात् । ओषधीनामचल सजीविन्याद्योषधिपर्वत सलीलमनायास यथा तथा आहरत्यानीतवति सति । बलं वानरसैन्य विशल्य शल्यरहितं सत् । विचलितमभवत् । पुनर्युद्धसमृद्धोत्साहमभूदित्यर्थः । तथा विबुधानां श्रीरामजयकाङ्क्षिणा सुराणां मनोऽपि । 'विबुधा सुरपण्डिता' इत्यमरः । विधूतं विहृतं शोक एव शल्य यस्य तथोक्तम् । वानरसैन्यप्रबोधेन विबुधा सतुष्टान्तं करणा बभूवुरित्यर्थः । अत्र सैन्यविबुधमनसो केवलप्रकृतत्वात्तुल्ययोगिताभेदः । पुष्पिताप्रावृत्तम् ॥

पुनस्ते सहजतेजोभरितेन दावानलेनेव वानरबलेन दह्यमानां दरीमिव पुरीमपहाय पञ्चाननमिव पङ्कथानननिदेशतश्चलितमखिलभुवनप्रकम्पनमकम्पनमाहतप्लवङ्गसङ्घं प्रजङ्घमङ्गदभुजप्रतापानलशलभावुभावपि निशम्य निशाम्य च द्विविदमैन्दावदारितौ महारथौ शोणिताक्षर्विरूपाक्षावपि क्रोधाक्षान्तिभ्यां पुरुषसंरम्भौ कुम्भनिकुम्भौ महावीरौ समुत्तमभ्यर्वाह सुबाहुमारीचाविव राघवभुजाभ्यां सुग्रीवहनूमद्भ्यामद्भुतं युद्धमतनिषाताम् ॥

१. 'तेन पुन' इति पाठः . २. 'विहाय' इति पाठः . ३. 'पञ्चाननमिव' इति पाठः . ४. 'अखिलरिपुप्रकम्पन' इति पाठः . ५. 'प्रजङ्घ च' इति पाठः . ६. 'यूपाक्षौ' इति पाठः . ७. 'क्रोधाक्षान्तपुरुष' इति पाठः . ८. 'बाहुम्' इति पाठः .

**पुनरिति ।** पुनर्भूयोऽपि सहजतेजोभरितेन नैसर्गिकप्रभावपरिपूर्णैः । अन्यत्र स्वाभाविकार्थि सपन्नेन । 'तेजोऽनले प्रभावेऽहि ज्योतिष्यन्निषि रेतसि' इति वैज-  
यन्ती । दावानलेन वनवह्निनेव वानरबलेन दह्यमाना भस्मीक्रियमाणा दरी गिरि-  
गुहामिव पुरी लङ्कामपहाय त्यक्त्वा पञ्चाननं सिंहमिवेल्लनेकैवेयमुपमा । पद्मवान-  
ननिदेशतो रावणाज्ञावचनाच्चलित युद्धाय प्रवृत्तमखिललोकानशेषमुवनानि प्रकम्प-  
यति निपीडयति निजभुजबलेनेति तथोक्तमकम्पनमकम्पनाख्य राक्षससेनानायकम् ।  
तथाहतलवङ्गसङ्ग निहतवानरनिवह प्रजङ्घ चेत्युभावपि राक्षसावङ्गदभुजप्रताप एवा-  
नलस्तस्मिन्शलभौ पतङ्गौ निशम्य । अङ्गदबाहुपराक्रमहतावाकर्ण्येत्यर्थः । 'समौ  
पतङ्गशलभौ' इत्यमर । तथा मैन्दद्विविदाभ्यां मैन्दद्विविदाख्यवानरपतिभ्यामवदारितौ  
विनिहतौ महारथौ । 'आत्मानं सारथिं चाश्वान्क्षन्त्युध्येत यो नरः । स महारथसङ्ग  
स्यादित्याहुर्नातिकोविदाः ॥' इत्युक्तलक्षणौ शोणिताक्षविरूपाक्षौ शोणिताक्षविरूपाक्ष-  
नामानौ राक्षससेनानायकावपि निशम्य दृष्ट्वा । कोपाक्षान्तिभ्याममर्षैर्ध्याभ्या  
परुषोऽयुद्धतः सरम्भो युद्धसभ्रमो ययोस्तौ । 'अक्षान्तिरीर्ष्यासूया तु', 'सरम्भ  
सभ्रमे कोपे' इति चामर । कुम्भनिकुम्भौ नाम कुम्भकर्णपुत्रौ महावीरौ (कर्तारौ)  
बाहू निजहस्तौ समुत्तम्य साटोपमुद्धृत्य राघवभुजाभ्यां श्रीरामबाहुभ्यां सुबाहु-  
मारीचाविव । विश्वामित्रयागसरक्षणवेलायामिति भावः । राघवस्य भुजाभ्यां भुज-  
प्रायाभ्यां सुग्रीवहनूमभ्यां महाद्भुतमाश्चर्यजनक युद्धमतनिषाता कृतवन्तौ । कुम्भ  
सुग्रीवेण निकुम्भो हनूमतेति यथाक्रममन्वयाद्यथासख्यालकारः । स चोक्तोपमया  
ससृज्यते ॥

**भूमौ ततः प्लवगराजभुजेन विद्ध-**  
**मालोक्य कुम्भमसहो विरहं तदीयम् ।**  
**शोकादगादनिलसूनुहतो निकुम्भ-**  
**स्तन्नामयुक्तममरीस्तनकुम्भमेव ॥ ६७ ॥**

**भूमाविति ।** ततस्तदनन्तरं प्लवगराजभुजेन सुग्रीवबाहुना विद्धः प्रहतमतएव  
भूमौ पतितमिति शेषः । कुम्भमालोक्य दृष्ट्वा तदीयं विरहं वियोगं न सहतः इत्य-  
सहोऽसहिष्णुः । पचाद्यच् । 'न लोकः' इत्यादिना षष्ठीप्रतिषेधः । अनिलसूनुना  
हनूमता हतो निकुम्भः शोकाद्भ्रातृविरहजनितविषादाद्धेतोः । तन्नामयुक्तं कुम्भना-  
मयुक्तममरीस्तनकुम्भममराङ्गनाकुचकुम्भमेवागात् । भ्रातृविरहासहतया तन्नामग-  
न्धसबन्धामरीकुचकुम्भं प्रापेत्यर्थः । अत्र रणाभिमुखमरणहेतुकस्यामरीकुचकुम्भ-  
सगमस्य शोकहेतुत्वेनोत्प्रेक्षणादुत्प्रेक्षा व्यञ्जकाप्रयोगाद्गम्या । वसन्ततिलकावृतम् ॥

**ततः कुपितरावणाकारणं रणवाहनियुक्तं युक्तमखिलवाहिनीभि-**  
**राहवाटोपमुखरं खरात्मजं मकराक्षमैश्चाकशरोऽपि विपक्षमपि**  
**सपक्ष एव समक्षमनयज्जनयितुः ॥**

१ 'असहन्' इति पाठः २ 'कुचकुम्भमेव' इति पाठः ३ 'कौणपपतिनियुक्त'  
इति पाठः ४. 'इव' इति पाठः .

तत इति । तदनु कुम्भनिकुम्भवधानन्तरम् । कुपितेन क्रुद्धेन रावणेनाकारणमाह्वान यस्य तम् । रावणेनाहूतमित्यर्थः । 'द्वितिराकारणाह्वान' इत्यमरः । तथा रणवाहे समरक्रियानिर्वाहे विषये नियुक्तमाज्ञापितमत एवाखिलवाहिनीभिर्युक्तम् । चतुरङ्गसैन्यसमेतमित्यर्थः । आहवाटोपमुखर रणाडम्बरारभटसमुद्भटसिहनादखरात्मज खरतनय मकराक्षमैक्ष्वाकस्यैक्ष्वाकुवशोद्भवस्य श्रीरामस्य शरो बाणो विपक्षशत्रुपक्षमपि त सपक्ष एव बन्धु सन्नेवेति विरोधः । स च सगरुदेवेति परिहाराद्विरोधाभासः । जनयितुर्जनकस्य खरस्य समक्ष समीपमनयत्प्रापयामास । मकराक्षोऽपि निहत इत्यर्थः ॥

कृत्वा मूर्धनि शासनं पितुरथो गत्वा रणं रावणि-

हृत्वा तत्र महाभुजो हुतभुजं धृत्वा महास्त्राणि च ।

स्थित्वा व्योमनि मायया शरचयं त्यक्त्वा च भित्त्वा चमूं

बुद्ध्वा राघवकोपमाप सहसा लङ्कामलं कातरः ॥ ६८ ॥

कृत्वेति । अथो मकराक्षवधानन्तरं महाभुजः । अपरिच्छिन्नभुजबलशालीत्यर्थः । रावणिरिन्द्रजित्पितृ रावणस्य शासनमाज्ञा मूर्धनि शिरसि । 'विभाषा द्विश्यो' इति विकल्पादल्लोपाभावः । कृत्वा । धृत्वेत्यर्थः । रणं रणरङ्गं गत्वा । तत्र रणरङ्गे हुतभुजमग्निं हुत्वा । महास्त्राणि दिव्यास्त्राणि च धृत्वा । माययान्तर्धानशक्त्या व्योमन्यन्तरिक्षे । पूर्ववदल्लोपाभावः । स्थित्वा । शरचयं बाणपरम्परा च त्यक्त्वामिवृष्य । चमूं वानरसेना भित्त्वा । ततो राघवस्य कोपं कोपोदयं बुद्ध्वा ज्ञात्वा । अलमत्यन्तं कातरो भीतः सन् सहसा शीघ्रम् । 'खरादिपाठादव्ययम्' इति शाकटायनः । लङ्कामापं प्रविशेत् । शार्दूलविक्रीडितं वृत्तम् ॥

अथ निकुम्भिला होतुकाम प्रत्यग्द्वारेण निर्भच्छन्निन्द्रजित्स्वगमनविधातुकं रामलक्ष्मणयोर्युद्धोद्वेगं दृष्ट्वा तन्निवारणार्थं मायां प्रकटितवानित्याह—

ततः प्रतीचः प्रतिहारादयं प्रातिहारिको निर्गत्य निकृत्यासिना काञ्चिदाञ्जनेयस्य पुरतो मायामयीं मैथिलीमाकुलीकृतमानसे तस्मिन्नाकस्मिकमिदमतथ्यमपि तथ्यमेव विबुध्य चिरायं नियुध्य निराशे निर्वृत्ते विद्वेषिपशुविशसनारम्भनिकुम्भिलां समासाद्य सद्य एष प्रावर्तयत सन्नमतिविचित्रम् ।

तत इति । ततः पुरप्रवेशानन्तरम् । प्रतिहियते विमोह्यतेऽनेन परमानसमिति प्रतिहारः कैतवः स प्रयोजनमस्य प्रातिहारिकः । मायावीत्यर्थः । 'प्रयोजनम्' इति ठक् । अयमिन्द्रजित्प्रतीचः प्रतीहारात्प्रत्यग्द्वारात् । 'स्त्री द्वार्द्वारं प्रतीहारः' इत्यमरः ।

- १ 'स प्रातिहारिकः' इति पाठः . २ 'मनसि' इति पाठः . ३ 'बुद्ध्वा' इति पाठः . ४ 'नियुध्य चिरायः' इति पाठः . ५. 'प्रतिनिवृत्ते' इति पाठः . ६ 'विद्विषि' इति पाठः . ७ 'विपक्षपशु' इति पाठः . ८. 'आसाद्य' इति पाठः . ९ 'प्रावर्तत' इति पाठः

निर्गल्य । आज्ञनेयस्य हनूमत पुरतः पुरस्तादसिना खड्गेन मायामयी मिथ्यारूपां  
काचिन्मैथिली सीतां निष्कृत्य छित्त्वा । अतः आकुलीकृतमानसे व्याकुलितान्तःकरणे  
तस्मिन्नाज्ञनेये । इदं सीतावधकृत्यमाकस्मिकमकस्मादागतम् । इन्द्रजालमिवेत्यर्थः ।  
अतथ्यमसत्यमपि तथ्यं सत्यं विबुध्य ज्ञात्वा । 'सत्यं तथ्यमृतं सम्यग्गमूनि त्रिषु  
तद्वति' इत्यमरः । चिराय चिरकालम् । विभक्तिप्रतिरूपकमव्ययमेतत् । 'चिराय  
चिररात्राय' इत्यमरः । निबुध्य युद्धं कृत्वा । निराश आशारहिते निवृत्ते निर्गते सति  
विद्वेषिण एव पशवस्तेषां विशसने विदारण आरम्भ उद्योगोऽस्यास्तीति तथोक्तः । यद्वा  
विद्वेषीति च्छेदः । इन्द्रजित्पशुविशसनमारभते ताच्छील्येनेति तथोक्तं सन् । निङ्कु-  
म्भिला निङ्कुम्भिलाख्यहोमार्थगुप्तिस्थलविशेषमासाद्य प्राप्य सद्यस्तदानीमेवातिविचि-  
त्रमत्यन्ताद्भुतं सत्रं परमारणयागं प्रावर्तयत प्रवर्तयामास । उपक्रान्तवानित्यर्थः ॥

तदनु हनूमतः प्रतिनिवृत्तादुर्वृत्तान्तमिममाकर्ण्य विदीर्णमानसो  
मानसचर इव राजहंसो वज्रनिर्घोषाद्विषादाकुलो राजहंसः संसदि  
निपत्य सौमित्रिणा समाश्रयास्यमानः सकरुणं निःश्वस्य विश्वस्य  
पतिरपि विधुरो व्यलापीत् ॥

तदन्विति । तदन्विन्द्रजितो निङ्कुम्भिलाप्रवेशानन्तरं प्रतिनिवृत्तात्प्रत्यागता-  
द्धनूमत इमं दुर्वृत्तान्तं मैथिलीवधरूपवार्ताम् । 'वार्तां प्रवृत्तिर्गुत्तान्तः' इत्यमरः ।  
आकर्ण्य श्रुत्वा । विदीर्णमानसो विदलितहृदयः अतएव वज्रनिर्घोषात्स्फूर्जथो ।  
'स्फूर्जथुर्वज्रनिर्घोषः' इत्यमरः । विदीर्णमानसः । तस्य तदुद्वेजकत्वादिति भावः ।  
मानसचरो मानससरोवर्ती । 'मानसं सरसि खान्ते' इत्युभयत्रापि विश्वः । राजहंसः  
कलहस इव विषादाकुलः । 'विषादश्चेतसो भङ्ग उपायाभावचिन्तनैः' इत्युक्तलक्ष-  
णविषादपर्याकुलः सन् । राजहंसो नृपश्रेष्ठो रामः । 'राजहंसो नृपश्रेष्ठे कादम्बकल-  
हसयो' इति विश्वः । संसदि वानरसमितो । 'सभासमितिसंसदः' इत्यमरः । निपत्य  
भुवि पतित्वा सौमित्रिणा समाश्रयास्यमानः । 'शुभे वर्त्मनि तिष्ठन्तं त्वामार्यं विजिते-  
न्द्रियम् । अनर्थेभ्यो न शक्नोति त्रातुं धर्मो निरर्थकः ॥' इत्यादिनीतिवचनैः समाश्री-  
यमानं करुणं दीनं निःश्वस्य विश्वस्य प्रपन्नस्य पतिरपि । सकललोकनिग्रहानुग्रहसम-  
र्थोऽपीत्यर्थः । स रामो विधुरो विश्लिष्टः सन् । व्यलापीद्विललापः । 'विधुरः प्रीत्यपेते  
स्यात्कष्टविश्लिष्टयोरपि' इति वैजयन्ती ॥

तत्प्रकारमेवाह—

जज्ञे तदत्रभवती जनकस्य यज्ञे  
देव्याश्चिराय धरणेररणेः शिखेव ।

वंशे मनोरपि वधूरभवत्किमन्य-

द्रामस्तथापि विधिना रचितो विरामः ॥ ६९ ॥

जज्ञे इति । तत्तथा । तेन प्रकारेणेत्यर्थः । अत्रभवती पूज्या सीता अत्रभवती

१. 'वृत्तमेतदाकर्ण्य' इति पाठ २ 'विदीर्ण' इति पाठ ३ 'राजहंस' इति  
नास्ति कचिद् ४. 'विधुरम्' इति पाठ ५ 'शिखीव' इति पाठ ६. 'तवापि'  
इति पाठ .

व्याख्याता । जनकस्य राज्ञो यज्ञेऽऽरणेर्निर्मन्थनदारविशेषात् । शिखा अग्निज्वालेवेत्यु-  
पमा । एतेन परमपतिव्रतात्मयोनित्वं च सूच्यते । 'वृणिज्वाले अपि शिखे' इत्य-  
मर । वरणेर्देव्या हलमुखाकृष्टाया भूदेव्याश्चिराय चिरकालेन जज्ञे प्रादुर्बभूव । तथा  
मनोर्वैवस्वतमनोर्वशे कुले । सकललोकश्चाप्य इति भावः । वधूः स्नुषा । दशरथमहा-  
राजस्येत्यर्थः । यद्वा वधूर्जाया । आत्मन इति शेषः । अभवज्जाता । 'वधूर्जाया स्नुषा  
स्त्री च' इत्यमरः । अन्यत्किमुत्पत्तिगृहप्रविष्टगृहयोरत्यन्तश्चाप्यत्वं वक्तव्यम् । कि-  
मपि नास्तीत्यर्थः । राम इत्यात्मनिर्देशोऽखण्डितमहत्त्वद्योतनार्थः । विधिना दैवेन ।  
'विधिर्विधाने दैवे च' इत्यमरः । विगता रामा सुन्दरी यस्य स विरामो विगतभायी  
रचितः कृतः । दैवयोगो न कस्यापि लङ्घनीय इति भावः । 'सुन्दरी रमणी रामा'  
इत्यमरः । वसन्ततिलकावृत्तम् ॥

यत्नो मुधा भवति यत्र समीरसूनो-

नालं नलोऽपि नवसेतुनिबन्धनाय ।

दूरे च पावकशरो दुरतिक्रमोऽयं

तत्केन शोकजलधिस्तव लङ्घनीयः ॥ ७० ॥

यत्न इति । यत्र शोकजलधौ समीरसूनोर्हन्तुमतो यत्न उल्लङ्घनोत्साहो मुधा  
व्यर्थो भवति । येन तरितुं शक्यो न भवेदिति भावः । तथा नलोऽपि प्रसिद्धसेतुनि-  
र्मातापि नवसेतुनिबन्धनाय नूतनसेतुनिर्माणाय नालं न पर्याप्तः । सोऽपि तरणोपा-  
यकरणसमर्थो न भवतीत्यर्थः । 'नमः स्वस्ति-' इत्यादिना चतुर्थी । तथा पावकश-  
रश्चाग्नेयास्त्रमपि दूरे । वर्तते इति शेषः । सोऽप्येन शोषयितुं न शक्त इत्यर्थः । तत्त-  
स्मात्कारणात् । दुरतिक्रमो दुस्तरोऽयं वर्तमानः तव शोकजलधिस्तन्निमित्तकोऽयं  
शोकसागरः । केनोपायेन लङ्घनीयः । उक्तोपायैः प्रसिद्धार्णवस्तरितुं शक्यः अयं  
तु न केनाप्युपायेन तरितुं शक्य इत्यर्थः । अतएवोपमानात्प्रसिद्धार्णवादस्याधिक्य-  
कथनाद्भ्यतिरेकालंकारः । 'उपमानाद्यदन्यस्य व्यतिरेकः स एव स' इति लक्षणात् ।  
वृत्तं पूर्ववत् ॥

इत्यादि परिदेवमानमेनं विदितासुरमायाविशेषो विभीषणः समा-  
गत्य 'देवः भवतोऽपि किमिदमस्थाने कैरुणमवस्थान्तरैम् । निरन्त-  
रायं मखनिवर्तनाय पुरंदरारिणा कृतं कृतकमेवैतदवधारय । धारय  
मनसि धैर्यम्' इत्यभिधाय तद्वधाय पुरोधाय लक्ष्मणं तत्क्षणादेव  
निकुम्भिलां बलैः सहोपरुरोधः ॥

इतीति । इति एवमादि परिदेवमानं विलपन्तम् । 'विलापः परिदेवनम्' इत्य-  
मरः । एनं श्रीरामं विदितासुरमायाविशेषो विज्ञातराक्षसमोहनव्यापारविशेषो विभी-  
षणः समागत्य सनिधिं प्रत्यागत्य । देवः स्वामिन् श्रीरामः, भवतोऽपि । मायानियन्तुः

१. 'शराय्' इति पाठः.. २. 'आशरमाया' इति पाठः ३. 'दीनमवस्थानम्' इति  
पाठः.. ४. 'कृत्रिममेतदित्यवधार्य' इति पाठः.. ५. 'पुरोधाय' इति नास्ति कचिद्.  
६. 'तत्क्षणेव पुरस्कृत्य निकुम्भिलासुपरुरोध' इति पाठः..

परमपुरुषस्यापीति भाव । अस्थानेऽशोचनीयस्थाने । सीतावधस्य मायिकत्वादिति भाव । करुण दीनम् । करुणशब्दादच् । इदमेतदवस्थान्तरं दशाभेदं किं किमर्थम् । दुर्दशापन्नत्वेन वर्तितव्यमित्यर्थः । किंतु निरन्तराय निर्विघ्नं यथा तथा मखनिर्वर्तनाय स्वविजयहेतुसत्रनिष्पादनार्थं पुरंदरारिणेन्द्रजिता कृतमाचरितमेतत्सीतावध-  
रूपकृत्य कृतकं कृत्रिमम् । असत्यमेवेति यावत् । अवधारय जानीहि । अतो मनसि धैर्यं निर्विकारत्वम् । 'मनसो निर्विकारत्वं धैर्यं सत्स्वपि हेतुषु' इति रसिका । धारय स्वीकुरु । इत्येवमभिधायोक्त्वा तस्येन्द्रजितो वधाय सहारार्थं लक्ष्मणं पुरोधाय पुरस्कृत्य तत्क्षणादेव तस्मिन्क्षणे निकुम्भिला निकुम्भिलाख्यस्थानं बलैर्वानरसैन्यैः सहोपरोधं निरुद्धवान् ॥

हरिकुलारवतश्चलितस्ततो गिरिदरीकुहरादिव केसरी ।

अपरिपूर्य रषाहवमाहवं स विदधे बलशासनशासनः ॥ ७१ ॥

हरीति । तत् उपरोधानन्तरं स प्रसिद्धो बलं नाम वानरं शास्तीति बल-  
शासन इन्द्रस्तं शास्तीति बलशासनशासन इन्द्रजित् । उभयत्रापि कर्तरि ल्युट् ।  
हरिकुलारवतः कपिसैन्यकोलाहलाद्धेतोर्गिरिदरीकुहरात्पर्वतगुहागोलकात्केसरी सिंह  
इव चलितो निर्गतः सन् । रषा वानरसमर्दकृतामर्षेण । आसमन्ताञ्जुहोत्यस्मिन्नि-  
त्याहवो यागः । 'ऋदोरप्' इति जुहोतेरप्प्रत्यये गुणयादेशौ । तमपरिपूर्यासमाप्यैव ।  
आह्वयन्ते शत्रवोऽस्मिन्नित्याहव युद्धम् । चकार । 'आडि युद्धे' इति ह्यतेराड्पूर्वा-  
दप्रत्ययः । सप्रसारणम् । 'आवह सगरे यागे' इति विश्वः । विदधे चकार ।  
द्वितविलम्बितं वृत्तम् । 'द्वितविलम्बितमाह नभौ भरौ' इति लक्षणात् ॥

वातूल इव तूलानां वानराणां रणाजिरे ।

विद्रावणस्ततो मायाविद्रावणस्ततोऽभवत् ॥ ७२ ॥

वातूल इति । तत्तत्तदनन्तरं माया परव्यामोहकव्यापारं वेत्तीति मायाविद्राव-  
णस्तु इन्द्रजित् । तूलानां वातूलो वातसमूह इवेत्युपमा । 'वाताच्च' इत्यूलप्रत्ययः ।  
रणाजिरे रणाङ्गणे । 'अङ्गणं चत्तराजिरे' इत्यमरः । वानराणाम् । विद्रावयतीति  
विद्रावणो निरासकोऽभवत् । शरवर्षेण वानरान्कान्दिशीकाश्चकारेत्यर्थः ॥

अनुपदमनीकोन्मथनसंरम्भं संवर्तसमयदुर्दान्तं कृतान्तमिव सम-  
राङ्गणं समापतन्तं स्यन्दनगतं संक्रन्दनजितं गन्धवहनन्दनस्क-  
न्धवर्ती सौमित्रिः प्रवर्तितनिशितशरधारः शतधारपाणिरिव जम्भ-  
मस्तम्भयत् ॥

१. 'अनीकिनीनाथनिधनसरब्धतरं सवर्तप्रवृत्तमिव कृतान्तम्' इति पाठः २. 'आप-  
तन्तम्' इति पाठः ३. 'तं सक्रन्दनजितम्' इति पाठः ४. 'गन्धवाह' इति पाठः  
५. 'शिततरशरधाराभिः' इति पाठः .



**अनुपदमिति ।** अनुपदमनन्तरम् । अनीकोन्मथने वानरसैन्यविदारणे सरम्भ कोप सभ्रमो वा यस्य तम् । 'सरम्भ सभ्रमे कोपे' इति शब्दार्णव । सर्वत- समयदुर्दान्त प्रलयकालोद्भूतम् । 'सर्वत प्रलय कल्प' इत्यमर । कृतान्त यममिव स्थितमित्युपमा । 'कृतान्तो यमसिद्धान्त' इत्यमर । स्यन्दनगत रथारूढ सकन्दनजि- तमिन्द्रजित गन्धवहनन्दनस्य हनूमत स्कन्धवर्ती स्कन्धारूढ सौमित्रिलक्ष्मण प्रवर्तिता प्रयुक्ता निशितास्त्रीक्ष्णा शरवारा शरपरम्परा येन स तथोक्त सन् । जम्भ जम्भाख्यमसुर शतधारपाणौ यस्य स शतधारपाणि । इन्द्र इवेत्युपमा । 'प्रहरणा- र्थेभ्य परे निष्ठासप्तम्यौ भवत' इति निष्ठाया परनिपात । 'शतकोटि खरु शम्भ' इति वज्रपर्यायेष्वमर । 'स्तम्भु रोवने' इति धातोर्णिजन्ताल्लङ् ।

**विंक्स्वरमदोत्कटं प्रचुरवीरवादोद्भूतं**

**पतञ्जितकङ्कटं प्रतिहतास्त्रमस्त्रेण च ।**

**जगत्रयभयावहं जयपराजयागोचरं**

**वितेनतुरुभाविभाविव तदा रणं दारुणम् ॥ ७३ ॥**

**विकस्वरेति ।** विकस्वरो विकसनशील । प्रतिपद प्रवर्धमान इति यावत् । 'विकासी तु विकस्वर' इत्यमर । 'स्थेशभासपिसकसो वरच्' इति वरच्प्रत्यय । तेन मदेन दर्पेणोत्कटमुद्रित प्रचुरवीरवादौ 'छिन्धि भिन्धि' इत्यादिप्रभूतवीराला- पैरुद्भूतमुज्जृम्भितम् । 'प्रभूत प्रचुर प्राज्यम्' इत्यमर । पतन्त पतमाना कृता- स्त्रुदिता छिन्ना कङ्कटा उरश्छदा यस्मिस्तत् । 'उरश्छद कङ्कटक' इत्यमर । तथास्त्रेण । दिव्यास्त्रैरित्यर्थ । प्रतिहतानि प्रतिरुद्धान्यस्त्राणि यस्मिस्त तथोक्त । च जगत्रयभयावह त्रैलोक्यभयकरम् । 'शुभावहम्' इति पाठे त्रिलोककण्टकस्येन्द्रजितो निन्दाहेतुलाच्छुभकरम् । जयपराजयोरगोचरमविषयम् । तुल्यबलत्वादिति भाव । अतएव दारुण परस्परभयकर रण कलहम् । 'अस्त्रिया समरानीकरणा कलहविग्रहौ' इत्यमर । तदा तस्मिन्समये सौमित्रिन्द्रजितौ इमौ उभौ मत्तगजा- विव । वितेनतुश्चक्रतु । उपमानालंकार । पृथ्वीवृत्तम् ॥

**शतधारकठोरशिखैर्विशिखैः शतधा विरचय्य शरासगुणम् ।**

**विदधे विबुधेशजितं समरे हतसारथिमप्यथ दाशरथिः ॥ ७४ ॥**

**शतधारेति ।** अथानन्तर दाशरथिर्दशरथपुत्रो लक्ष्मण । 'अत इव' समरे युद्धे शतधारकठोरशिखै कठोरवज्रायुधतीक्ष्णाग्रैर्विशिखैर्बाणै शरासगुणमिन्द्रजि- त्कार्मुकज्याम् । 'गुणस्त्वावृत्तिशब्दादिज्येन्द्रियामुख्यतन्तुषु' इत्यमर । शतधा शत- प्रकारेण । शतशकलितमित्यर्थ । विरचय्य कृत्वा । 'व्यपि लघुपूर्वात्' इत्ययादेश । विबुधेशजितमिन्द्रजितमपि हतसारथि विदधे चकार । 'सूत क्षत्ता च सारथि' इत्यमर । तोटकवृत्तम् । 'तोटक स' इति च्छन्द । 'इह तोटकमम्बुधिसै प्रमि- तम्' इति लक्षणमुक्तं वृत्तरत्नाकरे ॥

यदुचितमहो मायाशीलस्य यद्भुजशालिनः

सदृशमथ वा युक्तं नक्तचरेन्द्रसुतस्य यत् ।

शतमखजितः शौर्यं यद्भानुरूपमथात्मन-

स्तदकृतं रुषामन्दो मन्दोदरीतनयो रणे ॥ ७५ ॥

यदिति । अहो निकृत्तगुणो हतसारथिश्चेत्याश्चर्यम् । मायाशीलस्य परव्यामोहक-  
व्यापाराचरणतत्परस्य यत्कृत्यमुचितमनुगुणम् । तथा भुजशालिनो बाहुपराक्रमशा-  
लिनो यत्सदृश समानम् । अथवेति पक्षान्तरे । नक्तचरेन्द्रसुतस्य सकललोकजैत्ररा-  
वणसुतस्य यद्युक्तमहम् । अथवेति वाक्यारम्भे । शतमखजित इन्द्रजित आत्मन  
स्वस्य यच्च । 'वा स्याद्विकल्पोपमयोरेवार्थं च समुच्चये' इत्यमर । शौर्यं शूरत्वमनु-  
रूप समर्थं तत्कृत्य शौर्यं च रणे रुषा रोषणामन्द । महारोषाक्रान्त इत्यर्थः । मन्दो-  
दरीतनय इन्द्रजित् । अकृतं कृतवान् । कृजो छडि तद् । 'तनादिभ्यस्तथासो' इति  
सिचो छक् । मायाशीलत्वादिगुणसपन्नस्य स्वस्य यदुचितं तत्सर्वमपि रणपाण्डित्य-  
मकरोदित्यर्थः । हरिणीवृत्तम्—'रसयुगहयैन्सौ प्रौ स्लौ गो यदा हरिणी तदा' इति  
लक्षणात् । अत एवाद्यपादे द्वितीययतिस्थाने अपदस्थयत्याख्यमकृतकृतयोऽप्या-  
लकारिका न मनुषु । 'कुत्रचित्पदमध्येऽपि यतिमिच्छन्ति सूरय । यदि पूर्वपरौ  
भागौ न स्यातामेकवर्णगौ ॥' इति तिलकवचनमपि समाधातुं शक्यताम् । तथापि  
'न तु प्रतिनिविष्टमूर्खजनचित्तमाराधयेत्' इत्यादिमहाकविप्रयोगदर्शनाददोषः । निर-  
ङ्कुशा खलु कवयः सर्वपथिका भवन्ति ॥

एवं मन्दोदरीतनयस्य लक्ष्मणेन साकं युध्यमानस्य त्रिदिनानि  
व्यतीयुः ॥

एवमिति ॥ स्पष्टोऽर्थः ॥

अनुपदमैभिषेणनवति विभीषणे तेनाविनीतेन मुक्तां शक्तिमर्थ-  
चन्द्रेण दारयन्नपारयन्सोढुमदसीयमविनयममर्षाकुलः सौमित्रि-  
रमोघं माघवनममुञ्चदखम् ॥

अनुपदमिति । अनुपदमनन्तरम् । विभीषणेऽभिषेणनवति सेनयाभिगमन-  
वति सति । 'यत्सेनयाभिगमनमरौ तदभिषेणनम्' इत्यमर । 'सत्यापपाश-' इत्या-  
दिना सेनाशब्दाणि च । 'स्थादिष्वभ्यासेन चाभ्यासस्य' इति सकारस्य षत्वम् ।  
भीषणेन भयकरेणाविनीतेन दुर्विनीतेन तेनेन्द्रजिता मुक्ता प्रयुक्ता शक्तिमायुधवि-  
शेषमर्थचन्द्रेण बाणविशेषेण दारयन्विभिन्दन् । अमुष्य इन्द्रजित इदमदसीयम् ।  
'त्यदादीनि च' इति वृद्धसंज्ञाया वृद्धाच्छ । अविनयं दुर्विनयं सोढुमपारयन्नशक्नु-  
वन् । अमर्षाकुलं क्रोधाविष्टं सौमित्रिर्लक्ष्मणः । अमोघम् । शत्रुक्षिरश्छेदकमित्यर्थः ।  
माघवनमैन्द्रम् । 'तस्येदम्' इत्यण् । अञ्जममुञ्चत्प्रायुक्तम् ॥

१. 'एव—व्यतीयुः' इति वाक्यं कचिन्नास्ति २. 'अभिषेणं अभिषेणनवति' इति  
पाठः, ३. 'अविनीतेन' इति नास्ति कचिद् ४. 'माघवताखममुञ्चत्' इति पाठः.

पतति स्म तत्प्रथमस्त्रमुज्ज्वलं  
सशिरस्त्रमिन्द्रजयिनः शिरस्ततः ।

अनु पुष्पवृष्टिरनघा दिवौकसा-  
मथ बाष्पवृष्टिरमरारियोषिताम् ॥ ७६ ॥

पततीति । प्रथममादावुज्ज्वल दीप्त तत्प्रसिद्धमस्त्रमैन्द्रास्त्रं पतति स्म न्यपतत् ।  
इन्द्रजितीति शेषः । ‘लट् स्मे’ इति भूतार्थे लट् । ततोऽस्त्रपातानन्तरं सशिरस्त्रं  
सशीर्षण्यमिन्द्रजयिनः शिरः पतति स्म । अनु पश्चात् शिरः पतनानन्तरम् । ‘पश्चा-  
त्सादृश्ययोरनु’ इत्यमरः । अनघा निर्दुष्टा । ‘दुःखैर्नोव्यसनेष्वधम्’ इत्यमरः ।  
द्यौर्दिवमोकः स्थानं येषां ते दिवौकसो देवाः । आद्ये पृषोदरादित्साधुः । द्वितीये  
‘त्रिदिवः स्वर्गेऽन्तरिक्षे च’ इति विश्वः । तेषां पुष्पवृष्टिः । तदपवर्तितप्रसूनवर्षमित्यर्थः ।  
पतति स्म । अथानन्तरम् । अमरारियोषिता रावणान्तः पुरस्त्रीणां बाष्पवृष्टिः नेत्रा-  
म्बुवर्षः पतति स्म । अत्र पूर्वपूर्वस्योत्तरोत्तरं प्रति हेतुत्वात्कारणमालाख्यालंकारः ।  
‘पूर्वपूर्वं प्रति यथा हेतुः स्यादुत्तरोत्तरम् । अतः कारणमालाख्यमलकरणमुच्यते ॥’  
इति लक्षणात् । मञ्जुभाषिणीवृत्तम् ॥

श्रुत्वा शक्रजितः सुतस्य निधनं शोकेन रक्षःपतेः

क्लान्तं निःश्वसदश्रुपूरभरितं क्रन्दच्च फूत्कारि च ।

कोपेनाथ विपाटलं कुटिलितभ्रुवलि वृत्तेक्षणं

जज्ञे दृष्टघनोष्ठमद्वेहसितोद्विक्तं समस्तं मुखम् ॥ ७७ ॥

श्रुत्वेति । सुतस्य शक्रजितः इन्द्रजितो निधनं मरणं श्रुत्वा रक्षःपतेः रावणस्य  
समस्तं मुखम् । दशापि मुखानीत्यर्थः । शोकेन क्लान्तं परिम्लानम् । निःश्वसदीर्घोष्ण-  
निश्वासकृत् । अश्रुपूरभरितं बाष्पप्रवाहपरिपूर्णम् । क्रन्ददाक्रोशयुक्तं च । फूत्कारि च ।  
फूदिति मुखमारुतानुकारी शब्दः । अथेति वाक्यारम्भे । कोपेन शत्रुकृतापकारेण  
‘मनःप्रज्वलनं कोपः’ इत्युक्तलक्षणेन क्रोधेन विपाटलमत्यरुणं च । कुटिलिता वक्रो-  
कृता भ्रुवल्लीयो यस्य तत्तथोक्तम् । वृत्तानि विघूर्णनाद्वर्तुलंकाराणीक्षणानि यस्य तत् ।  
दद्यादन्तैर्निपीडिता घना लम्बमानाश्च ओष्ठा अधरोष्ठा यस्य तत्तथोक्तम् । अद्वेहसि-  
तेन अतिशयितहासेनोद्विक्तमुद्भटं च जज्ञे जातम् । अशेषाणि रावणमुखानि कर-  
णरौद्रसानुभावविजृम्भितान्यभूवन्नित्यर्थः । अत्र क्लान्तत्वादीनामनेकगुणानां  
समुचितत्वात्समुच्चयालंकारः । ‘गुणक्रियायौगपथं समुच्चयः’ इति सामान्यलक्षणम् ।  
शार्दूलविक्रीडितं वृत्तम् ॥

अनन्तरमपक्रान्तासुषु विक्लान्तेषु पुरंदरारिमुखेषु नन्दनेषु निर्ह-  
तेषु कुम्भकर्णादिषु भ्रातृषु, विध्वस्तेषु प्रहस्तपूर्वेषु सचिवेषु, व्यापा-  
दितेषु विरुपाक्षप्रभृतिषु सेनापतिषु, विक्कीर्णे भवति निखिले बले,

१ ‘अवनौ’ इति पाठः २ ‘हसितोद्भटम्’ इति पाठः ३. ‘विक्रान्तेषु’ इति नास्ति  
कचिद् ४ ‘विनिहतेषु’ इति पाठः ५. ‘व्यतीतेषु’ इति पाठः ६. ‘कपिविमर्दनेन  
विशीर्णे’ इति पाठः .

समन्ततः करुणपरिपूरितपौरवधूजनपरिदेवनोत्तरङ्गायां लङ्कायामा-  
तङ्कातिशयोषणो रावणस्तत्क्षणमिध्वाकु कुलनायकदयितां धरणी-  
सुतां जिघांसुरन्तिकगतमन्त्रिणा निवार्यमाणः सारथिना विधिना  
च चोदितरथो दाशरथिविजयविहितसंगरः संगराङ्गणमवततार ॥

अनन्तरमिति । अनन्तर शोकरौद्रसावेशानन्तरम् । विक्रान्तेषु महाशूरेषु ।

‘शूरो वीरश्च विक्रान्तः’ इत्यमरः । पुरदरारिमुखेऽन्धजित्प्रमुखेषु नन्दनेषु पुत्रेष्वप-  
क्रान्तासुषु निर्गतप्राणेषु । मृतेषु सत्स्वित्यर्थः । ‘पुंसि भूत्रयसव प्राणा’ इत्यमरः ।  
कुम्भकर्ण आदिर्येषां तेषु । आदिशब्देन महोदरादयो गृह्यन्ते । भ्रातृषु सहोदरेषु  
निहतेषु नष्टेषु सत्सु । प्रहस्तपूर्वेषु प्रहस्तादिषु सचिवेषु मन्त्रिषु विध्वस्तेषु । मारितेषु  
सत्स्वित्यर्थः । विरूपाक्षप्रभृतिषु सेनापतिषु व्यापादितेषु विनाशितेषु सत्सु । निखिले  
बलवति बले सैन्ये च विकीर्णे भवति विक्षिप्ते विध्वस्ते सति । लङ्काया समन्तत  
सर्वत्र करुणपरिपूरित शोकपरिपूर्णो यः पौरवधूजन पट्टण्नीजनस्तस्य परिदेवनैर्वि-  
लापैरुत्तरङ्गायामुद्रिकायाम् । तद्भूयिष्ठया सत्यामित्यर्थः । आतङ्कातिशयेनापद्भूय-  
स्त्वेन रोषणो रोषवान् । ‘कुधमण्डार्येभ्यश्च’ इति युच् । रावणस्तत्क्षण तस्मिन्क्षण  
इध्वाकु कुलनायकस्य श्रीरामस्य दयिता भार्या धरणीसुता सीता जिघांसुर्हन्तु-  
मिच्छुः । हन्ते सन्नन्तादुप्रत्ययः । अन्तिकगतमन्त्रिणा समीपस्थसचिवेन निवार्य-  
माण एतदन्याप्यमिति निषिध्यमानः । तथा सारथिना विधिना च चोदितः  
प्रेरितो रथो यस्य स तथोक्तः । दाशरथिविजये विहितसंगरः कृतप्रतिज्ञः सन् ।  
संगराङ्गणं रणभुवमवततार प्रविवेश । ‘अथ प्रतिज्ञाजिसविदापत्सु संगरः’ इत्युभय-  
त्राप्यमरः ॥

कोपादसौ परिघतोमरकुन्तयष्टि-

चापाशुगद्गुघणशक्तिरूपानपाणिः ।

एकोऽप्यनेकमुखबाहुतया सबन्धु-

ल्लोको यथा समिति लोचनगोचरोऽभूत् ॥ ७८ ॥

कोपादिति । कोपात्समराभिनिवेशाद्धेतो परिघा अयोमयगदा, तोमरा दण्ड-  
विशेषा कुन्ता प्रासा, यष्ट्यो लशुङा, चापा कार्मुकाणि, आशुगा बाणा,  
गुघणा मुद्गरा, शक्तय आयुधविशेषा, रूपाना खङ्गाश्च पाणिषु यस्य स तथोक्तोऽसौ  
रावणः । एकः सकलविनाशात्सहायशून्योऽप्यनेकमुखानि बाहवश्च यस्य स तथोक्त-  
स्तस्य भावस्तत्ता तया हेतुना सबन्धुल्लोको यथा बन्धुजनसहित इवेत्युपेक्षा ।  
‘लोकस्तु भुवने जने’ इत्यमरः । ‘इवद्वयायाशब्दौ’ इति दण्डी । समिति युद्धे  
लोचनगोचरः । प्रत्यक्षोऽभूदित्यर्थः । वानराणामिति शेषः । वसन्ततिलकावृत्तम् ॥

१ ‘करुणपरिहरित’ इति पाठः २ ‘तत्क्षणमेव हर्यक्ष इव हरिणीं धरणीसुताम्’ इति  
पाठः ३, ‘अन्तिकगतेन’ इति पाठः ४ ‘सारथिना च’ इति पाठः ५, ‘चोदितः’  
‘सचोदितरथः’ इति पाठौ ६ ‘सगरभुवम्’ इति पाठः ७ ‘परिघयष्टिकुठारकुन्त’ इति  
पाठः ८ ‘द्रुहिण’ इति पाठः

अलक्षत स रक्षसामधिपतिः कृपाणं मुहुः  
 प्रसह्य विनिपातयन्प्लवगमण्डलीमौलिषु ।  
 अयं तव तवायमित्यमिसमीकमेकैकशो  
 वरानिव विनिर्दिशन्नमरवारवामभ्रुवाम् ॥ ७९ ॥

अलक्ष्यतेति । स रक्षसामधिपती रावण प्लवगमण्डलीना वानरसमूहाना  
 मौलिषु शिर सु प्रसह्य बलात्कृपाण चन्द्रहास मुहु पुन पुनर्विनिपातयन्प्रवर्तयन् ।  
 विदारणार्थमिति भाव । तवायमेष , तथा तवायमित्यनेन प्रकारेण । अमिसमीकम् ।  
 युद्ध इत्यर्थ । विभक्त्यर्थेऽव्ययीभाव । अमरवारवामभ्रुवा सुरसुन्दरीणामेकैकश  
 प्रत्येकं वरान्प्रियतमान्विनिर्दिशन्निवालयतेत्युत्प्रेक्षा । पृथ्वीवृत्तम् ॥

तत्क्षणेऽक्षौहिणीविश्वोभकन्दलितरुषमतिपरुषैर्विशिखैः केतनं वि-  
 दलितमर्धचन्द्रनिकृत्तधन्वानमस्त्रधाराविदारितसारथिमतिविस्मय-  
 नीयकरलाघवं राघवानुजर्ममर्षवेगमुक्तया शक्त्या मुहूर्तमिव मूर्च्छा-  
 संमीलितमुपराग इव कलाधरमाततान यातुधानपतिः ॥

तत्क्षणेति । तत्क्षणे तस्मिन्क्षणे । अत्यन्तसयोगे द्वितीया । अक्षौहिणीना-  
 मनेकाक्षौहिणीसख्याकाना वानराणाम् । अक्षौहिणीसख्या तु—‘प्रयुत नवसाहस्रं  
 पञ्चाशत्रिशत भट्टा । पादात षष्टिसाहस्रं षट्छती दशवाजिन ॥ एकविंशतिसाहस्र-  
 शतानामष्टसप्तति । द्विरदा स्यन्दना यत्र साक्षौहिण्युच्यते बुधै ॥’ इत्यक्षौहिणी-  
 सख्यामाहुः । तथाच महाभारते—‘एको रथो गजश्चैको नरा पञ्च पदातय । त्रयश्च  
 तुरगास्तज्ज्ञै पत्तिरित्यभिधीयते ॥ पत्ति तु त्रिगुणामेता विदु सेनामुख बुधा ।  
 त्रीणि सेनामुखान्येको गुल्म इत्यभिधीयते ॥ त्रयो गुल्मा गणो नाम वाहिनी तु  
 गणास्त्रय । स्मृतास्तिष्ठस्तु वाहिन्य पृतनेति विचक्षणै ॥ चमूस्तु पृतनास्तिष्ठश्च-  
 म्वस्तिष्ठस्त्रनीकिनी । अनीकिनी दशगुणमाहुरक्षौहिणी बुधा ॥’ इति । यथाहा-  
 मरसिंह—‘एकैकैकरथा त्रयश्वा पत्ति पञ्चपदातिका । पत्त्यङ्गैस्त्रिगुणै सर्वै कमा-  
 दाख्या यथोत्तरम् ॥ सेनामुख गुल्मगणौ वाहिनी पृतना चमू । अनीकिनी दशा-  
 नीकिन्यक्षौहिण्यथ सपदि ॥’ इति । विश्वोभेण विध्वसनेन कन्दलितरुषं समुत्पन्नको-  
 पम् । अतएवातिपरुषैरत्यन्तशितैर्विशिखैर्बाणै । केतनं विदलित विदलयन्तम् ।  
 कर्तरि क्त । अर्धचन्द्रेण बाणविशेषेण निकृत्त छिन्न धनुर्धनेन तम् । ‘यनुषश्च’ इत्य-  
 नडादेश । अस्त्रधारया शरपरम्परया । ‘असिधारा’ इति पाठे खड्गधारया । विदा-  
 रितो विदलित सारथिर्येन तम् । विस्मापयतीति विस्मयनीयम् । ‘कृत्यल्युटो बहु-  
 लम्’ इति कर्तर्यनीयद्रप्रत्यय । अतिविस्मयनीयमत्याश्चर्यकर करलाघवं हस्तपाटव  
 यस्य त राघवानुज लक्ष्मण यातुधानपती रावणोऽमर्षवेगेन कोधरयेण मुक्तया

१ ‘प्रहस्य’ इति पाठ २ ‘अधिममीकम्’ इति पाठ ३ ‘तदनन्तरम्’ इति  
 पाठ ४ ‘अक्षौहिणीक्षोभ’ इति पाठ ५ ‘अतिपरुषविशिखदलितध्वजम्’ इति पाठ .  
 ६ ‘अमर्षावेग’ इति पाठ ७ ‘निमीलित’ इति पाठ ८ ‘कमलाकरम्’ इति पाठ .

प्रयुक्तया शक्त्या मयमायानिर्मितशक्त्यायुधेन कलावरमिन्दुम् । उपरागो राहुग्रह-  
प्रास इवेत्युपमा । 'उपरागो ग्रहो राहुग्रस्ते त्विन्दौ च पूष्णि च' इत्यमर । सुहृत्-  
मल्पकालमेव । 'सुहृत्तमल्पकाले स्याद्धटिकाद्वितयेऽपि च' इति वैजयन्ती । मूर्च्छया  
मोहेन समीलित विसृज्यमेव । वस्तुतस्तु न तथा तस्य परमपुरुषाश्लादिति भाव ।  
आततान चकार । शक्तिप्रयोगेण लक्ष्मणममूर्च्छयदित्यर्थ ॥

आलोक्य दूनमनुजं हृदि शक्तिघाता-  
च्छोकेन विद्धहृदयः सुतरां स रामः ।

कोपेन चापमथ कुण्डलयांचकार  
लङ्कापतेरपि ललाटलिपिं विधाता ॥ ८० ॥

आलोक्येति । स रामो हृदि हृत्प्रदेशे शक्तिघाताच्छक्तिप्रहाराहून परितप्तम् ।  
'दूङ् परितापे' इति धातोर्निष्ठातकारस्य नकार । अनुज लक्ष्मणमालोक्य शोकेन  
विषादेन सुतरामत्यन्तं विद्धहृदयो विदलितान्तरङ्ग सन् । अथ शोकानन्तर कोपेन  
क्रोधेन चापं कुण्डलयाचकार । आकर्णाकर्षणेन वलयीचकारेत्यर्थ । तथा विधाता  
विधिरपि लङ्कापते रावणस्य ललाटलिपिमायुर्निर्णायकफालपट्टाक्षरविन्यास कुण्डल-  
याचकार । यथा लिखिताविकाक्षरनिरसने कुण्डलना कुर्वन्ति लेखकास्तद्वदित्यर्थ ।  
श्रीरामसमरसरम्भ दृष्ट्वा रावणस्य मृत्युं सनिहितोऽभूदित्यर्थ । अत्र चापललाट-  
लिप्यो केवलप्रस्तुतत्वाच्चुल्ययोगितामेद ॥

अवकीर्य दाशरथिरश्रुजलैरनुजं पुलस्त्यतनुजं च शरैः ।

युगपद्वाधात्करुणवीररसौ युधि शोकहर्षशबलं च बलम् ॥ ८१ ॥

अवकीर्येति । व्याख्यातमेतत् [ ३३६ पृष्ठे ] ॥

वलयितचित्रचापवति वारितपङ्क्तिमुखे

विसृजति राघवे विशिखवर्षममर्षवति ।

अरिषु न कश्चिदप्यथ निवृत्य गतः समरा-

दमरविलासिनीषु न च काचिदलब्धवरा ॥ ८२ ॥

वलयितेति । अमर्षवति लक्ष्मणप्रहारात्क्रोधाविष्टे अतएव वलयितं कुण्डली-  
कृतं चित्रमाश्वर्यजनक चापमस्यास्तीति तथोक्ते । आकर्णाकृष्टकार्मुक इत्यर्थ । यद्यपि  
'न कर्मधारयान्मत्वर्थीय' इति कर्मधारयान्मत्वर्थीयप्रत्ययप्रयोग न सहन्ते व्याकर-  
णपारीणास्तथापि 'लघुत्तरासङ्गवतीमधिल्याकाम्' इत्यादिमहाकविप्रयोगदर्शनान्न दोष  
इति समाधेयम् । वारितपङ्क्तिमुखे सस्तम्भितरावणे राघवे श्रीरामे विशिखवर्षं शर-  
वृष्टिं विसृजति प्रयुज्जाने सति । अथानन्तरमरिषु शत्रुषु मध्ये कश्चिदपि राक्षस  
समराद्युद्धानिवृत्य न गत । किन्तु सर्वेऽपि मृता इत्यर्थ । तथामरविलासिनीषु सुर-  
सुन्दरीषु । 'वौ कषलस-' इत्याह्निना धिनुणप्रत्यय । काचिदेकापि विलासिनी अल-  
ब्धवराऽप्राप्तप्रियतमा नाभूत् । श्रीरामबाणनिहताना सर्वेषामपि खल्लोकप्राप्तिसम्भ-  
वात्सर्वा अपि स्वर्गन्त्रियः सप्राप्तवरा एव बभूवुरित्यर्थ ॥

अयं च पुनरञ्जनासुतसमानीतमहीधरमहौषधिविधिलब्धजीवि-  
तानुजसमाश्लेषमुखलब्धमनोरथः समेधमानसमरकौतुकपोलम्भ-  
संरम्भोदञ्चितपुलककञ्चुकिता कृतिर्दाशरथिरधिसंगरमराधिपसा-  
रथिनानीतमैतिविशङ्कटं रथमपि कङ्कटकं शतक्रतोरनुग्रहान्मात-  
लिना समाग्रहीत् ।

अयमिति । किञ्चेति चार्थः । अयं दाशरथि श्रीराम पुनर्भूयोऽपि । पूर्वमेक-  
वारमानीतत्वादिति भावः । वाक्यालंकारे वा । अञ्जनासुतेन हनूमता समानीतो  
जाम्बवन्निदेशात्प्रत्यानीतो यो महीधर ओषधिपर्वतस्तस्य महौषधीना सजीवकरणी-  
प्रभृत्योषधिविशेषाणां विधिना सुषेणप्रयुक्तचिकित्सया लब्धजीवितस्य पुनर्लब्धप्राण-  
स्यानुजस्य लक्ष्मणस्य समाश्लेषेण गाढालिङ्गनेन यत्सुखं तेन लब्धमनोरथः सप्राप्त-  
वाञ्छितः, अतएव समेधमानः प्रवर्धमानो यः समरकौतुकपोलम्भसरम्भो रणकु-  
तूहलप्राप्तिसमस्तनोदञ्चिता उत्पन्ना ये पुलका रोमाञ्चास्तैः कञ्चुकिता वर्मिता  
आकृतिर्यस्य स तथोक्तः सन् । ‘आकृतिः कथिता रूपे सामान्यवपुषोरपि’ इति  
विश्वः । अधिसगरः सगरः । विभक्त्यर्थेऽव्ययीभावः । शतक्रतोरिन्द्रस्यानुग्रहात्प्रसा-  
दात् । निमित्ते पञ्चमी । अमराधिपसारथिना मातलिनानीतः प्रापितमतिविशङ्कट-  
मत्यन्तविशालम् । ‘विशङ्कटं पृथु बृहद्विशालं पृथुलं महत्’ इत्यमरः । ‘वे शालच्छ-  
ङ्कटचौ’ इति शङ्कटचप्रत्ययः । रथस्यन्दनं कङ्कटकं कवचमपि समाग्रहीत्स्वीकृतवान् ।  
उक्तं च रामायणे—‘सहस्राक्षेण काकुत्स्थ रथोऽयं विजयाय ते । दत्तस्तव महासत्त्व  
श्रीमञ्जनुनिर्बहणः ॥’ इत्यादि ॥

अन्योन्यस्य सदक्षलक्ष्यमिलनादालक्ष्यशौण्डीर्ययोः

शस्त्राशस्त्रि समुन्मिषत्पुलकयोः सञ्ज्ञाघयोः साहसे ।

जाते जीवितसंकटे विहरैतोर्मूर्च्छासु विश्राम्यतो-

रथान्तं रघुवीरपङ्क्तिमुखयोरासीदसीमा रणः ॥ ८३ ॥

अन्योन्यस्येति । अन्योन्यस्य परस्परस्य सदक्षलक्ष्यमिलनात्सदक्षलक्ष्यलाभात् ।  
‘दृशे कस’ इति कसादेशः । आलक्ष्यमस्फुटदृश्यं शौण्डिर्यं शौर्यातिरेको ययोस्तयो  
शस्त्रैश्च शस्त्रैश्च प्रहृत्येदं युद्धं प्रवृत्तं शस्त्राशस्त्रि । ‘इच्च कर्मव्यतिहारे’ इति बहुव्रीहेः  
समासान्तं इच्चप्रत्ययः । ‘अन्येषामपि दृश्यते’ इति दीर्घः । ‘तिष्ठद्गुप्रभृतीनि च’  
इत्यव्ययीभावात्सदक्षलक्ष्यमिलनात् । तत्र समुन्मिषन्तः समुत्पद्यमानाः पुलका रोमाञ्चा  
ययोस्तयोः । साहसे साहसकृत्ये सति सञ्ज्ञाघयोः अहो महदाश्चर्यं हस्तलाघवमित्या-  
दिप्रशंसापरयोरित्यर्थः । जीवितसंकटे प्राणनिर्बन्धे जाते सति विहरतोर्विहरमाणयोः ।  
‘विरहतो’ इति पाठे नियुज्यतोः सतोः । ईषन्मात्रेऽप्युच्छ्वासे तूष्णीं न तिष्ठतोर्लित्यर्थः ।  
मूर्च्छासु मोहदशासु विश्राम्यतो विश्रान्तिं गच्छन्तुः । मूर्च्छावस्थातोऽन्यत्र क्षणमा-

१. ‘अञ्जनीसुत’ इति पाठः २. ‘महौषधिजीवितानुजाश्लेष’ इति पाठः ३. ‘समेध-  
मानमानसः’ इति पाठः ४. ‘अतिविशङ्कटः कमपि रथः कङ्कटमप्यनुग्रहाय शतक्रतोरग्र-  
हीत्’ इति पाठः ५. ‘हसतो’, ‘विरहतो’ इति पाठौ

त्रमपि काल न वृथा नयतोरित्यर्थः । रघुवीरपङ्क्तिमुखयो श्रीरामरावणयोरश्रान्तम-  
विच्छिन्न यथा । असीमा निर्मर्यादो रण आसीत् । शार्दूलविक्रीडित वृत्तम् ॥

अथ तयोरैविश्रान्तविमुक्तदिव्यास्त्रयोरखण्डलवृत्रनिभयोरात्न-  
षु मार्गणेष्वभङ्गुरपरस्परविवरमार्गणेषु, अविच्छिन्नेषु धनुर्गुणेष्व-  
व्याहृतसहजसाहसगुणाधीनेषु, धुरीणेषु, यानेषु निरपायसमराभि-  
यानेषु, निर्भिन्ने सायुगीने च रथे निर्वैकल्यविजयमनोरथमजायत  
यशोधनमायोधनम् ॥

अथेति । अथानन्तरम् । आखण्डलवृत्रनिभयो सहस्राक्षवृत्रासुरयोरित्युपमा ।  
'आखण्डल सहस्राक्ष' इत्यमरः । तयोरुभयो रामरावणयोरविश्रान्तविमुक्तदिव्या-  
स्त्रयोरविच्छिन्नप्रयुक्तमहास्त्रयो सतोरभङ्गुर भङ्गुरहित यथा तथा परस्परविवराण्य-  
न्योन्यमर्मस्थानानि मार्गयन्त्यन्वेषयन्तीति तथोक्तेषु । कर्तरि ल्युट् । अभङ्गुरेत्यत्र  
'भङ्गुराभास-'इत्यादिना धुरच् । मार्गणेषु सायकेषु 'मार्गणौ सायकार्थिनौ' इत्यमरः ।  
आत्ननेषु विच्छिन्नेषु सत्सु । 'ल्लादिभ्यश्च' इति निष्ठानत्वम् । तथा धनुर्गुणेषु चाप-  
मौर्वीष्वविच्छिन्नेषु विदलितेषु सत्सु अव्याहृतोऽप्रतिहत सहजो नैसर्गिकश्च य  
साहसगुणस्तदवीनेषु तदायत्तेषु सत्सु । 'अधीनो निम्न आयत्त' इत्यमरः । धुरीणेषु  
पुरधरेषु । 'ख- सर्वधुरात्' इत्यत्र योगविभागात्खप्रत्ययः । यानेषु श्रीरामरथाश्वेषु  
निरपायसमराभियानेषु सत्सु सायुगीने सयुगे साधौ । युद्धसमर्थ इत्यर्थः । 'सायु-  
गीनो रणे साधु' इत्यमरः । रथे रावणस्यन्दने निर्भिन्ने नितरा विदारिते सति ।  
निर्वैकल्य वैकल्यरहित विजयो मनोरथो मनोभिलाषो यस्मिंस्तद्यथा तथा । यशएव  
धनं यथा तथा । आयोधन युद्धमजायत जातम् । 'युद्धमायोधनं जन्यम्' इत्यमरः ॥

तूणीमुखात्त्वरितमुद्धरणे गुणेन

संयोजनेऽप्यथ शरस्य विमोचने वा ।

यत्र व्यलोकि तदधीन इवातिवेगा-

लोकेन राघवकरश्चिरमालुलोके ॥ ८४ ॥

तूणीमुखादिति । तूणीमुखान्निषङ्गकुहरात्त्वरित शीघ्रम् । 'जवोऽथ शीघ्र  
त्वरितम्' इत्यमरः । शरस्य बाणस्योद्धरणे आकर्षणे गुणेन मौर्व्या संयोजने सधाने ।  
'मौर्वी ज्या शिञ्जिनी गुण' इत्यमरः । अथानन्तर विमोचने मोक्षे वा । यत्र यस्मि-  
न्व्यापारे राघवकरो लोकेन द्रष्टृजनेन व्यलोकि दृष्ट । 'लोक दर्शने' छुडि चिण् ।  
अतिवेगाद्वेगातिशयाद्धेतोस्तदधीनस्तद्व्यापारायत्त इवेति वेगातिशयोक्त्यनुप्राणि-  
तोत्प्रेक्षा । चिर चिरकालमालुलोके । सविमर्शाश्चर्यानुसधान दृष्ट इत्यर्थः । कर्मणि  
लिट् । वसन्ततिलकावृत्तम् ॥

१. 'अश्रान्तमुक्त' इति पाठ २ 'विजय' इति पाठ . ३ 'वाग्गणेषु विच्छिन्नेषु'  
इति पाठ ४ 'गुणनिकृतेषु' इति पाठ . ५ 'समराभिहितनिर्भिन्ने' इति पाठः .  
६. 'परस्परगर्वकल्प' इति पाठ ७. 'मुजायतयशोधन' इति पाठ ८ 'यत्रावलोकित-  
शास्त्र' इति पाठ .



अर्धोदीरितवीरवादमहरद्रामो यदस्त्रैः क्षणा-

सैनैवाङ्कुरता मुखेन जगदे शेषं च लङ्कापतेः ।

साम्ये सत्यपि चारुशारमुभयोर्धानुष्कमायाविनो-

र्विच्छिन्नाननदर्शनात्समभवद्व्रीडा रणे रावणे ॥ ८५ ॥

अर्धेति । रामोऽर्धोदीरितवीरवादमर्धोक्तवीरालाप यद्रावणमुखमस्त्रैरहरच्चिच्छेद । क्षणात्क्षणमात्रेणाङ्कुरता कन्दलिता तेनैव लङ्कापते रावणस्य मुखेन शेष पूर्वोक्तवीरालापवाशिष्ठार्धं च जगदे उक्तम् । अतो धनु प्रहरण येषां ते धानुष्का धन्विन । 'धन्वी धनुष्मान्धानुष्क' इत्यमर । 'प्रहरणम्' इति ठक् । 'इसुसुक्तान्तात्क' इति कप्रत्यय । तेषां मध्ये मायाविनोर्विचित्रशक्तिसपन्नयो । 'अस्मायामेधास्त्रजो विनि' इति विनिप्रत्यय । अथवा यानुष्कौ च तौ मायाविनौ चेति विशेषणसमास । तयोर्भयो रामरावणयोश्चारवश्चतुरा शारा युद्धगतिविशेषा अस्त्रप्रयोगा वा यस्मिन्कर्मणि तद्यथा भवति तथा । साम्ये सादृश्ये सत्यपि रणे युद्धे विच्छिन्नाननदर्शनाद्रामास्त्रविदलितमुखावलोकनाद्रावणे व्रीडा लज्जा समभवत् । जीवतैव मया सकललोकसमक्ष छिन्नानि शिरासि पुनर्दृश्यन्ते । धिङ् मे जीवितमित्यात्मनिन्दापूर्वकं रावणो लज्जितवानित्यर्थः । शार्दूलविक्रीडित वृत्तम् ॥

दशाननशरक्षतिक्षरदसृग्गह्वरीबुद्धदै-

स्तरङ्गितमहेन्द्रकङ्कटसहस्रचक्षुःपथाः ।

रणे रघुकुलोद्भवः क्षणममानि वैमानिकै-

र्यथा दशशतेक्षणो बलरुषा कषायेक्षणः ॥ ८६ ॥

दशाननेति । दशाननशरै रावणप्रयुक्तबाणैर्यानि क्षतानि प्रहरणानि तेभ्यः क्षरन्त्या विगलन्त्या असृग्गह्वर्या रक्तप्रवाहस्य बुद्धदैरास्फोटैस्तरङ्गित सजाततरङ्ग । समभिव्याप्त इति यावत् । तरङ्गित इत्यत्र तारकादित्वादितच् । तस्मिन्महेन्द्रकङ्कट इन्द्रदत्तकवचे सहस्रचक्षुःपथा सहस्रसंख्याकनेत्रगोलका यस्य स तथोक्तः । 'ऋक्पू -' इत्यादिना समासान्तः । रणे रघुकुलोद्भव श्रीराम । विमाने चरन्तीति वैमानिकैर्दैवै । 'चरति' इति ठक् । बले बलासुरे रुषा रोषेण कषायेक्षण सरक्तलोचन । दशशतेक्षणो यथा सहस्राक्ष इवेत्युत्प्रेक्षा । क्षण क्षणमात्रम् । अनन्तरं तत्सबन्धाभावादिति भावः । अमान्यबुद्धः । मन्यते कर्मणि छुङ् । इन्द्रकवचसबन्धात्तत्र सहस्राक्षेण सदृक्षशोणितबुद्धदसबन्धाच्च तथात्वेनोत्प्रेक्षित इत्यर्थः । एतेन स्मरणं ध्वन्यते । पृथ्वीवृत्तम् ॥

तदनु वारुणेन वैश्वानरं वैनतेयेन वातंधयं वायव्येन वारिदं  
प्राभाकरेण तामिस्रं माहेन्द्रेण दानवं माहेश्वरेण वैष्णवं च परस्पर-

१. 'चातुरीमिरुभयो' इति पाठ २ 'विच्छिन्नाननदर्शनेन समभूत्' इति पाठ  
३. 'रघुकुलोद्भव' इति पाठ . ४. 'नैशाकरेण' इति पाठ . ५. 'वैष्णवीयेन माहेश्वर  
च' इति पाठ .

मेवमस्त्रमस्त्रेण भिन्दानयोरनयोरनिशमाहवाग्रहादविदितान्यहानि  
सप्त व्यतीयुः ॥

तदन्विति । तदनु तदनन्तरं वारुणेन वरुणदेवताकास्त्रेण । 'सास्य देवता'  
इत्यण् । एवमुत्तरत्रापि । वैश्वानरमाग्नेयास्त्रम् । वैनतेयेन गारुत्मतेन । वातध्वं  
नागास्त्रम् । 'नाडीमुष्टयोश्च' इत्यत्र चकारात्त्वशि मुमागम । वायुर्देवतास्य वायव्यं  
तेन । 'वाय्वृतुपित्रुषो यत्' इति यत्प्रत्ययः । वारिदं जलदास्त्रम् । प्राभाकरेण  
सूर्यास्त्रेण तामिस्रमन्धकारास्त्रम् । माहेन्द्रेणेन्द्रदेवताकास्त्रेण दानवं दानवास्त्रम् ।  
माहेश्वरेण महेश्वरास्त्रेण वैष्णवं विष्णुदेवताकमित्येवमुक्तरीत्यास्त्रं वैश्वानरादिकमस्त्रेण  
वारुणादिना परस्परं भिन्दानयोर्विदारयतो । मिद्यते शानच् । अनयो श्रीराम-  
रावणयोरनिशमविरतमाहवाग्रहात् रणामिनिवेशादविदितान्यज्ञातानि सप्ताहानि  
सप्त दिनानि व्यतीयुरतिचक्रमु । 'इण् गतौ' इति धातोर्लिङ् ॥

शस्त्राशस्त्रि समुत्सुकोऽपि दयितां संचिन्त्य पर्याकुला-

मस्त्रेण ज्वलता विधेरपुनरुन्मेषेण तन्मस्तकान् ।

रामः कन्दलितान्मुहुर्मुहुर्वचच्छेदेऽपि लङ्कापते-

रातङ्केन समं समस्तजगतां चिच्छेद सीतापतिः ॥ ८७ ॥

शस्त्राशस्त्रीति । शस्त्राशस्त्रि शस्त्रप्रहरण युद्धम् । तत्र समुत्सुकोऽप्युत्कण्ठ-  
तोऽपि । 'सकौतुकोऽपि' इति पाठेऽप्ययमेवार्थः । शस्त्राशस्त्रि व्याख्यातम् । सीताप-  
तिर्मैथिलीप्राणनाथः । एतेन तद्विरहासहिष्णुत्वं सूच्यते । श्रीराम पर्याकुला विरह-  
विह्वला दयिता प्रेयसी सीता सचिन्त्यः । समरकेलितत्परतया विलम्बे क्रियमाणे  
तस्या पुनः क्लेशो भविष्यतीति विचार्येत्यर्थः । ज्वलता दीप्यमानेन । न विद्यते  
पुनरुन्मेष पुनः प्रयोगो यस्य तेन । एकवारप्रयोगेणैव रिपुनाशकेनेत्यर्थः । यद्वा न  
विद्यते पुनरुन्मेषो मस्तकानां पुनः प्रादुर्भावो यस्मात्तेन विधेरस्त्रेण ब्रह्मास्त्रेण करणेन  
मुहुर्मुहुः पुनः पुनः । अवच्छेदेऽपि पूर्वं विदलने सत्यपि । कन्दलितान्ङ्कुरितान् ।  
लङ्कापते रावणस्य ते च ते मस्तकाश्च तान् । दश शिरासीत्यर्थः । समस्तजगताम-  
शेषलोकानामातङ्केन सममुपद्रवेण साकं चिच्छेद विदारयामास । अत्र रावणशिरो-  
जगदातङ्कच्छेदयोः कार्यकारणभावेन मित्रकालीनयोरपि सममित्येककालीनलोत्तया  
कार्यकारणपौर्वापर्यविपर्ययनिबन्धनातिशयोक्तिमूला सहोक्तिरलंकारः । 'सहार्थेना-  
न्वयो यत्र भवेदतिशयोक्तिः । कल्पितौपम्यपर्यन्ता सा सहोक्तिरितिष्यते ॥'  
इति लक्षणात् । एतेन यदा रावणशिरश्छेदस्तदा जगदातङ्कच्छेदोऽपीत्यौपम्यकल्प-  
नया कारणगताशुभावहृप्रतीतिश्चमत्कार इति रहस्यम् । शार्दूलविक्रीडितं वृत्तम् ॥

रक्षःपतौ पतति लब्धमनोरथाना-

मातन्वतां दिविषदामथ पुष्पवर्षम् ।

१. 'चिन्ताकुलम्' इति पाठः . २. 'उन्मेष निमेषेण स.' इति पाठः . ३. 'मूर्ध्नि'  
इति पाठः .

श्लाघापदं समजनिष्ट परं न रामः

कामोपधेः कलितशूर्पणखाविकारः ॥ ८८ ॥

रक्ष इति । रक्ष पतौ रावणे पतति भुवि निपतिते सति लब्धमनोरथानां प्राप्तकामानामतएव पुष्पवर्षमातन्वतामपसर्जयताम् । दिवि सीदन्तीति दिवि-  
षदो देवा । 'आदितेया दिविषद' इत्यमर । 'सत्सूद्विष-' इत्यादिना  
'हृद्यभ्यामुपसख्यानम्' इति सप्तम्या अलृक् । 'सुषामादिषु च' इति षत्वम् ।  
'अविहितलक्षणे मूर्धन्य, सुषामादिषु द्रष्टव्य' इति वचनात् । तेषां राम परं राम  
एव श्लाघापदं प्रशंसास्पदं न समजनिष्टं न जातम् । 'दीपजन-' इत्यादिना कर्तरि  
लुङ् । किंतु कामोपधेः कामकैतवात् । 'कपटोऽस्त्री व्याजदम्भोपवयश्छद्मकैतवे'  
इत्यमर । कलितो विरचितः शूर्पणखाधिकारः कर्णनासाच्छेदनरूपः । सोऽपि श्ला-  
घापदं समजनिष्टम् । 'कामो वने' इति पाठे वने दण्डकारण्ये कलितशूर्पणखाविकारः  
कामः श्लाघापदं समजनिष्टम् । तस्य लोककण्टकरावणसंहारमूलत्वादिति भावः ।  
वसन्ततिलकावृत्तम् ॥

अनन्तरमालिङ्गितरणवसुंधरं शरतल्पमधिशयानमधिगतनिषङ्गो-  
पधानं यातुधानपतिमधिगत्य निपत्य च भुवि सोदर्यं स्नेहसुलभमवैधुर्यः  
कदर्योऽहमिति विहितनिजदूषणो विभीषणश्चिरतरं विललाप ॥

अनन्तरमिति । अनन्तरं रावणपतनानन्तरमालिङ्गितरणवसुंधरमालिङ्गितरणभू-  
मिम् । अवाञ्छुखतया रणभुवि निपतितमित्यर्थः । शरतल्पं बाणशय्यामधि-  
शयानमधिष्ठितवन्तम् । 'अधिशोड्स्थासा कर्म' इति कर्मत्वम् । 'तल्पं शय्याद्वदारेषु'  
इत्यमर । अधिगतनिषङ्गोपधानं प्राप्ततूणीरोपबर्हम् । एतेन मृत्वापि निज-  
प्र-  
कृतिं न जहातीति सूच्यते । यातुधानपतिं रावणमधिगत्य प्राप्य भुवि च  
निपत्य पतित्वा । समानोदरैश्च सोदर्यं प्राप्ता । समानशब्दस्य प्रागेव सभावः ।  
'सोदराश्च' इति यत्प्रत्ययः । तस्मिन्स्नेहेन प्रेम्णा सुलभं सुखलभ्यं वैधुर्यं विह्वलत्वं  
यस्य स तथोक्तम् अहम् । कुत्सितोऽर्यं कदर्यं आत्मप्राणत्राणार्थं प्रातृघातितया  
क्षुद्रः । 'कदर्यं कृपणक्षुद्र-' इत्यमरः । 'आत्मानं धर्मकृत्यं च पुत्रदाराश्च पीड-  
येत् । लोभाच्च पितरं प्रातृन्स कदर्यं इति स्मृतम् ॥' इति च । 'को कतत्पुरुषे-  
ऽचि' इति कुशब्दस्य कदादेशः । इत्यनेन प्रकारेण विहितनिजदूषणो विरचितात्म-  
निन्दो विभीषणश्चिरतरं चिरं विललाप ॥

तत्प्रकारमेवाह—

अयि समसुखदुःखैरन्वितं बन्धुवर्गं  
सहजमपि भवन्तं मुञ्चतः साहसेन ।

१. 'कामोऽपि चाकलित' इति पाठः. २. 'रण' इति नास्ति कश्चित्. ३. 'निपत्य  
च सोदर्याहार्यसौहार्दसुलभ' इति पाठः. ४. 'बन्धुवर्गैः' इति पाठः.

कुलविशसनहेतोः कूटधर्मानुवृत्ते-

दशमुख मम यावज्जीवमासीत्कलङ्कः ॥ ८९ ॥

अयीति । अयि दशमुख हे रावण । समानि तुल्यतयानुभोक्तव्यानि च तानि सुखदुःखानि च तैरन्वितम् । मद्दिनाभावेन सुखदुःखानुभवतत्परमित्यर्थः । बन्धुवर्गं पुत्रमित्रकलत्रादिबन्धुसमूहम् । तथा सहज सहोदरं भवन्तमपि साहसेनाविवेकेन मुञ्चतस्त्यजत । तथा कुलविशसनहेतोर्विशक्षयकरस्य कूटधर्मे सहज भ्रातरं परित्यज्यान्त्यसमाश्रयणरूपकपटसमाचारेऽनुवृत्तिरनुसरणं यस्य । मम यावज्जीव जीवितपर्यन्तम् । 'यावदवधारणे' इत्यव्ययीभावः । कलङ्कः स्वस्यावनार्थं भ्रातरं घातितवानित्येवरूपोऽपवादः आसीत् । 'कलङ्कोऽङ्गापवादयो' इत्यमरः । मालिनीवृत्तम् ॥

आर्यस्य रक्षितुमसूतनुजः स एकः

प्राणानमुञ्चत परं युधि कुम्भकर्णः ।

त्वज्जीवहृत्स्वयमहं निर्जजीवहेतो-

रद्यापि हन्त सहते हतको विधिर्मीम् ॥ ९० ॥

आर्यस्येति । आर्यस्य पूज्यस्य भवतोऽसूतप्राणान् रक्षितुं त्रातुमनुजः स प्रसिद्ध एकः कुम्भकर्णः परं कुम्भकर्णं एव प्राणान्युधि समित्यमुञ्चतात्यजत् । स एव धन्य इति भावः । अहं तु निर्जजीवहेतोः । आत्मप्राणप्राणार्थमित्यर्थः । 'षष्ठी हेतुप्रयोगे' इति षष्ठी । स्वयं साक्षात्त्वज्जीवहृत्स्वत्प्राणापहारी । अतः । अयेदानीमपि । हतको पाप इत्युपालम्भोक्तिः । 'सादृश्ये क' विधिर्दैवमाभेवंविधद्रोहिणं सहते मृष्यति हन्त । ईदृगनुचितकारिणोऽपि मम मारणवैमुख्येन तूष्णीं तिष्ठति विधिरिति विषाद इत्यर्थः । वसन्ततिलकावृत्तम् ॥

इत्येवमस्मिन्विलपति विदितवृत्तान्ता शुद्धान्तात्करुणमारटन्ती-  
मिरन्तरितयूथपाभिः करिणीभिरिव तरुणीभिः सह समागत्य  
मध्येसमरमापतितमशनिहतमिव मन्दरं दशकंधरं नाथं निरीक्ष्य  
निहतोपग्रेव लता निपतन्ती विलपन्ती नाथं नाथेत्यपरिमेयविषादा  
निषादाहतदयितविधुरीकृतकुररीवामन्दं चक्रन्द मन्दोदरी ॥

इतीति । इत्येवमनया रीत्यास्मिन्विभीषणे विलपति सति । विदितो विज्ञापितो वृत्तान्तो रावणसहचारवार्ता यस्या सा तथोक्ता । अतएवान्तरितयूथपाभिर्विनष्टयूथना-  
थाभिः करिणीभिः कुजरीभिरिवेत्युपमा । करुणशब्दात्कृपणवचनादर्शभावाच्च । करुण श्रोतृणां शोकजनकमारटन्तीभिराक्रोशन्तीभिस्तरुणीभिः सह अन्तःपुरव्रीभिः  
साकम् । शुद्धान्तादवरोधात्समागत्य । 'शुद्धान्तश्चावरोधश्च' इत्यमरः । मध्येसमरं

१. 'मम' इति पाठः । २. 'शुद्धान्तात्सकरुण' इति पाठः । ३. 'समर' इति पाठः ।  
४. 'समापत्य' इति पाठः । ५. 'दशकंधर समीक्ष्य' इति पाठः । ६. 'विषादाहता'  
इति पाठः.

समरस्य मध्ये । रणमध्यदेश इत्यर्थः । 'पारे मध्ये पष्ठया वा' इत्यव्ययीभावः । तत्स-  
नियोगादेकारत्व मध्यशब्दस्य । अशनिहत वज्रविदारित मन्दर मन्दराख्यपर्वतमि-  
वेत्युपमा । अपतित निपतित नाथं प्राणेश्वर दशकधर रावण निरीक्ष्य निहतोपमा वि-  
च्छिन्नोपाश्रयवृक्षा । 'स्यादुपग्नोऽन्तिकाश्रये' इत्यमरः । लतेव निपतन्ती भुवि निपतिता  
निषादेनाहतो विद्धो दयित प्रियो यस्या सा । अतएव विधुरीकृता विह्वलीकृ-  
तेति विशेषणसमासः । अथवा निषादाहतदयितेन विधुरीकृता विच्छिद्यीकृता ।  
'विधुर प्रत्यपेते स्यात्कष्टविच्छिद्योरपि' इति वैजयन्ती । अभूततद्भावे च्चि । 'अस्य  
च्चौ' इति दीर्घः । कुररीवोक्तोशखगाङ्गनेव । 'उत्क्रोशकुररौ समौ' इत्यमरः । अप-  
रिमेयविषादा निरवधिकशोका सती मन्दोदरी रावणाग्रमहिषी । नाथ नाथेति प्रिय  
प्रियेति । वीप्साया द्विर्भावः । अमन्दमुच्चैश्चक्रन्द विचुकुशे । विललापेत्यर्थः ॥

तत्प्रकारमेवाह—

या वीक्षिताजनि पुरा यमराजधानी  
वीर त्वया सकलदिग्विजयोत्सवेषु ।  
तामद्य दुर्विधिबलेन समस्तलोक-  
साधारणः पुनरुपैष्यसि हा किमेतत् ॥ ९१ ॥

येति । हे वीर, पुरा पूर्वं त्वया सकलदिग्विजयोत्सवेषु समस्तदिग्विजययात्रा-  
महोत्सवेषु या यमराजधानी यमपुरी वीक्षिता दृष्टाजनि जाता ता यमराजधानी-  
मद्येदानीं दुर्विधिबलेन दुष्टदैववशेन समस्तलोकसाधारणः सकलजनसाधारणः सन्  
पुनर्भूयोऽप्येक उपैष्यसि प्राप्स्यसि । एतदवस्थान्तरं किम् । हेति विषादे । 'हा  
विषादशुगर्तिषु' इत्यमरः । वसन्ततिलकावृत्तम् ॥

जनकः स्वयं दनुजवंशनायको  
दयितो जगत्रितयजैत्रशासनः ।  
तनयः पुरंदरजयीति गर्विता  
विधिनाहमेवमधुना विडम्बिता ॥ ९२ ॥

जनक इति । जनको मम पिता मयः । स्वयं साक्षात् दनुजवंशनायको दान-  
वकुलश्रेष्ठः तथा दयितः प्रियमतः । जेत्रेव जैत्रम् । जेतृशब्दात्तृन्तत्प्रज्ञादिलात्स्वार्थे  
ऽण्प्रत्ययः । जगत्रितयस्य त्रैलोक्यस्य जैत्रं जयशीलं शासनमाज्ञा यस्य स तथोक्तः ।  
तथा तनयः पुरंदरजयीति पुरंदरजयीन्द्रजित् इत्येवंप्रकारेणाहं गर्विता सजा-  
तगर्वा । जातेति शेषः । अधुनेदानीं तु विधिना दैवेन । एव परिदृश्यमानप्रकारेणाहं  
विडम्बितानुकृता । सर्वसक्षयेणैकैव परिशेषितास्मीत्यर्थः । तथाच रामायणे—'पिता  
दानवराजो मे भर्ता मे राक्षसेश्वरः । पुत्रस्तु शक्रनिर्जता इत्यहं गर्विता भृशम् ॥'  
इति । मञ्जुभाषिणीवृत्तम् ॥

राजन्यधर्मविदुषोऽपि रघूद्वहस्य  
हत्वा यथाग्रजमथानुजपट्टबन्धः ।  
आरभ्य वालिनमसंशयमाविरासी-  
दिक्ष्वाकुवंशसहजः कथमेष धर्मः ॥ ९३ ॥

राजन्येति । राज्ञोऽपत्यानि पुमासो राजन्या क्षत्रिया । 'राजश्वशुराद्यत्' इति  
यत्प्रत्यय । राज्ञोऽपत्ये जातिग्रहण साधु । तेषा धर्मविदुषो धर्मज्ञस्यापि रघूद्वहस्य  
श्रीरामस्य यथा यद्वदग्रज हत्वा । अथानन्तरमनुजपट्टबन्धोऽनुजस्य साम्राज्याभि-  
षेको वालिनमारभ्य असंशयं नि सदेहम् । अर्थाभावेऽव्ययीभाव । आविरासीत्प्रा-  
दुरभूत् । एषोऽय धर्म कथं कुतो वा । इक्ष्वाकुवंशस्य परमधर्मिष्ठस्येक्ष्वाकुकुलस्य  
सहजो नियत । न सहज एवेत्यर्थ । अत इक्ष्वाकुकुलावतंसस्य श्रीरामस्यायं न धर्म  
इति भाव । वसन्ततिलकावृत्तम् ॥

अहह निहता लङ्का वालानलेन हनूमतः  
परमवनिजापातिव्रत्यानलेन भवानपि ।  
सुखमहमिहासीना शोकानलेऽपि यदीदृशे  
प्रभवति न मां हन्तुं प्रायः स एष चिंतानलः ॥ ९४ ॥

अहहेति । अहहेति खेदे । 'अहहेत्यद्भुते खेदे' इति विश्व । तदेवाह—हनू-  
मतो वालानलेन लङ्का परमत्यन्त निहता दग्धा । अवनिजाया सीताया पातिव्रत्यं  
पतिव्रताधर्म एवानलस्तेन भवानपि निहत । अह त्विहेदानीमीदृशेऽनिर्वाच्ये शोका-  
नले सति यद्यपि सुखं निर्विचारमासीनावस्थिता । दाहकाले कथमासीनेत्यत आह-  
स एष सोऽय चित्तानलश्चिताभि प्रायो भूम्ना मा हन्तु नाशयितु न प्रभवति  
समर्थो न भवति । कथमन्यथात्मानं न दहतीति भाव । हरिणी वृत्तम् ॥

तदहमिदानीं सायंदिने भगवतः सवितुः प्रभेव प्रविश्य जातवे-  
दसं चन्द्रिकेव चन्द्रमसं तडिदिव तडिद्वन्तं भवन्तमनुसरन्ती  
निर्वापयामि निरन्तरविरहदहनदह्यमानमात्मानम् ॥

तदिति । तत्तस्मात्कारणादिदानीमह सायंदिने सायंकाले । सायमित्यव्ययं दिन-  
शब्देन सुप्सुपेति समस्यते । भगवत पूज्यस्य सवितुरादित्यस्य प्रभा द्युतिरिव जातं  
वेदो हिरण्यं यस्मात् जातवेदसमन्निम् । 'जातवेदास्तनूनपाद' इत्यमर । प्रविश्य ।  
सवितृप्रभाया सायमग्निप्रवेशे 'आदित्योऽस्त्वं यन्नग्निमनुप्रविशति' 'अग्निं वा  
आदित्यं सायं प्रविशति' इत्यादिश्रुतिरेव प्रमाणम् । चन्द्रमस चन्द्र चन्द्रिका कौमु-  
दीव । तथा तडितोऽस्य सन्तीति तडिद्वान्मेघ । 'तसौ मलर्थे' इति भसन्नाया पद-  
कार्यं न भवति । किंतु 'ज्ञाय' इति मत्तुपो मकारस्य वकार । अपदत्वान्न जश्नम् ।

१. 'वालिमनय कथम्' इति पाठ . २. 'शोकानलेन' इति पाठ . ३. 'चिन्तानलः'  
इति पाठ . ४. 'सायतननमय इव सवितुः प्रभा भगवति प्रविश्य' इति पाठ .  
५. 'जातवेदसि' इति पाठ

तडिद्विद्युदिवेत्युपमा । भवन्तमनुसरन्त्यनुवर्तमाना चिताधिरोहणेनानुगच्छन्ती सती निरन्तरविरहदहनेनाविच्छिन्नवियोगाग्निना दह्यमानं ताप्यमानमात्मानं देह निर्वापयामि सुखयामि । त्वया साकं प्रसिद्धाभिप्रवेशमन्तरा तादृग्विरहशोकानलजनितसंतापस्य निर्वाणसंभवात् । 'आर्तातै मुदिते हृष्टा प्रोषिते मलिना कृशा । मृते म्रियेतां नारी सा स्त्री ज्ञेया पतिव्रता ॥' इति स्मरणात्, पतिव्रताधर्मत्वाच्चेति भावः । एतेन प्रसिद्धानलापेक्षया विरहानलस्यात्यन्तसतापकरत्वं सूच्यते ॥

इत्यादिकरुणपरिदेवनवतीं प्रजावतीं निवृत्त्य निर्वर्त्य च निजाज्ञया निशाचरपतेर्यथाविधि समेधं पितृमेधं सविधमेधमानविषादं विभीषणमशेषराजाधिपतिं विधातुमखिलतीर्थोद्धृतैरम्भोभिर्मोभिरम्भोधर इव द्वावदहनाकुलं वनस्पतिं रघुपतिरभ्यषिञ्चत् ॥

इतीति । इत्यादि एवमादि करुणपरिदेवनवतीं श्रोतृणां शोकजनकविलापवतीं प्रजावतीं भ्रातृजाया मन्दोदरीम् । 'प्रजावती भ्रातृजाया' इत्यमरः । निवृत्त्यारोहणाभिप्रवेशान्निषिध्य निजाज्ञया । 'मरणान्तानि वैराणि निवृत्तं न प्रयोजनम् । क्रियतामस्य संस्कारो ममाप्येष यथा तव ॥' इत्यादिरामायणोक्तरीत्या स्वनिदेशवचनेन निशाचरपते रावणस्य यथाविधि यथाशास्त्रम् । मेधा बुद्धिविशेषः । श्रद्धेति यावत् । तथा सहितं यथा तथा पितृमेधं पितृयज्ञम् । 'प्रजापतिरश्वमेधमसृजत' इत्यादौ मेधशब्दस्य यागपरत्वेन व्याख्यानात् । निर्वर्त्य कृत्वा च सविधम् । समीप इत्यर्थः । एवमानविषादं प्रवर्धमानखेदं विभीषणमशेषराजाधिपतिं लङ्कासकलसाम्राज्याधिपतिं विधातुं कर्तुं रघुपतिं श्रीरामोऽखिलतीर्थेभ्योऽशेषपुण्यतीर्थेभ्य आहृतैरानीतैरम्भोभिर्दावदहनाकुलं वनवह्निसतापितं वनस्पतिं वृक्षम् । 'वनस्पतिर्दृक्षमात्रे विना पुष्पै फलद्रुमे' इति विश्वः । अम्भोधरो मेघ इव । अभ्यषिञ्चदभिषिक्तवान् ॥

अथ दशरथनन्दनाभिषेका-

दधिगतराज्यपदौ विभीषणोऽयम् ।

अनुदिनमभिवृद्धमण्डलोऽभू-

दरुणकरामृतपूरणौ यथेन्दुः ॥ ९५ ॥

अथेति । अथानन्तरं दशरथनन्दनाभिषेकाच्छ्रीरामविरचितमूर्धाभिषेकादधिगतं प्राप्तं राज्यपदं साम्राज्यस्थानं यस्य स तथोक्तः । 'पदं व्यवसितत्राणस्थानलक्ष्माङ्गिबस्तुषु' इत्यमरः । अयं विभीषणोऽनुदिनं दिने दिने । वीप्सायामव्ययीभावः । अरुणकराः सूर्यकिरणा एव अमृतं तेन पूरणमाप्यायनं यस्य स तथोक्तः । इन्दुर्यथा इन्दुरिव । अभिवृद्धं प्रवृद्धं मण्डलं राष्ट्रं बिम्बश्च यस्य स तथोक्तोऽभूत् । इन्दोरुणकरयुक्तत्वमुक्तं वराहमिहिरेण—'सलिलमये शशिनि रवेर्दाधितयो मूर्च्छितास्त्वमो नैशम् ।

१. 'मिशिचरपतेर्यथाविधिनिकाज्ञया पितृमेधसमेतं सविधम्' इति पाठः. २. 'तीर्थोपाहृतैरम्भोभिः' इति पाठः. ३. 'दावदहनाकुल' इति पाठः. ४. 'पूरणादिवन्दु' इति पाठः.

क्षययन्ति दर्पणोदरनिहिता इव मन्दिरस्यान्त ॥' इति । श्लेषसंकीर्णैयमुपमा । पुष्पि-  
ताप्रावृत्तम्—'अयुजि नयुगरेफतो यकारो युजि च नजौ जरगाश्च पुष्पिताप्रा' इति  
लक्षणात् ॥

ततः ॥

तत इति । ततो विभीषणाभिषेकानन्तरम् ॥

सीतामुदीक्ष्य निभृतेन विभीषणेन  
नीतामुदारगुणरूपवतीं सतीनाम् ।

देवस्य तत्क्षणमभूद्दशकण्ठकृष्टा-  
मानन्दशोकरसबन्धुरमन्तरङ्गम् ॥ ९६ ॥

सीतामिति । निभृतेन निश्चितेन । करणत्रितयपरिशुद्धेनेत्यर्थः । विभीषणेन  
नीता समीपं प्रापिता सतीना स्त्रीणा मध्य उदाराणि गम्भीराणि गुणरूपाणि गुणा  
सौशील्यादयो रूपं सौन्दर्यं चास्या सन्तीति तथोक्ता निष्कलङ्का दशकण्ठकृष्टा राव-  
णापहृता सीतामुदीक्ष्य दृष्ट्वा तत्क्षणम् । तस्मिन्क्षण इत्यर्थः । देवस्य स्वामिन  
श्रीरामस्यान्तरङ्गमन्त करणमानन्द सीतादर्शनजनितहर्ष शोक ईदृशीमिमा दृष्ट्वा  
दुराचारो रावण कथं तूष्णीं स्थास्यतीति दुःखम् । अथवा एतावन्त कालमत्यन्तप-  
रिक्लिष्टेयमभूदिति विषादः । तावेव रसौ ताभ्या बन्धुर परिपूर्णमभूत् । वसन्ततिल-  
कावृत्तम् ॥

अनन्तरमरुन्धतीव पवित्रचारित्रनिर्धेरधिदेवता पतिदेवतेयमना-  
दिपुंसोऽपि परस्य मर्त्यधर्मेण प्रत्यायनाय नायकस्य पुरः पुरंदरमु-  
खान्बहिर्मुखान्पुरस्कृत्य भगवन्तमरविन्दासनमिन्दुकलेव पुनरुदे-  
ष्यन्ती तपनमिव दहनमर्जुजगाहे ॥

अनन्तरमिति । अनन्तर श्रीरामस्यानन्दशोकावेशानन्तरमियं सीता अरुन्धती  
वसिष्ठधर्मपत्नीवेत्युपमा । पवित्रचारित्र परिशुद्धसमाचारएव निधिर्निक्षेपस्तस्याधिदे-  
वताधिष्ठानदेवता । नित्यं निरतिशयनिर्मलान्वारपरिपूरितेत्यर्थः । तथा पतिदेवता पर-  
मपतिव्रता । परस्य परमात्मनोऽनादिपुंस पुराणपुरुषस्यापि नायकस्य पत्युः श्रीरा-  
मस्य पुरो मर्त्यधर्मेण । स्वयं मर्त्यत्वेनावतीर्णत्वादिति भावः । प्रत्यायनाय  
विश्वसोत्पादनायैव । 'प्रत्ययोऽधीनशपथज्ञानविश्वासहेतुषु' इत्यमरः । पुरंदरमुखानि-  
न्द्रादीन्बहिर्हुताशो मुखं येषा तान्देवान् । 'बहिर् कुशहुताशयो' इति विश्वः । 'अभि-  
मुखा वै देवा' इति श्रुतेः । तथा भगवन्तं पूज्यं षड्गुणैश्वर्यसंपन्नं वा । अरविन्दा-

१. 'तत' इति नास्ति कचिद् २. 'नीताम्' इति पाठः ३. 'सीताम्' इति पाठः.  
४. 'शीलवतीम्' इति पाठः ५. 'दशकधरारे' इति पाठः ६. 'तदनन्तरम्' इति पाठः.  
७. 'निधि' इति पाठः ८. 'पुसोऽपि मर्त्यधर्मेण' इति पाठः ९. 'पुरः' इति नास्ति  
कचिद् १०. 'अवजगाहे' इति पाठः.



सनं ब्रह्माणं च पुरस्कृत्य पुरोधाय । तान्साक्षीकृत्येत्यर्थं । तेषां तदा सनिहित-  
त्वादिति भावः । इन्दुकला चन्द्रकलेव पुनर्भूयोऽपि उदेष्यन्ती सती तपनं सूर्यमिव ।  
दहनमभिमनुजगाहे प्रविवेश । इन्दुकलायां कुह्वा तपनप्रवेश आगमसिद्धः ॥

प्राविक्षदर्चिषि परं निजशुद्धिहेतो-  
र्देवी विशुद्धचरिता जनकस्य पुत्री ।  
अहश्चिरं हि यदपावनवस्तुसङ्गा-  
त्यक्तं स्वयं तदमुना दमुना बभूव ॥ ९७ ॥

प्राविक्षदिति । विशुद्धचरिता परमपवित्रचरित्रा देवी पूज्या जनकस्य पुत्री  
जानकी निजशुद्धिहेतोः । आत्मविशुद्ध्यर्थमेवेत्यर्थः । 'षष्ठी हेतुप्रयोगे' इति षष्ठी ।  
अर्चिषि ज्वलने प्राविक्षत्प्रविष्टवती । विशतेर्लुङ् । 'शल इगुपवादिनः क्स' इति  
क्सादेशः । दमुना ज्वलनस्तु । 'सप्तार्चिर्दमुना शुक्र' इत्यमरः । चिरम् ।  
चिरकालमारभ्येत्यर्थः । अपावनवस्तुसङ्गादपवित्रवस्तुसपर्कात् । स्वस्य सर्वभक्षकत्वा-  
दिति भावः । यदहो दुरितम् । सपादितमिति शेषः । 'अहो दुरितदुष्कृतम्' इत्य-  
मरः । तदित्यन्वयः तृतीयार्थः । तेनेत्यर्थः । अहसा स्वयं त्यक्तो विमुक्तो बभूव । आत्म-  
विशुद्ध्यर्थं प्रविष्टाया परमपतिव्रताया जनकपुत्र्या तत्सपर्कात्स्वयं सकलदुरितविमु-  
क्तिद्वारा परिशुद्धोऽभूदिति महदेतदाश्चर्यमित्यर्थः । अत्र दमुनसो दुरितसम्बन्धतद्वि-  
मुक्तयोरसम्बन्धेऽपि तत्सम्बन्धोक्तोरतिशयोक्तिभेदः । एतेन ज्वलनापेक्षयाप्यत्यन्तप-  
वित्रत्वमस्या व्यज्यते ॥

विशुद्धशीलामनलेन सङ्गाद्विदेहजां तत्र विलोक्य सीताम् ।  
प्रभां पुनः प्रत्युषसीव पूषा प्रत्यग्रहीत्सोऽग्रसरो रघूणाम् ॥ ९८ ॥

विशुद्धेति । तत्र तस्मिन्समये रघूणामग्रसरो रघुनायकः स श्रीरामः अनलेन  
सङ्गादभिसपर्काद्धेतोः विशुद्धशीला परमपावनसमाचाराम् । विशेषणमेतत्प्रभायामपि  
योज्यम् । विदेहजा जनकमहाराजपुत्रीम् । कुलीनामित्यर्थः । अयोनिजामिति च  
गम्यते । सीता विलोक्यात्यादरेण दृष्ट्वा पूषा सूर्यः । प्रत्युषस्त्युषः काले । 'उषः प्रत्यु-  
षसी अपि' इत्यमरः । प्रभा निजशोभामिव । पुनः प्रत्यग्रहीत्परिशुद्धीतवान् । उप-  
मालकारः । एतेनानयोरत्यन्ताविनाभावसम्बन्धो व्यज्यते । वृत्तमुपजातिः ॥

अथ दशरथिरधिगतनिजप्रशंसाविधिना विधिना पुरः प्रदृश्य-  
मानं विमानगतं महारथं दशरथं प्रणिपत्य प्रपद्य शिरसि तदनुशा-

१. 'पवित्र' इति पाठः. २. 'जनकेन्द्रपुत्री' इति पाठः. ३. 'अनलानुषङ्गात्' इति  
पाठः. ४. 'पर्वग्रहीत्याग्रसरः' इति पाठः. ५. 'उदारवीरधिगत' इति पाठः. ६. 'प्रदृ-  
श्यमानम्' इति पाठः. ७. 'विमानाधिगतमहारथम्' इति पाठः. ८. 'प्रतिपाल्य च',  
'प्रतिपद्य' इति पाठौ.

सनं पाकशासनवरप्रत्युज्जीवितैः प्रमुदितैर्हरिभिरनुगम्यमानः प्रमोदमानमनाः सुग्रीवेण सह भाषमाणं विभीषणं सकरुणमालोकयन्ननुजेन सीतया च सममयोध्यामभिगन्तुकामः कामचरं विमानवरमारुरोह कम्पि कौबेरम् ॥

अथेति । अथ सीतापरिग्रहानन्तरम् । दाशरथि श्रीरामोऽधिगत प्राप्तो निज-प्रशसाविधिरात्मस्तुतिविधानं येन स तथोक्तेन । 'भवान्नारायणो देव श्रीमाश्वक्रायुध प्रभु । एकशृङ्गो वराहस्त्व भूतभव्यसपत्नजित् ॥' इत्यादिनात्मानं स्तुवतेत्यर्थः । विधिना ब्रह्मणा पुरोऽग्रे प्रदर्श्यमानम् । एषोऽयं तव पिता दशरथस्त्वहं शनार्थमागत इति हस्तनिर्देशेन लोचनगोचरीक्रियमाणमित्यर्थः । विमानगत व्योमयानारूढम् । 'व्योमयानं विमानोऽस्त्री' इत्यमरः । महारथं महात्मानं दशरथं प्रणिपत्य नमस्कृत्य तस्य दशरथस्यानुशासनम् । 'कृतं कर्म यज्ञं श्लाघ्यं प्राप्तं ते शत्रुसूदन । भ्रातृभिः सह राज्यस्थो दीर्घमायुरवाप्नुहि ॥' इत्याज्ञावचनमित्यर्थः । शिरसि प्रपद्य प्राप्य । अभ्युपगम्येति यावत् । पाकशासनवरेणेन्द्रदत्तवरेण प्रत्युज्जीवितैरनुप्राणितैः । अतएव प्रमुदितैरनुगम्यमानं प्रमोदमानमनां प्रहृष्यमाणान्तं करणं । तथा सुग्रीवेण सह भाषमाणं सौहार्देन किमपि सलपन्तं विभीषणं सकरुणं सदयमालोकयन्प्रश्यन् । अनुजेन लक्ष्मणेन सीतया च सममयोध्या निजराजधानीमभिगन्तुकामो जिगमिषु सन् । 'तु काममनसोरपि' इति तुमुनो मकारलोपः । कमप्यनिर्वाच्यं कौबेरं कुबेरसबन्धिनम् । 'तस्येदम्' इत्यण् । कामचरं स्वैरचारिणं विमानवरं पुष्पकाख्यव्योमयानश्रेष्ठमारुरोहाधिष्ठितवान् ॥

आरुह्य पुष्पकमयं विदितानि तानि

लङ्कोपकण्ठदशकण्ठरणाङ्गणानि ।

सिन्धुं गभीरमपि सेतुनिबन्धनं च

संदर्शयन्मृगदृशः स जगाम रामः ॥ ९९ ॥

आरुह्येति । सोऽयं राम पुष्पकमारुह्य तानि पूर्वोक्तचरितानि विदितानि प्रसिद्धानि लङ्कोपकण्ठे लङ्कापुरनिकटे यानि दशकण्ठरणाङ्गणानि रावणसमरभूमयस्तानि च । गभीरं गाम्भीर्यगुणयुक्तं सिन्धुमपि समुद्रं च सेतुनिबन्धनं च मृगीदृशं सीतायां सदृश्यं स्तदेतदिति प्रदर्शयज्जगाम । वसन्ततिलकावृत्तम् ॥

उपरि यथा यथा मणिविमानमुदञ्चति न-

स्तरुणि तथा तथा विपुलतामुपयाति नभः ।

महिवलयैः तु पल्वलमवेश्य महाम्बुनिधि

पवनभुवे निवेद्य च हसन्ति परे हरयः ॥ १०० ॥

१ 'प्रमुदितैः' इति नास्ति कचिद् २. 'समाषमाणो' इति पाठः ३. 'अवलोकयन्' इति पाठः ४. 'च सीतया' इति पाठः ५. 'राम खेचरम्' इति पाठः ६. 'किमपि' इति पाठः ७. 'मृगदृशम्' इति पाठः ।

**उपरीति ।** हे तरुणि मैथिलि, नोऽस्माकं सबन्धि मणिविमान रत्नखचितव्यो-  
मयानम् । यथा यथा येन येन प्रकारेण । वीप्साया द्विर्भाव । उपर्यूर्ध्वमुदञ्चति  
गच्छति तथा तथा तेन तेन प्रकारेण । पूर्ववद्विर्भाव । नभोऽन्तरिक्षम् । विपुलता  
विशालतामुपयाति । अनन्तत्वात्तथा प्रतीयत इत्यर्थः । महीवलये भूमण्डले तु ।  
‘‘इद्यापो सन्नालन्दसोर्बहुलम्’’ इति महीशब्दस्य ह्रस्वः । महाम्बुनिधिं महासमुद्रं  
पल्वलमल्पसर प्रायमवेक्ष्य दृष्ट्वा । पल्वलमिवेत्युत्प्रेक्षा । अवपूर्वादीक्षते क्तवो ल्यबा-  
देशः । दूरस्थस्य महतोऽप्यल्पतया प्रतीतेर्लोकप्रसिद्धत्वादिति भावः । पवनभुवे  
हनूमते निवेद्य प्रदर्श्य च परे अन्ये वानरा हसन्ति स्म । कृत्स्नोऽप्यम्बुनिधिरेवं  
प्रतिभाति, तदेकदेशोल्लङ्घनेन तव का प्रतिष्ठेत्यभिप्रायेण परिहसन्तीत्यर्थः ॥

अथ तत्तत्स्थानानि प्रदर्शयिष्यन्सीता सबोदयति—

**प्रिये विदेहराजनन्दिनि, विनतानन्दनमप्यतिशेते विमानवेगः ॥**

**प्रिये इति ।** हे प्रिये, विदेहराजनन्दिनि जनकनन्दिनि सीते, विमानवेगे  
व्योमयानरथो विनतानन्दन गरुत्मन्तमप्यतिशेते । ततोऽप्यतिवेगेन गच्छतीत्यर्थः ।  
‘गरुत्मान्गरुडस्ताक्ष्यो वैनतेय खगेश्वर’ इत्यमरः ॥

तदेव प्रतिपादयति—

**तथाहि ॥**

**तथाहीति ।** प्रतिपादनप्रकारमेवाह—

**यद्यदूरे पुरः पश्यन्निच्छामि तव शंसितुम् ।**

**तत्तदन्वगपि द्रष्टुमपि वक्तुं न पार्यते ॥ १०१ ॥**

**यद्यदिति ।** पुर पुरस्तात् । दूराद्यद्यद्वस्तु स्थानं वा पश्यन् तव शंसितुं कथ-  
यितुमिच्छामि तत्तद्वस्तु स्थानं वा अन्वक् पश्चाद्द्रष्टुमपि तथा वक्तुमपि न पार्यते न  
शक्यत इति वेगातिशयोक्तिः । तथापि वक्ष्यामि शृण्वति वाक्यशेषः ॥

तरुणि धरणिषुते, पश्य ऋष्यमूकोऽयम् । बिम्बाधरे, पम्पासर  
इदम् । कम्बुकण्ठि, कबन्धनिधनभूरियम् । करभोरु, खरादिकलह-  
स्थानमिदम् । मधुरालापिनि, मम पर्णशालेयम् । मत्तेभगामिनि,  
मायामृगमृगयावनमिदम् । कुटिलायतकवरि, गोदावरीयम् । कुम्भि-  
कुम्भस्तनि, कुम्भसंभवायतनमिदम् । विधुमुखि, विराधविध्वंसन-  
भूमिरियम् । कैञ्जलोचने, महामुनेरत्रेराश्रमपदमिदम् । विदेहराज-  
पुत्रि, चित्रकूटोऽयमिति विविधाः कथाः कथयन्नेवायमञ्जसा भागी-

१. ‘तथाहि’ इति नास्ति कचित् २. ‘द्रष्टुं तत्क्षणेनापवार्यते’ इति पाठः ३. ‘निब-  
न्धनभूः’ इति पाठः ४. ‘स्थलम्’ इति पाठः ५. ‘इन्दुमुखि विराधविध्वंसनवनमहीयम्’  
इति पाठः ६. ‘विपुलविलोचने’ इति पाठः ।

रथीपरिसरगतं भरद्वाजमुनेः प्रशान्तं पावनतपोवनमयासीत् । अ-  
भाषत च मैथिलीम् ॥

तरुणीति । हे तरुणि सुन्दरि धरणि सुते भूपुत्रि सीते, अयं परिदृश्यमानो  
ऋष्यमूको ऋष्यमूकाख्यपर्वतस्त पद्यावलोकय । हे बिम्बाधरे बिम्बोष्ठि, पम्पासर  
इदम् । यत्र मया रावणापहरणसमये यस्य तीरे त्वद्विरहवेदनया बहु विलपितमिति  
भाव । हे कम्बुकण्ठ शङ्खसदृशग्रीवे 'अङ्गगात्रकण्ठेभ्यश्च' इति ङीप् । एतेन  
महाभाग्यलक्षणसपत्ति सूच्यते । तदुक्त सामुद्रिकशास्त्रे—'स्याद्रोमवर्जितमुरो मृदु-  
लाङ्गनाना ग्रीवा च कुम्बुनिचिता च सुखानि दत्ते' इति । कुम्बुनिचिता त्रिरेखा-  
व्यासेत्यर्थः । इयमेषा कबन्धस्य कबन्धाख्यदानवस्य निधनभूर्विध्वंसनस्थानम् ।  
येन सुग्रीवसख्य तत्प्राप्तिसाधनमुपदिष्टमिति भावः । करभाविवोरु यस्यास्तस्या  
सबुद्धि हे करभोर । 'ऊरुतरपदादौपम्ये' इत्युङ्प्रत्ययः । अतएव ह्रस्व । 'मणि-  
बन्धादाकनिष्ठ करस्य करभो बहि' इत्यमरः । इदं खरादीनां कलहस्थानं युद्धभूमिः ।  
एतदादि त्वया दृष्टचरमिति भावः । हे मधुरालापिनि मञ्जुभाषिणि, इयं मम पर्ण-  
शाला । अयमावयोरुदृज इत्यर्थः । हे मत्तभगामिनि मन्दयाने, इदं मायामृगस्य  
मायामृगरूपधारिणो मारीचस्य मृगयावनम् । तद्वसनकाननमित्यर्थः । कुटिलाकु-  
ञ्चिता नता । तथाभूताया एव मोहनत्वात् । आयता दीर्घा च कबरी केशपाशो  
यस्यास्तस्या सबुद्धि हे कुटिलायतकबरी । 'कबरी केशपाश' इत्यमरः । 'जान-  
पद-' इत्यादिना ङीप् । इयं गोदावरी । हे कुम्भिकुम्भस्तनि करिकुम्भपृथुलकुचे ।  
'खाङ्गाचोपसर्जनादसयोगोपधात्' इति ङीप् । इदं कुम्भसंभवायतनमगस्त्याश्रमः ।  
'अगस्त्य कुम्भसंभव' इत्यमरः । हे विधुमुखि चन्द्रानने । पूर्ववत् ङीप् । इयं  
विराधस्य विध्वंसनभूमिर्विनाशस्थानम् । हे कजलोचने पद्मनयने, इदं महासुनेर्मुनि-  
पुंगवस्यात्रैराश्रमपदं तपोवनस्थानम् । हे विदेहराजपुत्रि जनकनन्दिनि, अयं चित्र-  
कूटपर्वतः । इत्यनेन प्रकारेण विविधा नानाप्रकारा कथा श्राव्यवाचः । 'चिन्ति-  
पूजिकथिकुम्भचर्चश्च' इत्युङ्प्रत्ययः । कथयन्वांसन्नेवायं श्रीरामोऽज्ञसा इतं भागी-  
रथीपरिसरे गङ्गाप्रान्तभुवि । 'पर्यन्तभू परिसर' । भरद्वाजमुनेः सबन्धिः । प्रशान्तं  
प्रसन्नम् । निर्वैरमित्यर्थः । पावनं पवित्र चेति मिथो विशेषणविशेष्यभावविवक्षा-  
याम् 'विशेषणं विशेष्येण बहुलम्' इति समासः । तपोवनमाश्रममयासीत् । प्रावि-  
शदित्यर्थः । यातेर्ङ् । 'यमरमनमाता सक्च' इति सगागमः । 'अस्तिसिचोऽपृक्ते'  
इतीडागमः । मैथिलीं चाभाषतावोचत ॥

उक्तप्रकारमेवाह—

प्रसुप्तबर्हिणश्वासपारणासुकृती हरिः ।

कण्डूविनोदनोत्कण्ठी कण्ठीरवनखैर्मृगः ॥ १०२ ॥

१. 'आयासीत्' इति पाठः । २. 'बर्हिनिश्वास' इति पाठः. ३. 'सुखितः. फणी'  
इति पाठः.

प्रसुप्तेति । हरिर्भुजङ्ग । 'यमानिलेन्द्रचन्द्रार्कविष्णुसिंहाशुवाजिषु । शुकाहिकपि-  
भेकेषु हरिर्ना कपिले त्रिषु ॥' इत्यमर । प्रसुप्तस्य निद्रालोर्बर्हिणस्य मयूरस्य ये श्वा-  
सा नि श्वासमारुतात्तेषा पारणया भोजनेन सुकृती धन्य । 'सुकृती पुण्यवान्ध-  
न्य' 'मयूरो बर्हिणो बर्ही नीलकण्ठो भुजङ्गभुक्' इति चामर । बर्हिणभुजङ्गयो  
सहजवैरे सत्यपि महामुनिमहिम्ना प्रसन्नत्वादाश्रमस्य निर्भयसान्निध्यसम्भवादिति  
भाव । तथा मृगो हरिणः कण्ठीरवनखै सिंहनखैरे कण्डूविनोदनोत्कण्ठी कण्डूत्य-  
पनोदनोत्सुकः । पूर्ववद्भाव । सहजमपि वैरे सत्यज्य खैरे विहरन्ति मृगपन्नगा-  
दय इति मुनेर्महातप सामर्थ्यं सूच्यते ॥

तत्र भरद्वाजविहितविविधातिथ्यः तथैव पदवीं दवीयसीमैतिल-  
ङ्ग्य पुनरयोध्यासविधमासीदन्नग्रत एव हनूमदावेदितोदन्तमरु-  
न्धतीजानिपुरःसरमजस्रमानन्दबाष्पाकुलितालोकैरमात्यादिलोकैः  
परिगतमतिपावनतपोधनव्रतमाजानभक्तिभरितमागच्छन्तं भरतमव-  
लोकयन्नतिवत्सलतया तद्विमानादवरोहणाय देवो दशकण्ठरिपुरु-  
दकण्ठत ॥

७

तत्रेति । तत्राश्रमे भरद्वाजेन विहितं कृतं विविधातिथ्यं नानाप्रकारातिथिस-  
त्कारो यस्य स तथोक्तः । तथैव दवीयसी दूरतराम् । 'स्थूलदूर-' इत्यादिना पूर्वशु-  
ण्यणादिपरलोपौ । 'द्विवचनविभज्य-' इत्यादिना ईयसुन् अवदेशः । 'उगितश्च'  
इति ङीप् । पदवीं मार्गमैतिलङ्गातिक्रम्य पुनर्भूय । वाक्यालंकारे वा । अयो-  
ध्याया सविधं समीपमासीदन्प्राप्नुवन् । अग्रतः पुरस्तादेव हनूमता आवेदितो निवे-  
दित उदन्तः श्रीरामागमनवृत्तान्तो यस्य तम् । अतएव अरुन्धती जाया यस्य स  
अरुन्धतीजानिवेसिष्ठः । 'जायाया निङ्' इति निङादेशः । पुरः सरोऽग्रेसरो यस्य  
तथोक्तस्तम् । शैषिकं कप्प्रत्ययः । तथा अजस्रं निरन्तरं आनन्दबाष्पैराकुलिता आ-  
लोका दर्शनानि येषां तैः । 'आलोकौ दर्शनोद्द्योतौ' इत्यमरः । अमात्यादिलोकैः  
सुमन्त्रादिमन्त्रिजनैः परिगतः परिवेष्टितमतिपावनमत्यन्तपरिशुद्धं तपोधनव्रतं जटाव-  
ल्कलधारणकन्दमूलाशनाथं शयनब्रह्मचर्यादितपः स्वाचारो यस्य तम् । भक्तिं पूज्ये-  
ष्वनुरागः । आजानभक्त्या स्वभावसिद्धभक्त्या भरितः परिपूर्णम् । निजभक्तितत्पर-  
मित्यर्थः । 'भक्तिर्निषेवणे रागे रचनायाम्' इति शब्दार्णवे । आगच्छन्तमायान्तं  
भरतमवलोकयन्नालोकयन् । अतिवत्सलत्वेन हेतुना । 'श्रीमान्निगधस्तु वत्सलः'  
इत्यमरः । 'वत्सासाभ्यां कामबले' इति लच्प्रत्ययः । ततस्तद्विमानात्पुष्पाकादवरो-  
हणाय देवः स्वामी दशकण्ठरिपुं रावणान्तकं श्रीराम उदकण्ठतोत्कण्ठितवान् ।  
ऐच्छदित्यर्थः ॥

— १ 'विविधातिथेय' इति पाठः. २. 'अतीत्य' इति पाठः. ३. 'उदन्तसमागच्छन्तम्'  
'इति पाठः. ४. 'आनन्दाश्रुजलविलुलितालोकैरमात्यालोकैः' इति पाठः. ५ 'आगच्छन्तम्'  
इति नास्ति कश्चित्. ६. 'वत्सलमना विमानावरोहणाय दशकण्ठ' इति पाठः.

तदानीं सीतामामन्त्रितवाञ्छीराम इत्याह—

यानं मदाशयमवेत्य यथा यथैत-

तारापथादवतरत्यवनीकुमारि ।

आसेदुषीं सविधमद्य तथा तथा

भूरत्यादरेण भवतीमनुगच्छतीव ॥ १०३ ॥

**यानमिति ।** हे अवनीकुमारि सीते, एतदस्मदधिष्ठित यान पुष्पक कर्तुं मदा-  
शय ममावरोहणाभिप्रायमवेत्य ज्ञात्वा यथा यथा तारापथादन्तरिक्षात् । 'अत्याद-  
रात्' इति वा पाठः । अत एवावतरत्यवरोहति । तथा तथा भूस्त्वन्माता भूदेवी  
अद्येदानीं सविध समीपमासेदुषीमत्यादरेणात्यन्तपुत्रिकाप्रेम्णा भवती पूज्या त्वाम् ।  
'भातेर्भवतु' इति भवतुप्रत्ययः । पूर्ववदनुगच्छत्यभ्युद्गच्छतीवेत्युत्प्रेक्षा । यथा दूरा-  
दागता पुत्री माता अत्यन्तादरेणाभ्युद्गच्छति तद्वदित्यर्थः । वसन्ततिलका वृत्तम् ॥

**इत्थं वदन्निन्दुमुखीं सलीलं देवः प्लवंगोधिपदत्तहस्तः ।**

**विभीषणावेदितया पदव्या विमानतो मन्दमवारुरोह ॥ १०४ ॥**

**इत्थमिति ।** इत्थमनेन प्रकारेण । 'इदमस्थसु' इति थमुप्रत्ययः । इन्दुमुखीं  
सीतां प्रति सलीलं सविलासं वदन् । देवः स्वामी श्रीरामः प्लवंगाधिपेन सुग्रीवेण  
दत्तहस्तो राजलक्षणत्वाद्वितीर्णो हस्तावलम्बो यस्य स तथोक्तः सन् । विभीषणा-  
वेदितया इत आगम्यतां देवेनेति निर्दिष्टया पदव्या मार्गेण । पथं करणत्वं  
व्याख्यातं प्राक् । विमानतो विमानात् । पञ्चम्यास्तसि । मन्दं शनैरवारुरोहावरू-  
ढवान् ॥

**प्रणीतमणिपादुकं प्रणतमग्रतः पादयो-**

**रुदस्य भरतं जवादुपनयनभुजाभ्यन्तरम् ।**

**उदैक्ष्य च तपःकृशं वपुर्मुष्य वात्सल्यतः**

**करेण स मुहुः स्पृशन्न विरराम रामश्चिरम् ॥ १०५ ॥**

**प्रणीतेति ।** प्रणीते श्रीरामचरणसन्निधानं प्रापिते मणिपादुके पूर्वं राज्यपरि-  
पालनपुरस्कारार्थमानीते माणिक्यपादुके येन तं पादयोरग्रतः पुरस्तात्प्रणतं नम-  
स्कृतं भरतं जवादादरातिशयप्रयुक्तरयादुदस्योत्क्षिप्य । भुजाभ्यन्तरमुपनयन् ।  
गाढमालिङ्गनित्यर्थः । तथा तपसा व्रतोपवासादिना कृशं क्षीणममुष्यं भरतस्य वपुः  
शरीरमुदीक्ष्य दृष्ट्वा च वात्सल्यतः सोदरस्नेहात्करेण मुहुः पुनः पुनः स्पृशन्परिमार्ज-  
यन् स रामश्चिरं न विरराम न विरतोऽभूत् । तदुपलानतात्पर्येणानल्पकालं प्राव-  
र्ततेत्यर्थः । 'व्याङ्परिभ्यो रम' इति परस्मैपदम् । पृथ्वीवृत्तम् ॥

**पश्यन्ननन्द भरतः परिरभ्य दोर्भ्यां**

**सौमित्रिमार्यसमदुःखकृशीकृताङ्गम् ।**

१ 'आसेदुषी' इति पाठः . २. 'अभिगच्छति' इति पाठः ३ 'अवेक्ष्य' इति पाठः  
४. 'अतीव वात्सल्यतो नव नवमिव स्पृशन्' इति पाठः . ५. 'सुखं वनेऽपि' इति पाठः .

## सोऽयं सुखोपनतराज्यपराङ्मुखाय

तस्मै पुनः सहजभक्तिदृढव्रताय ॥ १०६ ॥

पश्यन्ति । भरत आर्येण पूज्येन श्रीरामेण सम दु ख दु खानुभवो यस्य स अतएव कृशीकृतमङ्ग शरीर यस्येति बहुव्रीहिगर्भितो विशेषणसमास । अथवा 'आर्यसमदु खेन कृशीकृताङ्ग अन्तः कष्टक्लेशाननुभूतवन्तः सौमित्रि लक्ष्मणं पश्यन्दोभ्यां बाहुभ्यां परिरभ्यालिङ्ग्य ननन्द । आर्यसहवासेनाय धन्योऽभूदिति सतुतोष । तथा सोऽयं सौमित्रिश्च सुखेनोपनते स्वयं सप्राप्ते राज्ये पराङ्मुखाय । आदररहितायेत्यर्थः । कुत । सहजभक्त्या दृढ गाढ व्रत श्रीरामागमनपर्यन्तमयोध्या न प्रवेक्ष्यामीत्यादिरूपनियमो यस्य तथोक्ताय तस्मै भरताय । पुनः शब्दो वाक्यालकारः । ननन्द । तद्राज्यदानतत्परं भरत दृष्ट्वा परं जहर्षेत्यर्थः । गुणानां परमादरास्पदत्वादित्थमन्योन्याभिनन्दनं युक्तमिति भावः । वसन्ततिलकावृत्तम् ॥

अथ भरतोऽपि पुरतोऽभिवादितापुरुषं पौरुषनिष्ठेन शत्रुघ्नेन समं देवीं प्रणम्य जनकनन्दिनीमुन्मनीकृत्य सौवरोधवधूकान्सुग्रीवदशग्रीवानुजादीन्यथोचिताभिरुपचर्याभिरभ्यर्हितवसिष्ठमामन्त्रितमन्त्रिलोकमनुग्रहालोकानुगृहीतपौरवर्गमग्रजन्मानं विमानगतमेव सबहुमानमानन्दयन्नयदपनीतरुजं निजाश्रमपदम् ॥

अथेति । अथानन्तरं भरतः पौरुषनिष्ठेन पुरुषकाराधीनेन । 'अधीनो निष्ठ आयत्त' इत्यमरः । शत्रुघ्नेन समं सह पुरतः प्रथममभिवादितो नमस्कृतः पुरुषः परमपुरुषः श्रीरामो यस्मिन्कर्मणि तद्यथा तथा देवी जनकनन्दिनीं सीतां प्रणम्य । तथा यथोचिताभिर्यथार्हाभिरुपचर्याभिरुपचारैः । उपपूर्वाच्चरते क्यजन्ताद् 'अप्रत्ययाद्' इति स्त्रियामप्रत्यये टाप् । अवरोधवधूभिरन्तः पुरस्त्रीभिः सहितान्सावरोधवधूकान् । 'तेन सहेति तुल्ययोगे' इति बहुव्रीहिः । 'नयूतश्च' इति कप् । सुग्रीवदशग्रीवानुजौ सुग्रीवविभीषणौ आदी येषां तान्वानरानुन्मनीकृत्योत्सुकचित्तान्कृत्वा । 'अभूततद्भावे च्चि' । 'अस्य च्चौ' इति दीर्घः । 'अरुर्मेनश्चक्षुः' इत्यादिना सलोपः । अभ्यर्हितं पूजितं वसिष्ठो येन तम् । आमन्त्रितः संबोधितो मन्त्रिलोकः मन्त्रिजनो येन तम् । अनुग्रहालोकनेन कर्णकटाक्षवीक्षणेनानुगृहीतोऽनुग्रहविषयीकृतः पौरवर्गः पुरजननिवहो येन तमग्रजन्मानं ज्येष्ठप्रातरं श्रीरामं विमानगतं विमानारूढमेव सबहुमानं सगौरवमानन्दयन् । अपनीता श्रीरामागमनादपगता रुजा उपतापो यस्य तः तथोक्तम् । 'स्त्री रुद्रजा चोपतापः' इत्यमरः । निजः स्वकीयमाश्रमपदं नन्दिग्रामाख्यमावासस्थानमनयत्प्रापयामास ॥

१. 'अवाङ्मुखाय' इति पाठः . २. 'अभिवादितपूर्वजोपच्छलननिष्ठेन' इति पाठः . ३. 'समं सविनयं प्रणिपत्य जनकेन्द्रपुत्रीमुन्मनीकृत्य' इति पाठः . ४. 'सुग्रीवदशग्रीवानुजादीन्सावरोधवधूकान्' इति पाठः . ५. 'अभ्यर्च्योभ्यर्चितपुरोहितमामन्त्रितमन्त्रिलोकमालोकानुगृहीत' इति पाठः . ६. 'विमानत एव' इति पाठः . ७. 'अनयदपनीतजनपरिश्रमं निजाश्रमम्' इति पाठः . .

तत्र च सौमित्रिसीतासखो दाशरथिरतिलोभनीयवात्सल्यां  
कौसल्यामतिशयितदुःखातिरेकां कैकेयीमतिक्रमस्नेहपरिष्वक्तां सौ-  
मित्रिमातरमपि क्रमादभिवादयन्निजावलोकनरसनिरताभिरेताभि-  
र्वनिताभिः कलाभिः पूर्णिमाचन्द्र इव पयोनिधिर्वीचिकाभिरिव प्र-  
तिक्षणं परिरभ्यमाणो निर्भरानन्दमविन्दत ॥

तत्रेति । तत्र भरताश्रमपदे सौमित्रिसीतासखो लक्ष्मणसीतासमेत । 'राजाह -  
सखिभ्यष्टच्च' दाशरथि श्रीरामोऽत्यन्त लोभयतीत्यतिलोभनीयम् । पुत्रदर्शनाभि-  
लाषविशेषजनकमित्यर्थ । तद्वात्सल्य स्नेहो यस्यास्ता कौसल्या च अतिशयितो  
बहुलो दुःखातिरेको यस्यास्ताम् । सर्वानर्थमूलाहमस्मीति समुत्पन्नदुःखभराक्रान्ताभि-  
त्यर्थ । कैकेयी च अतिक्रमेण क्रममतिक्रान्तेन स्नेहेन परिष्वक्ता निर्भर्यादप्रेमपरिपूर्णा  
सौमित्रिमातरमपि सुमित्रा च क्रमाद्बुद्धानुक्रमादभिवादयन्नमस्कुर्वन् । निजावलोकने  
आत्मदर्शने यो रसोऽनुरागस्तस्मिन्निरतामिस्तत्पराभिरेताभि पूर्वोक्ताभिर्वनिताभिर्-  
तमस्त्रीभिः कलाभिरशै 'कला शिल्पे कालभेदे चन्द्राशे कलना कला' इति वैजयन्ती ।  
पूर्णिमाचन्द्र इव । वीचिकाभिर्लूमिभिः पयोनिधिः समुद्र इवेत्युपमाद्वयम् । प्रतिक्षणं  
परिरभ्यमाण आदरातिशयात्क्षणे क्षण आश्लिष्यमाणो निर्भरानन्दममन्दानन्दम-  
विन्दतालभत । परमानन्दभरितान्त करणोऽभूदित्यर्थ ॥

अथाखिलजनेक्षणेक्षितरघूद्वहस्यादरा

द्विधातुमभिषेचनं विचरितं गुरोराज्ञया ।

अनीयत समन्ततो हरिगणेन तीर्थं पुनः

समाकुलितमन्थरं विजहता गतिं मन्थराम् ॥ १०७ ॥

अथेति । अथानन्तर गुरोर्वसिष्ठस्याज्ञया निदेशेनाखिलजनेक्षणेक्षितरघूद्वहस्यादरा-  
नैरीक्षित सानन्दमवलोकित स चासौ रघूद्वहश्च तस्य श्रीरामस्यादराद्विचरित विशि-  
ष्टाचारयुक्तमभिषेचनं मूर्धाभिषेकं विधातुं कर्तुम् । मन्थरा मन्दा गतिं विजहता  
त्यजता । ससभ्रम प्रवृत्तेनेत्यर्थ । जहाते शतृप्रत्यय । हरिगणेन वानरसमूहेन  
समाकुलिता सक्षुब्धिता मन्थरा कैकेयीदासी यस्मिन्स्तद्यथा भवति तथा । तत्र तस्या  
कैतवप्रयोगानवकाशादिति भावः । समन्ततः । सकलदिग्भ्य इत्यर्थः । तीर्थं पुण्य-  
दीसल्लि पुनर्भूयोऽपि । वाक्यालकारे वा । आनीयतानीतम् । पृथ्वी वृत्तम् ॥

१ 'अयं श शल्यजनितशोकातिरेकास्' इति पाठ २ 'अकृत्रिम' इति पाठ .  
३ 'सुमित्रामपि' इति पाठ ४ 'निजालोकरसनितान्तकन्दलितान्तरङ्गाभिरेताभिश्चन्द्र  
इव पयोनिधिर्वीचिकाभिः प्रतिक्षणं परिरभ्यमाणाभिः सलक्ष्मणः केवलमानन्दधुरमविन्दत'  
इति पाठ ५. 'जगत्पतेरपि' इति पाठ ६ 'विचलता' इति पाठ ७ 'विशङ्क्य  
हृदि मन्थरा न भजता गतिम्' इति पाठ .



अलंकृतः कृतमभिषेकमादरा-

दमात्यसंहतिभिरवाप्य राघवः ।

पुरोन्मुखः पुनरयमानशे रथं

मनोरथं स च भरतो महारथः ॥ १०८ ॥

अलंकृत इति । अयं राघवो रघुवशोद्भवः श्रीरामोऽमात्यसंहतिभिर्मन्त्रिवै । तत्र तेषां मुख्यत्वादिति भावः । आदरात्सत्कारात्कृतः विरचितमभिषेकमवाप्य । मूर्धाभिषिक्तः सन्नित्यर्थः । अथालंकृतो जटापटलविमोचनपूर्वकः विविधविचित्रमणि-  
हारदिव्याम्बरादिभिर्विभूषितः पुनः पुरोन्मुखः । अयोध्यापुरप्रवेशाभिमुखः सन्नित्य-  
र्थः । रथमानशे प्राप । पुष्पकविहाय रथमारूढोऽभूदित्यर्थः । ‘अश्रोतेश्च’ इत्यभ्यास-  
दीर्घसुडागमौ । तथा महारथो महात्मा स प्रसिद्धो भरतश्च । मनोरथः श्रीरामाभि-  
षेकरूपनिजवाञ्छितार्थसिद्धिमानशे । श्रीरामाभिषेकेण परिपूर्णमनोरथोऽभूदित्यर्थः ।  
रुचिरावृतम्—‘चतुर्ग्रहैरिह रुचिरा जमौ सजौ ग’ इति लक्षणात् ॥

तत्र च सेवाविचक्षणाभ्यां शत्रुघ्नलक्ष्मणाभ्यामभितो विधूतव्यजनः  
परिजनाचारनिरतभरतोदस्तविमलमुक्तातपत्रो विचित्रोपहितनैपथ्य-  
चारुरारूढशताङ्गमातैङ्गैराशरप्लवगर्वाहिनीपतिभिरनुगम्यमानः प्रव-  
र्त्यमानश्चेताक्षतकुसुमलाजोपचारपौरपुरन्धीकदम्बसंरम्भचलितम-  
ञ्जीरमणिकाञ्चीवल्यवांचालितां वाद्यमानमाङ्गलिकतूर्यघोषणां वैबो-  
धिकविधिवरचश्रवणसमयोच्चलितसामोदपौरसंवाधां सौधान्तरग-  
वाक्षचलिततरुणीजनेक्षणरेखानीलोत्पलदामतोरणाभिरामरंथ्यान्त-  
रामयोध्यामाजगाम रामचन्द्रः ॥

तत्रेति । किं चेति चार्थः । तत्र तस्मिन्समये सेवाविचक्षणाभ्यामुपचाराच-  
रणतत्पराभ्यां शत्रुघ्नलक्ष्मणाभ्याम् । ज्येष्ठकनिष्ठभावोऽत्र न विवक्षितः । लक्ष्मणा-  
पेक्षयापि शत्रुघ्नस्यादरातिशयद्योतनार्थं वा । तथा च महाकविप्रयोगः—‘शत्रुघ्न-  
लक्ष्मणमुखैरुपचर्यमाणः साम्राज्यभोगनिरतो भरतो बभूव’ इति । अभितः । उभय-  
पार्श्वयोरित्यर्थः । विधूते वीजिते व्यजने चामरे यस्य स तथोक्तः । परिजनाचारनि-  
रतेन भृत्यजनोचिताचारतत्परेण भरतेनोदस्तमुत्क्षिप्तविमलस्वच्छं च मुक्तातपत्रं  
मौक्तिकच्छत्रं यस्य स तथोक्तः । विचित्रमाश्चर्यकरं विचित्रसन्निवेशं वा यथा

- १ ‘लक्ष्मणशत्रुघ्नाभ्याम्’ इति पाठः २ ‘विधूयमानधवलवालव्यजनः’ इति पाठः ।  
३ ‘मणिविमलः’ इति पाठः ४ ‘उपजातमनुजवेषचारुभिः’ इति पाठः ५. ‘मातङ्गै-  
रलङ्कृतैः’ इति पाठः ६ ‘वाहिनी’ इति नास्ति कश्चित् ७. ‘शेषाक्षतः’ इति पाठः ।  
८ ‘सौरभः’ इति पाठः ९. ‘मञ्जुमञ्जीरः’ इति पाठः १०. ‘वाचाटितदशदिगन्तरामः’  
इति पाठः ११ ‘भेरीमृदङ्गशङ्खादिकविविधारवः’ इति पाठः १२. ‘तरुणीकटाक्षलेखा’  
इति पाठः १३. ‘रथ्या तथाविधाम्’ इति पाठः

तथोपहितेन विरचितेन नैपथ्येन दिव्यभूषणाम्बरप्रयुक्तावयवप्रसाधनेन चारु सुन्दर । तथा शताङ्गा रथा , मातङ्गा गजा , ते आरूढा अधिष्ठिता यैस्तै । 'शताङ्ग स्यन्दनो रथ' इत्यमर । आशरह्वगवाहिनीपतिभिर्विभीषणसुग्रीवप्रमुख- राक्षसवानरसेनानायकैरनुगम्यमानोऽनुस्त्रियमाणश्च सन् । रामचन्द्र श्वेताक्षतानां कुसुमाना लाजाना चोपचारो निक्षेपणरूपोपचार प्रवर्त्यमानो मङ्गलाचारतया क्रियमाणो यैस्तानि तथोक्तानि यानि पौरपुरघ्नीकदम्बानि पट्टण्छीनिवहास्तेषा सर- म्भेण सभ्रमेण चलितैर्ज्ञेयज्ञाणायमानैर्मञ्जीरमणिकाञ्चीवल्यैर्नूपुरमाणिक्यरशनाकङ्क- णैर्वाचालिता मुखरिताम् । 'तत्करोति-' इति ण्यन्तात्कमेणि क्त । बाध्यमानानि ताड्यमानानि माङ्गलिकतूर्याणि मङ्गलवाद्यानि तद्बोषणम् । तथा वैबोधिकविविधर- चाणा कर्तव्यार्थविबोधकजननानाविधशब्दानां च स्तुतिपाठकशब्दानां वा श्रवणसमये आकर्षणकाले उच्चलिता प्रचलिता सामोदा सानन्दाश्च ये पौराः पुरजनास्तै सबाधा सकीर्णाम् । 'माङ्गलिक' 'वैबोधिक' इत्यत्र 'प्रयोजनम्' इति ठक् । सौधा- न्तरगवाक्षै प्रासादमध्यवातायनैश्चलिता प्रसृता यास्तरुणीजनेक्षणरेखा सुन्दरी- जननेत्रपङ्कयस्ता एव नीलोत्पलदामतोरणानि तैरभिरामाणि रम्याणि रथ्यान्तराणि प्रतोल्यभ्यन्तरालानि यस्यास्तामयोध्यामाजगाम । प्रविवेशेत्यर्थः ॥

सांकेतं समुपेयिवान्स विजयी संसेवितो भ्रातृभिः  
सुग्रीवप्रमुखानपि प्रियसखान्स्वे स्वे पदे स्थापयन् ।  
स्वच्छन्दं सुचिरं सुखान्यनुभवन्देव्या तथा सीतया  
रामः पालयति स्म कीर्तिविभवैरामोदिनीं मेदिनीम् ॥१०९॥

सांकेतमिति । विजयी जयशील । 'जिहक्षि-' इत्यादिनेनिप्रत्यय । यद्वा प्रशस्तो रावणविजयोऽस्यास्तीति विजयी । प्रशसायामिनि । स प्रसिद्धो राम- सांकेतमयोध्याम् । 'सांकेत स्यादयोध्यायाम्' इत्यमर । समुपेयिवान्प्रविष्ट । 'उपेयिवाननाश्चाननूचानश्च' इति कसुप्रत्ययान्तो निपात । तथा भ्रातृभिरनुजैर्म- रतादिभि संसेवित उपचर्यमाण । तथा सुग्रीवप्रमुखान्सुग्रीवादीन्प्रियसखान्प्रिय- सुहृद । 'राजाह सखिभ्यष्टच्' । स्वे स्वे पदे । किष्किन्वादिप्रतिनियतस्थानेष्वित्यर्थः । वीप्साया द्विर्भाव । 'पूर्वादिभ्यो नवभ्यो वा' इति विकल्पात्स्मिन्नादेशाभावः । स्थापयन्प्रतिष्ठापयन् । तथा देव्या सीतया सम स्वच्छन्दं यथेच्छ सुखान्यैहिकभो- गाननुभवन् । दानक्षात्रोद्भवा कीर्तिस्तस्या विभवै सामर्थ्यै समृद्धिभिरामोदिनीमा- नन्दवती मेदिनी भुव सुचिरमतिचिरकाल पालयति स्म परिपालितवान् । 'लट् स्मे' इति भूतार्थे लट् । शार्दूलविक्रीडित वृत्तम्—'सूर्याश्वैर्मसजस्तता सगुरव शार्दूल- विक्रीडितम्' इति लक्षणात् ॥

१. 'राज्य स्व' इति पाठ २ 'विनयैरासेवितो' इति पाठ ३ 'स्वच्छन्द' इति पाठ ४ 'तया' इति पाठ

अथ कवि काव्यवर्णनामाख्यानपूर्वक काण्डसमाप्ति श्लोकेनाह—

साहित्यादिकलावता शनगरग्रामावतंसायिता  
श्रीगङ्गाधरधीरसिन्धुविधुना गङ्गाम्बिकासुनुना ।  
प्राग्भोजोदितपञ्चकाण्डविहितानन्दे प्रबन्धे पुनः  
काण्डो लक्ष्मणसूरिणा विरचितः षष्ठोऽपि जीयाच्चिरम् ॥११०॥

इति श्रीलक्ष्मणकविविरचिते चम्पूरामायणे युद्धकाण्ड समाप्त ॥

साहित्येति । साहित्य काव्यनाटकालकारादिसमुदायरूपविद्या तदादि प्रमुख  
यासा ता कला विद्या अस्य सन्तीति साहित्यादिकलावता । सकलविद्यारहस्या-  
भिज्ञेनेत्यर्थः । अत्र कर्मधारयस्याप्यनुद्वेगकरत्वात्सर्वदधिकेशीत्यादिबन्निर्बोढव्य ।  
शनगरमिति ग्रामस्तस्यावतंसवदाचरितोऽवतसायितो भूषणायमान । उपमानार्थका-  
चारक्यजन्तात्कर्तरि क्त । स चासौ श्रीगङ्गाधरधीरश्च श्रीयुक्तो गङ्गाधरनामा पण्डित ।  
'धीरो मनीषी ज्ञ प्राज्ञ सख्यावान्पण्डित कवि' इत्यमर । स एव सिन्धु समुद्र-  
स्तस्य विधुना चन्द्रेण । पुत्रत्वादुल्लासकरत्वाच्च तद्रूपेणेत्यर्थः । अतएव छिष्टपरम्परि-  
तरूपकम् । 'विधुर्विष्णौ चन्द्रमसि' इत्यमर । गङ्गाम्बिकासुनुना गङ्गाम्बिकागर्भसं-  
भूतेन लक्ष्मणसूरिणा लक्ष्मणाख्यविदुषा । प्राक्पूर्वं भोजेन राज्ञोदितैर्विरचितै पञ्च-  
भिर्बालकाण्डादिसुन्दरकाण्डान्तै काण्डैर्विहित आनन्दो विद्वत्प्रमोदो येन तस्मिन्नि-  
त्युत्तरपदसमाप्त । प्रबन्धे चम्पूरामायणाख्ये काव्ये पुनर्विरचित प्रणीत षष्ठ  
षण्णा पूरण काण्डो युद्धकाण्डोऽपि चिर जीयात् । सर्वोत्कर्षेण वर्ततामित्यर्थः ।  
शार्दूलविक्रीडित वृत्तम् ॥

पूर्वेषा विदुषा मतानि विविधान्यालोच्य तत्सारम-  
प्याकृष्येयमखण्डपण्डितपरीतोषाय सदर्भिता ।  
यद्यत्र प्रतिभाति दूषणमिदं विज्ञायता भूषण  
तत्रापि प्रतिभाति चेन्ननु परामृश्य ह्यवश्यं बुधैः ॥  
लोकेषु प्रतिभाति मध्यमजगत्तत्र त्रिलिङ्गाङ्गयो  
देशस्तत्र तथाद्रिमौलितनयातीर पर तत्र च ।  
ग्राम काञ्चलुरीति तत्र महित श्रीरामचन्द्र सुधी  
श्रीमानुद्ग्रहतामसुष्य कविताकन्या रघूणा पति ॥

१ अस्य श्लोकस्य स्थाने—

'कोलालाख्यमहाग्रहारमहिताकल्पेन सख्यावता  
मूर्धन्येन विशारदेन विधुना श्रीसोमनाथोदये ।  
प्राग्भोजोदितपञ्चकाण्डमहितानन्दे प्रबन्धे पुन  
काण्डो निर्मित एकचूतपतिना षष्ठोऽपि जीयाच्चिरम् ॥'  
इति पाठ कश्चित्.

इति श्रीमत्परमयोगीन्द्रवृन्दमानसेन्दीवरसदोहानन्दलाभाभिनन्दितरघुनन्दन-  
चरणारविन्दमकरन्दाखादनकन्दलितसारखतेनाखण्डिततप प्रचण्डमुनिप्रकाण्डम-  
ण्डलेश्वरशाण्डित्यमहामुनिगोत्रावतसस्यापञ्चान्ववायसुधापारावारपारिजातस्य ध-  
न्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोदण्डपण्डित-  
वर्यस्य तनूजेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया  
चम्पूरामायणव्याख्याया साहित्यमञ्जूषिकासमाख्याया युद्धकाण्ड समाप्त ॥

रामचन्द्रार्थरचिता रामचन्द्रपदार्पिता ।

व्याख्या श्रीयुद्धकाण्डस्य पूर्णा मञ्जूषिकाभिधा ॥



# चम्पूरामायणस्थश्लोकानां सूची ।



श्लो०	का०	श्लो०	श्लो०	का०	श्लो०
अक्लेशसभूतगतागताभ्या	सुन्दर	७२	अनुपधि रचयित्वा	अयोध्या	७४
अचलमथ सलीलम्	युद्ध	६६	अन्योन्यस्य सदृक्षलक्ष्य	युद्ध	८३
अजनि पुन समीकम्	युद्ध	६०	अपहतविबुधार्ते बाल	बाल	४६
अतिचकितमति पुरैव	अयोध्या	६२	अपाटवात्केवलमङ्गकाना	बाल	२५
अत्याकुला हरिबलै	युद्ध	३२	अपातयत्स्वर्गमुपाश्रयन्त	बाल	९७
अत्रागमद्वैतमधर्मदारान्	बाल	९०	अपि कुशलममर्त्या	बाल	१७
अथ जलधौ निपेतु	युद्ध	२७	अपिबदियममन्त्रे	अयोध्या	६९
अथ तमुवाच सा जनक	सुन्दर	३२	अभयागतो मदपयाति	युद्ध	१८
अथ दशरथ पुत्र राग	अयोध्या	२	अभिषिक्ते तु सुग्रीवे	किष्किन्धा	२०
अथ दशरथनन्दना	युद्ध	९५	अभूदराजकम्लान	अयोध्या	६१
अथ दशरथवाणी ताम्	बाल	१११	अभ्यर्च्य कस्मैचित्	अयोध्या	१८
अथ दाशरथे कर्णम्	बाल	४२	अमी तटसमीपनिर्झर	युद्ध	८
अथ निगदितनीति	युद्ध	३१	अम्भ पूरसुसपूर्णा	किष्किन्धा	३०
अथ निशिचरनाथ	सुन्दर	२१	अम्भोजसभवममु	बाल	२१
अथ निशिचरमाथात्	बाल	५३	अम्भोधरोदरविनिर्गत	किष्किन्धा	२८
अथ मदगर्जितैरधिक	युद्ध	४९	अम्भोधिपाने सलिलेन	किष्किन्धा	३१
अथ रघुकुलनाथो	अयोध्या	३८	अय कथ स्यादिति बाष्प अरण्य	३५	
अथ रामाभिधानेन	बाल	३०	अय काल कालप्रमथन	किष्किन्धा	२६
अथ वारानिधि ध्यायन्	युद्ध	२१	अयमसुखयदेवं देव	किष्किन्धा	१२
अथ वीचीचयच्छन्न	बाल	७८	अय महात्मा तपस	बाल	९६
अथ सरसिजयोने	बाल	८	अयि कवलय माममू	अरण्य	५
अथ सेनान्यमिच्छद्भि	बाल	६०	अयि समसुखदु खैरन्वित युद्ध	८९	
अथाशुमानय राज्य	बाल	७५	अर्धोदीरितवीरवादम	युद्ध	८५
अथाखिलजनेक्षणेक्षित	युद्ध	१०७	अलक्षितमहीधरग्रहण	युद्ध	२८
अथाब्रवीद्भिरिवरतुङ्गम्	सुन्दर	६८	अलक्ष्यत स रक्षसाम्	युद्ध	७९
अथावास शान्तेरकृत	अयोध्या	७७	अलघुचलितझञ्झावात	अयोध्या	१०
अहङ्गा ता नदी तत्र	बाल	८४	अलकृत कृतमभिषेक	युद्ध	१०८
अनपत्यानथामर्त्यान्	बाल	५९	अलब्धनिर्गमा शंभो	बाल	८३
अनिमिषभुवने वा व्योम्नि	सुन्दर	३९	अलम्बुसायामिष्वाको	बाल	८९
अनुजरचितपर्णागार	अयोध्या	५२	अवकीर्य दाशरथि	युद्ध	५०
अनुनीय रावणिरथो	युद्ध	६३	अवकीर्य दाशरथि	युद्ध	८१

श्लो०	का० श्लो०	श्लो०	का० श्लो०
अवभृथेऽवसिते	बाल २४	आपाटलाधरपुटान्त	सुन्दर ४४
अवलेपभराक्रान्ता	बाल ८२	आपूरयन्मङ्गलतूर्यघोषै	अयोध्या ८
अवलोक्य हिरण्यनाभ	सुन्दर ६	आबालवृद्धमनुगच्छति	अयोध्या ४४
अविरतकृषितान्त	अयोध्या ६८	आरुह्य पुष्पकमय	युद्ध ९९
अविरलमिनवश	अयोध्या ६७	आरुह्याद्रिमथावरुह्य	सुन्दर ७०
अशोकवनिका लेभे	अरण्य ३३	आर्यस्य रक्षितुमसूननुज	युद्ध ९०
असमञ्ज सुत लेभे	बाल ६६	आर्यार्यान्वेषणा कार्या	किष्किन्धा २१
असमञ्जसचारित्रम्	बाल ६७	आलोक्य दूनमनुजम्	युद्ध ८०
असमञ्जसुत पौत्रम्	बाल ७१	आवर्तगर्तसभ्रान्त	बाल ८१
असुरसमरवेलाजातबाधा	अयोध्या १९	आवि प्रलापमटवीम्	अयोध्या ४७
असौ जनकनन्दिनी तत	सुन्दर १५	आवि शाखाशिखोन्नेय	बाल ८०
असौ वसिष्ठनिर्देशात्	बाल ९८	आविर्बभूव पूर्वाद्रे	सुन्दर १०
अस्ति प्रशस्तविभवै	बाल १८	आश्रुत श्रुतवृत्तेन	बाल ४०
अस्ति प्रशस्ता जन	बाल ११	आसारधारा विकिरन्	युद्ध ४२
अस्माक रूपलक्ष्मीम्	किष्किन्धा २४	आहूय राम विनयाभि	अयोध्या ७
अस्माननाश्रिततपोवन	अयोध्या ५	इति जनकपुरोध श्लाघितो बाल	९९
अस्मिन्पुरा पुरभिद	बाल ३८	इति युवाणकृतसौहृद त	किष्किन्धा ४२
अस्य पीताम्बरत्यागे	अयोध्या ४०	इति विविधरसाभि	बाल ४७
अह वैश्यस्य शूद्राया	अयोध्या ५८	इत्थ वदन्निन्दुमुखी सलील युद्ध	१०४
अहह निहता लङ्का बाला	युद्ध ९४	इत्थ विदितवृत्तान्ते	बाल ९२
अहह विविनियोगादय	युद्ध १३	इत्थ विलप्य दयिता	अरण्य ४१
आकर्ण्य किनरसुखात्	युद्ध १४	इत्थ जाम्बवता परापर	किष्किन्धा ४८
आकृष्य दूरमुटजादथ	अरण्य २६	इत्यालपन्करुणमेष	युद्ध ९
आजानपावनक्षीरा	बाल ५४	इन्द्रनीलाचलोदञ्चत्	बाल २२
आदाय तत्सगुणमाशु	बाल ११२	इह समदगजेन्द्रन्यस्त	अरण्य ९
आदित्य कृतकृत्य एष	सुन्दर १४	उच्चस्थे ग्रहपञ्चके	बाल २९
आदिष्टा रघुनन्दनेन	युद्ध २६	उच्चैर्गतिर्जगति	बाल २
आदीप्यमानपवनात्मज	सुन्दर ६२	उज्जृम्भितस्य तरसा	सुन्दर ७
आदौ नीलाशुकश्रीस्तदनु	सुन्दर ५९	उत्रासकासरमुदञ्चित	युद्ध ६
आधूय मोहमहितो	युद्ध ५१	उदपतदुपभोक्तुम्	किष्किन्धा ४७
आधौ सिद्धौषधिरिव	किष्किन्धा ४	उपन्नवृक्षस्य परोक्षभावा	सुन्दर २५
आनन्दबाष्पविसरो वदने	अयोध्या ४	उपचितजीवनधारा	किष्किन्धा २५
आनन्दमन्थरमनन्तर	युद्ध ८	उपरि यथा यथा मणि	युद्ध १००
आनाकलोकपरिकीर्तित	सुन्दर ४४	उपागतौ मिलितपर	बाल ९
आनीतचूडामणिसनि	सुन्दर ७३	एक हैहयसभवात्	युद्ध ३६

श्लो०	का०	श्लो०	श्लो०	का०	श्लो०
एतद्विक्रमवीक्षणेन जनि	सुन्दर	५८	क्षीराम्भोधेर्जठरमभितो	बाल	१४
एते ववृधिरे वीरा	बाल	३३	खण्डनाय वसुधावधू	अयोध्या	८६
एना पुराणनगरी	बाल	१९	खरपरुषि शरासने	अरण्य	२०
एवविधे प्रियतमे	किष्किन्धा	१५	खरवधपरिशुद्धे	अरण्य	२१
एव निशम्य कुपित	सुन्दर	५३	जग्राह जनकात्सीताम्	बाल	१०८
एव भर्त्रा भर्त्सिताप्यार्द्र	अयोध्या	२३	गङ्गा सप्ताकृतिर्जाता	बाल	८५
एषा निकृष्टमतिरात्म	अयोध्या	७०	गच्छता दशरथेन निर्गति	अयोध्या	१
एषा राक्षससार्वभौम	सुन्दर	१३	गद्यानुबन्धरसमिश्रित	बाल	३
ककुभि कुलिशपाणे	किष्किन्धा	३८	गुणमनिमिषचापे कचित्	बाल	१०९
कन्याद्वयममुष्यासीत्	बाल	५६	घनश्यामलपत्रस्य	किष्किन्धा	२९
कपय कैकसेयाना	युद्ध	५४	घर्मे निदाघकिरणस्य	अयोध्या	४१
करतलैरपचायमथेक्षणै	किष्किन्धा	३	घोरस्य राघवकलत्रतपो	सुन्दर	५५
कल्याणवादसुखिता	अयोध्या	३१	चक्रे शक्रजिदाज्ञया रण	सुन्दर	६३
कल्याणि त्वद्वियोगेन	सुन्दर	२७	चुलुकगतसमुद्रास्वादने	अरण्य	११
काकुत्स्थोऽप्यथ रक्षसाम्	अरण्य	३४	चूडामणि कपिवरस्य ददौ	सुन्दर	३६
कान्तारभाजि मयि केकय	अयोध्या	३०	छन्दोमयीना निलयस्य	बाल	१०
कामक्षिप्तपृष्ठकभिन्न	किष्किन्धा	३४	जनक स्वकनीयासम्	बाल	१०७
कारुण्यं निरवधि यत्तव	किष्किन्धा	१४	जनक स्वयं दनुजवश	युद्ध	९३
कि नागतस्ते श्रवसो	अयोध्या	१७	जननीतिविहीना मे	अयोध्या	७१
किमिति भजथ मौनम्	किष्किन्धा	४५	जज्ञे तदत्रभवती	युद्ध	६९
कुशरूपकुशेशयासनाम्	सुन्दर	३५	जेतारमाहवमुखे	युद्ध	४८
कुशस्तम्बेऽपि सभूतम्	किष्किन्धा	७	ज्योत्स्ना विनापि	सुन्दर	१८
के यूयमक्षतबले	किष्किन्धा	४०	ज्वलदनल त्रिशूलम्	युद्ध	५६
केशहस्तं स्वहस्तेन	अयोध्या	७५	त एते तपसा दीप्ते	बाल	७०
क्रोपादसौ परिघतोमर	युद्ध	७८	ततस्तनयवृत्तान्त	बाल	७४
क्रोपादुत्पतितस्तदा	युद्ध	३३	ततस्तस्योपान्ते जनक	अयोध्या	७८
क्रौबैरस्य तु पुष्पकस्य	युद्ध	३७	ततो गोकर्णमासाद्य	बाल	७७
क्रौसल्यायै प्रथममदिशत्	बाल	२३	ततो धृतनखायुध	युद्ध	४१
कृतासमञ्जनिर्यासम्	अयोध्या	३५	ततो भरतशत्रुघ्नौ	बाल	११०
कृत्वा माहतिह्वनोत्थित	सुन्दर	२	ततो भाविनि सग्रामे	बाल	४३
कृत्वा मूर्धनि शासनम्	युद्ध	६८	ततो मदपरिष्ठवपुवग	युद्ध	४०
कन्यादवपुषा सोऽयम्	बाल	६८	ततो महर्षिर्जनकस्य राज्ञः	बाल	१०२
क्षतार्कभवतेजसि क्षपित	युद्ध	६५	ततो हनूमान्दशकण्ठ	सुन्दर	१
क्षिप्ता सयति पुष्पिता	युद्ध	५५	तत्करास्तमसा रुद्धा	सुन्दर	११
क्षितिपतितज्ज्याना हन्त	किष्किन्धा	१९	तत्काले पिशिताशनाश	बाल	४१

श्लो०	का० श्लो०	श्लो०	का० श्लो०
तत्र तत्पत्रसञ्चन	सुन्दर १६	तोयादानसदानपुष्कर	अयोध्या ५७
तत्र बालिकरनुन्न	किष्किन्धा. ११	त्रैविध्य श्रूयतां वत्स	बाल ६३
तत्र सत्र परित्रातु	बाल ३६	त्वत्पित्राह परित्रात	सुन्दर ५
तत्र सीताविवाहार्थम्	बाल १०१	त्वदभिलषितपूर्त्या वञ्चित	अरण्य ३७
तत्राभूत्कृत्तिकाप्रीत्यै	बाल ६२	त्वया मया च कर्तव्य	अयोध्या ८१
तत्रासन द्रुतमपास्य	किष्किन्धा ३५	त्वया सह प्रस्थितचित्त	सुन्दर २८
तथातिथ्य चक्रे भरत	अयोध्या ७६	दत्तार्जुनविकासेन	किष्किन्धा २३
तदनु जनकपुत्रीयाञ्जया	अरण्य २५	दशमुखपुरमध्ये वीक्षिता	सुन्दर ६९
तदनु दनुकबन्धेना	अरण्य ४३	दशमुखरथमाशु ध्वस्त	अरण्य ३१
तदनु शूलमखण्डयत्	अरण्य ३	दशरथात्मजयुग्मनिरी	अरण्य १६
तदेनामेनसो मुक्ता	बाल ९३	दशशतनयनेऽपि वीक्ष्य	अरण्य ७
तनयविरहवार्तामात्र	अयोध्या १३	दशाननशरक्षतिक्षरत्	युद्ध ८६
तनु तनूकृत्य तदा हनूमान्	सुन्दर ८	दिलीपेऽपि दिव याते	बाल ७६
तपनपवनयोर्ये प्राप्तवान्	किष्किन्धा ६	दिवाकरल्लोषभवा ममार्ति	किष्किन्धा ४१
तमेनमन्वजायन्त	बाल ३१	दु खे सुखे च रज एव	बाल ९४
तया तटिन्या जाह्नव्या	बाल ८८	दुर्वारे तदनु द्वयोश्च	युद्ध ४७
तयोरेकस्य सरम्भो	अयोध्या ३५	दृष्टे यत्र यदृच्छयापि	युद्ध १
तरगाकृष्टमार्तण्ड	बाल ७९	दृष्ट्वा राममनेकजन्मरचितै	अयोध्या ४८
तस्मिन्क्षणे वरयुग चिर	अयोध्या १२	देव तस्या, प्रतिष्ठासून्	सुन्दर ७७
तस्मिन्नित्य प्रार्थना	अयोध्या ४९	देव त्वत्तनयस्य कुन्तलभर	अयोध्या ५४
तस्मिन्नुज्जृम्भितोष्ण	अरण्य १५	देवे स्थितेऽपि तनय तव	अयोध्या ६
तस्मिन्प्रदोषसमये	सुन्दर १२	देव्या दशाननवचोमय	सुन्दर २६
तस्मिन्महापथधिया वदन	अरण्य १०	देव्या यस्या वसनमुदधि	बाल १००
तस्मिन्हनूमदरणिप्रभवे	सुन्दर ६४	देव्यास्त्वदीयान्वयकीर्त	सुन्दर ७५
तस्या विदेहदुहितु पद	अयोध्या ५५	द्रष्टु नालमगाधता फणि	युद्ध १०
तस्येदमाश्रमपद सरसी	अरण्य ८	द्राग्वारुणीभजननिहृत	किष्किन्धा ३६
तात खवाचा व्यवहृत्य	अयोध्या ७२	न केवल मामहरदुरात्मा	सुन्दर २३
ताते पितृवन याते	अयोध्या ७२	न गणयसि यदि त्व	युद्ध १६
ता नदी विबुधा लब्ध्वा	बाल, ५७	न योग्या नगरप्राप्ति	किष्किन्धा २२
तापोपशान्तिनटनात्	किष्किन्धा ३३	नव कठिणकर्षणत्रुटित	बाल १०५
तामावसद्दशरथ	बाल १२	नाक्रान्तस्त्रिदिव परै	अयोध्या ६०
तावुभौ च शृणुवशसभवौ	बाल ११३	नाथो विमोक्षुमुदयुक्त	युद्ध, २३
तासु प्राचीं गतास्तिष्ठ	बाल ८६	नारायणाय नलिनायत	बाल १६
तिष्ठन्क्षत्रार्हद्वृत्तौ	बाल ९५	नाह सुकेतुतनया न च	किष्किन्धा १८
वृणीमुखात्स्वरितमुद्धरणे	युद्ध ८४	निद्राक्षयादरुणितेन	सुन्दर ७१



श्लो०	का०	श्लो०	श्लो०	का०	श्लो०
निर्णयाविषयमस्य बालत	सुन्दर	५४	प्राप्य तत्प्रथम युद्धे	युद्ध	५२
निर्मिन्नसालकटकोऽस्मि	किष्किन्धा	१३	प्राबोधयत्तदनु पङ्क्तिमुख	युद्ध	५
निशाचरीस्ता निरवद्य	सुन्दर	२४	प्रारब्धयात्रस्य रघूद्वहस्य	अयोध्या	४७
निशिचरपतिरित्यवेत्य	किष्किन्धा	३९	प्राविक्षदर्विषि परं	युद्ध	९१
निश्रेयसप्रणयिनी पदवी	सुन्दर	४६	प्रिये जनकनन्दिनि प्रकृति	अयोध्या	३२
नून जनेन पुरुषे महति	बाल	११५	प्रेङ्खन्ती पिशिताशया	सुन्दर	४९
नून विदितवृत्तान्ते	सुन्दर	२२	बद्धादरोऽपि परदारपर	सुन्दर	५०
नृपसुखविमुखेन खेन	अयोध्या	४५	बलेन तपसा लब्धे	बाल	३७
नेतु शोकरस निशाचर	सुन्दर	४०	बहुभिरिह किमुक्तै	अयोध्या	७३
नैवाभवत्स्लमिह शील	अयोध्या	२१	बाहुचन्दननिषङ्गकोटरात्	सुन्दर	५१
न्यग्रोधपत्रसमता क्रमश	बाल	२७	ब्रह्मास्त्रवितस्तजयन्त	सुन्दर	७६
पक्षाभिघातरयरेचित	सुन्दर	३	भरतस्तदनु प्रार्थ्य	अयोध्या	८२
पतति स्म तत्प्रथमम्	युद्ध	७६	भरतस्तेषु कैकेय्या	बाल	३२
परिगृह्य त झटिति	युद्ध	५७	भीतो भूभरत किमम्ब	अयोध्या	२४
परिणतिपुरुषाणा	अयोध्या	६६	भूमौ तत प्लवगराज	युद्ध	६७
पर्याप्तप्रमदमुपेयुषा	किष्किन्धा	४३	भूयोऽपि सोय रघुनाथ	सुन्दर	९
पर्याप्तभागयाय भवान्	बाल	३४	भोजेन तेन रचितामपि	युद्ध	२
पश्यन्ननन्द भरत परि	युद्ध	१०६	मध्य तनुत्वादविभाव्य	बाल	२८
पश्येदानीमुदधिपरिखा	युद्ध	१५	मन्दमन्दमपयद्वलित्रया	बाल	२६
पातित्रल्यहुताशनेन	सुन्दर	३३	मम सुरनरगीतख्यातिभि	अयोध्या	३
पानेन हीनजलमब्धिम	अरण्य	१३	ममाथ शैलादथ बालि	युद्ध	६१
पूजोपहाररचनाय	युद्ध	३८	मयूरीव महानाग	अयोध्या	६५
पुरा मनोरमा नाम	बाल	५५	मलयगिरिचलोऽयम्	किष्किन्धा	५
पुरीमयोध्यामध्यास	बाल	६४	मल्ली चूतवनादिव लुहि	सुन्दर	१७
पौलस्त्यपातकिसमागम	सुन्दर	६६	महामहीध्रसध्रीचीम्	सुन्दर	३१
पौलस्त्यमग्रजनुष परुष	युद्ध	१७	महासमरसूचक प्रति	किष्किन्धा	२७
प्रणीतमणिपादुक प्रणतम्	युद्ध	१०५	मातुराज्ञा बहन्मूर्धा	अयोध्या	२७
प्रतिदिनमवदातैर्ब्रह्म	बाल	४५	मातुलो गरुडस्तेषाम्	बाल	७३
प्रत्यर्पिताना कपिपुगवेन	किष्किन्धा	१०	मा निषाद प्रतिष्ठा त्वम्	बाल	६
प्रभामिवाकौ तमसा	अरण्य	१२	मा भूत्वत्पदपद्मयो	अयोध्या	२९
प्रह्लादस्य व्यसनममितं	बाल	१५	मायामृगेण तव मैथिलि	सुन्दर	३४
प्रविश्य विपिनं महत्	अरण्य	१	मायामृगे समरनाटक	सुन्दर	५२
प्रसुप्तबर्हिणश्चासपारणा	युद्ध	१०२	मारीचनीचमतिराहव	बाल	५०
प्राग्मन्यरेति महिषीति	अरण्य	२२	मुद्रासुद्रितजीविताम्	युद्ध	३
प्राचीन व्यसन सुरेन्द्र	किष्किन्धा	३७	मुनिर्भृशाश्वोपज्ञानि	बाल	४४

श्लो०	का० श्लो०	श्लो०	का० श्लो०
मुनिशापकृतोत्पत्ति	अयोध्या ५९	राम काममुपाश्रयिष्यति	अयोध्या १४
मेध्याश्वमार्गपरिमार्गण	अयोध्या ५१	रामस्तमाह विनत रजनी युद्ध	१९
यक्ष सुकेतुदुहिण	बाल ३९	रामाकर्षणभग्नकार्मुक	बाल १०४
यत्कीर्तिंस्तिलकायते	बाल १०६	रामानुसाररसनर्गत	अयोध्या ४६
यन्नो मुधा भवति यत्र	युद्ध ७०	रामाश्रमाद्विगतलक्ष्मण	अरण्य २८
यत्र कान्ता न पश्यन्ति	अरण्य १४	रामान्नाद्वलितेषु	युद्ध ५९
यत्र कान्तैर्विमुक्तानाम्	किष्किन्धा २	रामे बाहुबल विवृण्वति	बाल १०३
यथा यथा राघवसज	अयोध्या ४३	रामे विदेहसुतया तरु	अयोध्या ५०
यदुचितमहोमायाशीलस्य	युद्ध ७५	रुद्रापि यान्तमनुगच्छति	अयोध्या ३४
यद्वाहुराहुरसनायित	बाल २०	रुषा विशिखमुच्छिख	युद्ध २४
यद्यदूरे पुर पश्यन्	युद्ध १०१	रेखारयाङ्गसरसीरुह	अयोध्या २८
यद्यस्ति कौतुकमपूर्वं	अरण्य ३८	लक्ष्मणानुगत रामचन्द्र	युद्ध ४५
या तु न पदवी सैषा	अरण्य ४	लक्ष्मीं तनोतु नितराम्	बाल १
यान् मदाशयमवेत्य यथा	युद्ध १०३	लज्जावशादविशदस्मर	बाल ११६
यामेवाहुर्निशिचरकुलो	अयोध्या ९	लङ्कादाहेऽप्यनार्ता	सुन्दर ६७
यावद्याति पुरं पुरंदर	युद्ध ४६	लङ्कापुरोपवनसीरुग्रथ	सुन्दर ७४
या वीक्षिताजनि पुरायम्	युद्ध ९१	लावण्याम्बुनिधेरमुष्य	अरण्य १८
युगपत्प्राप्तगुणयो	बाल ११४	लोकान्तरप्रणयिन श्वशुर	अरण्य ४०
युष्मद्गार्तासुधास्वाद	किष्किन्धा ८	वशस्तृशा हृदयहारि	बाल ५२
यैर्वृन्दारकसुन्दरीजनमुखे	सुन्दर ६१	वत्स कठोरहृदये नयना	अयोध्या १५
योग वितन्वति हनूमति	किष्किन्धा ९	वनचर इव साक मैथिली	अयोध्या ६४
योगेन लभ्यो य पुसाम्	बाल ३५	वनभुवि तनुमात्रत्राणम्	अयोध्या २५
रक्ष पते रघुपते	युद्ध ३५	वनमेतद्गते रामे	बाल ९१
रक्ष पतौ पतति लब्ध	युद्ध ८८	वलयितचित्रचापवति	युद्ध ८२
रक्ष सघट्टचूर्णाकृतकनक	सुन्दर ३८	वलयिततटदेशैर्वाहिनीना	युद्ध २९
रक्ष स्त्रीवदनारविन्द	सुन्दर ५७	वाचं निशम्य भगवान्	बाल ५
रक्षोवध प्रकृत इत्ययम्	अरण्य ६	वाचामिदानी किमु	सुन्दर ६५
रक्षोऽवरोधवसतिं	युद्ध ३०	वाणीविलासमपरत्र	बाल ७
रघुतनयस्ततो विदित	युद्ध ३९	वातूल इव तूलाना	युद्ध ७२
रघुपतिचापघोषसमयो	किष्किन्धा ३२	वारिदादपि च रामनामत	युद्ध ५
रजनिचरमभागे वार	सुन्दर १९	वाल्मीकिगीतरघु	बाल ४
रणे तदनु दारुणे रभस	युद्ध ४३	वासस्त्वचा भवतु किंचन	अयोध्या २२
रहस्तदानी रजनीचरेन्द्र	युद्ध ३२	विकस्वरमदोत्कटम्	युद्ध ७३
राक्षसासिंक्षत क्षिप्त	अरण्य १२	विच्छिद्याशुमथार्ध	युद्ध ५८
राजन्यधर्मविदुषोऽपि	युद्ध ९३	विद्ययेव त्रयीदृष्ट्या	बाल ११७

श्लो०	का०	श्लो०	श्लो०	का०
विपिनमवजगाहे	अरण्य	२४	सवल्कले दाशरथौ	अयोध्या
वियत्तले तदनु निलीय	युद्ध	४४	सलक्ष्मण तमपि	युद्ध
विलङ्घ्य विविधान्देशान्	अयोध्या	८४	साकेत समुपेयिवान्स	युद्ध
विशिखे विशिखे तस्मिन्	अरण्य	२	सागरेण कृतज्ञेन	सु दर
विशुद्धशीलामनलेन	युद्ध	९८	साधारणीक्षितिभुजा	किष्किन्धा
विस्तीर्णाक्षैर्विपिनहरिणै	अयोध्या	८५	सापि सप्तार्चिषा क्षिप्त	बाल
वृषस्यन्ती वृषस्कन्ध	अरण्य	१७	साहित्यादिकलावता	युद्ध
वेलोलङ्घनमेतेषा	अयोध्या	८०	सिद्धार्थको महामाल्य	अयोध्या
व्यापारयन्नथ विलोचन	युद्ध	२२	सीतापते किसलयै परि	अयोध्या
शतवारकठोरशिखै	युद्ध	७४	सीता पुरा गगनचारिभि	अयोध्या
शरणमथ शरव्यथा	युद्ध	२५	सीताभिवानकमला	सुन्दर
शस्त्राशस्त्रि समुत्सुकोऽपि	युद्ध	८७	सीतामाहर्तुकामाम्	अरण्य
शिरसा तव सौमित्रि	सुन्दर	२९	सीतामुदीक्ष्य निभृतेन	युद्ध
शिवयोर्युञ्जतोर्वार्य	बाल	५८	सुखोचिताना सुव्यक्त	अयोध्या
श्रुत्वा शक्रजित सुतस्य	युद्ध	७७	सुत्रामपुत्रारिशिलीमुखा	किष्किन्धा
श्रेय पदात्पदमुपैति	युद्ध	२०	सुबाहुराघवोन्मत्त	बाल
स एष सानुज प्रायात्	अयोध्या	८३	सुमुखि मम सुमित्रा	अरण्य
सक्रान्तवर्णान्तरगावि	बाल	४९	सेनारसानुगतपौरमनो	अयोध्या
सग्रामकेलिपरिघटनभग्न	सुन्दर	४५	सैन्यैस्ततो रघुपति	युद्ध
सग्रामदुर्दिने तस्मिन्	सुन्दर	४१	सैषा भागीरथी जहो	बाल
स च सुचिर नियुध्य	युद्ध	६२	सोऽपि गत्वा बिल तत्र	बाल
स ता सता बुद्धिमिव	किष्किन्धा	१	सोऽपि प्लवगमभिवीक्ष्य	सुन्दर
सत्यविलम्बमपत्यसगत	अयोध्या	१६	सोऽय ददर्श दशकन्धरम्	सुन्दर
सत्योद्या गिरमिह	अयोध्या	२०	सोऽय मदान्धहृदयो	सुन्दर
स दण्डकाया कृतदण्ड	अरण्य	२३	सोऽह प्लवङ्गमपते	युद्ध
सतापन्न सकल	बाल	१३	सौख्यावहस्य पवनात्मज	सुन्दर
सत्रस्य पूर्वममुतस्तव	किष्किन्धा	१७	स्वकृत्यै शाखानामव	सुन्दर
स पितरमनवेक्ष्य तत्र	अयोध्या	६३	स्वत सिद्ध यस्मिन्नितर	अयो या
सपुत्रीयन्सपत्नीरु	बाल	६५	स्वयमपि शरभङ्ग	अरण्य
सप्राणा चेज्जनकतनया	अरण्य	३९	हरिकुलारवतश्चलित	युद्ध
समभूत्समये तस्मिन्	अरण्य	३०	हा कष्टमत्र नहि सा	अरण्य
स मारुतैर्नैर्ऋतपाशजन्मा	सुन्दर	४२	हा तात हा जननि हा	सुन्दर
सरसपटीरकुञ्जवन	युद्ध	११	हा नाथ क चिरायसीति	अरण्य
सर्वे सपर्वतासुर्वीम्	बाल	६९	हत्वात्रे शिखराणि तानि	बाल
			हे वीरा यूथनाथा परि	किष्किन्धा